

श्रीगणेशाय नमः ।

मुहूर्तचिन्तामणिः ।

श्रीरामदैवज्ञविरचितः ।

श्रीगोविन्दज्योतिर्विद्विरचितया पीयूषधारा-
व्याख्यया समेतः ।

सोऽयं विद्वद्वारा संशोध्य

श्रीकृष्णदासात्मज-गङ्गाविष्णो

अध्यक्ष “ लक्ष्मीविकटेश्वर ” मुद्रणालये

मेनेजर पं० शिवदुलारे वाजपेयी इत्यनेन स्वागम्यर्थे

मुद्रायित्वाप्रकाशितः ।

संवत् १९७९, शकाब्दाः १८४४.

कल्याण-मुंबई.

अस्यग्रंथस्य सर्वेऽधिकारा यंत्राधिकारिणा स्वायत्तकृता

स्थलावगतये तत्तद्विषयानैरूपणस्थलारम्भाव्यवहितप्राग्भागे स्थूलाक्षरैर्नव्यतया तत्त-
द्विषयनिर्देशप्रकाशकं वाक्यं सर्वत्र सन्निवेश्य प्रकाशितामिति तदिदं लघुभूतं साधनं
संपाद्याऽविकलं स्वस्वैष्टार्थसंपत्तये यतमानाः ग्रंथकर्तृश्रमं मुद्रापणेन तद्दौर्लभ्यक्लेशदूरीक-
रणाय स्वीकृतैतद्विषयकपुस्तकार्जनादिकालादारभ्यामुद्रगं विविधं बहुधनव्ययाद्यात्मकं
मदीयं श्रमं च व्ययमात्रपरिमितमूल्यप्रापणद्वारा संगृह्यान्दिनो भवन्तु । यदस्मिन्प्रत्ये
मानुषेषु नैसर्गिकभ्रमप्रमादादिदोषाणां दुष्परिहरतया यथायथाऽशुद्धादिकमल्पमाधिकं
वा दृश्यते तमिममपराधं क्षमाप्य तत्सर्वं यथावत्संशोध्य तथाग्रिममुद्रणसमये तथा मुद्रणा-
याज्ञाप्यानुगृह्णन्तु मामिति प्रार्थये । इति शम् ।

भवदीयशुभाकांक्षी—

गङ्गाविष्णु श्रीकृष्णदास,

“ लक्ष्मीवेङ्कटेश्वर ” छापाखाना,

कल्याण—मुंबई.



अथ
मुहूर्तचिन्तामणेः पीयूषधाराटीकासहितायाः
विषयानुक्रमणिका ।

विषयाः	पृष्ठम्.	विषयाः	पृष्ठम्.
१ शुभाशुभप्रकरणे ।		पर्वाणि तदादिषु वर्ज्यानि च १४
मङ्गलाचरणम् १	तात्कालिकास्तिथयः ११
नमनमपि पूजैव ३	नित्यादीनांब्राह्मणस्य च नायं निषेधः.... ११
वर्णशुद्धिविचारः (वृत्ते) ४	धात्रीफलरसाने निषिद्धतिथयः ११
गणशुद्धिः (वृत्ते) ११	दग्धविषदुताशनयोगाः १६
अनुबन्धचतुष्टयनिरूपणम् ५	विषयोगाः ११
अपूर्वोयं ग्रन्थः ११	हुताशनयोगाः ११
अनुबन्धचतुष्टयम् ६	यमघण्टकयोगाः १६
तत्राधिकारिनिरूपणे विशेषः ११	दुर्योगानामपवादः ११
ज्योतिःशास्त्रस्य श्रौतस्मार्तकर्मोप- योगित्वेदांगत्वाध्येयत्वनिर्णयः ११	मासभेदेन शून्यतिथयः तत्र श्राद्धानि च ११
दुष्टादयो नाध्याप्याः ७	तिथिनक्षत्रेषु दोषाः १७
अत्र शूद्रस्य सर्वथानधिकारः ११	मासेषु शून्यनक्षत्राणि १८
नक्षत्रसूच्यादिनिन्दाद्वाराज्योतिर्वि- दो माहात्म्यम् ११	मासेषु शून्यराशयः ११
मोक्ष एव मुख्यं फलम्-(ज्योतिः शास्त्रज्ञानस्य) ८	दग्धलग्नानि विषमतिथिषु १९
अत्र प्रत्यक्षाणि अन्यफलानि ९	उक्तदुष्टयोगापवादाः देशभेदात् ११
शुभाशुभप्रकरणं-तत्र तिथीशाः ११	शुभयोगा अपिदुष्टास्तिथिविशेषेण ११
तिथिदेवतानिरूपणप्रयोजनम् १०	सिद्धियोगाः केचित् कचिदतिनि- न्द्यत्वम् २०
प्रत्येकं तिथिषु कतव्याकतव्य- कृत्यानि ११	अष्टाविंशतिरानन्दादियोगनामानि २१
शुभाशुभप्रकरणारम्भे हेतुनिरूपणम् ११	आनन्दाद्यष्टाविंशतियोगज्ञानोपायः ११
तिथीनां नन्दादिसंज्ञास्तत्फलानि च ११	दुष्टयोगेषु त्याज्यनाड्यः आवश्यक- कृत्ये ११
सिद्धियोगास्तत्फलानि च १२	तदपवादाः रवियोगाः २२
निषिद्धतिथिनक्षत्राणि-वारेषु ११	सिद्धियोगाः वारेषु नक्षत्रविशेषैः ११
निषिद्धनक्षत्राणि वारेषु १३	उत्पातमृत्युकाणसिद्धियोगाः २३
क्रकचादियोगाः तत्र त्याज्यकार्याणि ११	दुष्टयोगानां देशविशेषादुदुष्टत्वम् ११
निषिद्धतिथिषु त्याज्यवस्तूनि कार्या- णि च ११	शुभकृत्येषु वर्ज्याः २४
		नित्यनैमित्तिकयोर्नायं दोषः २५
		शुभदा उत्पातयोगाः ११
		ग्रहयुद्धं चतुर्धा २६

विषयः	पृष्ठम्.	विषयः	पृष्ठम्.
ग्रहणे ग्रासभेदेन त्याज्यमास्तनक्षत्र-		गुरुशुक्रयोरस्तादावप्येतानि वर्ज्यानि	३९
दिनसंख्याभेदाः	२७	नियतानियतकर्मणां व्यवस्था गुरु-	
सर्वत्रावश्यं वर्ज्याः	"	शुक्रास्तमलमासादौ-	४०
जन्ममासलक्षणम्-	२८	सिंहस्थमकरादिस्थगुरुदोषाः	"
तिथिवृद्धिक्षयस्वरूपादिकम्	२९	नियतानियतकर्मव्यवस्था सिंहमक-	
तिथिक्षयवृद्धिदोषापवादः-	"	रस्थरव्यादौ	"
पक्षरन्त्रतिथयः तत्र वर्ज्यघट्यश्च	३०	क्वचिदपूर्ववर्तिर्यथात्रायां गयाश्राद्धादौ	
कुलिककालवेलायमघण्टकण्टक दोषाः	३१	चापवादः	४१
एतदोषफलानि	३२	अत्रातिचारगतगुरौ वर्ज्यानि	"
एतदोषा न रात्रौ	"	वक्रातिचारगतजीवापवादः	"
यमघण्टकादिदोषापवादो देशभेदेन	"	गुर्वादित्यपदस्यार्थः	"
दुर्मुहूर्ताः वासरेषु	"	गुरोः पंचावस्थाः बाल्यवार्द्धकास्तेषु-	४२
होलिकाष्टकदोषाः विवाहादौ	३३	गुरोर्बाल्यवार्द्धक्यादिनसंख्याव्यवस्था	"
अस्यापवादः	"	त्रयोदशदिनात्माके पक्षे शुभं वर्ज्यम्	४३
मृत्युक्रकचदग्धादिषु मतान्तराणि	"	त्रयोदशदिनात्मकपक्षसंभवादिविचारः	"
मृत्युक्रकचदग्धयोगफलं यात्राया-		प्रथमसुवर्णादिधारणे वर्ज्यकालाः	४५
मेवेति केचित्	३४	विवाहे सिंहस्थगुरोरनुष्ठत्वं त्रिधा	"
पुनरप्यस्यापवादः	"	सिंहस्थगुरुविषयकविधिनिषेधयोर्नि-	
(विष्टि) भद्रानिषिद्धकालः	"	ष्कर्षः	४६
भद्रानामानि तत्स्वरूपं च	३५	द्विधामकरस्थगुरोरपवादः क्वचित्	"
भद्राया मुखपुच्छादिविभागः	"	विलुप्तसंवत्सरदोषापवादास्त्रिधा विना	
करणानि तत्र भद्रा	३६	धनुःकर्कटमीनान्	"
भद्राकृत्यम्	"	समस्तकाख्यो दोषो विवाहे	४७
भद्रांगविभागः तत्फलं च	"	वारप्रवृत्तिः सूर्योदयात्प्राक्पश्चाच्च	"
तत्र नाडीभेदे विशेषः	"	भूमध्यरेखा	"
तत्र मुखादिकालः	"	प्रकारान्तरम्	४८
तत्प्रयोजनम्	३७	वारवृत्तिफलं होरा च	"
निशिदिवावाभद्रोत्पत्तिफलविभागः-	"	वारवृत्तिरुदयात्पूर्वं वेतिमतयो-	
भद्रानिवासस्तत्फलं च	"	व्यवस्था	४९
वर्ज्यकृत्यानि कालाशुद्धौ	३८	कालहोराफलं प्रकारान्तरेणापि	"
शुक्रास्तादिनिषेधः प्रथमोपक्रमे एव-	"	होराफलानि प्रत्येकम्	"
शुक्रास्तादौ शुभकृत्ये फलानि	३९	उदयाद्वोरानयनफलम्	"
अधिमासक्षयमासयोर्वर्ज्यकृत्यानि	"	मन्वादयो युगादयश्च	५०
संसर्पाहस्पतिस्वरूपे	"		

विषयाः	पृष्ठम्.	विषयाः	पृष्ठम्.
युगादयश्चत्वारः ५१	लतारापणे मुहूर्तः ६०
अनध्यायाः ११	पादपरोपणे मुहूर्तः ११
शुभाशुभप्रकरणसमाप्तिः ११	राजदर्शने मुहूर्तः ११
२ नक्षत्रप्रकरणे ।		मद्यारम्भमुहूर्तः ११
नक्षत्रस्वामिनः ५२	गोविक्रयमुहूर्तः ११
नक्षत्रस्वामिनां व्यासज्यवृत्तित्वामि- त्यादि ११	पशूनां रक्षास्थितिनिवेशनयानमुहूर्ताः ६१
नक्षत्रेषु कार्याणि- ५३	सूचीकर्म औषधसेवनयोर्विधानिषेधौ ११
ध्रुवनक्षत्राणि-तत्कृत्यानि च ११	क्रयविक्रयनक्षत्राणि ६२
चरनक्षत्राणि तत्र कृत्यानि च ५४	क्रयमुहूर्तः ६३
उग्रनक्षत्राणि तत्र कृत्यानि च ५५	विक्रयविपण्योर्मुहूर्ताः ११
मिश्रनक्षत्राणि तत्र कृत्यानि च ५५	हस्तिवाजिक्रयविक्रयादिमुहूर्ताः ६४
लघुनक्षत्राणि तत्र कृत्यानि च ११	अश्वचक्रमश्वारोहे ११
मृदुनक्षत्राणि तत्र कृत्यानि च ११	हस्तिष्वंकुशार्पणमुहूर्तः ११
तोक्ष्णनक्षत्राणि तत्र कृत्यानि च ५६	अश्वगजारोहणमुहूर्तः ११
ध्रुवादिसंज्ञाः ११	भूषणादिघटनमुहूर्तः ११
अधोमुखोर्ध्वमुखतिर्यङ्मुखनक्षत्राणि	११	रत्नयुतभूषाघटनायां मुहूर्तः ६५
प्रवालधारणे मुहूर्ताः ५७	मुक्तारजतभूषाघटने मुहूर्तः ११
दन्तधारणे मुहूर्ताः ११	रजतभूषाघटनायां मुहूर्तः ११
शंखधारणे मुहूर्ताः ११	उक्तसर्वभूषणानां धारणमेषामेषु मुहूर्तेष्विति मतान्तरम्.... ११
स्वर्णधारणे मुहूर्ताः ११	सुवर्णादिभाजने भोजने मुहूर्तः ११
वस्त्रधारणे मुहूर्ताः ११	मुद्रापातनवस्त्रक्षालनमुहूर्तः ६६
तत्र वाराः ५८	खट्वादिधारणे शय्याद्युपभोगे मुहूर्ताः	११
वस्त्रादौ वर्णभेदेन वारभेदाः धारणे ११	खट्वापादुकाद्युपभोगे मुहूर्ताः ६७
तत्र स्त्रीणां विशेषः ११	अन्धनक्षत्राणि ११
स्त्राने वस्त्रभूषणादिधारणे स्त्रीणां निषेधादि ११	मन्दाक्षनक्षत्राणि ११
वस्त्रस्य दाहच्छेदपकलेपेषु शुभाशुभ- विचारः ११	मध्याक्षनक्षत्राणि ११
शय्यासनपादुकास्वप्येवमेव ५९	सुलोचननक्षत्राणि ११
तत्र शुभाशुभांशविभागे विशेषः	११	अन्धकादिनक्षत्रफलानि ६८
कचिद्दुष्टदिनेपि वस्त्रधारणम् ११	धनप्रयोगे निषिद्धनक्षत्राणि ११
लतापादपारोपणराजदर्शनमद्यगो- क्रयमुहूर्ताः ११	तोयाधारखनननृत्यारम्भमुहूर्ताः ११
		तत्र जलाशयखनने मुहूर्तः ६९
		कूपारम्भ मुहूर्तः ११
		तडागारम्भमुहूर्तः ११

विषयाः	पृष्ठम्.	विषयाः	पृष्ठम्.
जीर्णकूपोद्धारादौ मुहूर्तः ६९	मृतिरेषु भेषु ८३
नृत्यारम्भमुहूर्तः ७०	प्रेतदाहादिमुहूर्ताः ८४
सेवकस्य स्वामिसेवायां मुहूर्तः ७१	मृतिविषये त्रिपुष्करयोगः	
द्रव्यप्रयोगग्रहणग्रहणयोर्मुहूर्तौ ७१	फलेन सह ८६
हलप्रवहणमुहूर्तः ७१	त्रिपुष्करयोगे मरणफलम् ७१
लग्नशुद्धिः सामान्यतः ७२	त्रिपुष्करादावेव मरणे शान्तिः गुरु-	
लग्नशुद्धिविशेषतः ७२	वारयोगेऽपि त्रिपुष्करयोगश्च ७१
बीजोप्तिमुहूर्तफणिचक्रहलचक्राणि ७२	प्रतिकृतिदाहे निषिद्धकालाः ८७
हलप्रवहणचक्रम्-बीजोत्तौ फणिचक्रं च	७३	गयागोदातिरिक्तस्थले प्रतिकृतिदाहे	
हलचक्रम्- ७४	निमित्तान्तराणि च ८८
शिरामोक्षविरेकादिघर्मक्रियामुहूर्ताः ७५	प्रतिकृतिदाहे मध्यमनक्षत्राणि ८९
धान्यच्छेदमुहूर्तः- ७५	आहिताग्निमरणविषये निर्णयस्त्रिधा	७५
कणमर्दनसस्यरोपणमुहूर्तौ ७६	प्रतिकृतिविधिः तत्र हेतुश्च ९०
धान्यस्थितिवृद्धयोर्मुहूर्तौ ७७	आशौचाश्मकालनिर्णयः ७७
शान्तिपौष्टिककृत्यमुहूर्ताः ७७	वर्णानामाशौचानुष्ठानादिनसंख्याः	९१
होमाहुतौ शुद्धमुहूर्ताः ७८	प्रतिकृतिदाहे यथासंभवं शुद्धिका-	
पापग्रहमुखे हवने शान्तिः ७८	लविषयौ ७८
होमदिने वह्निवासवशेन शुभाशुभ-		आशौचस्य राजिकादिप्रतिबन्धादु-	
फलनिर्णयः ७९	ननुष्ठाने प्रतिकृतिदाहनिर्णयः- ७९
नवात्रभक्षण मुहूर्तः ७९	वर्षमध्ये दैविकराजिकादिप्रतिबन्धा-	
नौकाघटनमुहूर्तः ७९	निवृत्तौ निर्णयः- ७९
नौकाया घटनस्थानाच्चलनयात्रा		गयागोदावर्योः शुक्राद्यस्तादिषु प्रेत-	
यां च मुहूर्ताः ७९	कृत्यनिषेधाभावः ९२
वीरसाधनाभिचारयोर्मुहूर्ताः ७९	अभुक्तमूलजातस्य फलदोषा निरू-	
रोगमुक्तस्य स्नाने मुहूर्तः ८०	प्यन्ते ७९
तत्रैव लग्नादिशुद्धिः ७९	अभुक्तमूलेषु नारदोक्तस्य महादु-	
शिल्पविद्यामुहूर्ताः- ७९	ष्टत्वं ९३
मैत्रीसंधानमुहूर्तः- ८१	अभुक्तमूलजातस्यापत्यस्य त्याग एव	
परीक्षामुहूर्तः ७९	कार्यः । ७९
लग्नशुद्धिः सर्वशुभकार्येषु ८२	त्यागाशक्त्यवे तद्दोषनिरसनोपायाः	७९
ज्वरोत्पत्तिकालेन ज्वरस्थितिदिन-		मूलाश्ले राजतस्य शुभाशुभफलनि-	
संख्याफलानि ७९	रूपणम्- ७९
शौचं रोगनिवर्तकशान्तिः- ८३	मातृपदेन सापत्नमातुर्ग्रहणाग्रह-	
एषु भेषु रूपदंशे मृत्युमृती ७९	णविचारः- ७९

विषयाः	पृष्ठम्.	विषयाः	पृष्ठम्.
दिनरात्रिभेदेमूलजातविषये दोष-		नक्षत्रगण्डान्तजन्मशान्तिः— १०२
परिहारः १४	गण्डान्तस्य लक्षणान्तरम् तज्जन्य-	
अमुक्तमूलजन्मदोषनिवृत्तिस्तत्तद्वक्ष-		दोषपरिहारोपायश्च "
शान्त्येत्यन्यः उपायः "	तिथिगण्डान्तयोर्जातस्य शान्तिः "
उक्तशान्त्यर्थं कालत्रयम् "	लग्नगण्डान्ते जन्मनि शान्तिः "
मातृगण्डे जन्मनि शान्तिकालः "	ज्येष्ठाजनने शान्तिः १०३
शिष्टाचारानुविद्धशान्तिकालस्त्वत्र		शूलयोगादिषु द्वादशसु जन्मनि	
सर्वत्र तत्तद्वक्षमेव		शान्तिः १०४
उक्तशान्त्यकरणे प्रत्यवायः १५	सूर्यसंक्रान्ति व्यतीपात वैधृतियोगेषु	
आश्लेषायां जन्मनि फलं मूलजन्मफ-		जन्मनि शान्तिः "
लतो विलोमम् "	कुहूसिनीवालीदर्शनजन्मनि शान्तिः १०६
मूलवृक्षः "	प्रतिप्रचन्द्रदर्शने फलविशेषः "
मूलाख्यपुरुषस्याङ्गेषु घटिकाविन्यासः	"	सिनीवालीकुहूदशानां तच्छान्तीनां	
मूलाङ्गविभागफलं च कन्याजन्मनि १६	च व्यवस्था १०८
आश्लेषाजातयोः स्त्रीपुंसयोः फलम् "	सिनीवाली कुहूजन्मनि शान्तिः १०९
आश्लेषावृक्षः "	दर्शे जन्मशान्तिः ११०
भस्यात्र षष्टिघटिकापेक्षयाक्षयाधिक्ये		कृष्णचतुर्दशीजन्मशान्तिः १११
त्रैराशिकम् "	एकनक्षत्रजन्मनि शान्तिः (पितृन-	
चित्राद्यन्यतमनक्षत्रे जन्मनि दोषः		क्षत्रे पुत्रजन्मनि) ११२
तत्परिहारश्च "	उपरागे जन्मनि शान्तिः "
मूलनिवासः स्वर्गभूपातालेषु चैत्रादौ	१७	त्र्युत्तरं विजातीयस्य जन्मनि शान्तिः	११३
मूलस्य संक्रमरीत्या वासस्थानानि		अश्विन्यादीनां तारकासंख्यायाः स्व-	
तत्फलं च "	रूपम्— ११४
अरिष्टेषु जातस्यारिष्टपरिहारः "	अश्विन्यादितारकासंख्याज्ञान-	
उपरागजन्मत्रतिरजन्माप्यनिष्टम् १८	फलम् "
तच्छान्तिरन्यत्रोक्ता "	अश्विन्यादीनामाकृतयः ११५
मूलजातस्य शान्तिः कार्येति विधिरु-		जलाशयारामदेवप्रतिष्ठासुहृताः ११६
पायान्तरं च "	वापीकूपतडागाऽऽरामप्रतिष्ठायां संक्रां-	
कुण्डमण्डपौ "	तिभेदेन फलानि "
मूलशान्तिप्रकारस्तत्रजातदोषपरि-		देवप्रतिष्ठायां विशेषः ११७
हारार्थः १९	उग्रदेवानां दक्षिणायनेऽपि प्रतिष्ठा	
आश्लेषाजननशान्तिविधिरुच्यते १०१	भवति "
विवाहे मूलाश्लेषोत्पन्नवधूवरयोरपि		वैनाशिकनक्षत्राणि सर्वत्र वर्ज्यानि	"
शान्तिः १०२	प्रतिष्ठायां तिथयः "

विषयाः	पृष्ठम्.	विषयाः	पृष्ठम्
प्रतिष्ठायां वाराः सफलाः ११७	उक्तपुण्यकाले स्नानदानाद्यकरणेदोषः	१२९
देवप्रतिष्ठायां लग्नविशेषलग्नशुद्धयः ११८	संक्रान्तिषु स्नानदानादेः फलम् ११
नवांशविचारस्तत्र ११	चन्द्रादिसंक्रमे पुण्यकालनिर्णयः ११
तत्र लग्नदोषापवादः ११९	ग्रहभुक्तिकलाः- ११
३ संक्रांतिप्रकरणे ।		सर्वग्रहसंक्रान्तिषु पुण्यकालनिर्णय-	
संक्रांतिफलं नक्षत्रवारभेदेन १२०	संग्रहमतान्तरखण्डनं च १३०
रविसंक्रान्तिलक्षणं मध्यमास्पष्टादि-		रविसायनांशसंक्रान्तिषु पुण्यकालाः	१३१
तद्वान्तरभेदाश्च ११	चलराशिसंक्रमव्यवस्था १३२
चन्द्रादिसंक्रान्तयो न ग्राह्याः ११	सायनसंक्रमस्य सर्वत्र नोपयोगः ११
संक्रान्त्यशुभफलदक्षिणायनोत्तरा		उभयविधसंक्रमेपि पुण्यकालः १३३
यणसंज्ञाः १२१	जघन्यवृहत्तमसंज्ञाः-नक्षत्राणाम् ११
संक्रान्तिफलं क्रूरसौम्यवारभेदेन १२२	संज्ञानां समवृहज्जघन्यमहर्षिसमर्ष-	
मेषसंक्रान्तिफलं नक्षत्रभेदेन ११	साम्यफलानि ११
जन्मनक्षत्रे संक्रान्तिफलम् ११	कर्कसंक्रान्तावब्दविशेषाः १३४
तत्र शान्तिः ११	अवस्थाविशेषेण रविसंक्रान्तिषु ११
संक्रान्तिषु वृष्टौ फलम् ११	फलानि ११
वारनक्षत्रवशेन संक्रान्तिनामानि १२३	वाहनानि १३५
कालविभागेन फलम् ११	वस्त्रम् ११
षडशीति-विषुव-विष्णुपद-संज्ञाः		शस्त्रम् १३६
तासु ११	भक्ष्यम् ११
तासां संज्ञानां फलानि-तत्र स्नानदा-		लेपः ११
नादि च १२४	जातिः ११
तत्र गौणाः पुण्यकालाः ११	पुष्पाणि वयश्च ११
निशीथे संक्रमे पुण्यकालाः १२५	अवस्थाः ११
निशीथे अन्यदा वा मकरकर्कटयो-		संक्रान्तेरुक्तद्रव्यनाशः ११
विशेषः १२६	अथ संक्रांतिचक्रम् १३७
अर्धोदयास्तादिति वचनापवादसं-		प्रतिव्यक्ति संक्रांतिफलम् १३८
ध्यालक्षणं तत्फलं च ११	अशुभदसंक्रांतौ दानम् ११
संध्ययोरलक्षणान्तरे ११	कार्यविशेषे बलसंक्रांतिमानाद्बलम्	११
संध्ययोरयने पुण्यकालाः ११	मलमासानिर्णयः- १३९
कर्कसंक्रमे उदयसंध्यातः प्राङ्, मक-		पक्षद्वयभेदेन संज्ञाद्वयस्य फलानि	
रसंक्रमे सायंसन्ध्योत्तरं, जाते पु-		क्षयमासे १४०
ण्यकालः १२७	४ गोचरप्रकरणे ।	
विष्णुपदादिषु विशेषः पुण्यकाले १२८	ग्रहाणां गोचरफलानि- १४१
		रविशन्योः परस्परं वेधः- ११

विषयः	पृष्ठम्.	विषयः	पृष्ठम्.
बुधचन्द्रयोः परस्परं वेधाभावः	१४२	औषधमूलानि धार्याणि ग्रहदोषे	१५३
ग्रहाणां सर्वस्थानेषु फलानि	"	ताराबलानयनम्	"
ऋक्षराशिषिष्यस्था वक्रिणश्च क्र-		ताराणां जन्मसंपदादिसंज्ञाविशेषाः	"
मेणैष्यराशिफलदाः	१४३	दृष्टताराणां दोषपरिहारो द्विविधा	१५४
वक्रातिचारयोः फलदानदिनसंख्याः	१४४	तदपवादः	१५५
वेधविचारः	"	चन्द्रस्य राशौराशौ द्वादशद्वादशा-	
जन्मराशित एव-अधिष्ठितराशित		वस्था गणनोपायः	"
एव वेधफलमिति मतद्वयम्	१४५	द्वादशावस्थानामानि फलानि	१५६
हिमाद्रिविध्यांतर एव द्वावपि वेधौ		ग्रहदोषशान्तये सौषधजलस्नानं द-	
(कश्यपमते)	"	क्षिणाश्च	"
वेधकोष्ठकानि	"	तत्र औषधस्नानानि ग्रहभेदेन	"
राशौ ग्रहदोष्टये यात्रादिकं न कार्यम्	१४६	तत्र दक्षिणाः	"
ग्रहदोष्टये शांतिः कार्यैव	"	तत्र दानान्तराणि-विभवानुसारे-	
शांतिप्रकारः-तत्कालश्च	"	णान्येषामपि	"
ग्रहणे नक्षत्रराहुफलम्	"	दानेषु प्रकारान्तरम्	१५८
तद्दर्शननिषेधः-तद्दर्शनाशुभप्रती-		गतेः प्राग् ग्रहाणां गंतव्यराशिफ-	
काराः-सूर्यचन्द्रोपरागयोः फ-		लदानदिनानि	"
लानि-जन्मराश्यादितः	१४७	मंगलादिकृत्येषु दोषनिवृत्त्यै ग्रहेभ्यो	
सूर्यचन्द्रोपरागयोररिष्टनिवृत्तये		दानम्	"
दानम्	"	राशिप्रविष्टग्रहाणां फलदानकालः	१५९
जन्मर्क्षराशयेरेव सूर्यचन्द्रोपरागयो-		वारगतस्वस्वनक्षत्रफलानि	"
रनिष्टवारणाय शांतिरपि	१४८	मासिमासि जन्मनक्षत्रफलं वार-	
शास्त्रदृष्ट एव सूर्यस्थ चन्द्रस्य चोप-		भेदेन	"
रागोऽरिष्टजनक इति शंका	"	५ संस्कारप्रकरणे ।	
स्नानप्रयोजकत्वं शास्त्रदृष्टस्य ग्रह-		प्रथमरजोदर्शने शुभाशुभनिर्णयः-	१६०
णयेति सिद्धान्तः	१४९	संस्कारपदार्थः	"
पौराणिकोक्तिविरोधपरिहारः	१५०	अष्टाचत्वारिंशत्संस्कारनामानिफलं च	"
दिवाचन्द्रस्य रात्रौ रवेश्च ग्रहणे न		गर्भाधानयोग्यस्त्रीस्वरूपस्य निर्णयः	"
स्नानादि	"	पुत्रोत्पादनाकरणे प्रत्यवाय इत्या	
चन्द्रबले विशेषः	१५१	दिरित्या पुत्रप्रशंसा	"
चन्द्रबलं प्रकारान्तरेण-....	१५२	रजोदर्शनात्प्राक् स्त्रीसंगो न कार्यः	१६१
ग्रहदोषनिवृत्त्यै नवरत्नधारणम्	"	तत्र शुभा मासाः	"
दरिद्राणां रत्नधारणोपायः-	"	तत्र शुभा मासाः	"
तत्राप्यशक्तावलपमूल्यरत्नधारणम्	१५३	तत्र पक्षफलम्	"
		तत्र वारफलानि	"

विषयाः	पृष्ठम्.	विषयाः	पृष्ठम्.
तत्र लग्नफलानि १६२	ऋतुस्नातया संगमाकरणे प्रत्यवायः १६८	
अशुभपुष्पापवादः "	गर्भाधानानन्तरं कर्तव्यकृत्यानि	१६९
प्रातःसायंकालावेव श्रेष्ठौ तत्र- "	गर्भधारणज्ञानविचारे समाधानम-	
तत्र नक्षत्राणि "	न्यत्र "
नक्षत्रानुरोधेन फलानि रजोदर्शने "	सीमन्तोन्नयनमुहूर्तः "
तदा धृतवस्त्रवर्णेन शुभाशुभफलानि		तत्र मासाधिपबलमपेक्षितम्	१७०
विन्दूनां च १६३	तत्र षष्ठाष्टमादिमासाः "
तात्कालिकवस्तुसम्बन्धवशाच्छुभा-		शुक्लपक्षे पूर्वाह्ने सोमंतः "
शुभानि "	तत्र लग्नम् "
दोषावहा रजोदर्शनकालादयः "	तत्रापवादः क्वचित् "
स्थलभेदेन रजोदर्शने फलानि "	नक्षत्राणि वाराश्च मतान्तरेण सी-	
तत्र मातृप्रश्रलग्नफलानि ज्ञेयानि....	१६४	मन्ते १७१
स्नानमुहूर्तः प्रथमरजस्वलायाः "	सीमन्ते शुक्रास्तमलमासादिदोषो	
वारफलानि-प्रथमरजस्वलास्नाने-.... "	नास्त्यस्ति च "
प्रसूतास्नानफलं प्रसङ्गात् "	सीमन्तस्य गर्भसंस्कारकत्वक्षेत्रसं-	
प्रथमरजस्वलास्नाने-नक्षत्रविशेषाः "	स्कारकत्वयोर्व्यवस्था "
गर्भाधाने त्याज्या एते १६५	गर्भधारणादिमासेषाः स्त्रीणां चंद्र-	
दुष्टतिथ्यादौ रजोदर्शने शांतिः-रजो-		बलं च १७२
न्तरप्रतीक्षा च "	गर्भावस्था "
गर्भाधाने वर्ज्या अन्योपे.... १६६	चन्द्रबलं कर्मभेदेन स्त्रिया एव पुंस	
तिथ्यादयो गर्भाधाने- "	एव वा "
तत्र वारविषये विशेषः-.... "	पुंसवनविष्णुबल्योर्मुहूर्तः- "
रजस्वलाशुद्धिकालः "	तत्र नक्षत्राणि १७३
गर्भाधानकालावधिः १६७	तत्र लग्नशुद्धिः "
नक्षत्राणि गर्भाधाने "	विष्णुबलिमुहूर्तस्तत्र "
तत्र सकृदेव स्त्री गंतव्या सत्पुत्र-		अष्टमग्रहदोषापवादस्तत्र १७४
र्थिनैकरात्रौ त्यक्त्वा वर्ज्यक्षाणि "	विष्णुपूजाप्रकारस्तत्र "
मंत्रपूर्वकमेव कार्यः स्त्रिया संगमः "	जातकर्म नामकरणयोर्मुहूर्तो "
लग्नबलं गर्भाधाने "	अतिक्रान्तजातकर्मादिकालः १७५
पुंग्रहाः- १६८	जातकर्मफलम् "
पुंनपुंसकयोगः "	नामकर्माणि कालविशेषाः "
मध्यमनक्षत्राणि गर्भाधाने.... "	नामकरणप्रयोजनम् "
तत्र विहितषोडशदिनानि क्रमेषु न		चूचेचोलाअश्विनीत्यादिशतपदचक्रम्	१७६
तत्कालप्रतीक्षा कार्या "		

विषयाः	पृष्ठम्.	विषयाः	पृष्ठम्.
क्षदक्षरादिकमेव नाम कार्यम्	१७६	लक्षणलक्षित जन्ममासादिनिषेधः	१८७
चतुर्विधनामसु जन्मनाम गोप्यम्	"	जन्मभासे वज्यानि	"
कर्तव्यनामस्वरूपम्	"	षष्ठमासे कर्णवेधे तिथयः	"
मासनामानि नामकर्मणि	"	द्वयोःकर्णयोर्वधःकार्यः	१८८
सूतिकासनानमुहूर्ताः	"	कर्णवेधे नक्षत्राणि	"
निषिद्धक्षाणि प्राच्यमतेन न तु दा-		कर्णवेधे लग्नशुद्धिः	"
क्षिणात्यमतेन सूतिकासनाने	१७७	कर्णवेधप्रकारः कर्णरन्ध्रविशेषश्च	१८९
स्तन्यपानमुहूर्तः-प्राच्यमतेन	"	अव्दपूर्तिमुहूर्तः	"
उपर्यधो वा दन्तोत्पत्तेः शुभाशुभ-		तत्र तिथिनिर्णयः	"
फलानि मासभेदेन	"	प्रत्यब्दमव्दपूर्तिकृत्यं कार्यम्	"
निषिद्धकालिकदन्तजननशान्तिप्र-		सामान्यतो वज्यानि शुभकार्येषु	"
कारः	१७८	केतूदये कर्तव्यकार्येषु त्याज्यदिन-	
दोलाचक्र तत्फलं चारोहे	"	संख्याविचारः	१९०
दोलाचक्रम्	१७९	केतूनां स्वरूपाणि फलानि च	१९१
दोलाधरोहणादिकं शिशोः	"	केतुलक्षणं तत्र वज्यानि च	"
सूतिकाया गंगापूजने मुहूर्तः	१८०	गुरुशुक्रबाल्यवार्धक्यदिनसंख्या	"
अन्नप्राशनमुहूर्तः	१८१	तत्र मतान्तराणि	"
अन्नप्राशने लग्नमासाश्च	"	तत्र मतान्तराणां व्यवस्था	१९२
स्त्रीशिशुषु तत्र विशेषः	१८२	तत्र स्वमते देशभेदाद्व्यवस्था	"
तत्र फलितार्थः	"	चन्द्रस्य बाल्यवार्धक्यदिनानि	"
शुक्लपक्षपूर्वाह्ननक्षत्रविशेषा अन्नप्रा-		शिशोश्चौले वयोनिर्णयादिः	"
शने	"	चौले तिथयः	१९३
तत्र जन्मनक्षत्रं श्रेष्ठम्-....	"	चैत्रे चूडानिषेधः	"
तत्र विद्वनक्षत्रं त्याज्यमेव	१८३	जन्मनक्षत्रविषये	१९४
तल्लग्नग्रहफलानि	१८४	पापग्रहचन्द्रस्थित्या निमित्तांत-	
भूम्युपवेशनसंस्कारमुहूर्तः	१८५	राणि	"
तत्र मंत्राः	"	चौलफलं, दित्यदितिस्मरणात्तत्तत्स-	
जीविकापरीक्षा बालस्य	"	वर्दोषनाशः, सोमबुधवारमात्रे	
ताम्बूलभक्षणमुहूर्तः शिशोः	१८६	क्षौरम्	"
ताम्बूलभक्षणमुहूर्तोऽन्येषामपि	"	मातरि गर्भिण्यां बालस्य चौल-	
ताम्बूलदाने फलव्यवस्था	"	कालः	१९५
ताम्बूलपूगपर्णादिषु संस्कारादिव्य-		पञ्चवर्षातिक्रमे चौले नायं नियमः	"
वस्था	१८७	उपनयनेन सह चौलं गर्भिण्यां	
कर्णवेधमुहूर्तः शिशोः	"	सत्यां भवति	"

विषयाः	पृष्ठम्.	विषयाः	पृष्ठम्.
मातरि गर्भिण्यां मौंजीनिषेधः १९५	व्रतबन्धे नक्षत्रादयः २०४
दुष्टताराचलापवादाश्चौले १९५	उपनयने मासाः १९५
चौलादिशुभकृत्ये कालान्तर निषेधः १९६	एषु मासेषु उपनयनफलानि १९५
सूतिकायाः कर्मानर्हकालावधौ न शुभकृत्यनिषेधः सर्ववर्णेषु १९६	उपनयने आषाढमिथुनस्यसूर्यविषये व्यवस्था २०५
द्विज्येष्ठमार्गशीर्षविषये चूडावत- विवाहादि निषेधः १९७	तत्र मुख्यनक्षत्राण्युपनयने १९७
क्षौरदन्तनखकृत्येषु विधिनिषेधाः १९७	विप्रस्यैव पुनर्वसौ मलमासैकदेशसं- बन्धेऽपि उपनयनमेव न कार्यम् १९७
क्षौरे वारलग्नांशानां फलानि १९७	तदादिदोषाश्चोपनयने सप्तशलाकावेधस्व- रूपम्, पञ्चशलाकावेधचक्रं च २०६
क्षौरदिनात्रयमे दिनादौ क्षौरं न कार्यम् १९७	भुक्तभोग्याक्रांतविरुद्धनक्षत्राणि शुभ- कृत्येषु युद्धादिषु च वर्ज्यानि १९७
क्षौरकार्यान्तराणि-अधिकारिणश्च १९८	युतिलत्तापातादिदोषा अपि उपनयने १९७
विशेषतः क्षौरकालाः १९८	त्याज्याः तत्र वारा उपनयने १९७
गर्भिणीपतेर्निषिद्धाः क्षौरकालाः १९९	तत्र निषिद्धोपि भौमः सामवेदिना- मतिप्रशस्तः २०७
राजयोगिपुरन्धीगर्भिणीपतीनां न क्षौरं तीर्थेऽपि १९९	तिथय उपनयने २०७
गर्भिणीपतेरेतन्निषेधः सप्तमासादूर्ध्वम् १९९	उपनयने तिथीनां फलानि २०७
क्षौरे राज्ञां कालविशेषवर्ज्यनक्ष- त्राणि च २००	त्रयोदशी-तृतीया-सप्तमी-द्वितीया विशेषा उपनयनेऽतिप्रशस्ताः २०७
निषिद्धनक्षत्रवारेष्वपि क्षौरम् २००	तत्र कृष्णपक्षस्याद्यं त्रिकं श्रेष्ठमुप- नयने २०७
क्षौरे निषिद्धक्षीणि २००	अपराह्णे सर्वथा गर्हितमुपनयनम् २०८
अक्षरारम्भमुहूर्तः २०१	उपनयने सामान्यतो लग्नभङ्गयोगः २०८
विद्यारम्भमुहूर्तः २०१	लग्नफलान्युपनयने २०८
तत्र तिथयः २०२	शुभाशुभग्रहाणां निरीक्षणाद्यभावे योगानुसारिफलम् २०८
तत्र लग्नबलम् २०२	सामान्यतो लग्नशुद्धिरुपनयने २०८
अंकुरार्पणे मुहूर्तः सर्वकर्मसाधारणे २०३	उपनयनकाले रव्यादिग्रहस्थिति- फलं स्थानविशेषेण २०९
व्रतबन्धसामयिकवयस्त्रिविधं सौर- मानेन २०३	अस्यापवादः २०९
काम्योपनयनकालिकं वयः २०३	उच्चस्थो लग्नस्थश्च चन्द्र उपनयने निषिद्धः कश्यपेन २०९
उपनयने गौणकालः २०४	वर्णाधीशा ग्रहाः २१०
उपनयने गौणकालस्याप्यतिक्रमे व्रात्यस्तोमः २०४		

विषयाः	प्रष्ठम्.	विषयाःप्रष्ठम्.
वर्णेशशाखेशयोः फलानि २१०	चैत्रवैशाखशुद्धतृतीययोरुपनयनम्	२१७
शाखेशादीनां निर्बलत्वे फलम् २११	चतुर्दश्यादीनामनध्यायत्वोक्तौ हेतुः	”
शाखेशादेरपवादः ”	गलग्रहेऽन्यान्यकर्माणि न भवन्ति....	”
उच्चादिसंज्ञाः ”	रव्याद्यंशफलं व्रतबंधे ”
शत्रुगृहस्थे गुरौ नोपनयनम् २१२	तत्र बुधगुरुशुक्रस्वामिकराशयो ग्राह्याः	२१८
वृषमिथुनकन्यातुलस्थे गुरुवावुपन- यनं कालान्तरासंभवे नीचतदं- शयोर्न ”	तत्र चंद्रनवांशफलम् ”
ज्येष्ठयोः सुतयोजन्मनक्षत्रमासलग्न- तिथिषु न मङ्गलकृत्यानि ”	तत्तन्नवांशगतचंद्रफलम् ”
ब्राह्मणविषयेऽपवादः गर्भाष्टमे उपनयने फलं च २१३	स्वनवमांशस्थितचन्द्रफलमपवादतया	”
गुरोः स्थानभेदाद्वलम् अवले गुरौ पूजया बलम् ”	उपनयने केन्द्रस्थग्रहफलानि ”
विवाहोपनयनयोगुरुबले विशेषो द्वित्रिपूजाभिः २१४	तत्र केन्द्रे पापा निषिद्धाः २१९
गोचरेणैव गुरुबलं न वामवेधेन मौज्जीबन्धविवाहप्रतिष्ठासु ”	चन्द्रगुरुशुक्राणामितरग्रहयुतौ फलम्	”
अष्टवर्गबलेनैव व्रतबन्धादिकमिति मतान्तरम् ”	शुभयोगश्चन्द्रवशात् ”
गुरोरष्टकवर्गः ”	अशुभयोगश्चन्द्रवशात् ”
रव्यादीनामष्टकवर्गः तथा रव्यादी- नां-तत्फलं च ”	गुरुशुक्रयुक्तशान्त्यंशस्यचन्द्रफलम् ”
गुरुदोषापवादः २१५	सर्वथा निर्दुष्टलग्नासंभवे अल्पदोषे लग्ने व्रतबन्धः २२०
वर्गोत्तमलक्षणम् ”	अन्येपि दोषा व्रतबन्धे ”
स्वोच्चादिनवांशेन्येष्वपि केषुचित्स्था- नेषु शुभो गुरुः ”	नित्यानध्यायाः ”
गुरुविषये नीचार्यष्टमादिगौर्विशेषः	”	सोपपदाख्याः ”
गोचराष्टकवर्गेण गुरुदोषनिवारणा- संभवे उपनयनं मीनचैत्रे ”	अनध्यायांतराणि २२१
व्रतबन्धे वर्जनीयाः २१६	अनध्यायफलानि ”
गलग्रहे नोपनयनम् ”	कृष्णप्रतिपद्युपनयनम् आवश्यकं चेत्	”
नवगलग्रह (१×८) स्वरूपं च	”	प्रदोषाः कालांतरे तत्तिथिसम्बन्धेपि	२२२
व्रते वज्र्या अन्येपि कालाः ”	तत्र चतुर्थीसप्तमीत्रयोदशीप्रदोषेषु मतभेदः ”
		ब्रह्मोदने शान्तिः अनध्याये उत्पा- तादौ च सति २२३
		शान्तिप्रकारः ”
		तत्तच्छाखिनां तत्तच्छाखर्क्षेषूपनयनं शस्तम् ”
		मातूरजोदोषे विवाहव्रतचूडासु चौलोपनयनविवाहकालनिर्णयः	२२४
		उपनयनकर्तारः ”
		उपनयने सुमुहूर्त्तालभे श्रीशान्तिः	”
		श्रीशान्तिप्रकारः ”

विषयाः	पृष्ठम्.	विषयाः	पृष्ठम्.
श्रीशान्तेरपवाद आपदादौ	२२४	मृतवत्सायोगः प्रश्नलग्नात्	२३०
ह्युरिकाबन्धनमुहूर्तः समावर्तनान- न्तरं विवाहात्प्राक्क्षत्रियाणाम्	"	विवाहभङ्गयोगः प्रश्नलग्नात्	२३१
गोदानाख्यकेशान्तकर्ममुहूर्तः	२२५	जन्मकालीनग्रहवशाद्बालवैधव्यप- रिहारोपायः	"
गोदानपदप्रवृत्तिनिमित्तम्	"	वैधव्ययोगपरिहारोपायः	"
गोदानकालो वर्णभेदेन	"	प्रबलवैधव्ययोगपरिहारोपायः	२३२
महानाम्नीमहाव्रतोपनिषद्व्रतगोदान- व्रतानि क्रमेण कार्याणि	"	वैधव्ययोगनाशकपिप्पलव्रतप्रकारः ..	"
महानाम्न्यादीनां कालातिक्रमे कालः २२६		प्रबलवैधव्ययोगपरिहारस्त्रिधा	"
समावर्तनकालः	"	१ कुम्भेन सह विवाहः कन्यायाः	२३३
गोदानविवाहमध्ये समावर्तनं कार्यम् ..	"	२ अश्वत्थेन सह विवाहः	"
द्वितीयवर्षे द्वितीयविवाहनिषेधः	"	३ विष्णुप्रतिमया सह विवाहः	"
६ विवाहप्रकरणे ।		कन्यादातारः विवाहे	"
विवाहे शुभसमयचिन्तनमावश्यकम् २२७		कन्यायाः प्रथमं कीदृशमपत्यं भवि- तेति प्रश्ने उत्तरदानप्रकारः	२३४
विवाहपदार्थः	"	प्रश्नसामान्येषु शुभाशुभनिर्णयोपायः ..	"
विवाहभेदाः	"	प्रश्नसामान्ये अशुभज्ञानोपायः	२३५
अष्टविधविवाहलक्षणानि	"	अन्येपि शुभाशुभज्ञानोपायाः विवा- हादिप्रश्ने	"
अष्टविधविवाहानां कालव्यवस्था	"	उपश्रुतिसंपादनतत्प्रकारो शुभाशुभ- ज्ञानाय	"
विवाहे उपोद्घातः	"	कन्यावरणे पूर्वाज्ञानि	२३६
विवाहफलम्	२२८	कन्यावरणप्रकारः	"
गृहस्थाश्रमप्राशस्त्यम्	"	वाग्दानप्रकारः	"
तत्तत्कर्मणां सुलग्नेऽनुष्ठाने जन्मका- लीनग्रहजन्यदुरदृष्टनाशः	"	विवाहकन्याया योग्यायोग्यस्वरू- पादयः	"
प्रश्नलग्नाद्विवाहे योगद्वयम्	"	वरवरणमुहूर्तप्रकारादयः	२३७
दानसामान्यफलम्	२२९	संग्राह्यवरस्वरूपम्	"
विवाहसंपादकोयोगः	"	त्याज्यवरस्वरूपम्	"
तत्र १ ..	"	गुणाढ्यायैव वराय कन्या देयानान्यस्मै ..	"
" २ ..	"	रजस्वला कन्या न देया नोद्वाह्या च ..	"
" ३ ..	"	विवाहकन्यावयोनिर्णयः ग्रहशुद्धिश्च ..	"
" ४ ..	"	स्त्रीणां युग्मे पुंसामयुग्मे वयस्येव विवाहः कार्यः	२३८
" ५ ..	"	विवाहे कन्याया अष्टमं नवमं दशमं वा वयः श्रेष्ठम्	"
प्रश्नलग्नाद्वैधव्ययोगत्रयम्	२३०		
द्वितीयो वैधव्ययोगः	"		
वैधव्यप्रापकं योगान्तरम्	"		
कुलटायोगः प्रश्नलग्नात्	"		

विषयाः	पृष्ठम्.	विषयाः	पृष्ठम्.
अष्टमनवमदशमवयस्ककन्यादाने		एकोदरयोरेकोदरकन्यके न देये २४४	
सुफलम् २३८		प्रत्युद्वाहो न कार्यः २७	
अन्यकन्यादाने सत्फलं न २७		एकोदरयोः षण्मासाभ्यन्तरे	
स्त्रीणां गुरुबलमावश्यकं विवाहे २७		समानसंस्कारौ न विधेयौ २७	
पुंसां रविबलमावश्यकं विवाहे २७		यमलयोः षण्मासाभ्यन्तरेपि समान	
स्त्रीपुंसयोश्चन्द्रबलमावश्यकमेव विवाहे २७		संस्कारौ न विधेयौ २४५	
रविगुरुबलान्यतराभावे विवाहादौ		एकोदरयोरुपनयनसंस्कारो न कार्य	
तत्सम्पादनोपायादिः २३९		एकवर्षे एकदिने वा.... २७	
गुरुबलं नावश्यकं दशवर्षानन्तरं		स्त्रीणामुपनयनमस्ति न वेतीत्यादि-	
कन्यायाः २७		विचारः २४६	
चतुर्वलान्तर्गतगोचरबलाभावेष्टक-		भिन्नमातृजभ्रातृभागिन्योर्नायं निषेध	
वर्गजं बलम् २७		इत्यादि २४७	
मासा विवाहे २७		एकोदराणां न मंगलत्रयं कार्यं प्रागु-	
आषाढे शुक्लदशमीपर्यन्तं विवाहः		क्तकालाभ्यन्तरे २७	
कार्यो मियुने रवौ २७		भिन्नोदरयोरपि भगिनीभ्रात्रोर्मंगल-	
विवाहे मासविशेषाः २७		द्वयं भवति मण्डपाचार्यभेदात् २७	
विवाहे सौरचान्द्रमासयोरैक्यं श्रेष्ठम्		यमलविषये मण्डपाचार्यभेदादित्वि-	
अन्यतरस्तु मध्यमः २४०		नापि मङ्गलद्वयं भवति २७	
हरिशयनकालो विवाहे निषिद्धः २७		ज्येष्ठानुक्रमेण संस्कारः यमलविषये	
धनुर्गतपौषः विवाहे निषिद्धः २७		ज्येष्ठत्वकनिष्ठत्वनिर्णयश्च २७	
अत्यन्तातिक्रमेऽयं कालः २४१		श्राद्धानन्तरमेव मंगलकृत्यं न मङ्ग-	
जन्ममासजन्मर्क्षजन्मतिथिनिषेधः		लकृत्यमध्ये श्राद्धम् २४८	
आद्यगर्भस्त्रीपुंसयोः २७		प्रातिकूल्यं विवाहप्रवेशनिर्गममण्ड-	
जन्मदिनादिनिषेधानामपवादः २७		नमुण्डनेषु सगोत्रिणाम् २७	
त्रिज्येष्ठद्विज्येष्ठविषये २४२		वाग्दानोत्तरं सपिण्डनाशे ततस्त्रिंश-	
त्रिज्येष्ठमिति शब्दस्य साधुत्वविचारः २७		दिनेषु प्रातिकूल्यम् २७	
त्रिज्येष्ठे विवाहनिषेधापवादः २४३		प्रातिकूल्यस्य बलवता वर्षषण्मास-	
ज्येष्ठापत्यस्य न ज्येष्ठे इत्यत्राप्येतदप-		मासत्रयैकमासपर्यन्तम्-कृत्यभे-	
वादातिदेशः २७		दादिना २७	
मार्गशीर्षेपि ज्येष्ठवच्छुभकृत्यनिषेधः २७		प्रातिकूल्यविषयेऽपवादः २७	
सोदशादिविषये द्वित्रिशोभनादिवि-		आवश्यकत्वे स्वाशौचनिवृत्तौ शान्ति	
चारे कालावधयः २७		विधाय मासमध्येपि विवाहः कार्यः २७	
विवाहानन्तरं चौलोपनयनव्रतसमा-		तत्र चूडाप्रवेशयोर्निषेधेनियमविशेषः २४९	
वर्तनानि कार्याणि उक्तकाल		अब्दभेदेषण्मासाभ्यन्तरेपि विवाहः कार्यः २७	
मध्ये २४४			

विषयः	पृष्ठम्.	विषयः	पृष्ठम्
मूलाश्लेषानक्षत्रजानां श्वशुरादिपी-		गणकूटविषयेऽपवादः २५७
डाकरत्वम्- २४९	राशिकूटम् २५
ज्येष्ठाविशाखानक्षत्रजापत्युर्भ्रातृहन्त्री	२५०	राशिकूटे विशेषः २५
विशाखायास्त्रिपादान्ते मूलाश्लेष-		दुष्टराशिकूटापवादः २५
योश्च जातविषयेऽपवादः २५	द्विर्द्वादशराशिकूटे विशेषः--तत्फ-	
मूलस्य चतुर्थे चरणे आश्लेषाया		लानि च २५८
आद्यचरणे उत्पन्नयोर्विषये नोक्त-		प्रीतिनवपञ्चमद्विर्द्वादशषष्ठाष्ट-	
दोषो विवाहे २५	कयोगे सत्यपि नाडीदोषः सर्वथा	
कूटान्यष्टौवैव सर्वदेशप्रसिद्धानि		त्याज्यः २५
मेलकतया २५	नाडीनक्षत्रयोर्बन्धाभावे विवाहः २६१
दशकूटानि क्वचित् २५	वधूवरक्षयोः परस्परं वश्यत्वे विवाहः	२५
अष्टादशकूटानि परत्र २५	वधूवरक्षयोः परस्परं वश्यत्वाभावेपि	
दशकूटानि विहायाष्टकूटमात्रोक्तौ हेतुः	२५१	विवाहः क्वचित् २५
कूटभेदेन गुणभेदाः २५	सौहृदशब्दस्य साधुत्वविचारः २६२
वर्णकूटम् २५	दुष्टगणभग्रहकूटानामपवादः २६३
वर्णकूटे गुणभेदाः २५	नाडीकूटम् २५
वश्यकूटम् २५	एकनाडी २५
गुणविभागस्तत्र २५२	मध्यनाडी २६४
ताराकूटम् २५	अन्त्यनाडी २५
अत्र गुणविभागः-- २५	नाडीत्रयस्य फलानि २५
योनि कूटम् - २५३	तत्र सफलो--नाडीचक्रन्यासो	
तत्र विरुद्धयोर्बैरम् २५	वासिष्ठः २५
योनिदोषाणामपवादः--फलानि च	२५४	नाडीसंग्रहगुणाश्च २५
योनि कूटे गुणविभागः २५	नाडीगणनाक्रमेषु भेदात्फलानि च.... २६५
ग्रहमैत्रीकूटम् २५	नाडीगणनाक्रमभेदानां -देशभेदेन	
ग्रहमैत्रीफलानि २५	व्यवस्था २५
ग्रहमैत्र्यां सूक्ष्मेक्षिका २५५	त्रिनाड्यापि गुरु--प्रभु--पण्याङ्गना-	
ग्रहमैत्र्यां गुणविभागः २५	दावनिष्ठा २६६
शुक्रार्कजादिशब्दे पूर्वनिपातविचारः	२५	नाडीवेधे चरणवेध आवश्यकविषये	
अत्र परे इत्यत्र साधुत्वनिर्णयः २५	त्याज्यः २५
गणकूटम् २५	नाडीदोषे जपादिकम् २५
गणकूटफलम् २५६	अष्टकूटानामेवोक्तौ हेतुः (प्रागुक्तः)	२५
राक्षसगणविषये विशेषः २५	वर्गकूटम् २६७
गणकूटे गणविभागः २५	वर्गकूटः स्वामिसेवकयोरप्यावश्यकः	२५

विषयाः	पृष्ठम्.	विषयाः	पृष्ठम्.
नक्षत्रैक्ये राशिभेदे राश्यैक्ये नक्षत्र भेदे वा. नाडीगणकूटाभावप्रयोज्य- दोषो न २६७		नक्षत्रगण्डान्तदोषफलानि २७२	
नक्षत्रभेदे राशिभेदे च शुभमशुभं च "		लग्नगण्डान्तः २७३	
स्त्रीपुंसतारयोः प्रथमा पुंतारा चेदेव शुभो विवाहः २६८		तिथिगण्डान्तः "	
राश्यैक्ये नक्षत्रैक्ये पादभेदे विवाहः "		तिथिलग्नगण्डान्तदोषापवादः "	
नक्षत्रैक्यम् "		मासवर्षोपरागाणां संधिदोषकालाः "	
तत्रक्षत्रपरिगणना च "		तिथ्यादिसंधिदोषकालाः २७४	
जन्मराशिनक्षत्राद्यज्ञाने तज्ज्ञानोपायः "		सौरचान्द्रसावननाक्षत्राब्देषु त्याज्य- दिनानि विवाहे "	
ग्रहनवांशस्वामिनः "		सामान्यतो निषेधा अब्दत्रय एव.... "	
एकविंशतिदोषाः २६९		संधिदाषफलानि "	
दश दोषा इति मतान्तरम् "		सन्धिसन्धिदोषफलानि विवाहे "	
एतद्दोषाणां फलानि विवाहादि- भिन्नभिन्नविषयाणि "		गण्डान्तदोषापवादअभिजिन्मुहूर्तो- पिकर्तरीदोषो विवाहे "	
षड्वर्गस्वरूपपाणि "		कर्तरीदोषाभावः २७५	
षड्वर्गस्वामिनः "		चन्द्रलग्नयोः कर्तरीदोषः "	
नवांशैरंशलग्ननिर्णयः "		अपवादान्तरं कर्तरीदोषस्य "	
नवांशराशिपतयः "		अन्यत्रापि कर्तरीदोषः "	
होराविधिः २७०		राहोः ग्रहत्वं श्रुतिस्मृतिभ्याम् "	
त्रिंशांशद्रेष्काणाः-तत्स्वामिनश्च "		केतोः ग्रहत्वं श्रुतिस्मृतिभ्याम् "	
द्रेष्काणाः २७१		राहुकेतवः क्रूरग्रहाः २७६	
द्रेष्काणफलानि "		फलदातृत्वेन राहुकेत्वोर्ग्रहत्वं दृश्य- त्वापि "	
द्रेष्काणस्वामिनः "		ग्रहयुक्तचन्द्रदोषः २७७	
द्वादशांशः "		चन्द्रस्य ग्रहयोगभेदेन फलभेदाः २७८	
द्वादशांशफलानि "		चन्द्रस्य पापद्वित्र्यादिग्रहयोगेषु मृ- तिः सौम्यबहुग्रहयोगे पत्युर्देशा- न्तरेवास्थितिः "	
पूर्वमध्यापरभागयोगीनिभानि "		संग्रहचन्द्रदोषापवादः "	
सेव्यसेवकादिनक्षत्रयोः पौर्वापर्यात्फ- लविशेषाः २७२		सापवादोष्टमलग्नदोषः "	
उत्तमर्जनक्षत्राधमर्जनक्षत्रयोः पौर्वा- पर्यफलानि "		जन्मलग्नजन्मराश्यपेक्षया विशेषः "	
ग्रामनक्षत्रस्वनक्षत्रयोः पौर्वापर्य फ- लानि "		विवाहलग्नस्याष्टमत्वे "	
गण्डान्तदोषनिर्णयः "		जन्मराशिजन्मलग्नान्यतरस्य विवा- हादिलग्नस्य च स्वाभ्यैक्येन लग्नाष्ट- मदोषः २७९	
नक्षत्रगण्डान्तदोषाः "			

विषया	पृष्ठम्	विषया,	पृष्ठम्,
विवाहादिलग्नस्यजन्मराशिलग्न-		खाजूरदोषः २८९
पेक्षत्वेपवादान्तरम् २७९	खाजूरचक्रम् २९०
प्रकारान्तरेणाष्टमलग्न दोषापवादः २७	खाजूरचक्रोद्धारप्रकारःसाभिजित्कः २९
लग्नेष्टमेशस्य चादंशस्य चास्थितादोषाः.. २७	निरभिजित्कः खाजूरचक्रोद्धारः.... २९
द्वादशभवनलग्नदौ दोषाः २७	उपग्रहदोषः २७
जन्मराशिभ्यां द्वादशं लग्नं तदंशस्त-		पातोपग्रहलुत्तापवाददोषभेदाऽ-	
त्स्वामी वा लग्ने इत्येते दोषाः.... २७	र्द्धयामाः २९१
विषघटीदोषो लग्नस्य २८०	वारदोषभेदाः २९
षष्टिघटिकातो न्यूनाधिक्ये विषना-		दग्धतिथिदोषः-मासदग्धास्तुमध्य-	
डिकाप्रमाणानि २८	देशएव २९२
तिथिवारयोर्विषनाडिकाः २८१	जामित्रदोषः-विवाहे २९३
विषनाडिकादोषापवादः २८	जामित्रस्वरूपम् २९
दिवा मुहूर्ताः-विवाहे २८	जामित्रदोषापवादः २९
रात्रिमुहूर्तः-विवाहे २८	अपवादान्तरं तत्रैव २९
मुहूर्तलक्षणं तत्फलं च २८२	एकार्गलादिदोषापवादः २९४
निषिद्ध मुहूर्ताः-विवाहे २८	देशभेदेन केषाञ्चिदोषाणां परिहारः.... २९
विहितक्षाणि-विवाहे २८	दशयोगदोषाः २९
अभिजिन्मानम् २८	दशयोगदोषफलानि २९५
निषिद्धतिथिवारादयः २८	तदपवादद्वयम् २९
लग्नावश्यकं विवाहदौ २८३	बाण (पञ्चक) दोषः-सर्वकार्येषु २९
(पुनः) अभिजिन्मानम् २८	बाणःसापवादः २९६
पञ्चशलाकावेधदोषः २८	बाणान्तरम् २९
पञ्चशलाकवेधचक्रम् वेधफलानि २८	त्रिविधोबाणदोषः २९
पञ्चशलाकाचक्रम् २८४	बाणदोषापवादः २९७
सप्तशलाकावेधदोषः २८	ग्रहाणां दृष्टयः २९
सप्तशलाकावेधचक्रम् २८५	उदयास्तशुद्धिः २९
क्रूरक्रान्तादिनक्षत्रदोषाःसापवादाः.... २८	उदयास्तशुद्धिफलानि २९
क्रूरोत्पाताद्याक्रान्तस्य भस्य चन्द्रेण		तृतीयःप्रकारः-सप्तमशुद्धचभावे विवाहे २९९	
भोगे न दोषो विवाहे २८६	सूर्यसंक्रमाख्यदोषेषु त्याज्यदिनघ-	
लुत्तादोषः-विवाहे क्रांतिसाम्यचक्रं च २८७	टिका विवाहादौ ३००
वेधफलपृथक् २८७	तत्र व्यवस्था-सायनसंक्रमेपि ३००
पातदोषः-विवाहे २८७	सक्रान्तिषु ग्रहाणां त्याज्यघटयः ३०१
महापतदोषः-(सूर्यचन्द्रक्रान्ति-		लग्नदोषाः पंगवन्धकाणवाधिराख्याः.... ३०१
साम्यदोषः)-विवाहे २८८	पंगवन्धलग्नदोषाः ३०१
		पंगवन्धलग्नदोषफलानि ३०१

विषयः	पृष्ठम्.	विषयः	पृष्ठम्.
पग्वन्धलग्नदोषापवादः ३०१	पापविधुयुक्तनवांशदोषाभावः ३०७
विहितनवांशा विवाहे २१	उक्तदोषाणामपवादाः केन्द्रे कोणे वा	
नवांशलग्नेषु विवाहे फलानि २१	जीवे बुधशुक्रयोर्वा सतोः २१
मीनांशकस्य गुणवद्वारोपलब्ध्यनाति-		एकादशे रवौ नोक्तदोषाः ३०८
क्रमविषयता ३०२	लग्ने वर्गोत्तमे चन्द्रे वर्गोत्तमे उपच-	
अन्त्यनवांशादयस्त्याज्या विवाहे २१	ये वा स्थिते नोक्तदोषाः प्रका-	
ग्राह्यनवांशा विवाहे २१	रान्तरेणोक्तदोषभावः २१
विवाहलग्नदौ वर्ज्या द्वादशे शन्यादयः २१		दोषसामान्यस्यैकोपवादः सप्तमाति-	
दशमे मंगलो वर्ज्यः विवाहलग्नात् ३०३	रिक्तेकेन्द्रे चन्द्रे सति २१
तृतीये शुक्रो वर्ज्यः विवाहलग्नात्		दोषसामान्यस्यैकोपवादः गुरौ शुक्रे	
विवाहलग्ने वर्ज्या ग्रहाः २१	वा केन्द्रे सति २१
षष्ठे लग्नपशुचन्द्रा वर्ज्याः विवाह-		लग्नपे लग्नांशपे वा आये सप्तमवर्जिते	
लग्नात् अष्टमे लग्नपेन्दुबुधेज्यशुक्रा-		केन्द्रे वा सति नोक्तदोषः ३०९
वर्ज्या विवाहलग्नात् २१	लग्नविशोपकाः २१
सप्तमे लग्नात्सर्वथा शुद्धिरपेक्षिताविवाहे २१		श्वश्रूश्वशुरपत्यादिसुखज्ञानं विवाहे २१	
सप्तमे विधौ गुरौ वा दोषफलम् २१	संकीर्णजातीयानां विवाहे कालविशेषः ३१०	
चन्द्रादुरुबुधशुक्राः सप्तमे विवाहे-		एतेषां विवाहे गौणकालाः २१
शुक्रपक्षे शुभाः ३०४	गान्धर्वादि विवाहे ब्रह्मविष्णुरुद्रप-	
विवाहे शुभाशुभा ग्रहाः स्थानविशेषेषु २१		न्नचक्राभिधन्निपदीचक्रे नक्षत्रशोधनम् २१	
३-८-६-४स्थानेषु रविकेतुराहुशनयो-		विवाहोपनयनादौ प्राग्दलनकण्डन-	
योगविशेषकारकाः २१	वारकगृहाङ्गणवेदिकामण्डपका-	
त्र्यायारिगो भौमो योगविशेषकारकः २१		येषुदिनशुद्धिः ३११
विवाहादित्र्यायस्यश्चन्द्रः योगविशे-		विवाहात्प्राक् त्रिनवषण्मते दिने	
षकारकः २१	उक्तकार्याणि न कुर्यात् २१
सप्तमाष्टमद्वादशातिरिक्तस्थानेषुज्ञ-		तत्र निषिद्धनक्षत्राणि २१
गुरुशुभफलदौ ३०५	काञ्जिकाधारणं विवाहविहितनक्षत्र	
अष्टत्रिसप्तषड्द्वादशातिरिक्तस्थानेषु-		एव कार्यम् २१
शुक्रः शुभफलदः २१	वेदिकाकरणमुहूर्तः ३१२
उत्तमग्रहाः मध्यमग्रहाः २१	अंकुरार्पणमुहूर्तः २१
कर्त्तर्यादिमहादोषापवादः ३०६	मण्डपनिर्माणमुहूर्तः २१
भृगुषड्दोषो न २१	वेदिकालक्षणम् २१
अष्टमभौमदोषो न २१	मण्डपोद्वासानादिदिननियमः २१
षडष्टद्वादशस्थचन्द्रदोषाभावः ३०७	उत्तम-मध्यमा-ऽधममण्डपा गृह-	
अनेकदोषापवादः केन्द्रे शुभग्रहस्थितौ २१		मानतएव भवन्ति २१
		वेदिनिर्माणाय तन्मानदानेऽधिकारिणः २१	

विषयाः	पृष्ठम्.	विषयाः	पृष्ठम्
मण्डपोद्वासने-दिनशुद्धिः ३१२	५-७-९-वा दिने चन्द्रवले सुलग्ने	
देवकोत्थापने दिनशुद्धिः "	गृहप्रवेशः ३२२
मण्डपादौ स्तम्भोच्छ्रायमुहूर्ताः ३१३	षोडशदिनाभ्यन्तरे गृहप्रवेशासं-	
गोधूलिलग्नप्रशंसा सर्वकार्येषु "	भवे विषमवर्षमासादिषु "
सत्यां घटिकालग्नशुद्धौ गोधूलिलग्नं		विवाहात्पञ्चवर्षाभ्यन्तरे गृहप्रवेशा-	
न ग्राह्यम् "	भावे यथेष्टं गृहप्रवेशः "
गोधूल्यधिकारिणः ३१४	वधूप्रवेशे नक्षत्रादिशुद्धिः "
गोधूलिलग्ननिर्णयः "	नक्षत्रादिशुद्धिर्वधूप्रवेशे ३२३
गोधूलिलग्नभेदाः "	विवाहानन्तरं वध्वा पित्रादिनिवा-	
गोधूलिलग्नोऽवश्यं वर्ज्यदोषः ३१५	संस्थितभेदेन फलभेदः "
चन्द्रे द्वियेकादशस्थे दम्पत्योः सुखम्	३१६	पित्राद्यभावे वध्वास्तत्र वासे न दोषः	"
सूर्यस्पष्टगतिः "	स्त्रिया विवाहानन्तरं मलमासयो-	
सूर्यस्य तात्कालिकीकरणम् "	भर्तृगृहे वासनिषेधः.... "
इष्टकालिकलग्नानयनम् ३१७	स्त्रिया विवाहानन्तरं ज्येष्ठाषाढपौ-	
इष्टघटिकानयनम् "	षेषु भर्तृगृहे वासनिषेधः "
चरखण्डानयनम् "	८ द्विरागमप्रकरणे ।	
घटिकानयने विशेषः ३१८	द्विरागममुहूर्तः ३२४
इष्टकालं संसाध्य संस्कार्याचार्ययो-		द्विरागमपदार्थः "
रन्योन्यवीक्षणं कार्यम् "	संमुखे दक्षिणे वा शुके द्विरागमो	
विवाहे निश्चितलग्ने कर्तव्यकर्माणि	"	न कार्यः.... "
इष्टकालज्ञानम् "	दक्षिणे संमुखे वा शुके गमने फलानि	३२५
तदर्थं यन्त्रनिर्माणक्रमः "	संग्रहः उक्तार्थानाम् "
मन्त्रस्तत्र ३१९	तस्यापवादः मतान्तरेण "
द्वादशांगुलशंकुनेष्टकालसाधनम्		तत्र लग्नशुद्धिः "
ताम्रघटिकाद्यभावे "	प्रतिशुक्रापवादः "
तत्र शंकुलक्षणम् "	प्रौढस्त्रीणां द्विरागमे गोत्रपरत्वेन	
शंकुना घटीज्ञानक्रमः "	प्रतिशुकेपवादान्तरम्.... ३२६
उक्तवर्ज्यदोषाणां संक्षिप्तोक्तिः "	प्रतिशुक्रदोषः केषांचित्नास्ति "
त्रिविधोत्पातादिषु वर्ज्यादिनानि ३२०	शुक्रास्तदोषापवादः ३२७
विवाहात्प्राक् तैलादिलापने दिनसं-		९ अग्निहोत्रप्रकरणे ।	
ख्यानियमः ३२१	अग्न्याधानसोमयागादिमुहूर्तः ३२८
७ वधूप्रवेशप्रकरणे ।		अग्न्याधानपदार्थः "
वधूप्रवेशमुहूर्तः ३२२	विवाहकाल एवाग्न्याधानम् "
वधूप्रवेशपदार्थः "	भ्रात्रादिभिर्विभागैर्ग्न्याधानम् (इति	
		मतान्तरम्) "

विषयाः	पृष्ठम्.
वर्णविशेषेणाश्याधानकालाः भिन्नाः	३२८
सोमयागे मुहूर्तापेक्षा न श्रद्धोदय-	
काल एव कालः (इति मतान्तरम्) "	
सामान्यतः आधानकालानां संग्रहः	३२९
तत्र निर्णयः	३२९
अग्निहोत्रकालः	"
अश्याधाने निषिद्धकालाः	"
अश्याधाने लग्नशुद्धिः	"
अश्याधानलग्ने निषिद्धाः ग्रहाः	"
मतान्तरं लग्ने चन्द्रे शुक्रे वा	३३०
आधानेनूकूलग्रहस्थित्यादयः	"
आधानलग्नादष्टमशुद्धिरावश्यकौ	"
तत्र स्वमतम्	"
योगकारकयोगाः	"
यागकारकं योगद्वयम्	३३१
अन्यो योगो यागकारकः	"
अपरो योगो यागकारकः	"
शुद्धलग्ने कृताधानस्य फलम्	"
मतान्तररीत्या तत्फलम्	"
यागपदार्थः	"
१० राजाभिषेकप्रकरणे ।	
राजस्वप्रापकसंस्कारे मुहूर्तः	३३२
राजाभिषेके ग्रहबलानि	"
राज्ञो जन्मकालिकग्रहबलमभिषे-	
ककाले	३३३
राजाभिषेके मासतिथ्यादयः विना	
बुधवासरममांच	"
मृते राजानि तत्पुत्रस्य राज्याभिषेके	
कालप्रतीक्षा न कार्या	"
राजाभिषेके नक्षत्राणि लग्नशुद्धिश्च	"
राजाभिषेके लग्नानि	३३४
शीर्षोदयपदार्थः	"
तथैव ग्रहाः शुभाः तत्र	"
राजाभिषेके लग्नात्पापग्रहस्थिति-	
विषयेऽपवादः	"

विषयाः	पृष्ठम्.
स्थानविशेषेषु ग्रहेषु राजाभिषेक-	
फलानि	३३४
राजाभिषेके दोषापवादः-ग्रहबलैः	३३५
राजाभिषेके सम्पत्स्थैर्यकारके योग-	"
द्वये प्रथमो योगः	"
राजाभिषेके सम्पत्स्थैर्यकारको द्वि-	
तीयो योगः	"
११ यात्राप्रकरणे ।	
यात्राधिकारिणः	३३६
यात्रापदार्थः	"
जन्मकुण्डलीस्थग्रहद्वारा शुभम-	
शुभं वा ज्ञात्वा यात्रामुहूर्तोदयः	"
अशुभग्रहदशायां यात्रानिषेधः	"
अज्ञातजन्मकालस्य यात्रायामुपायः-	
शुभाशुभद्वारा	३३७
यात्राप्रश्नादिप्रकारः-राज्ञां विषये	"
प्रश्नादेव यात्रायां शुभाशुभफलम्	"
राज्ञो जयो यात्रायां प्रश्नवाशाच्चतुर्धा	"
जययात्रा	३३८
शीर्षोदयाः	"
अज्ञातजन्मकालानां यात्राप्रश्नल-	
गाच्छुभफलं चतुर्धा	"
ज्ञाताज्ञातजन्मनां यात्रायामशुभदः	
प्रश्नः	३३९
यदभिमुखं यायात्तत्तद्दिग्ज्ञानम्	"
अस्यां दिशि याता न यास्यति	"
गमिष्यद्दिग्ज्ञानोपायः	३४०
प्रकारान्तरम्	"
यात्राकालादिनिर्णयः	"
बहुकालसाध्या यात्रा	"
पृष्ठगसूर्यप्राशस्त्यं यात्रायाम्	"
पृष्ठगसूर्यस्वरूपम्	"
सूर्यपृष्ठादिस्वरूपनिर्णयः स्वमतेन	३४१
तारानिषेधो यात्रायाम्	"

विषयः	पृष्ठम्.	विषयः	पृष्ठम्.
तिथिनक्षत्रशुद्धिर्यात्रायाम् ३४१	तिथिचक्रन्यासः ३५१
पृथक्तिथिफलानि यात्रायाम् ॥	तिथिचक्रफलानि यात्रायाम् ३५२
वारविचारो न यात्रायाम् ३४२	तिथिचक्रम् ॥
उत्तमनक्षत्राणि यात्रायाम् ॥	तिथिनक्षत्रवारादीनां सर्वाङ्गज्ञान-	
मध्यमनक्षत्राणि यात्रायाम् ॥	फलं यात्रायाम् ३५३
निषिद्धनक्षत्राणि यात्रायाम् ३४३	आडलदोषो यात्रायाम् ॥
वारशूलाः यात्रायाम् ॥	भ्रमणदोषो यात्रायाम् ॥
नक्षत्रशूलाः यात्रायाम् ॥	हिंवरारूयो योगो यात्रायाम् ३५४
दिग्भेदेन योग्यनक्षत्राणि यात्रायाम्	॥	घबाडयोगः-यात्रायाम् ॥
शूले यात्रायां फलानि ३४४	टेलकयोगः-यात्रायाम् ॥
वारशूलापवादः ॥	गौरवयोगः-यात्रायाम् ॥
नक्षत्रयोगेन कालशूलं पूर्वाह्लादि-		हिम्बर-घबाड-टेलक-गौरवयोगा-	
कालभेदेन ३४५	नां फलानि ॥
श्रवणहस्तपुष्यमृगेषु सदा शुभायात्रा	॥	घातचन्द्रदोषः सर्वकार्येषु ॥
पूर्वरात्रशब्दस्य साधुत्वविचारः ॥	घातचन्द्रफलानि ३५५
मध्यमनिषिद्धनक्षत्रेषु वर्ज्यघटिकाः-		घातचन्द्रदोषस्य संग्राहकं पद्यम् ॥
आवश्यकयात्रायाम् ३४६	घाततिथिदोषाः यात्रासु ॥
जीवपक्ष-मृतपक्ष-कर्तरी-ग्रस्तसंज्ञेषु		घातवारदोषाः यात्रास्विति केचित्	॥
भेषु यात्रायां शुभाशुभनिर्णयः ३४७	घातनक्षत्राणि ३५६
जीवपक्ष-मृतपक्ष-संज्ञकनक्षत्रेषु या-		तत्र मतान्तरम् ॥
त्राफलम् ॥	यात्रादिकस्थाः योगिन्यः संमुखवाम-	
मृतपक्षसंज्ञकादिनक्षत्रविषये कचि-		गाः यातुः न शस्ताः ॥
दपवादः यात्रायाम् ३४८	अर्द्धप्रहरयोगिन्यः ॥
स्थायियायिनो राज्ञोर्जयपराजयसंघयः-		वारयोगिन्यः ३५७
फलानि अर्थार्जनयुद्धयात्रयोः ॥	योगिनीफलम् ॥
अकुलकुलाकुलकुलचक्रं युद्धयात्रायाम्	३४९	घातलग्नानि यात्रायां वर्ज्यानि ॥
कुलक्षणि ॥	काल-पाशयोगारूयो दोषो दिग्भेदेन	॥
अकुलकुलाकुलादियोगेषु यात्रायां		पाशारूयो दोषः वा रज्जुयोगः ३५८
फलानि ॥	कालदोषफलानि ॥
पथि राहुचक्रम् ३५०	पाशदोषफलानि ॥
राहुचक्रोद्धारः ॥	कालपाशयोगयोः रात्रौ विनिमयः ॥
पथि राहुचक्रफलम् ॥	खण्डराहुदोषः यात्रायाम् ३५९
तिथिचक्रमवश्यकर्तव्ययात्रासु शुभा-		सूक्ष्माद्वयामकालदोषो युधित्याज्यः	॥
शुभज्ञानार्थम् ३५१	सांहिताकार्द्वयामदोषः सर्वकार्येषु	
		त्याज्यः ॥

विषयाः	पृष्ठम्.	विषयाः	पृष्ठम्.
अर्द्धयामराहुदोषः	३५९	इतरग्रहसामुख्येपि यात्रानिषेधः.....	३६२
मुहूर्तराहुदोषः	"	प्रतिशुक्रे अवश्ययात्राप्राप्तौ-शात्न्य-	
स्थूलसूक्ष्मराहोर्दिग्भेदेन शुभाशुभफ-		शक्तौ दानानि	"
लानि	३६०	शुक्रे वक्रिणि युद्धयात्रानिषेधः	"
सर्वतोभद्र-कालदंष्ट्र-सूर्यचन्द्रका-		शुक्रेऽस्तादिदोषवति यात्रानिषेधः	"
लानलचक्राणि शुभकृत्येषु युद्धे च ..	"	गुरुशुक्रचन्द्राणामस्तदोषे-बाल्ये-	
यात्रावश्यकत्वमपेक्ष्य सांहितिकदो-		वार्द्धक्ये च यात्रानिषेधः	३७०
षहानितारतम्यम्	३६१	शुक्रास्तापवादो यात्रायाम्	"
महादोषे तद्विरुद्धमहाप्रतीकारोवि-		प्रकारान्तेरेणापवादस्तत्र	"
वाहादौ	"	संमुखे बुधे कुजे शुक्रे वा यात्रा-	
पारिघदण्डाख्यदोषः यात्रायाम्	"	निषेधः	"
अस्याकृतिश्चक्राकारा	"	प्रतिशुक्रबुधादिदोषो नृणां प्रथमगमे ..	"
प्रतिशुक्रविचारे पारिघदण्डदोषवि-		राज्ञां युद्धयात्रायामेव	"
चारः कार्यः	"	क्वचिच्छुक्रस्य सांमुख्यास्तत्त्वदोषौ	
गृहप्रवेशेऽपि पारिघदण्डदोषविचारः		न या०	"
कार्यः	३६२	गुरौ सम्मुखे यात्रानिषेधः क्वचित्....	"
दिग्भेदेन केषांचिद्भानां श्रेष्ठत्वादिकम् ..	"	स्ते यात्रानिषेधः क्वचित्	"
विदिग्गमने नक्षत्रादीनि	"	तत्र विशेषः.....	३७१
पारिघदण्डदोषापवादः	३६३	मध्यमार्गे बुधेऽस्ते यात्रानिषेधः	"
दिग्प्राशयः	"	बुधोदये तत्सामुख्ये दोषः यात्रायाम् ..	"
तत्र गमने फलानि	"	प्रयाणेऽनिष्टादिलग्नानि	"
सर्वदिग्द्वारगनक्षत्राणि यात्रायाम् ..	"	यात्रायां शुभलग्नानि	"
वक्रिग्रहस्य केन्द्रादिस्थितिनिषेधः		यात्रायां शुभलग्नम्	३७२
यात्रायाम्	"	नौकायात्रायां लग्नम्	"
कपिंजलाधिकरणन्यायः	३६४	अनुलोमप्रतिलोमराशीनां लग्नाव-	
विलोमगणशब्दार्थविचारः	३६५	स्थितौ फलानि	३७३
वाराः यात्रायाम्	३६६	द्रव्यहानिशत्रुभयादिप्रदानि लग्ना-	
अयनशुद्धिः यात्रायाम्....	३६७	नि यात्रायाम्	"
अयनभेदे एव दिवानिशं यात्रा कार्या ..	"	शुभलग्नानि यात्रायाम्....	"
संमुखशुक्रादिदोषः राज्ञां यात्रायाम् ..	"	वैशिलक्षणम्	३७४
उदिते शुक्रे तादृशि न गन्तव्यम्	३६८	यात्रालग्नयुतजातकोत्तराजयोगाः	"
प्रतिशुक्रदोषफलम्	"	दिक्स्वामिनः यात्रायाम्	"
यात्राया अवश्यप्राप्तौ शान्तिशुक्रा-		दिग्धीशत्वोक्तिफलम्	"
दिसामुख्ये	३६९	लालाटिकयोगो यात्रायाम्	"

विषया	पृष्ठम्	विषया	पृष्ठम्
परस्थानेन यात्रायोगाः.... ३७५	रक्षत्रगुणाः द्विविधाः	३८३
अयमन्यो योगः यात्रायाम् ३७६	राजवद्राहणादीनां यथासंभवं गुण-	
योगविशेषो यात्रायाम् ३७	दोषयोर्हानोपादाने	३७
समयवलं यात्रायाम् ३७	लग्नप्राबल्ययोगयोः यात्रातिशुभा	३७
दिग्विशेषेण समयविशेषः ३७	योगपदार्थः	३७
अभिजित्प्रशंसा " ३७	योगयात्रापदार्थः	३७
लग्नादिभावानां संज्ञा " ३७७	शत्रुवशङ्करयोगो यात्रायाम् ३८४
शुभाशुभफलं यात्रालग्नग्रहैः ३७	मंजुभाषिणीवृत्तविषये विचारः ३७
यात्रालग्नपः षष्ठसप्तमाष्टमद्वादश		जयदयोगो युद्धयात्रायाम् ३८५
स्थोऽनिष्टदः ३७	गाथाछन्दोविषयको विचारः ३७
तन्वादिद्वादशभावाः यात्रालग्नवशेन	३७८	जयदा योगाः ४	३८६
तनुभावादिः यात्रालग्नवशेन ३७	शत्रुनाशकयागो यात्रायाम् ३७
धनभावादिः यात्रा० ३७	शत्रुवशंकरयोगो यात्रायाम् ३७
सहजभावादिः यात्रा० ३७	जयदो योगो यात्रायाम् ३८७
सुखभावादिः यात्रा० ३७	रिपुवंशकरयोगो यात्रायाम् ३७
पुत्रभावादिः यात्रा० ३७	जयदो योगो यात्रायाम्.... ३८८
अरिभावादिः यात्रा ३७	जयदो योगो यात्रायाम्.... ३७
कलत्रभावादिः यात्रा०.... ३७	जयाभरणशत्रुवश्यत्वकारियोगोया-	
आयुर्भावादिः यात्रा० ३७९	त्रायाम् ३७
भाग्यभावादिः यात्रा० ३७	धनजयदो योगो यात्रायाम् ३८९
कर्मभावादिः यात्रा० ३७	पापग्रहाणां नवमाष्टमसप्तमस्थाने	
लाभभावादि यात्रा० ३७	स्थितौशुभदो योगो यात्रायाम्....	३७
व्ययभावादिः यात्रा० ३७	जयकरो योगो यात्रायाम् ३७
लग्नभङ्गयोगे यात्रानिषेधः ३७	राज्यप्रापको योगो यात्रायाम् ३९०
लालाटिकयोगेषु ३८०	जयकरो योगो यात्रायाम् ३७
फलदायिनो ग्रहाः ३७	१ " ३७
फलदायिग्रहभेदेन फलेषु तारतम्यम्	३८१	२ " ३९१
यात्रारंभ फलानुरूपणम् ३७	३ " ३७
योगकारिणी यात्रा ३७	४ " ३७
दोषपीडसिद्धिः योगबलेन यात्रायाम्	३७	५ " ३७
द्विविधा यात्रा ३८२	६ " ३७
द्विविधयात्रयोर्विषयविवेकः ३७	यात्रायां योगख्यादियोगः ३९२
केवलयोगबलेनैव न यात्रा विधेया		योगाख्यो योगः ३७
किन्तु दोषद्वयराहित्य एव ३८३	अधियोगाख्यो योगः ३७
यात्रासु दोषद्वयम्-नैसर्गिक अ-		योगाधियोगाख्यो योगः.... ३७
न्याहितश्च ३७		

विषयः	पृष्ठम्.	विषयः	पृष्ठम्.
योगे यात्रायां फलानि ३९२	प्रवेशनक्षत्रान्नवमे नक्षत्रे यात्रानिषेधः ३९७	
अधियोगे यात्रायां फलानि "	यात्राप्रथमदिने कर्तव्यकार्याणि "
योगाधियोगे यात्रायां फलानि "	ग्रहयज्ञगुह्यकपूजादिकं यात्रादिना-	
योगाधियोगयोर्योगभेदाः.... "	त्प्राकृतिस्तदिनमध्येकार्यम् ३९८
अधियोगेषु भेदाः ३९३	नक्षत्रदोहदाः-यात्रा ० नक्षत्रदोषे "
योगाधियोगेषु भेदाः "	छन्दोभङ्गादिविचारः "
स्थानभेदेन योगभेदाः "	चित्रान्नलक्षणम् ३९९
त्रिग्रहाणां स्थानत्रयाक्रान्त्या योगभेदाः"		नक्षत्रदोहदेषु केषांचिदभक्ष्यत्वे तद्वा-	
योगलालटिकयोः प्राबल्यदौर्बल्य-		नतद्दर्शनतत्स्मरणानि कार्याणि "	
विचारः "	नक्षत्रदोहदेषु केषांचिदलाभे तद्दान-	
विजयदशमीसिद्धमुहूर्तः.... ३९४	तद्दर्शनतत्स्मरणानि कार्याणि "
विजयदशमीसिद्धमुहूर्तस्य श्रवण-		यात्रार्थाः दिग्दोहदाः राज्ञाम् ४००
योगेतिप्राशस्त्यम् "	यात्रार्थाः वारदोहदाः राज्ञाम् "
मनोजयो यात्रायामवश्यमपेक्षितः "	दोहदे क्षीरस्य पाकविशेषो नेति	
शुभाङ्गस्फुरणं यात्रायामवश्यमपेक्षितम् "		मतान्तरम् "
शुभशकुनलाभो यात्रायामवश्यमपेक्षितः"		वारदोहदाः मतान्तेरेण ४०१
लग्नादिशुद्धावपि-अपशकुने यात्रानिषेधः"		यात्रार्थाः तिथिदोहदाः "
मनोजयाभावे लग्नशुद्धिसुशकुनयोः		तिथिदोहदभेदाः "
सतोरपि यात्रा न कार्या ३९५	यात्रादौ दक्षिणपादक्षेपसंख्यायाना-	
व्रताद्यवधिकालानन्तरं यात्रा कार्या		रोहणादिनियमाः राज्ञः ४०२
न मध्ये "	यानाद्यारोहणसमये राज्ञा गणकाय	
अकालविद्युदादिषूत्पातत्रयेऽपि या-		ब्राह्मणेभ्यश्च दानानि कार्याणि "	
त्रादिनिषेधः सप्तदिनेषु "	दिग्भेदेन यानभेदाः "
धूमकेतूत्पाते यावद्दर्शनं यात्रानिषेधः "		निर्गमनारम्भस्थानानि "
अकालविद्युदादिषु यात्रादौ कालसं-		यात्रायां नियमविशेषाः.... "
कोचे मतान्तरम् "	प्रस्थानवस्तूनि यात्रार्थानि वर्णभेदेन ४०३	
एकदिनसाध्यप्रवेशनिर्गमयात्रासु		सर्ववर्णानामप्येकमभीष्टं वस्तु प्र-	
यात्रिकैः कालो न विचार्यः.... ३९६	स्थापनीयमिति प्रकारान्तरम्.... "
एकदिनसाध्यप्रवेशनिर्गमयात्रासु प्र-		प्रस्थानमार्गपरिमाणं चतुर्धा "
वेशकाल एव विचार्यः "	प्रस्थानपरिमाणे मुनिमतम् "
नवमीतिथौ यात्राविषेधः ३९७	धनुःप्रमाणम् ४०४
प्रयाणनवम्यां यात्रानिषेधः "	कार्यावश्यकत्वानावश्यकत्वाभ्यामुप-	
प्रवेशनवम्यां यात्रानिषेधः "	रितनविकल्पानुसरणम् "
प्रयाणनक्षत्रान्नवमे नक्षत्रे यात्रानिषेधः "		गन्तव्यदिग्गभिमुखं प्रस्थानम् "

विषयाः	पृष्ठम्.	विषयाः	पृष्ठम्.
स्वयं प्रस्थाने गुणाः ४०४	यात्रावश्यकत्वेऽकालवृष्टौ दानम्	४१०
यात्रोत्तरदिनेष्टमचन्द्रादिदोषे स्वयं		तत्र अकालवृष्टौ शान्तिः	"
यात्रानिषेधः "	अकालवृष्टौ यात्रानिषेधप्रतिप्रसवविधिः "	
वैधृत्यादिदोषे स्वयं यात्रा कार्यैव "	आवश्यकयात्रायां दुष्टशकुने दानम् "	
गृहाभिर्गतेन प्रस्थानाकरणे प्रथमा-		शुभशकुनानि यात्रायाम्	"
दिदिनयात्राक्रमः ४०५	शकुनप्रयोजनानि यात्रायाम्	४१२
प्रस्थानोत्तरमाधिकारिभेदादेकत्र		लग्नवलेन शुभसूचकाः शकुनाः	"
स्थितौ दिनसंख्यानियमादयः "	अशुभसूचकाः शकुनाः	"
प्रस्थाय पंचादिनपर्यंतं यात्राया अकरणे		क्षुते फलानि दिग्यामभेदेन यात्रायाम् ४१३	
पुनः शुभादिन एव यात्रा कार्या " "	केषांचिद्दर्शनं यात्रायां शकुनम्	४१४
दिग्विशेषेण प्रस्थाने दिननियमाः ४०६		केषांचिच्छब्दं यात्रायां शकुनम्	"
प्रस्थातुः पुनर्गृहं प्रति प्रत्यागमने		केषांचित्कीर्तनं यात्रायां शकुनम्	
यात्राभंगः "	केषांचिदेतत्रितयव्यत्ययः	"
प्रस्थातुः केचिन्नियमाः "	कार्यविशेषे शकुनेषु शुभा अशुभाः "	
स्त्रीसेवननिषेधादिनेषु संकोचः "	राजदर्शनार्थं गन्तृणां शकुनानि	"
मार्गमध्येपि स्त्रीसेवनेविकल्पः "	कोकिलादीनां वार्भागभागे स्थित्याः	
ऋतुगमनयात्रयोस्समायोगे निर्णयः " "	शुभशकुनम् "
प्रस्थानदिनात्पूर्वरात्रौ स्त्रीसेवननिषेधः " "	तेषां दक्षिणांगभागावस्थितिः शकुनम् ४१५	
प्रस्थातुर्नियमान्तराणि "	दिक्परत्वेन शकुनाः "
प्रस्थातुः भुक्त्वा गमनमित्यादिनि-		केषांचिन्मृगपक्षिणां प्रादक्षिण्येन	
यमान्तराणि ४०७	चलितानां शकुनत्वम्	"
गमनसमये स्त्रीद्विजावमाननानिषेधः " "	तत्र पक्षिणां विषमसंख्यया शकुनभेदः ४१६	
अकालवृष्ट्याख्यदोषो-यात्रानिषेधः " "	खरस्वनो वामे शुभः "
अकालवृष्टिस्वरूपम् "	शकुनाः क्वांचिन्निष्फलाः	"
आगर्भग्रहणात् मेघवृष्ट्यारम्भदिन-		स्थानभेदेन शकुनो न शुभफलदः	"
संख्या ४०८	दुःशकुननिन्दा "
अकालवृष्टिपदार्थनिर्णयः "	उपस्थितविरुद्धशकुनदोषपरिहारो-	
अकालवृष्ट्यन्तरम् ४०९	पायः आवश्यककृत्ये	"
सप्ताहं वृष्टिः राजहंत्री "	अपशकुने एकादशप्राणान्तं स्थित्वा	
मेघभेदाः "	शुभशकुने गन्तव्यम्	"
रक्तादिवर्षफलानि "	द्वितीयवारेप्यपशकुने षोडशप्राणा-	
आवश्यकयात्रायां दोषनिवृत्त्युपायः " "	न्तं स्थित्वा गन्तव्यम्	"
तत्र दुष्टशकुनोद्भूतारिष्टशान्तिः "	प्राणपदार्थः "
प्रस्थानोत्तरं मार्गमध्ये दोषविचारनि-		त्रयः प्राणायामा इति मतान्तरम्	४१७
षेधो यात्रायाम् ४१०	अवश्ययात्रायामपशकुने शान्तिः	"

विषयाः	पृष्ठम्.	विषयाः	पृष्ठम्.
निर्दोषे यातुः राज्ञः फलम् ४१७		
जिते शत्रुनगरे राज्ञा वर्ज्यानि २२		
यात्रातः प्रतिनिवृत्तस्य राज्ञः पूर्व			
सुप्रवेशमुहूर्तः २२		
प्रवेशश्चतुर्धा २२		
त्रिविधगृहप्रवेशलक्षणानि २२		
सर्वेषु प्रवेशेषु वास्तुपूजादि कार्यम्	४१८		
सर्वप्रवेशेषु मुहूर्तभेदाः २२		
तत्र वास्तुवर्चनभूतवत्योः कालः २२		
स्मृत्योर्विरोधे विषयभेदकल्पनैव युक्ता			
यात्रातो निवृत्तौ प्रवेशे नक्षत्राणि	२२		
निन्द्यलग्नानामपवादाः ४१९		
निन्द्यलग्नफलानि २२		
तत्र प्रवेशप्रकारः २२		
वामसूर्यज्ञानोपायः २२		
यात्रामासान्नवमे मासे प्रवेशनिषेधः	२२		
यात्रादिनान्नवमे दिने यात्रानिषेधः	२२		
अयनशूलम्-यात्रायाम् २३		
मासशूलादयः २३		
कपाटशूलम् ४२०		
कण्टकशूलम् २३		
नक्षत्रशूलदोषः २३		
तिथिशूलदोषः २३		
वारशूलदोषः २३		
सम्मुखशुक्रदोषः २३		
सम्मुखबुधदोषः २३		
वामपृष्ठगविधुरापि वामपृष्ठेचनिषिद्धः			
कैश्चित् २३		
लग्नदोषाः २३		
विवाहप्रकरणोक्तदोषा अपि नि-			
षिद्धाः ४२१		
सप्तमगुरुदोषः २३		
बुधजामित्रदोषौ २३		
धनुरर्कादिमासदोषः २३		

१२ वास्तुप्रकरणे ।	
द्वारनि० ग्रामात्मनोरुत्तमर्ण० आयाश्च	४२२
द्वारनिवेशनं वर्णादिभेदेन ४२३
राशिपरत्वेन ग्रामवासनिषिद्धस्था-	
नानि अष्टवर्गप्राबल्यं च २२
इष्टर्क्षाभ्यामिष्टभूविस्तारायामौ ४२४
महागृहप्रमाणे विशेषः ४२५
ध्वजाद्यायाः २२
आर्यैर्वर्णभेदेन द्वारनिवेशनम् २२
द्वाराणि दिक्षु २२
वापीकूपसररसु आयानामुपयोगः ४२६
ब्राह्मणादिवेशमद्वाराणि २२
गृहारम्भलग्नगृहस्थितिफलानि २२
चन्द्रर्क्षगृहर्क्षयोः संमुखपृष्ठस्थयोः	
फलानि ४२७
चिकीर्षितद्वारदिङ्मनक्षत्रे गृहारम्भो न	२२
गृहारम्भर्क्षनिर्णयः २२
गृहारम्भो वामदक्षिणे चन्द्रे २२
दिग्द्वारनक्षत्रवशेन चन्द्र फलम् २२
वास्तुनक्षत्रफलम् २२
व्ययकथनपूर्वकं स फलांशकज्ञानम्	२२
अन्तकयमांशौ गृहारम्भे त्याज्यौ-	
चन्द्रराजांशयोगृहारम्भः शुभः ४२८
शालाघ्रुवांकानयनम् २२
लघुगुरुस्वरूपे-छन्दोविषये २२
शालाघ्रुवानयनप्रस्तारः २२
शालाघ्रुवानयनप्रकारान्तरेण ४२९
घ्रुवादीनां नामाक्षरसंख्या २२
गृहे षोडशगृहाणां नामानि २२
गृहस्यायादिनवकं मतान्तरेण ४३०
आयादीनां फलानि ४३१
घनर्णविचारो गृहारम्भे २२
गृहशग्रहर्क्षयोरेक्ये शुभाशुभज्ञानो-	
पायः गृहारम्भे ४३२

विषयः	पृष्ठम्.	विषयः	पृष्ठम्.
मतान्तरम्- ४३२	विरुद्धसौरचान्द्रमासयोः गृहारम्भे	
गृहर्क्षवशेन राशिज्ञानफलम् "	फलेषु विरोधपरिहारः ४३६
वर्णवश्यराशिकूटादयोप्यवाशयकाः "	कार्तिकमाघयोर्गृहनिषेधे युक्तिः-	
राशिनिर्णयः "	माघे धनुरर्कस्य कार्तिके कन्या-	
राशिकूटे नाडीवेधदोषाभावः "	र्कस्य संभव इति ४३७
तिथ्यानयनम् "	द्वारविशेषास्तिथिदिङ्मुखभेदेन "
तिथ्यानयनफलानि "	विहितनिषिद्धतिथयः गृहारम्भे ४३८
क्षेत्रफलसाधनक्रमः "	विहितनिषिद्धतिथिषु गृहारम्भे फ-	
वृषवास्तुचक्रम् ४३३	लानि "
अस्य चक्रस्य निष्कृष्टार्थः प्रकारा-		पक्षफलानि गृहारम्भे "
न्तरेण "	मार्गऽतह-स्तम्भ-भ्रम-पंक-ब्रह्मा-	
प्राच्यादिदिग्द्वारगृहनिर्माणे नक्ष-		दिद्वारवेधफलानि-(द्वारनिवेशे) "
त्रादयः "	द्वारस्थाननियमाः "
सौरमासे गृहारम्भफलानि दिङ्मु-		एकाशीतिपदचक्रस्यात्रानुक्तौ हेतुः "
खभेदेन ४३४	पञ्चांगशुद्धिरपि आवश्यकी गृहारम्भे ४३९
चान्द्रमासफलानि गृहारम्भे "	गृहारम्भे ग्रहलग्नात् ग्रहाणां स्थान-	
सौरचान्द्रमासोक्त फलविरोधपरिहारः		विशेषेषु स्थितिः शुभदा "
गृहारम्भे "	तत्र शुभलग्नादयः "
तत्र द्वारनियमाः "	राहुमुखचक्रम् ४४०
तृणादिगृहे सौरचान्द्रमासनियम-		विदिग्वास्थितराहुमुखनिर्णयः देवा-	
निषेधः "	लये "
गृहनिर्माणे नक्षत्राणि ४३५	" " " ग्रहारम्भे "
सूतिकागृहनिर्माणे विशेषः "	" " " जलाशये "
रोहिणीश्रवणमध्यनक्षत्रे सूतिकागृ-		राहुमुखं गृहारम्भे "
हनिर्माणप्रवेशौ ब्राह्मणेतरवर्ण-		" " जलाशये "
विषये "	राहुमुखज्ञानफलानि "
सूतिकागृहस्थानम् "	खातारम्भे दिङ्निर्णयः ४४१
गृहान्तराणि दिक्षु "	वास्तुपुरुषः गृहारम्भे "
कालनियमः सूतिकागृहनिर्माणे "	खातारम्भादिषु नक्षत्राणि "
तत्र नक्षत्राणि ४३६	दिग्भेदेन मध्ये वा गृहकूपे फलभेदाः "
सूतिकागृहप्रवेशे कालनियमः "	महागृहे अवान्तरस्नानगृहादिभेद-	
विहितसौरचान्द्रमासैक्ये गृहारम्भकः "	कल्पना दिग्भेदेन "
विहितसौरचान्द्रमासैक्ये गृहारम्भफ-		मतान्तरं तत्र ४४२
लादयः "	मथनावष्टगृहाणि दिग्विदिङ्मध्ये "

विषयाः	पृष्ठम्.	विषयाः	पृष्ठम्.
आयुर्दीययोगद्वयं गृहाणाम् ४४२	विरुद्ध फलयोः सौरचांद्रमासयोः	
आयुयोगद्वयं गृहाणाम्.... ४४३	चांद्रमासेनैव नवगृहप्रवेशः कार्यः....४४८	
गृहस्यलक्ष्मीप्रदं योगत्रयम् "	प्रेषष्टव्यद्वारोभमुखीदङ्गक्षत्रैर्गृहप्र-	
पराधीनत्वदोषो गृहस्य.... "	वेशनं कार्यम् "
पराधीनत्वदोषो न गृहस्य ४४४	त्रिविधप्रवेशे नक्षत्राणि-पुष्यधानिष्ठा-	
गृहारम्भनक्षत्रात्फलविशेषदं योग-		शततारकावर्ज्यम् "
द्वयम् "	पुष्यधानिष्ठाशततारकासु जीर्णगृह-	
गृहारम्भयोगबलेन तत्र जातस्वामि-		प्रवेशः कार्यः "
सुतस्य राज्यप्राप्तिः "	शुभाशुभफलानि प्रवेशनक्षत्रेषु ४४९
धनधान्यसुवर्णदो गृहारम्भलग्नजो		गृहप्रवेशलग्नानि "
योगः "	जीर्णगृहप्रवेशे मासादयः "
अशुभदं योगद्वयं गृहारम्भलग्नात्.... "	अन्यानिर्मितगृहप्रवेशे मासादयः "
अशुभदो योगः तत्र ४४५	जीर्णगृहप्रवेशे निषिद्धक्षाणि	
गृहारम्भे कर्तव्यकृत्यसंग्रहः "	नवगृहप्रवेशे शुभानि ४५०
प्रासादवापीकूपादिष्वपि गृहानिर्माणे		जीर्णनवान्यतरगृहप्रवेशेऽस्तादिदो-	
उक्तानामतिदेशः "	षाभावः "
सफलं द्वारचक्रम् "	त्रिविधप्रवेशेऽपि वास्तुपूजा कार्या "
द्वारार्थं चत्वारः पाषाणाः क्राष्ठानि		नवगृहप्रवेशवद्वन्द्वाभयसुपूर्वप्रवेश-	
वा ४४६	योरपि कालशुद्धिरावश्यकी न	
द्वारचक्रानुसारेण फलानि		पञ्चाङ्गशुद्धिमात्रमिति केचित् "
एतच्चक्रं पर्यालोच्यैव द्वाराणि		नवगृहप्रवेशस्य लक्षणम् "
कल्पयानि "	द्वन्द्वाभयप्रवेशस्य लक्षणम् "
सफलं द्वारचक्रं ग्रन्थान्तरे "	सुपूर्वप्रवेशस्य लक्षणम् "
द्वारस्थापने नक्षत्राणि "	सर्वप्रवेशे कूराक्रान्तविरुद्धनक्षत्रानि-	
" तिथयः "	षेधः "
विहिततिथिषु द्वारस्थापने फलानि.... "	वास्तुपूजा भूतबलिश्च विहितनक्षत्रेषु	
१३ गृहप्रवेशप्रकरणे ।		पुरोहितेन कारयितव्यौ ४५१
अपूर्वसुपूर्वप्रवेशयोः कालशुद्धिः ४४७	(वास्तुशान्तिः) वास्तुपूजाप्रकारः "
चान्द्रमासफलानि गृहप्रवेशे "	(वास्तुशान्तिः) वास्तुपूजायाः काला-	
सौरमाननिषेधो गृहप्रवेशे "	न्तरं मतान्तरेण ४५२
कुम्भे फालगुनपौर्णिमोत्तरं सर्वथा		गृहप्रवेशे लग्नतिथिशुद्धिः "
गृहप्रवेशनिषेधः ४४८	वारफलानि गृहप्रवेशे ४५३
सुपूर्वगृहप्रवेशः कार्यः कर्कादिषट्शशिषु "	प्रवेशेषु तिथ्यादिनिर्णयसंग्रहः "
तृणागारप्रवेशः कार्यः "	निषिद्धलग्नफलानि प्रवेशे "

विषयाः	पृष्ठम्.	विषयाः	पृष्ठम्.
शुभाशुभलग्नानि ४५३	ग्रन्थकृतः पितामहस्य दैवज्ञचिन्ता-	
शुभाशुभलग्नांशाः ॥	मणेर्यनम् ४५७
कर्के तुलांशे सर्वथा प्रवेशनिषेधः ॥	षडङ्गनिगमाध्येतार इत्यत्र षष्ठीस-	
प्रवेशसमये मांगल्यानि.... ॥	मासे विचारः ४५८
प्रवेशसमये शुक्रस्य पृष्ठगतवमाव-		ग्रन्थकर्तुस्तातानन्तदैवज्ञस्य वर्णनम् ४५९	
श्यकम् ॥	स्वनामोदृङ्कनद्वारा ग्रन्थांते मङ्गला	
पृष्ठतो दक्षिणत एव वा शुक्रस्य		चरणम् ४६०
शुभदत्त्वं गृहमतेन ४५४	काशीक्षेत्रस्यैव मोक्षदत्त्वम्	॥
शुक्रस्य दिक्चतुष्टये स्थितिरुक्ता	॥	काश्यां यावत्प्राणिनां मोक्षः जाति-	
राज्ञां प्रवेशे विशेषविधयः	॥	भेदाद्यनादेरण ४६१
वामार्कभेदेन भिन्नाभिन्नादिगाभिमु-		काश्यामन्तरिक्षमरणादिदोषाभावः ॥	
ख्येन गृहप्रवेशः कार्यः	॥	काश्यां दुर्मरणदोषाभावः	॥
वामार्कस्वरूपज्ञापकं चक्रम्	॥	काश्यां साधनसंपत्त्यभावेऽपि मुक्तिः ॥	
गृहप्रवेशे गृहादिङ्मुखभेदेन तिथि-		काश्यां मोक्षदत्त्वे विरुध्यतां निन्दा ४६२	
भेदाः ॥	काश्यां चतुर्विधमुक्तिप्राप्तिः काल-	
कलशवास्तुचक्रीत्या गृहप्रवेशे		भेदात् ॥
फलानि वामार्क चक्रं च.... ४५५	काशीवाराणस्यविमुक्तान्तर्गृहाख्य-	
कलशवास्तुचक्रम् ॥	क्षेत्रचतुष्टये मुक्तिचतुष्टयं क्रमे-	
कलशवास्तुचक्रे नक्षत्रसन्निवेशप्र-		णोति मतान्तरम् ॥
कारः ४५६	काशीवाराणस्यविमुक्तान्तरर्गृहाख्य-	
कलशवास्तुचक्र फलानि.... ॥	क्षेत्रचतुष्टयपरिमाणानि	॥
गृहप्रवेशोत्तरं कर्तव्यकर्माणि	॥	मुहूर्तचिन्तामणिग्रन्थोत्पत्तिकालः	४६३
प्रवेशायोग्यगृहस्वरूपम्	४५७	शकशब्दार्थः ॥
प्रवेशानन्तरकार्यविधयः	॥	पायूषधारादीकाकर्तुर्विशवर्णनम्	॥
		पायूषधारादीकोत्पत्तिकालवर्णनम् ४६४	

इति पायूषधारादीकासमेतमुहूर्तचिन्तामणेः विषयानुक्रमणिका समाप्ता ।

पुस्तक मिलनेका ठिकाना—

गंगाविष्णु श्रीकृष्णदास,
“लक्ष्मीवेङ्कटेश्वर ” स्टीम् प्रेस
कल्याण-मुंबई.

खेमराज श्रीकृष्णदास,
“ श्रीवेङ्कटेश्वर ” स्टीम् प्रेस,
खेतवाडी-मुंबई.

श्रीगणेशाय नमः ।



अथ मुहूर्तचिंतामणिः ।

पीयूषधारायिकासमेतः ।

शुभाशुभप्रकरणम् १

(तत्र मंगलाचरणम्)

ॐ गौरीश्रवःकेतकपत्रभङ्गमाकृष्य हस्तेन दधन्मुखाग्रे ॥

विघ्नं मुहूर्ताकलितद्वितीयदन्तप्ररोहो हरतु द्विपास्यः ॥ १ ॥

ॐ दधानं भृंगालीमनिशममले गंडयुगले दधानं सर्वार्थान्निजचरणसेवासुकृतिने । दयाध ।
सारं निखिलनिगमानामनुदिनं गजास्यं स्मेरास्यं तमिह कलये चित्तनिलये ॥ १ ॥ निपीत-
ध्वांताय प्रसृमरकरायोग्रमहसे निकामं कामानां वितरणविनोदव्यसानेने । समस्तप्रत्यूहप्रशमन
कृते श्रीदिनकृते नमस्तस्मै यस्मै स्पृहयति समस्तांबुजननी ॥ २ ॥ लसल्लक्ष्मीलीलावसात
रनिशं वेदविहितस्फुरद्धर्माधारः श्रितसुखपयोदः प्रतिदिनम् । अतीवप्रख्यातः स जयति गु-
णानां जननभूर्विदुर्माख्यो देशो हीरारिव सदानंदजनकः ॥ ३ ॥ तस्मिन्विदुर्माख्ये विषये वि-
तृष्णश्चिंतामणिश्चुमणिरेव बभूव मूर्त्तः । जाग्रच्चतुर्मुखचतुर्मुखशायिविद्यामाद्यां प्रवर्तयेतु-
मत्र पावेत्रकीर्तिः ॥ ४ ॥ वादैर्विजित्य धरणीतलमासमुद्रमुन्निद्रतर्कशतर्कशबुद्धिसिद्धैः । चत्वार
र्ज्जितसमर्जितकीर्तिदंभस्तंभा दिशासुर चिताः सकलासु येन ॥ ५ ॥ ज्योतिर्विदुज्ज्वलयशोहरणाय
किंवा चंद्रांशुनिर्मलकलाभरणाय किंवा । विद्यासरोरुहदशः शरणाय किंवा श्रीमाननंत इति
तत्तनयोजनिष्ट ॥ ६ ॥ तस्मात्पद्माख्यपत्न्यामतिविमलमतीवाकपतीदिकपतीनामाशाः का-
सारजाभस्फुरदधिकयशोरश्मिव्याप्य भातौ ॥ प्राभूतां तौ तनूजौ श्रुतिगणगदिताचारधारापवि-
त्रौ ज्येष्ठः श्रीनीलकण्ठस्तदनुगुणगणाऽलंकृतो रामनामा ॥ ७ ॥ सीमा भीमांसकानां कृतसु-
कृतचयः कर्कशस्तर्कशास्त्रे ज्योतिःशास्त्रे च गर्गः फणिपतिभाणितिव्याकृतौ शेषनागः ॥ ८ ॥

ज्योतिःशास्त्राणां (अकवरवादशाह) स्फुरदतुलसभामंडनं पंडितेन्द्रः साक्षाच्छ्रीनीलकंठः
समजनि जगतीमंडले नीलकंठः ॥८॥ रामो हेरंबभक्तेरधिगतविशदानेकविद्यो नवद्यो बुद्धि
प्रद्योतमानो गणितगुणवतां मानवानां सुखाय । ग्रंथैर्नानाप्रकारैरतिकठिनतरग्रंथनक्रे विशाले
ज्योतिःशास्त्रार्णवे द्राग्दृढतरमतुलं सेतुबंधं चकार ॥ ९ ॥ श्रुतिस्मृतिप्रोक्तसमस्तकर्मापि-
युक्तमानांदितशिष्टलोकम् । मुहूर्तचिन्तामणिनामकं स ग्रन्थं व्यधाच्छर्वपुरे स्वपदैः ॥ १० ॥
श्रीनीलकंठस्य बभूव पत्नी सा चंद्रिकाख्योभयवंशभूषा ॥ नारायणस्येव समुद्रकन्या शर्व-
स्य गौरीव विराजते या ॥ ११ ॥ तस्मादैवविदग्रगण्यतिलकाच्छ्रीनीलकंठात्तया गोविन्दाख्य
सुतोऽजनि स्वगुरुतः संप्राप्तविद्यागणः । यः शास्त्रामृतसिंधुबंधुरवचोवीचीषु नित्योदितां
सानन्दं समवाप्य भूरि कृतवान् ग्रंथे श्रमं ज्योतिषे ॥ १२ ॥ अनेकबुधमंडलीविरचितां हि
टीकाकृतौ निधाय हृदयेऽर्थनामिह मुहूर्तचिन्तामणेः ॥ निगूढतरतद्गतप्रचुरभावमात्मोक्तिभिर्बु-
धाविवरणं करामलकमाशु कर्तुं यते ॥ १३ ॥ मुहूर्तचिन्तामणिदुग्धसिन्धुमामथ्य युक्तिव्रज-
मंदरेण ॥ गोविंदसंज्ञस्तनुते सुखाय पीयूषधारां भुवि भूसुराणाम् ॥ १४ ॥ तत्रादितो गाण-
पतं प्रणम्य पादाब्जयुग्मं विदुषां सुतुष्ट्यै ॥ शुभाशुभाध्यायभवां हि टीकां गोविंददेवज्ञ
इमां करोति ॥ १५ ॥

अथ टीका ।

अथ ग्रंथादौ ग्रंथमध्ये ग्रंथांते च मंगलमाचरणीयमवश्यमिति शिष्टाचारः । उक्तं च
महामाष्ये “ मंगलादीनि मंगलमध्यानि मंगलांतानि शास्त्राणि ग्रंथंते वरिपुरुषकाणि भवं
त्यायुष्मत्पुरुषकाणि च ” इति । तच्च मंगलं त्रिविधमाशीरूपं नमस्काररूपं वस्तुनिर्देश-
रूपं चेति । उक्तं च दांडिना काव्यादर्शे-“ आशीर्नमस्क्रियावस्तुनिर्देशो वापि तन्मुखम् ”
इति । वस्तुनिर्देशो नलादेर्महाराजराजस्य सिद्धादिशब्दानां वा ग्रंथादौ कथनम् । तत्र ताव-
द्भाग्यमुनिवरवंशातलकमैत्रावरुणालंकारादिगतेतमातृपुरनिवासी सकलज्योतिर्विन्मुकुटरत्न
चिन्तामणिज्योतिर्विन्पुत्रानंतज्योतिर्विन्पुत्रो नीलकंठज्योतिर्विन्दुजो रामज्योतिर्विन्त्रिस्कंध-
ज्योतिःशास्त्रसरोजनिचयभास्करो ग्रंथकृन्मुहूर्तचिन्तामणिनामकं श्रौतस्मार्त्ताद्यनेककर्मो-
पायिकं संहितास्कंधांतगतनानामुहूर्तसंग्रहरूपज्योतिषग्रंथं चिकीर्षुरनेकजन्मोपार्जितदुरितसं-
भूताविघ्नध्वंसकामो निर्विघ्नग्रंथसमाप्तिप्रचयगमनार्थं विशिष्टशिष्टाचारानुमितश्रुतिबोधितक-
र्त्तव्यताकर्मभिमतगणेशदेवताशर्वादिरूपं मंगलमिद्वज्राच्छंदसोपनिबध्नाति-गौरीत्या-
दिना । द्विपास्यो विघ्नं हरतु इत्यन्वयः । युष्माकमित्यध्याहारः । द्विपस्य हस्तिन आस्य-
मिवास्यं मुखं यस्य स द्विपास्यो गणेशो युष्माकं विघ्नं हरतु निराकरोतु । “ आशिषि
लिङ्गलोयै ” इति लोट् । कीदृशो द्विपास्यः गौरीश्रवःकेतकपत्रभंगं गौरी पार्वती तस्याः
अवसी कर्णौ तयोः स्थितं यत्केतकपत्रं केतकीवृक्षस्य पुष्पं केतकं तस्य पत्रस्य भंगोऽस्तं
हस्तेन गुडादंडेन कृत्वा आकृष्य हठादृहीत्वा मुखाग्रे स्वमुखोष्ठे दधाति भक्षणार्थं स्थाप-
यतीति दधत् । अनेन बाललीला गणेशस्य सूचिता । बालो हि मातृसमपिवर्ति यत्किञ्चि-
त्स्वेष्टं वस्तु बलात्कारेण गृहीत्वा मुखे निःक्षिपति । अत एव कीदृशो गणेशः मुहूर्ताकलित-
द्वितीयदंतप्ररोहः मुहूर्तेन क्षणेनाकलितो धातूनामनेकार्थत्वात् अनुहृतो हस्ति-
द्वितीयदंतसादृश्यं प्रापितो द्वितीयदंतस्य प्ररोह उद्गमो येन सः ! अनेनास्याश्रयं

सूचितं भवति । तथाहि-दृश्यमाना हस्तिनो द्विदंतता एव, गणेशस्त्वैकदंत एवेति पुराणप्रसिद्धम् । केतकपत्रस्य मुखस्थापनसमये यावन्निगरणं करोति तावद्गणेशोऽपि द्विदंत एवालोके लोकैः । अद्भुतोपमाख्योऽलंकारः । उक्तं च दंडिना काव्यादर्शे-“ यथाकथंचित्सादृश्यं यत्रोद्भूतं प्रतीयते । उपमा नाम सा तस्याः प्रपंचोऽयं प्रदर्श्यते ॥ यदि किंचिद्भवेत्पद्मं सुभ्रु विभ्रांतलोचनम् । तत्ते मुखाश्रियं धत्तामित्यसावद्भुतोपमा ॥ ” इति श्लोकार्थो व्याख्यातः ॥

नमनमपि पूजैव-

अत्र गणेशस्य नमनादिरूपा पूजा ब्रह्मवैवर्तेऽभिहिता । “हुंढिराजः प्रियः पुत्रो भवान्याशंकरस्य च । तस्य पूजनमात्रेण त्रयेऽपि वरदाः सदा” ॥ त्रयो ब्रह्मविष्णुशिवाः । “गणेशः सर्वदेवानामादौ पूज्यः सदैव हि । सर्वैरपि महाविघ्ननाशकोऽन्यो न विद्यते” ॥ इति । शिष्टाचारोऽप्येतत्तन्मूलक एव । यथा “सुमुखश्चैकदंतश्च कपिलो गजकर्णकः । लम्बोदरश्च विकटो विघ्ननाशो विनायकः । धूम्रकेतुर्गणाध्यक्षो भालचन्द्रो गजाननः । द्वादशैतानि नामानि यः पठेच्छृणुयादपि । विद्यारम्भे विवाहे च प्रवेशे निर्गमे तथा । संग्रामे संकटे चैव विघ्नस्तस्य न जायते ॥” इति । गौरीति “षिद्धौरादिभ्यश्च” इति ङीष् । केतकं केतक्याः पुष्पसंज्ञेयम् । अवयवार्थे “अवयवे च प्राण्योषधिवृक्षभ्यः” इत्यण् । “पुष्पमूलेषु बहुलम्” इति तस्य लुक् । दधत् । दधातीति दधत् शतृप्रत्यये जौहोत्यादिकत्वादिकरणस्य शपः श्लो सति “श्लो” इति द्विवचने “उभे अभ्यस्तम्” इत्यभ्यस्तसंज्ञायां “श्राभ्यस्तयोरातः” इत्याकारलोपः । ततः “उगिदचां सर्वनामस्थाने चाधातोः” इति प्राप्तस्य नुमो “नाभ्यस्ताच्छतुः” इति अभावः । आकलितेति “निष्ठा” इति बहुव्रीहौ निष्ठान्तस्य पूर्वनिपातः । द्विपास्य इति । द्वाभ्यां शुंढादण्डमुखाभ्यां जलं पिवतीति द्विपः । “आतोनुपसर्गे कः” इति. कः । “आतो लोपदटिच” इत्याकारलोपः । द्विपस्यास्यामिवास्यं यस्यासौ द्विपास्यः । “सप्तम्युपमानपूर्वस्यवाच्योवाचोत्तरपदलोपश्च” इति बहुव्रीहिः समासे उत्तरपदलोपश्च ॥ यद्यपि ‘हस्तौ तु पाणिनक्षत्रे’ इति हस्तशब्दः पाणिनक्षत्रवाचकः । तथाप्युपचाराद्वास्तिशुंढायामपि वर्तते । अत एव “हस्ताज्जातौ” इति वदन्पाणिनिरनुकूलः । क्षीरस्याभ्यपि ‘बलिहस्तांशवः कराः’ इत्यस्य व्याख्याने ‘हस्तिशुण्डापि कर उपचारात्’ इति व्याचख्यौ । तद्वत् ‘हस्तो नक्षत्रभेदे स्यात्करेभकरयोरपि’ इति विश्वप्रकाशे हस्तिशुण्डावाचकत्वमप्युक्तं हस्तशब्दस्य । अथात्र कवित्वे भंगशब्दोऽनुचितः । तथाहि “लोकोत्तरवर्णनानिपुणकविकर्म काव्यम्” इति काव्यलक्षणस्यात्र कवित्वे सत्त्वात् । यस्मिन्कार्स्मिन्श्चित्पद्ये भङ्गशब्दोपादानमप्युक्तं विशेषतो ग्रन्थारम्भभूते । कुतः ? “तददोषौ शब्दार्थौ सगुणानलंकृती पुनः कापि” इति काव्यप्रकाशकारोक्तेर्दोषरहितयोः शब्दार्थयोः काव्यता विधीयते । तत्र शब्ददोषप्रस्तावे काव्यप्रकाशकारेण दोषोल्लासे सप्तमे “दुष्टं पदं श्रुतिकटु च्युतसंस्कृतमप्युक्तमसमर्थम् । निहतार्थमनुचितार्थं निरर्थकमवाचकं त्रिधाश्लालम् ॥ संदिग्धमप्रतीतं ग्राम्यं नेयार्थमथ भवेत्किष्टम् ॥ आविमृष्टविधेयांशं विरुद्धमतिकृत्समासगतमेव” इति शब्ददोषाः उक्ताः । तत्र भंगशब्देनासम्यर्थान्तरकत्वादश्लालाख्यो दोषोऽभिहितो भवति । तल्लक्षणं वामनेनोक्तम्

“असभ्यार्थान्तरमसभ्यार्थस्मृतिहेतुश्चाश्लीलम् ” इति । अस्यार्थः यस्य पदस्यानेकार्थस्यैको-
र्थोऽसभ्यः स्यात्तदसभ्यार्थान्तरम् । यथा वर्च इति पदं तेजसि पुरीषे च ॥ यत्तु पदमेकदे-
शद्वारेणासभ्यमर्थं स्मारयति तदसभ्यार्थस्मृतिहेतुः । यथा कृकाटिकेति । एवं भंगशब्देऽपि
नानार्थः । तरंगरचनाशकलपराजयनाशादीनामर्थानां प्रकरणं विना स्फुरणादसभ्यार्थान्तरस्य
नाशस्य प्रतीतिरश्लीलत्वम् । काव्यप्रकाशेऽप्यश्लीलोदाहरणं “ पितृवसतिमहं ब्रजामि तां सह
परिवारजनेन यत्र मे ॥ भवति सपदि पावकान्वेय हृदयमशेषितशोकशल्यकम् ॥ ” इति ।
अत्र पितृवसतिशब्देन पितृगृहमिति विवक्षितम् । तत्र श्मशानार्थस्यापि प्रतीतिरश्लीलत्वाद्
मंगलार्थत्वम् । कथं तर्हि “ भंगं जयं चापतुरव्यवस्थम् ” इति कालिदासः । अत्र भंगशब्देन
पराजयो विवक्षित इत्यश्लीलत्वमिति चेत्, सत्यम्, तत्र हि युद्धप्रस्तावे स्वरूपान्वाख्याना-
ददोषः । प्रस्तुते ग्रंथारम्भे प्रकरणमपि नास्ति ॥ अतो भंगशब्दपाठोऽचितः । यस्मात्
“गौरीश्रवःकेतकपत्रभागम् ” इति पठन्ति । तदेतत्सर्वं मत्सररहितैः स्मरिभिर्विवेचनीयम् ॥

वर्णशुद्धिविचारः ।

अयं काव्यत्वादेव प्रसंगतो वर्णगणशुद्धिविचार्यते । तत्र श्लोकादावसंयुक्तशुभफलदगका-
रप्रक्षेपादस्ति वर्णशुद्धिः ॥ तदुक्तं भामहेन “ कः खो गो घश्च लक्ष्मीं वितरति च यशो
उस्तथा चः सुखं छः प्रीतिं जो मित्रलाभं भयमरणकरो ज्ञौ ट्यौ खेददुःखे । डः शोभां
ढो विशोभां भ्रमणमथ च णस्तः सुखं थश्च युद्धं दो घः सौख्यं मुदं नः सुखभयमरण-
क्लेशदुःखं पर्वगः ॥ १ ॥ यो लक्ष्मीं रश्च दाहं व्यसनमथ लवौ शः सुखं षश्च खेदं सः
सौख्यं हश्च खेदं व्यसनमथ च ळः क्षः समृद्धिं करोति । संयुक्तं चेह न स्यात्सुखमरण
पटुर्वर्णविन्यासयोगः पद्यादौ गद्यवक्त्रे वचसि च सकले प्राकृतादौ समोऽयम् ॥ २ ॥ ”
इति । तेन नायकादेः सुखं भवति । “ अक्षरे परिशुद्धे तु नायका भूतिमृच्छति ” इति वच-
नात् । प्रस्तुते ग्रंथकर्तुरध्येतुरध्यापकस्य वा सुखं वाच्यम्,—

गणशुद्धिः ।

अयं गणशुद्धिः । तत्रास्मिन् पद्ये इन्द्रवज्राच्छेदः । तल्लक्षणं वृत्तरत्नाकरे उक्तं “ स्यादिन्द्र
वज्रा यदि तौ जगौ गः ” इति । तत्र गणलक्षणमपि तेनैवोक्तम् “ सर्वगुर्मां सुखांतर्लो यरावंतग-
ल्लौ सतौ ॥ ग्मध्याद्यौज्मौत्रिलौनोष्टौ भवंत्यत्रगणास्त्रिकाः ” इति । एषां गणानां फलान्य-
न्यैरभ्यधायि—“ मकारः श्रियं योऽतिवृद्धिं त्वरोगं सकारश्च देशाटनं द्रव्यहानिम् । तकारो
जकारो रुजं भश्च कीर्तिं न आयुः प्रयच्छत्यजस्रं जनानाम् ” इति वचनात् ॥ इदं फलम-
ध्यापकाध्येतृप्रभृतीनां ज्ञेयम् । एवं सति द्रव्यहानिरूपफलदस्य तगणस्यादौ प्रयोगादुष्टमिदं
काव्यमिति चेत् सत्यम् “ उमा कात्यायनी गौरी ? ” इति वचनाद्गौरीशब्दो देवतावाचकः ।
तस्यादौ प्रयोगादुष्टफलत्वं नास्तीति समाधिः । यथोक्तम् “ देवतावाचकाः शब्दा ये च
भद्रादिवाचकाः ॥ ते सर्वे नैव निन्दाः स्युर्लिपितो गणतोऽपि च ” इति । नन्वेवमपीन्द्रवज्रालक्ष-
णासंगतिः, पादांतस्याक्षरस्य “ ह्रस्वं लघु ” इति लघुसंज्ञकत्वात्, “ संयोगे गुरु ” दीर्घं च ?

इति विशेषलक्षणानाक्रांतत्वेन गुरुत्वायोगाच्च । उच्यते, पादांतस्थलस्य गोरपि वैकल्पिकगुरुत्वाददोषः । यथोक्तं वृत्तरत्नाकरे “ सानुस्वारो पिसर्गीतो दीर्घो युक्तपरश्च लः । वपदांते त्वसौ वक्रो ज्ञेयो न्योमातृकोलजुः ” इत्यलमतिप्रसंगेनेति शिवम् ॥ १ ॥

अनुबन्धचतुष्टयनिरूपणम् ।

क्रियाकलापप्रतिपत्तिहेतुं संक्षिप्तसारार्थविलासगर्भम् ॥

अनंतदैवज्ञसुतः स रामो मुहूर्तचिंतामणिमातनोति ॥ २ ॥

एवमादिपद्येनेष्टेदवताशीर्वादिरूपमंगलमभिधायेदानीं ज्योतिषग्रंथमारभमाणो रामज्योतिर्विद्विषयप्रयोजनसंबन्धाधिकारिणः सूचयन् कर्तव्यमुपजातिक्रिया प्रतिजानीते-क्रियाकलापेति । सः प्रसिद्धो जगतीतले अनन्तारख्यो दैवज्ञो ज्योतिर्वित्तस्य सुतः पुत्रो रामो रामज्योतिर्विन्मुहूर्तचिंतामणिं मुहूर्तानां दिनशुद्धिविशेषाणाम् । अथवा मुहूर्तशब्देन दिनस्य रात्रेर्वा पंचदशो विभाग उच्यते । उक्तं च रत्नमालायां-“ दिनस्य यः पंचदशो विभागो रात्रेस्तथा तद्विमुहूर्तमानम् ” इति । तत्र लक्षणया मुहूर्त्तोपलक्षितः कालो मुहूर्तशब्देन विवक्ष्यते । तस्य चिंता शुभाशुभरूपो विचारस्तस्य मणिरिव मुहूर्त्तचिंतामणिः । यथा मणिर्हीरकादिः समस्तकांतीनामाधारस्तथायमपि ग्रंथो निखिलमुहूर्तानामाधार इत्यन्वर्थनामानं लक्षणया मुहूर्तचिंतामणिं ज्योतिषग्रंथमातनोति । निषेधविध्यादिसंनिवेशविशेषेण निरूपयतीत्यर्थः ॥

अपूर्वायं ग्रंथः ।

ननु जीर्णा अपि मुहूर्तग्रंथाः सन्ति तेरेव निखिलमुहूर्तविचारनिर्वाहे सिद्धे किमनेन जीर्णमुहूर्तग्रंथानुवादभूतेनेत्यत आह । (कीदृशं मुहूर्तचिंतामणिम्) क्रियाकलापप्रतिपत्तिहेतुं क्रियाः जातकर्मनामकर्मादिकास्तासां कलाः समूहस्तस्य अमुकस्मिन्नुभदिने कार्यमेतस्मिन्नुभदिने न कार्यमित्येवंरूपा प्रतिपत्तिः सम्यग्ज्ञानं तस्य हेतुं कारणम् । अयमर्थः, अन्येषु मुहूर्तग्रंथेषु त्रितयप्रकरणे कर्मविशेषेषु शुभाशुभतिथियो निरूपिताः एवं वारप्रकरणे वारा एव तथा नक्षत्रप्रकरणे नक्षत्राण्येव योगप्रकरणे योगा एव लग्नप्रकरणे लग्नान्येवाभिहितानि । एवं सत्यखिलप्रकरणानां पुनःपुनरादौलने मुहूर्तविचारः प्रसिद्धयेदिति गौरवमास्ति । अत्रत्वेकस्मिन्नेव पद्ये यो यो मुहूर्तो विचार्यते तस्य तस्य तत्रैव निर्वाह इति लाघवम् । यथा “ नवान्नं स्याच्चरक्षिप्रमृदुभे सत्तनौ शुभम् ॥ विना नंदाविषघटीमधुपौषार्कभूमिजान् ” इत्यादि । केचित्तु ‘क्रियाकलापप्रतिपत्तिहेतोः’ इति पंचम्यंतपाठमाहुः ॥ ननु मुहूर्ततत्त्वादावापि कचिदंविधमुहूर्तनिरूपणाद्वच्योयं श्रम इत्यत आह-संक्षिप्तेति । (कीदृशं मुहूर्तचिंतामणिं) संक्षिप्तसारार्थविलासगर्भं संक्षिप्तः शब्दैः सारार्थो निष्कृष्टार्थस्तस्य विलासः प्रकाशः-स गर्भं यस्यासौ संक्षिप्तश्चासौ सारार्थविलासगर्भश्च संक्षिप्तसारार्थविलासगर्भस्तमिति कर्मधारयः । यद्यपीदानींतनग्रंथेषु शब्दलाघवेनार्थबाहुल्यमस्ति, तथापि शब्दानां दुर्बोधार्थत्वादुरुमुखादप्यध्ययने सति श्रितेति मनस्यर्थास्फुरणाच्चेत्यनुपादेयत्वम् । अत्र तुशब्देपि लाघवतत्रापि निष्कृष्टस्याप्यर्थस्य तादृशशब्दैर्निरूपणाद्यथागुरुमुखं विनैवार्थज्ञानं सद्यो मनसि जागर्तितरामित्यवश्यमुपादेयत्वमस्य ग्रंथस्य ॥

अनुबन्धचतुष्टयम् ।

ननु किमभिधेयार्थकमिदं शास्त्रं प्रयोजनमपि किं ' प्रयोजनमनुद्दिश्य न मंदोपि प्रवर्तते ' इति न्यायात् । उक्तं च—“ सर्वस्यैव हि शास्त्रस्य कर्मणो वापि कस्यचित् । यावत्प्रयोजनं नोक्तं तावत्तत्केन गृह्यते ” इति । अन्यच्च—“ ज्ञातार्थं ज्ञातसंबन्धं श्रोतुं श्रोता प्रवर्तते । ग्रंथादौ तेन वक्तव्यः संबन्धः सप्रयोजनः ॥ ” इति । उच्यते, मुहूर्तचिन्तामणिमित्यनेनैव पदेन सर्वं सूचितम् । तथाहि शुभाशुभप्रकरणनक्षत्रप्रकरणसंक्रांतिगोचरप्रकरणसंस्कारविवाहप्रकरणवधूप्रवेशान्याधानराजाऽभिषेकयात्राप्रकरणगृहारंभगृहवेशमुहूर्तसमुदायाः संहितापदार्थाः प्रतिपाद्यत्वेन विषयभूताः ॥ यद्यपि वसिष्ठादिभिः सूर्यचाराद्युत्पातादिकमपि संहितापदार्थेष्वभ्यधाये । तथाप्यत्र तेषां मुहूर्तविचारेऽनुपयोगाद्ग्रंथकृता नोक्तामिता तात्पर्यम् । मुहूर्तानां प्रतिलक्षणं लौकिकविचारार्थत्वेन तदभिधानात् । अत्राभिधेयपदार्थानां मुहूर्तचिन्तामणिनामकग्रंथस्य च प्रतिपाद्यप्रातेपादकभावः संबन्धः । प्रयोजनं शुभाशुभकथनं विवाहादिकालनिर्णयश्च । यदाहु नारदः—“ प्रयोजनं तु जगतः शुभाशुभनिरूपणम् । ” कश्यपोपि—“ ग्रहणग्रहसंक्रांतियज्ञाध्ययनकर्मणाम् । प्रयोजनं ब्रह्महक्रियाणां कालनिर्णयः ॥ ” इति ॥

तत्राधिकारिनिरूपणे विशेषः ।

एतज्जिज्ञासुरधिकारी । स च द्विज एव नान्यः । तदुक्तं नारदेनैव —“ सिद्धांतसंहिताहो-
रारूपस्कंधत्रयात्मकम् । वेदस्य निर्मलं चक्षुर्ज्योतिःशास्त्रमकल्मषम् ॥ विनैतदखिलं श्रौतं
स्मार्तं कर्म न सिध्यति । तस्माज्जगद्धितायेदं ब्रह्मणा निर्मितं पुरा ॥ अतएव द्विजैरेतदध्येत-
व्यं प्रयत्नतः ॥ ” इति । अत्रैवकारस्य पाठक्रमेण योजने प्रयोजनं विनैव ज्योतिःशास्त्राध्ययन-
स्याऽऽवश्यकत्वं प्रतीयते । द्विजैरेवेति व्याख्याने द्विजव्यतिरिक्तैः शुद्धैर्नाध्येयमिति-
प्रतीयते । व्याख्याद्वयमपि युक्तमेव ॥ द्विजाः ब्राह्मणक्षत्रियवैश्याः । उक्तं च
काशीखंडे “ ब्राह्मणाः क्षत्रिया वैश्यास्त्रयो वर्णा द्विजाः स्मृताः । प्रथमं मातृतां
जन्म द्वितीयं चोपनायनात् ॥ ” इति । तदुक्तं वसिष्ठवचने—“ अध्येतव्यं ब्राह्मणेरेवै
तस्माज्ज्योतिःशास्त्रं पुण्यमेतद्रहस्यम् । एतदुद्ध्वा सम्यगाप्नोति नूनं धर्मं चार्थं मोक्षमग्न्य-
यशश्च ” इति । श्रुतावपि “ ब्राह्मणेन निष्कारणो धर्मः षडंगो वेदोऽध्येयो ज्ञेयश्च ” इति ।
तत्र ब्राह्मणग्रहणमध्यापनेष्यावश्यकत्वसूचनार्थम् । अतएव महाभारते—“ यजनं याजनं चैव
तथा दानप्रतिग्रहौ । अध्यापनं चाध्ययनं षट्कर्मा ब्राह्मणः स्मृतः ॥ ” इति ॥ क्षत्रियविशो-
स्त्वध्ययने एवाधिकारो नाध्यापने । तदुक्तं मनुना—“ प्रजानां रक्षणं दानमिज्याध्ययनमेव च ।
विषयेष्वप्रसक्तिं च क्षत्रियस्य समादिशेत् । पशूनां रक्षणं दानमिज्याध्ययनमेव च । वाणि-
ज्यं च कुसीदं च वैश्यस्य कृषिमेव च ” इति । अत्र प्रजारक्षणाद्युक्तेर्नाध्यापनाऽधिकारः ॥

अस्य श्रौतस्मार्तकर्मोपयोगित्ववेदाङ्गत्वाध्येयत्वनिर्णयः ।

ननु कथं ज्योतिषं श्रौतस्मार्तकर्मोपयिकमिति चेत्, उच्यते—“ अष्टवर्षं ब्राह्मणमुपनयीत
तमध्यापयीत ” इति । तथा “ वसंते ब्राह्मणोऽग्नी नादधीत ” “ दर्शपूर्णमासाभ्यां यजेत ” इत्यादि

श्रुतय । संति तत्र वर्षज्ञानमादित्यादिग्रहचारपरिच्छेदसाध्यम् । तस्य वसन्ताद्यृतूनां च दर्शपूर्णमासयोश्च ज्ञानं ज्योतिषं विना सर्वथैव न निर्वहतीत्यवश्यमध्येतव्यं ज्योतिःशास्त्रम् । उक्तं च वेदांग ज्योतिषे—“वेदा हि यज्ञार्थमभिप्रवृत्ताः कालानुपूर्व्याविहिताश्च यज्ञाः । मादिदं कालविधानशास्त्रं यो ज्योतिषं वेद स वेद यज्ञान् ॥” अतएव वेदस्य मुख्यमिदमंगं चक्षुरूपत्वात् ॥ तदप्युक्तं तत्रैव शिक्षायाम्—“शिक्षा घ्राणं तु वेदस्य मुखं व्याकरणं स्मृतम् । ज्योतिषामयनं चक्षुर्निरुक्तं श्रोत्रमुच्यते । छंदः पादौ तु वेदस्य हस्तौ कल्पोऽथ पठ्यते ॥” इति । तथा “यथा शिखा मयूराणां नागानां मणयो यथा । तद्वेदांगशास्त्राणां ज्योतिषं मूर्धनि स्थितम् ” इति । एवं मुख्यतायां सत्यां दृष्टान्तो वसिष्ठसिद्धांते—“वेदस्य चक्षुः किल शास्त्रमेतत्प्रधानतांगेषु ततोर्थजाता । अंगैर्युतोन्त्यैः परिपूर्णमूर्तिश्चक्षुर्विहीनः पुरुषो न किञ्चित् ” इति । तस्मात्कर्कमौपयिकत्वादवश्यमध्येयं ज्योतिःशास्त्रम् ॥

दृष्टादयो नाध्याप्याः—

तत्राध्ययनेन समीचीनशिष्या एवाध्याप्या न कृतघ्रादयः । तदुक्तं श्रुतौ—“विद्या ह वै ब्राह्मणमाजगाम गोपाय मा शेवधिष्ठेहमस्मि । असूयकायानृज्वे शठाय न मा ब्रूया वीर्यवती तथा स्याम् ” इति ॥ समरसारेऽपि—“नैतद्देयं दुर्विनीताय जातु ज्ञानं गुप्तं तद्धि सम्यक्फलाय । अस्थाने हि स्थाप्यमानैव वाचां देवी कोपान्निर्देहेन्नोचिराय ॥ विनयावनताय दीयमाना प्रभवेत्कल्पलतेव सत्फलाय । उपकृत्यनुचितकानि शास्त्राण्युपकारस्य पदं हि साधुरेव ॥” इति । सिद्धांतशिरोमणावपि—“दिव्यं ज्ञानमर्तोर्द्रियं यद्विषिभिर्ब्राह्मं वसिष्ठादिभिः पारंपर्यवशाद्रहस्यमवनिं नीतं प्रकाश्यं ततः । नतद्विषिकृतघ्नदुर्जनदुराचाराचिरावासिनां स्यादायुःसुकृतक्षयो मुनिकृतां सीमामिमामुज्झतः ॥” इति ।

अत्र शूद्रस्य सर्वथानधिकारः ।

एवं सत्यस्मिन् ज्योतिःशास्त्रे सर्वथा शूद्राणामनधिकारः ॥ उक्तं च मनुना—“एकमेव तु शूद्रस्य प्रभुः कर्म समादिशेत् । एतेषामेव वर्णानां शुश्रूषामनसूयया” इति । नारदवाक्ये तु प्रागेवाभिहितम् । तत्र यदि ब्राह्मणः शूद्रं लोभादिना पाठयति तस्माच्च पठति तदा महादोषः । यदाह गर्गः—“स्नेहालोभाच्च मोहाच्च यो विप्रो ज्ञानतोपि वा । शूद्राणामुपदेशं तु दद्यात्स नरकं व्रजेत् ॥ अश्रयो ददाति यः शूद्रे त्वेकं षोडशकर्मणाम् । अधो युगसहस्रांते जायते श्वानयोनिषु ॥ सम्यगाचारयुक्तोपि यः शूद्रः सर्वशास्त्रवित् । वर्जयेद्वचनं तस्य कपालस्थोदकं यथा ” इति । कपालं मनुष्यशिरोमध्यवर्त्यस्थि । “भृतकाध्यापको यश्च भृतकाध्यापितश्च यः ॥ तावुभौ पतितौ विप्रौ स्वाध्यायक्रयविक्रयात् ” इति सामान्यतो हेमाद्रा देवलस्मरणाच्च ॥

नक्षत्रसूच्यादिनिन्दाद्वारा ज्योतिर्विदो माहात्म्यम् ।

अथैवंविधस्य ज्योतिःशास्त्राध्येतुर्माहात्म्यमाह मांडव्यः—“एवंविधस्य श्रुतिनेत्रशास्त्रस्वरूपमर्तुः खलु दर्शनं च । विहंत्यशेषं कलुषं जनानां षडब्दजं धर्मसुखास्पदं स्यात् ” इति । अत्र ज्ञानविशेषेण ज्योतिर्विदः पूज्यतातारतम्यं जीर्णैरभ्यधायि । “दशविधकृतपापं हन्ति सिद्धान्तवेत्ता त्रिदिनजनितदोषं तत्राविज्ञः स एव । करणभगणवेत्ता हंत्यहोरात्रदोषं

जनयति घनमहश्चात्र नक्षत्रसूची ॥ ” नक्षत्रसूची दैवज्ञो घनं बहु अंहः पापं जनयति । तल्लक्षणं वाराहसंहितायाम्—“ अविदित्वैव यः शास्त्रं दैवज्ञत्वं प्रपद्यते । स पंक्तिदूषकः पापो ज्ञेयो नक्षत्रसूचकः ” इति । अन्यच्च “ तिथ्युत्पत्तिं न जानन्ति ग्रहाणां नैव साधनम् । परवाक्येन वर्तते ते वै नक्षत्रसूचकाः ” इति । व्युत्पत्तिस्तु गृहेगृहे गत्वाऽपृष्ट एव नक्षत्राण्यश्विन्यादीनि शुभाशुभफलसूचकानि सूचयतीति नक्षत्रसूची । वराहः “ नक्षत्रसूचकोद्दिष्टमुपवासं करोति यः । स ब्रजत्यंघतामिधं सार्धमृक्षविडविना । नक्षत्रसूचकं पापं भिषजं शुल्कजीविनम् । तादृक्पौराणिकादींश्च वाङ्मात्रेणापि नार्चयेत् ॥ ” अतएव वसिष्ठः—“ त्रिस्कंधपारंगम एव पूज्यः श्राद्धे सदा भुसुरवृन्दमध्ये । नक्षत्रसूची खलु पापरूपो हेयः । सदा सर्वसुधर्मकृत्ये ॥ ” वराहोपि—“ ग्रंथतश्चाऽर्थतश्चैव कृत्स्नं जानाति यो द्विजः । अग्रभुक् स भवेच्छ्राद्धे पूजितः पंक्तिपावनः । न ह्यसांवत्सरे देशे वस्तव्यं भूतिमिच्छता । चक्षुर्भूतोऽपि यत्रैव पापं तत्र न विद्यते ॥ मुहूर्तं तिथिनक्षत्रमृतवश्चायनानि च । सर्वाण्येवाकुलानि स्युर्न स्यात्सांवत्सरो यादे ॥ ” अतएव यद्वर्मशास्त्रे सुमन्तुः—“ तस्करकितव ” इत्यादिना महता गद्येन सांवत्सरोऽपांक्त्य इत्याह । महाभारतेपि—“ कितवो भ्रूणहा यक्ष्मी ” इत्यादिपद्यषट्कमध्ये “ कुशीलवो देवलको नक्षत्रैर्यश्च जीवति । एतानिह विजानीयाद्ब्राह्मणान्पांक्तेदूषकान् ” इत्युक्तम् । तन्नक्षत्रसूचकज्योतिर्विद्विषयम् ॥ यदाह कश्यपः—“ दारत्विग्भ्रूणहंतुश्च व्यग्राक्षत्रसूचकान् । वर्जयेद्ब्राह्मणानेतांस्सर्वकर्मसु यत्नतः ” इति । “ नक्षत्रसूकश्चैव पर्वकारश्च गहितः ” इति ब्रह्मपुराणेष्युक्तम् । अपृष्ट इति वाक्यशेषोऽत्राध्याहार्यः । अतएव मनुः—“ तिथिं पक्षस्य न ब्रूयात् नक्षत्राणि निर्दिशेत् ” इति । आह स्म यमोपि—“ नक्षत्रतिथिपुण्याहमुहूर्तान्मंगलानि च । न निर्दिशन्ति ये विप्रास्तैर्भुक्तं ह्यक्षयं भवेत् ॥ ” इति । वसिष्ठवाक्यं तु प्रागभिहितम् ॥

मोक्षएव मुख्यं फलम् ।

महाप्रयोजनं त्वेतच्छास्त्रस्य सम्यग्ज्ञानाद्ब्रह्मसायुज्यामिति । तदुक्तं गणेश—“ ज्योतिश्चक्रे तु लोकस्य सर्वस्योक्तं शुभाशुभम् । ज्योतिर्ज्ञानं च यो वेद स याति परमां गतिम् ॥ ” इति । परमां गतिं ब्रह्मसायुज्यम् । सूर्यसिद्धांतेपि—“ दिव्यं चक्षुर्ग्रहदर्शनां दर्शितं ज्ञानमुत्तमम् । विज्ञायार्कादिलोकेषु स्थानं प्राप्नोति शाश्वतम् ” इति । वराहसंहितायामपि—“ न सांवत्सरपाठी च नरके परिपच्यते । ब्रह्मलोकं प्रतिष्ठां च लभते दैवांचितकः ” इति । संवत्सरं वर्षमधिकृत्य कृतो ग्रंथः सांवत्सरः—“ अधिकृत्य कृते ग्रंथे ” इत्यण्, आदिवादिः । तं पठितुं शीलमस्य स सांवत्सरपाठी ज्योतिर्विदुच्यते । वसिष्ठेन त्वैहिकामुष्मिकरूपं फलद्वयमप्युक्तं प्राक् “ एतबुद्धा सम्यगाप्नोति नूनं धर्मं चार्थं मोक्षमश्रयं यशश्च ” इति । तस्माज्ज्योतिःशास्त्रमवश्यमध्येतव्यमिति स्थितम् ॥ ननु ज्योतिषशास्त्राध्ययनं न्यायशास्त्रादिवत् किं वादमात्रफलम् उत चिकित्साशास्त्रवत् प्रत्यक्षदृश्यफलम् ? उच्यते—“ दृष्टे संभवत्यदृष्टफलकल्पना न न्याय्या ” इतिदृष्टार्थताप्यस्य शास्त्रस्य । वादरूपं तु फलं सर्वेष्वपि शास्त्रेषु तुल्यम् । उक्तं च “ अन्यानि शास्त्राणि विनोदमात्रं न किंचिदेषां तु विशिष्टमस्ति । चिकित्सितज्योतिषमन्त्रवादाः पदे पदे प्रत्ययमावहन्ति ” इति । प्रत्ययं विश्वासम् ॥

अत्र प्रत्यक्षाणि अन्यफलानि ।

नन्वस्मिन् शास्त्रे के वा प्रत्यया इति चेत्पृच्छसि तर्हि शृणु ॥ सूर्यचंद्रयोर्ग्रहणं जगतीतले आवालकृद्धं महान् प्रत्ययः । उक्तं च—“अप्रत्यक्षाणि शास्त्राणि विवादास्तेषु केवलम् । प्रत्यक्षं ज्योतिषं शास्त्रं चंद्राकौ यत्र साक्षिणौ ॥” अथान्येपि प्रत्ययाः चंद्रशृङ्गोन्नतिर्ग्रहयु-
तिश्च सूर्यादीनां ग्रहाणां छायागणितागताः ॥ यद्यपि भौमादीनां छाया दृग्गोचरा नास्ति तथापि नलिकादियन्त्रवेधेन यस्मिन् समये सुषिरमध्ये ग्रह आगच्छति तत्समयसंवादादर्थ-
पात्तिप्रमाणसिद्धा छायापि प्रत्ययः । शुक्रस्य तु महामंडलत्वेन छाया दृग्गोचरापि भवति ।
ग्रहाणां चंद्रादीनां द्विविधा अप्यस्तोदयाः—एके सूर्यासन्नवशेन अपरे प्रत्यहं क्षितिजसंबन्ध-
वशात् ततोऽपि सूर्यासन्नवशतो भौमगुरुशनीनां प्राच्यामेवोदयः प्रतीच्यामेवास्तः । बुधशुक्र-
योस्त्वनियतः, क्षितिजसंबन्धवशेन तु सर्वेषामपि सूर्यादीनां प्राच्यामेवोदयः प्रतीच्यामेवास्तः ।
अथायुर्दायस्येयता । यात्रायां शुभशकुने शुभफलमशुभशकुनमशुभफलम् । यज्ञोपवीत-
विवाहादिमंगलकृत्येषु शुभलग्नाऽनुष्ठितेषु फलावाप्तिः । यत्र कचिद्व्यभिचारः स जन्मकाली-
नसदसद्ग्रहवशेन । एवमाद्योन्येपि प्रत्यया उह्याः ॥ सर्वेषामपि शास्त्राणामध्ययने मोक्षा-
द्यदृष्टरूपं फलं तु वाचनिकमेव । तदस्मिन्नापि शास्त्रे तुल्यमित्यलमतिप्रसक्ताऽनुप्रसक्ते-
ति शिवम् ॥ २ ॥

अथ शुभाशुभप्रकरणं—तत्र तिथीशाः ।

तिथीशा वह्निकौ गौरी गणेशोऽहिर्गुहो रविः ।

शिवो दुर्गातको विश्वे हरिः कामः शिवः शशी ॥ ३ ॥

अथ मुहूर्तचिन्तामणिनामकग्रंथप्रकरणप्रतिज्ञामभिधायेदानीं सामान्यतो मुहूर्तविचारार्थ-
मुत्सर्गापवादरूपा गुणा दोषाश्च तावद्वक्तव्याः तेषां च तिथ्याद्यधीनत्वादादौ तिथयो वक्तव्याः
तासां तु लोकप्रसिद्धत्वादेवावक्तव्यतायां सिद्धायां तत्स्वामिन एवानुष्ठुब्धदंसाभिधायि
तिथीशा इति । एते पंचदशतिथीनां क्रमेणेशाः स्वामिनस्तानाह । वह्निकावित्यादि । वह्निश्च
कश्च वह्निकौ वह्निः अग्निः को ब्रह्मा । अत्र “देवताद्वन्द्वे च” इत्यानङ्गन भवति । एकह-
विर्भावत्वेन प्रसिद्धसाहचर्याभावात् । नन्वेवं “अल्पाक्षतरं पूर्वम्” इति द्वन्द्वे कश्चब्दस्य
पूर्वनिपातापात्तिरिति चेत्, “ङसिङ्योः स्मात्स्मिनौ” इति ज्ञापकेन पूर्वनिपातप्रकरणम-
नित्यमित्यानित्यत्वात्क्रमस्य विवक्षितत्वाच्च न भवति । एवं सति प्रतिपदे वह्निर्द्वितीयाया-
ब्रह्मा स्वामित्ययमर्थः सिद्धो भवति । अथवा “तिथीशोऽग्निर्विधिगौरी” इत्यसंदेहार्थमेवं
पठितव्यम् । “ईश ऐश्वर्ये” इति धातुकर्त्रर्थक्रियन्तः तस्माद्बहुवचनं जम् । ईशते इतीशस्ति-
थीनामीशस्तिथीशास्तिथिस्वामिनः इत्यर्थः । अथवा “तिथीशोरोविधिगौरी” इति व्यक्तं
पठनीयम् । ईशशब्दोऽकारांतः । रश्चदेनाग्निरुच्यते ! “रः पावके च तीक्ष्णांशौ” इति
विश्वः । “रश्च कालेऽनले सूर्ये” इत्येकाक्षरनिषण्डुः । रोग्निः विधिर्ब्रह्मा गौरी पार्वती
गणेशः प्रसिद्धः आहिः सर्पः गुहः स्वामिकार्तिकेयः रविः सूर्यः शिवो महादेवः दुर्गा जग-
दंबा अंतको यमः विश्वे विश्वेदेवाः हरिर्विष्णुः कामो मदनः शिवः स एव शशी चंद्रः ।
तदाह वासिष्ठः—“वह्निर्विधाताद्विसुता गणेशः सर्पो विशाखोदितिजो महेशः । दुर्गा यमो विश्व-
हरिश्च कामः शर्वो निशेशश्च पुराणदृष्टाः” इति । स्वामिन इति शेषः ॥

तिथिदेवतानिरूपणप्रयोजनम् ।

प्रयोजनं तु तत्र देवताप्रतिष्ठापूजादि । तथा च वराहसहितायामुक्तम् “ यस्कार्यं नक्षत्रे तद्देवत्यासु तिथिषु तस्कार्यम् । करणमुहूर्तेष्वपि तत्सिद्धिकरं देवतानां च ” इति । नारदोप्याह—“ यदिने यस्य देवस्य तद्दिने तस्य संस्थितिः । ” अग्निपुराणेपि—“ प्रतिपद्याग्निपूजा स्याद्रद्वितीयायां च वेधसः । दशम्यामंतकस्यापि षष्ठ्यां पूजा गुह्यस्य च । चतुर्थ्यां गणनाथस्य गौर्यास्तत्पूर्ववासरे ॥ सरस्वत्या नवम्यां च सप्तम्यां भास्करस्य च । अष्टम्यां च चतुर्दश्यामेकादश्यां शिवस्य च । द्वादश्यां च त्रयोदश्यां हरेश्च मदनस्य च । शेषादीनां फणीशानां पंचम्यां पूजनं भवेत् । पर्वणीदोस्तिथिष्वसु पक्षद्वयगतास्वपि ” इति । रत्नमालायामपि—“ अथाऽमरस्यापनिमुत्तरायणे स्वदेववारक्षतिथिक्षणादिषु ” इति ॥

प्रत्येकं तिथिषु कर्तव्याकर्तव्यकृत्यानि ।

अथ प्रत्येकं तिथिकृत्यानि ग्रंथकृदनुक्तान्यप्यस्माभिर्लिख्यन्ते । लोकोपयोगित्वात् । तान्याह वसिष्ठः “ (१)—नोद्वाहयात्रोपनयप्रतिष्ठासीमन्तचौलाखिलवास्तुकर्म । गृहप्रवेशाऽखिलमंगलाद्यं कार्यं हि मासाद्यतिथौ कदाचित् ॥ १ ॥ ” मासाद्यतिथौ शुक्लपक्षप्रतिपदि । अतएव कृष्णपक्षप्रतिपद्येतानि कर्माणि सुखेन भवन्तीत्यर्थः । यद्येषोऽभिप्रायोऽसम्मतः स्यात्तदा पक्षाद्यतिथाविति ब्रूयात् ॥ (२)—सप्तगचिह्नानि नृपस्य वास्तुव्रतप्रतिष्ठाखिलमंगलानि । यात्राविवाहाखिलभूषणाद्यं कार्यं द्वितीयादिवसे सदैव ॥ २ ॥ (३)—संगीतविद्या खिलशिल्पकर्मसीमन्तचौलाव्रगृहप्रवेशम् । कार्यं द्वितीयादिवसे यदुक्तं सदा तृतीयादिवसेपि कार्यम् ॥ ३ ॥ (४)—रिक्तासु विद्युद्वधबन्धशस्त्रविषाग्निघातादि च याति सिद्धिम् । यन्मंगलं तासु कृतं विमूढैर्विनाशमायाति तदाशु नूनम् ॥ ४ ॥ ” रिक्तासु चतुर्थीनवमीचतुर्दशीषु ४ । ९ । १४ ॥ (५)—“ शुभानि कार्याणि चरस्थिराणि चोक्तान्यनुक्तान्यपि यानि तानि । सिद्धिं प्रयात्याशु ऋणप्रानं विनाशदं नागतिथौ विधेयम् ॥ ५ ॥ (६)—अभ्यंगयात्रापितृकर्मदन्तकाष्ठं विना पौष्टिकमंगलानि । षष्ठ्यां विधेयानि रणोपयोगिशिल्पानि वास्त्वंबरभूषणानि ॥ ६ ॥ (७)—द्वितीयायां तृतीयायां पञ्चम्यां कथितान्यपि । तानि सिध्यन्ति कार्याणि सप्तम्यां निखिलान्यपि ॥ ७ ॥ (८)—संग्रामयोग्याखिलवास्तुशिल्पनृपप्रमोदाखिललेखनानि ॥ स्त्रीरत्नकार्याखिलभूषणादिकार्याणि कार्याणि महेशतिथ्याम् ॥ ८ ॥ (९)—द्वितीयायां तृतीयायां पञ्चम्यां सप्तमीतिथौ ॥ उक्तानि यानि सिध्यन्ति दशम्यां तानि सर्वदा ॥ ९ ॥ (१०)—व्रतोपवासाऽखिलधर्मकृत्यं सुरोत्सवाद्याखिलवास्तुकर्म । संग्रामयोग्याखिलवास्तुकर्मविश्वेतिथौ सिध्यति शिल्पकर्म ॥ १० ॥ (११)—पृथिव्यां यानि कर्माणि धर्मपुष्टिशुभानि च । चरस्थिराणि द्वादश्यां यात्रां नवगृहं विना ॥ ११ ॥ (१२)—विधातृगौरीभुजगभान्वंतकदिनेषु च । उक्तानि तानि सिध्यन्ति त्रयोदश्यां विशेषतः ॥ १२ ॥ (१३)—यज्ञक्रियापौष्टिकमंगलानि संग्रामयोग्याखिलवास्तुकर्म ॥ उद्वाहशिल्पाऽखिलभूषणाद्यं कार्यं प्रतिष्ठा खलु पौर्णमास्याम् ॥ १३ ॥ (१४)—सदैव दर्शं पितृकर्म तूक्तं नान्यविधेयं शुभपौष्टिकाद्यम् ॥ मूढैः कृतं तत्र शुभोत्सवाद्यं विनाशमायात्यचिराद्दृशतत् ॥ १४ ॥ ” इति ॥

आदौ शुभाशुभप्रकरणारम्भे हेतुनिरूपणम्—

ननु रत्नमालादिग्रन्थेष्वदौ संवत्सरप्रकरणमुक्तं, तदत्र किमुपेक्षितमिति चेत्, उच्यते । मुहूर्तचिन्तामणिरिति नामधेयान्मुहूर्ता एवात्रोच्यन्ते । ते तु प्रतिक्षणविचारार्हाः । तत्र संवत्सराणां वर्षव्यापित्वात्सदसत्फलोक्तावपि विवाहादिकृत्यानि भवन्त्येव । कुतः । यथा सिंहराशिस्थितगुरुशुक्रास्तादिषु विवाहादिविशेषकृत्यानां प्रतिषेधसत्त्वं तथा संवत्सरसदसत्फलेषु नेति । किंच सिंहगतगुरौ शुक्रास्तादावपि नित्यानां वस्त्रपरिधानादीनां नैमित्तिकानां च पुंसवनजातकर्मनामकर्मान्नप्राशनादिकर्मणां विहितत्वान्मुहूर्तविचारोस्त्येवेत्यतोऽकथनं संवत्सरप्रकरणस्य । अमुमेवाशयं मनस्यभिसंधाय मुहूर्तग्रन्थं परित्यज्य स्थलांतरे गुरुचारे वासेष्टेन फलमुक्तम् ॥ ३ ॥

तिथीनां नन्दादिसंज्ञास्तत्फलानि च ।

नन्दा च भद्रा च जया च रिक्ता पूर्णेति तिथ्योऽशुभमध्यशस्ताः ॥
सितेऽसिते शस्तसमाधमाः स्युः सितज्ञभौमार्किगुरौ च सिद्धाः ॥ ४ ॥

अथ तिथीनां नन्दादिसंज्ञाः सफला उपजातिकयाह—नन्दा चेति । नन्दा भद्राजयारिक्तापूर्णा संज्ञाः प्रतिपदादिपंचातिथयः स्वनामसदृशफलदाः स्युरित्येवंप्रकारेण सर्वाः षष्ठ्यादय एकादश्याद्याश्च तिथयो ज्ञेयाः । ताः सिते शुक्लपक्षे अशुभमध्यशुभफलप्रदाः स्युः । असिते कृष्णपक्षे शुभमध्यमाऽधमफलदाः स्युः । यदाह नारदः—“नन्दाभद्राजयारिक्तापूर्णाः स्युस्तिथयः पुनः । पर्यायत्वेन विज्ञेया नेष्टमध्येष्टदाः सिते । कृष्णपक्षेपीष्टमध्ये नेष्टदाः क्रमशः स्मृताः ॥” इति । अनिष्टमिति वक्तव्ये नेष्ट इति प्रयोगो निषेधवाचकं नशब्दमाश्रित्यैकधेत्यादिवत्साध्यः । अथ मूले तिथ्योऽशुभमध्यशस्ता इतिकथं प्रयोगः । “यावतातिथयो द्वयोः—” इत्यभिधानात्स्त्रीपुंसयोरस्ति तिथिशब्दः । तथापि तिथ्य इति “कृदिकारादुक्तिनः” इति कृतडीषस्तिथीशब्दस्य स्त्रीलिंग एव वृत्तिः । ततस्तिथ्य इति बहुवचनात्तस्याशुभमध्यशस्ताइति विशेषणे अशुभाश्च मध्याश्च शस्ताश्चेति द्वंद्वे “स्त्रियाः पुंवत्” इति “पुंवत्कर्मधारयः” इतिवा समानाधिकरणोत्तरपदाभावात्पुंवद्भावाभावेचित्यताप्रसक्तेः । एवंचेत्कथं तर्हि रत्नमालायां—“कनिष्ठमध्येष्टफलश्च शुक्लः” इति प्रयोगे कनिष्ठाश्च मध्याश्चेष्टफलश्चेति द्वंद्वोपि । “नन्दा च भद्रा च जया च रिक्ता पूर्णेति सर्वास्तिथयः क्रमात्स्युः” इति सर्वापद विशेषणसामर्थ्यात् स्त्रीलिंग एवेत्युक्तदोषप्रसंगः । मैवं बोचः । नात्र द्वंद्वः । किं तर्हि । कनिष्ठं च मध्यं चेष्टं च कनिष्ठमध्येष्टानि तादृशानि फलानि यासां ता इति द्वंद्वगर्भवहुव्रीह्याश्रयणादुक्तदोषाप्रसंगः । ननु यद्यप्येवमत्र समाहितम् । तथापि ‘कृष्णे भवत्युत्तममध्यहीनाः’ इति चतुर्थचरणे कथं समाधिः । यतः फलपदाश्रवणात् द्वंद्वगर्भवहुव्रीह्यभावात् शुद्धो द्वंद्व एव समासः । सर्वापदसमाभिव्याहृतस्तिथिशब्दोपि स्त्रीलिंग एवेत्युक्तो दोषो ब्रज्यायितः । उच्यते—तथा “द्वयेकयोद्विवचनैकवचने” इति पाणिनिस्मृत्यद्वयेकयोरितिपदे संख्यावाचिनोद्वयेकशब्दयोर्द्वंद्वे बहुवचनप्रसंगोऽतो भावप्रधानो निर्देश इत्यभियुक्तस्मरणात्, बहुधा काव्येषु दृष्टत्वाच्च शुभमध्यशस्ता इत्येवमादीनां शब्दानां भावप्रधानत्वाच्छुभत्वमध्यत्वशस्तत्वाभिधानात्तादृशानां शब्दानां द्वंद्वं विधाय न शुभमध्यशस्तानि विद्यन्ते यासां ता इति सिद्धमिष्टम् । बहुव्रीणा

गतार्थत्वान्मतुपुन भवति । ‘उक्तार्थानामप्रयोग’ इत्युक्तेः । अथवा ‘तुष्यतु दुर्जनः’ इतिन्याय-
माश्रित्य मतुपो वाधकः “अर्शआदिभ्योच्” इत्यर्श आदेराकृतिगणत्वान्मत्वर्थेच्चकार्यः ।
एतच्च समाधानं ‘शस्तसमाधमा’ इत्यत्रापि द्रष्टव्यम् । एवं च सति ‘कृष्णमवन्त्युत्तममध्य-
हीनाः’ इत्यपि सिद्धम् । अतएव नैषधीये सप्तमसर्गे—‘येयं भवद्वाविपुर्गन्धिमृष्टिः’ इतिप्रयुक्तम् ।
तथा ‘द्रुतमध्यविलंबितासु वृत्तिषु’ इतिमहाभाष्यकारो जगाद । अतः अनेनैवाशयेन “उभ-
येऽधममध्यपूजिता द्रेष्काणैश्चरभेषु चोत्क्रमात् । अशुभेष्टसमाः स्थिरे क्रमाद्वोरायाः परि-
कल्पिता दृशा॥” इति वराहमिहिरोपि प्रायुङ्क्त । तथा ‘सूर्यसूनुदिवसे स्थिरं पदम्’ इति
वसिष्ठोऽपि प्रायुङ्क्त । स्थिरप्रदमित्यत्र स्थैर्यप्रदमित्यर्थो विवाक्षित इत्यलमतिप्रसंगेन ॥

सिद्धियोगास्तत्फलानि च ।

अथ चतुर्थचरणेन सिद्धियोगानाह—सितेति । ताः कृतसंज्ञा नन्दादितिथयः शुक्रबुधमंगल-
शनिगुरुवारेषु सिद्धाः सिद्धिकराः स्युः । यथा नन्दा शुके सिद्धियोगः । एवं भद्रा बुधे । जया
भौमे । रिक्ता शनौ । पूर्णा गुरौ । यदाह कश्यपः—“नन्दा तिथिः शुक्रवारे सौम्ये भद्रा कुजे
जया । रिक्ता मंदे गुरोर्वारे पूर्णा सिद्धाह्वया तिथिः” इति । वसिष्ठोपि—“शुक्रशुक्रमंदेज्या
वारा नन्दादिषु क्रमात् । सिद्धातिथिः सिद्धिदा स्यात्सर्वकार्येषु सर्वदा” इति । अस्याः फल-
स्तुतिमाह वसिष्ठ एव—“सिद्धा तिथिर्हति समस्तदोषान्यान्मासगून्यानापि मासदग्धान् ।
दिनप्रदग्धानपि चान्यदोषानेकादशी यद्वदशेषपापम्” इति ॥ ४ ॥

निषिद्धतिथिनक्षत्राणि वारेषु—

नन्दा भद्रा नन्दिकाख्या जया च रिक्ता भद्रा चैव पूर्णा मृताकीर्त्ता ॥

याम्यं त्वाष्ट्रं वैश्वदेवं धनिष्ठार्यम्णं ज्येष्ठांत्यं रवेर्दग्धमं स्यात् ॥ ५ ॥

अथ रव्यादिवारेषु यथाक्रमं निषिद्धतिथिनिषिद्धनक्षत्राणि च शालिन्याह—नन्देति ।
क्रमेण अकीर्त्ता “ल्यब्लोपे पंचमी” इति अर्कमारभ्य वारेषु नन्दादितिथिर्मृताऽधमफला
स्यात् । यथा सूर्ये नन्दा मृता तथा सोमे भद्रा भौमे नन्दा बुधे जया गुरौ रिक्ता शुके भद्रा
शनौ पूर्णा मृतेत्यर्थः । उक्तं च नारदेन—“आदित्यभौमयोर्नन्दा भद्राशुक्रशशांकयोः । जया
सौम्ये गुरौ रिक्ता शनौ पूर्णा मृतिप्रदा” इति । अत्र बहुषु नारदसंहितापुस्तकेषु मृतिप्रदा
इति पाठमाश्रित्य मृतेतिपदं प्रायोजि ग्रंथकृता । तथैवास्माभिव्याकृतं च । सकलदेशीयशि-
ष्टसंमतत्वादापामरं तथैव व्यवहारदर्शनाच्च । वस्तुतस्तु पूर्णामृताकीर्दित्यत्र अकारं प्रश्लिष्य
अमृतेतिपदं विधेयम् । तत्रामृता अमृतफलदा स्यात् । यथा नन्दा रवावमृता । एवं सोमवारा-
दिष्वपीतिव्याख्येयं पूर्ववत् । अत्र संमतिरूपे जीर्णपुस्तकस्थनारदवाक्ये “शनौ पूर्णाऽमृता-
ह्वया” इत्यकारादिराकारांतपाठः साधीयान् । अमृतेत्याह्वयं नाम यस्याः सा अमृताह्वये-
त्यर्थः । इममर्थं सफलमाह वसिष्ठः—“नन्दाभौमार्कयोर्भद्राशुक्रेद्वोश्च जयाबुधे । शुभयोगा
गुरौ रिक्ता शनौ पूर्णाऽमृताह्वया” इति । इदं वचनं वसिष्ठेन गुणानिरूपणाध्याये नि-

रूपितमित्यतोपि शुभत्वप्रतिपादकम् । कश्यपोपि तथैवाह—“ आदित्यभौमयोर्नदा भद्रा शुक्रशशांकयोः । जया सौम्ये गुरौ रिक्ता पूर्णाकीवमृता शुभा ” इति । आर्कौ शनौ । एवं सत्यपि शुभत्वे शिष्टाचारेण व्यवस्था ज्ञेया ॥

निषिद्धनक्षत्राणि वारंषु—

अथोत्तरार्धेन निन्दनक्षत्राण्युच्यन्ते—याम्यमिति । रविवारादिषु याम्यं भरणी तदादीनि नक्षत्राणि यथाक्रमं दग्धनक्षत्राणि स्युः । यथा रवौ भरणी दग्धा सोमे चित्रा भौमे उत्तराषाढा बुधे धनिष्ठा गुरावुत्तराफलगुनी शुके ज्येष्ठा शनौ रेवतीति । यदाह नारदः—“यमर्क्षमर्कवारंजे चित्रा भौमे तु विश्वभम् । बुधे श्रविष्ठार्यम्णक्षीं गुरौ ज्येष्ठा भृगोर्दिने ॥ रेवती शनिवारं तु दग्धयोगा भवन्त्यमी ” इति । लल्लः “ याम्यं चित्रोत्तराषाढा धनिष्ठोत्तराफलगुनी । ज्येष्ठा च रेवती चैव जन्मर्क्ष भानुतः क्रमात् ॥ जन्मर्क्षग्रहसंयोगे न कुर्याच्छोभनं नरः । पाणिग्रहणयात्रादि विनाशमुपयात्यतः ॥ ” इति ॥ ५ ॥

ऋकचादियोगाः तत्र त्याज्यकार्याणि—

षष्ठ्यादितिथयो मंदाद्विलोमं प्रतिपद्बुधे ।

सप्तम्यर्केऽधमा षष्ठ्याद्यामाश्च रदधावने ॥ ६ ॥

अथ ऋकचादिनिन्दयोगाननुष्ठुमाह—षष्ठ्यादीति । षष्ठीसप्तम्यष्टमीनवमीदशम्येकादशीद्वादश्यस्तिथयो मंदात् शनैश्चराद्विलोमं विपरीतवारगणनयाऽधमाः स्युः । यथा शनौ षष्ठ्यधमा शुके सप्तमी गुरावष्टमी बुधे नवमी भौमे दशमी सोमे एकादशी रवौ द्वादशी । एते योगाः ऋकचाख्या ज्ञेयाः ॥ यदाह नारदः—“त्रयोदश स्युर्मिलने संख्यायास्तिथिवारयोः । ऋकचो नाम योगोयं मंगलेष्वतिर्गहितः ॥” इति । अथ बुधे प्रतिपत्तिथिस्तथा सूर्यवारं सप्तमी संवर्त्तयोगाख्याऽधमा । उक्तं च नारदेन—“सप्तम्यामर्कवारश्चेत्प्रतिपत्सौम्यवासरे । संवर्त्तयोगो विज्ञेयः शुभकार्यविनाशकृत् ॥” इति । अथ षष्ठी आद्या प्रतिपत् अमा अमावास्या एतास्तिथयो रदधावने निवकाष्ठादिभिर्दत्तमलनिराकरणेऽधमा निषिद्धाः स्युः । उक्तं च रत्नमालायां “ नष्टेन्दुषष्ठीप्रतिपत्सु धीमात्र जातु दंतोत्कषणं विदध्यात् । कुर्वन्नवाप्नोति तदाशु नूनं लक्ष्मीकुलजातिजनोपघातम् ॥” इति । कचिन्नवमी रविवासरेऽपि निषिद्धा । उक्तं च काशीखंडे पञ्चत्रिंशाध्याये—“ प्रतिपददर्शषष्ठीषु नवम्यां रविवासरे । दन्तानां काष्ठसंयोगो देहदासप्तमं कुलम् ॥ ” इति ॥ ६ ॥

निषिद्धतिथिषुः त्याज्यवस्तूनि कार्याणि च—

षष्ठ्यष्टमीभूतविधुक्षयेषु नो सेवेत ना तैलपले क्षुरं रतम् ॥

नाभ्यंजनं विश्वदशाद्रिके तिथौ धात्रीफलैः स्नानममाद्रिगोष्वसत् ॥ ७ ॥

अथ कृत्यविशेषेषु निषिद्धतिथीनिर्द्वांशाच्छन्दसाह—षष्ठ्यष्टमीत्यादि । षष्ठी अष्टमी च प्रसिद्धा भूतश्चतुर्दशी विधुक्षयोऽमावास्या एतासु तिथिषु क्रमेण ना पुरुषः तैलं पलं मांसं क्षुरं रतं मैथुनं यथाक्रमं न सेवेत । यथा षष्ठ्यां तैलमष्टम्यां मांसं चतुर्दश्यां क्षौरममावास्यायां मैथुनं नो सेवेतेत्यर्थः । “ धेवृ सेवने ” आत्मनेपदी । नृशब्दो मनुष्यजात्युपलक्षकः । तेन

स्त्रीणामप्ययं निषेधः । उक्तं च नारदेन “ पष्ठ्यां तैलं तथा ऽष्टम्यां मांसं क्षौरं तिथौ कलेः । पूर्णिमादर्शयोर्नारीसेवनं परिवर्जयेत् ॥ ” इति । कलेस्तिथौ चतुर्दश्याम् । रत्नमालायांच—
“ षष्ठीषु तैलं पलमष्टमीषु क्षौरक्रिया चैव चतुर्दशीषु । स्त्रीसेवनं नष्टकलासु पुंसामायुःक्षयार्थं
मुनयो वदन्ति ॥ २ ” अत्र वचने नष्टकलास्विति वचनमाश्रित्य विधुक्षयेष्वित्युक्तम् ॥

पर्वाणि तदादिषु वर्ज्यानि च—

वर्यंतु विधुक्षयशब्दः पक्षसर्वपर्वोपलक्षक इति व्याकुर्मः । तथासति पंचपर्वसु मैथुनं न कार्य-
मित्यर्थः । उक्तं च वसिष्ठसंहितायां—“ स्त्रीसेवनं पर्वसु पक्षमध्ये पलं च षष्ठीषु च सर्वतैलम् ।
नृणां विनाशाय चतुर्दशीषु क्षुरक्रियास्यादसकृत्तदाशु ॥ ” इति । पक्षमध्ये अष्टम्यां क्वचित्सं-
क्रांत्यादावपि तैलसंगो निषिद्धः । यदाह नारदः—“ व्यतीपाते च संक्रांतावेकादश्यां च पर्वसु ।
अर्कभौमदिने विष्ट्यां नाभ्यंगं न च वैधृतौ ॥ ” इति ॥ पर्वाणितु वसिष्ठेनोक्तानि—
“ चतुर्दश्यष्टमी कृष्णा त्वमावास्या च पूर्णिमा । पुण्यानि पञ्च पर्वाणि संक्रांतिर्दिन-
मस्य च ॥ ” इति ॥

अत्र तात्कालिकास्तिथयः—

अत्र निषिद्धकर्मसु तात्कालिक्यस्तिथयो ग्राह्याः । तथाच स्मृतिः—“ स्नाने चाभ्यंजने चैव
दन्तधावनमैथुने । तिथिस्तात्कालिकी ग्राह्या तथा मरणजन्मनोः ॥ ” इति । विश्वदशाद्विके
तिथाविति । त्रयोदशीदशमीद्वितीयास्वभ्यंजनतैलाभ्यंगो न कार्य इत्यर्थः । तदुक्तं रत्न-
मालायां—“ स्नातुर्जनस्य दशमी तनयांस्त्रयोदश्यर्थं निहंत्युभयमेतदपि द्वितीया ” इति ॥

नित्यादीनां ब्राह्मणस्य च नायं निषेध इत्यादि—

अयंच शारीरमलनिराकरणार्थं निषेधो नित्यनैमित्तिककाम्यव्यतिरिक्तविषयः । निर्ण-
यामृते द्वितीयातिथिनिर्णये “ भट्टभास्करः ” इत्युक्त्वा पठितं—“ स्नातुस्तनूजान्दशमी त्रयो-
दश्यर्थं द्वितीयादित्यं निहन्ति । मलापहस्नाननिषेध एव न नित्यनैमित्तिककाम्यबाधः ॥ ” एता-
दृशोपि मलापहस्नाननिषेधो ब्राह्मणव्यतिरिक्तवर्णत्रयस्यैव । उक्तं च भट्टभास्करेण—“ त्रयोदश्यां
द्वितीयायां दशम्यां च विशेषतः । शूद्रविदूक्षत्रियाः स्नानं नाचरेयुः कथंचन ॥ ” इति ।
अर्थात् ब्राह्मणस्य नायं निषेध इत्यर्थः ॥

धात्रीफलस्नाने निषिद्धतिथयः—

धात्रीफलैरिति ॥ धात्रीफलैरामलकैः स्नानममाद्रिगोष्पसत् । अमावास्यासप्तमीनवमीषु
असत् निषिद्धमित्यर्थः । उक्तं च रत्नमालायां—“ सप्तम्यनिन्दुनवमीषु च संपदिच्छुः स्नाया-
त्कदाचिदपि नामलकैर्मनुष्यः ” इति । अत्र केचित् आमलकैः स्नातुर्दशमीतनयां निहन्ति ।
एव सर्वत्र व्याख्येयम् । एवंसति दशमीद्वितीयात्रयोदशीसप्तम्यनिन्दुनवमीषु
आमलकस्नाननिषेधोस्ति । तत्कथं भिन्नवाक्यतामादाय स्वपदे स्पष्टैव
भिन्नवाक्यता कृता । अत्राहुः स्नातुस्तनूजान्दशमीति वचनांतास्तुरोधाद्विन्नवाक्यता

त्पष्टैव । तथा च आमलकस्नाननिषेधं दीपिकाटीकायां स एव भट्टभास्करः—“सप्तम्यचन्द्रानवमीषु देहश्रीसंततीरामलकैर्नरस्य । स्नानं निहंत्यन्यादिने तु धत्ते तिलैः श्रियं पुण्यकरं सदैव” इत्याह स्म ॥ अपरे पुनराहुः—सर्वास्वपि तिथिष्वामलकस्नानस्यैव निषेधो नाभ्यंगस्य । यदाह वसिष्ठः—“कामदुर्गातकविधिनष्टेर्द्वर्कदिनेषु च । सकृदामलकस्नानं सम्पत्पुत्रविनाशनम्” ॥ कामस्त्रयोदशी । दुर्गा नवमी । अन्तको दशमी, विधिर्द्वितीया । नष्टेदुरमावास्या । अर्कादिनं सप्तमी । कश्यपोपि—“षष्ठ्यां दर्शप्रतिपदिद्वादश्यां च दिनक्षये । कुर्यादामलकस्नानं दशम्यां मूढधीर्नरः ॥ पुत्रनाशो भवेत्तस्य त्रयोदश्यां धनक्षयः । सम्पत्पुत्रक्षयस्तस्य द्वितीयायामसंशयम् ॥ सप्तम्यां च नवम्यां च अमायां कुलनाशनम्” इति दर्शानन्तरं प्रतिपददर्शप्रतिपच्छुक्लप्रतिपदित्यर्थः ॥ ७ ॥

दग्धविषहुताशनयोगाः ।

सूर्येणपंचाग्निरसाष्टनंदा वेदांगसप्ताश्विगजांकशैलाः ॥

सूर्यागसप्तोरगगोदिगीशा दग्धा विषाख्याश्च हुताशनाश्च ॥ ८ ॥

अथ सूर्यादिवारेषु दग्धादियोगचतुष्टयमिन्द्रवज्रोपजातिकाम्यामाह—सूर्येणेत्येति ॥ सूर्यशब्देन द्वादशे लक्षणया तावत्संख्या द्वादश्युच्यते । एवमीशादिशब्देष्वपि व्याख्येयम् । तत्र सूर्यो द्वादशी । ईशाः एकादशी । पञ्च पञ्चमी । अग्नयस्तृतीया । रसाः षष्ठी । अष्ट अष्टमी । नन्दा नवमी । सूर्यादिवारेष्वेतास्तिथयो दग्धा भवन्ति । यथा—रवौ द्वादशी दग्धा । सोमे एकादशी दग्धा । भौमे पञ्चमी । बुधे तृतीया । गुरौ षष्ठी । शुके अष्टमी । नवमी शनौ । शनिरिक्तासिद्धियोगाश्चतुर्थीचतुर्दश्योश्चरितार्थाः । उक्तंच नारदेनोपग्रहाध्याये—“एकादशी चन्दुवारे द्वादशी चार्कवासरे । षष्ठी बृहस्पतेर्वारे तृतीया बुधवासरे ॥ अष्टमी शुक्रवारे च नवमी शनिवासरे । पञ्चमी भौमवारे च दग्धयोगाः प्रकीर्तिताः ॥” वसिष्ठोपि—“द्वादश्योकादशीनागगौरीस्कन्दसुष्वपि । नवम्यां दग्धयोगाख्या भानुवारादितः क्रमात् ॥” इति ।

विषयोगाः ।

अथ विषयोगाः । वेदा इति वेदाश्चतुर्थी । अंगानि षष्ठी । सप्त सप्तमी । अश्विनौ द्वितीया । गजा अष्टमी । अंका नवमी । शैलाः सप्तमी । एतास्तिथयः सूर्यादिवारेषु विषाख्या भवन्ति । यथा रवौ चतुर्थी विषाख्या । चन्द्रे षष्ठी । भौमे सप्तमी । बुधे द्वितीया । बुधे भद्रारूपः । सिद्धियोगस्तु सप्तमीद्वादश्योश्च चरितार्थः । गुरावष्टमी । शुके नवमी । शनौ सप्तमी । यदाह बृहस्पतिः—“षष्ठी शशांके नवमी च शुके बुधे द्वितीया तपने चतुर्थी । जीवेऽष्टमी सौरिकुजेऽहिसप्तमी योगा विषाख्याः कुलनाशनाः स्युः” ॥ वसिष्ठोपि—“कुजावर्याः सप्तमी षष्ठी चन्द्रे भानौ चतुर्थिका । द्वितीया ज्ञेऽष्टमी जीवे नवमी शुक्रवासरे ॥ अचिकित्स्या गदायोगा मंगलेष्वेव निदिताः” ॥

हुताशनयोगाः—

अथ हुताशनयोगाः । सूर्याङ्गेति । सूर्याः द्वादशी । अंगानि षष्ठी । सप्त सप्तमी । उरगाः अष्टमी । गावो नवमी । दिशो दशमी ईशाः एकादशी । एतास्तिथयो रविवारादिषु हुताशनारख्या ज्ञेयाः ।

यथा रवौ द्वादशी सोमे षष्ठी भौमे सप्तमी बुधेऽष्टमी गुरौ नवमी शुके दशमी शनौ एकाद-
शी हुताशनयोगाः । यथा हुताशने निक्षिप्तं वस्तु दहति तथायमुक्तो वारतिथियोगोपीत्यर्थः ।
यदाह गुरुः—“षष्ठ्यादितिथयः सप्त चंद्रवारादिभिर्युताः । क्रमात्पक्षद्वयेपि स्युः सप्तयोगा हुता-
शनाः ॥” इति । वसिष्ठोपि—“सप्तषष्ठ्यादितिथयः सोमवारादिभिर्युताः । अग्निजिह्वाः सप्तयो-
गा मंगले कुलगाशनाः ॥” इति ॥ ८ ॥

यमघण्टकयोगाः—

सूर्यादिवारे तिथयो भवन्ति मघा विशाखा शिवमूलवह्नी ॥

ब्राह्मं करोऽर्काद्यमघण्टकाश्च शुभे विवर्ज्या गमने त्ववश्यम् ॥ ९ ॥

अथ यमघण्टः । सूर्यादिवारेति । मघा विशाखा । शिव आर्द्रा । मूलम्, वाह्निः कृत्तिका ।
समाहारद्वंद्वः । ब्राह्मं रोहिणी । करो हस्तः । एतानि नक्षत्राण्यर्कात्सूर्यादिवारेषु यमघण्टाः
स्युः । यथा । रवौ मघा यमघण्टः । सोमे विशाखा । भौमे आर्द्रा । बुधे मूलम् । गुरौ कृत्ति-
का । शुके रोहिणी । शनौ हस्तः । उक्तं च दैवज्ञमनोहरे गर्गेण—“मघा विशाखा चार्द्रा च
मूलमृक्षं च कृत्तिका । रोहिणी हस्त इत्येवं यमघण्टाः क्रमाद्रवेः ” इति ॥ अत्र पाठांतरम्—
“सूर्यादिवारे तिथयोहि पिध्यद्वीशेशमूलाग्निविरिञ्चिहस्ताः । भवन्ति सूर्याद्यमघण्टकाश्च शुभे
विवर्ज्या गमने त्ववश्यम् ” इति । अयं पाठः साधीयान् । प्राक्पाठे हि कतिचिन्नक्षत्राणि
पूर्वाद्धे द्वे तूत्तरार्द्धे इत्यसामंजस्यात् । एते दग्धादियोगाः शुभे शुभकार्ये विवर्ज्यास्त्याज्याः ।
तुर्विशेषे । गमने यात्रायां त्ववश्यं वर्ज्याः । यदाह मार्तण्डः— “ नात्र यात्रा प्रकर्तव्या
कार्यान्तरमथापि वा । यमघण्टादियोगोयमनर्हः सर्वकर्मसु ” इति ॥

दुर्योगानामपवादः ।

आवश्यकत्वे यमघण्टपरिहारमाह गर्गः— “ विन्ध्यस्योत्तरभागे तु यावदातुहिनाचलम् ।
यमघण्टकदोषोस्ति नान्यदेशे कदाचन ” इति । अन्यच्च “ लग्नाच्छुभग्रहः केंद्रे त्रिकोणेऽ
वास्थितो यदि । चन्द्रो वापि न दोषः स्याद्यमघण्टकसंभवः ” ॥ इति । कैश्चिदष्टौ घटिका-
स्त्याज्या इत्युक्तम् । तदुक्तं दीपिकायां—“ यमघण्टे त्यजेदष्टौ मृत्यौ द्वादश नाडिकाः ”
इति । अत्रैषां पापयोगानामपवादो वसिष्ठेनोक्तः—“ दिवा मृत्युप्रदाः पापा दोषास्त्वेते
न रात्रिषु । शुभकार्यप्रसूतौ च सर्वदा परिवर्जयेत् ॥ ९ ॥

मासभेदेन शून्यतिथयः—तत्र श्राद्धानि च ।

भाद्रे चंद्रदृशौ नभस्यनलनेत्रे माधवे द्वादशी-

पौषे वेदशरा इषे दश शिवा मार्गेऽद्रिनागा मधौ ॥

गौष्टौ चोभयपक्षगाश्च तिथयः शून्या बुधैः कीर्तिता-

ऊर्जापाठतपस्यशुक्रतपसां कृष्णे शरांगब्धयः ॥ १० ॥

शक्राः पंच सितेशक्राद्यभिष्वरसाः क्रमात् ॥

अथ चैत्रादिमासे शून्यास्तिथीः शार्दूलविक्रीडितेनानुष्टुप्पूर्वाद्धनं चाह-भाद्रे इति । भाद्र-
शब्देन भाद्रपद उच्यते । “स्युर्नभस्यप्रौष्ठपदभाद्रभाद्रपदाः समाः” इत्यमरः । भाद्रे भाद्रपद-
मास्युभयपक्षगे शुक्लकृष्णसाधारणे । चंद्रदशौ प्रतिपद्वितीये तिथी शून्ये । तथा नभसि
श्रावणेमासि अनलनेत्रे तृतीयाद्वितीये उभयपक्षगे शून्ये । माघवे वैशाखे द्वादशीतिथिः शून्या
पौषे वेदशराः चतुर्थीपंचम्यौ शून्ये । इषे आश्विने दशशिवाः दशम्येकादश्यौ शून्ये । मार्गे
मार्गशीर्षेऽद्रिनागाः सप्तम्यष्टम्यौ शून्ये । मघौ चैत्रे गोष्टौ नवम्यष्टम्यौ शून्ये । एषु मासेषु
एतास्तिथयः पक्षद्वयगाः शून्याः बुधैः कीर्तिताः । अथानुक्तमासानामूर्ज्याषाढतपस्यशुक्रतप-
सां कार्तिकाषाढफाल्गुनज्येष्ठमाघानां कृष्णपक्षे क्रमेण शरांगाब्धयः शक्राः पञ्च-
पंचतिथयः शून्याख्याः । यथा-कार्तिककृष्णपक्षे पंचमीशून्या । आषाढकृष्णपक्षे षष्ठी
शून्या । फाल्गुनकृष्णपक्षे चतुर्थी शून्या ॥ १० ॥ ज्येष्ठकृष्णपक्षे चतुर्दशी शून्या । माघ-
कृष्णपक्षे पंचमी शून्या । अथेषामेव मासानां सिते शुक्लपक्षे शक्राद्रचभिष्वरसाः क्रमाच्छू-
न्याः । यथा कार्तिकशुक्लपक्षे चतुर्दशी शून्या, आषाढशुक्ले सप्तमीशून्या, फाल्गुनशुक्ले
तृतीया शून्या, ज्येष्ठशुक्ले त्रयोदशी शून्या, माघशुक्ले षष्ठीशून्येत्यर्थः । यदाह वसिष्ठः-
“अष्टमीनवमीचैत्रे पक्षयोरुभयोरपि । माघवे द्वादशी त्याज्या पक्षयोरुभयोरपि ॥ ज्येष्ठे त्रयो-
दशीनिंद्या सिते कृष्णे चतुर्दशी । आषाढे कृष्णपक्षस्य षष्ठी शुक्ले तु सप्तमी ॥ द्वितीया च
तृतीया च श्रावणे सितकृष्णयोः । प्रथमा च द्वितीया च नभस्ये मासि निदिता ॥ दशम्येका-
दशी निंद्या मासीषे शुक्लकृष्णयोः । उज्जै चतुर्दशी शुक्ले कृष्णपक्षे तु पंचमी ॥ सप्तमीचाऽ-
ष्टमी सौम्ये पक्षयोरुभयोरपि । पौषे पक्षद्वये चैव चतुर्थी पंचमी तथा ॥ माघे तु पंचमी षष्ठी
कृष्णे शुक्ले यथाक्रमम् । तृतीया च चतुर्थी च फाल्गुने सितकृष्णयोः ॥ तिथयो मासशून्या-
ख्या वेशवित्ताविनाशदाः । आसु श्राद्धं प्रकुर्वीत नैव मंगलमाचरेत् ॥ इति ॥

तिथिनक्षत्रेषु दोषाः-

तथा निन्द्यं शुभे सर्पं द्वादश्यां वैश्वमादिमे ॥ ११ ॥

अनुराधा द्वितीयायां पंचम्यां पित्र्यभं तथा ॥

त्र्युत्तराश्च तृतीयायामेकादश्यां च रोहिणी ॥ १२ ॥

स्वातीचित्रे त्रयोदश्यां सप्तम्यां हस्तराक्षसे ॥

नवम्यां कृत्तिकाष्टम्यां पूभा षष्ठ्यां च रोहिणी ॥ १३ ॥

अथ तिथिनक्षत्रसंबन्धिदोषान्साध्वानुष्टुब्धयेनाह-तथा निन्द्यामिति । शुभकृत्ये द्वादश्यां
सर्पमाश्लेषा निन्द्या । आदिमे तिथौ प्रतिपदि वैश्वमुत्तराषाढा निन्द्या । द्वितीयायामनुराधा
पंचम्यां पितृभं मघा तृतीयायां त्र्युत्तराः उत्तरा फाल्गुन्युत्तराषाढोत्तराभाद्रपदा निन्द्याः । एका-
दश्यां रोहिणी त्रयोदश्यां स्वाती चित्रे सप्तम्यां हस्तराक्षसे हस्तमूले नवम्यां कृत्तिका

अष्टम्यां पूर्वा पूर्वाभाद्रपदेत्यर्थः ॥ यदाह चतुर्भुजमिश्रनिबन्धे लल्लः—“ द्वितीयया चानु-
राधात्र्युत्तराश्च तृतीयया । पंचमी च मघायुक्ता चित्रास्वात्या त्रयोदशी ॥ एषु कार्यं कृतं
चेत्स्यात्पण्मासान्मरणं ध्रुवम् । प्रतिपद्युत्तराषाढा नवम्यां कृत्तिकायादि— ॥ पूर्वा-
भाद्रपदाष्टम्यामेकादश्यां च रोहिणी । द्वादश्यां च यदाश्लेषा त्रयोदश्यां मघा यदि ॥ ”
इति ॥ ११ ॥ १२ ॥ १३ ॥

मासेषु शून्यनक्षत्राणि—

कदास्रभे त्वाष्ट्रवायू विश्वेज्यौ भगवासवौ ॥

वैश्वश्रुती पाशिपौष्णे अजपादग्निपित्र्यभे ॥ १४ ॥

चित्राद्वीशौ शिवाश्व्यर्काः श्रुतिमूले यमंद्रभे ॥

चैत्रादिमासे शून्याख्यास्तारावित्तविनाशदाः ॥ १५ ॥

अथ चैत्रादिमासेषु क्रमात् शून्यनक्षत्राण्यनुष्टुब्धयेनाह—कदास्रभ इति । चैत्रमासे कदा-
स्रभे रोहिण्यश्विन्यौ । वैशाखे त्वाष्ट्रवायू चित्रास्वात्यौ । ज्येष्ठमासे विश्वेज्यौ उत्तराषाढा-
पुण्यौ । आषाढमासे भगवासवौ पूर्वाफल्गुनीधनिष्ठे । श्रावणे विश्वश्रुती उत्तराषाढाश्रवणौ ।
भाद्रपदे पाशिपौष्णे । पौषे वरुणः । शततारकारेवत्यौ । आश्विने अजपात् पूर्वाभाद्रपदा ।
कार्तिके अग्निपित्र्यभे कृत्तिका मघे । अत्र पाशिपौष्णे अजपादित्यत्र “ ईदूदेद्विवचनं प्रगृह्यम् ”
इति प्रगृह्यत्वात् “ प्लुतप्रगृह्या अचि नित्यम् ” इति प्रकृतिभावेन । संध्यभावः । मार्गशीर्षे
चित्राद्वीशौ चित्राविशाखे । पौषे शिवाश्व्यर्काः—आर्द्राश्विनीहस्ताः । मघे श्रुतिमूले श्रवणमूले ।
फाल्गुनमासे यमंद्रभे भरणीज्येष्ठे । एतास्ताराः क्रमाच्चैत्रादिमासेषु शून्यसंज्ञाज्ञेयाः । कीट-
श्वस्ताराः । वित्तविनाशदाः धननाशकरा इत्यर्थः । उक्तं च वसिष्ठसंहितायाम् । “ आश्विनी-
रोहिणीचैत्रे शून्यभे परिकीर्तिते । चित्रास्वाती च वैशाखे ज्येष्ठे विश्वेज्यतारके ॥ भगवासव-
माषाढे श्रावणे हरिविश्वभे । नभस्ये वारुणात्यक्षमजपादश्वयुज्यापि ॥ कार्तिके पितृवह्न्यक्षे
सौम्ये चित्राद्विदेवते । पौषेदस्रकरार्द्राः स्युर्माघे मूलं च विष्णुभम् ॥ तपस्ये शक्रभरणी शून्यभा-
न्याहुरग्रजाः । एषु येन कृतं कर्म स धनैः सह नश्यति ॥ ” इति ॥ १४ ॥ १५ ॥

मासेषु शून्यराशयः—

घटो झषो गौर्मिथुनं मेषकन्यालितौलिनः ॥

धनुः कर्को मृगः सिंहश्चैत्रादौ शून्यराशयः ॥ १६ ॥

अथ चैत्रादिमासेषु शून्यराशीननुष्टुभाह—घट इति । चैत्रे घटः कुम्भः वैशाखे झषो मीनः
ज्येष्ठे गौर्मृषः आषाढे मिथुनं श्रावणे मेषः भाद्रपदे कन्या आश्विनेऽर्लिर्वाश्विकः कार्तिके तौलि-
स्तुला मार्गशीर्षे धनुः पौषे कर्कः मघे मृगो मकरः फाल्गुने सिंहः एते राशयः क्रमेण चैत्र-
मासादिषु शून्यसंज्ञका इत्यर्थः । उक्तं च वसिष्ठेन—“ घटमत्स्यवृषायुग्ममेषकन्याः
सवृश्चिकाः । तुलाचापकुलीराख्यमृगासिंहाश्च राशयः ॥ चैत्रादौ मासशून्याख्या
वंशवित्तविनाशदाः । तस्मान्नान्संपरित्यज्य शोभनं कारयेत्सुधीः ॥ ” इति ॥ १६ ॥

दग्धलग्नानि विषयतिथिषु—

पक्षादितस्त्वोजतिथौ धटैणौ मृगेंद्रनक्रौ मिथुनांगने च॥

चापेंदुभे कर्कहरी ह्यांत्यौ गोंत्यौ च नेष्टे तिथिशून्यलग्ने ॥ १७ ॥

अथ विषयतिथिषु दग्धलग्नानि द्रवज्रयाह—पक्षादित इति । शुक्लकृष्णसाधारण्येन पक्षमंगी-
कृत्य ओजतिथौ विषयतिथिषु प्रतिपत्तीयादिषु धटस्तुला एणो मकर इत्यादीनि लग्नानि
क्रमेण दग्धानि ज्ञेयानि । यथा प्रतिपदि तुलामकारौ पंचम्यां मिथुनकन्ये सप्तम्यां धनुःकर्कौ
नवम्यां कर्कसिंहौ एकादश्यां धनुर्मीनौ त्रयोदश्यां वृषमीनौ तस्यां तस्यां तिथौ एते लग्ने
नेष्टे अनिष्टौ इत्यर्थः । उक्तं च वसिष्ठसंहितायां—“मृगसिंहौ तृतीयायां प्रथमायां तुलामृगौ ।
पंचम्यां बुधराशी द्वौ सप्तम्यां चापचंद्रमे ॥ नवम्यां सिंहकीटाख्यावेकादश्यां गुरोगृहे ।
वृषमीनौ त्रयोदश्यां दग्धसंज्ञास्त्वमी ग्रहाः ॥ दग्धसन्नानि यत्कर्म कृतं सर्वं विनश्यति ।
तस्माद्दग्धग्रहास्त्याज्याः शोभनेष्वखिलेष्वपि ॥ ” इति ॥ १७ ॥

उक्तदुष्टयोगापवादाः—देशभेदात्—

तिथयो मासशून्याश्च शून्यलग्नानि यान्यपि ॥

मध्यदेशे विवर्ज्यानि न दूष्याणीतिरेषु तु ॥ १८ ॥

पंग्वंधकाणलग्नानि मासशून्याश्च राशयः ॥

गौडमालवयोस्त्याज्या अन्यदेशे न गर्हिताः ॥ १९ ॥

अथैषां दुष्टयोगानां शुभकृत्यावश्यकत्वे सति परिहारं नारदः स्वयमेव वचनेनैवाह—तिथय
इति । स्पष्टार्थमिदं पद्यद्वयम् । पंग्वंधकाणाद्याख्यानि लग्नानि विवाहप्रकरणे वक्ष्यन्ते । मध्य-
देशो वराहसंहितायामुक्तः—“मद्रारिमेदमांडव्यशालवनीपोजिहानसंख्यानाः । मरुत्सघोष-
यामनसारस्वतमत्स्यमाध्यमिकाः ॥ मायुरकोपज्योतिषधमरिण्यानि शूरसेनाश्च । गौरग्रीवौ
दैहिकपंचगुडाश्वत्थपांचालाः ॥ साकेतककुक्रूर कालकोटिकुक्रुराश्चपारियात्रनगः । औदु-
ंबरकापिष्ठकगजाह्वयाश्चेति मध्यमिदम् ॥ ” इति ॥ जगन्मोहनेऽपि—“केंद्रे चैव त्रिकोणे च
शुभो ह्यपचयेपि वा । एकोऽपि बलवांश्चापि शून्यातिथ्युदनाशकः ॥ ” इति । अयं देशाचार
मानुसृत्य व्यवहारः कर्तव्यः ॥ १८ ॥ १९ ॥

शुभयोगा अपि दुष्टास्तिथिविशेषेण—

वर्जयेत्सर्वकार्येषु हस्तार्कं पंचमीतिथौ ॥

भौमाश्विनीं च सप्तम्यां षष्ठ्यां चंद्रैदवं तथा ॥ २० ॥

बुधानुराधामष्टम्यां दशम्यां भृगुरेवतीम् ॥

नवम्यां गुरुपुष्यं चैकादश्यां शनिरोहिणीम् ॥ २१ ॥

अथ समस्तशुभकार्येषु सिद्धिदानापि हस्ताकीदियोगास्तिथिविशेषेणातिनिन्द्याननुष्ठब्ध्यनाह वर्जयेदिति । सर्वशुभकृत्येषु पंचम्यां हस्तनक्षत्रं सूर्यवारं च युगपद्वर्जयेत् । एवं सप्तम्यां भौमाश्विनीमपि षष्ठ्यां सोममृगनक्षत्रे अष्टम्यां बुधानुराधां दशम्यां भृगुरेवतीं नवम्यां गुरुपुष्यम् एकादश्यां शनिरोहिणीं वर्जयेदित्यर्थः । हस्ताकीदीन सिद्धियोगानाह नारदः-“ हस्तर्क्ष सूर्यवारंदाविंदुभं प्रथमं कुजे । सौम्ये मित्रममाचार्ये पुष्यं पौष्णं भृगोः सुते ॥ रोहिणी मंदवारे तु सिद्धियोगाह्वया अमी ॥ ” इति । तत्र त्रितयनिषेधो देवज्ञमनोहरे-“ आदित्ये पंचमीहस्तौ सोमे षष्ठी च चंद्रमम् । भौमाश्विन्यौ च सप्तम्यामनुराधां बुधाष्टमी ॥ गुरुपुष्यं नवम्यां च दशम्यां भृगुरेवतीम् । एकादश्यां शनिब्राह्मे विषयोगाः प्रकीर्तिताः ॥ ” इति । अन्यत्रापि-“ अर्के हस्तं पंचमीं च सोमेषष्ठीं च चंद्रमम् । अश्विनीं सप्तमीं सोमे बुधे मैत्रं तथाष्टमीम् ॥ गुरौ पुष्यं च नवमीं रेवतीं दशमीं भृगौ । एकादशीं शनौ ब्राह्मं वर्जयेत्सर्वदा बुधः ॥ ” इति । वसिष्ठेन त्वन्यदेव त्रितयं निषिद्धमुक्तम्-“ अर्कवारोग्रिपंचम्यौ सोमे चित्राद्वितीयया । कुजे पूर्णेन्दुरोहिण्योः सप्तमीयाम्ययोर्बुधे ॥ गुरौ मित्रत्रयोदशयोः षष्ठीश्रवणयोः सिते । पौष्णाष्टम्योः शनौ चेतो योगा हालाहलाह्वयाः ॥ एषु योगेषु कर्त्तव्यं शत्रूच्चाटनमारणम् । विवाहादिषु कार्येषु नियतं निधनप्रदम् ॥ ” इति । अग्निः कृत्तिका पूर्णेन्दुः पूर्णिमा ॥ २० ॥ २१ ॥

सिद्धियोगाः केचित्कचिदतिनिन्द्याः-

गृहप्रवेशे यात्रायां विवाहे च यथाक्रमम् ॥

भौमाश्विनीं शनौ ब्राह्मं गुरौ पुष्यं विवर्जयेत् ॥ २२ ॥

अथ भौमाश्विनीत्यादिकान् सिद्धियोगान् कार्यविशेषेऽतिनिन्द्याननुष्ठम्भाह-गृहेति । नूतनगृहप्रवेशेऽतिसिद्धिदामपि भौमाश्विनीं वर्जयेत् । यात्रायां शनौ रोहिणीं वर्जयेत् । विवाहे गुरुपुष्यं विवर्जयेत् । यदाह राजमार्तण्डः-“ भौमाश्विनीं प्रवेशे च प्रयाणे शनिरोहिणीम् । गुरुपुष्यं विवाहे च सर्वथा परिवर्जयेत् ॥ ” इति । ननु भौमाश्विनीतुप्रवेशेनिषिद्धास्ति । कथं “व्यकीरवारे तिथिषु रिक्तामार्वाजितासु च । दिवा वा यदिवा रात्रौ प्रवेशो मंगलप्रदः ॥ ” इति नारदेक्तभौमो निषिद्धः । अश्विनी क्षिप्रसंज्ञनक्षत्रम् । तेन “ क्षिप्रैश्चरैः स्यात्पुनरेव यात्रा ” इति फलं, ततः सापि निषिद्धा । एवं रोहिणी यात्रायामविहिता पश्चिमायां चातिशयेन निषिद्धैव । एवंशनिवारोपि सामान्यतो नवम्यादियोगे सुतरां निषिद्ध एव । एवं पुष्योपि विवाहे निषिद्धः । गुरुवारस्तूत्तम एव । अनयोर्योगस्तु वाय्वग्नित्सुतरां निषिद्धस्तत्कथामिदमपवादवचनम् ॥ प्राप्तिपूर्वकत्वात्प्रतिषेधस्य इति । उच्यते “ हस्तर्क्षमर्कवार ” इत्यादिवचनाद्भौमाश्विनीत्यादेर्वा नक्षत्रयुतेः कार्यमात्रे प्रशस्ततमत्वमस्ति । यदाह राजमार्तण्डः-“ यदि विष्टिर्व्यतीपातो दिनं वाप्यशुभं भवेत् । हन्यतेऽमृतयोगेन भास्करणं तमो यथा । हंत्यमृतारख्योयोगः सर्वाण्यशुभानि लीलया नियतम् । न भवति पुनरिह शुद्धो वैधृतिविष्टिव्यतीपातो ” इति सामान्यतः कार्यमात्रप्राशस्त्यप्राप्तावपवादवचनं युक्तमेव ॥

अत्रै पितृचरणाः—इयं च प्रशंसाऽमृतयोगकारकनक्षत्रवारोक्तकर्मविशेषगतविशिष्टफला-
भिधायिकावगंतव्या, न तु निषिद्धकर्मानुविधायिनी । अत एव पठन्ति—“भौमाश्विनीं प्रवेशे
च प्रयाणे शनिरोहिणीम् । गुरुपुष्यं विवाहे च सर्वथा परिवर्जयेत्” इत्याहुः । अत्र
समाधिः । अन्यशुभदिवसासंभवे कृत्यस्य चावश्यकत्वे भौमाश्विन्यादौ निषिद्धेऽपि कार्यम्,
कार्यमन्यथा नेति ॥ २२ ॥

अष्टाविंशतिरानन्दादियोगिनामानि—

आनंदाख्यः कालदंडश्च धूम्रो धाता सौम्यो ध्वांक्षकेतु क्रमेण ॥
श्रीवत्साख्यो वज्रकं मुद्गरश्च छत्रं मित्रं मानसं पद्मलुंबौ ॥ २३ ॥
उत्पातमृत्यू किल काणसिद्धी शुभोऽमृताख्यो मुसलो गदश्च ॥
मातंगरक्षश्चरसुस्थिराख्याः प्रवर्द्धमानाः फलदाः स्वनाम्ना ॥ २४ ॥

अथानन्दादीनष्टाविंशतियोगान् शालिन्युपजातिभ्यामाह—आनंदेति । स्पष्टार्थं पद्यद्वयम् ।
यदाह नारदः—“आनंदः कालदंडोऽथ धूम्रो धाताशुभाद्वयः । ध्वांक्षो ध्वजाख्यः श्रीवत्सवज्र-
मुद्गरछत्रकाः ॥ मित्रमानसपद्माख्यलुंबकोत्पातमृत्यवः । काणः सिद्धिः शुभामृतमुसलातंककु-
जराः ॥ राक्षसाख्यचरस्थैर्यवर्धमानाः क्रमादमी । योगाः स्वसंज्ञा फलदास्त्वष्टाविंशतिसंख्य-
काः ॥ ” इति ॥ २३ ॥ २४ ॥

आनन्दाद्यष्टाविंशतियोगज्ञानोपायः—

दास्त्रादिके मृगादिदौ सर्पादौमे करादुधे ॥

मैत्रादुरौ भृगौ वैश्वाद्रण्या मंदे च वारुणात् ॥ २५ ॥

अथैते योगाः कथं ज्ञेया इत्यनुष्ठुभाह—दास्त्रादिति । अत्र नक्षत्राणां साभिजितां गणना
कार्या । यतोऽष्टाविंशतिरेते योगाः सम्भवन्ति । तथासत्यर्कवारे दास्त्रादश्विनीनक्षत्रात्साभिजि
हिननक्षत्रं गणनीयम् । तद्यत्सं द्वाकं स्यात्तत्संख्याको योग आनन्दादिर्भवति । यथा दिन-
नक्षत्रं श्रवणः तदाश्विनीतः साभिजिद्वर्णनया त्रयोविंशतिसंख्यमस्ति । तथासत्यानन्दादियो-
गेषु त्रयोविंशतिसंख्यो गदयो गोजातः । एवमिदौ सोमवारे मृगशीर्षात्पूर्ववद्वर्णनया आनन्दादि
योगा ज्ञेया इत्यर्थः । एवं सर्वत्र व्याख्येयम् । सर्पमाश्लेषा । करो हस्तनक्षत्रम् । मैत्रमनुराधा ।
वश्वमुत्तराषाढा । वारुणं शततारका । यदाह नारदः—“रविवाक्रक्रमादिते दास्त्रभादिदुभा-
द्विधौ । सर्पादौमे बुधे हस्तान्मैत्रभादेवमन्त्राणि ॥ वैश्वदेवाद्भृगुमुते वारुणाद्दास्त्रात्मजे ”
इति ॥ २५ ॥

दुष्टयोगेषु त्याज्यनाड्यः—आवश्यककृत्ये—

ध्वांक्षे वज्रे मुद्गरे चेषुनाड्यो वर्ज्या वेदाः पद्मलुंबे गदेश्वाः ॥

धूम्रे काणे मौसले भूद्वयं द्वे रक्षोमृत्यूत्पातकालाश्च सर्वे ॥ २६ ॥

अथानन्दादिषु ये दुष्टयोगास्तेषां कियतां सत्यावश्यकत्वे परिहारं शालिन्याह—ध्वांक्ष
इति ॥ ध्वांक्षवज्रमुद्गरयोगेषु आद्या इषुनाड्यः पञ्च षट्यो वर्ज्याः । पद्मलुम्बयोगयोर्वेदाश्च—

तद्योषटिका वर्ज्याः । एवं गदे अश्वाः सप्त घटिकाः । धूम्रे भूरेकैव घटिका । काणे घटिकाद्वयम् ।
मुसलयोगे घटिके द्वे । राक्षसमृत्यूत्पातकालाः षष्टिघटिकात्मकाः सर्वेऽपि वर्ज्याः ॥ अत्र श्लोके
अनुक्तेऽपि चरयोगे घटिकात्रयं वर्ज्यम् । उक्तं च ज्योतिःसारसागरे “ध्वाक्षेन्द्रायुधमुद्गरेषु
घटिकास्त्याज्यास्तु पञ्चादितः पञ्चालुवकयोश्चतस्र उदिता धूम्रे सदैका पुनः । द्वे काणे
मुसलाह्वयेऽपि च गदे सप्तैव तिस्रश्चरे मृत्यूत्पातकरक्षसां दिनगतास्ताः कालद्वेदे तथा ॥”
अत्र दिनशब्देनाऽहोरात्रमुच्यते ॥ पञ्चालुवकयोरित्यत्राङ्प्रश्लेषशब्देऽनुरोधार्थः ॥ २६ ॥

तदपवादा रवियोगाः—

सूर्यभाद्रेदगतर्कदिविश्वनखसंमिते ॥

चंद्रक्षे रवियोगाः स्युर्दोषसंघविनाशकाः ॥ २७ ॥

अथ दोषापवादभूतान् रवियोगाननुष्ठुभाह—सूर्यभादिति ॥ सूर्यो यस्मिन्नक्षत्रेऽस्ति त-
तश्चंद्रक्षेयदिने तस्मिन् चतुर्नवपद्मदशत्रयोदशविंशतिसंख्याके सति रवियोगाः स्युः ।
कीदृशाः । दोषाणां संघः समूहस्तस्य विनाशका इत्यर्थः । उक्तं च वसिष्ठेन—“सूर्याच्चतुर्थे
दशमे च षष्ठे विश्वक्षके विंशतिमे नवक्षे । भवन्ति षडभानुमहक्षयोगाः कुयोगाविध्वंसकराः
शुभेषु ॥” इति ॥ २७ ॥

सिद्धियोगा वारेषु नक्षत्रविशेषैः—

सूर्येऽर्कमूलोत्तरपुष्यदास्रं चंद्रे श्रुतिब्राह्मशशीज्यमैत्रम् ॥

भौमेश्वर्यहिवुच्यकृशानुसार्पं ज्ञे ब्राह्ममैत्रार्ककृशानुचांद्रम् ॥ २८ ॥

जीवेत्यमैत्राश्व्यदितीज्यधिष्ण्यंशुकृत्यभाग्याश्व्यदिति श्रवाभम् ॥

शनौ श्रुतिब्राह्मसमरिभानि सर्वार्थसिद्धयै कथितानि पूर्वैः ॥ २९ ॥

अथ सूर्यादिवारेषु नक्षत्रविशेषैः सिद्धियोगानिद्रवज्जोपजातिभ्यामाह—सूर्य इति । रविवारे
हस्तमूलज्युत्तरापुष्याश्विन्यो नक्षत्राणि सिद्धियोगाः स्युः । एवं चंद्रे श्रवणरोहिणीमृगशिरः-
पुष्यानुराधाः सिद्धियोगाः । भौमेश्विन्युत्तराभाद्रपदाकृत्तिकाश्लेषाः, ज्ञे बुधे रोहिण्यनुराधा-
हस्तकृत्तिकाश्लेषाः, गुरौ रेवत्यनुराधाश्विनीपुनर्वसुपुष्याः शुके रेवतीपूर्वफल्गुन्याश्विनपुन-
र्वसुश्रवणाः, शनौ श्रवणरोहिणीस्वात्यो नक्षत्राणि सर्वार्थसिद्धयै पूर्वैश्चाचार्यैः कथितान्यु-
क्तानि । अत्रैतं सिद्धियोगाः ‘दास्रादर्कमृगादिद्वौ’ इत्यादिप्रकारेणानन्दादिसमिचीनयोगसं-
बंधिनक्षत्रैरुपनिबद्धाः । अतएवानयोः पद्ययोरार्थमूलाभावः । अमुमेवाशयं मनस्यभिसंधाय
जगन्मोहनज्योतिः सारसागरादिनिबंधेषु स्वेच्छया न्यूनाधिकनक्षत्रैः सिद्धियोगा उक्ताः ।
तत्र भीमपराक्रमः—“मूलं रवौ पुष्यकरोत्तराणि वैधामृगांकः श्रवणं च सोमे । कृशानुपुष्यो
त्तरभानि भौमे बुधेऽनुराधावरुणः कृशानुः ॥ बृहस्पतौ पुष्यपुनर्वसू च भगोश्विनी
च श्रवणं च शुके । शनैश्चरे स्वातिपितामहौ च योगाः किलैते शुभदायिनः स्युः”
इति । दीपिका यां च—“श्रुवगुरुकरमूलं पौष्णमर्चार्कवारे” इत्यादिभिर्नक्षत्रैः

सिद्धियोगाभिधानं युक्तमेव । “ हस्तर्क्षमर्कवारेन्दाविदुभं प्रथमं कुजे । सौम्ये मित्रममाचार्यं पुष्यं पौष्णं भृगोः सुते ॥ रोहिणी मन्दवारे तु सिद्धियोगाह्वया अमी ॥ ” इति नारदोक्तवचनार्थेऽस्मिन्पद्ये उक्ता एवेति स्वयं पुनर्नोक्ताः (?) ॥ २८ ॥ २९ ॥

उत्पातमृत्युकाणासिद्धियोगाः—

द्वीशातोयाद्वासवात्पौष्णभाच्च ब्राह्मात्पुष्यादर्यमर्क्षाद्युगर्क्षैः ॥

स्यादुत्पातो मृत्युकाणौ च सिद्धिर्वारेऽर्काद्येतत्फलं नामतुल्यम् ३० ॥

अथोत्पातमृत्युकाणासिद्धियोगान् शालिन्याह—द्वीशादिति । आदित्यवारादिषु क्रमात् द्वीशात् विशाखातः तोयभात् पूर्वाषाढातः वासवाद्द्वनिष्ठातः पौष्णभाद्रेवतीतः ब्राह्माद्रोहिणीतः पुष्यात् अर्यमर्क्षात् उत्तरफलगुनीत आरभ्य युगर्क्षैश्चतुर्भिर्नक्षत्रैः क्रमादुत्पातमृत्युकाणासिद्धियोगाः स्युः । यथा रवौ विशाखा उत्पातः ॥ मैत्रं मृत्युः, ज्येष्ठा काणः, मूलं सिद्धिः । एवं सोमे पूर्वाषाढा उत्पातः, उत्तराषाढा मृत्युः, अभिजित्काणः, श्रवणं सिद्धिः, भौमे धनिष्ठोत्पातः, शततारका मृत्युः, पूर्वाभाद्रपदा काणः, उत्तराभाद्रपदा सिद्धिः, बुधे रेवती उत्पातः, अश्विनी मृत्युः, भरणी काणः, कृत्तिका सिद्धिः, गुरौ रोहिणी उत्पातः, मृगो मृत्युः, आर्द्रा काणः, पुनर्वसुः सिद्धिः, शुके पुष्य उत्पातः, आश्लेषा मृत्युः, मघा काणः, पूर्वाफलगुनी सिद्धिः, शनावुत्तरफलगुनी उत्पातः, हस्तो मृत्युः, चित्रा काणः, स्वाती सिद्धियोग इत्यर्थः । तदुक्तं नारदेन—“विशाखादिचतुर्वर्गमर्कवारादिषु क्रमात् । उत्पातमृत्युकाणाख्या योगाश्चामृतसंयुताः ॥ ” अमृतसंयुतः अमृतासिद्धिः ॥ ननु चायं पुनरुक्तः श्लोकार्थः । आदित्यवारादिषु हि—“दास्रादर्के मृगादिदौ” इत्यादिक्रमेणानन्दादियोगगणनया उत्पातमृत्युकाणासिद्धियोगा एव संभवाति नान्ये । किंच “सूर्येर्कमूलोत्तरपुष्यदास्रम्” इति मूलादीनामेव सिद्धियोगाऽभिधानात्त्र्युक्तिश्च । उच्यते । बालानां शीघ्रबोधनार्थं तथोक्तिः । अथवा अवश्यवज्या एते उत्पातमृत्युकाणाः सिद्धियोगोऽप्यतिप्रशस्त इत्येतदर्थं तथोक्तिः ॥ ननु तर्हि देशभेदेन परिहारो वक्ष्यमाणोऽनुपपन्नः । सत्यम् कार्यस्यावश्यकर्तव्यत्वे समीचीनदिनांतराप्राप्तावपवादप्रवृत्तिराति युक्तमुत्पश्यामः । तत्फलमिति । तेषामुत्पातमृत्युकाणासिद्धियोगानां फलं नामतुल्यं यस्य योगस्य यादृशं नाम तद्योगसत्त्वे प्रारब्धकार्यफलमपि तादृशमेवेत्यर्थः । उक्तं च नारदेन—“योगाश्च संज्ञाफलदास्त्वष्टाविंशतिसंज्ञकाः ” इति ॥ ३० ॥

दुष्टयोगानां देशविशेषाददुष्टत्वम्—

कुयोगास्तिथिवारोत्थास्तिथिभोत्था भवारजाः ॥

हूणवंगखशेष्वेव वज्यास्त्रितयजास्तथा ॥ ३१ ॥

अथ दुष्टयोगानां देशभेदेन परिहारमनुष्ठुभाह—कुयोगा इति । तिथिवारोत्थाः कुयोगाः दुष्टयोगाः क्रकचादयः तिथिभोत्थाः ‘अनुराधाद्वितीयायाम्’ इत्यादयः भवारजाः “याम्यं त्वाष्ट्रं

वैश्वदेवम् ” इत्यादयः तथा त्रितयजास्तिथिवारनक्षत्रजाः ‘वर्जयेत्सर्वकार्येषु हस्तार्के पंचमी-
तिथौ’ इत्येवमादयस्ते सर्वे दुष्टयोगाः हूणवंगखशेष्वेव हूणवंगौ प्राच्यदेशौ । खशो देश
उत्तरस्यां दिशि प्रसिद्धः । तत्रैते वर्ज्याः । अन्यदेशेषु निषिद्धा न भवन्तीत्यर्थसिद्ध-
मेव । उक्तं च नारदेन—“तिथिवारोद्धवा नष्टा योगा वारक्षसंभवाः । हूणवंगखशेष्योऽन्य-
देशेष्वेते शुभप्रदाः ॥ ” अत्र तिथिवारयोश्च युतेरुपलक्षणत्वादुन्ययुतावापि
प्राहारो ज्ञेयः ॥ ३१ ॥

शुभकृत्येषु वर्ज्याः—

सर्वस्मिन्विधुपापयुक्तनुलवावर्धे निशाहोर्वटी

त्र्यंशं वै कुनवांशकं ग्रहणतः पूर्वं दिनानां त्रयम् ॥

उत्पातग्रहतोऽद्र्यहांश्च शुभदोत्पातैश्च दुष्टं दिनं

पण्मासं ग्रहभिन्नं त्यज शुभे यौद्धं तथोत्पातभम् ॥ ३२ ॥

अथ समस्तशुभकृत्येषु वर्ज्यपदार्थान् शार्दूलविक्रीडितेनाह—सर्वस्मिन्निति । हे पांडित !
सर्वस्मिन् शुभे कार्य एतानि वस्तूनि वै निश्चयेन त्यज परिहरेत्यर्थः । कानीत्यत्राह ।
विधिवति । विधुश्चंद्रः । पापाः क्षीणचंद्रसूर्यभौमशनयः । “क्षीणं चर्कमहीसुतार्कतनयाः
पापा बुधस्तैर्युतः” इति वराहोक्तेः । राहुकेत्वोरपि पापत्वं दीपिकायामुक्तम्—“अर्धोर्नंदर्क-
सौराराः पापा ज्ञस्तैर्युतोऽपरे । शुभाः पापौ तमःकेतुर्विष्णुधर्मोत्तरोदितौ ॥ ” इति । वसि-
ष्ठेनापि—“सूर्यभौमशनिराहुकेतवः पापसंज्ञखचराः क्षयी विधुः । पूर्णचंद्रगुरुशुक्रसोमजाः
सर्वकर्मसु हि सौम्यखेचराः” इति । तत्र विधुना पापेन वा पापैर्वा युक्तौ तनुलवौ लग्न-
नवांशौ त्यज । “ पूर्णः क्षीणोऽपि वा चंद्रो लग्नं सर्वत्र गार्हितः” इति कश्यपोक्तेः ।
श्रीपातिश्च—“सर्वार्थसिद्धिषु शशी न शुभो विलग्नः” इति । देवज्ञमनोहरे गुरुः—“पाप-
दुलग्नगौ त्याज्यौ सर्वेण शुभकर्मसु । अक्षीणं कार्किगोजस्यं केप्याहुर्लग्नं शुभम् ॥ ”
इति । अथ निशाहोर्वर्धे रात्र्यर्धे दिनार्धे च षट्त्र्यंशं विंशतिपलानि दश पूर्वं दशपश्चाच्च
पलानि त्यज । उक्तं च शार्ङ्गिणे—“मूर्तः कालो निवसति महानिशायां दिने दले यस्मात् ।
दश पूर्वं दश परतस्तस्माद्वर्ज्यानि च पलानि ॥ ” इति । अथ कुनवांशकं पापग्रहनवांशं
त्यज । यदाह नारदः—“क्रूरोग्रांशा न च ग्राह्या न शस्तास्ते नवांशकाः । कुनवांश-
कलग्नं यत्त्याज्यं सर्वगुणान्वितम् ॥ ” इति । क्रूरैः क्रूरग्रहैरुग्रा भयजनका अंशा नवांशाः न
ग्राह्या इत्यर्थः ॥ अथ ग्रहणतः पूर्वं दिनानां त्रयं त्यज । ग्रहणतः सूर्यचंद्रग्रहणादि नात्प्रथमं
दिवसत्रयं त्याज्यम् । यदाह गर्गः—“चंद्रसूर्योपरागे तु त्र्यहं प्रागशुभं भवेत् । सप्ताहमशुभं
पश्चात्समृतं ग्रहणशूलकम् ॥ ” इति । उपरागो ग्रहणम् । “उपरागो ग्रहो राहुग्रस्ते त्विदौ च
पूष्णि च ” इत्यमरोक्तेः । उत्पातग्रहतोऽद्र्यहांश्चेति । उत्पातो नाम स्वभावतो वैपरीत्यम् ।
यदाह वराहः—“तेषां संक्षेपोयं प्रकृतेरन्यत्वमुत्पातः” इति । ते चोत्पातास्त्रिविधाः—दिव्या
आंतरिक्षा भौमाश्च । तत्र दिव्यः—केत्वादिः । आंतरिक्षो—गंधर्वनगरादिः । भौमो भूमि-
कंपादिः । एतदप्याह वराहः—“अपचारेण नराणामुपसर्गः पापसंचयाद्भवति ।

संस्मृचयति दिव्यान्तरिक्षभौमास्त उत्पाताः । दिव्यं ग्रहर्क्षवैकृतमुल्कानिर्घातपवनपरिवेपाः ।
गंधर्वपुरपुरंदरचापादि यदांतरिक्षं तत् ॥ भौमं चरस्थिरमवं तच्छान्तिभिराहतं शममुपैति ” इति ।
ते चोत्पाता यस्मिन्दिने स्युस्तद्दिनमारभ्याद्यहान् सप्तदिनानि त्यज । यदाह नारदः—
“उत्पातग्रहणाद्ध्वं सप्ताहं निखिलग्रहे” इति । दीपिकायां च “ अनिष्टे त्रिविधोत्पाते सिंहि-
कासूनुदर्शने । सप्तरात्रं न कुर्वीत यात्रोद्वाहादिमंगलम् ॥ ” इति ॥ अनिष्टे अकालवृष्ट्यादि-
दूषिते काले इति तद्दीकाकारोव्याख्यत् ॥ अद्यहानीति ॥ अद्यश्च तान्यहानि चेति कर्मधार-
यसमासं “ राजाहःसखिभ्यश्च ” इति समासांते यच्च कृते “ नस्तद्धिते ” इति टिलोपे च
“ गत्राह्वाहाः पुंसि ” इति पुंल्लिङ्गत्वम् । अतएव “ त्र्यहाः प्रदेया अविशुद्धशुद्धौ ” इत्यादयः
प्रयोगा उपपद्यते ॥ तथा ग्रहतो ग्रहणत ऊर्ध्वं सप्त दिनानि त्यज । अत्र ग्रहणशब्देन सर्व-
ग्रहणं विवक्षितम् । ततो न्यूनत्वे त्रैराशिकम् । यदाह वसिष्ठः—“सर्वग्रासे दिनान्यष्टौ सर्वका-
र्येषु वर्जयेत् । षड्दिनानि त्रिभागोने अर्धग्रासे चतुर्दिनम् ॥ चतुर्थीशे त्रिरात्रं स्यादग्रहणे
चंद्रसूर्ययोः ॥ ” इति नारदोऽपि—“ निःशेषे सप्तसप्त च ” इत्याह । एतच्च यद्यप्यविशेषे-
णोक्तम् । तथापि ग्रहणानन्तरमेव ज्ञेयम् । “ उत्पातग्रहणाद्ध्वं सप्ताहं निखिलग्रहे ” इति
तस्यैवांक्तः । अंगिरा अपि—“ सर्वग्रासे तु सप्ताहमर्धग्रासे दिनत्रयम् । त्रिद्वयेकांगुलतो ग्रासे
दिनमेकं तु वर्जयेत् ॥ ” इति । अनयोर्वाक्ययोर्विषयव्यवस्था देशभेदेनाचारभेदेन चावगन्तव्या ।
क्वचित्सामान्यतो दिनसप्तकमुक्तम् । यदाह गर्गः—“सूर्यचन्द्रोपरागौ द्वौ महादोषाह्वायाभौ ।
सप्तरात्रं तयोर्द्वयं सर्वशोभननाशनम् ॥ ” इति । एतदपि सर्वग्रासपरतया योज्यम् । शार्ङ्गीय-
विवाहपटले चन्द्रस्य सर्वग्रासे उभयतो दिनसप्तकं त्याज्यमित्युक्तम् “ कृत्स्नचन्द्रग्रहे त्याज्यं
प्राक् पश्चाद्दिनसप्तकम् ” इति । उत्पातविशेषे ग्रहणे च बहूनि दिनानि वर्ज्यानि्याहुः । यदाह
चण्डेश्वरः—“ ग्रहे रवींद्वारविप्रकंपे केतुद्रमोल्कापतनादिदोषे । व्रते दशाहानि वदन्ति तज्ज्ञास्त्र-
योदशाहानि वदन्ति केचित् ॥ ” इति । ग्रहे तु कार्यस्यावश्यकत्वविशेषे परिहार उक्तो ज्योति-
निबंधे “ पञ्चदिनानि वसिष्ठास्त्रादिनं गर्गस्तु कौशिकस्त्वेकम् । यवनाचार्यस्य मतं पंचमुहूर्त्ताश्च
दूषयति राहुः ॥ इति ॥

नित्यनैमित्तिकयोर्नायं दोषः—

अयं च ग्रहणयोर्निषेधो नित्यनैमित्तिकादिकृत्यव्यतिरिक्तविषयः । यदाह गुरुः—“ नित्ये
नैमित्तिके काम्ये जपहोमक्रियासु च । उपाकर्माणि चोत्सर्गे ग्रहवेधो न विद्यते ॥ ” इति । ग्रहो
ग्रहणम् । शुभवेति । उत्पातैश्च दुष्टं दिनं त्यज । शुभं कल्याणं ददाति लोकेभ्य इति शुभदा एता-
दृशा ये उत्पाता वसंताद्युतपुरस्कारेण उत्पातविशेषाः शुभा इत्युक्तम्, तादृशैरुत्पातैर्दुष्टं दूषितं
दिनं द्वित्वातिरिक्तसंख्याविशेषानवगमादेकत्वस्य च प्रतीतिरेकं दिनं त्याज्यमित्यर्थः । अत्र
हेतुः शुभत्वमुत्पातानाम् ।

शुभदा उत्पातयोगाः—

शुभदोत्पातानाह ऋषिपुत्रकृतेः श्लोकैर्वाहः—“वज्राशनिमहीकंपाः सन्ध्यानिर्घात निःस्वनाः ।
परिवेपरजोधूमरक्ताकारास्तमनोदयाः ॥ १ ॥ द्रुमेभ्योंतरतः स्नेहमधुपुष्पफलोद्गमाः गोपक्षिमधुवृ-
द्धिश्च शिवाय मधुमाधवे ॥ २ ॥ तारोल्कापातकलुषं कपिलार्कन्दुमंडलम् । अनग्निज्वलनारफोट-

धूमेरवानिलाकुलम् ॥ ३ ॥ रक्तपद्मारुणं सौध्यं नभः शुब्धधारणवोपमम् । सरितां चांबुसंशोषं
दृष्ट्वा ग्रीष्मे शुभं भवेत् ॥ ४ ॥ शक्रायुधपरिवेषविद्युच्छुष्कविरोहणम् । कम्पोद्वर्तनवैकृत्यं
रशनं दारणं क्षितेः ॥ ५ ॥ नद्युदपानसरसां वृद्धदूर्ध्वतरणप्लवाः । शीरणं चाद्रिगेहानां वर्षासु
न भयावहम् ॥ ६ ॥ दिव्यस्त्रीभूतगंधर्वविमानाद्भुतदर्शनम् । ग्रहनक्षत्रताराणां दर्शनं च दिवां-
बरे ॥ ७ ॥ गीतवादित्रनिर्घोषा वनपर्वतसानुषु । सस्यवृद्धिरपां हानिरपापाः शरदि स्मृताः
॥ ८ ॥ शीतानिलतुषारत्वं नर्दनं मृगपक्षिणाम् । रक्षोयक्षादिसत्त्वानां दर्शनं वागमानुषी ॥ ९ ॥
दिशो धूमांधकाराश्च सनभोवनपर्वताः । उच्चैः सूर्योदयेऽस्ते च हेमन्ते शोभनाः स्मृताः ॥ १० ॥
हिमवताऽनिलोत्पातविरूपाद्भुतदर्शनम् । कृष्णांजनाभमाकाशं तारोल्कापातपिंजरम् ॥ ११ ॥
चित्रगर्भोद्भवाः स्त्रीषु गोजाश्वमृगपक्षिषु । पत्रांकुरलतानां च विकाराः शिशिरे शुभाः ॥ १२ ॥
ऋतुस्वभावजा ह्येते दृष्टाः स्वर्तो शुभप्रदाः । ऋतोरन्यत्र चोत्पातादृष्टास्ते भृशदारुणाः ॥ १३ ॥
इति । ग्रहभिन्नमिति ग्रहभौमादिभिः पंचभिर्भिन्नं सिद्धांतोक्तरीत्या भेदयोगं प्राप्तमेतादृशं भ-
नक्षत्रं त्यज तथा यौद्धं यन्नक्षत्रं भौमादिपंचग्रहयुद्धमध्यपतितं सदृश्यते तत् त्यज । तत्र क्रूर-
योगादेव दोषसत्त्वे युद्धोपवातस्तु दोषाधिक्यसूचनार्थः । सौम्यग्रहयुद्धे तु स एव दोषः ॥ अत्र
केचित्—यस्मिन् दिननक्षत्रे भौमादीनां युद्धं जातं तन्नक्षत्रं त्याज्यमित्याहुः, तत्र ॥ प्रमाणाभा-
वात् । तयोत्पातभम्—उत्पातौदिव्यांतरिक्षभौमैर्दूषितं भं त्यज । अयमर्थः—भौमांतरिक्षयोरुत्पात-
योर्ग्रहयुद्धं चेत्प्रत्यक्षदृश्यनक्षत्राभावादिननक्षत्रमेव त्याज्यम् । दिव्यात्पाते तु केत्वादिना प्र-
त्यक्षतो यन्नक्षत्रमाक्रांतं तत् त्याज्यम् । भौमांतरिक्षोत्पातसाहचर्यादिननक्षत्रमपि त्याज्यम् ।
एवं नक्षत्रचतुष्टयं षण्मासं, “कालाध्वनोरत्यंतसंयोगे” इति द्वितीया षण्मासमभिव्याप्येत्यर्थः ।
यदुक्तं शाङ्गीयविवाहपटले—“क्रूरमुक्तं युक्तं भाग्यं च तथैव खट्युद्धगतम् । ग्रहभिन्नकेतुहतभं
त्यजन्महोत्पातदुष्टं यत् ॥ यद्राहुसंदर्शनदुष्टमृक्षं शीतांशुयुक्तं च विवाहलग्न्ये । आमासषट्कं
विदधीत तस्मिन्विवाहयात्रादिशुभं न चैव ॥” इति । नारदोपि—“ग्रहणोत्पातभं त्याज्यं मंगलेषु
ऋतुत्रयम्” इति ‘मंगलेषु ऋतुत्रयम्’ इत्यत्र “ऋत्यकः” इति प्रकृतिभावः ॥ गुरुरपि—उत्पातैः
पीडितास्ताराः षण्मासं प्रकृतिं ययुः । राहुकेतुविभुक्तं यदृक्षचक्रं निपीडितम् ॥ वत्सरार्धेन
शुध्येत ग्रहयुद्धगतं च भम् । नक्षत्रग्रहयोगेन य उक्तो दोषसंचयः ॥ तामिमं सर्वकार्येषु शुभेषु
परिवर्जयेत्” इति ॥

ग्रहयुद्धं चतुर्धा—

ग्रहयुद्धभेदाश्चत्वारः—भेदः, उल्लेखः, अंशुविमर्दनम्, अपसव्यं चेति । यथा वराहः—“आ-
सन्नक्रमयोगाद्भेदोऽल्लेखांशुमर्दनाऽपसव्यैः । युद्धं चतुःप्रकारं पराशराद्यैर्मुनिभिरुक्तम् ॥” इति ।
तल्लक्षणानि सूर्यसिद्धांते—“उल्लेखस्तारकास्पर्शाद्भेदे भेदः प्रकीर्त्यते । युद्धमंशुविमर्दाख्यमं-
शुयोगे परस्परम् ॥ अंशादूनेऽपसव्यं स्याद्युद्धमेकोऽत्र चेदणुः” इति ॥ ननु ग्रहयुद्धादिकं
सिद्धांतविरुद्धम् । यतः “कक्षाः सर्वा अपि दिविषदां चक्रलिप्तांकितास्ता वृत्ते लब्धयो
लघुनि महति स्युर्भूतस्यश्च लिप्ताः । तस्मादेते शशिजभृगुजादित्यभौमेज्यमन्दामन्दाक्रांता इव
शशधराद्भांति यांतः क्रमेण” इति भास्कराचार्योक्तेर्महान्तरोर्ध्वाधोभावेनावस्थितानां ग्रहाणां
युद्धासंभव एव । लोके हि समपिवर्तिनोः पुंसोर्युद्धादि दृश्येत । तत्कथमियमत्र शास्त्रे ग्रहयु-

द्वोक्तिः । सत्यम् ॥ अत्र युक्तिपुरःसरं वराह एव समादधातिस्म—“ वियति चरग्रा-
हाणामुपर्युपर्यात्ममार्गसंस्थानाम् । अतिदूराऽटविषये समतामिव संप्रयातानाम् ॥
आसन्नक्रमयोगाद्देहोखांशुमर्दनाऽसव्यैः । युद्धं चतुःप्रकारं पराशराद्यैर्मुनिभिरुक्तम् ”
इति । तेन भूर्वातिनां राज्ञामन्येषां वा शुभाशुभफलसूचनार्थं युद्धसमागमायुक्तिः । उक्तं च
सूर्यसिद्धांते—“ भावाभावायलोकानां कल्पनेयं प्रदर्शिता । स्वमार्गतः प्रयांत्येते दूरम-
न्यान्यमार्गतः ॥ ” इति । ननु यथाग्रहणं तिथिसंधौ भवति तथा नक्षत्रद्वयसंधौ जायमा-
नं नक्षत्रं दूषयति किंपरं किंवा पूर्वं किंवाभयमिति ॥ अविशेषादुभयमिति वयं ब्रूमः ।
यदुक्तं शाङ्गीयविवाहपटले—“ यस्मिन् विधुराहुरिन् च धिष्ये गृह्णाति तत्त्याज्यमृदुत्रयं स्यात् ।
पाणिग्रहे पुंमरणं विधत्ते द्वयोर्भयोश्चेद्वयमेव जह्यात् ॥ ” इति । अथासन्नपक्षद्वयग्रहणं किं
द्वयोस्त्यागः षण्मासमुत कस्यचित्कश्चिद्विशेषः । अयमपि निर्णयस्तत्रैवाभ्यधाति—“ पक्षा-
तरेण ग्रहणद्वयं च यदा तदादिग्रहणोपगर्भम् । पक्षाद्विशुद्धं भवति द्वितीयं पाणिग्रहे शु-
द्धयति भोगषट्कात् ” इत्यलमतिप्रसंगेन ॥ ३२ ॥

ग्रहणे ग्रासभेदेन त्याज्यमासनक्षत्रादिनसंख्याभेदाः—

नेष्टं ग्रहर्क्षं सकलार्द्धपादग्रासे क्रमात्तर्कगुणंदुमासान् ॥

पूर्वं परस्तादुभयोस्त्रिवस्त्रा ग्रस्तेस्तगे वाप्युदितेऽर्द्धखंडे ॥ ३३ ॥

अथ ग्रासभेदेन कियत्संख्याकेषु मासेषु ग्रहणनक्षत्रनिषेधं तथा प्रागादिविषयांश्चानिषि-
द्धानिद्रवज्जालन्दसाह— नेष्टमिति । ग्रहर्क्षं ग्रहणनक्षत्रं क्रमात्संपूर्णार्द्धचतुर्थांशग्रासे सति
षट्स्थेकमासान् नेष्टम् । तथा ग्रहणं सर्वग्रासे मासषट्कमर्द्धग्रासे मासत्रयं चतुर्थांशग्रासे
मासमेकं त्यजेदित्यर्थः । यदाह गुरुः—“ सर्वग्रासे तु षण्मासांस्त्रीन्मासांश्च दलग्रहे । आपाद-
ग्रहणे धिष्ये मासमेकं विवर्जयेत् ॥ ” इति । अथ पूर्वमतिक्रमादिति चानुवर्तत एव ।
अत्रापि ग्रस्तेऽस्तगे ग्रस्तास्ते पूर्वं त्रिवस्त्रास्त्रिदिनं नेष्टम् । पूर्वं न सम्यक् त्रिदिन-
मित्यर्थः । अर्थादग्रेतनानि दिनानि समीचीनानि । तथा ग्रस्ते अभ्युदिते ग्रस्तोदये
पश्चात् त्रिदिनं नेष्टम् । पूर्वं सम्यक् त्रिदिनमित्यर्थः । तथा अर्द्धखंडे
ग्रस्तोदयग्रस्तास्तयोरभावेपि अर्धग्रासे विवमानादर्धग्रासे उभयोः कालयोः प्राक्
पश्चात् त्रिदिनं नेष्टम् । यदाह गुरुः—“ ग्रस्तास्ते त्रिदिनं पूर्वं पश्चाद्ग्रस्तोदये तथा ।
खंडग्रासे त्रिदिनं निःशेषे सप्तसप्त च ॥ ” इति । कश्यपेपि—“ग्रस्तोदये परो दोषो ग्रस्ता-
स्तेर्वाक् शशिनयोः । शुनिशार्धे तुभयं स्यात्खंडिखण्डव्यवस्थयोः ” इति । वसिष्ठोपि—
“ग्रस्तोदये चोर्ध्वमनिष्टमादौ ग्रस्तास्तमानेष्युदुमासषट्कम् ” इति । अतः खण्डग्रह-
णादिसद्भावेपि ग्रस्तोदयग्रस्तास्तत्त्वाभावात्पूर्वं पश्चाच्चाक्तदिनानि वर्ज्यानीति सर्वत्र
विषये विवेकः ॥ ३३ ॥

सर्वत्रावश्यं वर्ज्याः—

जन्मर्क्षमासतिथयो व्यतिपातभद्रावैधृत्यमापितृदिनानि

तिथिक्षयर्द्धी ॥ न्यूनाधिमासकुलिकप्रहरार्धपाताविष्कम्भ- वज्रवटिकात्रयमेव वर्ज्यम् ॥ ३४ ॥

अथ सामान्यतोऽवश्यवर्ज्यानि पंचांगदूषणादीनि वसंततिलकयानुष्ठानाच्चाह— जन्मर्क्षेति । जन्मर्क्षमासतिथिप्रभृतयः पदार्थाः सर्वेषु कर्मसु वर्ज्या इति द्वितीयश्लोकेनान्वयः । तान् पदार्थानाह—जन्मर्क्षेति । यस्मिन्नक्षत्रे जन्म भवेत्तज्जन्मर्क्षः, यस्मिन् मासे जन्मभवेत्तस्यजन्ममासः यस्यां तिथौ जन्म भवेत्सा जन्मतिथिः । एते वर्ज्याः । तदाह वसिष्ठः—“स्वजन्ममासर्क्षेतिथिक्षणेषु वैनाशकाद्यक्षणेषु भेषु । नोद्वाहमात्माभ्युदयाभिलाषी नैवाद्यगर्भ-द्वितयं कदाचित् ” ॥ अयं च जन्मनक्षत्रमासतिथिनिषेधः आद्यगर्भस्यैव । यदाह नारदः—“जन्ममासे न जन्मर्क्षे न जन्मदिवसेऽपि वा । आद्यगर्भस्तु तस्यापि दुहितुर्वा करग्रहः ॥ ” इति । अनेनाद्यगर्भव्यतिरिक्तकन्यायास्तादृशवत्स्य जन्मर्क्षमासतिथिषु शुभफलत्वमुक्तं भवति । अतएवाह च्यवनः—“जन्मर्क्षे जन्ममासे वा तारायामथ जन्मानि । जन्मलग्ने भवेद्दृढा पुत्रादद्या पतिवह्नुमा ॥ ” इति ॥

जन्ममासलक्षणम्—

अथ जन्ममासलक्षणं जगन्मोहने बृद्धगर्गः—आरभ्य जन्मदिवसे यावत् त्रिंशद्दिनं भवेत् । स जन्ममासो विज्ञेयो गार्हितः सर्वकर्मसु ॥ ” इति । अस्यापि विशेषस्तत्रैव “जातं दिनं दूषयते वसिष्ठः पंचैव गर्गस्त्रिंशद्दिनं तथात्रिः । तज्जन्मपक्षं किल भागुरिश्च व्रते विवाहे गमने क्षुरे च ॥ ” इति । वस्तुतस्तु यस्मिंश्चांद्रमासे चैत्रादौ जन्माभूत्स चांद्रमासो जन्ममास-तया त्याज्यः इति युक्तमुत्पश्यामः । “इंद्राग्नी यत्र हूयते मासादिः स प्रकीर्तितः । अग्नीषोमौ स्थितौ मध्ये समाप्तौ पितृसामकौ ॥ ” इति हारीतवचनात् । “उपवासव्रतोद्वाहयात्राक्षौरापनायनम् । तिथिवर्षादिनिखिलं चांद्रमानेन गृह्यते ” इति कश्यपोक्तेश्च । अथात्र तिथिशब्दो वसिष्ठवाक्यस्वरसादुक्तः । अतएव नारदसंहितायां रत्नमालादिग्रंथेषु च दिवसपदं तिथिपरंव्याख्येयम् । अन्यथा जन्मवारोऽप्यतिप्रसंगः स्यात् । व्यतीपातोऽतः ॥ व्यतीपातो वर्ज्यः । सप्तविंशतियोगेषु व्यतीपातो नाम योगः सप्तसूर्यचंद्रयोगजन्मा सप्तदशसंख्याको निन्द्यः । उक्ते च वसिष्ठेन—“संवैधृतो यो व्यतिपातयोगः सर्वोप्यानिष्टः परिवर्धभाक्षम् ” इति । तथा भद्रा वर्ज्या । भद्रा सप्तमं करणं वर्ज्यम् । यदाह वसिष्ठः—“न कुर्यान्मंगलं विष्ट्यां जीवितार्थी कदाचन । कुर्वन्नज्ञस्तदा क्षिप्रं तत्सर्वं नाशमाव्रजेत् ॥ ” इति । भद्राप्रवृत्तिरंगविभागकल्पनं च विशेषतोऽग्रे वक्ष्यते । तथा वैधृतिः पूर्वलक्षणलक्षितः सप्तविंशतिसंख्याको योगो निन्द्यः । अत्र संमतिः पूर्वमुक्ता । अथ “नामैकदेशे नामग्रहणम् ” इति न्यायमनुसृत्य भीमो भीमसेन इत्यादिवत् अमा अमावस्या निन्द्या । “सदैव दर्शं पितृकर्म चैव नान्यद्विधेयं शुभपौष्टिकाद्यम् । मूढैः कृतं यच्च शुभोत्सवाद्यं विनाशमायात्यचिराद्दृशं तत् ॥ ” इति वसिष्ठोक्तेः । अथ पितृदिनं माता च पिता च पितरौ “पुमांस्त्रिया ” इत्येकशेषः । पित्रोर्दिनं मातापित्रोर्मरणदिनम् । श्राद्धदिनामिति यावत् । तदपि निषिद्धम् । यदाह शाङ्गधरः—“भद्रार्हयामकुलिकं व्यतिपातं वैधृतिं च परिवार्द्धम् । क्रांतिसमत्वं जह्यात्संक्रांतिं क्षयदिनं पित्रोः ॥ ” इति । अथ तिथिक्षयर्द्धी वर्ज्ये

क्षयश्च ऋद्धिश्च क्षयर्द्धी तिथेः क्षयर्द्धी तिथिक्षयर्द्धी । तिथिक्षयस्तिथिवृद्धिश्चेते वज्ये अनयोः
प्रसिद्धत्वाल्लक्षणं नोक्तं मूले ।

तिथिवृद्धिक्षयस्वरूपादिकम्—

तत्र तिथिक्षयलक्षणं यत्र यो वारस्तिथिद्वयांतं स्पृष्ट्वा तृतीयतिथेः कंचिदादिमं भागमपि स्पृशति
तत्र सा मध्यमा तिथिः क्षयसंज्ञा । यथा नवमी रवौ षट्कात्रयं पुनर्दर्शमी रवौ षट्पंचाशद्व-
टिकाः (५६) एकादश्याश्च षट्कात्रयं रविवारेण सहसंबद्धमिति दर्शमी तिथिः क्षयसंज्ञिता
अवमसंज्ञितेत्यपि चाहुः ॥ अथ तिथिवृद्धिलक्षणं यत्र या तिथिर्वारद्वयांतं स्पृष्ट्वा तृतीयवारस्या-
दिमं कंचिद्भागं स्पृशति सा तिथिवृद्धिसंज्ञा त्रिद्युस्पृगित्यपि चेत्याहुः ॥ यथा तृतीया रवौ
अष्टपंचाशद्वटिकाः (५८) ततश्चतुर्थी सोमे षष्टिषट्काः (६०) ततो भौमवासरे चतुर्थी षट्-
कात्रयम् (३) अतश्चतुर्थीतिथिर्वारत्रयसंबंधाद्द्विसंज्ञा । यदाह वसिष्ठः—“स्युस्तिस्त्रास्तिथयो
वारे एकस्मिन्नवमीतिथिः । तिथिवारत्रयं चैकात्रिद्युस्पृग् द्वेऽतिनिंदिते ॥ कृतं यन्मंगलं तत्र त्रि-
द्युगस्पृगवमे दिने । भस्मीभवति तत्क्षिप्रमग्नौ सम्यग् यथेधनम् ” इति ॥

तिथिक्षयवृद्धिदोषापवादः—

अथ शुभकृत्यावश्यकत्वे तिथिक्षयतिथिवृद्धयोः परिहारमाह दोषापवादाध्याये वसिष्ठः—
“अवमारुख्यं तिथेर्दोषं केंद्रगो देवपूजितः । हंति यद्वत्पापचयं व्रतं त्रैवार्षिकं यथा ॥ त्रिद्युस्पृगा-
ह्वयं दोषं सौम्यः केंद्रगतः सदा । हंति यद्वत्पापचयमशून्यशयनव्रतम् ” इति ॥ अथन्यूनाधि-
मासौ क्षयमासाधिकमासौ वज्यौ । “ असंक्रांतिमासोधिमासः स्फुटः स्याद्विसंक्रांतिमासः
क्षयारुख्यः कदाचित् ” इति । द्वयोरपि लक्षणं सिद्धांतशिरोमणावभिहितम् । ग्रंथकृदपि संक्रां-
तिप्रकरणे “स्पष्टाऽर्कसंक्रांतिविहीन उक्तो मासोधिमासः क्षयमासकस्तु । द्विसंक्रमः ” इति
वक्ष्यति । एतच्च तत्रैव सम्यग्व्याख्यास्यते । तदुक्तं वसिष्ठसंहितायाम् “यस्मिन्दर्शस्यांताद्वर्गा-
वापरं दर्शम् । उल्लंघ्य भवति भानोः संक्रांतिः सोधिमासः स्यात् ॥ आद्यंतदर्शयोर्मध्ये भानोरे-
वांतयोर्यदा । संक्रांतिद्वितयं स्याच्चेन्न्यूनमासः स उच्यते ॥ मासप्रधानाखिलमेव कर्ममुक्त्वा-
खिलं कर्मनकार्यमत्र । यज्ञोपवासव्रततीर्थयात्राविवाहकर्मादि विनाशमेति ” इति ॥ अथ कुलि-
कः वारसंबंधी मुहूर्तदोषो वज्यः । तथा प्रहरार्द्धं वारसंबंधेनार्धयामो वज्यः । यदाह वसिष्ठः—
“ निधनं प्रहरार्धं तु निःसत्त्वं यमघटके । कुलिके सर्वनाशः स्याद्रात्रावेते न दोषदाः ” इति ॥
कुलिकादीन् दोषान् ग्रंथकृदग्रे वक्ष्यति ॥ अथ पातो महापातो महागणितसाध्यो व्यतीपात-
नामको वैधृतिनामकश्च वज्यः । यदाह नारदः—“ यस्मिन्दिने महापातस्ताद्दिनं वर्जयेच्छुभे ।
अपि सर्वगुणोपेतं दंपत्योर्मरणप्रदम् ॥ ” इति । कश्यपोपि—“ महावैधृतिपाताभ्यां दूषितं लग्नमु-
त्तम् । राजावधूतं पुरुषं यद्वत्तत्संपरित्यजेत् ” इति ॥ पातो व्यतीपातः । महच्छब्दः प्रत्येकम-
भिसंबध्यते । महावैधृतिमहाव्यतीपातश्च ताभ्यामित्यर्थः । महापातो नाम रवीन्दुक्रांतिसाम्यम् ।
तदानयनं तु गणितग्रंथेभ्यः सूर्यसिद्धांतादिभ्यो ज्ञेयम् । ततो महापातकालं निर्णयित्वा तत्काल-
स्यातिसूक्ष्मत्वात्कस्मिन्काले मंगलकृत्यनिषिद्धमित्याशंक्य महापातस्थितिकालानयनमप्युक्तं ।

तत्रैव । तत्प्रयोजनं सूर्यसिद्धांते—“ आद्यंतकालयोर्मध्ये कालो ज्ञेयोतिदारुणः । प्रज्वलज्ज्वल-
नाकारः सर्वकर्मसु गर्हितः ॥ स्नानदानजपश्राद्धव्रतहोमादिकर्मसु । प्राप्यते सुमहच्छ्रेयस्तत्का-
लज्ञानतस्तथा ” इति । आद्यंतकालौस्पर्शमोक्षस्थितिरूपौ । सिद्धांतशिरोमणावप्युक्तम् “ पा-
तस्थितिकालांतर्मगलकृत्यं न शस्यते तज्ज्ञैः । स्नानजपहोमदानादिकर्मत्रोपैति खलु वृद्धिम् ॥ ”
इति ॥ यत्तु वसिष्ठेनोक्तं—“ महापातो वैधृतिश्च उपरागसमस्तदा । तस्माद्दिनत्रयं त्याज्यं मध्य-
पूर्वापराभिधम् ” इति । वराहेणापि बृहद्यात्रायामुक्तम्—“ एष्यो धनं क्षपयति व्यतिपातयोगो
भूत्यं ददाति न चिरादपि वर्त्तमानः । संतापशोकगदविघ्नभयान्यतीतस्तस्माद्दिनत्रयमपि प्रजही-
त विद्वान् ” इति ॥ तदेतद्वचनद्वयमपि महापातोपयोगिगणिताशक्त्या कदा महापातः स्यात्
इति सूक्ष्ममहापातस्थितिकालाज्ञानादिव्याहप्रकरणे “ पञ्चास्याजौ ” इतिवक्ष्यमाणरीत्या महा-
पातसंभावनापरयापातदिवसं निर्णाय पूर्वापरवर्तमानदिनानां त्यागपरमिति प्रतिभाति । “ य-
स्मिन्दिने महापातस्तद्दिनं वर्ज्येच्छुभे ” इति नारदवाक्यमप्येवमेव व्याख्येयम् । यदा तु
महापातस्य स्थितिरूपसूक्ष्मकालज्ञानं स्यात्तदा ‘स्थूलात्सूक्ष्मं ज्यायः’ इति न्यायेन स एव पात-
मध्यकालो विवाहादिमंगलकृत्येषु त्याज्यः ॥ अन्यथा गणितग्रंथेषु पातस्थितिकालानयनस्य
वैयर्थ्यप्रसंग इति निष्कृष्टोर्थः । विष्कम्भेति । विष्कम्भवज्रयोगयोः प्रथमातिक्रमे कारणाभावादा-
दिमं घटिकात्रयमेव वर्ज्यम् ॥ ३४ ॥

परिघाट्टे पंच शूले षट् च गंडातिगंडयोः ॥

व्याघाते नव नाड्यश्च वर्ज्याः सर्वेषु कर्मसु ॥ ३५ ॥

तथा परिघस्य परिघाख्ययोगस्य घटिकानामाद्यमर्द्धं त्रिंशद्घटिकात्मकं त्याज्यम् । शूले
पंचादिमा षट्यो वर्ज्याः । गंडातिगंडयोरादिमाः षण्णाड्यो वर्ज्याः । व्याघातयोगे नवादि-
मा नाड्यो वर्ज्याः । यदाह श्रीपतिः—“ परिघस्य चार्द्धम् । तिस्रस्तु योगे प्रथमे सवज्रे व्याघात-
संज्ञे नव पंच शूले ॥ गंडेतिगंडे च षडेव नाड्यः शुभेषु कार्येषु विवर्जनीयाः ” इति ॥ ननु
सवज्रे इति कस्य विशेषणं प्रथमयोगस्य वा व्याघातयोगस्य वा ॥ भिन्नभिन्नघटिकानिर्देशादु-
भयोस्तद्विशेषणमयुक्तम् । अत्र ब्रूमः । प्रथमस्यैव विशेषणम् वज्रयोगसहिते प्रथमयोगे विष्कं-
भयोगे तिस्रो नाड्यो वर्ज्या इत्यर्थः ॥ किमत्र प्रमाणमिति चेच्छृणु, कश्यपादिवाक्यस्वरसः—
यदाह कश्यपः—“ विष्कम्भवज्रयोस्तिस्त्रः षट् च गंडातिगंडयोः ॥ व्याघाते नवशूले तु पंचनाड्य-
स्तु गर्हिताः ” इति । नारदोप्येवमेव । अनेन—“ विष्कम्भादिषट्त्रयं च नवकं व्याघातवज्रोद्भवम्
इति वदन् महेश्वरः प्रत्याख्यातो भवति । एवं च ‘विष्कम्भाद्यत्रिनाडीः शुभकृतिषु च षड्गं-
हयाः पंच शूले व्याघाते वज्रकंकाः’ इति केशवज्योतिर्विदुक्तिरपि चिंत्या ॥ ३५ ॥

पक्षरन्ध्रतिथयः—तत्र वर्ज्यघट्यश्च—

वेदांगाष्टनवार्कैद्रपक्षरन्ध्रतिथौ त्यजेत् ॥

वस्वंकमनुतत्त्वाशाशरा नाडीः पराः शुभाः ॥ ३६ ॥

अथ पक्षरंजतिथिरावश्यकत्वे सति तन्निष्ठवर्ज्यघटीश्वानुष्टुभाह-वेदांगेति । चतुर्थीं षष्ठीं अष्टमीं नवमीं द्वादशीं चतुर्दशीं एताः पंच रंध्रसंज्ञास्तिथयो ज्ञेयाः । आसु शुभकृत्या-वश्यकत्वे सति क्रमादादिमाः वस्वकमनुतत्त्वाशाशरानाडीस्त्यजेत् । यथा चतुर्थ्यामा-दिमा अष्टघटिकास्त्याज्या इत्यर्थः । अथ परा उर्वरिता नाड्यः शुभकृत्ये शुभा ज्ञेयाः । यदाह दोषनिरूपणाध्याये वसिष्ठः-“चतुर्दशी चतुर्थी च अष्टमी नवमी तथा । षष्ठी च द्वादशी चैव पक्षच्छिद्राह्वया इमाः ॥ क्रमादेतासु तिथिषु वर्जनीयाश्च नाडिकाः । भूताष्टमनुतत्त्वांकदश शेषास्तु शोभनाः ॥ दोषनाडीषु यत्कर्म शुभं सर्वं विनश्यति । विवाहे विधवा नारी ब्रात्यः स्याच्चोपनायने ॥ सीमंते गर्भनाशः स्यात्प्राशने मरणं ध्रुवम् । अग्निना दह्यते क्षिप्रं गृहारंभे विशेषतः ॥ राजराष्ट्रविनाशः स्यात्प्रतिष्ठायां विशेषतः । किमत्र बहुनोक्तेन कृतं कर्म विनश्यति ॥ ” कश्यपस्तु सर्वसाधारण्येन दशैव घटिकास्त्याज्या इत्याह-“ अष्टमी द्वादशी षष्ठी पक्षरंध्रास्तु तासु च । मंगले सर्वदा त्याज्या नूनं हि दश नाडिकाः ॥ ” इत्यनेन । एतस्यैव तिथिवारनक्षत्रयोगकरणात्मकस्य पंचांगस्य शुद्धिः पंचांग-शुद्धिरित्युक्तं नारदेन-“ तिथिवारक्षयोगानां करणस्य च मेलनम् । पंचांगमस्य शुद्धिः पंचांगशुद्धिरुदाहृता ॥ यस्मिन् पंचांगदोषोऽस्ति तस्मिन् लग्नं निरर्थकम् ” इति ॥ ३६ ॥

कुलिककालवेलायमघटकण्टकदोषाः-

कुलिकः कालवेला च यमघटश्च कंटकाः ॥

वाराद्विघ्ने क्रमान्मन्दे बुधे जीवे कुजे क्षणः ॥ ३७ ॥

अथ कुलिककालवेलायमघटकण्टकदोषाननुष्टुभाह- कुलिक इति । वारात् वर्त्तमानवारात् मन्दे शनैश्चैव गणिते सति योऽङ्को भवेत्तस्मिन् द्विगुणे योऽङ्कस्तत्संख्यः क्षणो मुहूर्तः कुलिको भवति । एवं वर्त्तमानवारात् बुधे जीवे कुजे गणिते ततो द्विगुणिते सति योऽङ्कः स क्रमात्कालवेलायमघटकण्टकसंज्ञकाः दुष्टमुहूर्ताः स्युः । यथा रवितः शनिः सप्तसंख्याकः स द्विगुणश्चतुर्दश-जाताः । अतस्तत्संख्याको मुहूर्तः कुलिकसंज्ञो रविवारे भवति । एवं रवावष्टमो मुहूर्तः काल-वेला, तथा रवौ दशमो मुहूर्तो यमघटः, तथा रवौ षष्ठो मुहूर्तः कण्टकसंज्ञ इत्यर्थः । एवं सोमवा-रादावपि कुलिककालवेलायमघटकण्टकाः स्युरित्यर्थः । यदाह कश्यपः-“ शैलाक्षेवदा ७५४ स्तर्काब्धिनागाः ६४७ पंचाग्निवाहवः ५३२ । वेदाक्षिवाणा ४२५ लोकैकेमा ३१८ स्त्वक्षिगिरिवह्वयः २७३॥ चन्द्रर्तुतर्काः १६६ कुलिकयमघटार्द्धयामकाः प्रहरार्द्धप्रमा-णास्ते भानुवारादितः क्रमात् ॥ ” इति । अत्रार्द्धयामः सम्पूर्णस्त्याज्योऽन्वर्थत्वात् । कुलि-कयमघटयोस्तूत्तरार्द्धं त्याज्यम् । उक्तं च “ दैवज्ञमनोहरे-“ अहनि निशि गजांशः स्वे दिनेशादिकानां भवति तु गुरुभौमज्ञाकिंकालक्रमेण । प्रभवति यमघटः कण्टकः कालवेला कुलिक इति विरुद्धस्तत्परार्द्धं निषिद्धम् ” इति ॥ गजांशोऽर्द्धप्रहरः । एते मुहूर्तदोषादिनषोड-शांशत्वेन ज्ञेयाः । गजांश इत्युक्त्वा तत्परार्द्धं निषिद्धमित्युक्तेः ॥

एतदोषफलानि—

दोषफलमाह वसिष्ठः—“ निधनं प्रहराद्धं तु निःस्वत्वं यमघण्टके । कुलिकं सर्वनाशः स्याद्वात्रावेते न दोषदाः ” इति । कंटककालवेलयोरन्वयत्वादत्र फलं नोक्तम् ।

एतदोषा न रात्रौ—

“ रात्रावेते न दोषदाः ” इत्यस्यार्थवादो रत्नकोशे—“ तमस्विनीगन्धमुपेत्य वारदोषास्तथाशक्तिमनामुवन्तः । अंधं समासाद्य विलासिनीनां कटाक्षवाणा इव निष्फलाः स्युः ” इति । तथा च “ न वारदोषाः प्रभवन्ति रात्रौ देवेज्यदैत्येज्यदिवाकराणाम् । दिवाशशांकार्कजभूसुतानां सर्वत्र निधो बुधवारदोषः ” इति ज्योतिर्निबंधकृदुक्तिः संगच्छते ॥

यमघण्टकादिदोषापवादो देशभेदेन—

अथ शुभकृत्यावश्यकत्वे देशभेदेन यमघण्टककादिदोषं परिहारमाह गर्गः—“ विंध्यस्यात्तरकूले तु यावदातुहिनाचलम् । यमघण्टकदोषोऽस्ति नान्यदेशेषु विद्यते ॥ मत्स्यांगमगधांघ्रऽपुयमघण्टस्तु दोषकृत् । काश्मीरे कुलिकं दुष्टमर्धयामस्तु सर्वतः ॥ ” इति ॥ ३७ ॥

दुर्मुहूर्ताः वासरेषु—

सूर्ये षट्स्वरनागदिङ्मनुमिताश्वंद्रेऽब्धिषट् कुंजरांकार्कावि-
श्वपुरन्दराः क्षितिसुते द्रव्यव्यग्नितर्का दिशः ॥ सौम्ये
द्रव्यब्धिगजांकादिङ्मनुमिता जीवे द्विषड्भास्कराः शक्रा-
ख्यास्तिथयः कलाश्च भृगुजे वेदेषु तर्कग्रहाः ॥ ३८ ॥ दिग्भा-
स्करा मनुमिताश्च शनौ शशिद्विनागा दिशोभवदिवाकरसं-
मिताश्च ॥ दुष्टः क्षणः कुलिककंटककालवेलाः स्युश्चाद्ध्या-
मयमघंटगताः कलांशाः ॥ ३९ ॥

अथ सूर्यादिवारेषु शिष्याणां सद्य एव दोषज्ञानार्थं दुर्मुहूर्तादिनामकान् मुहूर्तान् शादूर्लवि-
क्रीडितवसन्ततिलकाभ्यामाह—सूर्ये इति । रविवारे षष्ठसप्तमाष्टमदशमचतुर्दशसंख्या मुहूर्ता
निद्याः । सोमवारे चतुर्थषष्ठाष्टमनवमद्वादशत्रयोदशचतुर्दशमुहूर्ता निद्याः ॥ भौमे द्वित्रिचतुः-
षड्दशसंख्या मुहूर्ता निद्याः । बुधे द्विचतुरष्टनवदशचतुर्दशसंख्या मुहूर्ता निद्याः । गुरौ हि
षड्द्वादशचतुर्दशपंचदशषोडशसंख्यामुहूर्ता निद्याः । शुक्रे चतुःपंचषण्णवदशद्वादशचतुर्दश-
संख्या मुहूर्ता निद्याः । शनौ एकद्विचतुर्दशैकादशद्वादशसंख्याका मुहूर्ता निद्याः । एषु
मुहूर्तेषु केषुचित् दुष्टक्षणो दुर्मुहूर्तो ज्ञेयः । केषुचित्कुलिककंटककालवेलाः स्युः । केषुचिद्ध-
यामयमघंटगताः स्युः । तत्प्रमाणमाह—कलांशा इति । कलांशाः षोडशांशाः । दिनस्येति शेषः ।
यस्मिन्दिने कुलिकादिजिज्ञासा तद्दिने यदिनिमानं तत्षोडशभिर्भाज्यम् । यल्लब्धं घटीपला

त्मकं तन्मुहूर्तपरिमाणम् । तेषु मुहूर्तेषु यथासंभवं दुर्मुहूर्तादयो दोषा ज्ञातव्याः । तथाहि । रवौ चतुर्दशसंख्या मुहूर्तोदुर्मुहूर्तः । कुलिकश्च षष्ठः कण्टकसंज्ञः । सप्तमाष्टमावर्द्धयामाख्यौ । तत्राष्टमः कालवेलाख्यश्च । दशमो यमघण्टाख्यः । एवं सोमवारादिष्वपि बोद्धव्यम् । तत्र कुलिक-कण्टककालवेलायमघण्टज्ञानं पूर्वश्लोकेऽभ्यधायि । दुर्मुहूर्तावर्द्धयामान्विवाहप्रकरणे 'रवावर्यमा' इत्यादिना वक्ष्याति । ननुदुर्मुहूर्तकुलिकादेर्वाचनिकस्यार्थस्य 'सूर्ये षट्स्वर' इत्यादिलघुप्रकोरणाभिधानात्पूर्वं परस्ताच्च पुनर्ग्रन्थोक्तप्रकाराभिधानमुक्तं प्रतिभाति । केचिदृष्टान्तार्थमिदमाभिधानम् । तथाहि । ग्रन्थेषु दुर्मुहूर्तकुलिककण्टककालवेलावर्द्धयामयमघण्टानां श्लोकषट्केनाभिधानात्, व्याख्यानगम्यार्थत्वाच्चेति गौरवरम् । अत्र तु सर्वमप्यर्थं शब्दतः संक्षिप्य श्लोकद्वयेन व्याख्यानानपेक्षयाभिधानमिति लाघवमिति दृष्टान्तदर्शनद्वारा सर्वत्र प्रकरणे लाघवसूचनार्थं शिष्याणामत्र ग्रन्थपठनादरातिशयार्थं च पुनरुक्तिः ॥ ३८ ॥ ३९ ॥

होलिकाष्टकदोषाः विवाहादौ-

विपाशेरावतीतीरे शुतुद्र्याश्च त्रिपुष्करे ॥

विवाहादिशुभे नेष्टं होलिकाप्राग्दिनाष्टकम् ॥ ४० ॥

अथ विवाहादिशुभकृत्ये होलिकाष्टकानिषेधमनुष्ठुमाह-विपाशेति । विपाशानदी इरावती च ते नद्यौ पश्चिमदेशे प्रसिद्धे । एतयोर्नद्योस्तीरवर्तिदेशेषु तथा शुतुद्र्यनदी सापि तत्रैव प्रसिद्धा । तस्या अपि तीरवर्तिदेशेषु तथा त्रिपुष्कराख्ये च होलिकाफाल्गुनपौर्णमास्यामाग्निदाहः । ततः प्राग्दिनाष्टकं विवाहादिशुभकृत्ये नेष्टं निषिद्धमित्यर्थः । अत्र तावद्दोलिकाष्टकनिषेधः शीघ्रबोधे-“ शुक्लाष्टमी समारभ्य फाल्गुनस्य दिनाष्टकम् । पूर्णिमावाधिकं त्याज्यं होलाष्टकमिदं शुभे ॥ ” इति ॥

अस्यापवादः-

अस्यापवादोपि तत्रैव “ शुतुद्र्यां च विपाशायामेरावत्यां त्रिपुष्करे । होलाष्टकं विवाहादौ त्याज्यमन्यत्र शोभनम् ” इति ॥ ४० ॥

मृत्युक्रकचदग्धादिषु मतान्तराणि-

मृत्युक्रकचदग्धादीनिंदौ शस्ते शुभाञ्जगुः ॥

केचिद्यामोत्तरं चान्ये यात्रायामेव निंदितान् ॥ ४१ ॥

मृत्युक्रकचेति ॥ मृत्युवो मृत्युयोगा आनंदादिष्वष्टाविंशतियोगेषु 'दास्त्रादर्क' इत्यादिना प्रागुक्ताः । क्रकचः-“ षष्ठ्यादितिथयो मंदाद्विलोमम् ” इत्युक्तः । दग्धयोगः 'सूर्यशपचाग्निरसाष्टनदा' इत्युक्तः । आदिशब्देन विषयोगा हुताशनयोगाश्च गृह्यन्ते । चंद्रे शस्ते समीचीने सति । समीचीनत्वं गोचरप्रकरणे वक्ष्यते । मृत्युक्रकचदग्धादीन् शुभान् अनिष्टफलमपास्य शुभफलदानं जगुरुः । यदाह राजमार्तंडः “ क्रकचो मृत्युयोगाख्यो दिनं दग्धं तथैव च । चंद्रे शुभे क्षयं याति वृक्षा वज्रहता इव ॥ ” इति । केचिदाचार्या यामोत्तरं मृत्युक्रकचदग्धादीनशुभाञ्जगुः ॥ तथाच दीपिकायां राजमार्तंडः-“ उत्पाते यमघण्टे च काणे च क्रकचे तथा । तिथौ दग्धे च काले च प्राग्यामात्परतः शुभम् ॥ ” इति ।

मृत्युककचदग्धयोगफलं यात्रायामेवेति केचित्—

अन्ये आचार्या मृत्युककचदग्धादीन् यात्रायामेव निदितान् जग्मुः । विवाहादीनि तु प्रतिषेधाभावादवश्यं कार्याणि । यदाह लल्लः—“ वारक्षतिथियोगेषु यात्रामेव च वर्जयेत् । विवाहादीनि कुर्वीत गर्गादीनामिदं वचः ” इति ॥ वारक्षतिथियोगेषु निघोष्विति शेषः ॥ ४१ ॥

पुनरप्यस्यापवादः—

अयोगे सुयोगोपि चेत्स्यात्तदानीमयोगं निहत्यैष सिद्धिं
तनोति ॥ परे लग्नशुद्ध्या कुयोगादिनाशं दिनाद्धोत्तरं विष्टिपूर्वं
च शस्तम् ॥ ४२ ॥

अथ पुनरप्यपवादं भुजंगप्रयातेनाह—अयोग इति । अयोगे क्रकचादौ सति सुयोगः सिद्धि-
योगोपि चेत् स्यात्तदा एष सिद्धियोगः अयोगम् अयोगफलं निहत्य सिद्धिं कार्यसिद्धिं तनोति
निष्पादयति । यदाह राजमार्तडः—“ अयोगः सिद्धियोगश्च द्वावेतौ भवतो यदि । अयोगो
हन्यते तत्र सिद्धियोगः प्रवर्तते ॥ ” इति । अन्यच्च “ हृत्यमृताख्ययोगः सर्वाण्यशुभानि
लोलया नियतम् । न भवति पुनरह शक्तो वैधृतिविष्टिव्यतीपाते ॥ ” इति ॥ यत्तु दीपिकाका
खचनं—“ यदि विष्टिर्व्यतीपातो दिनं वाप्यशुभं भवेत् । हन्यतेऽमृतयोगेन भास्करेण तमो
यथा ॥ ” इति । तदमृतयोगस्यातिप्राशस्त्यसूचनार्थं नतु भद्राव्यतीपातादिदोषापवादत्वार्थम् ।
“ हृत्यमृताख्ययोग ” इत्येकवाक्यताबलात् ॥ परे आचार्या लग्नशुद्ध्या समीचीनलग्नबलेन
कुयोगानां मृत्युककचादीनां नाशम् । वदंतीति शेषः । यदाह स एव—“ यत्र लग्नं विना कर्म
क्रियते शुभसंज्ञकम् । तत्र तेषामयोगानां प्रभावाज्जायते फलम् ” अथावश्यकशुभकृत्ये काला-
तरप्रतीक्षाऽयोग्यतायां परिहारमाह—विष्टिपूर्वमिति । विष्टिर्भद्रा तत्पूर्वं तदादि व्यतीपातादिकं
दिनाद्धोत्तरं मध्याह्नादनंतरं शस्तं प्राहुः । अर्थान्मध्याह्नं यावत्कालो निषिद्धः “ विष्टिरंगा-
रकश्चैव व्यतीपातश्च वैधृतिः । प्रत्यरिं जन्मनक्षत्रं मध्याह्नात्परतः शुभम् ” इति तेनै-
वोक्तत्वात् ॥ ४२ ॥

(विष्टि) भद्रानिषिद्धकालः—

शुक्ले पूर्वाद्धैष्टमपिचदश्याोर्भद्रैकादश्यां चतुर्थ्यां पराद्धै ॥

कृष्णेत्याद्धै स्यात्तृतीयादशम्योः पूर्वे भागे सप्तमीशंभुतिथ्योः ४३ ॥

अथ भद्रा निषिद्धेति पूर्वमुक्तम् । तदनुना प्रस्तावात्तान्निषिद्धकालं शालिनिष्ठिदसाह—शुक्ल
इति । शुक्लपक्ष अष्टम्यां पूर्णिमायां च पूर्वाद्धै भद्रा भवति । एकादश्यां चतुर्थ्यां चोत्त-
राद्धै भद्रा । कृष्णेकृष्णपक्षे तृतीयायां दशम्यां चांत्यार्धे उत्तरार्धे भद्रा स्यात् । सप्तम्यां शंभु-
तिथौ चतुर्दश्यां च पूर्वभागे पूर्वाद्धै भद्रा स्यात् । पूर्वे इति “ पूर्वादिभ्यो नवभ्यो वा ” इति
अस्मिन्नभावपक्षे रूपम् । अष्टम्यादीनां तिथीनां गतभोग्यघटिकायोगार्धं भद्राप्रमाणमिति
यावत् ॥ “ तिथेर्गतेष्वैक्यदलं तन्मानं करणं भवेत् ” इति बोपदेवोक्तेः । तिथ्यर्धभागं सर्वे-
षां करणानां प्रकल्पयेत् ” इति सूर्यसिद्धांतोक्तेश्च ॥ उक्तं च दीपिकायां—“ तृतीया-

दशमीशेषे तत्पचंभ्योस्तु पूर्वतः । कृष्णे विष्टिः सिते तद्वत्तासां परतिथिष्वपि ॥” इति । बृह-
स्पतिना स्पष्टमुक्तं—“सिते चतुर्थ्यामृत्यार्द्धमष्टम्याद्यार्धमेव च । एकादश्यां परार्धे तु पूर्वार्धे पूर्ण-
शीतगौ ॥ कृष्णे तृतीयात्यार्धे हि सप्तम्याद्यार्धमेव च । दशम्यामुत्तरार्द्धे तु चतुर्दश्याद्यर्द्धमा-
दितः ॥ विष्ट्याख्योयं महादोषः कथितोऽत्र समस्तगः । तदानीं कृतसत्कर्म कर्त्रा सह विन-
श्यति ॥” इति । पूर्णशीतगौ पूर्णिमायाम् ।

भद्रानामानि—तत्स्वरूपं च—

रत्नकोशे प्रत्येकं भद्रानामानि—“हंसी नन्दिन्यापि च त्रिशिराः सुमुखीकरालिका चैव । वैकु-
तिरौद्रमुखी च चतुर्मुखीविष्टयः क्रमशः” इति ॥ चतुर्थ्यादितिथिसंबन्धिभद्रानामाभिधानं नाम-
सादृश्येन फलतारतम्यसूचनार्थम् । भद्रास्वरूपं रत्नमालायाम्—“उद्ध्वोद्ध्वतरपीडिताऽतिकृ-
ष्णादंघ्रोग्रापृयुहनुगंडदीर्घनासा । कार्यत्री हुतवहनं समुद्भिंती विश्वांतः पतति समंततोऽत्र
विष्टिः” इति ॥ ४३ ॥

भद्राया मुखपुच्छादिविभागः—

पंचद्वयद्रिक्कृताष्टरामरसभूयामादिवट्यःशरा
विष्टेरास्यमसद्गजेदुरसरामाद्र्यश्विवाणाब्धिषु ॥
यामेष्वंत्यवटीत्रयं शुभकरं पुच्छं तथा वासरे
विष्टिस्तित्थ्यपराद्देजा शुभकरी रात्रौ तु पूर्वार्धजा ॥ ४४ ॥

अथ चतुर्थ्यादितिथिषु भद्राया मुखपुच्छाविभागादिकं शार्दूलविक्रीडितेनाह—पंचेति । चतुर्थ्या-
दितिथीनां क्रमतः पंचमादिप्रहरेषु शराः पंच नाड्यः आदिमा विष्टेर्भद्राया आस्यं मुखम् । यथा
चतुर्थ्याः पंचमप्रहरे आदिमूताः पंचघट्यो भद्रामुखम् । एवमष्टम्याद्वितीयप्रहरे एकादश्याः सप्त-
मप्रहरे पौर्णमास्याश्चतुर्थप्रहरे तृतीयाया अष्टमप्रहरे सप्तम्यास्तृतीयप्रहरे चतुर्दश्याः प्रथमप्रहरे
भद्रामुखमित्यर्थः । तद्भद्रायामुखमसद्गुभमित्यर्थः । पुनश्चतुर्थ्यादितिथीनां क्रमेण गजादिप्रह-
रेषु अंत्यम् अंते भवमंत्यम् “दिगादिभ्यो यत्” इति यत् । वटीत्रयं पुच्छं पुच्छसंज्ञम् । तच्छु-
भकरं समस्तकार्येष्वित्यर्थः । यथा चतुर्थ्या अष्टमप्रहरस्यांत्यवटीत्रयं भद्रापुच्छम् । एवम-
ष्टम्या प्रथमप्रहरस्य एकादश्याः षष्ठप्रहरस्य पूर्णिमायास्तृतीयप्रहरस्य तृतीयायाः सप्तमप्रहरस्य
सप्तम्या द्वितीयप्रहरस्य दशम्याः पंचमप्रहरस्य चतुर्दश्याश्चतुर्थप्रहरस्यांत्यवटीत्रयं भद्रापुच्छमि-
त्यर्थः । यदाह गुरुः—“भूतदस्त्रस्वरांभोधिवसुवह्मचंगरूपकाः । यामेष्वेषु क्रमादास्यं भवेत्तित्थ्यर्द्धवि-
ष्टिषु” इति । व्यवहारसमुच्चये—“दशम्यामष्टम्यां प्रथमघटिकापंचकपरं हरिद्युः सप्तम्यां द्विदश
१२ घटिकांते त्रिघटिकम् । तृतीयाराकायां खयम् २० । घटिकाभ्यः परमवं शुभं विष्टेः पुच्छं
शिवतिथिचतुर्थ्योस्तु विरमे” इति ॥ हरिद्युरेकादशी । राकापूर्णिमा ॥ ननु भद्रादेवतेत्यभि-
धीयते । तस्याः पुच्छकथनान्तु पशुत्वसिद्धिर्दृश्यते । देवता च कथं पशुर्भवितुमर्हति । सत्यम् ।
देवंपदेवेषु पराजितेषु रुद्रस्य ज्वालामालाकुलनेत्रालोकितशरीरादेवी भद्रासंज्ञा मुखपुच्छादिम-

स्युत्पन्ना सती दैत्यान् जघान । यदुक्तं श्रीपतिना—“दैत्येन्द्रैः समरेऽमरेषु विजितेष्वीशः कृधा-
दृष्टवान्स्वै कायं किल निर्गता खरमुखी लांगूलिनी च त्रिपात् । विष्टिः सप्तभुजा मृगेन्द्रगलका
क्षामोदरी प्रेतगा दैत्यघ्नी मुदितैः सुरैस्तु करणप्रान्ते नियुक्ता सदा ॥ ” इति ॥

करणानि—तत्र भद्रा—

करणान्याह गर्गः—“ववं च बालवं चैव कौलवं तैतिलं गरम् । वणिजं विष्टिरित्याहुः कर-
णानि चराणि तु । अन्ते कृष्णचतुर्दश्याः शकुनिर्दर्शभागयोः । भवेच्चतुष्पदं नागं किंस्तुघ्नं प्रतिप-
द्दले” इति ॥ विष्टिर्भद्रा ॥ अतः “तिथ्यर्धभागः करणम्” इत्युक्तेः प्रतिपत्पूर्वार्धे स्थिरकरणं
किंस्तुघ्नम् । ततो ववकरणं प्रतिपद्वितीयाहर्दे । बालवकौलवकरणे द्वितीयायाः पूर्वोत्तरार्धयोः ।
तैतिलगरकरणे तृतीयापूर्वोत्तरार्धयोः । चतुर्थीपूर्वार्धे वणिक् उत्तरार्धे तु भद्रा । एवं पंचमी-
षष्ठीसप्तमीषु ववबालवकौलवतैतिलगरवणिक्करणानि भवन्ति । ततोष्टम्याहर्दे भद्रा भवति ॥
एवं पुनः पुनरावृत्तावृत्ततिथिषु भद्रा ज्ञेया । अतएवोक्तं “शुक्ले पूर्वार्धेष्टमीपंचदश्याः” इत्यादि ।
एवं चतुर्दश्याः पूर्वार्धे भद्रा, उत्तरार्द्धादारभ्य शकुन्यादीनि स्थिरकरणानि चत्वारि ॥

भद्राकृत्यम्—

भद्राकृत्यमाह वसिष्ठः—“वधबंधविषाग्न्यस्त्रच्छेदनोच्चाटनादि यत् । तुरंगमहिषोष्ठादिकर्म-
विष्ट्यां तु सिध्यति ॥ न कुर्यान्मंगलं विष्ट्यां जीवितार्थी कदाचन । कुर्वन्नस्तदा क्षिप्रं त-
त्सर्वं नाशयेत्पुमान्” इति ॥

भद्रांगविभागः—तत्फलं च—

तत्रांगविभागः फलं च कश्यपसंहितायां—“मुखे पंचगले त्वेका वक्षस्येकादश स्मृताः ।
नाभौ चतस्रः षट् कट्यां तिस्रः पुच्छे तु नाडिकाः ॥ कार्यहानिर्मुखे मृत्युर्गले वक्षसि निः-
स्वता । कट्यामुन्मत्तता नाभौ च्युतिः पुच्छे ध्रुवो जयः” इति ॥

तत्र नाडीभेदे विशेषः—

अयं च भद्रांगविभागो नाडीनां त्रिंशतोक्तः । त्रिंशतो न्यूनाधिकत्वे तु त्रैराशिकेन मुखा-
दीनामंगानां विभागो ज्ञेयः । यथा यदि नाडीत्रिंशता इदमुक्तमंगपरिमाणं तदेष्टपरिमाणेन
त्रैराशिकम् । एवं सति उक्तांगपरिमाणं भद्राभोगमितघटीभिः संगुण्यं त्रिंशता भाज्यम् । ल-
ब्धसमोंगविभागः । त्रैराशिकस्वरूपं लीलावत्यामुक्तं—“प्रमाणमिच्छा च समानजाती आद्यं-
तयोस्तत्फलमन्यजाति । मध्ये तदिच्छाहतमाद्यहत्स्यादिच्छा फलं व्यस्तविधिविलोमे ” इति ॥

तत्र मुखादिकालः—

तत्र मुखादिकालो रत्नमालायां—“जलशिखिशशिरक्षःशर्वकीनाशवायुत्रिदशपतिककु-
प्सूप्रोक्तमास्यं हि विष्टेः । नियतमृषिभिराशासंख्ययामक्रमेण स्फुटमिह परिहार्यं
मंगलेष्वेतदेव ” इति ॥ जलं वरुणः । कीनाशो यमः । शुक्लचतुर्थ्या उत्तरार्धे पश्चिम-
दिशि भद्रामुखम् । तच्चाशासंख्यया क्रमेण पंचमे प्रहरे भवति । अर्थादेव भद्रायाः
प्रहरचतुष्टयाधिकस्थितिभावादन्ते एव घटिकात्रयं पुच्छम् । ततोष्टम्यां द्वितीयप्रहरे

तन प्रकारेण आग्नेय्यां दिशि मुखं मुखाच्च प्राक् पुच्छमिति प्रथमप्रहरांत एव पुच्छध-
टिका इत्येवं सर्वास्वपि भद्रातिथिष्ववगंतव्यम् ॥

तत्प्रयोजनम्—

प्रयोजनमपि तत्रैव—“ मनुष्यमुनितितियुगदशशिवगुणसंख्यासु तिथिषु पूर्वस्याः ।
आयाति विष्टिरेषा पृष्ठे शुभदा पुरस्त्वशुभा ” इति । तदेतदात्ययिककार्यसंभवे सति
मुखदिक्संमुखयात्रानिषेधकमवधेयम् । ग्रन्थान्तरेऽन्यदप्युक्तम्—“ असिते सर्पिणी ज्ञेया
सिते विष्टिस्तु वृश्चिकी । सर्पिण्यास्तु मुखं त्याज्यं वृश्चिक्याः पुच्छमेव च ” इति ॥

निशि दिवा वा भद्रोत्पत्तिफलविभागः—

अथ परिहारमाह—तथेति । विष्टिस्तिथ्यपरार्धजा तिथ्युत्तरार्धे संभूतावासरे दिवसे-
यदि स्याद्भद्रा तदा शुभकरी । तेनैव प्रकारेण तिथिपूर्वार्धजा भद्रा रात्रौ चेत्स्यात्तदा
शुभा शुभकरी स्यात् । उक्तं च—“ रात्रिभद्रा यदाहि स्यादिवामभद्रा यदा निशि । न
तत्र भद्रादोषः स्यात्सामभद्रा भद्रदायिनी ॥ ” इति । रात्रिभद्रा तिथ्युत्तरार्धोद्भवा । दिवा-
भद्रा तिथिपूर्वार्धोद्भवा । अमुमर्थं स्पष्टमाह गुरुः—“ निशि पूर्वार्धजा विष्टिर्दिवा चाप-
स्तः शुभा । क्रमागता तु या विष्टिः सैव हालाहलोपमा ॥ ” इति । लल्लोपि—“ दिवापरार्ध-
जा विष्टिः पूर्वार्धोत्था यदा निशि । तदा विष्टिः शुभायेति कमलासनभाषितम् ” । ब्रह्म-
सिद्धांतेपि—“ दिवापरार्धजा विष्टिर्विष्टिरेव दिवानिशोः । सा त्याज्या त्वन्यथा विष्टिः सर्वकर्म-
शुभप्रदा ॥ ” इति । ननु यत्तु नारदकश्यपादिभिरुक्तं—“ करणानि ववादीनि शुभसंज्ञानिः
षट् क्रमात् । क्रमायाताक्रमयाता विष्टिर्नेष्टा तु मंगले ” इति । अत्र क्रमायातादि वारात्रिक्रम
याताऽक्रमयाता दिवाभद्रा रात्रौ रात्रिभद्रा च दिवेत्यर्थः । एवं सति द्विविधाया अपि
भद्राया दोषवत्त्वोक्तेः पूर्वोक्तपरिहाराभिधानमयुक्तम् । उच्यते । इदमेव क्रमायातेति वचनं
ज्ञापकमुक्तार्थस्य । अन्यथा सामान्यतो भद्रा दुष्टेत्युक्तेः द्विविधभद्राया दोषवत्त्वसिद्धेरन-
र्थकमिदं स्यात् । तस्मान्छुभकार्याणां भद्रारूपदुष्टदिनव्यतिरिक्तकालप्रतीक्षायोग्यत्वे तद्वैव-
कार्यं न दुष्टदिने ॥ ‘अवाधे नोपपत्तौ बाधो न न्याय्यः’ इति न्यायात्, वचनस्य
निषेध एव तात्पर्याच्च । अवश्यकर्तव्यस्य तु शुभकर्मणः कालांतरप्रतीक्षामसहमानस्यैव-
मादिपरिहारमाश्रित्य दुष्टदिने कृतिरुचितैव । ‘विष्टिरंगारकश्चैव’ इत्यपि परिहार एत-
त्पर एवेत्यलं पल्लवितेन ॥ ४४ ॥

भद्रानिवासस्तत्फलं च—

कुंभकर्कद्वये मर्त्ये स्वर्गेऽब्जेजात्रयेऽलिगे ॥

स्त्रीधनुर्जकनकेऽधो भद्रा तत्रैव तत्फलम् ॥ ४५ ॥

अथ भद्रानिवासं तत्फलं चानुष्टुमाह—कुम्भोति । अब्जे चंद्रमसि कुंभद्वये कुंभमीनस्थे
कर्कद्वये कर्कसिंहराशिस्थिते सति भद्रा मर्त्ये मनुष्यलोके तिष्ठति । अथ मेषादित्रये
मेषवृषमिथुनस्थितेऽलिगे वृश्चिकस्थिते चंद्रे स्वर्गे भद्रा तिष्ठति । कन्याधनुस्तुलामकर-
राशिस्थितेऽधः पाताललोके भद्रा तिष्ठति । अथ भद्रा तत्रैव मर्त्यस्वर्गपातालेषु फलं
स्वोक्तशुभाशुभफलं ददातीत्यपवादद्वारा प्रयोजनमुक्तं भवति । उक्तं च—“ मेषौक्षकौर्ष्य

मिथुने घटासिंहमीनकर्केषु चापमृगतौलिमुतासु चंद्रे । स्वमर्त्यनागनगरीः क्रमशः प्रयाति
विष्टिः फलान्यापि ददाति हि तत्र देशे ॥ ” इति । भूपालवल्लभे—“कन्यातुलामकरध-
न्विषु नागलोके मेषालिवैणिकवृषेषु सुरालये स्यात् । पाठानसिंहघटकर्कटकेषु मर्त्ये चंद्रे
वदन्ति मुनयस्त्रिविधां हि विष्टिम्” इति । पाठिनो मीनः ॥ ४५ ॥

वर्जकृत्यानि कालाशुद्धौ—

वाप्यारामतडागकूपभवनारंभप्रतिष्ठे व्रतारंभोत्सर्गवधूप्रवे-
शनमहादानानि सोमाष्टके ॥ गोदानाग्रयणप्रपाप्रथमको-
पाकर्मवेदव्रतं नीलोद्वाहमथातिपन्नशिशुसंस्कारान्सुरस्था-
पनम् ॥ ४६ ॥ दीक्षामौजिविवाहमुंडनपूर्वं देवतीर्थेक्षणं
संन्यासाग्निपरिग्रहौ नृपतिसंदर्शाभिषेकौ गमम् ॥ चातु-
र्मास्यसमावृत्ती श्रवणयोर्वेधं परिक्षां त्यजेद्वृद्धत्वास्ताशि-
शुत्व इज्यसितयोन्यूनधिमासे तथा ॥ ४६ ॥

एवं महता ग्रंथसंदर्भेण पंचांगदूषणान्युक्तानि । अधुना कालाशुद्धौ निषेध्यवस्तूनि-
शादूलविक्रीडिताभ्यामाह । वाप्यारामेति । वापी दीर्घिका । आराम उपवनम् ।
तडागः पुष्करिणी । कूपः प्रसिद्धः । भवनं गृहम् । एतेषामारंभप्रतिष्ठे आरंभो निर्मा-
णम् । प्रतिष्ठा उत्सर्गः । तत्र गृहप्रतिष्ठा गृहप्रवेशो ज्ञेयः । व्रतारंभोत्सर्गौ व्रताना-
मनंतशिवरात्रिव्रतादिनामारंभः उत्सर्गोऽनंतव्रतादिनामुद्यापनम् । महादानानि षोडशम-
हादानानि । सोमः सोमयागः । अष्टका अष्टकाश्राद्धम् । गोदानं केशांतसंज्ञं कर्म ।
आग्रयणं नवान्नोष्टिः । प्रपा जलशाला । ‘प्रपा पानीयशालिका’ इत्याभिधानात् ।
महाराष्ट्राः पाणपोई इति वदन्ति । पहुआ इति कान्यकुब्जाः ॥ प्रथमकोपाकर्म प्रथम-
मारभ्यमाणं श्रावणीकर्म । वेदव्रतं महानाम्न्यादित्रयम्—उपनिषद्व्रतं महानाग्नीव्रतं वेद-
व्रतं च । नीलोद्वाहः नीलशब्दवाच्यः काम्यो वृषोत्सर्गः न त्वेकादशाहे क्रियमाणः ।
तस्य तदैव विहितत्वान्मुहूर्तविचारानुन्मेषः । अतिपन्नशिशुसंस्काराः अतिपन्ना अति-
क्रांता जातकर्मनामकर्मादयः शिशूनां संस्काराः । दीक्षा मन्त्रग्रहणादिकाः । मुण्डनं
चौलम् । अपूर्वं देवेक्षणं तीर्थेक्षणं च । अग्निपरिग्रहोऽग्निहोत्रम् । अग्न्याधानम् । चातुर्मास्यं
चातुर्मास्याख्यो यागः । समावर्तनं मौजिमोक्षः । श्रवणयोर्वेधः कर्णवेधः । परीक्षा
तप्तमाषादिरूपा दिव्यामिति यावत् । अन्यानि कर्माणि नामतः स्पष्टानि । एतानि
सर्वाणि कर्माणि त्यजेन्न कुर्यात् । इज्यसितयोर्बृहस्पतिशुक्रयोर्वृद्धत्वे शिशुत्वे बाल्ये च
तथा न्यूनाधिमासे क्षयमासे अधिकमासे च न कुर्यात् ॥

शुक्रास्तादिनिषेधः प्रथमोपक्रमे एव—

अयं च निषेधः प्रथमोपक्रांतकृत्येषु न तु नित्यवदारब्धवार्षिकयात्रादौ । अत्र मूलवच-
नानि लिख्यन्ते ॥ तत्र शुक्रास्तादिषु ज्योतिस्सारसागरे कक्षोच्चयः—“वापीकूपतडागयाग-

गमनं क्षौरं प्रतिष्ठा व्रतं विद्याभंदिरकर्णवेधनमहादानं वनं सेवनम् । तीर्थस्नानविवाहदेवभवनं
मन्त्रादिदेवक्षणं दूरणैव जिजीविषुः परिहरेदस्ते गुरौ भार्गवे ॥ बाले शुक्रे वृद्धे जीवे वृद्धे
शुक्रे जीवे बाले । जीवे सिंहे सिंहादित्ये जीवादित्ये नष्टे जीवे ॥ तथा मलिम्लुचे मासि
सुराचार्ये तथास्तगे । वापिकूपतडागादिक्रियाः प्रागुदितास्त्यजेत्” इति । वनमाराभादि ।
सेवनं राजादीनाम् । नष्टे जीवे नष्टबले । नीचस्थिते गुरौ इत्यर्थः । लल्लः—“उपनयनं गोदानं
परिणयनगृहप्रवेशगमनानि । अस्तमितेषु न कुर्यात्सुरगुरुभृगुपुत्रचंद्रेषु” इति । शातातपः—
अस्तगते गुरौ शुक्रे बाले वृद्धे मलिम्लुचे । उद्यापनमुपारंभं व्रतानां नैव कारयेत्” ॥

शुक्रास्तादौ शुभकृत्ये फलानि—

अस्तमयादिफलमाह बादरायणः—“गुरोरस्ते पातिं हन्याच्छुक्रास्ते चैव कन्यकाम् ।
चंद्रे नष्टे उभौ हन्यात्तस्मादस्तं विवर्जयेत् ॥” इति । विवाह इति शेषः ॥ “बालभावे
स्त्रियं हन्याद्वृद्धभावे नरं तथा । तस्माद्बाले च वृद्धे च विवाहं नैव कारयेत्” ॥ उपलक्ष
णमेतत् । एवं व्रतबन्धादिष्वपि कर्तुर्मरणं ज्ञेयम् । ‘एकत्र निर्णीतः शास्त्रार्थोपरत्रापि
विनियुज्यते’ इतिन्यायात् । उक्तं च शाङ्गीयविवाहपटले—“विवाहो व्रतबन्धो वा यात्रा वा
गृहकर्म च । गुरावस्तमिते शुक्रे ध्रुवं मृत्युं विनिर्दिशेत्” इति ॥

अधिमासक्षयमासयोर्वर्ज्यकृत्यानि—

आधिमासक्षयमासवर्ज्यानि । तत्र गृह्यपरिशिष्टे—“सोमयागादिकर्माणि । नित्यान्यपि
मलिम्लुचे । तथैवाग्रयणाधानचातुर्मास्यादिकान्यपि ॥ महालयाष्टकाश्राद्धोपाकर्मार्थापि
कर्म यत् । स्पष्टमासविशेषाख्यविहितं वर्जयेन्मले ॥” इति ॥ गर्गवृहस्पती अपि—“अग्न्या-
धानं प्रतिष्ठां च यज्ञदानव्रतानि च । वेदव्रतवृषोत्सर्गचूडाकरणमेखलाः ॥ मांगल्यम
भिषेकं च मलमासे विवर्जयेत्” ॥ मरीचिः—“गृहप्रवेशगोदानस्थानाश्रममहोत्सवम् ।
न कुर्यान्मलमासे तु संसर्पेऽहस्पतौ तथा ॥” इति ॥

संसर्पाहस्पतिवरूपे—

यदा क्षयमासौ भवति तदा पूर्वोत्तरावधिमासौ भवतः । तत्र पूर्वः संसर्पः द्वितीयोऽ
हस्पतिः ॥

गुरुशुक्रयोरस्तादावप्येतानि वर्ज्यानि—

एतान्यधिकमासक्षयमासवर्ज्यानि गुरुशुक्रयोरस्तादावपि वर्ज्यानि । यदाह वृद्धगार्ग्यः—
“बाले वा यदि वा वृद्धे शुक्रे वास्तंगते गुरौ । मलमास इवैतानि वर्जयेद्देवदर्शने” इति ।
अत्र देवदर्शनमपूर्वं विवक्षितम् । यदाह गर्गः—“अपूर्वदेवतां दृष्ट्वा शुचः स्युर्नष्टभार्गवे ।
मलमासेध्वनावृत्ततीर्थयात्रां परित्यजेत् ॥” इति ॥ अनावृत्ततीर्थयात्रामपूर्वतीर्थयात्राम् ।
दीपिकायां—“नो शुक्रास्तेष्टमेऽर्के गुरुसहितरवौ जन्ममासेष्टमेन्दौ विष्टौ मासे मलाख्ये
कुजशनिदिवसे जन्मतारासु चाथ । नाडीनक्षत्रहीने सुरगुरुरजनीनाथताराविशुद्धौ प्रातः
कार्या परीक्षा द्वितनुचरगृहांशोदये शस्तलग्ने ॥” इति ॥ गुरुसहितरवौ गुर्वादित्ये इत्यर्थः ।
इदं सिंहस्थितमकरस्थितास्तमितगुरुणामुपलक्षणम् । उक्तं च व्यवहारोच्चये—“सिंहस्थे मक-

रस्ये च जीवे चाऽस्तामिते तथा । मलमासे न कतव्यां परीक्षा जयकांक्षिणा ॥” इति ॥
मलमासग्रहणं क्षयमासस्याप्युपलक्षणम् । नाडीनक्षत्राणि वैनाशिकनक्षत्राणि । परीक्षा
दिव्यम् ॥

नियतानियतकर्मणां व्यवस्था गुरुशुक्रास्तमलमासादौ—

अयमत्र तात्पर्यार्थः—अनियतकालविहितानि चूडाकरणवाप्यारामादिशुभकृत्यानि गुर्वा-
देरस्तादिषु सर्वथा न कार्याणि । यानि तु नियतकालानि सीमन्तनामकरणादीनि
तानि गुर्वादेरस्तादिसत्त्वेऽपि स्योक्तकाल एव भवन्ति । “चतुर्थे गर्भमासे स्यात्सीमन्तोन्नयन-
क्रिया । षष्ठ्येमे वा कुर्वीत सूत्रांतरविधानतः ॥” इति शौनकादिमुनिवचनेभ्यः काल-
स्यापि नियामकत्वावगतेः । अत एवाह बृहस्पतिः—“मासप्रयुक्तकार्येषु सूढत्वं गुरुशु-
क्रयोः । न दोषकुन्मलो मासो गुर्वादित्यादिकं तथा ॥” इति । यमोपि—“चन्द्रसूर्यग्रहे स्नानं
श्राद्धदानजपादिकम् । कार्याणि मलमासेऽपि नित्यं नैमित्तिकं तथा ॥” इति । अन्यत्रापि
“सीमन्तजातकादीनि प्राशनांतानि यानि वै । न दोषो मलमासस्य मौढ्यस्थगुरुशुक्रयोः”
इति । एवंसात प्रतिबन्धवशादतिक्रान्तकालेषु जातकर्मादिषु सत्सु गौणकालस्य तुल्यत्वात् ।
उक्तं च वसिष्ठेन—“अतिक्रान्तकालान्यखिलानि तानि कार्याणि सौम्यायनगे दिनेऽंशे । सिते गुरौ
चाप्यथ दृश्यमाने तदुक्तपञ्चांगदिनेऽप्यखण्डे ॥” इति । अतएवोक्तम्—अतिपत्राशिशुसं-
स्कारा इति ॥ ४६ ॥ ४७ ॥

सिंहमकरादिस्थगुरुदोषाः—

अस्ते वर्ज्यं सिंहनक्रस्थजीवे वर्ज्यं केचिद्वक्रगे चातिचारे ॥

गुर्वादित्ये विश्वघ्नोऽपि पक्षे प्रोचुस्तद्वदंतरत्नादिभूषाम् ॥ ४८ ॥

अथ सिंहस्थगुर्वादिदोषान् शालिन्याह—अस्ते वर्ज्यमिति यदस्ते । गुर्वादेरस्ते वर्ज्यमुक्तं तत्
सिंहनक्रस्थजीवे सिंहस्थगुरौ मकरस्थगुरौ च वर्ज्यं निषिद्धम् । यदाह वराहः—“उद्यानचूडा-
व्रतबंधदीक्षाविवाहयात्रादिवभूषवेशम् । तडागकूपत्रिदशप्रतिष्ठा बृहस्पतौ सिंहगते न
कुर्यात् ॥” इति । देवीपुराणेऽपि—“सिंहस्थे गुरौ यत्नात्सर्वारम्भान्विवर्जयेत् । प्रारब्धं न च
सिध्येतु महाभयकरं भवेत् ॥ पुत्रभ्रातृकलत्राणि हन्याच्छीघ्रं न संशयः । कारको व्रजते नाशं
सतानं म्रियतेऽचिरात् ॥ देवारामतडागाश्च प्रपोद्यानगृहाणि च । विवाहयज्ञोपनयचूडादि न च
सिध्याति ॥ यथा सिंहस्थितो जीवस्तथैव मकरस्थितः ॥” इति ॥ त्रिस्थलीसेतौ—“गुर्वादित्ये
गुरौ सिंहे शुक्रे वास्तमुपागते । त्यजेद्यानं महादानं व्रतं देवविलोकनम् ॥” इति । लल्लोपि—
“नीचस्थे वक्रस्थेऽप्यतिचरणगते बालवृद्धेऽस्तगे वा संन्यासो देवयात्रा व्रतनियमविधिः
कर्णवेधस्तु दीक्षा । मौंजीबंधो गणानां परिणयनविधिर्वास्तुदेवप्रतिष्ठा वर्ज्याः सद्भिः प्रयत्ना-
त्रिदशपतिगुरौ सिंहराशिस्थिते वा ॥” इति ॥

नियतानियतकर्मव्यवस्था सिंहमकरस्थरव्यादौ—

अयमपि निषेधो नियतकालविहितानां न भवात् । उक्तं च शार्ङ्गिणे—“सीमन्तजातकादीनि

प्राशनांतानि यानि वै । कर्त्तव्यानि न दोषोस्ति पचाननगते गुरौ ॥ ” इति उपलक्षणमेतत् ।
एवं मकरस्थेपि कार्याणि शुभानि ॥

क्वचिदपूर्वतीर्थयात्रायां गयाश्राद्धादौ चापवादः—

क्वचिदपूर्वतीर्थयात्रायां मौढ्यादिदोषाभावोऽभिहितः त्रिस्थलीसेतौ—“गोदावर्यां गयायां च
श्रीशैले ग्रहणद्वये । सुरासुरगुरूणां च मौढ्यदोषो न विद्यते ॥ ” वायुपुराणे—“ गयायां स-
र्वकालेषु पिंडं दद्याद्ब्रधानतः ॥ अधिमासे जन्मदिने ह्यस्ते च गुरुशुक्रयोः ॥ न त्यक्तव्यं
गयाश्राद्धं सिंहस्थेऽपि बृहस्पतौ ॥ ” इति । अत्र श्राद्धस्य यात्रापूर्वकत्वाद्गयायात्रापि न निषि-
द्धेति ज्योतिर्निबंधे व्याख्यातम् । गुर्वीद्यस्तस्योपलक्षणत्वात्सिंहस्थगुरौवपि गोदावरीयात्रा न
निषिद्धेत्याहुः । अन्यच्च—“ अधिमासे सिंहगुरावस्ते च गुरुशुक्रयोः । तीर्थयात्रा न कर्त्तव्या
गयां गोदावरीं विना ॥ ” इति । अत्र ‘ अधिमासे च जन्मर्क्षे ’ इति पठति । तत्र यात्रा-
यां जन्मनक्षत्रस्यातिनिषिद्धित्वाद्वोदावरीगयायात्रयोरपवादो युक्त एव । तथा ग्रहणार्थोदयक-
पिलाषष्ठीसंक्रान्त्युद्देशेनापूर्वतीर्थयात्रायां कर्त्तव्यायां शुक्रास्तादिमहादोषो नास्तीत्यु-
क्तं त्रिस्थलीसेतौ लल्लेन—“ उपप्लवे शीतलभानुभान्वोरर्धोदये वा कपिलाख्यषष्ठ्याम् ।
सुरासुरेज्यास्तमयेपि तीर्थयात्राविधिः संक्रमणेपि शस्तः ॥ ” इत्यलमियता ॥

वक्रातिचारगतगुरौ वर्ज्यानि—

अथ गुर्वीद्यस्ते यद्वर्ज्यमुक्तं तद्वक्रमे गुरावथवातिचारगे गुरौ वर्ज्यम् । यदाह वात्स्यः—
“ यात्रोद्वाहौ प्रतिष्ठां च गृहचूडाव्रतादिकम् । वर्जयेद्यत्नतश्चैव जीवे वक्रातिचारगे ॥ कीर्ति-
भंगः प्रतिष्ठायां चौरभीतिस्तथाध्वानि । तथोद्वाहे भवेन्मृत्युर्व्रते हानिर्भयं गृहे ॥ ” इति ।

वक्रातिचारगतजीवापवादः—

क्वचिदस्यापवादोऽभिहितो राजमार्तडे—“ वक्रातिचारगे जीवे वर्जयेत्तदनंतरम् । ब्रतोद्वाहा-
दिचूडायामष्टाविंशतिवासरम् ॥ ” इति । मुक्तावल्यां त्वतिचारस्यैवापवादः—“ अतिचौर-
सुरपूज्यो भवनाद्भवनांतरं यदा याति । अष्टाविंशतिदिवसान्विवर्जयेत्परिणयं प्रयत्नेन ॥ ”
इति । परिणयामित्युपलक्षणम् । अस्यापवादो दीपिकायम् —“ त्रिकोणजायाधनलभराशौ
वक्रातिचारेण गुरुः प्रयातः । यदा तदा प्राह शुभं विलग्नं हिताय पाणिग्रहणं वसिष्ठः ॥ ”
अतएव लल्लः—“ प्रतिपिद्धो नोद्वाहो वक्रिणि जीवे तथातिचारगते । गोचरबलं प्रधानं
लग्नं च पराशरः प्राह ॥ ” इति । विवाहे एव कर्त्तव्येऽयमपवादो न तु यज्ञोपवीता-
दाविति केचित् । ‘ लग्नं च पराशरः प्राहः ’ इति सामान्योक्तेः सर्वस्यापि कर्मणोपवाद-
इत्यन्ये । विशेषमाह लल्लः—“ यद्यप्यनुपचयस्थो जीवः कन्यातिकालमावहति । गुणवद्वरोपल-
ब्धौ तथापि पाणिग्रहः कार्यः ॥ ” इति ॥

गुर्वादित्यपदस्यार्थः—

अथ केचिद्गुर्वादित्ये गुरुसहिते आदित्ये सूर्ये । एकराशिगतो गुरुसूर्यावाति यावत् । सगुर्वा-
दित्यस्तास्मिन्नापि सर्वमस्तोक्तं शुभकर्म वर्ज्यम् । यदाह शौनकः—“ एकराशिगतौ सूर्यजीवौ

स्यातां यदा पुनः । त्र तबंधविवाहादिशुभकर्माखिलं त्यजेत् ” इति । यत्तु गुरुवचनं— “ गुरु क्षेत्रगतो भानुर्भानुक्षेत्रगतो गुरुः । गुर्वादित्यः स विज्ञेयो गार्हितः सर्वकर्मसु ॥ ” इति । तद्विचारितरमणीयम् । तथाहि “ गुरुक्षेत्रे धनुर्मीनौ ” तत्र भानुः सूर्यो गुर्वादित्य इति यत्तदसत् । धनुरर्कस्य दक्षिणायनत्वादेव निषेधसिद्धेः । मीनार्कस्य तु यज्ञोपवीतव्यतिरिक्तकर्ममात्रे निषेधसिद्धेः । तथा भानुक्षेत्रं सिंहस्तत्र गतो गुरुर्गुर्वादित्य इति चेन्न, तत्र सिंहस्यगुरुत्वादेव निषेधसिद्धेः । अथ गणितवशेन यस्मिन्नेव गुरुक्षेत्रे भानुस्तस्मिन्नेव राशौ गुरुः स गुर्वादित्यइति । तत्र । संभवत्येकवाक्यतायां भिन्नवाक्यताकरणस्य वैयर्थ्यापत्तेः ॥ ननु गुरोर्बाल्यवृद्धत्वास्तमयानां पृथक्निषेधोनर्थकः गुर्वादित्यनिषेधेनैव सिद्धत्वादिति चेत्, मैवं वोचः । राश्यादौ सूर्यः तद्राशेरेवांते अष्टाविंशत्यंशे गुरुः तत्र सप्तविंशत्यंशानां व्यवधानात्तावद्गुरोरस्ताभावः । कलांशाश्च गुरोरेकादश ११ तदंतरे ह्यस्तमयत्वोक्तेः । सप्तदशांशांतरितत्वाच्च वार्धकमपि नास्ति । यतो बाल्यं वार्द्धकं च परमं पक्षमात्रं १५ नारदादिभिरुक्तम् । तत्र दिनद्वयमधिकमवाशिष्यते । येषां तु दश वा सप्त वा दिनानि बाल्यं वार्द्धकं चेति पक्षस्तेषामपि सप्त वा दश वा दिनानि बाल्यवार्द्धकरहितान्यवाशिष्यन्ते । तत्र गुर्वादित्यप्रयुक्तोपि दोषो यथा स्यादिति वचनारंभः । एवं बाल्येपि द्रष्टव्यम् ॥ नन्वेवं गुर्वादित्य एव तर्हि वक्तव्यो गुरोर्बाल्यवार्द्धकास्तानां पार्थक्येन दोषाभिधानमनर्थकमिति चेन्न । यदा यत्र राशौ सूर्यस्ततः प्राग्राशौ गुरोरुदयस्तत्र बाल्यदोषः सावकाशः । यदोत्तरराशौ गुरुस्तदा वार्द्धकदोषः सावकाशः । बह्वंशान्तरत्वादस्तमयसंभावनापि नास्ति । तत्र गुर्वादित्यदोषेण बाल्यवार्द्धकास्तमयदोषाणां कथं निरासः कर्तुं शक्यः । नहि भिन्नराशिस्थयोरपि गुर्वादित्ययोर्गुर्वादित्यदोषाभिधानं कौश्विदुक्तम् ॥ तस्मात्प्रागुक्तविषय एव गुर्वादित्यदोषः ॥

गुरोः पञ्चावस्था-बाल्यवार्द्धकाऽस्तेषु—

यदा त्वेकराशिस्थितत्वं तथा यादि बाल्यवार्द्धकास्तमयदोषाणां संभवस्तदा दोषस्याधिक्यन्यूनतातरतमभावो ध्येयः । तथाहि बृहस्पतेः खलु पञ्चावस्थाः संभवंति । (१)—पूर्वं गुर्वादित्यसंज्ञा । साल्पदोषा । (२) ततो यथायथा रविसामीप्यं तथातथा क्षीणताधिक्याद्वार्धक्यव्यपदेशो गुर्वादित्यव्यपदेशादुष्टफलः । (३)—ततः सूर्यातिसान्निध्येनास्तंगतत्वेऽस्तमयाख्यो व्यपदेशः । सोत्यंतदुष्टफलः । (४) ततः पुनरपिकलांशतिक्रमेणरविविप्रकर्षादुदये सति बाल्यव्यपदेशः प्राक्फलात्काचिन्न्यूनदोषकरः । (५) ततः पुनरपि राश्यन्ते-गुर्वादित्यव्यपदेशः साल्पदोष इति ॥

गुरोर्बाल्यवार्द्धक्यदिनसंख्याव्यवस्था—

एवं गुरोर्बाल्यवार्द्धक्यदिनानामपि बहुत्वान्तरयोरापि व्यवस्था ध्येया । तथाहि (१) यदास्तोदयाभ्यां प्राक् पञ्चाच्च वार्धक्यं बाल्यं च पक्षमभिहितं तदा पक्षांतिमदिनपंचकमल्पदोषदम् । (२) यदा तु दशदिनानीतिपक्षस्तदा तदंतिमं दिनत्रयं मध्यमदोषम् । (३) यदा तु सप्तदिनानीति पक्षस्तदा तु महादोष एव । एवं धीमद्विरन्यत्रापि व्यवस्थाविरोधे सति महादोषाल्पदोषजनिकावश्यकानावश्यकविषयिणी ध्येयैत्यलमतिप्रसंगेन ॥

त्रयोदशदिनात्मके पक्षे शुभं वर्ज्यम्—

अथ केचिद्विश्वस्योपि पक्षे त्रयोदशदिने पक्षे यस्मिन् पक्षे तिथिद्वयद्वासः स त्रयोदशदिनात्मकः पक्षोतिर्निश्चयः । तदुक्तं ज्योतिर्निबन्धे—“ पक्षस्य मध्ये द्वितिथी पतेतां तदा भवेद्द्वैरावकालयोगः । पक्षे विनष्टे सकलं विनष्टमित्याहुराचार्यवराः समस्ताः ॥ ” इति । तथा “ त्रयोदशदिने पक्षे तदा संहरते जगत् । अपि वर्षसहस्रेण कालयोगः प्रकीर्तितः ॥ ” इति । एवंविधे काले सर्वं गुर्वीद्यस्तोक्तं शुभकर्म वर्ज्यं प्रोचुः ॥ तदुक्तं व्यवहारचंडेश्वरे—“ त्रयोदशदिने पक्षे विवाहादि न कारयेत् । गर्गादिमुनयः प्राहुः कृते मृत्युस्तदा भवेत् ॥ ” इति । विवाहे दंपत्योश्चौलोपनयनादौ च शिशोर्मृत्युरित्यवधारितव्यम् । संस्कार्यतया प्राधान्यात् । ज्योतिर्निबन्धेपि—“ उपनयनं परिणयनं वेश्मारंभादिकर्माणि । यात्रां द्विष्यपक्षे कुर्यान्न जिजीविषुः पुरुषः ॥ ” इति ॥

त्रयोदशदिनात्मकपक्षसंभवादिविचारः—

अथ प्रसंगात् त्रयोदशदिनात्मकपक्षः कथं संभवति कथं च न संभवतीति विचारः प्रस्तूयते । कस्मिंश्चिच्छककाले कस्मिंश्चित्पक्षे प्रतिपत्सोमवारे घटिकैका दशपलाधिका १ । १० ततो द्वितीयाक्षयोन्मुखत्वात्पक्षस्य सोमवार एवांतर्हिता । अतएवाऽवमाख्या जाता—घट्यः ५७ पलानि ६ । ततः पुनरपचयक्रमेण तिथीनां चतुर्दश्यपि क्षयं गताऽवमाख्या शुक्रवार एव । ततः शनिवारे पूर्णिमाक्षयोन्मुखी चतुर्दशी तुल्या वा । एतादृशः पक्षस्त्रयोदशदिनात्मकः संभवति । यद्यपि ‘ पक्ष परिग्रहे ’ इत्यस्माद्धातोः पचाद्यचि पक्षशब्दो निष्पन्नो नानार्थश्चास्ति । तथापि ज्योतिःशौस्त्र प्रतिपदाद्यक्षणमारभ्य पंचदश्यतिमक्षणपर्यंतं पंचदशतिथ्यात्मके काले रूढः शिष्टपरिगृहीतत्वाद्गृह्यते । दिनशब्दोऽप्यत्र त्रयोदशपदसमभिव्याहारादहोरात्रवाचकः । ‘ दशाहं शावमाशौचं सपिंडेषु विधीयते ’ इत्यादावहःशब्दवत् । तत्र दिवसस्तु “ यत्कृच्छ्रसूतकचिकित्सितवासराद्यं तत्सावनाच्च घटिकादिकमाक्षमानात् ” इति भास्करोक्तेः सावन एवात्र ग्राह्यः । स च सूर्योदयमारभ्यापरसूर्योदयं यावत् तावत्कालो रविंवाराद्यपरपर्यायः सकललोकप्रसिद्धो गृह्यते । तत्र—“ त्रयोदशदिने पक्षे नूनं संहरते जगत् ” इति वचनादेतादृशस्य त्रयोदशदिनात्मकस्य पक्षस्य दोषवत्ता स्मर्यते ॥ ननु कथमस्य पक्षस्य त्रयोदशदिनात्मकत्वम् ? उच्यते—त्रयोदशसंख्याकानि दिनानि यास्मिन्स त्रयोदशदिनस्तस्मिंस्तादृशे पक्ष इति व्युत्पत्त्या पक्षस्यान्यपदार्थकत्वात्तस्य पंचदशतिथ्यात्मकस्य त्रयोदशाहोरात्रसंबन्धोऽभिहितो भवति । प्रस्तुतोदाहरणे तावत्प्रातिपदातिमघटीसंबन्धः प्रातःकाले सोमवारस्य जातः । ततो द्वितीयादितिथिसंबन्धः सोमवारमारभ्यैव जातः क्रमेण पंचदश्याः शनिवारसंबन्धोऽभूदिति पक्षस्य त्रयोदशदिनात्मकत्वमजनिष्ट । यदि प्राग्लक्षणलाक्षितस्य पक्षस्य त्रयोदशाहोरात्रसंबन्धो विवक्ष्यते तदा पक्षस्य त्रयोदशदिनात्मकता खपुष्पतुल्यैव भवेत् । यतोपचयाभिमुखत्वात्तिथीनां मध्ये एकस्या एव तिथेः क्षयः स्यान्न द्वयोस्तिथ्योः । तदा पक्षस्य चतुर्दशदिनात्मकता संभवति । “ पक्षस्य मध्ये द्वितिथी पतेतां तदा भवेद्द्वैरावकालयोगः । पक्षे विनष्टे सकलं विनष्टमित्याहुराचार्यवराः समस्ताः ॥ ” इति वाक्याद्वयोस्तिथ्योरेव क्षये पक्षस्य त्रयोदशदिनात्मकता सम्भवेत् । सा चाल्पावाशिष्टप्रातिपत्सम्भवे इति निष्कृष्टोर्थः ॥

अत्रैवाविधमन्यदप्युदाहरणम्—

विंशत्युत्तरपञ्चदशशतामिरे १५२० शककाले कार्तिकशुक्लपक्षे जातमस्ति—तदेवं विधेयम् । एवं च यदा कदाचिच्छककाले पञ्चदशीतिथिर्गुरुवारे घटिकैका १ पुनस्तस्मिन्नेव वारे प्रतिपत् ५९ क्षयं गता । ततस्तस्मिन्नेव वारे पुनर्द्वितीया संलग्ना पुनः प्रातराभ्य-
 युक्त्वारसम्बन्धेन द्वितीया सम्पूर्णाभूत् । पुनः क्षयाभिमुखत्वात्तिथीनां चतुर्दश्याः पञ्च-
 दश्या वा क्षयः संवृत्तः । तदा पञ्चदशीतिथिर्गुरुवार एव समभूत् । तदा चतुर्दशदिनात्मक-
 एव पक्षो भवति । यतः प्रतिपत्सम्बन्धः शुक्रवारे एकपलात्मकोपि नाभूत्किन्तु गुरु-
 वारेणैव ॥ ननु—‘पक्षस्य मध्ये द्वितीया पतेताम्’ इति लक्षणा त्रयोदशदिनात्मकः पक्षो
 भविष्यतीति चेन्न । योत्र मध्यशब्दः पठ्यते स यद्यष्टमीतिथियुतपञ्चादितिथिपञ्चकात्म-
 कविभागमाक्षिपति । तथाच ‘द्वितीया पतेताम्’ इति वाक्यार्थोऽसम्भव एव स्यात् । सम्भ-
 वस्तु वाक्यार्थे लक्षणयोपयुज्यते । यथा हि पक्षे इति सप्तम्यन्तपदे वक्तव्ये मध्यपदेच्चार-
 णसामर्थ्यादाक्षिप्योराद्यतयोस्तिथ्योर्निवृत्तिमाह—स इति वाक्यार्थोऽवगम्यते । एवं सति
 प्रतिपत्पञ्चदश्यायुगपत्क्षये दोषवत्ता नैव भवति । किन्तु द्वितियामारभ्य चतुर्दश्यन्तं तिथि-
 द्वयद्वासे त्रयोदशदिनात्मकः पक्षोतिदोषावहो भवति ॥ यद्येवं द्वितीयापञ्चदश्योः क्षयेऽ-
 तिदोषवत्ता न स्यादप्येत च तत्रापि । सत्यम् । नहीदमेव वचोतिनिर्णायकं किन्तु—‘त्रयो-
 दशदिने पक्षे’ इत्यनेनैकवाक्यतामापन्नं सत्—‘सम्भवत्येकवाक्यत्वे वाक्यभेदो हि दूषणम्’
 इत्युक्तेः । कथं तिथिद्वयक्षयवान् त्रयोदशाहोरात्रसम्बन्धवान्पक्षः त्रयोदशदिनः पक्ष इत्य-
 नुगतं लक्षणं क्रियेत । अतो नात्राव्याप्तिरित्यस्त्यतिदोषवत्ता । यत्र चतुर्दशदिनात्मकः
 पक्ष इति प्रसिद्धिस्तत्र पञ्चदशतिथीनां त्रयोदशाहोरात्रसम्बन्धात्पक्षस्य त्रयोदशदिनात्म-
 कता स्यात् सा माभूदिति तिथिद्वयक्षयवानित्युक्तम् । अतः प्रतिपत्तिथेश्चतुर्दशीपञ्चदश्यो-
 रन्यतरतिथेश्च युगपत्क्षये त्रयोदशदिनात्मकपक्षत्वं नास्त्येवेति सिद्धांतः । अतएव भीष्म-
 पर्वाणि कुरुपांडवसैन्यक्षयनिमित्तभूतमुत्पातमाह दुर्योधनप्रति भीष्मः—“चतुर्दशीं पञ्चदशीं भूत-
 पूर्वा च षोडशीम् । इमां त्वमभिजानेहममावास्यां त्रयोदशीम् ॥” इति । अस्यार्थः । पूर्वं
 हि पञ्चांगगणनया प्रतिपदमारभ्यामावास्यां तिथिं च चतुर्दशाहोरात्रे निष्पन्नां भूतपूर्वां
 पूर्वं भूतामहमभिजाने । पक्षस्यैकतिथिक्षयसद्भावात् । तथामावास्यां पञ्चदशीं पञ्चदशाहो-
 रात्रे पूर्वजातामहमभिजाने । पक्षस्य तिथिक्षयवृद्धिराहित्यात् । तथामावास्यां षोडशीं
 षोडशाहोरात्रे पूर्वं जातामहमभिजाने । पक्षस्यैकतिथिक्षयवृद्धिसद्भावात् । पक्षमध्ये तिथिद्व-
 यवृद्धिस्तु खपुष्पतुल्यैव । भूतपूर्वाभित्येनेन गणितसाध्यपञ्चांगेष्वनेकशो दृष्टत्वादाश्चर्याभा-
 वोऽभिहितः । अतः फलमप्यस्यैवराहेण सामान्यत उक्तम्—“शुक्ले पक्षे संप्रवृद्धे प्रवृद्धिं
 ब्रह्मक्षत्रं याति वृद्धिं प्रजाश्च । हिने हानिस्तुल्यता तुल्यतायां कृष्णे सर्वं तत्फलं व्यत्य-
 येन ॥” इति । व्यत्ययस्तु शुक्लपक्षापेक्षया । अत्रातिदुष्टफलाश्रवणान्नोत्पातरूपत्वमस्य
 पक्षस्य ॥ परमस्मिन्नवसरेत्विमां पञ्चांगे मया दृष्टाममावास्यां त्रयोदशीं प्रतिपत्तिथि-
 मारभ्य त्रयोदशाहोरात्रे तिथिद्वयद्वासाज्जातां कदाप्यनुभूतां नाहमभिजाने इति महानु-
 त्पातो मया दृष्टः । अतो युद्धान्निवर्तयेति वाक्यतात्पर्यार्थः ॥ ननु प्रकृतेरन्यत्वमुत्पात-
 इत्युत्पातलक्षणानाक्रांतत्वमत्रास्ति । गणितज्ञानसाध्यत्वात् शुक्रास्तादिरुत्पातः केनाप्य-

गीक्रियते । सत्यम् । यद्यपि पक्षद्वयमध्ये तिथीनां क्षयगामित्वात्तिथिद्वयाद्वासो दृश्यते । बहुधा गणितसाध्यत्वात् । तथाप्यस्मिन् कालेऽप्यस्मिन्नेवैकास्मिन्पक्षे प्रतिपदमारभ्य तिथिद्वय-
द्वाससद्वाद्बहुभिर्वर्षैरमावस्यात्रयोदशी जाता । अदृष्टा तादृशी च मया कदापि नानुभूतेति
महोत्पातरूपत्वमस्य युक्तमेव सम्पन्नामिति । ज्योतिर्वित्रीलकण्ठस्य गोविदेन तनुमुवा । त्रयोद-
शाहपक्षस्य तत्त्वं सम्यक् प्रकाशितम् ॥ इति ॥

प्रथमसुवर्णादिधारणे वर्ज्यकालः—

तद्वत्तेन प्रकारेण दन्तरत्नादिभूषां दन्ता हस्तिदन्तास्तत्सम्बन्धिनीं भूषां रत्नसंबन्धिनीं भूषां
तथादिशब्दात्सुवर्णमणिसंबन्धिनीं भूषामपि वर्ज्यां प्रोचुः ॥ सर्वस्मिन्निषिद्धे काले इत्यर्थः ।
यदाह राजमार्तण्डः—“यात्रां चूडां विवाहं श्रुतिविवरविधिं शंससन्नप्रवेशं प्रासादोद्यानहर्म्यं
सुरनरभवनारंभविद्याविधानम् । मौजीबन्धं प्रतिष्ठां मणिकनकरदाधारणं कुर्वतो वै मृत्युः सिं-
हस्थितेज्ये गुरुदिनकरयोरेकराशिस्थयोश्च ॥” इति सिंहस्थगुरोरुपलक्षणत्वाद्बुद्धस्तादावपि
प्रथमकर्तव्यसुवर्णादिधारणं वर्ज्यामित्यर्थः ॥ ४८ ॥

विवाहे सिंहस्थगुरोरदुष्टत्वं त्रिधा—

सिंहे गुरौ सिंहलवे विवाहो नेष्टोऽथ गोदोत्तरतश्च यावत् ॥

भागीरथीयाम्यतटे हि दोषो नान्यत्र देशे तपनेऽपि मेषे ॥ ४९ ॥

अथ सिंहस्थगुरोः प्रकारत्रयेण परिहारमिद्वयत्रयाह—सिंहेइति । (१) प्रथममंशभेदेन
परिहार उच्यते—गुरौ सिंहस्थिते सत्यपि सिंहांशे तृतीयांशसहितत्रयोदशांशकेभ्योनन्तरं
१३-२० तृतीयांशसहितांशत्रयं ३-२० पंचमो नवांशसिंहांशस्तत्र गुरौ सति विवाहो नेष्टे
निषिद्धः । उक्तं ज्योतिर्निबंधे राजमार्तण्डेन—“सिंहराशौ तु सिंहांशे यदा भवति वाक्पतिः ।
सर्वदेशेष्वयं त्याज्यो दंपत्योर्निधनप्रदः ॥” इति । विशेषमाह वसिष्ठः—“सिंहेसिंहांशके
जीवे कलिगे गौडगुर्जरे । कालमृत्युरयं योगो दंपत्योर्निधनप्रदः ॥” इति । अतोवाशिष्टेर्व-
शेषु विवाहादि शुभं भवतीत्यर्थः । “सिंहेपि भगदैवत्ये गुरौ पुत्रवती भवेत् । अत्यंतसुभगा
साध्वी धनधान्यसमन्विता ॥” इति राजमार्तण्डोक्तेः । (२)—अथ देशभेदेन द्वितीयः
परिहार उच्यते—गोदोत्तरतः गोदा गोदावरीनदी तस्या उत्तरदिशि भागीरथी गंगा तस्या या-
म्यतटे दक्षिणकूलं यावन्मर्यादीकृत्य गोदावरीगंगान्तरालवर्ती यो देशस्तत्र सिंहस्थगुरुर्वर्ज्यः
नाऽन्यत्र देशे । अन्येषु देशेषु न सिंहस्थगुरुदोषः । तदाह लल्लः—“गोदावर्युत्तरतो यावद्भागी-
रथीतटे याम्यम् । तत्र विवाहो नेष्टः सिंहस्थे देवपतिपूज्ये ॥” इति । अर्थाद्गोदावरीदक्षिणे
देशे भागीरथ्युत्तरे देशे च सिंहस्थगुरुदोषो नास्ति । यदाह वसिष्ठः—“भागीरथ्युत्तरे कूले
गौतम्या दक्षिणे तटे । विवाहो व्रतबंधो वा सिंहस्थेज्ये न दुष्यति ॥ मृगेंद्रसंस्थिते जीवे मध्य-
देशे करग्रहः । मृत्युयोगो मृत्युदः स्यादंपत्योः पंचवर्षतः ॥” इति । अत्र विवाहव्रतबंधावेव
निषिद्धौ । आभ्यामन्यानि शुभकर्माण्यनिषिद्धान्येव । अपवादस्य संकोचाश्रयत्वादुपलक्ष-
णत्वायोगात् । (३)—सूर्यराशिवशेन तृतीयः परिहार उच्यते—तपनेपि मेषे सूर्ये मेषराशौ
विद्यमाने सति वा सिंहस्थगुरोर्दोषो नास्ति । “मंगलानीह कुर्वीत सिंहस्थो वाक्पतिर्यदा ।
भानौ मेषगते सम्यगित्याहुः शौनकादयः ॥” इति ज्योतिर्निबंधोक्तः । अन्यच्च तत्रैव

“ सिंहगते सुरमंत्रिणि कन्यामेषगते तपने परिणीता । मूषणरत्नयुता च सुशीला सत्यवती
सुखकीर्तिसमेता ॥ ” इति ॥ ४९ ॥

सिंहस्थगुरुविषयविधिनिषेधयोर्निष्कर्षः—

मवादिपंचपादेषु गुरुः सर्वत्र निन्दितः ॥

गंगागोदांतरं हित्वा शेषांध्रिषु न दोषकृत् ॥ ५० ॥

मेपेर्के सन्नतोद्गाहे गंगागोदांतरेपि च ॥

सर्वः सिंहगुरुर्वर्ज्यः कलिगे गौडगुर्जरे ॥ ५१ ॥

सिंहराशिगतगुरुनिषेधवाक्यानां प्रतिप्रसववाक्यानां च निर्गलितार्थमनुष्ठुब्धवायेनाह—मवा-
दिपंचेति । श्लोकद्वयं स्पष्टार्थम् ॥ ५० ॥ ५१ ॥

द्विधा मकरस्थगुरोरपवादः क्वचित्—

रेवापूर्वे गंडकीपश्चिमे च शोणस्योदगदक्षिणे नीच इज्यः ॥

वज्र्यो नायं कौंकणे मागधे च गौडे सिंधौ वर्जनीयः शुभेषु ॥ ५२ ॥

अथ मकरस्थितगुरोः प्रकारद्वयेन परिहारं शालिन्याह—रेवापूर्वे इति । (१)—रेवा नर्मदानदी
तस्याः पूर्वे भागे गंडकीनदी तस्याः पश्चिमे च भागे शोणनदस्योत्तरे दक्षिणे च भागे नीच
इज्यः मकरस्थगुरुर्न वर्ज्यः । एषु देशेषु मकरस्थितगुरोर्दोषो नास्ति । तदुक्तं लल्लेन—“नर्म-
दापूर्वभागे तु शोणस्योत्तरदक्षिणे । गंडक्याः पश्चिमे भागे मकरस्थो न दोषभाक्” ॥ अर्था-
दन्येषु देशेषु निषिद्ध एव । (२)—द्वितीयः परिहारः—अयं मकरस्थितगुरुः कौंकणे देशे
मागधे देशे च गौडदेशे सिंधुदेशे अटकाख्यनगराधस्तात् सिंधुर्नाम नदीस्ति । तत्पारे शुभेषु
शुभकृत्येषु वज्र्यो निषिद्धः । उक्तंच दैवज्ञमनोहरे—“मागधे गौडदेशे च सिंधुदेशे च कौंकणे ।
व्रतं चूडां विवाहं च वर्जयेन्मकरे गुरौ ॥ ” इति । अतोन्येषु देशेषु मंगलं कार्यमित्यर्थतः
सिद्धम् । व्यवहारचंडेश्वरे तु विशेषः—“नीचराशिगतो जीवः प्रशस्तः सर्वकर्मसु । नीचां-
शकगतस्त्याज्यो यस्मादंशेषु नीचता ॥ ” इति । अतएव वामनपुराणे—“वापीकूपतडागादि
निषिद्धं सिंहगे गुरौ । मकरस्थेपि तत्कार्यं न दोषः काललोपतः ॥ ” इति । काललोपो नाम
कालनिषेधः स इह नास्ति निषेधवाक्यस्य देशपरत्वादंशपरत्वाच्चेति भावः ॥ गरुडपुराणोपि—
“यदा सिंहगतो जीवो नैव कल्याणमाचरेत् । मकरस्थेपि कर्तव्यं नात्र कार्या विचारणा ॥ ”
इति । अत्रापि पूर्वोक्त एवाशयः ॥ ५२ ॥

विलुप्तसंवत्सरदोषापवादस्त्रिधा बिना धनुःकर्कटमीनान्—

गोऽजांत्यकुंभेतरभेतिचारगो नो पूर्वराशिं गुरुरेति वक्तिः ॥

तदा विलुप्ताब्द इहातिनिन्दितः शुभेषु रेवासुरनिम्नगांतरे ॥ ५३ ॥

अथ लुप्तसंवत्सरदोषापवादं वंशस्थवृत्तनाह—गजांत्योति । गौरवृषः अजो मेषः अन्त्यो मीनः

कुंभः यस्मिन् कस्मिंश्चिद्राशौ स्थितो गुरुराक्रांतराशेः सकाशादग्निमराशौ महातिचारेण समागतः सन् पश्चात्क्रियद्भिर्दिनैर्विक्रितो यदा पूर्वराशिं मुक्तराशिं नो एति तदा विलुप्ताब्दः लुप्तसंवत्सर उच्यते स विलुप्ताब्दः इह शुभकृत्येषु अतिनिन्दितः निषिद्ध इत्यर्थः । तदुक्तं व्यवहारोच्चये—“ अतिचारगतो जीवस्तं राशिं नैति चेत्पुनः । लुप्तसंवत्सरो ज्ञेयो गार्हितः सर्वकर्मसु ” ॥ (१) यदा तु गोजांत्यकुम्भेषु पूर्वराशेः सकाशात् महातिचारेणायाति पूर्वराशिं च नैति तदा न लुप्तसंवत्सरदोषः । यदाह गुरुः—“ मेषे वृषे झषे कुंभे यद्यतीचारगे गुरौ । न तत्र कालदोषः स्यादित्याह भगवान्यमः ” ॥ इति । (२)—यदि तु दशैकादश वा मासान्मुक्त्वा यस्मिन्कस्मिंश्चिद्राशावतिचारेण गुरुः समायाति पूर्वं राशिं च न गच्छति तदा लुप्तसंवत्सर एव नास्ति । यदाह च्यवनः—“ मासान् दशैकादशवाप्रभुज्य राशेर्यदा राशिमुपैति जीवः । मुक्ते न पूर्वं च पुनस्तथापि न लुप्तसंवत्सरमाहुरार्याः ” ॥ इति । (३)—अथ पूर्वराशिभेदेन परिहारमुक्त्वेदानीं देशभेदेन परिहारमाह—रेवोति । लुप्तसंवत्सरो रेवा नर्मदा सुरनिम्नगा गंगा तयोर्नद्योर्तरे मध्ये निषिद्धः । उक्तं च—“ लुप्ताब्ददोषोऽग्निमतेन मध्ये सोमोद्भवायाः सुरनिम्नगायाः ” इति । केषुचिद्राशिषु लुप्तसंवत्सरदोषातिशयोक्तीत्युक्तं सा-रसागरे—“ अतिचारगते जीवे धनुःकर्कटमीनगे । लुप्तसंवत्सरो ज्ञेयो विवर्ज्यः सर्वकर्मसु ” ॥

समसप्तकारण्यो दोषो विवाहे—

अन्यैर्विवाहादिनिषेधकं समसप्तकारण्यं दोषांतरमप्युक्तम् । यदाह नारदः—“ समद-
ष्टिर्गुरुः शुक्रस्तन्मासे तु प्रयत्नतः । विवाहादि न कुर्वीत नमैदातीर उत्तरे ॥ ” इति ।
गुरुरपि—“ यदा जावासतौ चक्रे परस्परनिरीक्षितौ । सप्तमस्यौ तदा दोषो मूढत्वादतिर-
च्यते ” इति । वसिष्ठेपि—“ समसप्तकयोर्जीवशुक्रयोश्च परस्परम् । तदा मूढसमो दोषः
शुभकार्यविनाशदः ” ॥ इति ॥ ५३ ॥

वारप्रवृत्तिः—सूर्योदयात्प्राक्पश्चाच्च—

पादोनरेखापरपूर्वयोजनैः पलैर्युतोनास्तिथयो दिनाद्धतः ॥

अनाधिकास्ताद्विवरोद्भवैः पलैरूर्ध्वं तथाधो दिनप्रवेशनम् ॥ ५४ ॥

अथ ग्रहाणां होरां वक्ष्यति सा च वारप्रवृत्त्यधीना । तदर्थं वारप्रवृत्तिमुपजात्याह ॥
पादोनेति ॥

भूमध्यरेखा—

रेखा भूमध्यरेखा “ पुरी रक्षसां देवकन्याय कांची सितः पर्वतः पर्यलीवत्सगुल्मम् ।
पुरी चोज्जायिन्याह्वया गर्गराटं कुरुक्षेत्रमेरू भुवो मध्यरेखा ॥ ” इति भास्करेणोक्ता । उप-
लक्षणं चैतत् । लंकात आरभ्य सुमेरुपर्यन्तं यद्दत्तं सूत्रं तदधोवर्तिनो ये देशास्ते मध्य-
रेखा उच्यते । तदुक्तं तेनैव—“ यल्लंकोज्जायिनीपुरोपरिकुरुक्षेत्रादिदेशान्सूत्रात्सूत्रं
मेरुगतं बुधैर्निगदिता सा मध्यरेखा भुवः ” इति ॥ यस्मिन्देसे वारप्रवृत्तिश्चिकीर्षिता
स देशो यदि मध्यरेखातः प्राक्पश्चाद्वा यावन्ति योजनानि भवन्ति तानि स्वदेशच-
तुर्यांशोनानि कृत्वा तावद्भिः पलैस्तिथयः पंचदश युतोनाः कार्याः । यदि मध्यरेखातः
प्रत्यग्योजनानि तदा युताः यदा तु प्राग्योजनानि तदोनाः कार्या इत्यर्थः ॥ अथ
यदिने वारप्रवृत्तिरिष्टा तदिने—“ चरपल्युतहीना नाडिकाः पंच चंद्राद्विदुलमथ

निशार्धं याम्यगोले विलोमे ” इति भास्करोक्तरीत्या दिनार्द्धं साध्यम् । तस्मादिनार्द्धात्संस्कारविशिष्टाः पंचदशोनाधिकाश्चेद्भवन्ति तद्विवरोद्भवैः पलैर्दिनार्धस्य संस्कारविशिष्टपंचदशानां च यद्विपरमंतरं तत्संबन्धेनोत्पैरुत्पन्नैः पलैरूर्ध्वं तथाधो दिनपस्य वारस्य प्रवेशनं वारप्रवृत्तिः स्यात् । यदा दिनार्द्धात्संस्कारविशिष्टा पंचदश चेदूनाः स्युस्तदा सूर्योदयादूर्ध्वं वारप्रवेशनम् । यदा ह्यधिकास्तदा सूर्योदयात्प्राग्वारप्रवृत्तिरित्यर्थः । यथा वाराणसीप्राङ्मध्येरखाभिधात् कुरुक्षेत्रात् त्रिषष्टियोजनानि ६३ पादोनानि ४७ प्राग्योजनत्वादेतैः पलैः ४७ ऊनाः पंचदश १५ जाताः १४ । १३ ॥ दिनार्द्धं १७ । २ अस्मात् न्यूनाः पञ्चदशेतिः (विवरं २ । ४९) सूर्योदयादूर्ध्वं वारप्रवृत्तिः ॥

प्रकारान्तरम् ।

अयमर्थो ग्रंथकृता लाघवायोपनिबद्धः । राजमार्गस्तु वसिष्ठसंहितायां—“ प्रभाकरस्योद्गमनात्पुरे स्याद्धारप्रवृत्तिर्दशकंधरस्य । चरार्द्धदेशांतरनाडिकाभीरूर्ध्वं तथाधोय परत्र तस्मात् ” इति । श्रीपतिरपि—“ चरार्द्धदेशांतरयोर्वियोगयोगोत्थमानीय पलैश्च सम्यक् । सूर्योदयादूर्ध्वमृणे धनेधो वारप्रवृत्तिं मुनयो वदन्ति ” ॥ इति । तत्र चरमुत्तरदक्षिणगोलवशादणं धनं च “अस्वं स्वं चरगोलयोः स्यात्” इति भास्करोक्तेः ॥ देशांतरमपि पूर्वापरयोजनवशादणं धनं च । तत्र “योगे युतिः स्यात् क्षययोः स्वयोर्वा धनर्णयोरंतरमेव योगः ॥ ” इत्युक्तेः ऋणयोर्देशांतरचरयोगे तूर्ध्वं वारप्रवृत्तिः । धनर्णयोर्योगे सूर्योदयादधः धनर्णयोर्योगेऽन्तरं कार्यम् । तद्यदणं धनं च तदा सूर्योदयादूर्ध्वमधश्च वारप्रवृत्तिः । ग्रंथकृता तु चरसंस्कारो मध्याह्नस्य तद्विशिष्टत्वात् कृतः । देशांतरसंस्कारोऽवशिष्यते स लंकादिनार्धे पंचदशघटीमिते कार्यः । तथा कृते सति यदुभयोरंतरं तावत्सूर्योदयादूर्ध्वमधश्च वारप्रवृत्तिः ॥ ५४ ॥

ग . .

वारप्रवृत्तिफलं—होरा च—

वारार्धघटिका द्विघ्नाः स्वाक्षहृच्छेषवर्जिताः ॥

सैकास्तष्टा नगैः कालहोरेषा दिनपात्क्रमात् ॥ ५५ ॥

अथ वारप्रवृत्तिप्रयोजनपुरःसरां होरामनुष्ठुभाह-वारादेरिति । वारप्रवृत्तिप्रकारेण यस्मिन् क्षणे वारप्रवृत्तिर्जाता तत् इष्टघट्यो द्विगुणाः कार्याः । ता द्विस्थानेस्थाप्याः । तत्र पंचभिर्मक्ते यल्लब्धं तत् त्याज्यम् । यच्छेषं तत् द्विगुणघटीमध्ये वर्जितं कार्यम् ॥ एवंविधा घट्यः सैका एकयुक्ताः कार्याः । ततो नगैः सप्तभिस्तष्टा भक्ता अवशिष्टाः कालहोराः स्युः । तद्दिनपाद्वारात् क्रमाद्गणनीयाः । यथा रविवारे इष्टघटिकाः षट् ६ द्विगुणाः १२ पृथग्क्षाप्तशेष २ वर्जिताः १० । नगैः ७ तष्टाः शेषं ३ सैकम् ४ रविवारक्रमगणनया चतुर्थो बुधस्तस्य होरा ॥ अत्र वासना ॥ तत्र वसिष्ठः—“वारप्रवृत्तेर्गदिता दिनेशात्कालाख्यहोरापतयः क्रमेण । सार्धेन नाडीद्वितयेन तष्टः षष्ठश्च षष्ठश्च पुनःपुनः स्यात्” इति । तत्र कृतेऽहोरात्रे चतुर्विंशतिः कालहोरा भवन्ति ॥ अत्रानुपातः—यदि घटिकानां षष्ठ्या ६० चतुर्विंशतिः २४ होरा लभ्यन्ते तदा एकया किमिति । अत्रैकेन गुणे विशेषाभावाच्चतुर्विंशतेः छेदः षष्टिर्जातः । उभयो-

द्वादशापवर्ते इष्टघटिकाद्विगुणाः पञ्चभक्ताः कालहोराः स्युरिति ॥ तथा चोक्तं रत्नमालायां—
“वारप्रवृत्तेर्घटिकाद्विनिघ्नाः कालाख्यहोरापतयः शराप्ताः । दिनाधिपाद्या रविशुक्रसौम्यश-
शांकसौरैज्यकुजाः क्रमेण” ॥ अथ ग्रंथकृदुक्ता वासना—सार्धघटीद्वयेनैकहोराद्विगुणिताः सा-
र्धद्विघटयः पंच भवन्ति । अत एवोक्त—‘वारादेर्घटिका द्विघा’ इति । एकयोगे षट् जाता । एवं
रविवारे क्रमेण गणनया द्वितीया शुक्रस्य कालहोरा प्रवृत्ता । अत उक्तं ‘सैका’ इति ॥
भवन्मतेपि सूर्यात्षष्ठः शुक्रस्तस्यैव होरा । इयं च शुक्रहोरा पंचघटीपर्यन्तम् । स्वमते इष्टव-
टिका ४ द्विगुणाः ८ । अत्र पंचभ्य आधिक्यमनुचितमिति द्वितीयस्थाने स्थापयित्वा पंच
भक्तावशिष्टत्रयेणोनाः पंच जाताः । अत उक्तं—‘स्वाक्षहच्छेषवर्जिता’ इति । एकयोगे षट् ।
एवंसति पुनः सैवं होरा । एवमिष्टघटीभिः कालहोरानयनं सुगमम् । वाराणां सप्तसंख्यात्वा-
त्तदाधिक्यमनुचितमिति—‘नगैस्तष्टा’ इत्युक्तम् । क्रमगणनायां त्वयं युक्तिः द्वयोर्होरास्वा-
मिनोरन्तरं पंचकं संभवति । एकयोगस्तु वर्तमानकालहोराज्ञानार्थम् । अतः षष्टिक्रमगणनया
भवाद्विवाक्षिता सैव होरा भवति ॥

वारप्रवृत्तिरुदयात्तत्पूर्वं वेति मतयोर्व्यवस्था—

विवाहवृन्दावनं तु उदयमारभ्योक्ताः कालहोराः । यथा—“तत्कालार्कन्यूनलगांशापिंडाभक्ताः
पंचक्षोणिभिर्भुक्तहोराः । भास्वच्छक्रजं दुसौरैज्यभौमाः संख्यायेरन्वारतस्ते तदीशाः ॥” इति ।
अनयोर्विषयविभागो वसिष्ठसंहितायां—“ वारप्रवृत्तेर्विज्ञानं क्षणवारार्थमेव हि । आखलष्वन्या
कार्येषु दिनादिरुदयाद्भवेत् ॥ ” इति । क्षणवारः कालहोरारूपः । तदर्थं वारप्रवृत्तिः । अन्य-
कार्येषु दिक्छूलादिषु तिथिवारप्रयुक्तेषु नक्षत्रवारप्रयुक्तेषु चायोगेषु सुयोगेषु च सूर्यो-
दयादेव वारा ग्राह्याः ॥ ५९ ॥

कालहोराफलं प्रकारान्तरेणापि—

वारे प्रोक्तं कालहोरासु तस्य धिष्ण्ये प्रोक्तं स्वामितिथ्यंशकेऽस्य ॥

कुर्याद्विच्छूलादि चिंत्यं क्षणेषु नैवोल्लेख्यः पारिघश्चापि दंडः ॥५६॥

अथ कालहोराप्रयोजनमन्यच्च शालिन्याह—वारे प्रोक्तमिति ॥ यत्कर्म यस्मिन् वारे
प्रोक्तं तद्दिनस्य सदोषत्वादत्यावश्यककृत्ये तस्य कालहोरायां कर्तव्यम् । यदाह नारदः—
“यस्य खेदस्य यत्कर्म वारे प्रोक्तं विधीयते । ग्रहस्य क्षणवारेपितस्य तत्कर्म सर्वदा ॥” इति ॥

होराफलानि प्रत्येकम्—

अत्र केचित् । यस्य वारे यत्कर्मप्रोक्तं तस्य बलिनो नवांशे सूर्यश्चन्द्रो वा चेत्तिष्ठेत् तदा
तत्कर्म कार्यमित्याहुः उक्तं च—“यस्य ग्रहदिने कर्म यत्किंचिदभिधीयते । तस्यांशे संस्थिते
सूर्ये चंद्रे वा तद्विधीयते ॥ ” इति ॥ कैश्चित्प्रत्येकं होराफलान्युक्तानि—“ भानुहोरा मृति-
कुर्याच्चंद्रहोरा स्थिरासनम् । काराबंधं भौमहोरा बुधहोरा च पुत्रदा ॥ वस्त्रालंकारदा जीवहो-
रा शौक्री विवाहदा । जडत्वं शनिहोरायां सप्तहोराफलं त्विदम् ॥ प्रश्नकाले तु या होरा-
तस्याः फलमवाप्नुयात् ॥ ” इति ॥

उदयाद्वोरानयनफलम्—

उदयादारभ्य होरानयनप्रयोजनं तु—“पादः स्ववर्षे च दलं स्वमासे दिने स्वकीये चरणो-

नरूपम् । रूपं स्वहोरास्वितिकालवीर्यमुक्तं हि होरानिपुणैः पुराणैः ॥ ” इति । युक्तं चैतत् । वर्षेशादीनामुदयादितः प्रवृत्तानां साहचर्याद्वारेणा अप्युदयादेव गणनीयाः ॥ अथ प्रसंगान्नक्षत्रप्रयुक्तानां कर्मणामनुष्ठाने प्राप्तेऽपवादमाह—धिष्ण्य इति । यस्मिन् धिष्ण्ये नक्षत्रे यत्कर्म वस्त्रपरिधानादिकमुक्तं तत्सत्यावश्यकत्वे अस्य धिष्ण्यस्य स्वामितिथ्यंशके स्वामिमुहूर्ते कुर्यात् । उक्तं च नारदेन—“यस्मिन्नक्षत्रे तु यत्कर्म निखिलं कथितं च यत् । तदैवत्ये तन्मुहूर्ते कार्यं यात्रादिकं तथा ॥ ” इति । मुहूर्तस्वामिनो विवाहप्रकरणे वक्ष्यति । अत्रापि स्वामितिथ्यंशे इदमवश्यं चिन्त्यं विचारणीयम् । किम् ? दिक्शूलाद्यं वारशूलं नक्षत्रशूलं च । आदिशब्देन लालाटिकयोगोपि । क्षणेषु मुहूर्तेषु इदमवश्यं चिन्त्यं विचारणीयम् । एवं पारिघो दे क्षणेषु नैवोल्लङ्घ्यः । यदाह वसिष्ठः—“यत्कर्म कथितमृक्षे यस्मिस्तत्कर्म तत्क्षणे कार्यम् । दिक्शूलादिकमखिलं पारिघदंडादिविज्ञेयम् ॥ ” इति । विज्ञेयमवश्यं विचारणीयम् । दिक्शूलादिकं तु यात्राप्रकरणे वक्ष्यति ॥ ५६ ॥

मन्वाद्यो युगादयश्च—

मन्वाद्यास्त्रितिथी मधौ तिथिरवी ऊर्जे शुचौ दिक्षितिथी
ज्येष्ठेत्ये च तिथिस्त्वपे नव तपस्यश्वाः सहस्ये शिवा ॥
भाद्रेऽग्निश्च सिते त्वमाष्ट नभसः कृष्णे युगाद्याः सिते
गोप्त्री बाहुलराधयोर्मदनदर्शौ भाद्रमाघासिते ॥ ५७ ॥
इति दैवज्ञानन्तसुतदैवज्ञरामज्योतिर्विद्विषाचि ते मुहूर्तचिन्ता-
मणौ शुभाशुभप्रकरणं प्रथमं समाप्तम् ॥ १ ॥

अथ कार्यमात्रनिषिद्धान्मन्वादीन्युगादींश्च शार्दूलविक्रीडितेनाह—मन्वाद्या इति । एते चतुर्दश मन्वाद्या ज्ञेयाः । सिते इति वक्ष्यमाणं पदमनुकुर्य चैत्रादिमासेष्वपि संबध्यते । मधौ चैत्रमासे सिते शुक्लपक्षे त्रितिथी तृतीयापूर्णिमे । ऊर्जे कार्तिके शुक्लपक्षे तिथिरवी पूर्णिमाद्वादश्या । शुचावाषाढमासे शुक्लपक्षे दिक्षितिथी दशमीपूर्णिमे । ज्येष्ठे अंत्ये फाल्गुने च तिथिः पूर्णिमा । इषे आश्विने शुक्लपक्षे नव नवमी । तपसि मासे माघे मासि शुक्लपक्षे अश्वाः सप्तमी । सहस्ये पौषे शुक्लपक्षे शिवा एकादशी । भाद्रपदमासे शुक्लपक्षेऽग्निस्त्रुतीया । नभसः श्रावणस्य कृष्णपक्षे अमा अमावास्या अष्ट अष्टमी । अत्राष्टमी जन्माष्टमी तदनंतरमाघिनी अमावास्या च गृह्यते । यदाह नारदः—“द्वादश्यूर्जे शुक्लपक्षे नवम्याश्वयुजे सिते । चैत्रे भाद्रपदे चैव तृतीयाशुक्लसंज्ञिता ॥ एकादशी सिता पौषेष्वाषाढदशमी सिता । माघे च सप्तमी शुक्ला नभस्येष्वासिताष्टमी ॥ श्रावणे मास्यमावास्या फाल्गुने मासि पूर्णिमा । आषाढे कार्तिके मासि चैत्री ज्येष्ठस्य पूर्णिमा । मन्वादयः स्नानदानश्राद्धेष्वानंत्यपुण्यदाः ॥ ” इति । मत्स्यपुराणेपि—“आश्वयुक्शुक्लनवमी कार्तिके द्वादशी तथा । तृतीया चैत्रमासस्य तथा भाद्रपदस्य च ॥ श्रावणस्य त्वमावास्या पौषस्यैकादशी तथा । आषाढस्यापि दशमी-

माघमासस्य सप्तमी ॥ श्रावणस्याऽष्टमी कृष्णा आषाढस्यापि पूर्णिमा । कार्तिकी फाल्गुनी चित्रा ज्येष्ठी पंचदशी सिता ॥ मन्वन्तरादयश्चैता दत्तस्याऽक्षयकारिकाः ॥ ” इति । अत्र नारदवाक्ये ‘ नभस्येप्यसिताष्टमी ’ इति । तत् कृष्णादिमासाभिप्रायेण । मत्स्यपुराणवचनं तु ‘ श्रावणस्याष्टमी कृष्णा ’ इति । तच्छुक्लादिमासाभिप्रायेण ॥ एवं सति जन्माष्टमी सिद्धा उभयमते । अमावास्या शुक्लादिमासाभिप्रायेण जन्माष्टम्यनंतरभाविनी गृह्यते ॥

युगादयश्चत्वारः—

युगाद्याः युगादयश्चत्वार उच्यन्ते । बाहुलः कार्तिकः राघो वैशाखः गोश्री नवमीतृतीये यथासंख्यं ज्ञेये । सिते शुक्लपक्षे कार्तिके शुक्लपक्षे नवमी । वैशाखे शुक्लपक्षे तृतीया । भाद्रमा-
वासिते यथासंख्यं मदनदशौ भाद्रपदकृष्णपक्षत्रयोदशी माघकृष्णाऽमावास्या । एते युगादय-
श्चत्वारः । यदाह नारदः—“ कार्तिके शुक्लनवमी चादिः कृतयुगस्य सा । त्रेतादिर्माघवे शुक्ला
तृतीया पुण्यसंमिता ॥ कृष्णापञ्चदशी माघे द्वापरादिरुदीरिता । कल्पादिः स्यात्कृष्णपक्षे
नभस्ये च त्रयोदशी ॥ ” शुक्लादिमासाभिप्रायेण श्राद्धपक्षत्रयोदशी प्रसिद्धाशिवरात्र्यनंतरा-
भाविन्यमावास्या च गृह्यते ॥

अनध्यायाः—

उशनाः—“ अयने विषुवे चैव शयने बोधने हरेः । अनध्यायं प्रकुर्वीत मन्वादिषु युगादिषु ॥ ”
इति । याज्ञवल्क्यस्त्वष्ट्रिंशत्तात्कालिकाननध्यायानाह—“ संध्यागर्जितानिर्वातभूकपो-
लकानिपातने । समाप्य वेदं शुनिशमारण्यकमधीत्य च ॥ पंचदश्यां चतुर्दश्यामष्टम्यां राहु-
सूतके । ऋतुसंधिषु भुक्त्वा च श्राद्धिकं प्रतिगृह्य च ॥ पशुमंडूकनकुलश्वाहिमार्जारमृषकैः ।
कृतेतरे त्वहोरात्रं शुक्रपाते तथोच्छ्रये ॥ खरोष्ट्रगर्दभोलूकसामवाणार्तिनिःस्वने । अमेध्यश्च
वशूद्रांत्यश्मशानपतितान्तके ॥ देशेऽशुचावात्मानि च विद्युस्तनितसंभवे । भुक्त्वाद्रपाणिंरंभो
भिरद्वेरात्रेतिमासते ॥ पांसुवर्षे दिशां दाहे संध्यानीहारभीतिषु । धावतः पूतिगंधे च शिष्टे
च गृहमागते ॥ खरोष्ट्रयानहस्त्यश्वनौवृक्षरिणिरुहणे । अष्टत्रिंशदनध्यायानेतांस्तात्कालि-
काज्जगुः ॥ ” इति । अन्यच्च—“ अहन्येते ह्यनध्यायाः शिष्यत्विगुरुबंधुषु । उपाकर्माणि
चोत्सर्गे स्वशाखाश्रोत्रिये मृते ॥ ” एवमादयो न्येप्यनध्याया धर्मशास्त्रोक्ताः अनुसंधेयाः ॥ ते
च व्रतबंधे विद्यारंभे व्रतविसर्गादौ नित्या ध्ययने च यथायोग्यं बर्जनीयाः । सोपपदादनन-
ध्यायान् ग्रंथकृत् व्रतबंधप्रकरणे वक्ष्यतीति शिवम् ॥ ५७ ॥

शुभाशुभप्रकरणसमाप्तिः—

शुभाशुभप्रकरणं गद्येनोपसंहरति—इति श्रीदैवज्ञेति । “ इति हेतुप्रकरणप्रकारादिसमा-
प्तिषु ” इत्यमरः । श्रीशब्दो वाक्यालंकारे । शुभं सिद्धियोगादि । अशुभं सिंहस्थादि ।
तयोः प्रकरणनिरूपणम् । अन्यत्स्पष्टम् ॥ ज्योतिर्विद्वरनीलकंठाविदुषः श्रीचंद्रिकायास्तथा
पुत्रेणाहिगवीप्रसारिताधिया मौहूर्तचिन्तामणेः । गोविंदेन विनिर्मिते नयनिधौ पीयूष-
धाराभिधे व्याख्याने हि शुभाशुभप्रकरणं पूर्णत्वमध्यागमत् ॥ १ ॥

इति श्रीविद्वद्वरदैवज्ञमुकुटालंकारनीलकंठज्योतिर्वित्पुत्रगोविंदज्योतिर्विद्विरचितायां मुहूर्त
चिन्तामणिटीकायां पीयूषधाराभिधायाम् शुभाशुभप्रकरणं समाप्तम् ॥ १ ॥

अथ नक्षत्रप्रकरणम् २.

नक्षत्रस्वामिनः—

नासत्यांतकवह्निधातृशशभृदुद्रादितीज्योर्गा
ऋक्षेशाः पितरो भगोर्यमरवित्वष्टाशुगाश्च क्रमात् ॥
शक्राग्नी खलु मित्रशक्रनिर्ऋतिक्षीराणि विश्वे विधि-
गोविंदो वसुतोयपाऽजचरणाऽहिर्बुध्न्यपूषाभिधाः ॥ १ ॥

श्रीगणेशाय नमः ॥ शर्वीणीतनयमघाब्धिदावमीशं नत्वा श्रीगुरुपदभक्तिलब्धविद्यः । गोविंदो विबुधवरप्रहृषिणीं तां नक्षत्रप्रकरणटिप्पणीं तनोति ॥ अथ नक्षत्रप्रकरणं व्याख्या-
यते । तत्रादौ नक्षत्राणां प्रसिद्धत्वादेवावक्तव्यतायां तत्स्वामिनः शार्दूलविक्रीडितेनाह—नास-
त्यांतकेति । एते क्रमादृक्षेशा नक्षत्राधीशा ज्ञेयाः । यथा—अश्विन्या नासत्यावश्विनीकु-
मारौ । भरण्या अन्तको यमः । कृत्तिकाया वह्निरग्निः । रोहिण्या धाता ब्रह्मा । मृगस्य
शशभृच्चन्द्रः । आर्द्राया रुद्रो महादेवः । पुनर्वसोरदितिर्देवमाता । पुष्यस्येज्यो बृहस्पतिः ।
आश्लेषाया उरगः सर्पः । मघायाः पितरः पूर्वफल्गुन्या भगः सूर्यविशेषः । उत्तरफल्गुन्या
अर्यमा सूर्यविशेषः । हस्तस्य रविः सूर्यः । चित्राया स्त्वष्टा विश्वकर्मा । स्वात्या आशुगो
वायुः । विशाखायाः शक्राग्नी इन्द्राग्नी । अत्र समुदितयोर्देवतात्वम् । अनुराधाया मित्रः
सूर्यविशेषः ज्येष्ठायाः शक्र इन्द्रः । मूलस्य निर्ऋती राक्षसः । पूर्वाषाढायाः क्षीरमुदकम् ।
उत्तराषाढाया विश्वे विश्वेदेवाः । अभिजितो विधिः । श्रवणस्य गोविन्दो विष्णुः । धनि-
ष्ठाया वसवोष्टौ देवताविशेषाः । शततारकायास्तोयपो वरुणः । पूर्वाभाद्रपदाया अज चरणः
सूर्यविशेषः । उत्तराभाद्रपदाया अहिर्बुध्न्यः सूर्यविशेषः । रेवत्याः पूषा सूर्यविशेषः ॥ यदाह
नारदः—“नक्षत्रेशाः क्रमादस्त्रयमवह्निपितामहाः । चन्द्रेणादितिजीवाहिपितरो भगसंज्ञिताः ॥
अर्यमार्कस्त्वष्टमरुच्छक्राग्निमित्रवासवाः । निर्ऋत्युदकविश्वेजगोविदावसवोऽम्बुपः ॥ ततो ज-
मादिहिर्बुध्न्यः पूषा चेति प्रकीर्तिताः ॥” इति । प्रयोजनं तु तिथिप्रकरणे प्रोक्तमस्माभिः ।

नक्षत्रस्वामिनां व्यासज्यवृत्तित्वमित्यादि—

अत्र वसव इति बहुवचनांतत्त्वाद्बहूनामेव व्यासज्यवृत्तिदेवतात्वं प्रतीयते । “धानिष्ठान-
क्षत्रं वसवो देवताः” इति श्रुत्युक्तेश्च । एवं सति केचिदपिकाकारादयो बहुत्वमविवक्षित-
मिति मत्वा वसुशब्दं च द्रव्यवाचकं मत्वा स्वं धनं द्रव्यमित्यादिशब्दं धनिष्ठानक्षत्रवाचकं
मन्यन्ते—ते चिन्त्योक्तयो वेदितव्याः ॥

नक्षत्रेषु कार्याणि—

अत्र प्रसंगात्प्रत्येकं नक्षत्रकृत्यानि ग्रन्थकृदनुक्तान्यप्युच्यन्ते । तान्याह नारदः—“ वस्त्रो-
पनयनक्षौरसीमन्ताभरणाक्रिया । स्थापनाश्चभयानस्त्रीकृषिविद्यादयोऽश्विमे ॥ १ ॥ वापीकूपत-
डागादिविषशस्त्रोग्रदारुणः । विलप्रवेशगणितनिःक्षेपा याम्यमे शुभाः ॥ २ ॥ अग्न्याधानास्त्र-
शस्त्रोग्रसंधिविग्रहदारुणः । संग्रामौषधवादित्रक्रियाः शस्ताश्च वह्निमे ॥ ३ ॥ सीमन्तोन्नयनो-
द्वाहवस्त्रभूषास्थिरक्रिया । ह्यहस्त्यभिषेकाश्च प्रतिष्ठा ब्रह्ममे शुभाः ॥ ४ ॥ प्रतिष्ठा भूषणो-
द्वाहसीमन्तोन्नयनक्रियाः । क्षौरवास्तुगजोप्राश्वयात्राः शस्ताश्च चन्द्रमे ॥ ५ ॥ ध्वजतोरण-
संग्रामप्राकारास्त्रक्रियाः शुभाः । संधिविग्रहवैराणि रसाद्याः शर्वमे शुभाः ॥ ६ ॥
प्रतिष्ठायानसीमन्तवस्त्रवास्तूपनायनम् । क्षौराश्वकर्मादितिमे विधेयं धान्यभूषणम् ॥ ७ ॥ यात्रा
प्रतिष्ठा सीमन्तव्रतवन्धप्रवेशनम् । करग्रहं विना सर्वं कर्म देवेज्यमे शुभम् ॥ ८ ॥ अन्नं
व्यसनं द्यूतं धातुवादौषधाहवम् । विवादरसवाणिज्यं कर्म कद्रूजमे शुभम् ॥ ९ ॥ कद्रूजः
सर्पः ॥ कृषिवाणिज्यगोधान्यरणोपकरणादिकम् । विवाहनृत्यगीताद्यं निखिलं कर्म पितृमे
॥ १० ॥ विवादाविषशस्त्राग्निदारुणोग्रहवादिकम् । पूर्वात्रयेखिलं कर्म कर्त्तव्यं मांसविक्रयः
॥ ११ ॥ प्रतिष्ठोद्वाहसीमन्ताभिषेकव्रतवन्धनम् । प्रवेशस्थापनाश्चभवास्तुकर्मोत्तरात्रये ॥ १२ ॥
प्रतिष्ठोद्वाहसीमन्तयानवस्त्रोपनायनम् । क्षौरवास्त्वभिषेकाश्च भूषणं कर्म भानुमे ॥ १३ ॥
प्रवेशवस्त्रसीमन्तप्रतिष्ठव्रतवन्धनम् । त्वाष्ट्रमे वास्तुविद्याश्च क्षौरभूषणकर्म यत् ॥ १४ ॥
प्रतिष्ठोपनयोद्वाहवस्त्रसीमन्तभूषणम् । विषादश्चभकृप्यादिक्षौरकर्म समीरमे ॥ १५ ॥ वस्त्र-
भूषणवाणिज्यरसधान्यादिसंग्रहम् । इन्द्राग्निमे नृत्यगीताशिल्पलेखनकर्म यत् ॥ १६ ॥ प्रवे-
शस्थापनोद्वाहव्रतवन्धाष्टमंगलम् । वस्त्रभूषणवास्तुश्च मैत्रमे संधिविग्रहम् ॥ १७ ॥ क्रूरोग्र-
शस्त्रवाणिज्यगोमहिष्यम्बुकर्म च । इन्द्रमे नृत्यवादित्रशिल्पलोहाश्मलेखनम् ॥ १८ ॥ विवा-
हकृषिवाणिज्यदारुणाहवभेषजम् । निर्वहतिमे नृत्यशिल्पसंधिविग्रहलेखनम् ॥ १९ ॥
इति । पूर्वाषाढोत्तराषाढयोः कृत्यमुक्तम् ॥ २० ॥ २१ ॥—“प्रतिष्ठाक्षौरसीमन्तयानोपनय-
नौषधम् । पुरग्रामगृहारंभा विष्णुमे पट्टवन्धनम् ॥ २२ ॥ वस्त्रोपनयनं क्षौरप्रतिष्ठायानभूषणम् ।
वसुमे वास्तुसीमन्तप्रवेशास्त्रविभूषणम् ॥ २३ ॥ प्रवेशस्थापनक्षौरमौजीवन्धनभेषजम् । अश्वा-
रोहणसीमन्तं वास्तुकर्म जलेशमे ॥ २४ ॥” इति ॥ पूर्वाभाद्रपदोत्तराभाद्रपदयोः कृत्यमुक्तं
पूर्वम् ॥ २५ ॥ २६ ॥ विवाहव्रतवन्धाश्च प्रतिष्ठायानभूषणम् । प्रवेशवस्त्रसीमन्तक्षौरभे-
षजमन्त्यमे ॥” २७ ॥ इति ॥ १ ॥

ध्रुवनक्षत्राणि—तत्कृत्यानि च—

उत्तरात्रयरोहिण्यो भास्करश्च ध्रुवं स्थिरम् ॥

तत्र स्थिरं बज्रगेहशांत्यारामादिसिद्धये ॥ २ ॥

अथ ध्रुवगणं तत्कृत्यं चातुष्टुमाह—उत्तरात्रयेति । उत्तरात्रयम् उत्तराफल्गुन्युत्तराषाढा
उत्तराभाद्रपदास्तिष्ठ उत्तराः रोहिणी च एतानि नक्षत्राणि ध्रुवसंज्ञकानि स्थिरसंज्ञानि चेति

संज्ञाद्वयम् । तत्र ध्रुवनक्षत्रेषु स्थिरं कर्म कार्यम् । तथा वीजं यवादि गेहं गृहं शांत्यादि विनायकशान्त्यादि आरामो नगरोपकंठवार्तिवनम्—आदिशब्दान्मृदुनक्षत्रोक्तमपि कर्म सिद्धये भवति । तदुक्तं वसिष्ठेन—“स्थिरसंज्ञं भचतुष्टयमंबुजजस्यक्षमुत्तरात्रितयम् । नरपति पत्तनसदनप्रेवशविजादि सिद्धयते तत्र ॥ मृदुवृंदे कथितान्यपि स्थिरवृंदे तानि कार्याणि ॥” इति ॥ संज्ञाद्वये प्रमाणमुच्यते—“ध्रुवमचलं क्षिप्रलघुचरं चलं चात्र मृदुसंज्ञम् ॥ साधारणमिश्राख्यं क्रूरोग्रं तीक्ष्णदारुणं तुल्यम् ॥” इति वसिष्ठोक्तम् । एवं भास्करो रविरेपि स्थिरः । यदाह वसिष्ठः—“सूर्यः स्थिरः शीतकरश्चरात्मा धराज उग्रः शांतिजो विमिश्रः । देवेन्द्रपूज्यो लघुरिन्द्रशत्रुपूज्यो मृदुस्तीक्ष्णतनुश्च सौरिः” ॥ इति । अत्रापि सामान्यतः स्थिरकृत्यं कार्यं मूलश्लोकोक्तम्, अन्यदपि वारोक्तकर्म कार्यमभिधानात् ॥ यदाह नारदः—“नृपाभिषेकमांगल्यसेवायानास्त्रकर्म यत् । औषधाहवधात्वादि विधेयं भानु-वासरे ॥” इति ॥ २ ॥

चरनक्षत्राणि—तत्र कृत्यानि च—

स्वात्यादित्ये श्रुतस्त्राणि चंद्रश्चापि चरं चलम् ॥

तस्मिन्गजादिकारोहो वाटिकागमनादिकम् ॥ ३ ॥

अथ चरगणं तत्कृत्यं चानुष्टुभाह—स्वात्यादित्य इति । स्वाती आदित्यम् आदितिर्देव-तास्य आदित्यम् ॥ “दित्यदित्यादित्यपत्युत्तरपदान्यः” इति प्यः । आदिवृद्धिः । “यस्येति च” इतीकारलोपः ॥ आदित्यं पुनर्वसुः । श्रुतः श्रवणमारभ्य त्रीणि श्रवणधनि-ष्टाशततारकाः सोमवारश्च चरसंज्ञाश्चलसंज्ञाश्चेते ज्ञेयाः । तस्मिंश्चरनक्षत्रे गजो हस्ती तदा-दयोऽश्वादयस्तेषामारोहो वाटिका आगमस्तत्र गमनं यात्रा आदिशब्दान्मृदुनक्षत्रोक्तमपि कर्म । सिध्यतीतिशेषः । तदाह वसिष्ठः—“आदितिः श्रुतिभात्रितयं चरसंज्ञं पञ्चकं मरुद्धं च । वाहनकर्मविभूषणचरकार्योद्यानमंत्रसिद्धयैतत् ॥ कथितान्यपि लघुवृंदे चरसंज्ञे तानि कार्याणि । मणिमुक्ताफलहेमकसद्रजतत्रपुसीमकर्माणि ॥” इति । नारदः—“शंखमुक्ताम्बुर-जतवृक्षेक्षुस्त्रीविभूषणम् । पुष्पगीतक्रतुक्षीरकृषिकर्मन्नुवासरे” ॥ ३ ॥

उग्रनक्षत्राणि—तत्र कृत्यानि च—

पूर्वात्रयं याम्यमघे उग्रं क्रूरं कजस्तथा ॥

तस्मिन्धाताग्निशात्र्यानि विषशस्त्रादि सिध्यति ॥ ४ ॥

अथोग्रगणमनुष्टुभाह—पूर्वात्रयमिति । पूर्वात्रयं पूर्वाफाल्गुनी पूर्वाषाढा पूर्वाभाद्रपदारूपं नक्षत्रत्रयं याम्यं भरणी मघा च तथा कुजो भौमश्च उग्रसंज्ञः क्रूरसंज्ञश्च तस्मिन्नुग्रनक्षत्रे धातो हननमाग्निरग्निदाहः शाठ्यं खलत्वं विषं विषभक्षणादि शस्त्रं शस्त्रमारणादि आदिश-ब्दान्मृदुनक्षत्रोक्तं सिध्यति निष्पद्यते । उक्तं च वसिष्ठेन—“पूर्वात्रितये पित्र्यं भमुग्रसंज्ञं च पंचकं याम्यम् । मारणभेदनवन्धनविषहननं पंचमे कार्यम् ॥ यद्दारुणभे चोक्तं तत्कर्मेव त्वथोग्रमे कार्यम् ॥” इति । नारदः—“विषाग्निबंधनस्तेयसंधिविग्रहमासवम् । धात्वाकरप्रवालस्त्रीकर्मभूमिजवासरे” ॥ ४ ॥

मिश्रनक्षत्राणि—तत्र कृत्यानि च—

विशाखाग्रेयमे सौम्यो मिश्रं साधारणं स्मृतम् ॥

तत्राग्निकार्यं मिश्रं च वृषोत्सर्गादिसिद्धये ॥ ५ ॥

अथ मिश्रगणमनुष्टुभाह—विशाखेति । विशाखा आग्रेयं कृत्तिका सौम्यो बुधश्च एतत्रयं मिश्रसंज्ञं साधारणसंज्ञं च । तत्र मिश्रसंज्ञेषु नक्षत्रेषु अग्निकार्यमग्निहोत्रं मिश्रं नक्षत्रांतरोक्तं कर्म वृषोत्सर्गः काम्यः आदिशब्दादुग्रमपि कर्म सिद्धये भवति । तदाह वसिष्ठः—“भद्रितयश्वसनसखं सेंद्राग्निभकं हि मिश्रसंज्ञं स्यात् । निखिलानि च साधारणकार्याण्युग्राणि तत्र कार्याणि” इति ॥ नारदः—“नृत्यशिल्पकलागीतलिपिभूरससंग्रहम् । विवाहधान्यसंग्राहकर्म सौम्यस्य वासरे” ॥ ५ ॥

लघुनक्षत्राणि—तत्र कृत्यानि च—

हस्ताश्विपुष्याभिजितः क्षिप्रं लघु गुरुस्तथा ॥

तस्मिन्पण्यरतिज्ञानं भूषाशिल्पकलादिकम् ॥ ६ ॥

अथ लघुगणमनुष्टुभाह—हस्ताश्वीति । पूर्वार्द्धे स्पष्टम् । तस्मिन् लघुनक्षत्रे पण्यं विक्रेयवस्तु रतिः स्त्रीभोगः ज्ञानं शास्त्रादेः भूषा आभरणं शिल्पं चित्रादि कलाश्चतुःषष्टिकला नृत्यादिकाः—आदिशब्दाच्चरनक्षत्रोक्तमपि कार्यम् । तदाह वसिष्ठः—“सुरसाचिवाश्विनहस्तास्ताराः स्युः क्षिप्रसंज्ञकास्तासु । औषधपण्यविभूषणशिल्पकलाज्ञानकर्मसिद्धिः स्यात् ॥ चरविष्ये कथितान्यपि कार्याण्यखिलानि लघुगणे नूनम् ॥” इति ॥ नारदोऽपि—“क्षिप्रं सूर्याश्वपुष्यभम्” इत्याह । अत्राभिजितोक्तः । देवज्ञमनोहेर ‘आधिषेण’ इत्युक्त्वा पठितं “लघुक्षिप्रं करस्तिथ्योभिजिह्वास्त्रं बृहस्पतिः” इति । अत एवोक्तं श्रीपतिना—“अश्विनी गुरुभमर्कदैवतं साभिजिल्लघुचतुष्टयं स्मृतम्” इति । वसिष्ठादिभिस्तु प्रत्येकं नक्षत्रकृत्येषु अभिजितोक्तः । वारकृत्ये नारदः—“यज्ञपौष्टिकमांगल्यस्वर्णवस्त्रादिभूषणम् । वृक्षगुल्मलतायानकर्म देवेज्यवासरे” इति ॥ ६ ॥

मृदुनक्षत्राणि तत्र कृत्यानि च—

मृगांत्यचित्रामित्रर्क्षं मृदु मैत्रं भृगुस्तथा ॥

तत्र गीतांबरक्रीडामित्रकार्यविभूषणम् ॥ ७ ॥

मृदुगणमनुष्टुभाह—मृगांत्येति । मृगः अंत्यं रेवती चित्रा मित्रर्क्षमनुराधा भृगुः शुक्रः मृदुसंज्ञे मैत्रसंज्ञं च । अत्र गीतम्, अंबरं वस्त्रम्, क्रीडा स्त्रिया सह क्रीडा, मित्रस्येष्टस्य कार्यं विभूषणमलंकारः एतत्सिध्यति ॥ यदाह वसिष्ठः—“मृदुवृंदं भचतुष्टयमत्यं त्वाग्राख्यसौम्यमित्रर्क्षम् । मंगलवनिताभूषणमंदिरगीतानि सिध्यति” इति ॥ तत्र नारदः—“नृत्यवादित्रगीतादस्वर्णस्त्ररित्नभूषणम् । भूषणोत्सवगोधान्यकर्म भार्गववासरे” ॥ ७ ॥

तीक्ष्णनक्षत्राणि—तत्र कृत्यानि च—

मूलैन्द्राद्राहिभं सौरिस्तीक्ष्णं दारुणसंज्ञकम् ॥

तत्राभिचारघातोग्रभेदाः पशुदमादिकम् ॥ ८ ॥

अथ तीक्ष्णगणमनुब्रूमाह—मूलैन्द्रेति । मूलम् ऐंद्रं ज्येष्ठा आर्द्रा अहिभमाश्लेषा सौरिः शनै-
श्वरः तीक्ष्णसंज्ञं दारुणसंज्ञं च । तत्र तीक्ष्णनक्षत्रे अभिचारकर्माणि उग्रं भयंकरकृत्यं मार-
णादिभेदः अत्यंतः मित्रयोः कलहोत्पादनादि पशूनां हस्त्यादीनां दमः शिक्षा आदिशब्दात्
बंधनदीनि । यदाह वसिष्ठः—“दारुणभानि पुरन्दरकोणपशिवसर्पदेवानि । दारुणबंधनद-
हनप्रहरणकर्माणि सिद्धिमायांति ” ॥ इति । नारदः—“त्रपुसीसायसाश्मास्त्रविषपानासवा-
नृतम् । स्थिरकर्माखिलं वास्तुसंग्रहं सौरिवासरे” ॥ इति ॥ ८ ॥

ध्रुवादिसंज्ञाः ।

संज्ञा	नक्षत्राणि	ग्रहाः
ध्रुवं, स्थिरं	रा. उ. फा. उ. पा. उ. मा.	रविः
चरं, चलं	स्वा. पुन. श्र. ध. श.	चन्द्रः
उग्रं, क्रूरं	पू. फा. पू. पा. पू. मा. भ. म.	भौमः
मिश्रं, साधारणं	वि. कु.	बुधः
क्षिप्रं, लघु	ह. अश्वि. पुष्य. आम.	गुरुः
मृदु, मैत्रं	मृ. रे. चित्रा. अनु.	शुक्रः
तीक्ष्णं, दारुणं	मू. ज्ये. आर्द्रा. आश्ले.	शनिः

अधोमुखोर्ध्वमुख—तिर्यङ्मुखनक्षत्राणि—

मूलाहिमिश्रोत्रमधोमुखं भवेदूर्ध्वस्थिमाद्रैज्यहरित्रयं ध्रुवम् ॥

तिर्यङ्मुखं मैत्रकरानिलादितिज्येष्ठाश्विभानीदृशकृत्यमेषु सत् ॥ ९ ॥

अथाधोमुखोर्ध्वतिर्यङ्मुखनक्षत्राणि इंद्रवंशयाह—मूलैति ॥ मूलम् अहिराश्लेषा मिश्रं
कृत्तिका विशाखे उग्रं पूर्वात्रयमधोभरण्यः एतानि नव नक्षत्राण्यधोमुखानि ज्ञेयानि । एषु
ईदृशकृत्यमधोमुखकृत्यं वापीकूपादि तत्समीचीनमुक्तम् । तदुक्तं गरुडपुराणे—“भरणीकृ-
त्तिका श्लेषामधोमुखविशाखाः । तिस्रः पूर्वास्तथा चैवमधोवक्राः प्रकीर्तिताः” ॥ एषु
“वापीकूपतडागादिखननं च तृणादिकम् । देवतागारखननं निधानखननं तथा ॥ गणितं

ज्योतिषारम् खनीविलप्रवेशनम् । कुर्याद्वोगतान्येव कार्याणि वृषभध्वज ॥ ” इति ।
आद्रा इज्यः पुण्यः हरित्रयं श्रवणधनिष्ठाशततारकाः ध्रुवमुत्तरात्रयोरोहिण्यः एतन्न-
क्षत्रनवकमूर्ध्वास्यमूर्ध्वमुखं भवेत् । अत्राप्येतादृशकृत्यं प्रासादादि सत्स्यात् ।
तदुक्तं गरुडपुराणे—“ रोहिण्यार्द्रा तथा पुण्यो धनिष्ठा चोत्तरात्रयम् । वारुणं
श्रवणं चैव नवचोर्ध्वमुखाः स्मृताः । एषु राज्याभिषेकं च पट्टबंधं च कारयेत् ॥ ” इति ।
ऊर्ध्वमुखानि उच्छ्रितानि सर्वाणि एषु च कारयेत् ॥ भैत्रं मृदुनक्षत्रं मृगेरवतीचित्रानुराधाः
करो हस्तः अनिलः स्वाती अदितिः पुनर्वसुः ज्येष्ठा आश्विनम् अश्विनी एतन्नक्षत्रनवकं तिर्य-
ङ्मुखं पार्श्वमुखं भवेत् । अत्रापि तादृशमेव कृत्यं चक्रयहलादिकं भवेत् ।
तदुक्तं गरुडपुराणे—“ रेवती चाश्विनी चित्रा स्वाती हस्तः पूनर्वसुः । अनुराधा
मृगज्येष्ठा एताः पार्श्वमुखाः स्मृताः ॥ गजोष्ठाश्ववलिवर्दमनं माहिषस्य च ।
बीजानां वपनं कुर्याद्गमनागमनादिकम् ॥ चक्रयंत्रयादीनां नावादीनां प्रवाहण-
म् । पार्श्वेषु यानि कर्माणि कुर्यादेतेषु तानि च ” इति ॥ ननु सर्वेषामेव कर्मणां पार्थक्येन
नक्षत्राभिधानादिदं पुनरुक्तं किमर्थमुक्तमिति चेन्न । विशेषनक्षत्रविहितानां कर्मणामवश्य-
कर्त्तव्यत्वे सति कतिपयदिनमन्यमुहूर्तालब्धौ सत्यां कर्मण आकारमधोमुखादिकं विदित्वा
तत्तन्नक्षत्रेषु तानि तानि कर्माणि कार्याणि । यानि सर्वथा विशेषतोऽनुक्तान्येव विलप्रवेशानिधि-
खननचक्रयंत्रहलपरिखाद्यतक्रीडाभेषगर्दभगर्तादीनि तेषामेष्वेव नक्षत्रेषु कृतिरुचिता । एव-
मन्येषामप्यप्रसिद्धानां कर्मणां तिर्यङ्मुखाद्याकारज्ञाने सत्येषु नक्षत्रेषु कर्त्तव्यतौचित्यात् ।
सामान्येन विशेषभावेन च सुदिनलब्धिः ‘द्विर्वदं सुवदं भवति ’ इति न्यायादत्युत्तमैव ।
सद्यःकालपक्षे तु—‘ धिष्ण्ये प्रोक्तं स्वामितिथ्यंशक्रेस्य ’ इति वचनान्मुहूर्ते कार्य-
मित्यलमियता ॥ ९ ॥

प्रवाल-दन्त-शंख-स्वर्ण-वस्त्र-धारणे मुहूर्ताः—

**पौष्णध्रुवाश्विकरपंचकवासवेज्यादित्ये प्रवालरदश-
खसुवर्णवस्त्रम् ॥ धार्यं विरिक्तशनिचन्द्रकुजेहि रक्तं
भौमे ध्रुवादितियुगे सुभगा न दध्यात् ॥ १० ॥**

अथ प्रवालदन्तशंखसुवर्णवस्त्रपरिधानमुहूर्तं वसंततिलकेनाह—पौष्णेति । पौष्णरेवती ध्रुवाणि
रोहिण्युत्तरास्तिस्त्रः अश्विनी करपंचकं हस्तचित्रास्वातीविशाखानुराधाः वासवं धनिष्ठा इज्यः
पुण्यः आदित्यः पुनर्वसुः अयं समाहारद्वंद्वः । तत्र प्रवालं विडुमम् । पवलेति महाराष्ट्रभा-
षाज्ञाः । मूंगा इति कान्यकुब्जाः । रदा हस्तिदन्ताः अर्याद्वलयादि शंखः शंखवलयं सुवर्णं वस्त्रं
श्वेतम् । एतानि वस्तूनि धार्याणि । तानि रिक्तातिथिशनिचंद्रभौमरहितेहि दिने धार्याणि ।
यदाह श्रीपतिः—रोहिणीषु करपंचकेश्विमे ज्युत्तरेपि च पुनर्वसुद्वये । रेवतीषु वसुदेवते शुभे
नव्यवस्त्रपरिधानमिष्यते ॥ ” इति । प्रवालादीनां तु विशेषस्तैर्नोक्तः—“ करादिपंचकेऽश्विमे
सपौष्णवासरे स्मृता । धृतिश्च शंखकांचनप्रवालरक्तवाससाम् ॥ ” इति ॥

तत्र वाराः—

वारानप्याह—“जीर्णं रघौ सततमंडुभिरार्द्रमिंदौ भौमे शुचे बुधदिने च भवेद्वनाय । ज्ञानाय मंत्रिणि भृगौ प्रियसंगमाय मंदे मलाय च नवाम्बरधारणं स्यात् ॥ ” इति । अतः परिशेषात्सूर्यभौमशनयो निषिद्धाः ॥

वस्त्रादौ वर्णभेदेन वारभेदा धारणे—

रक्तं कौमुभादिरंगेण रक्तं वस्त्रं भौमे धार्यम् । “मांजिष्ठकौमुभकरागयोश्च महीसुतः कांचनभूषणेषु” इति तेनैवोक्तत्वात् । “नासत्यपौष्णवसुभैः करपंचकेन मार्तंडभौमगुरुदानवमंत्रिवारैः । मुक्तासुवर्णमणिविट्टमशंखदंतरक्तांवराणि विधृतानि भवन्ति सिद्धौ ॥” इति दैवज्ञवल्लभोक्तेश्च ॥

तत्र स्त्रीणां विशेषः—

स्त्रीणां विशेषः । ध्रुवादितियुगे उत्तरात्रयरोहिणीपुनर्वसुपुष्येषु सुभगा सभर्तृका स्त्री प्रवालादिकं दध्यात् । उक्तं च दीपिकायां—“पुष्टेदौ समये शुभे ध्रुवमुराचार्यादतांशेऽगना नो रत्नं विभृयात्प्रवालकमाणं शंखेभदंतौ तथा ॥ ” इति ॥

स्नाने वस्त्रभूषणादिधारणे च स्त्रीणां निषेधादिः—

कोचित्तु शततारानक्षत्रे स्त्रीणां स्नानमपि निषिद्धम् । उक्तं च—“रोहिणीगुरुपुनर्वसूत्तरे या विभर्ति नववस्त्रभूषणम् । सा न योषिदवलंबते पतिं स्नानमाचरति वारुणेपि या ॥ ” इति । चंडेश्वरोपि—“स्नानं कुर्वति या नार्यश्चंद्रे शतभिषान्विते । सप्तजन्मभवे बंध्या विधवा दुर्मगा भृशम् ॥ प्रमोदाच्छतमस्नानं नारीणां यदि जायते । पूजयेत्स्वामिनं तत्र ह्यात्मना च धनेन च ॥ ” इति । विशेषो राजमार्तंडे—“अस्तंगते भृगुसुते शयने च विष्णोर्जन्माद्यचापझपगे दिनपे न दध्यात् । रक्तेन्दुमानुदिवसेंशकवर्जिते च शंखं च रक्तपटकं युवतिः कथंचित् ॥ ” दिनपः सूर्यः । रक्तः भौम इत्याहुः ॥ १० ॥

वस्त्रस्य दाहच्छेदपङ्कलेषु शुभाशुभविचारः—

वस्त्राणां नवभागकेषु च चतुष्कोणेऽमरा राक्षसा मध्यत्र्यंशगता नरास्तु सदशे पाशे च मध्यांशयोः ॥
दग्धे वा स्फुटितेऽवरे नवतरे पंकादिलिते न सदृशोऽंशे
नृसुरांशयोः शुभमसत्सर्वांशके प्रांततः ॥ ११ ॥

अथ वस्त्रस्य नवधाविभक्तस्य दग्धादिदोषे शुभाशुभफलं शार्दूलविक्रीडितेनाह—वस्त्राणामिति । वस्त्राणां नवभागाः कार्याः । कोणचतुष्टये अमरा देवाः स्थाप्याः । राक्षसा मध्यभूतांशत्रयगता ज्ञेयाः । नराः सदशे दशासहिते पाशे च पुनर्मध्ययोरंशयोः स्थाप्याः । एतदुपलक्षणं—शयनासनपादुकास्वप्यस्य विचारस्य । तत्र चेदृशोऽंशे नवतरे अतिनूतने अवरे वस्त्रे देवाद्दग्धे स्फुटिते पाषाणधात्वादिभिर्निहते पंकेन कर्दमेन आदिशब्दाद्भौमयादिभिर्लिप्ते उपहते सति तद्वस्त्रं न सत् शुभफलजनकं न भवति किंतु मरणं विदधा-

तीत्यर्थः । नृसुरांशयोरेवं वस्त्रस्य दाहादिके साति शुभं कल्याणं स्यात् । मनुष्यांशे पुत्रप्राप्तिरित्यर्थः । सर्वांशके राक्षसमनुष्यदेवांशेषु प्रांततः प्रांतभागेऽनिष्टमशुभफलजनकम् ॥

शय्यासनपादुकास्वप्येवमेव—

एतत्फलं शय्यासनपादुकास्वपि ध्येयम् । तदुक्तं श्रीपतिना—“कर्दमकज्जलगोमयालेखे वाससि दग्धवति स्फुटिते वा । चित्यामिदं नवधाभिहितेस्मिन्निष्टमनिष्टफलं च सुधीभिः ॥ निवसंत्यमरा हि वस्त्रकोणे मनुजाः पाशदशांतमध्ययोश्च । अपरेपि च रक्षसां त्रयोंशाः शयने चासनपादुकामु चैवम् ॥ भोगप्राप्तिर्देवतांशे नरांशे पुत्रप्राप्तिः स्याद्राक्षसांशे च मृत्युः । प्रांते सर्वांशेष्वनिष्टं फलं स्यात्प्लुष्टे वस्त्रे नूतने साध्वसाधु ॥”

तत्र शुभाशुभांशविभागे विशेषः—

राक्षसांशे छत्रध्वजादिसदृशी छेदाकृतिः शुभफलेति विशेषो ध्येयः । देवांशेपि काकोलूकसदृशी छेदाकृतिः शुभफलदेत्यपि विशेषो ज्ञेयः । तदुक्तं तेनैव—“छत्रध्वजस्वस्तिकवर्द्धमानश्रीवत्सकुम्भांबुजतोरणानाम् । छेदाकृतिर्नैर्ऋतभागगापि पुंसां विधत्ते न चिरेण लक्ष्मीम् ॥ कंकणवोलूककपोतकाकक्रव्यादगोमायुखरोष्ट्रसर्पाः । शुष्कद्रुमप्रेतसमानशस्ता छेदाकृतिर्देवतभागगापि ॥” इति । अत एव कश्यपः—“नवांशुकं समं कृत्वा चितयेच्च शुभाशुभम् । वसन्ति देवताः कोणे चांत्यमध्यद्वये नराः ॥ मध्यांशत्रितये दैत्याश्चैवं शय्यासनादिषु । अर्थप्राप्तिर्देवतांशे पुत्रवृद्धिर्नरांशके ॥ हानिः पीडा पिशाचांशे सर्वप्रांतेष्वशोभनम् । शंखचक्रांबुजच्छत्रध्वजतोरणसन्निभाः ॥ श्रीवत्ससर्वतोभद्रनद्यावर्तगृहोपमाः । वर्द्धमानः स्वस्तिकेन मृगकर्मज्ञपाकृतिः ॥ छेदाकृतिर्देव्यभागेऽप्यायुर्यप्रदा नृणाम् । खरोष्ट्रोलूककाकाहिजंबुकश्ववृकोपमाः ॥ त्रिकोणसूर्याकृतयो देवभागेऽप्यशोभनाः । निन्दितं वसनं दद्याद्विजेभ्यः स्वर्णसंयुतम् ॥ आशिषो वाचनं कृत्वा त्वन्यदस्त्रं च धारयेत् ॥” इति ॥ ११ ॥

दुष्टदिनेपि वस्त्रधारणम्—

विप्राज्ञया तथोद्वाहे राज्ञा प्रीत्यार्पितं च यत् ॥

निंद्येपि धिष्ण्ये वारादौ वस्त्रं धार्यं जगुर्बुधाः ॥ १२ ॥

अथ कचिद्दुष्टदिनेपि वस्त्रपरिधानमनुष्ठुमाह—विप्रेति । धिष्ण्ये नक्षत्रे वारादौ वारतिथि-योगादौ व्यतीपातभद्रादौ दुष्टे योगैर्निन्द्येपि दुष्टेऽपि वस्त्रं धार्यमिति बुधा जगुः । उक्तं च रत्नमालायां—“विप्रादेशात्तथोद्वाहे क्षमापालेन समर्पितम् । निंद्येपि धिष्ण्ये वारादौ धारयेच्च नवांबरम् ॥” इति ॥ इदं चोपलक्षणं—तुल्यन्यायत्वाद्वाज्ञा तथा ब्राह्मणादिभिस्तथा विवाहानि शुभकृत्ये हस्त्यश्वद्रव्यादिकं तद्वादिदुष्टदिनेपि ग्राह्यमित्यन्ये ॥ १२ ॥

लतापादपारोपण—राजदर्शन—मद्य—गोक्रय—मुहूर्ताः—

राधामूलमृदुध्रुवर्क्षवरुणक्षिप्रैर्लतापादपारोपोथो

नृपदर्शनं ध्रुवमृदुक्षिप्रश्रवोवासवैः ॥ तीक्ष्णोग्राम्बु-
पभेषु मद्यमुदितं क्षिप्रांत्यवह्नीद्रभादित्येंद्राम्बुपवा-
सवेषु हि गवां शस्तः क्रयो विक्रयः ॥ १३ ॥

अथ लतापादपारोपणराजदर्शनमद्यगोक्रयमुहूर्तानि शार्दूलविक्रीडितेनाह—राधामूलेति । राधा विशाखा मूलं मृदुचित्रानुराधामृगश्वेत्यः ध्रुवर्क्षं रोहिणी उत्तरास्तिस्रः वरुणः शतत-
रका क्षिप्रम् अश्विनीपुष्यभिजितः । अत्राभिजित उत्तरापादायामंतर्भावात् पृथगुक्तिन
भवतीति ज्ञेयम् । कुतः । अश्विनीपुष्यहस्तानां लाघवात् मृदुत्वेनाभिधानादभिजिदुक्तिरप्य-
र्थाक्षिप्ता । एवं चतुर्दशभानि एतैर्नक्षत्रैर्लतानां पादपानां वृक्षाणां चारोपो वापनं कार्यम् ।
उक्तं च वराहेण—“ध्रुवमृदुमूलविशाखागुरुभं श्रवणं तथाश्विनं हस्तः ॥ द्वादशस्तानि दिव्यदृ-
ग्भिः पादपसंगोपणे भानि ” इति ॥ यत्तु वसिष्ठवचनं—“द्विदैववारीशशशांकमूलध्रुवेषु तिप्या-
कर्मपौष्णभेषु ॥ वनौषधीगुल्मलतादिकानामारोपणं तूत्तममत्र शस्तम् ॥” इति । तत्पाद-
पव्यतिरिक्तवनाद्यारोपणविषयम् । यतः पादपारोपणे चतुर्दशनक्षत्राणि तद्व्यतिरिक्तलता-
द्यारोपणे एकादश भानि उक्तानि ॥ ननु “सावित्रतिप्याश्विनवारुणानि मूलं विशाखा च
मृदुध्रुवाणि । लतौषधीपादपारोपणेषु शुभानि भानि प्रतिपादितानि ॥” इति श्रीपतिवचनं-
कथं संगच्छेत ? उच्यते । वराहपद्यस्यपादपग्रहणं लतादीनामुपलक्षणमिति मत्वा तदुक्तिः ।
अनेनैवाशयेन ग्रंथकृदुक्तिरपि ॥

राजदर्शनमुहूर्तः—

राजदर्शनमुहूर्तः—तत्र ध्रुवमृदुक्षिप्रश्रवोवासवैः उत्तरात्रयरोहिणीचित्रानुराधामृगश्वेत्या
श्विनीपुष्यहस्तश्रवणधानिष्ठाभिस्त्रयोदशनक्षत्रैर्नृपदर्शनं राजदर्शनं कुर्यात् । उक्तं च रत्नमा-
लायां—सौम्याश्विपुष्यश्रवणश्रविष्ठाहस्तध्रुवत्वाष्टमपूपभानि । मैत्रेययुक्तानि नरेश्वराणां
विलोकेन भानि शुभप्रदानि ॥ ” इति ।

मद्यारम्भमुहूर्तः—

मद्यारम्भमुहूर्तः । तत्र तीक्ष्णोग्राम्बुपभेषु मूलज्येष्ठाद्राक्षेपापूर्वात्रयमघाभरणीशततारकासु
मद्यं मद्यप्रारंभ उदितः । तदाह श्रीपतिः—“रौद्रे पित्र्ये वारुणे पौरुहूते याम्ये सार्वे नैऋते
चैव धिण्ये । पूर्वार्ख्येषु त्रिष्वपि श्रेष्ठ उक्तो मद्यारंभः कालविद्धिः पुराणेः ॥ ” इति ॥

गोविक्रयमुहूर्तः—

गोक्रयविक्रयमुहूर्तः । तत्र क्षिप्रांत्यवह्नीद्रभादित्येंद्राम्बुपवासवेषु अश्विनीपुष्यहस्तरेवती-
विशाखापुनर्वसुज्येष्ठाशततारकाधानिष्ठासु गवां क्रयो मूल्येन परस्माद्ग्रहणं विक्रयो मूल्येन
ग्रहणपूर्वकं दानं सः शस्तः । उक्तं च रत्नमालायां—“शाक्रवासवकरेषु विशाखापुष्यवारुण-
पुनर्वसुभेषु । अश्विपूषभयुतेषु विधेयो विक्रयः क्रयाविधिः सुरभीणाम्” ॥ इति । एतानि

नवमानि ॥ भीमपराक्रमेण तु पंचदशभान्यभिहितानि—“ हस्तेनुराधात्रितये सपौष्णे मृगे च पूर्वाश्वविशाखभेषु । पुष्यं धनिष्ठाद्वितये द्वितीये गवां क्रयं विक्रयमामनन्ति ॥ ” इति । अत्र श्रीपतिवाक्याद्यान्यधिकानि नक्षत्राणि—तान्यात्ययिकविषयाणि ॥ ३३ ॥

पशूनां रक्षास्थितिनिवेशयानमुहूर्ताः—

लग्ने शुभे चाष्टमशुद्धिसंयुते रक्षा पशूनां निजयोनिभे चरे ॥

रिक्ताष्टमीदर्शकुजश्रवोध्रुवत्वाष्ट्रेषु यानं स्थितिवेशनं न सत् ॥ १४ ॥

अथ पशूनां रक्षामुहूर्तस्थितिनिवेशयानमुहूर्तं चेन्द्रवंशेनाह—लग्ने इति । शुभे शुभस्वामिके लग्नेष्टमशुद्धिसंयुते शुभपापाक्रांताष्टमभावग्रहिते सति स्वीययोनिनक्षत्रे पशूनां रक्षा शस्ता । यदाह श्रीपतिः—“ शुभग्रहोदये शुद्धे नैधने स्वर्क्षयोनिषु । रक्षाविधिक्रिया शस्ता पशूनां मुनिभिः स्मृता ॥ ” इति । स्वीययोनिनक्षत्राणि विवाहप्रकरणे—“ अश्विन्यंबुपयोर्हयः ” इत्यादिना वक्ष्यति । चरे चरनक्षत्रेष्वपि रक्षा पशूनां विधेया । “ तीक्ष्णे पशूनां दमनं चरे स्यात्पशु-पोषणम् ” इति भीमपराक्रमोक्तेः । रिक्ताश्वतुर्थीनवमीचतुर्दश्यः अष्टमी दर्शोऽमावास्या कुजो मंगलः श्रवणः ध्रुवाणि उत्तरात्रयरोहिण्यः त्वाष्ट्रं चित्रा । एषु भेषु पशूनां यानं गृहा-द्वहिर्निस्सारणं स्थितिर्गोष्ठादौ वेशनं प्रवेशनं च न सत् सत्फलजनकं न भवतीत्यर्थः । उक्त-च वसिष्ठेन—“ त्वाष्ट्रध्रुवश्रीपतिभेषु रिक्ता दर्शाष्टमी भौमादिने पशूनाम् । यात्रा प्रवेशं न कदाचिदेव कुर्याच्च तेषामभिवृद्धिकांक्षी ॥ ” इति । चशब्दात्स्थितिमपि न कुर्यात् । व्यवहा-रतत्त्वेतु वाराधिक्यमुक्तम्—“ स्वयोनिधिष्ये विकुजे पशूनां कर्माय कुर्यादबुधेदुमंदे ! यानं प्रवेशं च तिथावशैवे चित्रोत्तरावैष्णवभान्यभेषु ॥ ” अश्वे चतुर्दशीरहिते । उपलक्षणत्वादमा-वास्यादिरहिते । व्यवहारोच्चये—“ पूर्वात्रये धनिष्ठद्रपौष्णे सौम्यविशाखयोः । आश्लेषायाम-थाश्विन्यां यात्रासिद्धिश्चतुष्पदाम् ॥ ” इति ॥ १४ ॥

औषधसेवनसूचीकर्मणोर्विधिनिषेधमुहूर्ताः—

भैषज्यं सलघुमृदुचरे मूलभे द्व्यंगलग्ने शुक्रैद्विज्ये विदि
च दिवसे चापि तेषां रवेश्च ॥ शुद्धे रिःफद्युनमृतिगृहे स-
त्तिथौ नो जनेर्भे सूचीकर्माप्यदितिवसुभे तक्षमैत्राश्वि-
धिष्ये ॥ १५ ॥

अथौषधसूच्योर्मुहूर्तं मन्दाक्रांताच्छन्दसाह—भैषज्यमिति । लघुमृदुचरे अश्विनीपुष्यहस्ताचि-त्रामृगानुराधारेवतीश्रवणधनिष्ठाशततारकास्वातीपुनर्वसुभेषु मूले च भैषज्यम् औषधं प्रारब्धं भक्षितं वा सत् शुभफलदं भवतीत्यर्थः । तथा चाह श्रीपतिः—“ पौष्णद्वये चादितिभद्वये च हस्तत्रये च श्रवणत्रये च । मैत्रे च मूले च मृगे च शस्तं भैषज्यकर्मप्रवदन्ति संतः ॥ ” इति । वसिष्ठोपि—“ हस्तत्रये पुष्यपुनर्वसौ च विष्णुत्रये चाश्विनिपौष्णभेषु । मित्रेदुमूलेषु च सूर्यवारे भैषज्यमुक्तं शुभवासरोपि ॥ ” इति ॥ द्व्यंगलग्ने द्विस्वभावराराशिषु मिथुनकन्याधनु-

मीनेषु सत्सु शुक्लद्विज्ये विदि च शुक्रचन्द्रबृहस्पतिबुधेषु द्विस्वभावलग्नस्थेषु सत्सु च पुनस्तेषां शुक्लद्विज्यबुधानां रवेश्च दिवसे वारे सत्तिथौ रिक्तामारहिते दिने भैषज्यं सत् । उक्तं च दीपिकायां—“द्व्यङ्गोदयो गुरुबुधेन्दुसितेषु तेषां वारे रवेश्च सुविधौ सुतिथौ सुयोगे ॥” इति । रिः फलू-
नमृतिगृहे लग्नाद्वादशसप्तमाष्टमगृहेषु शुद्धेषु शुभपापरहितेषु सत्सु भैषज्यं सत् । तत्र वर्षफलप्रश्नादिना सत्यायुर्दीययोगे औषधसेवनं हितमित्ययं विशेषो ध्येयः । तदुक्तं श्रीपतिना—
“दूनशत्रुनिधनव्ययशुद्धौ सद्ग्रहेषु नितरां वलवत्सु । आयुषश्च हितकारिणि योगे कीर्तिता नियतमौषधसेवा ॥” इति । कश्यपोपि—“षट्सप्ताष्टांत्यशुद्धौ च वलिनः शुभखेचराः । आयुर्दीयकरे योगे कर्त्तव्या ह्यौषधक्रिया ॥ ” इति । जनेर्भे जन्मनक्षत्रे नो भैषज्यं सत् । तदुक्तं दीपिकायां—“जन्मनक्षत्रगश्चन्द्रः प्रशस्तः सर्वकर्मसु । क्षौरभेषजवादाध्वकर्त्तनेषु च वर्जयेत्” इति ॥

सूचीकर्ममुहूर्तः—

सूचीकर्ममुहूर्तः । अदितिबुधसुभत्वाष्टमित्राश्विधिष्ण्ये पुनर्वसुधनिष्ठाचित्रानुराधाश्विनीषु सूचीकर्म सूच्याः संवाधि घटनसीवनादि सकलं कर्म अपिशब्दात्कवचमपि कुर्यात् । उक्तं च व्यवहारोच्चये—“अदितिर्वासवं त्वाष्ट्रमैत्र्यमैदववाजिनः । सूचीकर्मतनुत्राणमेभिर्ऋक्षैः प्रशस्यते ॥” इति । तनुत्राणं कवचम् ॥ १५ ॥

क्रयविक्रयनक्षत्राणि—

क्रयक्षे विक्रयो नेष्टो विक्रयक्षे क्रयोपि न ॥

पौष्णांबुपाश्विनीवातश्रवाश्रित्राः क्रये शुभाः ॥ १६ ॥

अथ क्रयविक्रयनक्षत्रेषु परस्परनिषेधं वदन् क्रयविक्रयनक्षत्राण्यनुष्ठुमाह—क्रयक्षे इति । वक्ष्यमाणक्रयनक्षत्रे विक्रयो न कार्यः । तथा विक्रयक्षे क्रयोपि न कार्यः ॥ नन्विदममुक्तं विक्रयो नाम मूल्यं गृहीत्वा वस्तुदानम् । क्रयो नाम मूल्यं दत्त्वा वस्तुग्रहणम् । यदा येन क्रयः कर्त्तव्यः तदान्येन विक्रयोऽपि कर्त्तव्यः । तत्र क्रयविक्रयनक्षत्राणां महामेदादुभयविधमुहूर्तानुपपत्तिः । उच्यते—विक्रेत्रा यदा मुहूर्तो विक्रयार्थं गृह्यते तदा क्रयिणोऽनुज्ञां लब्ध्वा यावदिष्टं वस्तु स्वगृहात्पृथक् क्रियते तत्कर्म विक्रयशब्दवाच्यम् । यदा तु क्रयिणा क्रयमुहूर्तः प्राप्यते तदा विक्रेत्रे मूल्यं द्रव्यं दत्त्वा पृथक् कृतं विक्रीतं वस्तु गृह्यते तत्कर्म क्रयशब्दवाच्यमिति मत्वात्र समाधिः । अथवा क्रयविक्रेत्रोरन्यतरस्य क्रयिणः कदाचिन्मुहूर्तासंभवे ज्ञेयः । अनावश्यकत्वात् । आवश्यकत्वे तु मुहूर्तगवेषणायां कालविलम्बनिष्पत्तावन्येन तृतीयमुहूर्तविचारमनङ्गीकृत्य समवस्तुप्राप्त्या वस्तुग्रहणसिद्धिसम्भवात् तदा विक्रेतुरेव मुहूर्तविचारः ॥ एवं च केतुरप्यवश्यविक्रेतव्यस्य वस्तुनो यदा ग्रहीता सम्भवेत्तदैव मुहूर्तमनालोच्य वस्तुदानमावश्यकम् ? मुहूर्तविचारतः कालविलम्बे तावद्द्रव्यानुपपत्तेः । तदा तु क्रयण एव मुहूर्तविचारः । नन्वेवमपि क्रयविक्रयनक्षत्राणां पार्थक्येनाभिधानात्तयोः परस्परगतनिषेधो न युज्यते । तथा राजदर्शनविहितनक्षत्रेभ्योन्यनक्षत्रेषु राजदर्शनं निषिद्धमित्यर्थाद्गम्यते । ‘सर्वं वाक्यं

सावधारणं भवति' इति न्यायात् ॥ उच्यते क्रयनक्षत्रे क्रयः कार्य इत्युक्ते विक्रयस्य स्वतंत्रक-
र्मत्ववत्तत्र क्रयक्षे निषेधाभावः । एवं विक्रयक्षेष्वापि क्रयनिषेधाभावः । तत्र निषेधे सत्यन्य
नक्षत्राणां मध्यमत्वावगतेः । कदाचित्क्रयनक्षत्राणां मध्यमत्वमंगीकृत्य विक्रयस्य विहितमु
हूर्त्तानुपलब्धौ तत्र मुहूर्त्तौ मध्यमोपि ग्राह्यः । तदर्थमपि वाचनिकस्तन्निषेधः । अतः क्रयवि-
क्रयनक्षत्रेभ्यो भिन्ननक्षत्रेषु क्रयावक्रयौ मध्यमावित्यनुमिमीमः । निषेधस्य वाचनिकत्वमुक्तं
दीपिकायां—“यमादिशक्रादिहुताशपूर्वा नेष्टाः क्रये विक्रयणेऽतिशस्ताः । पौष्णाश्विचित्राश्वि
निषिष्णुवाताः शस्ताः क्रये विक्रयणे निषिद्धाः” इति ॥

क्रयमुहूर्तः—

क्रयमुहूर्त उच्यते । तत्र पौष्णं रेवती । अंबुपः शततारका । अश्विनी । वातः स्वाती ।
श्रवः श्रवणः चित्रा । एतानि भानि क्रये शुभानि विक्रयणे निषिद्धानि च । सम्मतिरत्रो-
क्तैव ॥ १६ ॥

विक्रयविपण्योर्मुहूर्तौ—

पूर्वाद्दीशकृशानुसार्पयमभे केंद्रत्रिकोणे शुभैः
षट्त्रयायेष्वशुभैर्विना घटतनुं सन्विक्रयः सत्तिथौ ॥
रिक्ता भौमघटान्विना च विपणिर्मैत्रध्रुवक्षिप्रभै
लग्ने चंद्रसिते व्ययाष्टरहितैः पापैः शुभैर्द्वयायखे ॥ १७ ॥

अथ विक्रयविपण्योर्मुहूर्तौ शार्दूलविक्रीडितेनाह— पूर्वति । पूर्वास्तिस्रः । द्वीशं विशाखा ।
कृशानुः कृत्तिका । सार्पमाश्लेषा । यममं भरणी । समाहारद्वंद्वः । एषु नक्षत्रेषु विक्रयः सन्
शुभो ज्ञेयः । क्रयो निषिद्धश्च । उक्तैवात्रापि सम्मतिः । केंद्रे प्रथमचतुर्थसप्तमदशस्थानेषु
त्रिकोणे च शुभैः शुभग्रहस्थितैः षट्त्रयायेषु षष्ठतृतीयैकादशस्थानेषु स्थितैः अशुभैः पापग्रहै
करणैः घटतनुं कुंभलग्नं विहाय त्यक्त्वा सत्तिथौ शुभतिथौ विक्रयः सन् ज्ञेयः । तदुक्तं श्रीप-
तिना—“दशमैकादशे लग्ने वित्तकेंद्रत्रिकोणगैः । शुभं पुण्यस्य कर्मोक्तं वर्जयित्वा घटोद-
यम् ॥” इति । केंद्रसंज्ञा बृहज्जातके—“केंद्रकेंद्रचतुष्टयसंज्ञाः । सप्तमलग्नचतुर्थखमानाम् ॥”
इति ।

विपणिमुहूर्तः—

विपणिः रिक्ताश्चतुर्थीनवमीचतुर्दश्यः भौमो मंगलवारः घटः कुंभलग्नम् एतान्विना वर्ज-
यित्वेत्यर्थः । अन्येषु तिथिवारलग्नेषु विपणिः हृष्टे स्तित्वा क्रयविक्रयाख्यं कर्म तच्छुभम् ।
तथा मित्रध्रुवक्षिप्रमैश्चित्रातुराधामुगरेवतीरोहिण्युत्तरात्रयाश्विनीपुष्यहस्तैर्विपणिः । लग्ने चंद्र-
सिते मूर्तौ चंद्रे शुके च सतीत्यर्थः । व्ययाष्टरहितैः पापैः क्रूरग्रहैर्द्वयायखे द्वितीयैकादशदशमे
शुभैः शुभग्रहैः । उक्तं च रत्नमालायां—“कुंभराशिमपहाय साधुषु द्रव्यकर्मभवमूर्तवर्तिषु ।
अव्ययेष्वशुभदायिषूद्गमे भार्गवे विपणिर्दिशस्युते ॥” इति ॥ १७ ॥

हस्तिवाजिक्रयविक्रयादिमुहूर्ताः—

क्षिप्रांत्यवस्विदुमरुजलेशादित्येष्वरिक्तारादिने प्रशस्तम् ॥

स्याद्वाजिकृत्यं त्वथ हस्तिकार्यं कुर्यान्मृदुक्षिप्रचरेषु विद्वान् १८

अथाश्वहस्तिमुहूर्तानिन्द्रवज्रयाह—क्षिप्रांत्येति । क्षिप्रमश्विनीपुष्यहस्ताः । अंत्यं रेवती । वसुधनिष्ठा । इंदुर्मृगः । मरुत्स्वाती । जलेशः शततारका । आदित्यं पुनर्वसुः । एषु भेषु वाजिकृत्यमश्वसंबन्धि क्रयविक्रयादिकृत्यं कार्यम् । तदुक्तं रत्नमालायां—“पुष्यश्रविष्ठाश्विनिसौम्यभेषु पौष्णानिलादित्यकराव्ययेषु । सवासवर्क्षेषु बुधैः स्मृतानि सर्वाणि कार्याणि तुरंगमाणाम्” इति ॥

अश्वचक्रमश्वारोहे—

अत्राश्वचक्रं देवज्ञमनोहरे—“अश्वाकारं लिखेच्चक्रं साभिजिद्धानि विन्यसेत् । स्कंधे च सूर्यभात्पंच पृष्ठे च दश भानि च ॥ पुच्छे द्वे स्थापयेत्प्राज्ञश्वतुः पादे चतुष्टयम् । उदरे विन्यसेत्पंच मुखे द्वे तुरगश्च च ॥ अर्थलभो मुखे सम्यग्वाजी नश्यति चोदरे । चरणस्थे रणे भंगः पुच्छे पत्नी विनश्यति ॥ अर्थसिद्धिर्भवेत्पृष्ठे स्कंधे लक्ष्मीपतिर्भवेत् ॥” इति ॥ इदमश्वारोहणे विचार्य न ग्रहणे । तथारिक्तारादिने रिक्ता चतुर्थीनवमीचतुर्दश्यः । आरो भौमः । “आरो वक्रः क्रूरदक् चावनेयः” इति वराहोक्तेश्च । रिक्ताभौमान् बर्जयित्वान्यदिने वाजिकृत्यं प्रशस्तम् । अत्र सामान्य एव निषेध उपनिबद्धो न विशेषतः ॥ विद्वान् ज्ञाता । मूढानि चित्रानुराधामृगरेवत्यः । क्षिप्राणि अश्विनीपुष्यहस्ताः चराणि श्रवणधनिष्ठाशततारकापूनर्वसुस्वात्यः । एषु द्वादशनक्षत्रेषु हस्तिकार्यं कुर्यात् । तदाह वसिष्ठः—“हस्तत्रये सौम्यहरित्रये च पौष्णद्वये पुष्यपुनर्वसौ च । मैत्रेपि सर्वाण्यपि कुंजराणां कर्माणि शस्तान्याखिलानि यानि” ॥ इति ॥

हस्तिष्वंकुशार्पणमुहूर्तः—

हस्तिष्वंकुशार्पणमुहूर्तो व्यवहारोच्चये—“शुभतारे शुभे लग्ने शुभांशे शोभने त्रियो अंकुशाः करिणां योज्याः शनिलग्नौ शनोदिने” इति ॥

अश्वगजारोहणमुहूर्तः—

अश्वगजाद्यारोहणमुहूर्तोपि तत्रैव “पौष्णाश्विनीवरुणमारुतशीतरश्मिचित्रादिति श्रवणपाणिमुरेज्यवित्तैः । वारेषु जीवशशिसूर्यसितेन्दुजानामारोहणं गजतुरंगरथेषु शस्तम् ॥” इति । पाणिर्हस्तः वित्तं धनिष्ठा ॥ १८ ॥

भूषणादिघटनमुहूर्तः—

स्याद्भूषाघटनं त्रिपुष्करचरक्षिप्रध्रुवे रत्नयुक्
तत्तीक्ष्णोग्रविहानिभे राविकुजे मेषालिसिंहे तनौ ॥

तन्मुक्तासहितं चरध्रुवमृदुक्षिप्रे शुभे सत्तनौ

तीक्ष्णोग्राश्विमृगे द्विदैवदहने शस्त्रं शुभं घटितम् ॥ १९ ॥

अथ भूषाघटनादिमुहूर्तं शार्दूलविक्रीडितेनाह—स्याद्भूषेति । त्रिपुष्करलक्षणं—‘भद्रातिथी रविज’ इत्यादिना वक्ष्याति । एवंविधे त्रिपुष्करादिवसे चराक्षिप्रध्रुवे श्रवणधनिष्ठाशततारकापुनर्व-
सुस्वातीपुष्याश्विनीहस्तरोहिण्युत्तरात्रितयेषु भेषु भूषाघटनम् आभरणघटनं शुभं स्यात् ।
यदाह वसिष्ठः—“क्षिप्रचलाचलऋक्षे रिक्तामावर्जितेषु दिवसेषु । निखिलेष्वपि वारेष्वपि
त्रिपुष्करे भूषणं कार्यम् ॥ ” इति ॥

रत्नयुतभूषाघटनम्—

तद्भूषाघटनं रत्नयुतं माणिक्यहीरकादिरत्नयुतं चेच्चिकीर्षितं तदा तीक्ष्णोग्राविहीनमे मूल-
ज्येष्ठार्द्राश्लेषापूर्वात्रयभरणीमघास्त्यक्तवान्येष्वष्टादशनक्षत्रेषु कार्यम् । तथा रविभामवार-
कार्यम् । तथा मेषालिंसिंहे मेषवृश्चिकसिंहलग्ने कार्यम् । तदुक्तं वसिष्ठेन—“स्थिरसाधारण-
चरमे लघुमैत्रेष्वर्ककुजवारे । तेषामेव विलग्ने माणिक्यमयं विभूषणं कार्यम् ॥ ” इति । माणि-
क्यग्रहणमुपलक्षणं रत्नादेः ॥

मुक्तारजतभूषाघटनम्—

चरध्रुवमृदुक्षिप्रसंज्ञेषु नक्षत्रेषु तद्भूषणघटनं मुक्तासहितं शुभं भवति । मुक्ताफलग्रहणं
रजतादेरुपलक्षणम् । अत्र चंद्रशुक्रयोर्वा रे कर्कवृषतुललग्नेषु कार्यमित्यपि विशेषो ध्येयः ।
तदुक्तं वसिष्ठेन—“क्षिप्रमृदुध्रुवचरमे शशिसितयोर्वासरेषु तल्लग्ने । मुक्ताफलरजतमयं भूष-
णमखिलं सवज्रकं कार्यम् ॥ ” इति ॥

धारणमेषामेषु मुहूर्तेष्विति मतान्तरम्—

केचिदिदं निष्पन्नमेवाभरणमस्मिन्नेव मुहूर्ते धार्यमित्याहुः ॥ तीक्ष्णानि चत्वारि भानि ।
उग्राणि पंच भानि । अश्विनी, मृगः, द्विदैवं विशाखा, दहनः कृत्तिका, एषु नक्षत्रेषु घटितं
शस्त्रं शुभं स्यात् । ‘घट्ट चलने’ संयोगांतश्चुरादिर्धातुः । ततः स्वार्थण्यं तान्निष्ठाक्तः ।
“आर्द्धधातुकस्येड्वलदेः” इतीट् । “निष्ठायां सेटि” इति णिलोपः । उक्तं च ज्योतिःसागरे—
“कृत्तिकासु विशाखासु भौमार्कशनिवासरे । तद्दिने घटितं शस्त्रं नृपाणां जयदायकम् ॥ ” इति ।
दीपिकायां—“मूलेंदुपूर्वात्रययाम्यपिऽयशक्राश्विसर्पानलग्नूलिनश्च । खड्गादिसाधारणकर्म कुर्या-
त्तियौ विलग्ने च शुभे शुभाहे ॥ ” इति । साधारणं घट्टनोज्ज्वलीकरणादिकम् ॥

सुवर्णादिभाजने भोजनमुहूर्तः—

सुवर्णरूप्यादिभाजने भोजनमुहूर्तोपि प्रसंगादुच्यते ॥ तत्र वसिष्ठः—“लघुमैत्रध्रुवमृदुभे
सितेंदुबुधजीववारेषु । हेमरजतादिभाजने भोजनमारोग्यममृतयोगेषु ॥ ” इति । आरोग्यं नीरो-
गत्वं भोजनकर्तुः स्यादित्यर्थः ॥ १९ ॥

मुद्रापातन—वस्त्रक्षालनमुहूर्तः—

मुद्राणां पातनं सध्रुवमृदुचरभक्षिप्रमैर्वौदुसौरे

घस्त्रे पूर्णाजयाख्ये न च गुरुभृगुजास्ते विलग्ने शुभैः स्यात् ॥

वस्त्राणां क्षालनं सद्रसुहयदिनकृत्पंचकादित्यपुष्ये

नो रिक्तापर्वषष्ठीपितृदिनरविजज्ञेषु कार्यं कदापि ॥ २० ॥

अथ मुद्रापातनवस्त्रक्षालनमुहूर्तं स्वधराच्छंदसाह—मुद्राणामिति । ध्रुवमृदुक्षिप्रसंज्ञकैर्नक्षत्रैः राजमुद्रांकितसुवर्णरूप्यादिनिष्पादनं मुद्रापातनमित्युच्यते । टंकसाल इति यवनभाषयाहुः । तत् सत् शुभमित्यर्थः । तथा वींदुसौरे सोमशानिरहिते दिवसे तथा पूर्णाजयाख्ये पंचमीदशमीपूर्णिमातृतीयाष्टमीत्रयोदश्यः, एतत्संज्ञके घस्त्रे दिवसे । कोर्थः । एतत्संज्ञितासु तिथिषु शुभम् । तथा गुरुशुक्रास्तयोर्मुद्रापातनं न कार्यम् । तत्र विलग्ने शुभैः लग्ने शुभग्रहैः सद्भिरित्यर्थः । उक्तं च सारसमुच्चये—“ मृदुध्रुवक्षिप्रचरेषु भेषु योगे प्रशस्ते शानिचंद्रवर्ज्ये । वारे तिथौ पूर्णजयाख्ययोश्च मुद्राप्रतिष्ठा शुभदा नराणाम् ॥ गुर्वस्ते वा सितास्ते वा मुद्राया वट्टनं क्वचित् । क्रूरग्रहक्षींशलगे न कार्यं भूतिमिच्छता ॥ ” इति ॥ वसुर्धनिष्ठा । हयोऽश्विनी । दिनकृत्पंचकानि हस्तचित्रास्वातीविशाखानुराधाः । आदित्यं पुनर्वसुः । पुष्यः एषु नक्षत्रेषु वस्त्राणां क्षालनं स्वतः शक्तौ स्वयं क्षालनं कार्यम् । नोचेद्रजकाय धावनार्थं देयमित्यर्थः । रिक्ताति । रिक्ताः प्रसिद्धाः । पर्वाणि प्राक् मयोक्तानि । षष्ठी, पितृदिनममावास्या, रविजज्ञेषु शनैश्चरबुधदिवसेषु कदापि वस्त्रधावनं नो कार्यम् । उक्तं च गणेशदैवज्ञैः—“पौष्णादित्यादिपंचाशिवसुषु च भवेद्वाससां क्षालनाद्यं हित्वा षष्ठीं च पर्वाञ्जसुतशनिदिनं श्राद्धघस्त्रं शुभं स्यात् ॥” इति । आदितिः पुनर्वसुः । आदिरादित्यः । क्वाक्षि-द्रौमशनिवारो संक्रांत्यादिकं निन्द्यम् । यदाह चंडेश्वरः—“शनौ भूमिसुते श्राद्धे षष्ठ्यमावा-स्यपोस्तथा । वस्त्रक्षालनजो दोषो दहत्यासप्तमं कुलम् । संक्रांत्यां पंचदश्यां च द्वादश्यां च रवेर्दिने । वस्त्रं निष्पीडयेन्नैव क्षारेणापि नै योजयेत् ॥” इति ॥ २० ॥

खड्गादिधारणशय्याद्युपभोगमुहूर्ताः—

संधार्याः कृतवर्मैष्वसनशरकृपाणासिपुत्र्यो विरिक्ते

शुक्रेज्यार्कौहि मैत्रध्रुवलघुसहितादित्यशाक्रद्विदैवे ॥

स्युर्लग्ने हि स्थिराख्ये शशिनि च शुभदृष्टे शुभैः केंद्रगैः

स्याद्भोगः शय्यासनादेर्ध्रुवमृदुलघुहयंतकादित्य इष्टः ॥ २१ ॥

अथ खड्गादिधारणं शय्याद्युपभोगं च स्वधरयाह—संधार्या इति । विरिक्ते रिक्तावर्जिते शुक्रवैहस्पतिरविवारे तथा मैत्रध्रुवलघुसंज्ञभसहिते पुनर्वसुज्येष्ठाविशाखानक्षत्रेषु कुंतादयो धार्याः स्युः । कुंतः प्रासः । “प्रासस्तु कुंतः ” इत्यमरः । वर्म कवचम् । इषवः बाणाः अस्यंते क्षिप्यं-तेऽनेनेतीष्वसनं धनुः । कृपाणः खड्गः । असिपुत्री छुरिका । सत्राहोपीति केचित् ॥ तथा स्थिराख्ये वृषसिंहशुक्रकुंभानामन्यतमे राशौ लग्ने स्थिते सति शशिनि च समीचीनस्थान-स्थिते शुभदृष्टे शुभग्रहैः केंद्रगैः सद्भिः कुंतादयो धार्याः स्युः । तदुक्तं व्यवहारोच्चये—“पुष्ये

चादितिचित्रपद्मनतये शक्रोत्तररेवती वाजीहस्तविशाखमित्रसहिते भानौ गुरौ भार्गवे ।
कुम्भे कीटगृहे वृषे मृगपतौ चन्द्रे शुभैर्वीक्षिते सत्राहः शरखङ्गकुंतलुरिका धार्या नृपाणां
हिताः ॥” इति ॥

खट्वापादुकाद्युपभोगमुहूर्ताः—

शुभमृदुलघुनक्षत्रेषु । हरौ श्रवणे । अंतकं भरणी । आदित्ये पुनर्वसौ । एषु शय्यास-
नादेः । शय्या खट्वादिरूपा । आसनमौर्णपीठमृगत्वगादि । आदिशब्दात्पादुकाः । एषामुप-
भोग इष्टो हितः । उक्तं च दीपिकायां—“मैत्रेदुपुष्ययमभादितिवाजिचित्राहस्तोत्तरात्रयहरज्य-
विधातृभानि । एतेष्वतीव शयनासनपादुकानां संभोगकार्यमुदितं मुनिभिः शुभाहे ॥” इति ।
शुभाहे शुभग्रहवारे ॥ २१ ॥

अन्धनक्षत्राणि—

अंधाक्षं वसुपुष्यधातृजलभद्राशिर्यमांत्याभिधं
मंदाक्षं रविविश्वमैत्रजलपाश्लेषाश्विचांद्रं भवेत् ॥
मध्याक्षं शिवपित्रजैकचरणत्वाष्ट्रैन्द्रविध्यंतकं
स्वर्क्षं स्वात्यदितिश्रवोदहनभाहिर्बुध्यरक्षोभगम् ॥ २२ ॥

अथांधकादिनक्षत्राणि शार्दूलविक्रीडितेनाह—अंधाक्षमिति । अंधाक्षमिति जात्यभिप्रा-
यणैकवचनम् । एवं मंदाक्षमित्यादावपि ॥

अन्धनक्षत्राणि—

वसुर्धनिष्ठा । पुष्यः । धाता रोहिणी । जलभं पूर्वाषाढा । द्वीशं विशाखा । अंत्यं रेवती ।
अर्यमा उत्तराफल्गुनी । एतान्यन्धनक्षत्राणि ॥

मन्दाक्षनक्षत्राणि—

रविर्हस्तः । विश्वे उत्तराषाढा । मैत्रमनुराधा । जलपं शततारका । आश्लेषा ।
अश्विनी । चांद्रं मृगः । एतानि मंदाक्षनक्षत्राणि ॥

मध्याक्षनक्षत्राणि—

शिव आर्द्रा । पितरो मघा । अजैकचरणः पूर्वाभाद्रपदा । त्वाष्ट्रं चित्रा । ऐंद्रं ज्येष्ठा ।
विधिरभिजित् । अंतकं भरणी । एतानि मध्याक्षनक्षत्राणि ॥

सुलोचननक्षत्राणि—

अहिर्बुध्न्यमुत्तराभाद्रपदा । रक्षो मूलम् । भगं पूर्वाफल्गुनी । एतानि सुलोचन-
नक्षत्राणि ॥ यदाह वसिष्ठः—“अंधकमथ मंदाक्षं मध्यमसंज्ञं सुलोचनं पश्चात् ।
पर्यायेण च गणयेच्चतुर्विधं ब्रह्माधिष्यतातः ॥” इति । धिष्यताशब्दः स्त्रीलिङ्गे आर्षः ।
ब्रह्माधिष्यता रोहिणी ततश्चतुर्द्धा पुनःपुनः उक्तान्येव नक्षत्राणि भवन्ति ॥ ननु लाघ-
वार्थं ग्रंथकृतौ प्रवृत्तेन वसिष्ठवचनबल्लघुपद्येनैव तदर्थसिद्धेः प्रत्येकं नक्षत्रगणनारूपं
गौरवं व्यर्थं कृतमिति चेन्न । यद्यपि तत्र शब्दलाघवमस्ति ॥ तथापि पुनःपुनर्गणनया

प्रमादादन्यथापि गणनया मंदाक्षादिनक्षत्राणां विपर्याससिद्धौ गौरवमर्थतोऽस्त्येव । प्रस्तुते पद्येऽपि शब्दबाहुल्यम् । तथाप्यर्थस्य निःसंदेहोपनिबन्धादतीव लाघवमस्तीत्यस्मिन्पाठे महान्गुणः ॥ २१ ॥

अन्धकादिनक्षत्रफलानि-

विनष्टार्थस्य लाभोऽधे शीघ्रं मंदे प्रयत्नतः ॥

स्यादूरे श्रवणं मध्ये श्रुत्याप्ती न सुलोचने ॥ २२ ॥

अथांधादिनक्षत्राणां फलान्यनुष्टुप्छन्दसाह-विनष्टार्थस्योति ॥ अंधनक्षत्रेषु विनष्टस्या-
पहतस्यार्थस्य शीघ्रं लाभः प्राप्तिर्भवाति । मंदाक्षनक्षत्रेषु विनष्टार्थस्य प्रयत्नतो लाभो
भवाति । मध्ये मध्याक्षनक्षत्रेषु विनष्टार्थस्यदूरे स्वनगरादतीव दूरे भूभागे श्रवणं त्वदीयं
द्रव्यममुकेन हतममुकस्मिन् स्थले तिष्ठति इति लोकश्रुतिर्भवाति लब्धिस्तु नास्त्येव । सुलो-
चननक्षत्रेषु श्रुत्याप्ती न श्रवणमपि न लब्धिरपि नेत्यर्थः । उक्तं च रत्नमालायां-“ लाभोऽ-
न्धके निकट एव हतस्य चौरैर्द्रव्यस्य लब्धिरिह केकरभे प्रयत्नात् । दूरश्रुतिश्चिपिटभेषु
कथंचिदेव न प्राप्तिरुत्तमविलोचनभे कदाचित् ॥ ” इति केकरभे मंदाक्षनक्षत्रे । चिपिटभे
मध्यनक्षत्रे ॥ २३ ॥

धनप्रयोगे निषिद्धनक्षत्राणि-

तीक्ष्णमिश्रध्रुवोग्रैर्यद्रव्यं दत्तं निवेशितम् ॥

प्रयुक्तं च विनष्टं च विष्टयां पाते न चाप्यते ॥ २४ ॥

अथ धनप्रयोगे निषिद्धनक्षत्राण्यनुष्टुभाह-तीक्ष्णेति । तीक्ष्णमिश्रध्रुवोग्रसंज्ञकैर्नक्ष-
त्रैर्यद्रव्यं सुवर्णादि दत्तं कालांतरं विनैव दत्तं नतु स्वसत्तापरित्यागेन दत्तमित्युच्यते । निवेशितं
स्वेष्टसमीपे प्रत्ययार्थं स्थापितं प्रयुक्तं कालांतरे रीतिपुरःसरोत्तमर्णाधमर्णव्यवहारेण कस्मैचि-
दत्तं विनष्टं चौरादिना हतं स्वयमेव वा कचिच्चित्तं तद्रव्यं निश्चयेन कदाचिदपि नाप्यते तथ
विष्टयां भद्रायां पाते व्यतीपाते महापाते वा हतं द्रव्यं न प्राप्यते । चकाराद्यग्रहणेपि न देय-
मिति व्याख्येयम् ॥ वसिष्ठवाक्यस्वारस्यात् ॥ उक्तं च वसिष्ठेन-“ ध्रुवोग्र साधारणदारुणक्षे-
निःक्षिप्तमर्थं त्वयवा प्रनष्टम् । चौरैर्हृतं दत्तमुपप्लवे वा विष्टयां च पाते नच लभ्यते तत् ॥ ”
इति ॥ उपप्लवे ग्रहणे ॥ यत्तु केचिद्व्याकुर्वते । निश्चयेन चौरैर्हृतस्य द्रव्यस्य प्राप्त्यप्राप्तिविचारो-
धकादिनक्षत्रैरेव वा । ‘लाभोऽन्धके निकट एव हतस्य चौरैः’ इत्युक्तत्वात् । चौरानिर्णये त्वनेनैव
विचारे इति ॥ तच्चिन्त्यम् ॥ वसिष्ठवाक्येपि चौरैर्हृतमिति साक्षाच्चौरपदोपादानाद्येनकेनापि
विचारः कर्तव्य इति युक्तमुत्पश्यामः । एवं चौरानिर्णयेपि स्वेच्छया विचारः । तत्रोभयैक्ये
प्राप्त्यप्राप्तिनिश्चय एव । उभयैक्याभावे तु प्रयत्नेनेति ॥ २४ ॥

तोयाधारखनननृत्यारम्भमुहूर्ताः-

मित्रार्कध्रुववासवांबुपमघातोयांत्यपुष्येंदुभिः

पापैर्हानवलैस्तनौ सुरगुरौ ज्ञे वा भृगौ खे विधौ ॥

आप्ये सर्वजलाशयस्य खननं व्यंभोमधैः सेंद्रभै-

स्तैर्नृत्यं हिबुके शुभैस्तनुगृहे ज्ञेऽब्जे ज्ञराशौ शुभम् ॥ २५ ॥

अथ जलाशयखनननृत्यारंभयोर्मुहूर्तं शार्दूलविक्रीडितेनाह-मित्रार्कोति । मित्रानुराधा । अर्को हस्तः । ध्रुवं रोहिण्युत्तरात्रयम् । वासवं धनिष्ठा । अंबुपः शततारका । तोयं पूर्वाषाढा । अंत्यं रेवती । पुष्यः । इंदुर्मृगः । एतैर्नक्षत्रैस्त्रयोदशभिः सर्वेषां जलाशयानां वापीकूपतडागनाम्नां तोयाधाराणां खननं शुभमुक्तम् । उक्तं च व्यवहारतत्त्वे-“आप्यांबुपांत्यपितृमित्रवसूत्तरार्कैर्केद्विज्यभेषु खननं सलिलाश्रयाणाम् ॥” इति ॥

तत्र जलाशयखनने मुहूर्तः-

जलाशयखनने लग्नविचारः । पापैः पापग्रहैर्वलरहितैः सद्भिः तनौ लग्ने सुरगुरौ बृहस्पतौ ज्ञे बुधे स्थिते सतीत्यर्थः । लग्नात्खे दशमस्थाने आप्ये जलचरराशौ विधौ सति जलाशयखननं हितम् । उक्तं च रत्नमालायां-“लग्ने जीवे ज्ञेऽथवा दुर्वलैश्च क्रूरैः शुक्ले चापि मेषूरणस्थे । आप्ये चंद्रे सर्वतोयाश्रयाणामारंभाः स्युः सिद्धये निर्विकल्पम् ॥” इति । कश्यपेनाप्युक्तम्-“गुरौ ज्ञे वा लग्नगते शुक्ले कर्मगते विधौ । आप्यभे जलकार्याणामारंभः सिद्धिदः स्मृतः ॥” इति । दीपिकायां तु विशेषः-“पुष्ये मित्रकरोत्तरस्वरुणब्रह्मांबुपित्र्येन्दुभिः शस्तेर्के शुभवारयोगातिथिषु क्रूरैष्वविर्येषु च । पुष्टेदौ जलराशिगे दशमगे शुक्ले शुभांशोदये प्रारंभः सलिलाशयस्य शुभदो जीवेदुपुत्रोदये ॥” इति । स्वं धनिष्ठा । ग्रंथे तु वापीकूपतडागानामाकृतिभेदात्प्रत्येकं भिन्नानि नक्षत्राप्युक्तानि । तत्र वापीखननमाह ऋक्षोच्चयः-“स्वात्यश्विपुष्यहस्तेषु सर्वदा च पुनर्वसौ ॥ रेवत्यां बारुणे चैव वापीकर्म प्रशस्यते ॥” इति ॥

कूपारम्भमुहूर्तः-

कूपारंभमाह श्रीपतिः-“हस्तः पुष्यो वासवं बारुणं च मैत्रं पितृयं त्रीणि चैवोत्तराणि । प्राजापत्यं चापि नक्षत्रमाहुः कूपारंभे श्रेष्ठमाद्या मुनीन्द्राः ॥” इति ॥

तडागारम्भमुहूर्तः-

तडागारंभमाह वासिष्ठः-“मैत्रेदुपौष्णोत्तररोहिणीषु देवैज्यवारीश्वरवारिभेषु । प्रारंभेण सर्वजलाशयानां कार्यं सितेन्द्रंशकवारलग्ने ॥” इति । अत्र वापीकूपनक्षत्राणां पार्थक्येनाभिधानात् तडागारम्भमर्थमिदं वचनमवसीयते । बहुवचनमाश्रयाभिप्रायेण । सर्वशब्दोपादानं छंदःपरिपूरणार्थम् । तत्र कूपतडागनक्षत्रेषु सदृशनक्षत्रत्यागावाशिष्ठानां मेलने त्रयोदश नक्षत्राणि भवन्ति । तत्र संक्षेप्तुकामेन व्यवहारतत्त्वकर्त्रा सर्वजलाशयानामारंभे सामान्यतो जलाश्रयत्वसाधर्म्याद्यान्येतानि त्रयोदश भान्युक्तानि तान्येव च ग्रंथकर्त्रोक्तानि । तत्र वापीकूपतडागानां भेदो लोकप्रासिद्ध एव ।

जीर्णोद्धारकूपादौ मुहूर्तः-

यत्तु पुनर्वसिष्ठेनोक्तम्-“शशांकतोयांशकरार्यमित्रध्रुवांबुपित्र्ये वसुरेवतीषु । उद्यानवाप्यादि-तडागकूपकार्याणि सिध्यन्ति जलं ध्रुवं स्यात् ॥” इति तज्जिर्णोद्धारविषयम् । प्रागुक्तवाक्यं प्रारंभणपदोपादानाद्भूतनखननविषयामेति पुनरुक्तिपीरहारः ॥

नृत्यारम्भमुहूर्तः—

नृत्यारम्भः । तैः प्रागुक्तैर्नक्षत्रैर्व्यभोमधैः पूर्वाषाढामघारहितैः संप्रभैर्ज्येष्ठासहितैः मित्रार्क-
ध्रुववासवांबुपांत्यपुष्येन्दुनक्षत्रैर्नृत्यं शुभं नृत्यारम्भः शुभ इत्यर्थः । नृत्यं नर्तनम् । यदाह
वासिष्ठः—“ तिस्रोत्तरामित्रगुरुश्रविष्ठाहस्तेन्द्रवारीश्वरपौष्णभेषु ॥ संगीतनृत्यादिसमस्तकर्म
कार्यं विभौमार्कुजवासरेषु ॥ ” इति । श्रीपतिरपि—“ हस्तः पुष्यो वासवं चानुगधा ज्येष्ठा
पौष्णं वारुणं चोत्तराश्रु । पूर्वाचार्यैः कीर्तितश्चंद्रवर्त्ती नृत्यारम्भे शोभनोऽयं भवर्गः ॥ ” इति ॥
लग्नशुद्धिः—तत्र हिबुके लग्नाच्चतुर्थस्थाने स्थितैः शुभग्रहैः । वीक्षिते इत्यध्याहारः । कश्यप-
वाक्यानुरोधात् । तनुगृहे लग्ने बुधसाहिते सति अजे चंद्रे जराशौ मिथुनकन्यास्थे चतुर्थस्थैः
शुभग्रहैर्वीक्षिते सति नृत्यारम्भः । यदाह कश्यपः—“ लग्नसंस्थे बुधे चंद्रे बुधराशौ तु वीक्षिते ।
शुभग्रहैश्चतुर्थस्थैर्नाट्यारम्भः प्रशस्यते ॥ ” इति । अत एव रत्नमालायामपि “ बुधे विलग्न-
शशिनि जराशौ शुभवीक्षिते । हिबुकस्थैः शुभैर्नाट्यप्रारम्भः सद्भिरिष्यते ॥ ” इति । इदं पद्य-
मेवमेव व्याख्येयम् ॥ २५ ॥

सेवकस्य स्वामिसेवायां मुहूर्तः—

क्षिप्रे मैत्रे वित्सितार्केज्यवारे सौम्ये लग्नेर्के कुजे वा खलाभे ॥
योनेर्मैत्र्यां राशिपोश्चापि मैत्र्यां सेवा कार्या स्वामिनः सेव-
केन ॥ २६ ॥

अथ सेवकस्य स्वामिसेवायां मुहूर्तं शालिन्याह—क्षिप्रे मैत्रे इति ॥ क्षिप्रे मैत्रे अश्विनी-
पुष्यहस्तचित्रानुराधामृगरेवतीनक्षत्रेषु वित्सितार्केज्यवारे बुधशुक्रसूर्यगुरुवारेषु तथा सौम्य-
ग्रहे लग्नसंस्थे सति अर्के सूर्ये वा अथवा कुजे भौमे वा खलाभे दशमैकादशस्थे सति सेवकेन
भृत्येन स्वामिनो राजादेः सेवा कार्या । राजादिदर्शनं प्रागुक्तम् । वेतनग्रहणकार्याद्यंगीकार-
रूपौ सेवास्मिन् मुहूर्त्ते कार्या । तत्रापि स्वामिसेवकयोर्योनिमैत्र्यां सत्याम् । च पुनः
राशिपोः स्वामिसेवकयोर्यौ जन्मराशी तयोर्यावधिपती तयोरपि मैत्र्यां प्रीतौ सत्यां कार्या ।
इत्तं च श्रीपतिना—“ शुभे विलग्न-दशमायगे च रवौ कुजे वाय वशेन योनेः । विद्यायुधा-
भ्यासरतेन कार्यः समाश्रयः स्वामिनि सेवकेन ॥ ” इति । कश्यपोपि—“ दशमैकादशे सूया
कुजे वा शुभलग्ने । विद्यायुधाभ्यासयुक्तसेवाकर्मापि सिद्ध्यति ॥ ” इति । राशिमैत्रीसाहि-
त्यं तु—“ वभूरगश्वेणामिभेन्द्रासिंहमोत्वाखुसंज्ञं त्वजवानरं च । गोव्याघ्रमश्वोत्तममाहिषं च
वैरं नृनार्योर्नृपभृत्ययोश्च ॥ ” इति वसिष्ठोक्तिमंगीकृत्य तुल्यन्यायत्वादत्राप्युक्तं ग्रंथकृता ।
योनिमैत्री राशिमैत्री च विवाहप्रकरणे “ अश्विन्यंबुपयोः ” इति “ मित्राणि शुभणेः ” इति
च वक्ष्याति ॥ २६ ॥

द्रव्यप्रयोग ऋणग्रहणयोर्मुहूर्तौ—

स्वात्यादित्यमृदुद्विदैवगुरुभे कर्णत्रयाश्वे चरे लग्ने धर्म-
सुताष्टशुद्धिसहिते द्रव्यप्रयोगः शुभः ॥ नारे ग्राह्यमृणं

**तु संक्रमदिने वृद्धौ करेर्कोऽह्नि यत्तदंशेषु भवेदृणं न
च बुधे देयं कदाचिद्धनम् ॥ २७ ॥**

अथ द्रव्यप्रयोग ऋणग्रहणमुहूर्तं शार्दूलविक्रीडितेनाह—स्वात्यादित्येति । त्वातीपुनर्व
सुचित्रानुराधामृगश्रवणीविशाखापुष्यश्रवणधनिष्ठाशततारकाश्विनीष्वेकादशनक्षत्रेषु द्रव्यप्र
योगः शुभः द्रव्यं परस्मै ऋणत्वेन देयम् । यदाह भीमपराक्रमः—“मृदुपुष्याश्विनी चैव विशा
खाश्रवणत्रयम् । पुनर्वसौ च शंसन्ति धनादिनिधिवर्त्तनम्॥” इति । वर्त्तनमृणादिरूपेण दानम् ।
श्रनक्षत्रत्वाद्विशाखानिषेधे प्राप्ते ऋणदाने एव निषेध इति विशेषः । हतनष्टादौ तु निषि
द्धैव । लग्ने चरे मेषवर्कस्तुलामकराणामन्यतमे । धर्मो नवमम् । सुतः पंचमम् । अष्टमब्देन
लक्षणयाष्टमस्थानमुच्यते । तेषां शुद्धिः नवमपंचमस्थानयोः शुभग्रहसत्त्वं पापग्रहराहित्यं
च । अष्टमे तूभयराहित्यमित्यर्थः । एवंप्रकारं शुद्ध्या सहिते लग्ने ऋणं देयम् । उक्तं च
रत्नमालायां—“शुद्धेषु धर्मात्मजनैर्धनेषु चरे विलग्नं द्रविणप्रयोगः” इति । आरे मंगलवारे ऋणं
न ग्राह्यम् । तदुक्तं ज्योतिःप्रकाशे—“ऋणं भौमे न गृह्णीयात्त देयं बुधवासरे । ऋणच्छेदं कुजे
कुर्यात्संचयं सोमनन्दने॥” इति । ऋतुविशेषसंक्रमः संक्रांतिः । तद्विषये वृद्धौ वृद्धियोगे करे
र्कोऽह्नि हस्तनक्षत्रसहिते राविवारे । हस्तार्के इति यावत् । तत्रापि ऋणं न ग्राह्यमिति प्रत्येकं
संबन्धः । ननु कुतो न ग्राह्यमित्यत आह—यादिति । यद्यस्माद्धेतोस्तदृणं तदंशेषु ऋणगृ
हीतृकुलेषु भवेत् तदृणं तत्पुत्रपौत्रादिभिरपि परिहर्तुमशक्यमित्यर्थः । अर्थादेषु भौमसंक्रां
त्यादिदिनेषु ऋणमवश्यं परिहर्तव्यमिति निष्कृष्टार्थः । “हस्तैर्कवारे संक्रांतौ यदृणं स्यात्कुलेषु
तत् । वृद्धियोगे तथा ज्ञेयमृणच्छेदं तु कारयेत्॥” इति ज्योतिःप्रकाशकारोक्तेश्च । बुधे बुध
वारे कदाचिदपि ऋणं न देयम् । “न देयं बुधवासरे ” इत्यधुनैवोक्तत्वात् ॥ २७ ॥

हलप्रवहणमुहूर्तः—

**मूलद्वीशमघाचरध्रुवमृदुक्षिप्रैर्विनार्कं शनिं पापैर्हीन-
बलैर्विधौ जललवे शुक्रे विधौ मांसले ॥ लग्ने देवगुरौ
हलप्रवहणं शस्तं न सिंहे घटे कर्काजैणघटे तनौ क्षय-
करं रिक्तासु षष्ठ्यां तथा ॥ २८ ॥**

अथ हलप्रवहणमुहूर्तं शार्दूलविक्रीडितेनाह—मूलेति । मूलविशाखामघाभिः चरध्रुवमृदु-
क्षिप्रैश्च एकोनविंशतिनक्षत्रैर्हलप्रवहणं हलप्रवृत्तिं कुर्यात् । यदाह नारदः—“मृदुध्रुवाक्षिप्रचर-
विशाखापितृभेषु च । हलप्रवाहं प्रथमं विदध्यान्मूलभे वृषैः” इति । विशेषमाह श्रीपातिः—
“मृदुध्रुवाक्षिप्रचरेषु मूले मघाविशाखासहितेषु भेषु । हलप्रवाहं प्रथमं विदध्यान्नरोगमुष्कान्वि-
तसौरभेयैः॥” इति । नीरोगाः पीडाराहिता ये मुष्का वृषणास्तैरन्विता ये सौरभेया वृषास्तै
र्विदध्यादित्यर्थः । युक्तं चैतत् । वृषाणां वृषणास्तु फलरूपा अतस्तादृशैर्वृषैः कृतं कर्षणं सफलं
स्यात् । चूर्णितवृषणैर्वृषैः कृतं कर्षणं निष्फलमेव भवति । तथार्कं सूर्यवारं शनिवारं च त्यक्त्वा
अन्यवारेषु चन्द्रमंगलबुधबृहस्पतिशुक्रवारेषु हलप्रवहणं शुभम् । “पृथग्विनानानाभिस्तृतीया-

न्यतरस्याम्” इति विनायोगे द्वितीया । उक्तं च व्यवहारतत्त्वे—“पूर्वाद्दोशयमाग्निभेक-
यमयोरिक्तासु नेश कृषिः ॥” इति ॥

लग्नशुद्धिः—सामान्यतः—

सामान्यतो लग्नशुद्धिः । तत्र पापग्रहैर्हीनवलैर्निर्वलैरुपलक्षिते लग्ने विधौ चन्द्रे शुक्ले
मांसले बलिनि पुष्टे उदित इत्यर्थः । तत्र विधौ चन्द्रे जलगृहे जलराशिस्थिते सति देवगुरौ
लग्नस्थे च सति हलप्रवहणं शुभम् । उक्तं च रत्नमालायां—“शक्तिशालिनि सितेथ शीतगौ
दुर्बलैरसितभौमभास्कैः । आश्रिते शशिनो वारिजोदये लग्नवर्तिनि गुरौ कृषिक्रिया ॥”
इति । कश्यपोपि—“गुरौ लग्नगते शुक्ले बलिन्यापोदये विधौ । शस्ता कृषिक्रिया तत्र दुर्बलैः
क्रूरखेचरैः” इति ॥

लग्नशुद्धिविशेषतः—

विशेषतो लग्नशुद्धिः । तत्र सिंहे घटे कुम्भे कर्के अजे मेषे एणे मकरे घटे तुलायामेषु
लग्नेषु कृषिकर्म न शस्तम् । यतस्तत्क्षयकरं पीडाकरम् । तथा रिक्तासु चतुर्थीनवमीचतुर्द-
शीषु षष्ठ्यां च क्षयकरम् । तथाशब्दोक्तसमुच्चयार्थः । तेनाष्टम्यामपि न शस्तं कृषि-
कर्म । उक्तं च ज्योतिःसारसागरे—“मेषलग्ने पशून् हन्ति कर्केटे जलजं भयम् । सिंहे सस्य-
भयं ज्ञेयं तुलायां हलसंक्षयः ॥ मकरे सस्यनाशः स्यात्कुम्भे चौरभयं तथा । हन्त्यष्टमी
बलीवर्दान्नवमी सस्यघातिनी ॥ षष्ठी च कीटजननी पशून्हन्ति चतुर्दशी ॥” इति । चतुर्थ्या-
मपीदं फलं ध्येयम् ॥ २८ ॥

बीजोप्तिमुहूर्त—फणिचक्र—हलचक्राणि—

एतेषु श्रुतिवारुणादिति विशाखोद्भूतानि भौमं विना
बीजोप्तिर्गदिता शुभा त्वगुभतोऽष्टाभिर्दुरामेदवः ॥
रामेद्वग्नियुगान्यसच्छुभकराण्युतौ हलेर्कोज्झिता-
द्वाद्रामाष्टनवाष्टमानि मुनीभिः प्रोक्तान्यस-
त्सन्ति च ॥ २९ ॥

अथ बीजोप्तिमुहूर्तफणिचक्रहलचक्राणि शार्दूलविक्रीडितेनाह—एतेष्वति । श्रुतिः
श्रवणः । वारुण शततारका । अदिति नवसुः । विशाखा प्रसिद्धा । एतैरुडुभिर्नक्षत्रै-
र्विनैतेषु पूर्वोक्तनक्षत्रेषु मूलमघाध्रुवमृदुक्षिप्रधानिष्ठास्वातीषु पंचदशनक्षत्रेषु बीजोप्तिर्वी-
जवपनं शुभम् । उक्तं च रत्नमालायां—“हस्ताश्विपुष्योत्तररोहिणीषु चित्रानुराधामृगश्रवणीषु ।
स्वातौ धनिष्ठासु मघासु मूले बीजोप्तिरुत्कृष्टफला प्रदिष्टा ॥” इति । वसिष्ठेनाप्येतावन्त्येव
नक्षत्राण्युक्तानि—“धातृद्वये कौणपपित्र्यपुष्ये हस्तत्रये त्र्युत्तरमैत्रभेषु । पौष्णे धनिष्ठास्वथ-
वाश्विनीषु बीजोप्तिरुत्कृष्टफलप्रदा स्यात्” इति । कौणपो मूलम् । नारदेनाप्युक्तानि—“मृदु-
ध्रुवक्षिप्रभेषु पितृवायुवसूदुषु । समूलभेषु बीजोप्तिरत्युत्कृष्टफलप्रदा ॥” इति । कश्यपेनापि—
“वसुवायुजनैर्ऋत्याक्षिप्रध्रुवमृदूषु । सीतां स्मृत्वात्र बीजोप्तिरित्युत्कृष्टफलप्रदा ॥” इति । अत्र

मघा नोक्तो । भौमो मंगलवारो निषिद्धः । अर्थात् सूर्यचंद्रबुधगुरुशुक्रशनिनां वारेषु बीजोप्तिः शुभा । अत्र विनायोगे द्वितीया । ‘एष्वेन्द्रश्रुतिवारुणेषु च कुजे बीजोप्तिः’ इति व्यवहारतत्त्वे उक्तत्वात् । ‘नेष्टा कृषिः’ इत्यतो नशब्दोऽत्रानुवर्तते । तेन बीजोप्तिर्नेष्टेत्यर्थः । अत्र कालविशेषनिषेधो राजमार्तिदे-“रवौ रौद्राद्यपादस्ये भूमेः संजायते रजः । तस्माद्दिनत्रयं तत्तु बीजवापे परित्यजेत् ॥ ” इति ॥

बीजोप्तौ फणिचक्रम्—

बीजोप्तौ फणिचक्रमुच्यते । अगुमतो न विद्यते गावः । किरणा यस्यासावगुः । यस्य स्वरूपाभावः तस्य कुतस्तरां किरणाः तादृशोऽगू राहुस्तस्य भं नक्षत्रं तस्मादित्यर्थः । राह्वधिष्ठितनक्षत्रादष्टौ भानि असदसमीचीनानि । ततस्त्राणि शुभानि । तत एकमशुभम् । ततस्त्रीणि शुभानि । ततोप्येकमशुभम् । ततस्त्रीणि शुभानि । ततोप्येकमशुभम् । ततस्त्रीणि शुभानि । ततश्चत्वार्यशुभानि । एवं बीजोप्तौ सप्तविंशतिनक्षत्राणां शुभाशुभत्वम् । उक्तं च नारदेन-“भवेद्भ्रत्रितयं मूर्ध्नि धान्यनाशाय राहुभात् । गले त्रयं कज्जलाय वृद्धचै द्वादश चोदरे ॥ निस्तंडुलत्वं लांगूले भचतुष्टयमीरितम् । नाशो बहिःपंचके स्याद्बीजोप्ताविति चितयेत् ॥ ” इति । राहुर्यस्मिन्नृक्षेस्ति तस्मान्नक्षत्रत्रयं मूर्ध्नि मस्तके स्थाप्यं धान्यनाशकरं भवति । ततस्त्रयं गले स्थाप्यं कज्जलाय श्यामिकासंपादनाय स्यात् । ततो द्वादश भानि बहिर्नक्षत्ररहितानि उदरे स्थाप्यानि । तानि धान्यवृद्धये स्युः । ततो नक्षत्रचतुष्टयं पुच्छे निस्तंडुलत्वकरं स्यात् । ततोवशिष्टं बहिर्नक्षत्रपंचकं धान्यनाशकरं स्यात् । रत्नमालायामपि-“मूर्ध्नि त्रीणि गले त्रयं च जठरे धिष्ण्यानि च द्वादश स्यात्पुच्छे च चतुष्टयं बहिरतो भानां स्थितं पंचकम् । क्ष्वेदं कज्जलमन्नवृद्धिरधिका निस्तंडुलत्वं क्रमात्स्यादीतिप्रभवं भयं च फणिभाद्बीजोप्तिकाले स्फुटम् ॥ ” इति ॥ अत्र केचित्-फणिभात्सूर्यनक्षत्रादिति व्याचख्युः । तत्र युक्तिः-‘सूर्यमादुरगः स्थाप्यः’ इति स्वरोदयवाक्यैकवाक्यतालाभात् । तत्र नारदवाक्ये साक्षाद्राहुभादित्युक्तत्वात् । ‘राहुधिष्ण्यात्समारभ्य धिष्ण्येष्वष्टसु निष्फलम्’ इति कश्यपोक्तेश्च । बीजवापने लग्नशुद्धिमाह वसिष्ठः-“भवरिपुसहजे पापैस्त्रिकोणकेंद्रस्थितैश्च शुभैः । कथितेषु च धिष्ण्येष्वपि शुभलग्ने बीजवापनं कार्यम् ॥ ” इति ॥

हलप्रवहणचक्रम्—

अथ हलप्रवहणे चक्रमुच्यते ॥ हले इति ॥ हले हलचक्रेऽर्कोऽङ्गितात्सूर्यभुक्तात्रक्षत्रात्क्रमेण त्रीणि नक्षत्राणि असंति अशुभफलानि । ततोष्टभानि संति शुभफलदानि । ततो नवभान्यसंति । ततोष्टौ भानि संति । यथा सूर्य आर्द्रायां भुक्तं मृगः तत आरभ्य त्रीणि मृगार्द्रापुनर्वसुभान्यशुभानि । ततः पुष्याश्लेषामघापूर्वफल्गुन्युत्तरफल्गुनीहस्तचित्रास्वातीनक्षत्राणि शुभानि । ततो विशाखानुराधाज्येष्ठा मूलपूर्वाषाढोत्तराषाढाभिजिच्छ्रवणधनिष्ठानक्षत्राणि अशुभानि । ततः शततारका पूर्वाभाद्रपदोत्तराभाद्रपदारेवत्यंश्विनीभरणीकृत्तिकारोहिणीनक्षत्राणि शुभानि । एवमष्टाविंशति भानि भवंति । यदाह वसिष्ठः-“अर्कगतागतसंस्थं भ्रत्रितयं नेष्टमुभयतस्त्विष्टम् । षोडशधिष्ण्यं नवकं शिष्टमनिष्टं च लांगले चक्रे ॥ ” इति । अर्केण गतं भुक्तम् । आगतं भोग्यम् । संस्थमाक्रांतम् । एतद्भ्रत्रितयं नेष्टम् । तत उभयतः षोडशधिष्ण्यम् इष्टम् । यथा सूर्यभुक्तभात्प्राक्तनान्यष्टौ शुभानि सूर्यभोग्यभादग्रेतनानि शुभानि स्युरित्यर्थः ॥ शिष्टमुर्वरितं मध्यगतनक्षत्रनवकमनिष्टम् । एवमत्राप्यष्टाविंशति भानि ।

नारदोपि—“हलादौ वृषनाशाय भत्रयं सूर्यमुक्तभात् । अग्रे ऋक्षत्रयं लक्ष्म्यै सौख्यं पार्श्व-
स्थपञ्चके ॥ शूलत्रयोपि नवकं मरणायान्यपचकम् श्रियै पुच्छत्रयं श्रेष्ठं स्याच्चक्रे लांगले
शुभे ॥” इति ॥ अस्यार्थः—हलप्रवहणसमये सूर्यमुक्तनक्षत्रात्रक्षत्रत्रयं वृषनाशाय स्यात् ।
तदग्रे नक्षत्रत्रयं लक्ष्म्यै स्यात् । तदग्रे पार्श्वनक्षत्रपंचकं सौख्याय स्यात् । तदग्रे शूलत्रयगतं
नक्षत्रनवकं मरणाय स्यात् । तदग्रेन्यत्पार्श्वपंचकं श्रियै स्यात् । तदग्रे पुच्छगतं नक्षत्रत्रयं
श्रेष्ठं शुभफलदमिति । अनेनापि प्रकारेण मृगादीनि तान्येव शुभाशुभानि संभवन्ति ।

हलचक्रम्—

तत्र हलचक्राकृतिलिख्यते । कश्यपोपि—“त्रिष्वष्टसु नवर्क्षेषु सप्तस्वर्कविमुक्तभात् । हानि-
वृद्धिः कर्तृमृत्युर्लक्ष्मीश्चैव यथाक्रमम् ॥ ” इति हलनक्षत्रोक्तयनंतरमुक्तवान् ॥ अस्यार्थः—
अर्कविमुक्तभात्रिषु भेषु हानिः, ततो नवसु भेषु कर्तुर्नाशः, ततः सप्तसु भेषु लक्ष्मीप्राप्तिरिति
यथाक्रमं फलं ज्ञेयम् । अत्र सप्तविंशतिनक्षत्रोक्तेरभिजिद्वगना नास्ति एवं बहुमुनिसंवादे सति
“इनप्रोज्झितर्क्षीत्रिवह्नित्रीषुत्रीषुत्रिरामाण्यशुभदशुभदानि । ३।३।३ । ५ । ३ । ५।३।३ (?)
क्रमालांगलाख्ये ॥” इति यदुक्तं केशवदैवज्ञैर्मुहूर्ततत्त्वे—तच्चिन्त्यम् । ऋषिवाक्यमूलाभावात् ॥
नन्विदम् “अर्काक्रांतगतागतान्यनडुहां नाशाय भान्यग्रतो वृद्धचै भत्रितयं ततश्च कृषिकृ-
द्धाताय शूलत्रये । धिष्ण्यानां नवकं तदंतरगते स्यातां श्रियै पंचके यच्चान्यत्रितयं तदत्र
कथितं चक्रे शुभं लांगले ॥” इति श्रीपतिवाक्यालोचनेनोक्तम् ॥ तथाहि ॥ अर्काक्रांतगतागता-
नि भान्यनडुहां नाशाय स्युः । तदग्रतो भत्रयं वृद्धचै । ततः शूलत्रये धिष्ण्यानां नवकं लेख्यं
कृषिकृद्धाताय स्यात् । शूलत्रयमध्यगते पंचके नक्षत्रदशकमित्यर्थः । श्रियै स्याताम् ।
यच्चान्यत्रितयं नक्षत्रत्रयं शुभं स्यादिति । अनेन प्रकारेण प्रोज्झितर्क्षेत्यादीनि शुभाशुभानि
भानि सम्भवन्तीति चेत् ॥ तदेतदविचारितरमणीयम् ॥ नायं श्रीपतिवाक्ये शब्दार्थ उच्यते ।
किंतु मूलवाक्यादर्शनावोधपुरस्सरस्वाज्ञानप्रकाशकः । शब्दार्थस्त्वयम् । अर्काक्रांतगतागतानि
त्रीणि भानि वृषनाशकराणि स्युः । हलमध्यमभागप्रान्ते ततस्त्रीणि वृद्धचै । हलदण्डाधोभागे ।
ततः पंचनक्षत्रण्यपास्याग्रिमाणि नवभानि शूलत्रये त्रिकं त्रिकं कृषिकृद्धाताय स्थाप्यानि ।
नन्वत्र पंचनक्षत्रात्यागे को हेतुरित्यत आह—तदंतरगत इति ॥ तच्छब्देन हलोर्ध्वदंडशूलो-
र्ध्वदंडावुच्येते । तयोरंतरगते मध्ये विद्यमाने पंचकं पंचकं च पञ्चके श्रियै स्थाप्ये । नक्षत्रद-
शकामिति यावत् । तच्चान्यद्भत्रितयं हलदंडोर्ध्वभागे शुभफलदं लेख्यम् ! एवं सार्तं ऋषिवा-
क्यैः सहास्यैकार्थता सम्पद्यते । यत्तु महेश्वरः—“सूर्याधिष्ठितभात्रिवेदविषयांकांशेशविश्वार्क-
कैस्तुल्यान्येषगतानि भानि मुनिभिः प्रोक्तानि शस्तानि च । आद्ये लांगलयोजने ”
इत्युवाच—तदपि चिन्त्यमेव ॥ यत्त्वेवमेव टोडरानंद—“अर्काक्रांते ” इत्यादिपद्यव्याख्यानं
पितृचरणकृतं, तदपि स्पष्टार्थवसिष्ठाद्यृषिवाक्यविशेषादर्शनकृतं प्रतिभाति । विशेषवाक्या-
दर्शने सामान्यवाक्यस्य नानाविधोर्थो व्याकर्तुं शक्यते । विशेषदर्शने तु सामान्यवाक्यस्य
विशेष एव पर्यवसानमित्यलमतिप्रसक्तानुप्रसक्तेन ॥ अत्र हलचक्रे बजिोभिचक्रे वा
विहितनक्षत्राणामिष्टफलदस्थानपातसत्त्वे च परिग्रहो न्याय्यः अन्यथात्वे त्यागः । निषि-
द्धानां तु सर्वथैव त्याग इति निष्कृष्टोर्थः ॥ २९ ॥

शिरामोक्षविरेकादिधर्मक्रियामुहूर्ताः—

त्वाष्ट्रान्मित्रकभाद्रयेंबुपलघुश्रोत्रे शिरामोक्षणं
भौमार्केज्यदिने विरेकवमनाद्यं स्याद्बुधार्की विना ।
मित्रक्षिप्रचरध्रुवे रविशुभाहे लग्नवर्गे विदो
जीवस्यापि तनौ गुरौ निगदिता धर्मक्रिया तद्वले ॥ ३० ॥

अथ शिरामोक्षविरेकादिधर्मक्रियामुहूर्तान् शादूलविक्रीडितेनाह—त्वाष्ट्रादिति । त्वाष्ट्राद्वय
चित्रा स्वाती । मित्राद्वयमनुराधा ज्येष्ठा । कभाद्रयं रोहिणीमृगौ । अंबुपः शततारका ।
लग्नानि अश्विनीपुष्यहस्ताभिजितः श्रोत्रं श्रवणम् । एषु नक्षत्रेषु तथा भौमार्केज्यदिने मंगल-
गुरुविवासरेषु शिरामोक्षणं रुधिरवाहिनी नाडी शिरा तस्य मोक्षणं सूक्ष्मशस्त्रघातेन रक्त-
मोक्षणं कुर्यादित्यर्थः । उक्तं च ज्योतिःसारसागरे—“ चित्रायुगे विधियुगे मिश्रयुगे लग्नुषु
वारुणे विष्णौ । वस्तिविरेचनवेधाः शुभदिनतिथिचंद्रलग्नेषु ॥” इति । वारे संमत्यभावः ।
बुधार्की बुधशनैश्चरावपास्यान्यवारेषु पूर्वोक्तनक्षत्रेषु च विरेकवमनाद्यम् । औषधेन सुख-
प्रवृत्तिर्विरेकः वमनं प्रसिद्धमेव । तदाद्यं कर्म कार्यमुक्तम् । मित्रक्षिप्रचरध्रुवेषु त्रयोदशनक्षत्रेषु
तथा रवौ रविवारे शुभाहे चंद्रबुधगुरुशुक्रवारेषु धर्मक्रिया कोटिहोमरुद्रानुष्ठानादिका कार्या ।
उक्तं च दीपिकायां—“शुभग्रहार्कवारेषु मृदुक्षिप्रध्रुवोडुषु । शुभराशिविलग्नेषु शुभं शांतिकपौ-
ष्टिकम् ॥” इति । शांतिकं धर्मकृत्यं कोटिहोमादिकम् ॥ विदो बुधस्य जीवस्य गुरोर्ल-
ग्नवर्गे यस्मिन् कस्मिंश्चिल्लग्नौ गुरुबुधयोः षड्वर्गे साति तनौ लग्ने च गुरौ साति कर्तुश्च
गुरुवले च साति धर्मक्रिया हिता निगदिता । उक्तं च रत्नमाहायां—“ हिबुकेर्के गुरौ
लग्ने धर्मरंभो रवेदिने” इति । अन्यच्च “ श्रुतिस्मृतिपुराणादिप्रोक्तानां धर्मकर्मणाम् ।
गुरुज्ञलग्नवर्गेषु प्रारंभस्तद्वले साति ॥” षड्वर्गज्ञानं विवाहप्रकरणे ग्रंथकर्त्रेव वक्ष्याति ॥ ३० ॥

धान्यच्छेदमुहूर्तः—

तक्षिणाजपादकरवाह्विसुश्रुतांदुस्वातीमघोत्तरजलां-
तकतक्षपुष्ये ॥ मंदाररिक्तरहिते दिवसेऽतिशस्ता
धान्यच्छिदा निगदिता स्थिरभे विलगने ॥ ३१ ॥

अथ धान्यच्छेदमुहूर्तं वसंतातिलकेनाह—तक्षिणाजपादोति ॥ तक्षिणसंज्ञानि मूलज्येष्ठार्द्राश्लेषा
अजपादः पूर्वाभाद्रपदा । अन्यानि प्रसिद्धानि । तथा चित्रा पुष्यश्च । एतेष्वेकोनविंशति-
नक्षत्रेषु तथा मङ्गः शनिः आरो मङ्गलः रिक्तातिथयः प्रसिद्धाः एतेषां समाहारः
मंदाररिक्तं तेन रहिते विहीने दिवसे तथा स्थिरभे स्थिरराशौ लग्ने साति धान्यच्छेदनम्
“ षिद्धिदादिभ्योङ् ” इत्यङ् । स्त्रियां टाप् । धान्यानां यवादीनां छिदा निगदितोक्ता । निष्प

ब्रधान्यानां छेदनं कार्यमित्यर्थः । यदाह राजमार्तडः—“ रौद्रे पित्र्ये तथा सौम्ये हस्ते पुष्ये-
निले तथा । सस्यच्छेदं प्रशंसन्ति मूलश्रवणवासवे ॥ ” इति । दीपिकायां तु—“ याम्याजपा-
द्विहधनानलतोयशक्रचित्रोत्तरोडुषु कुजार्कजवारवर्ज्यम् । शस्तेन्दुयोगकरणेषु तिथावरित्ते
धान्यच्छिदा स्थिरनरस्वगृहोदयेषु ॥ ” इति ॥ अहिराश्लेषा । अत्र पूर्ववाक्ये नवनक्षत्राण्यु-
क्तानि । द्वितीयवाक्ये एकादशमानि । वाक्यद्वये धनिष्ठोपादानात्तत्त्यागे एकोनविंशतिमा-
न्येव संपद्यन्ते । तानि वचनद्वयप्रामाण्याद्ग्रन्थकर्त्रोपनिबद्धानि । व्यवहारतत्त्वे तु वारावृत्तौ
“ धान्यानां लवनं कुर्याद्गुरौ शुके च सर्वदा । ” इति ॥ ३१ ॥

कणमर्दनसस्यरोपणमुहूर्तौ—

भाग्यार्यमश्रुतिमघेन्द्रविधातृमूलमैत्रान्त्यभेषु कथितं
कणमर्दनं सत् ॥ द्वीशाजपान्निर्ऋतिधातृशतार्यमर्क्षे
सस्यस्य रोपणमिहार्किकुजौ विना सत् ॥ ३२ ॥

अथ कणमर्दनसस्यरोपणमुहूर्तौ वसन्ततिलकेनाह—भाग्येति ॥ भाग्यं पूर्वफल्गुनी । विधाता
रोहिणी । अन्यान्यतिप्रसिद्धानि । एषु नवनक्षत्रेषु कणाश्रवणकादयस्तेषां मर्दनं यष्टचाघाता-
दिना वितुषीकरणं समीचीनमित्यर्थः । तदुक्तं व्यवहारोच्चये—“ फल्गुन्यौ श्रवणश्चैव मघा मूलं
तथा मता । अनुराधा तथा ज्येष्ठा रेवती धान्यमर्दने ॥ केवले सिंहलग्ने वा गुरुशुक्रोदयेथवा ॥ ”
इति । एवमत्राष्टौ भाग्युक्तानि । “ रोहिण्यां मर्दनं कुर्यात् ” इति राजमार्तडोक्तेः । रोहिण्युपादानं
च तद्वाक्यविदां—“ हस्ते च वापयेद्वीजं संग्रहं वैश्वदैवते । रोहिण्यां मर्दनं कुर्यादुत्तरासु प्रवे-
शयेत् ॥ ” इति । अत्र कर्मविशेषेणैकस्यैव नक्षत्रस्योपादानमतिमुख्यतासूचनार्थं न त्वितर-
निषेधार्थम् ॥ कुतः वाक्यान्तराणां वैयर्थ्यापत्तेः । द्वीशं विशाखा । अजपात्पूर्वाभाद्रपदा ।
निर्ऋतिर्मूलम् । धाता रोहिणी । शतं शततारका । अर्यमर्क्षे उत्तरफल्गुनी । एषु षट्सु भेषु
सस्यस्य धान्यस्य रोपणं पूर्ववापितस्थानात्स्थलांतरं आरोपणं सच्छुभम् । इह सस्यरोपणे ।
आर्किकुजौ शनिभौमौ विना त्यक्त्वान्यवारेषु सूर्यचंद्रबुधगुरुशुक्रवारेषु कार्यं सस्यस्य
रोपणम् । उक्तं च राजमार्तडे—“ पूर्वाभाद्रपदामूलरोहिण्युत्तरफल्गुनी । विशाखा वारुणं
चैव धान्यानां रोपणे वराः ॥ ” इति ॥ ३२ ॥

धान्यस्थितिवृद्धयोर्मुहूर्तौ—

मिश्रोग्ररौद्रभुजगेन्द्रविभिन्नभेषु कर्काजतौलिरहिते
च तनौ शुभाहे ॥ धान्यस्थितिः शुभकरी गदिता
ध्रुवेज्यद्वीशेन्द्रदस्रचरभेषु च धान्यवृद्धिः ॥ ३३ ॥

अथ धान्यस्थितिधान्यवृद्धिमुहूर्तौ वसन्ततिलकेनाह—मिश्रोग्रेति ॥ मिश्रं विशाखाकु-
त्तिक । उग्रं पूर्वात्रयभरणीमघाः । रौद्रमार्द्रा । भुजग आश्लेषा । इंद्रो ज्येष्ठा । एभ्यो दशभ्यो
विभिन्नेष्वन्येषु सप्तदशशुभेषु नक्षत्रेषु तथा कर्कः अजो मेषः तौलिस्तुला एतौर्विहीनतनौ

मकरे स्थिरे द्विस्वभावे राशौ लग्नेषु तथा शुभाहे शुभग्रहाणां वारे धान्यस्थितिरेकत्र राशीकरणं नाम सा निगदिता । उक्तं च दीपिकायां—“ याम्याग्निरुद्राहिविशखपूर्वामहेंद्रपित्रयेतरभैः शुभाहे । धान्यादिसंस्थापनमेषु शस्ते मृगस्थिरद्वचंगृहोदयेषु ॥ ” इति । ध्रुवाणि प्रसिद्धानि । इज्यः पुष्यः । द्वीशं विशाखा । इंद्रो ज्येष्ठा । दुस्त्रावश्विनी । चराणि प्रसिद्धानि । एषु धान्यवृद्धिः—त्वं मह्यं तावत् धान्यं देहि ततोहं मासद्वयेन तुभ्यं सपादं सार्धं वा दास्यामीत्येवंरूपा सा निगदिता । उक्तं च दीपिकायां—“ श्रवणत्रयं विशाखा ध्रुवपुष्यपुनर्वसूनि वायुश्च । अश्विन्यथ च ज्येष्ठा धनधान्यविवर्द्धने शस्ताः ॥ ” इति ॥ ३३ ॥

शान्तिकपौष्टिककृत्यमुहूर्ताः—

क्षिप्रध्रुवांत्यचरमैत्रमघासु शस्ते स्याच्छांतिकं च सहमं-
गलपौष्टिकाभ्याम् ॥ खेके विधौ सुखगते तनुगे गुरौ नो
मौढ्यादिदुष्टसमये शुभदं निमित्ते ॥ ३४ ॥

अथ शांतिकपौष्टिकादिकृत्येषु मुहूर्तं वसंततिलकेनाह—क्षिप्रैति ॥ क्षिप्रादीनि मघांतानि प्रसिद्धानि । तेषु पौष्टिकं पुष्टिकामकं मंगलं विनायकशांत्यादि शांतिकं दुष्टफलदमूलनक्षत्राद्युत्पन्नशांत्यादि । एतानि कर्माणि कार्याणि । उक्तं च दीपिकायां—“ मित्रादेत्यमवोत्तराशतमिषक्स्वातीविंश्च्याच्युतस्वर्गाधिश्वरपूज्यपौष्णरविषु स्फीते तुषारत्विषि । रिक्तापर्व विहाय सौम्यदिवसे शस्ते नृणां भूतये सर्वैः शांतिकपौष्टिकं निगदितं गर्गादिभिर्निश्चयात् ॥ ” इति ॥

तत्र लग्नशुद्धिः—

लग्नशुद्धिः । तत्रार्के सूर्ये खे दशमे सति विधौ चंद्रे सुखगते चतुर्थस्थे गुरौ तनुगे लग्नस्थे सति शांत्यादिकं कर्म कार्यम् । उक्तं च रत्नमालायां—“ पूर्णे चंद्रे वेश्मगेर्केवरस्थे लग्ने जीवे वाक्पतेर्वसि च ॥ श्रीमत्यायुष्याणि कर्माणि कार्याणि ॥ ” इति । तच्छांतिकादिमौढ्ये गुरुशुक्रयोरस्तादिके बाल्यवार्द्धक्यसिंहस्थगुर्वादिरूपे दुष्टसमयेपि शुभदम् । तथा निमित्ते केत्वाद्युत्पातदर्शने सति शुभदम् । उक्तं च दीपिकायां—“ शांतिकर्माणि कुर्वीत रोगे नैमित्तिके तथा । गुरुभार्गवमौढ्येपि दोषस्तत्र न विद्यते ॥ ” इति । उक्तं चैतत्—यतोस्तीदं शांतिकं नैमित्तिकम् । “ अनिमित्तकृता शांतिर्निमित्तायोपजायते ” इति स्मरणात् । यत्र निमित्ते रोगरूपे केत्वाद्युत्पातांतरदर्शनरूपे च भवति नैमित्तिकम् । तच्च बहुदिनव्यापके गुरुशुक्रास्तादिदोषेप्यवश्यं विधेयम् । ततो जन्मांतरियदुरदृष्टमूचकमिदं निमित्तमुत्पन्नं तस्य शांत्या निरासादशुभादृष्टस्यापि निरासः । बहुदिनप्राप्ये निर्दूषणे काले क्रियमाणं शांतिकं किंचिदुरदृष्टशामकं यद्यपि भवति ॥ तथापि तावद्दिनैर्दुरदृष्टस्य प्राबल्यादुःखप्राप्तिः । यथालपोध्याग्निरलेपनैव जलेन शांतो भवति तथा सकलनगरदाहको मनुष्यैर्वहुभिर्युगपद्गृहीतजलपूर्णघटैरेकेदा निर्वापितोपि सकलोग्निर्न निर्वाप्यते इत्यर्थतः सर्वथा मौढ्यादिदोषं विनैव यथा कथाचित्कथितं तत्प्रकारेण दिनशुद्धिमंगीकृत्य शांतिकाद्यवश्यं विधेयम् ॥ ३४ ॥

होमाहुतौ शुद्धमुहूर्ताः—

सूर्यभात्रिभिर्नेत्रे चान्द्रे सूर्यविच्छुक्रपङ्गवः ॥

चन्द्रारेज्यागुशिखिनो नेष्टा होमाहुतिः खले ॥ ३५ ॥

अथ होमाहुतेः शुद्धमुहूर्तमनुष्टुप्छन्दसाह—सूर्यभादिति ॥ सूर्यः स्पष्टमानेन यत्रक्षत्रेस्ति तस्मात्रिभिर्नेत्रे आदितो भत्रयमे त्रिकमेव सप्तविंशतिभेषु नवत्रिकानि भवन्ति । तत्र सूर्यनक्षत्रा दारभ्य प्रथमद्वितीयादित्रिकस्थे चन्द्रे सति क्रमादेवमुखे आहुतिः पतति । यथा प्रथमत्रिके सूर्यस्य ततो बुधस्य ततः शुक्रस्य ततः पङ्गोः शनेस्ततश्चन्द्रस्य तत आरभ्य भौमस्य ततः इज्यस्य गुरोस्ततोऽगो राहोः ततः शिखिनः केतोः । एवं सति यादिने पापग्रहमुखे होमाहुतिः पतति सा नेष्टा न शुभदा । अर्थादेव शुभग्रहमुखे आहुतिपातः शुभफलदः । उक्तं च कश्यपेन—“ नक्षत्रे यत्र भानुः स्यात्तदाद्यं भत्रिकं त्रिकम् । सूर्यज्ञशुक्रसौरीणामिदुभौमबृहस्पतेः ॥ राहोः केतोश्च निर्दिष्टं वदनादौ शुभाशुभम् ॥ सौख्यार्थनाशः सूर्ये स्यादिदौ जलमयी कृषिः ॥ भौमेग्निदाहो राष्ट्रस्य बुधे बुद्धिविवर्द्धनम् । गुरौ लब्धिरभीष्टस्य राज्यं सौभाग्यनन्दितम् ॥ भार्गवे कार्यसंपत्तिरैहिकामुष्मिकी भवेत् । शनेर्मुखाहुतौ ज्ञेयो राज्यभङ्गो धनक्षयः ॥ राहोर्मुखाहुतौ हानिः सर्वस्य परिकीर्तिता । केतोर्मुखाहुतौ ज्ञेयं दुर्भिक्षं देशविलयः ॥ मरणं प्राणिनां चैव राज्यभङ्गस्तथैव च । तस्मात्सर्वप्रयत्नेन ग्रहनक्षत्रसंगमे ॥ दुष्टे न कुर्याद्वनमित्याहुर्भार्गवादयः ॥ ” इति ॥ तदयमत्र निष्कृष्टोर्थः । सूर्याक्रान्तनक्षत्राच्चन्द्रनक्षत्रस्थत्रिकीत्रकगणनया पापमुखे आहुतिर्निन्द्या । शुभग्रहमुखे समीचीना । अतएव पितृचरणैरप्युक्तं—“ विवस्वदक्षात्रिकमेकमेवावध स्थितेर्कज्ञसितार्कज्ञानाम् ॥ चन्द्रारजीवागुशिखावदास्ये होमाहुतिः पापमुखे निषिद्धा ॥ ” इति ॥ गुर्जरदेशे प्रसिद्धमिदम् ।

पापग्रहमुखे हवने शांतिः—

देवात्कृतस्य पापग्रहमुखे हवनस्य शांतिरुक्ता विष्णुधर्मोत्तरे—“ क्रूरग्रहमुखे चैव संजाते हवने शुभे । शांतिं विधाय गां दद्याद्ब्राह्मणाय कुटुंबिने ॥ आयसीं प्रतिमां कृत्वा निःक्षिपेत्तामधोमुखीम् ॥ गोमूत्रमधुगन्धाद्यैरर्चितां प्रतिमां ततः ॥ कुंडे निधाय संपूज्य तत्र होमो विधीयते ॥ ” इति ॥ ३६ ॥

होमादिने वह्निवासवशेन शुभाशुभफलनिर्णयः—

सैका तिथिर्वारयुता कृताता शेषे गुणेभ्रे भुवि वह्निवासः ॥

सौख्याय होमे शशियुग्मशेषे प्राणार्थनाशौ दिवि भूतले च ॥ ३६ ॥

अथ यादिने होमश्चिकीर्षितस्तादिने वह्निवासवशेन शुभाशुभफलमिद्वज्रयाह—सैकेति ॥ यादि शुक्लादिमासगणनया वर्तमानातिथिर्गण्येकयुता वर्तमानवारयुता चतुर्भक्ता यच्छेषं तद्गुणमितं शून्यमितं च तदा वह्नेर्वासो वसतिस्थानं भुवि वर्तते । मतत्फलमाह ख्यस्येति । होमदिवसे भुवि वह्निवासः सौख्यजनको भवतीत्यर्थः । शशियुग्मशेषे क्रमेणैकद्विमिते शेषेग्निवासो दिवि स्वर्गे । तत्फलं कर्तुः प्राणनाशो मरणं भवेत् । द्विमिते शेषेग्निवासो भूतले पातालोस्ति । तत्फलं कर्तुर्धननाशो द्रव्यनाशः । उक्तं—“ तिथिवारयुतिः

सैका वेदभक्तावशेषकात् । निवासोग्रेव्योमिन् रूपे वित्तप्राणविनाशकः ॥ पाताले द्विकशेषेण धनसंचयनाशकः । गुणवेदावशेषेण भूमौ विपुलसौख्यदः ॥ संस्कारेषु विचारोस्य न कार्यों नापि वैष्णव । नित्ये नैमित्तिके कार्ये नचाब्दे मुनिभिः स्मृतः ॥” इति ॥ ३६ ॥

नवान्नभक्षणमुहूर्तः—

नवान्नं स्याच्चरक्षिप्रमृदुमे सत्तनौ शुभम् ॥

विना नंदाविषघटीमधुपौषार्किभूमिजान् ॥ ३७ ॥

अथ प्रतिवर्षोत्पन्ननवान्नभक्षणमुहूर्तमनुष्ठुमाह—नवान्नमिति ॥ चरक्षिप्रमृदुसंज्ञकद्वादशभेषु तथा सत्तनौ समीचीनलग्ने शुभग्रहैर्युते दृष्टे चेत्यर्थः ॥ परंतु नंदाः प्रतिपत्पष्ठयेकादशीविषघटीर्विवाहप्रकरणे वक्ष्यमाणाः मधु चैत्रमासं पौषं च आर्किं शनिं भूमिजं मंगलवारम् एतान्विना वर्जयित्वा नवान्नभक्षणं शुभं स्यात् । यदाह भुजबलः—“नवान्नभोजनं पृष्ठां मृदुक्षिप्रचरैः शुभम् । शुभेक्षितयुते लग्ने विषनाडीं विवर्जयेत् ॥ नवान्नं न च नंदायां मासे पौषे मघौ तथा ॥” इति ॥ ३७ ॥

नौकाघटनमुहूर्तः—

याम्यत्रयविशाखेन्द्रसार्पपित्र्येशभिन्नमे ॥

भृग्विज्यार्कदिने नौकाघटनं सत्तनौ शुभम् ॥ ३८ ॥

अथ नौकाघटनमुहूर्तमनुष्ठुमाह—याम्येति ॥ याम्यत्रयं भरणीकृत्तिकारोहिण्यः । विशाखा इन्द्रो ज्येष्ठा सार्पमाश्लेषा पित्र्यं मघा ईश आर्द्रा एतैर्वर्जिते रहिते अवशिष्टेष्वष्टादशनक्षत्रेषु तथा शुक्रगुरुसूर्यवारे सत्तनौ प्राग्व्याख्यातगुणविशिष्टे लग्ने नौकाघटनं निर्माणं शुभम् । उक्तं च दीपिकायां—“ज्ञमहरिषटलग्रे शक्रपित्र्याद्विदेवे त्रिणयनविधियाम्यद्वद्वसार्पित्यभेषु । सुकरणतिथियोगे शुक्रजीवार्कवारे तरणिघटनामिष्टं चंद्रताराविशुद्धौ ॥” इति ॥ ज्ञमे मियुनकन्ये । हरिः सिंहः । तरणिर्नौः ।

नौकायां घटनस्थानाच्चलनयात्रायां च मुहूर्ताः—

अथ घटनस्थानान्नौचालनमुहूर्तो मयोच्यते । दीपिकायां—“शुभाहे विष्णुयुग्मेंदुर्भगमैत्राश्विपाणिषु । चालनं घटनस्थानान्नावः शुभतिथीदुषु ॥” इति ॥ दीपिकायां नौकायात्रामुहूर्तोपि—“अश्विकरेज्यमुधानिधिपूर्वामित्रधनाच्युतमे शुभलग्ने । तारकयोगतिथीदुविशुद्धौ नौगमनं शुभदं शुभवारे ॥” इति ॥ ३८ ॥

वीरसाधनाभिचारयोर्मुहूर्ताः—

मूलार्द्राभरणीपित्र्यमृगे सौम्ये घटे तनौ ॥

सुखे शुक्रेऽष्टमे शुद्धे सिद्धिर्वीराभिचारयोः ॥ ३९ ॥

अथ वीरसाधनाभिचारयोर्मुहूर्तमनुष्ठुमाह—मूलेति ॥ मूलार्द्रादिनक्षत्रपंचके तथा घटे तनौ कुंभलग्ने तत्र सौम्ये बुधे सति तथा शुक्रे सुखे चतुर्थस्थे अष्टमे शुद्धे । शुद्धत्वं प्राग्व्या-

ख्यातम् । तादृशे लग्ने वीरस्य वीरसाधनाय अभिचारकर्मणः सिद्धिर्निष्पत्तिः । उक्तं च त्रसिष्टेन—“शशिनैर्ऋते यमपितृभेष्वष्टमशुद्धौ भृगौ च पाताले । घटलग्नगते शशिजे निखिला वेतालसिद्धिः स्यात् ॥” इति । आर्द्राग्रहणं रत्नमालायां—“पित्र्येश्याम्यमूलेंदुभेषु शुद्धेऽष्टमेपि च । वेतालसिद्धिः पाताले भृगौ ज्ञे घटलग्ने ॥” इति । वेतालो नाम वीरसाधनम् ॥ २९ ॥

रोगमुक्तस्य स्नाने मुहूर्तः—

**व्यन्त्यादितिध्रुवमघानिलसार्पधिष्ण्ये रिक्ते तिथौ चरतनौ
विकर्वांदुवारे ॥ स्नानं रुजा विरहितज्य जनस्य शस्तं
हीने विधौ खलखगैर्भवकेंद्रकोणे ॥ ४० ॥**

अथ रोगनिर्मुक्तस्नानमुहूर्तं वसंततिलकेनाह—व्यत्येति ॥ अंत्यं रेवती अदित्यादीनि भानि प्रसिद्धानि एतानि नवधिष्ण्यानि येषु तान्यवशिष्टान्यष्टादशभानि तेषु तथा रिक्तासंज्ञासु तिथिषु तथा कविः शुक्रः इंदुश्चंद्रः आभ्यां रहितेषु वारेषु तथा विधौ चंद्रे हीने निषिद्धस्थानस्थिते । निषिद्धस्थानानि गोचरप्रकरणे वक्ष्यति । तथा भवे एकादशे केंद्रे प्रथमचतुर्थसप्तमदशमस्थाने कोणे नवमपचमे एषु स्थानेषु स्थितैः पापग्रहैरुपलक्षिते लग्ने सति रुजा रोगेण विरहितस्य निर्मुक्तस्य जनस्य स्नानम् आरोग्यस्नानं शस्तं शुभम् ॥ उक्तं च कश्यपेन—“पितृमारुतसर्पात्यस्थिरक्षीर्ध्वदुशुक्रयोः । न कुर्याद्वायु रोगमुक्तः स्नानं कदाचन ॥” इति । पुनर्वसोरपि निषेधो रत्नमालायां—“इंदोर्वारे भार्गवे च ध्रुवेषु सार्पादित्यस्वातियुक्तेषु भेषु । पित्र्ये चांत्ये चैव कुर्यात्कदाचिन्नैव स्नानं रोगमुक्तस्य जंतोः ॥” इति । पुष्यशततारकयोर्निषेधो नारदसंहितायां—“स्थिरेज्यादितिसार्पात्यपितृवारुणभेषु च । न कुर्याद्रोगमुक्तस्य स्नानं वारेज्यशुक्रयोः ॥” इति । अर्थादन्यनक्षत्रेषु कार्यमित्यर्थः ॥

तत्रैव लग्नादिशुद्धिः—

अथ लग्नादिशुद्धिमाह श्रीपतिः—लग्ने चरे सूर्यकुजेज्यवारे रिक्ते तिथौ चन्द्रबले च हीनते त्रिकोणकेंद्रोपगतैश्च पापैः स्नानं हितं रोगविमुक्तकानाम् ॥” इति ॥ दीपिकायां । विशेषः—“व्यादित्येषु चरेषु शुक्रादिनकृत्पुष्योग्रचंद्रेषु च क्रूराहव्यतिपातविष्टिर्देवसेष्विदावशस्ते तिथौ । केंद्रस्थेष्वशुभेष्वकामातिथिषु स्नानं गदान्मुक्तिदं शस्तं नात्र सुशोभना विधुमज्जगर्क्षेदुसद्वासराः ॥” इति ॥ अकामातिथिषु त्रयोदशीरहितासु तिथिषु ॥ ४० ॥

शिल्पविद्यामुहूर्ताः—

**मृदुध्रुवाक्षिप्रचरे ज्ञे गुरौ वा खललग्ने ॥
विधौ ज्ञजीववर्गस्थे शिल्पविद्या प्रशस्यते ॥ ४१ ॥**

अथ शिल्पविद्यामुहूर्तमनुष्टुभाह—मृदुध्रुवोति ॥ मृदुगणक्षिप्रगणचरगणेषु शिल्पं काष्ठतक्षणापाषाणादिघटननानावर्णनिर्मितमूर्त्यादिकल्पनं तद्विद्यायाः प्रारंभः प्रशस्यते । अथ लग्नशुद्धिः । तत्र ज्ञे बुधे खललग्ने दशमस्थे लग्नस्थे च वा अथवा गुरौ बृहस्पतौ खललग्ने दशमस्थे

लग्नस्थे च सति तथा विधौ चन्द्रे ज्जजीववर्गस्थे बुधगुरुषट्वर्गस्थे च सति शिल्पविद्या प्रशस्यते ।
उक्तं च रत्नमालायां—“लग्नकर्मगते सौम्ये जीवे वामृतदीधितौ । तयोर्वर्गस्थिते शिल्पविद्यारंभः
प्रशस्यते ॥” इति । वसिष्ठेन त्वन्यथैवोक्तं—“शशितनये जीवे वा चन्द्रे वा लग्नबालिनि धर्मे
वा । तद्वर्गे लग्नगते शिल्पारंभः प्रशस्यते सततम् ॥” इति ॥ ४१ ॥

मैत्रीसन्धानमुहूर्तः—

सुरेज्यामित्रभाग्येषु चाष्टम्यां तैतिले हरौ ॥

शुक्रदृष्टे तनौ सौम्यवारे संधानमिष्यते ॥ ४२ ॥

अथ सन्धानमुहूर्तमनुष्ठुभाह—सुरेज्येति । सुरेज्यामित्राः प्रसिद्धाः । भाग्यं पूर्वफलगुनी ।
एषु भेषु तथाष्टम्यां हरौ द्वादश्यां वा तैतिले करणे वा तथा शुक्रदृष्टे । शुक्रयुत इत्यपि
वक्तव्यम् । तादृशे तनौ लग्ने तथा सौम्यग्रहाणां वारे संधानं मैत्री प्रीतिरिष्यते । उक्तं च
रत्नमालायां—“भाग्ये मैत्रे शीतरश्मौ सपुष्ये द्वादश्यां वा शुक्रदृष्टे च लग्ने । अष्टम्यां वा
तैतिलाख्ये प्रादिष्टा पूर्वाचार्यैस्तत्र सन्धानसिद्धिः ॥” अत्र केचिदेवं व्याकुर्वन्ते—पुष्येण सहिते
सपुष्ये भाग्ये मैत्रे च एतन्नक्षत्रत्रयसंस्थे शीतरश्मौ चन्द्रे सति सन्धानं कार्यम् । अनेन
भाग्यमैत्रपुष्यात्मकं नक्षत्रत्रयमुक्तं भवति । यदाह वसिष्ठः—“सुरगुरुमैत्रे भाग्ये द्वादश्यां पक्ष-
मध्यतिथौ । सितयुतवीक्षितलग्ने तैतिलकरणे च सन्धिः स्यात् ॥” इति । कश्यपोपि—
“भाग्ये पुष्ये समैत्रे च लग्ने शुक्रेक्षिते युते । करणे तैतिलेऽष्टम्यां द्वादश्यां सन्धिरिष्यते ॥” इति ।
एतदेव रत्नमालापद्यव्याख्यानं ज्यायः । संमतिवाक्ययोरार्षत्वात् । “भाग्ये मैत्रे शीत-
रश्मौ” इति वक्रोक्तावाशयं न विद्मः । एवं च मूलपद्ये देवेज्यामित्रभाग्येभित्येवं पठनीयम् ॥ ४२ ॥

परीक्षामुहूर्तः—

त्यक्त्वाष्टभूतशनिविष्टिकुजाञ्जुर्भमासौ मृतौ रविविधू

अपि भानि नाड्याः ॥ द्वयंगे चरे तनुलवे शशिजीवतारा

शुद्धौ करादितिहराद्रकपे परीक्षा ॥ ४३ ॥

अथ परीक्षामुहूर्तं वसंततिलकेनाह—त्यक्त्वेति । अष्ट अष्टमी भूतश्चतुर्दशी शनिबुजौ
वारौ प्रसिद्धौ विष्टिर्भद्रा जुर्भमासौ जननकालीननक्षत्रं जन्ममासं च मृतावष्टस्थाने रवि-
विधू जन्मराशेः सकाशादष्टमं सूर्यं चन्द्रं च तथा नाड्याः भान्यपि नाडीनक्षत्राण्यपि ।
रविविधू अपीत्यत्र—“ईदृदेद्विवचनं प्रगृह्यम्” इति प्रगृह्यसंज्ञायां “प्लुतप्रगृह्या आचि-
नित्यम्” इति प्रकृतिभावः । एतावत्पदार्थकदंबकं त्यक्त्वा परीक्ष कार्या । परीक्षा नाम सर्व-
स्तेयादिमहापातकाभिशास्तशुद्धचशुद्धिविचारात्मिका तप्तमाषादिरूपा । दिव्यमिति यावत् ।
सामान्यतो भद्रानिषेधेपि पुनर्भद्रानिषेधो ‘रात्रिभद्रा यदा हि स्यात्’ इत्यादिपरिहाराणा-
मप्यनवकाशतां सूचयितुमुपात्तः । जन्मभस्य नाडीनक्षत्रत्वादेव निषेधे पुनरुपादानमावश्य-
कत्वं द्यातायितुम् । जन्ममासस्य तु पुनर्निषेधो नाद्यगर्भविषये यथा स्यादित्येवमर्थम् ।
सामान्यवाक्यमाद्यगर्भविषयमेव । एतच्चाग्रे निर्णेष्यते । एवं परीक्षायां निषिद्धनिमित्तान्य-

भिधाय विहितानिमित्तान्याह-द्वयंग इति । तनुलव इति प्रत्येकं संबन्धः ॥ द्वयंगे द्विस्वभावे
मिथुनकन्याधनुर्मीनरूपे तनौ लग्ने अंशे नवांशे च द्विस्वभावे तथा चरे मेषकर्कतुलामक-
रूपे लग्ने नवांशे च तथा शशिजीवताराशुद्धौ चंद्रशुद्धौ गुरुशुद्धौ च सत्याम् । एषा
शुद्धिश्च गोचरप्रकरणेऽभिधास्यते । तथा करादितिहरीद्रकपे करो हस्तः अदितिः पुनर्वसुः
हरिः श्रवणः इंद्रो ज्येष्ठा कपो वरुणः तद्वं शततारका एषु च भेषु परीक्षा स्यादित्यर्थः ।
अत्रानुक्तोपि प्रातःकालोतिशस्तः । उक्तं च दीपिकायां-“नो शुक्रास्तेष्टमावेः गुरुसहित-
रवौ जन्ममासेष्टमंदौ विष्टौ मासे मलाख्ये कुजशनिदिवसे जन्मतारासु चाशु । नाडीनक्षत्र-
हीने सुरगुरुजननायताराविशुद्धौ प्रातः कार्या परीक्षा द्वितनुचरगृहांशोदये शस्तलग्ने ॥”
इति । व्यवहारोच्चयः-“अष्टम्यां च चतुर्दश्यां प्रायश्चित्तपरीक्षणे । न परीक्षाधिवासश्च
शनिभौमदिने भवेत् ॥ ज्येष्ठाश्रवणहस्ताश्च तथा ज्ञेयः पुनर्वसुः । तद्वच्छतभिषा प्रोक्ता
त्वभियुक्ताविचारणे ॥” इति । अभियुक्तः सुवर्णस्तेयादिपातकसंभावनावांस्तस्य विचारणे
शुद्धचंद्रशुद्धिनिर्णये । नाडीनक्षत्राणि दीपिकायामुक्तानि । जन्माद्यं कर्म ततो दशमं
सांघातिकं च षोडशकं समुदायमष्टादशमं विनाशसंज्ञं त्रयोविंशम्-“आद्यात्तु पंचविंश-
मानसमेवं नरः षष्ठः । नवनक्षत्रो नृपतिः स्वजातिदेशाभिषेकक्षेत्रः ॥” इति । एतानि नाडीनक्ष-
त्राणीति वाक्यशेषो दीपिकाकृताभिहितः । जातिव्राह्मणादिका तत्रक्षत्राणि-“पूर्वात्रयं सानिल-
मग्रजानाम्” इति वरोहोक्तानि । तद्वाक्यं च मया यात्राप्रकरणे लिखिष्यते । देशोर्गला-
पुरादिकः । तत्रक्षत्राणि शतपदचक्रानुसारेण ज्ञेयानि । तद्वाक्यं च नामकर्मप्रकरणे लिखि-
ष्यते । यस्मिन्पुण्यादिके नक्षत्रेऽभिषिक्तो राजा तदभिषेकक्षेत्रम् ॥ ४३ ॥

लग्नशुद्धिः सर्वशुभकार्येषु-

व्ययाष्टशुद्धोपचये लग्ने शुभद्वयुगे ॥

चंद्रे त्रिषद्दशायस्थे सर्वारंभः प्रसिद्धयति ॥ ४४ ॥

अथ सामान्यतः समस्तशुभकार्येषु लग्नशुद्धिमनुष्ठेमाह-व्ययेति । व्ययो द्वादशस्थानभष्ट
अष्टमस्थानमेतत्स्थानद्वयं शुद्धं शुभं पापग्रहसाहित्यदोषरहितं यस्मिन् तादृशे स्वजन्मराशेः
स्वजन्मलग्नाद्वोपचयभवने त्रिषडेकादशमस्थाने लग्नगते शुभग्रहैर्दृष्टे युते तथा चन्द्रे त्रिषद्-
दशमायस्थानस्थिते सति सर्वेषां शुभकार्याणामारम्भः प्रसिध्यति । यदाह वसिष्ठः-“उपच-
यमे लग्नगते व्ययैर्नधनशुद्धिसंयुते लग्ने । उपचयगे शीतकरे मंगलकर्माणि कार्याणि ॥”
इति ॥ ४४ ॥

ज्वरोत्पत्तिकालेन स्थितिदिनसंख्याफलानि-

स्वार्त्ताद्रर्वाशिवसापेभे मृतिज्वरेन्त्यमैत्रे स्थिरता भवेद्भुजः ॥

याम्यश्रवावारुणतक्षमे शिवा घन्नाहिपक्षो द्वयधिपार्कवासवे ॥ ४५ ॥

मूलाग्निदास्रे नव पित्र्यमे नखा बुध्न्यार्यमेज्यादितिधातृभे नगाः ॥

मासोब्जवैश्वेथ यमाहिमूलभे मिश्रेशपित्र्ये फणिदंशने मृतिः ॥ ४६ ॥

अथ नक्षत्रेषु ज्वरोत्पत्तौ सत्यां तन्निवृत्तौ दिनसंख्यादिकं द्वितीयोपजातिकयोपेन्द्रवज्रया चाह-स्वातीन्द्रेति ॥ स्वाती इन्द्रो ज्येष्ठा पूर्वास्तिस्रः शिव आर्द्रा सार्वभमाश्लेषा एषु भेषु ज्वरे पुंसः स्त्रियो वा ज्वरोत्पत्तौ मृतिरेव स्यात् । उक्तं च वसिष्ठेन-“पूर्वात्रयस्वातिभुजंगरौ-द्रसुरेश्वरक्षेपु च यस्य रोगः । स्याद्रक्षितुं देवचिकित्सकोऽपि क्षितावशक्तः खलु रोगिणं च ॥” इति । देवचिकित्सको देववैद्यो धन्वंतरिः । अन्त्यमैत्रे रेवत्यनुराधयोर्ज्वरोत्पत्तौ रुजो रोग-स्य स्थिरता भवेत् बहुकालेन रोगनिवृत्तिः स्यादित्यर्थः । तथा भरण्यादिनक्षत्रचतुष्के शिवा एकादश घन्ता दिवसाः रोगस्थैर्यं स्यात्तदनन्तरं रोगमुक्तिरिति सर्वत्र व्याख्येयम् । ‘घन्ता दिनाहनी वा तु’ इत्यमरः । द्व्यधिपं विशाखा अर्को हस्तः वासवं धनिष्ठा एषु त्रिषु भेषु पक्षः पंचदशदिवसा रोगस्थैर्यस्य । मूलाग्निदास्रे मूलकृत्तिकाश्विनीषु त्रिषु नव दिवसाः पित्र्यमे मघायां नखा विंशतिदिवसाः । ‘नामैकदेशे नामग्रहणम्’ इति न्यायेन बुध्न्योऽहिर्बुध्न्य उत्त-राभाद्रपदा अर्यमोत्तरा फल्गुनी इज्यादितिधातृभानि प्रसिद्धानि एषु पंचमेषु नगाः सप्तदिवसाः अब्जवैश्वे मृगोत्तराषाढयोर्द्वयोर्मसस्त्रिंशद्दिनानि रोगस्थैर्यं ततो रोगनिवृत्तिः । यदाह वसि-ष्ठः-“कृच्छ्रात्स्फुटं प्राणिति मित्रपौष्णधिष्ण्ये च मासाच्छशिविश्वधिष्ण्ये । रोगस्य मुक्तिः पितृदेवधिष्ण्ये वारिर्भवेद्विंशतिभिश्च नूनम् ॥” इति । प्राणिति जीवतीत्यर्थः । “पक्षादसुद्वीश-करेषु भेषु मूलाश्विनाग्नित्रितये नवाहात् । तोयेशचित्रांतकविष्णुभेषु नैरुज्यमेकादशभिर्दि-नैश्च ॥ पुष्ये त्वहिर्बुध्न्यपुनर्वसौ च ब्रह्मार्यमर्क्षेषु च सप्तरात्रात् ॥” इति ॥

शीघ्रं रोगनिवर्त्तकशान्तिः-

अत्र शीघ्रं रोगविमुक्तये संक्षिप्तां शांतिरप्याभीहिता वसिष्ठेन “ऋक्षेशरूपं कनकं कृत्वा ताल्लिङ्गमंत्रैश्च सुगंधिपुष्पैः । वस्त्राक्षतैर्गुग्गुलुधूपदीपनैर्वेदां वूलफलैश्च सम्यक् ॥ पूजां च कृत्वा भयनाशनाय द्विजाय दद्यादतुलं शिवाय ॥” इति । आमयो रोगः । अतुलमपारिमितद्र-व्यम् । प्रत्येकनक्षत्रशांतिविंशदनक्षत्रशांत्यध्याये वसिष्ठेनोक्ता । सा तत एव सम्यगवधार्या ॥

एषु भेषु सर्पदंशे मृत्युमृती-

अथ सर्पदंशे नक्षत्राण्याह-अथेति । अथानंतरं यमाहिमूलमे भरण्याश्लेषामूले तथा मिश्रेशपित्र्ये कृत्तिकाविशाखार्द्रामघासु एवं सप्तसु भेषु यस्य कस्यचित्फणिदंशने सर्पदंशे मृतिर्मरणमेव भवेदित्यर्थः । यदाह वसिष्ठः-“मघाविशाखानलसार्वभाम्यनैर्ऋत्यरौद्रेषु च सर्प-दष्टः । स रक्षितो विष्णुरथेन सोपि प्राप्नोति कालस्य मुखं मनुष्यः ॥” इति । विष्णुरथेन गरुडेन । अत्र सर्पदंशे यस्येषु नक्षत्रेषु गोचरवशेन चंद्रबलं न भवति तस्यैव सर्पदंशेऽवश्य-मरणं स्यात् । उक्तं च दीपिकाटीकाकृताच्युतभट्टेन-“यद्यत्र चन्द्रस्तस्यैव गोचरे चाशुमप्रदः । तदा नूनं भवेन्मृत्युः सुधासंसिक्तदेहिनः ॥” इति ॥ ४५ ॥ ४६ ॥

मृतिरेषु भेषु रोगे-

रौद्राहिशाक्रांबुपयाम्यपूर्वाद्विदेवस्वाग्निषु पापवारे ॥

रिक्ताहारिस्कंददिने च रोगे शीघ्रं भवेद्रोगिजनस्य मृत्युः ॥ ५७ ॥

अथ शीघ्रं रोगिमरणे विशिष्टं योगं द्वितीयोपजातिक्रियाह—रौद्राहीति । रौद्रादीनि भानि प्रसिद्धानि पापवाराः सूर्यभौमशनयः रिक्ताः प्रसिद्धाः हरिर्द्वादशी स्कंददिनं षष्ठी एता-
स्तिथयः एवंविधे विशिष्टयोगे यस्य रोगोत्पत्तिर्भवेत्तस्य रोगिजनस्य शीघ्रं मृत्युर्भवेत् ।
उक्तं च देवज्ञमनोहरे—“उरगवरुणरुद्रावासर्वेन्द्रत्रिपूर्वायमदहनविशाखाः पापवारेण युक्ताः ।
तिथिषु नवमिषष्ठीद्वादशी वा चतुर्थी सहजमरणयोगो रोगिणां कालहेतुः ॥ ” इति । चतु-
र्थीग्रहणं चतुर्दश्युपलक्षकं मत्वा मूले रिक्ताग्रहणं कृतम् । अतएवाह वसिष्ठः—“आश्लेषार्द्रा-
त्रिपूर्वायमवरुणमरुच्छक्रतारानलाः स्युर्द्वादश्यां स्कंदरिक्तातिथिषु च रविजाकारवारेषु येषाम् ।
रोगः संजायते ते यमपुरमचिरात्प्राप्नुवन्त्येव चन्द्रे जन्मन्यष्टाख्यबंधुव्ययभवनगते मृत्युलग्ने
च राशौ ॥ ” इति ॥ ४७ ॥

प्रेतदाहादिमुहूर्ताः—

क्षिप्राहिमूलन्द्रहरीशवायुभे प्रेतक्रिया स्याज्झपकुंभगे विधौ ॥

प्रेतस्य दाहं यमदिग्गमं त्यजेच्छय्यावितानं गृहगोपनादि च ॥४८॥

अथ प्रेतदाहमुहूर्तं प्रेतदाहादिनिषिद्धादिनं चंद्रवंशाच्छंदसाह—क्षिप्राति । अश्विनीपुष्यह-
स्ताश्लेषामूलज्येष्ठाश्रवणार्द्रास्वातीनक्षत्रेषु प्रेतक्रिया प्रेतानां प्रेतत्वविमुक्तिपूर्वकोत्तमलोकप्रा-
प्तिकारकं श्राद्धादिकर्म क्रियाशब्देनोच्यते । सा यदि कारणवशाच्छवदाहसमये अकृता तदैषु
भेषु कार्या स्यात् ॥ उक्तं च हेमाद्रौ ज्योतिःपराशरेण—“साधारणध्रुवोऽग्रेमैत्रेषु न शस्यते मनु-
ष्याणाम् । प्रेतक्रिया न शस्ता त्रिपुष्करे यमलधिष्ण्ये च ” इति ॥ अत्रैतानि निषिद्धानि कृत्ति-
काविशाखारोहिण्युत्तरात्रयं पूर्वात्रयं मघाभरणीमृगश्रित्रानुराधारेवतीत्येवं पंचदशभानि तथा
त्रिपुष्करे त्रिपादनक्षत्रे तत्रान्येषु त्रिपादनक्षत्राणां उक्तभेष्वंतर्भूतत्वात्पुनर्वसुरवशिष्टः । तथा
यमलधिष्ण्ये द्विपादनक्षत्रे इति हेमाद्रिणा व्याख्यातम् । तत्र मृगचित्रयोर्मैत्रनक्षत्रेष्वंतर्भावा-
द्धनिष्ठा यमलधिष्ण्ये अत्र गृह्यते । धनिष्ठापंचकनिषेधश्चाधुनैव वक्ष्यते । एवमष्टादशभानि
प्रेतक्रियायां निषिद्धानि अवशिष्टानि भानि अश्विनीपुष्यहस्ताश्लेषाज्येष्ठामूलश्रवणार्द्रास्वातीषु
नव ऋक्षेषु प्रेतक्रिया कार्येत्यर्थादुक्तं भवति । अतएव तान्येव ग्रन्थकर्त्रोपनिबद्धानि—“क्षिप्रा-
हि” इत्यादिना । अतएव ‘कराश्वाहिरुद्रपुष्य (?) स्वातीर्द्रमूलहरिभेषु मृतक्रियेष्टा’ इति
व्यवहारतत्त्वकर्त्रोक्तम् । झपकुम्भराशिस्थिते चन्द्रे साति धनिष्ठोत्तरार्द्धादारभ्य शततारकापूर्वा-
भाद्रपदात्तराभाद्रपदारेवतीषु प्रेतस्य मृतस्य दाहं ज्वलनं त्यजेन्न कुर्यात् । च पुनर्यमदिग्गमं दक्षि-
णादिशि गमनं यात्रां त्यजेत् । तथा शय्यायाः खट्वाया वितानं वयनं तथा गृहगोपनं
गृहाच्छादनमादिशब्देन तृणकाष्ठसंग्रहं च त्यजेत् । यदाह वसिष्ठः—“वस्वपराद्धा-
त्स्वकधिष्ण्ये कार्यं गृहस्य गोपनं नैव । दक्षिणादिङ्खगमनं दाहं प्रेतस्य काष्ठसंग्रह-
णम् ॥ ” इति । नारदः—“वस्वन्त्याद्धादिपंचक्षे संग्रहं तृणं प्रयोः । याम्यदिग्गमनं शय्या न
कार्यं गृहगोपनम् ॥ ” इति । श्रीपतिरपि—“वासवोत्तरदलादिपञ्चके याम्यदिग्गमनमेहगो-
पनम् । प्रेतदाहतृणकाष्ठसंग्रहं वर्जयेच्छायनके वितानकम् ॥ ” इति । त्रिविक्रमोपि—“शय्या-
वितानं प्रेतादिक्रियां काष्ठतृणार्जनम् । याम्यदिग्गमनं कुर्यान्न चन्द्रे कुम्भमीनगे ॥ ” इति ॥

ननु प्रेतदाहे किं नक्षत्रांतरे मृतस्य धनिष्ठोत्तरार्द्धादिके दाहो न कार्य इति, उक्तपंचक
एव मृतस्य पंचके दाहो न कार्य इति, आहोस्विद्यस्मिन्कस्मिंश्चित्रक्षत्रे पंचकातिरिक्ते पंच-
के वा मृतस्य पंचके दाहो न कार्य इति त्रयः पक्षाः संभवन्ति । तत्र यदि विज्ञायते-नक्षत्रां-
तरे मृतस्य पंचके दाहो न कार्य इति तर्हि पंचके मरणस्य दोषवत्ता न प्राप्नोति । तच्चा-
युक्तम् । यस्मादुक्तं ब्रह्मपुराणे-“ कुम्भमीनास्थिते चंद्रे मरणं यस्य जायते । न तस्यो-
र्ध्वगतिर्दृष्टा संततौ न शुभं भवेत् ॥ ” इति । यदिह विज्ञायते-पंचक एव मृतस्य पंचके
दाहो न कार्य इति-तदपि न । श्रवणे धनिष्ठापूर्वार्द्धे च मृतस्य पंचके दाहानिषेधो न
प्राप्नोति किंतु दाहः कर्तव्य इत्येव प्राप्नोति । अस्त्वेवमिति चेन्न ॥ प्रेतस्य दाहं त्यजे-
दिति दाहस्यैव क्रियाकारकसंबंधेन प्राधान्यतो निषेधात् ॥ किंच-“ त्रिगुणफलदो
वृद्धौ नष्टे हते च मृतेपि वा ” इति त्रिपुष्करयोगफलवत्पंचकमरणानिषेध एव वक्तव्ये दाह-
निषेधस्य पृथगुपादानात्कर्तव्यतापत्तिः । तस्माद्यस्मिन्कस्मिंश्चित्रक्षत्रे मृतस्य पंचके दाहो
न कार्य इति तृतीयः पक्षः साधीयान् । प्राधान्यादाहस्यैव निषेध इत्युक्तं प्राक् । अतः
पंचकात्प्राक् मरणदोषो नास्ति तथा तत्रैव दाहोपि न दोषाय । यदि क्रियाकरणवशा-
त्कालातिक्रमे सति पंचकप्रवृत्तिस्तदा शांतिं विधाय दाहः कार्यः । पंचके तु द्वयमपि
निषिद्धं मरणं दाहश्चेति । उक्तं च ब्रह्मपुराणे-“ कुम्भमीनास्थिते चंद्रे मरणं यस्य जायते ।
न तस्योर्ध्वगतिर्दृष्टा संततौ न शुभं भवेत् ॥ न तस्य दाहः कर्तव्यो विनाशः स्वेषु जंतुषु ।
पंचकानंतरं कार्यं कार्यं दाहादिकं खलु ॥ अथवा तद्दिने कार्यो दाहस्तु विधिपूर्वकम् ॥ ”
रेवतीप्रांते मृतस्य रेवतीमपहाय दाहः कार्य इत्यर्थः । धनिष्ठोत्तरार्द्धादिमृतस्य दाहस्तु सद्य
एव । पंचकस्य बहुकालव्यापित्वात्पर्युषितदाहानिषेधाच्च । स च दाहः शांतिविधिपूर्वकः
कार्यः । स विधिरुक्तो ब्रह्मपुराणे-“ दाहदेशे शवं नीत्वा स्वापयेच्च प्रयत्नतः । दर्भाणां
प्रातिमाः कार्याः पंचोर्णसूत्रवोष्टितः ॥ यवापिष्टेनानुलिप्तास्ताभिः सह शवं दहेत् । प्रेत-
वाहः प्रेतसखः प्रेतपः प्रेतभूमिपः । प्रेतहर्त्ता पंचमश्च नामान्येतानि च क्रमात् ॥ ” इति ।
विशेषस्त्वत्येष्टिपद्धत्यादौ द्रष्टव्यः ॥ नन्वत्र “ त्रिगुणफलदौ वृद्धौ नष्टे हते च मृतेपि
वा ” इति मरणनिषेध एव वक्तव्ये किं पुनर्दाहनिषेधेन ॥ उच्यते ॥ दोषाधिक्यमूचनार्थं
हि पुनर्दाहनिषेधः । अतएव पंचके मृतस्य पुत्तलिकाविधानं कृत्वा दाहः कार्यः । ततः
सूतकांते पुत्रादिभिः शांतिकं च विधेयम् । उक्तं च गरुडपुराणे-“ ततो दाहः प्रक-
र्तव्यस्तैश्च पुत्तलकैः सह । सूतकांते तदा पुत्रैः कार्यं शांतिकपौष्टिकम् ॥ पंचके तु मृतो
योऽसौ न गतिं लभते नरः । तिलांश्चैव हिरण्यं च तमुद्दिश्य घृतं दहेत् ॥ ” इति । अतो
नक्षत्रांतरे मृतस्य पंचके दाहप्राप्तौ पुत्तलकविधिरेव भवति । ततः सूतकांते शांतिकं च ।
एवं पंचकांते मृतस्याश्विन्यां दाहप्राप्तौ पुत्तलकविधिर्न । किंतु सूतकांते शांतिकमेव विधेय-
मित्यलमतिप्रसंगेन ॥ अत्र दीपिकायां-“ छेदनं संग्रहं चैव काष्ठादीनां न कारयेत् ।
श्रवणादौ बुधः षट्के न गच्छेद्दक्षिणां दिशम् ” इति यदुक्तं तच्चित्यम् । आर्षमूलवाक्या-
नुपलब्धेर्वसिष्ठादिमुनिवाक्यविरोधाच्च । अतएव तद्दीकाकृताच्युतभट्टेनाप्यस्य श्लोकस्य
व्याख्यानांते कदाचित् श्रवणधनिष्ठापूर्वार्द्धयोरेतानि समाचरेत् नतु जातु धनिष्ठोत्तरार्द्धादि-
दिपंचके । तथा च रत्नमालायां-“ वासवोत्तरदुलादिपंचके ” इत्यादिसंमतिवाक्यमुक्तम् ।

काष्ठादीनामित्यत्रादिशब्देन गृहगोपनं प्रेतदाहं खट्वाया वयनं च न कुर्यादिति व्याख्यातम् ॥ ४८ ॥

मृतिविषये त्रिपुष्करयोगः फलेन सह—

**भद्रातिथी रविजभूतनयार्कवारे द्विशार्यमाजचरणा-
दितिवाहिवैश्वे ॥ त्रैपुष्करो भवति मृत्युविनाशवृद्धौ
त्रैगुण्यदो द्विगुणकृद्भसुतक्षचांद्रे ॥ ४९ ॥**

त्रिपुष्करयोगं सफलं वसंततिलकयाह—भद्रेति । भद्रासंज्ञिका तिथिः द्वितीया सप्तमी द्वादशी । अत्र “ रोरि ” इति रेफलोपे “ दूलोपे पूर्वस्य दीर्घोऽणः ” इति पूर्वस्याणो दीर्घः । तथा शनिभौमसूर्यवारे तथा द्विशं विशाखा । अर्यमोत्तराफलगुनी । अजचरणः पूर्वाभाद्रपदा । अदितिः पुनर्वसुः । वाह्निः कृत्तिका । विश्वमुत्तराषाढा । एषु षट्सु नक्षत्रेषु उक्ततिथिवार-
नक्षत्ररूपाविशिष्टयोगे सति त्रिपुष्करः । त्रिपुष्कर एव त्रैपुष्करः । “ प्रज्ञादिभ्यश्च ” इति स्वार्थेऽण् । त्रिपुष्करयोगो भवतीत्यर्थः । कीदृशः । मृत्युविनाशवृद्धौ त्रैगुण्यदः । तद्दिने यदि कश्चिन्म्रियेत तदा तदीयास्तत्साहितास्त्रयो म्रियेरन् । यदि किञ्चिद्वस्तु विनष्टं तदा तस्य वस्तु-
त्रयनाशः तथा किञ्चिद्वस्तु लब्धं तदा त्रिगुणतद्वस्तुलभ इत्यर्थः । उक्तं च वसिष्ठेन—रविरवि-
जभौमवारं भद्रायां विषमपादमृक्षं चेत् । त्रैपुष्कराख्ययोगस्त्रिगुणफलो यमलभौर्द्विगुणः ॥ ”
इति । नारदेनापि—“ अर्कार्कभौमवारे चेद्भद्रायां विषमांघ्रिभम् । त्रिपुष्करस्त्रिगुणदो द्विगुणो
यमलांघ्रिभे ” इति । अत्र यस्मिन्नक्षत्रे प्रथमपादांते तृतीयपादांते वा राशिसमाप्तिस्तद्विषम-
पादमृक्षमुच्यते । तदेव स्पष्टं ‘ द्विशार्यम ’ इत्यादिनोपनिबद्धम् । वासवो धनिष्ठा । तक्षा
चित्रा । चांद्रं मृगः । एतानि भानि भद्रास्तिथयो रविजभूतनयार्कवाराश्च । अत्रापि विशि-
ष्टयोगे सति द्विपुष्करनामा योगो भवति । तत्फलं—मृत्युविनाशवृद्धौ द्वैगुण्यकृत् । मृते नष्टे
वृद्धौ द्विगुणतां करोतीत्यर्थः । ‘ द्विगुणो यमलांघ्रिभे ’ इत्युक्तेः । यन्नक्षत्रे द्वितीयचरणांते राशि-
समाप्तिस्तद्यमलांघ्रिभम् । तच्च मृगचित्राधनिष्ठारूपमेव ।

त्रिपुष्करादावेव मरणे शान्तिः—गुरुवारयोगेपि त्रिपुष्करयोगश्च—

देवात्त्रिपुष्करादिके तिथिवारनक्षत्रात्मके विशिष्टयोगे सति कस्यचित्मरणसंभवस्तदा
तद्दोषशांत्यर्थं दानं विधेयम् । यदाह वसिष्ठः—“ त्रितयं गवां हि दद्याद्दोषस्यापनुत्तये विद्वान् ।
द्वितयं द्विपुष्करेऽपि च तिलपिष्टेर्विप्रमुख्येभ्यः ॥ इति । द्वितयं गवामितिशेषः । अत्र तिथि-
वारयोरभावे केवलं विषमांघ्रिभे यमलांघ्रिभे वा मरणसंभवे दोषो नास्तीत्यर्थः । अमुमर्थं स्पष्ट-
माह नारदः—“ दद्यात्तद्दोषनाशाय गोत्रयं मूल्यमेव वा । द्विपुष्करे द्वयं दद्यान्न दोषस्त्वर्क्ष-
मात्रतः ॥ ” इति । अत्र त्रिपुष्करयोगे क्वचिद् बृहस्पतिवारोऽप्युक्तः । यदाह कश्यपः—“ भद्राति-
थिशनीज्यारवारे चेद्विषमांघ्रिभम् । त्रिपुष्करं त्रिगुणदं द्विगुणं द्वयांघ्रिभे मृतौ ॥ ” इति । इद-
मेव दृष्ट्वा श्रीपतिनाप्युक्तं—“ विषमचरणो धिष्ण्यं भद्रातिथिर्यदि जायते सुरगुरुशानेक्षमापु-
त्राणां कथंचन वासरे । मुनिभिरुदितः सोयं योगस्त्रिपुष्करसंज्ञितस्त्रिगुणफलदो वृद्धौ नष्टे हते
च मृतेपि वा ॥ ” इति ॥ अस्य पूर्वोक्तवाक्यस्य चैकवाक्यतां देवाः कर्तुमर्हति ।
कश्यपवाक्ये मृताविति पदोपादानान्मरण एवायं विचारो नतु नष्टे वृद्धौ च । तदुक्तं

ब्रह्मपुराणेपि—“धनिष्ठापंचके जीवो मृतो यदि कथंचन । त्रिपुष्करे याम्यमे च कुलजान्मार-
येद्भुवम् ॥ तदनिष्टविनाशार्थं विधानं सप्तदीरयेत् ॥” इति । ग्रंथकर्त्रा तु श्रीपत्युक्तिमंगी-
कृत्य मृत्युविनाशवृद्धावित्युक्तम् ॥ वसिष्ठनारदवाक्ययोः सामान्यतोऽभिधानं दानं च मृता-
वेवेति विषयविवेकः ॥ ४९ ॥

प्रतिकृतिदाहे निषिद्धकालः—

शुक्रार्कैषु दर्शभूतमदने नंदासु तक्षिणोग्रभे
पौष्णे वारुणभे त्रिपुष्करदिने न्यूनाधिमासेऽयने ॥
याम्येऽब्दात्परतश्च पातपरिघे देवेज्यशुक्रास्तके
भद्रावैधृतयोः शवप्रतिकृतेर्दाहो न पक्षे सिते ॥ ५० ॥

अथ शवप्रतिकृतिदाहे निषिद्धकालं शार्दूलविक्रीडिताभ्यामाह—शुक्रारेति । एवंविधे दिने
शवस्य मृतस्य प्रतिकृतिः पर्णशरादिना सावयवत्वकल्पनं तस्य दाहो न कार्यः । कुतः ।
यतो द्विविधः प्रेतसंस्कारः । (१)—प्रत्यक्षशरीरस्यैकः । (२)—प्रतिकृतेरन्यः । तत्र
प्रत्यक्षशरीरसंस्कृतौ शुभाशुभदिनविचाराभावः । यदाह गार्ग्यः—“प्रत्यक्षशवसंस्कारे दिनं
नैव विशोधयेत् ।” इति ॥ प्रतिकृतिसंस्कारस्य हि कालत्रयं—आशौचमध्ये वर्षमध्ये वर्षानंतरं
चेति । (१)—अत्राशौचमध्ये यदि प्रतिकृतिसंस्कारश्चिकीर्षितस्तदा यथासंभवं दिनशुद्धि-
र्विचार्या । (२)—वर्षमध्ये वर्षानंतरं वा प्रतिकृतिसंस्कारस्तदा अवश्यं कालशुद्धिर्विचार्या ।
एतदप्याह गार्ग्य एव—“आशौचमध्ये क्रियते पुनः संस्कारकर्म चेत् । शोधनीयं दिनं तत्र
यथासंभवमेव तु ॥ आशौचविनिवृत्तौ चेत्पुनः संस्क्रियते मृतः । संशोध्यैव दिनं ग्राह्यमूर्ध्वं
संवत्सराद्यादि ॥ प्रेतकार्याणि कुर्वीत” इति । अतएवोक्तम् “आशौचात्परतो विचार्यमखिलं
मध्ये यथासंभवम्” इति एतद्वाक्यमत्रैव स्पष्टं व्याख्यास्यते । तत्र दिनशुद्धिरुच्यते ।
शुक्रारेत्यादिना । शुक्रः प्रसिद्धः । आरौ मंगलः । आर्किः शनिः । एषां वारे प्रतिकृते-
र्दाहो नेति प्रत्येकं संबंधः । तथा दर्शोऽभावस्या । भूतश्चतुर्दशी । मदनस्रयोदशी । नंदाः
प्रतिपत्पष्ठयेकादश्यः । आसु तिथिषु दाहो न कार्यः । यदाह मरीचिः—“नंदायां भार्गवादिने
चतुर्दश्यां त्रिपुष्करे । पितृश्राद्धं न कुर्वीत गृही पुत्रधनक्षयात् । एकादश्यां तु नंदायां
सिनीवाल्यां भृगोदिने । नभस्ये च चतुर्दश्यां कृत्तिकासु त्रिपुष्करे ॥” इति—द्वितीयवाक्यम-
तिदुष्टताकथनार्थम् । सिनीवालयांममावास्यायां भृगोदिने शुक्रवारे इति संबंधो व्याख्येयः ।
अत्र श्राद्धं न कुर्वीतेत्यनुषंगः ॥ श्राद्धशब्देनात्र प्रेतक्रिया विवक्षिता । तथा तीक्ष्णोग्रभे-
मूलज्येष्ठार्द्राश्लेषास्तीक्ष्णानि, उग्राणि पूर्वात्रयभरणीमघाः । पौष्णे रेवत्याम् । वारुणभे शत-
तारकासु त्रिपुष्करदिने—भद्रातिथयः सूर्यभौमशनिवाराः, कृत्तिकापुनर्वसूत्तराफलगुनीवि-
शाखोत्तराषाढापूर्वाभाद्रपदाः, एतन्नितयसंहतिरूपदिने, प्रतिकृतेर्दाहो न कार्य इति केचि-
द्व्याकुर्वते । तत्र, पूर्वपद्येनैव निषेधसत्त्वात् ॥ ननु प्रत्यक्षमृतौ स निषेधो नतु प्रतिकृतिदाहे ।
एवं तर्हि संमतिवाक्याभावात्त्रायमर्थ इति ब्रूमः ॥ तदुक्तं ज्योतिःपराशरेण—“साधारणे

ध्रुवोऽग्रे मैत्रे नो शस्यते मनुष्याणाम् । प्रतिक्रिया कथंचिन्निपुष्करे यमलधिष्ण्ये वा ॥ ” इति । अत्र त्रिपुष्करशब्देन विशिष्टो योगो विवाक्षित इति चेत्, अत्र ब्रूमः—त्रिचरणनक्षत्राण्येव त्रिपुष्करपदेनोच्यन्ते । अतो हेमाद्रिणापि कृत्तिकादिन्येव त्रिचरणानि भानि त्रिपुष्करशब्देन व्याख्यातानि । अत एवाह कश्यपः—“भरण्यार्द्रा मघाश्लेषा मूलं त्रिचरणानि च । प्रेतक्रियातिदुष्टानि धनिष्ठाद्यं च पंचकम् ॥ ” इति । पराशरवाक्ये बहूनि प्रेतकृत्ये सामान्यतो निषिद्धानि । कश्यपवाक्येन्यान्यपि दुष्टान्युक्तानि । इदमेवाभिप्रेत्य ग्रंथकृतोक्तानि । तत्र धनिष्ठाया अग्रहणं मध्यमेषु भेषु ग्रहणस्य वक्ष्यमाणत्वात् ॥

गयागोदातिरिक्ते स्थले प्रतिकृतिदाहे निमित्तान्तराणि च—

न्यूनाधिमासे क्षयमासे अधिमासे च शवप्रतिदाहो न कार्यः । उक्तं च ज्योतिर्निबंधे गरुडपुराणे—“न कुर्याद्गुरुशुक्रास्ते पौषे स्वापे मलिम्लुचे । विलंबितं प्रेतकार्यं गयां गोदावरीं विना ॥ ” इति । मेघातिथिः—“अस्तंगते गुरौ शुक्रे पौषाषाढाधिमासके । प्रेतकार्यं न कुर्वीत गयां गोदावरीं विना ॥ ” इति ॥ अधिमासस्योपलक्षणत्वात् क्षयमासेपि न कार्यं प्रेतकार्यमित्यर्थः । अतएव मूले न्यूनमासनिषेधः । अब्दादेकस्माद्वर्षात्परतः ऊर्ध्वं याम्यार्येने दक्षिणायने कर्कादिषट्शशिस्थिते सूर्ये न दाहः कार्यः । अर्थादुत्तरायणं सम्यक् । उपलक्षणत्वादवमादिनमपि निषिद्धम् । उक्तं च गार्ग्येण—“ऊर्ध्वं संवत्सराद्यादि । प्रेतकार्याणि कुर्वीत श्रेष्ठं तत्रोत्तरायणम् ॥ कृष्णपक्षश्च तत्रापि वर्जयेत्तु दिनक्षयम् ॥ ” इति । गरुडपुराणेपि—“न कुर्याद्गुरुशुक्रास्ते पौषे स्वापे मलिम्लुचे । विलंबितं प्रेतकार्यं गयां गोदावरीं विना ॥ ” इति । यदत्र वाक्ये पौषस्वापयोर्निषिद्धत्वान्मार्गशीर्षस्य मध्यमत्वं प्रतीयते तदावश्यकविषयम् । प्रथमवर्षे तु दक्षिणायनमपि शुभमेव । पातपरिधे व्यतीपाताख्ये योगे गणितागते व्यतीपाताख्ये महापात इत्यपि केचित् ॥ परिधाख्ये योगे तथा देवेज्यशुक्रास्तके गुरुशुक्रयोरस्ते । अत्र स्वार्थे कः । तथा भद्रावैधृतयोः भद्रावैधृतौ प्रसिद्धौ, गणितसाध्ये वैधृताख्ये महापाते इत्यपि केचित् । तथा सिते पक्षे शुक्लपक्षे शवप्रतिकृतेर्दाहो न कार्यः । तदुक्तं नारदेन श्राद्धलक्षणाध्याये—“चतुर्दशीं तिथिं नंदां शुक्रारारकिं वासरम् । सितेज्ययोरस्तमयं द्व्यंघ्रिभं विषमांघ्रिभम् ॥ शुक्लपक्षं च संत्यज्य पुनर्दहनमुच्यते ॥ ” इति । अन्यत्रापि—“नंदामदनभूतायां पातवैधृतविष्टिषु । शुक्रार्किमौमपरिवध्रुवमिश्रोग्रमैत्रमे ॥ कर्तुंश्चंद्रेष्टवेदांत्ये जन्मप्रत्यरितारके । त्रिपादमे सिते पक्षेऽयने याम्येऽदतः परम् ॥ शवप्रतिकृतेर्दाहः शुक्रेस्ताधिकमासके । नेष्टो मध्यो द्विपान्मैत्रद्वीशादिति भगध्रुवे ॥ ” इति ॥ ५० ॥

किंच—

जन्मप्रत्यरितारयोर्मृतिसुखांत्येऽब्जे च कर्तुं न स-
न्मध्यो मैत्रभगादिति ध्रुवविशाखाद्र्यांघ्रिभे ज्ञेयं च ॥
श्रेष्ठोर्केज्यविधोर्दिने श्रुतिकरस्वात्यधिपुष्ये तथा
त्वाशौचात्परतो विचार्यमखिलं मध्ये यथासंभवम् ॥ ५१ ॥

तथा कर्तुः प्रेतश्चाद्याधिकारिणो जन्मप्रत्यरितारयोः जन्मतारा उत्पत्तिनक्षत्रं दशममे-
कोनविंशं चेति । प्रत्यरितारा जन्मभात्पंचमं चतुर्दशं त्रयोविंशं चेति तेषु । तथा कर्तुर्मृति-
खान्त्येब्जे स्वजन्मराशेरष्टमचतुर्द्वादशस्थे चंद्रे सति दाहो न सत् न प्रशस्तः । तदुक्तं वारा-
हपुराणे—“चतुर्थीष्टमगे चंद्रे द्वादशे च विवर्जयेत् । प्रेतकृत्यं व्यतीपाते वैधृतौ परिवे तथा ।
करणे विष्टिसंज्ञे च शनैश्चरदिने तथा ॥” इति । विष्टिसंज्ञं करणं भद्रा । महाभारते—“नत्रक्षे
हि न कुर्वीत यस्मिञ्जातो भवेन्नरः । न प्रोष्टपदयोः कार्यं तथाग्नेयेपि भारत ॥ दारुणेषु च
सर्वेषु प्रत्यरिं च विवर्जयेत् ॥” इति । प्रोष्टपदयोः पूर्वाभाद्रपदोत्तराभाद्रपदयोः । आग्नेये
कृत्तिकायाम् । कालविशेषादिकं नारदेनोक्तम्—“दिनोत्तरार्द्धे तत्कर्तुं श्वद्रतारावलान्विते ।
पापग्रहे बलयुते शुक्रलग्नांशवर्जिते ॥ तत्पुनर्दहनं प्रोक्तम् ॥” इति ॥

प्रतिकृतिदाहे मध्यमनक्षत्राणि—

शवप्रतिकृतिदाहे मध्यमनक्षत्राण्युच्यन्ते । नै-मुखाधा । भगः पूर्वाफलगुनी । अदितिधु-
वविशाखाः प्रसिद्धाः । द्वयंभिभं मृगचित्राभनिष्ठाः । एषु ज्ञेयि बुधवारोपि शवप्रतिकृतिदाहो
मध्यमः । न शुभफलदो नाप्यनिष्टफलद इत्यर्थः । उक्तं च कश्यपेन—“फलगुनीद्वितयं रोहि-
ष्यनुराधापुनर्वसुः । द्वे आषाढे विशाखा च भानि द्विचरणानि च ॥ एतानि किञ्चिद्दृष्टानि
वर्जयेत्सति संभवे ॥” इति । “नेष्टो मध्यो द्विपान्मैत्रदीशादितिभगध्रुवे” इति चेत्युक्तेर्बुधे
संमत्यभावः । अर्केज्यविधोरर्केज्याभ्यां सहितो विधुरिति मध्यमपदलोपी समासः । सूर्यगुरु-
चंद्राणां दिने वारे दाहः श्रेष्ठः । तथा तेन कारणेन श्रुतिकरस्वात्यश्विपुष्ये एषु निषिद्धनक्ष-
त्रगणादुर्वरितेषु पंचसु भेषु शवप्रतिकृतेर्दाहः श्रेष्ठोऽनुष्ठीयमानः शुभफलद इत्यर्थः । आशौ-
चात्परत इत्यादिव्याख्यातार्थम् ॥ ननु प्रतिकृतिसंस्कारः किंनिमित्तः । उच्यते,—दैवान्मानु-
षाद्वापराधान्मृतस्य विधिवद्दाहो नाभूत्किंतु काष्ठवद्दाहो जातोऽथवा परदेशगतस्य चौरदंष्ट्रा-
दिहतस्य तद्भित्तेरेव केनचित्काष्ठवद्दाहोपि न कृतोऽथैकाकित्वात् जातस्तदा प्रतिकृतिदाहो
विधेयः । उक्तं च ब्रह्मपुराणे—“अनाहिताग्नेर्देहस्तु दाह्यो गृह्याग्निना द्विजैः । तदभावे पलाशो-
त्थैः पत्रैः कार्यः पुमानपि ॥ सुपिष्टैर्जलसंमिश्रैर्दग्धव्यश्च तथाग्निना । असौ स्वर्गाय लोकाय
स्वाहेत्युक्त्वा सर्वांधवैः ॥ एवं पर्णशवं दग्ध्वा त्रिरात्रमशुचिर्भवेत् ॥” इति । तदभावे देहा-
भावे तथाग्निना गृह्याग्निना । अपिशब्दात्स्त्रिमरणे तद्देहाभावे ह्यपि पलाशोत्थैः पत्रैः कार्य-
त्यर्थः ॥

आहिताग्निमरणाविषये निर्णयस्त्रिधा—

आहिताग्नेस्तु श्रौतसूत्रोक्तविधिमाहापस्तंबः—“यद्याहिताग्निः प्रोषितः प्रमीतो न प्रज्ञा-
येत स यां दिशमभिप्रस्थितस्तां दिशमस्याग्निभिः कक्षं दहेयुरपि वा वाजसनेयकमिति त्रीणि
षाष्टिशतानि पलाशवृत्तानि तैः कृष्णाजिने पुरुषाकृतिं कृत्वा तामस्याग्निभिर्देहेयुः” इति वा
अत्र पक्षद्वयम् । यथा—प्रवासगतो यदि न प्रज्ञायेत प्रमीत इति अतो मृत इत्येवमनिर्णये (१)
स यां दिशं प्रति प्रस्थितो भवेत्तस्यां दिशि यः कक्षोऽकृष्टोभूमिप्रदेशस्तृणवांस्तं देशमस्य
मृतस्य प्रतिकृतिभावनया श्रौताग्निभिस्तूष्णीं दहेयुर्वीचवाः पितृमेधाविधिना । अयमेकः पक्षः ।
(२)—अपिवा अथवा त्रीणि षष्ट्युत्तराणि शतानि ३६० पलाशानि पर्णानि यत्र तिष्ठन्ति ता-

दृशानि वृत्तानि संपाद्य तैर्वृन्तैः पलाशवृक्षीयैस्त्रिपत्रैर्वृन्तैः कृष्णाजिने पुरुषाकृतिं कृत्वा तामा-
कृतिमस्याग्निभिः पितृमेधविधिना दहेयुरिति वाजसनेयिनां मतमिति द्वितीयः पक्षः ॥ (३)—
पराशरेण तु—‘कुशैःप्रतिकृतिः कार्या’ इत्युक्त्वा—“कृष्णाजिने समास्तीर्य कुशैस्तु पुरुषाकृतिम्”
इत्युक्तम् । कुर्यादिति शेषः । अत्र पलाशवृन्तकुशविध्योरन्यतरेणानुष्ठानम् ब्रीहियववत्तुल्यवं-
लत्वात् । शवप्रतिकृतिदाहानुष्ठानविधिस्तु शौनकाद्युक्तदिशा ज्ञेयः । नात्राप्रस्तुतत्वाह्लिख्यते ॥

प्रतिकृतिविधिः—तत्र हेतुश्च—

अयं च पलाशवृत्तादिभिः प्रतिकृतिविधिरस्थ्यलाभे । यदा तु मृतास्थनां लाभस्तदा तैरेव
प्रतिकृतिः कार्या ॥ तदुक्तं छंदोगसूत्रे—“अथातः पुनर्दाहविधिं व्याख्यास्यामो यदि शरीरं
नश्येदस्थीन्यादायास्थीनि क्षरिदंकेन प्रक्षालयास्थिभिः कृष्णाजिने पुरुषाकृतिं कृत्वा पूर्व-
वदहेत् । तेषामलाभे पलाशवृन्तैः कृष्णाजिने पुरुषाकृतिं कृत्वा चत्वारिंशता शिरो दश
भिर्ग्रीवां विंशत्योरस्त्रिंशतोदरं पञ्चाशता पचांशता बाहू तयोरेव पञ्चभिः पञ्चभिरंगुलीन् सप्तत्या
सप्तत्या पादौ तथैवांगुलीरष्टाभिः शिश्नं द्वादशभिवृषणम् । तां कुशैर्वेष्टायित्वा तस्मिन्नेव
पूर्ववदहेत् ” इति । अस्यार्थः—चत्वारिंशता पलाशवृन्तैः शिरः संपाद्य दशाभिर्ग्रीवां
विंशत्योरस्त्रिंशता जठरं पञ्चाशतैकबाहुं तैथव पञ्चाशतापरबाहुं पञ्चभिः पञ्चभिरंगुलीन्
तथा सप्तत्या सप्तत्या पादद्वयं तत एव पञ्चभिः पञ्चभिरंगुलीन् । एवं पञ्चसप्तत्यैकः पादः । अष्टाभिः
शिश्नं द्वादशभिवृषणद्वयम् । एवञ्च षष्ठ्यधिकत्रिंशता पलाशवृन्तैस्वयवकल्पना भवति ।
तां प्रतिकृतिम् । तस्मिन्नेव कृष्णाजिने च । पूर्ववदिति पितृमेधविधिना दहेदित्यर्थः ॥
एतादृशे विषये कालनियमः—“शुक्रारार्किषु ” इत्यादिनोक्तः । यतः “ अथातः संप्रवक्ष्यामि
यत्पुनर्दाहनं नृणाम् ” इत्यादिना पद्यसमुदायेन कालशुद्धिमुक्त्वा “ अतीतविषये काम्ये
न्यूने श्राद्धे महालये । एतत्सर्वं विचिन्त्याशु कुर्याच्छ्राद्धमतन्द्रितः ॥ ” इति कश्यपेन
कालातीतविषयत्वेनाभिधानात् ।

आशौचारम्भकालनिर्णयः—

तत्राधिकारी पुत्रादीर्यस्मिन्नेव क्षणे पित्रादिमरणं गृणुयात्तद्दिनमारभ्यैव यथोक्ताशौ-
चाधिकारी भवति । तदाह पैठीनासिः—“ पितरौ चेन्मृतौ स्यातां दूरस्थोपि हि पुत्रकः ।
श्रुत्वा तद्दिनमारभ्य दशाहं सूतकी भवेत् ॥ ” इति । अन्येषां तु देशांतरमरणे विशेष-
माह बृद्धवसिष्ठः—“ मासत्रये त्रिरात्रं स्यात्पण्मासात्पक्षिणी तथा । अहस्तु नवमाद्वर्गागूर्ध्व
स्नानेन शुध्यति ॥ ” इति । पक्षिणी सार्द्धं दिनम् । “ आगामिवर्त्तमानाहर्गुक्तायां निशि
पक्षिणी ” इत्यमरोक्तेः । अत्र श्रुत्वेत्युक्तेर्मरणश्रवणमेवाशौचानिमित्तम् । ‘ निर्देशं ज्ञाति-
मरणं श्रुत्वा ’ इत्यमरोक्तेश्च । दशाहेभ्यो बहिरित्यर्थः । दशाहपदं स्वस्ववर्णाशौचोप-
लक्षणम् । षट्त्रिंशन्मतेपि—“ उभाभ्यामपरिज्ञाते सूतकं नैव दोषकृत् । एकेनापि परिज्ञाते
भोक्तुर्दोषमुपावहेत् ” इति । यदि तु दशाहमध्ये गृणुयात्तदा शेषाहोभिरेवाशौचं तस्य
स्यात् । उक्तं च मिताक्षरायां—“विगतं तु विदेशस्थं गृणुयाद्यो ह्यनिर्देशम् । यच्छेषं दश-
रात्रस्य तावेद्वाशुचिर्भवेत् ” इति । दशरात्रस्येत्युपलक्षणम् । वर्णापेक्षया वयोवस्थापेक्षया

यस्य यावानाशौचकाल उक्तस्तन्मध्ये एव विदेशगतमरणश्रवणे सत्याशौचावशिष्टैरेवाहो-
भिर्विशुध्यतीत्यर्थः । अत एव—“जनने मरणे नित्यमाशौचमनुधावाति । सर्पिडांश्चैव बंधूंश्च
यत्र कचन गच्छति ” इत्याद्येवंविधानि देवलादिमुनिवाक्याने श्रवणानिमित्ताशौचपराणि
व्याख्येयानि ॥

वर्णानामाशौचानुष्ठानादिनसंख्याः—

तत्र वर्णाशौचादनसंख्यामाह दक्षः—“शुद्धचेद्विप्रो दशाहेन द्वादशाहेन भूमिपः । वैश्यः
पंचदशाहेन शूद्रो मासेन शुद्धयति ” इति ॥

प्रतिकृतिदाहे यथासंभवं शुद्धिकालविषयो—

तत्र यदा मरणदिनादारभ्य यथोक्ताशौचदिनमध्ये एव चेन्मरणं श्रृणुयात्तदावशिष्टाशौच-
दिनमध्ये अथवा स्ववर्णोक्ताशौचदिवसातिक्रमानंतरं चेन्मरणं श्रृणुयात्तदा तद्दिनादारभ्य
यथोक्ताशौचदिनमध्ये प्रतिकृतिसंस्कारश्चिकीर्षितः तदा यथासंभवं दिनशुद्धिर्विचार्या ।
अत एवोक्तं गर्गेण—“आशौचमध्ये क्रियते” इत्यादि । भद्राभरणीधानिष्ठापंचकादिदोषराहित्य-
मपेक्षितम्, नैव बहुकालव्यापिशुक्रास्तादिदोषराहित्यापेक्षा कार्येति गर्गवाक्ये यथासंभव-
पदस्यार्थः । सर्वथात्वाशौचदिनेषु दुष्टेषु दोषतारतम्येन महादोषत्यागोत्पदोषांगीकारो यथा
लोकप्रसिद्धिः । तादृशे दिने शवप्रतिकृतिदाहो विधेयः । सर्वथा दोषराहिते दिने तूत्तम
एव सः ॥

आशौचस्य राजिकादिप्रतिबन्धादननुष्ठाने प्रतिकृतिदाहनिर्णयः—

यादि मरणश्रवणानंतराशौचदिनानां राजिकदैविकब्राह्मणाद्यलाभरूपप्रतिबंधादतिक्रमणमभूत्त-
दाशौचमस्ति न वेति विचारः । राजिकदैविकसंभावनायां सत्यां सद्य एव शौचं स्यान्न त्वाशौ-
चम् । यदाह पराशरः—“दुर्भिक्षे राष्ट्रसंतापे आपदां च समुद्भवे । उपसर्गमृते चैव सद्यः
शौचं विधीयते ” इति । यमवृहस्पती—“दैवे भये समुत्पन्ने प्रधानांशे विनाशिते । सद्यः
शौचं समाख्यातं कांतारापदि संयति ” इति । पैठीनासिरपि—“विवाहदुर्गयज्ञेषु यात्रायां
तीर्थकर्मणि । न तत्र सूतकं तद्वत्कर्म यज्ञादि कारयेत् ” इति । कालांतरालभ्यायां गया-
दियात्रायां तादृशे एव तीर्थकर्मणि तीर्थस्नानदानादिकर्मणि तादृशे विषये आशौचग्रहा-
भावादौ च शवप्रतिकृतिदाहाभावः । यदा तु ब्राह्मणाद्यलाभस्तदाशौचपरिग्रहः स्यादेव ।
परंत्वाशौचदिनानंतरं वर्षमध्ये दिनशुद्धिमपेक्ष्यैव शवप्रतिकृतिदाहो विधेयः । “आशौचस्य
निवृत्तौ चेत्पुनः संस्क्रियते मृतः । संशोध्यैव दिनं ग्राह्यम्” इति गर्गेणैवकारसहितदिनप-
दोक्तेः । अयमर्थः—अत्रापि भद्राभरणीपंचकादिदोषः कतिपयदिनव्यापी त्याज्य एव नतु
शुक्रास्तादिवहुकालव्यापिदोषप्रतीक्षा । तदुक्तं ज्योतिर्निबन्धे पितृखण्डे—“शुक्रस्यास्तमने
चैव देवेज्यस्य तथैव च । प्रेतकार्यं प्रदुष्येत प्रथमं वत्सरं विना ॥” इति ॥

वर्षमध्ये दैविकराजिकादिप्रतिबन्धानिवृत्तौ तत्र निर्णयः—

यादि वर्षमध्ये राजिकदैविकाद्युपद्रवः संपन्नस्तदा वर्षोत्तरं निषिद्धदक्षिणायनशुक्रास्तादिम-
हादोषराहिते भद्राभरणीपंचकादिदोषराहिते च काले शवप्रतिकृतिदाहः कार्यः । उक्तं च
गार्ग्येण—“ऊर्ध्वं संवत्सराद्यादि प्रेतकार्याणि कुर्वीत श्रेष्ठं तत्रोत्तरायणम्” इत्यादीनि मूलवा-

क्यानि प्रागभिहितानि । अतएव मूलपद्येष्यब्दात्परतो याम्येऽयने तथा देवेज्यशुक्रास्तके श्वप्रतिकृतिदाहो न कार्य इति व्याख्येयम् । प्रथमे वर्षे तु नायं दोषः ॥

गयागोदावर्योः शुक्राद्यस्तादिषु प्रेतकृत्यनिषेधो न—

सर्वत्रापि गयागोदावर्योस्तीर्थयोः प्राप्तयोः सतोरयं शुक्रेज्यास्तदक्षिणायनादिमहादोष-
विचारः कोपि नास्ति । तदुक्तं ज्योतिर्निबंधे प्रेतमंजर्याभू—“प्रेतकार्याणि सर्वाणि व्रतस्नानजपा-
दिकम् । वर्ज्यं शुक्रेज्ययोरस्ते गयां गोदावरीं विना ” इति । अन्यानि तु गयागोदावरी-
विषयाणि वचांसि प्रागुक्तानीत्यलमतिप्रसंगेन ॥ ५१ ॥

अमुक्तमूलजातस्य फलदोषा निरूप्यन्ते—

अमुक्तमूलं घटिकाचतुष्टयं ज्येष्ठांत्यमूलादिभवं हि नारदः ॥

वसिष्ठ एकद्विघटीमितं जगौ बृहस्पतिस्त्वेकघटीप्रमाणकम् ॥५२ ॥

नक्षत्रसंबन्धेन मुहूर्तानुक्त्वा नक्षत्रप्रसंगाच्चक्षत्रविशेषोत्पन्नस्यामुक्तमूलदोषमनेकाविधं
सफलमुपजातिकाभ्यामाह—अमुक्तमूलमिति । अत्रामुक्तमूलस्यानेके भेदाः । (१) तत्रैकस्ता
वद्यं भेदः ज्येष्ठानक्षत्रांते भवं ज्येष्ठांत्यं मूलादौ भवं मूलादिभवं ज्येष्ठांत्यजातं घटीचतुष्टयं
मूलादिजातं घटीचतुष्टयं मिलित्वाष्टौ घटिकाः । प्रहर इति यावत् । तवान्कालोऽमुक्तमूला-
ख्य इति नारदमतम् । (२) उपलक्षणत्वादाक्षेपांतिमघटीचतुष्टयं मघादिमघटीचतुष्टयं
चामुक्तमूलाख्यः कालः । यदाह नारदः—“यो ज्येष्ठामूलयोरंतरालप्रहरजः शिशुः । अमु-
क्तमूलजः सार्पमघानक्षत्रयोरपि ” इति । (३) तथापरो भेदः । ज्येष्ठांते एकघटीमितं मूला-
दौ घटीद्वयमितमेवं मिलित्वा त्रिघटिकममुक्तमूलं स्यादिति वसिष्ठो मुनिर्जगौ—“ज्येष्ठांत्य-
पादघटिकामितमेव केचिन्मूलं ह्यमुक्तमपरे पुनरामनन्ति । मूलाद्यपादघटिकाद्वितयेन सार्द्ध-
मष्टौ समाः परिहरेदिह जन्मभाजम् ” इति । समा वर्षाणि । (४) अथान्यो भेदः । एकैति ।
ज्येष्ठांत्यार्द्धघटिकामूलाद्युर्द्ध्वघटिकेति मिलित्वा एकघटीप्रमाणमस्य तदेकघटीप्रमाणकम् ।
“शेषाद्विभाषा” इति कप् । तादृशममुक्तमूलं स्यादिति बृहस्पतिर्जगौ—“ज्येष्ठांत्यघटिकार्द्धं
च मूलादौ घटिकार्द्धकम् । तयोरंतरगता नाडी ह्यमुक्तं मूलमुच्यते ” इति ॥ ५२ ॥

किंच—

अथोचुरन्ये प्रथमाष्टघटयो मूलस्य शाक्रांतिमपंचनाडयः ॥

जातं शिशुं तत्र परित्यजेद्रा मुखं पितास्याष्टसमा न पश्येत् ॥५३॥

(५) इतरो भेदः । अथेति । अथशब्दः पादपूरणे । मूलनक्षत्रस्य प्रथमा आदिमा
अष्टघटिकाः शाक्रस्य ज्येष्ठाया अंतिमाः पंच नाड्यो घटिकाः एवमुभयोर्येष्ठामूलयोरंतरा-
लवर्तिन्यस्त्रयोदशघटिका अमुक्तमूलमिति लोका ऊचुः । “ज्येष्ठांत्यघटिकाः पंच मूलाद्या
वमुनाडिकाः । अमुक्तमूलमित्युक्तं तत्र जातं शिशुं त्यजेत्” इति स्मरणात् ॥

अमुक्तमूलेषु नारदोक्तस्य महादुष्टत्वम्--

एवममुक्तमूलस्यानेकभेदसंभवे कः साधीयान् पक्ष इति चेत् । उच्यते-नारदोक्तः पक्ष एव साधीयान् । किमत्र प्रमाणमिति चेत् । शृणु । बहुमुनिसंवाद एवात्र प्रमाणम् । तदाह कश्यपः--“ ज्येष्ठांत्यमूलयोरन्तरालयामोद्भवः शिशुः । अमुक्तमूलजः सौम्याश्लेषापितृभयोरपि ॥” इति । वसिष्ठोपि--“ भुजंगपौरंदरपौष्णभानां तदग्रभानां च यदंतरालम् । अमुक्तमूलं प्रहरप्रमाणं त्यजेत्सुतं तत्र भवां सुतां च ” इति । अतएव पूर्वमुक्तं वसिष्ठवाक्यं केचिन्मताभिप्रायेण । यतस्तद्वाक्ये ‘ केचिदिति अपरे’ इति चेत्युक्तिरास्ति ॥ यद्येवं घटीन्यूनाधिकमावाभिधायिनां प्रागुक्तवाक्यानां का गतिरिति चेत् । उच्यते-दोषस्याधिक्याल्पत्वसूचनमेव गतिः ॥

अमुक्तमूलजातस्यापत्यस्य त्याग एव कार्यः--

अथामुक्तमूलसंज्ञाकथनस्य प्रयोजनमाह-जातमिति । तत्रामुक्तमूलाख्ये काले जातं शिशुं बालकम् उपलक्षणत्वात्तत्र जातां कन्यां वा पिता परित्यजेन्निकासयेत् । ‘त्यजेत्सुतं तत्रभवां सुतां च’ इति वसिष्ठोक्तेः ।

त्यागाशक्यत्वे तद्दोषनिरसनोपायाः--

यद्यशक्यं निष्कासनं स्यात्तदा किं कार्यमित्यत आह-वेति । वा अथवा पूर्वपक्षकर्तव्यताशक्तौ पितास्य शिशोः कन्याया वा मुखमष्टसमाः अष्टौ वर्षाणि ‘संवत्सरो वत्सरोब्दो हायनोऽस्त्री शरत्समाः’ इत्यमरः । तावत्कालं न पश्येत् । यदाह नारदः--“ अमुक्तमूलजं पुत्रं पुत्रीमपि परित्यजेत् । अथवाब्दाष्टकं तातस्तन्मुखं न विलोकयेत् ॥” इति । च्यवनोपि--“ अमुक्तमूलभे भवं परित्यजेच्च बालकं समाष्टकं पिताथवा न तन्मुखं विलोकयेत् ” इति । गडांतदोषस्तु विवाहप्रकरणे वक्ष्यत इति कृत्वात्र नोक्तः ॥

मूलाश्लेषाजातस्य बालस्य शुभाशुभफलनिरूपणम्--

**आद्ये पिता नाशमुपैति मूलपादे द्वितीये जननी
तृतीये ॥ धनं चतुर्थोऽस्य शुभोऽथ शांत्या सर्वत्र
सत्स्यादहिभे विलोमम् ॥ ५४ ॥**

प्रसंगान्मूलाश्लेषाजातस्य बालस्य चरणवशेन शुभाशुभफलमुपजात्याह-आद्ये इति । मूलनक्षत्रस्याद्यपादे प्रथमे चरणे । चतुर्थीशे इति यावत् । तत्र जातस्य शिशोः कन्याया वा पिता नाशं मरणमुपैति प्राप्नोति । तथा मूलद्वितीयपादे जननी माता नाशमुपैति । तथा तृतीयमूलपादे धनं द्रव्यं नाशमुपैति । चतुर्थी मूलपादोऽस्य शिशोः शुभः शुभफलदः । उक्तं च ब्रह्मपुराणे--“ मूलाद्यंशे पितुर्नाशो द्वितीये मातुरेव च । तृतीये धनधान्यादिनाशस्तुर्ये धनागमः ॥” इति । तुर्ये चतुर्थे । रत्नमालायां--“ तदाद्यपादके पिता विपद्यते जनन्यथ । तृतीयके धनक्षयश्चतुर्थकः शुभावहः ॥” इति ॥

अत्र मातृपदेन सापत्नमातृग्रहणाग्रहणाविचारः--

अत्र पितुर्बहुस्त्रीत्वेपि स्वमातुरेव नाशो वाच्यो न सापत्नमातुः । यदाह कश्यपः--

“मूलाद्यपादजो हन्ति पितरं तु द्वितीयजः । मातरं स्वां तृतीयोऽर्थान्मुहदश्च तुरीयजः ॥”
इति । अन्येऽत्र स्वमातुरिव सापत्नमातुरपि नाशो वाच्यः । यतो मातृशब्दः सापत्न-
मातुरपि वाचकः । यदाह गौतमः—“ पितृपत्न्यः सर्वा मातरस्तद्भ्रातरो मातुलास्तदप-
त्यानि मातुलेयानि ” इति । स्पष्टार्थमेव कश्यपवाक्ये स्वामितिपदोपादानम् ।

दिनरात्रिभेदे मूलजातविषये दोषपरिहारः—

अत्र विशेषो वसिष्ठसंहितायां—“मूलाद्यपादो दिवसे यदि स्यात्तज्जः पितुर्नाशनकारणं
स्यात् । द्वितीयपादो यदि रात्रिभागे तदुद्भवो मातृविनाशकः स्यात् ॥ मूलाद्यपादो यदि
रात्रिभागे तदात्मनो नास्ति पुनर्विनाशः । द्वितीयपादो दिनगो यदि स्यात् मातुरल्पोपि
तदास्ति दोषः ॥” इति । नारदसंहितायां च—“ दिवा जातस्तु पितरं रात्रौ तु जननीं
तथा ॥ आत्मानं संध्योर्हन्ति नास्ति (?) गण्डं विवर्जयेत् ॥ ” इति । एतेन माता-
पितृगण्डमिति जीर्णा व्यवहरन्ति ॥

अमुक्तमूलजन्मदोषनिवृत्तिस्तद्वक्षशान्त्येत्यन्य उपायः—

अथ दोषसत्त्वे किं कार्यमत आह—अथेति । अथ अनन्तरं शांत्या मूलाश्लेषाशांत्या
स्वनुष्ठितया सर्वत्र चरणचतुष्टयेपि शुभमानिष्टफलनाशकं कल्याणकरं स्यात् । उक्तं च
वसिष्ठेन—“ नैर्ऋत्यभौजंगमगण्डदोषनिवारणायाम्युदयाय नूनम् । पितामहोक्तां रुचिरां
च शांतिं प्रवच्मि लोकस्य हिताय सम्यक् ॥ शास्त्रोक्तरीत्या खलु सूतकांते मासे तृतीये-
प्यथ वत्सरांते ॥ ” इति । नैर्ऋत्यं मूलं तद्दोषः । भौजङ्गमाश्लेषा तद्दोषः । गण्डो
वक्ष्यमाणस्तद्दोषश्च । ‘द्वंद्वांते श्रूयमाणं पदं प्रत्येकमभिसंबध्यते’ इति न्यायात् । तद्दोषा-
णां निवारणाय तदर्थम् । अतएव कश्यपेन—“ तद्दोषशमनार्थं हि शांतिं कुर्यात्प्रयत्नतः ”
इति सामान्यत उक्तम् ॥

उक्तशान्त्यर्थं कालत्रयमुक्तं तत्र हेतुः—

अत्र वसिष्ठवाक्ये कालत्रयकथनं सामर्थ्यासामर्थ्यकृतं ध्येयम् । तथाहि । यदि मातुः
शीतोदकस्नाने सामर्थ्यं स्यात्तदा सूतकांते एव शांतिः । तत्राप्यशक्तौ तृतीये मासि शांतिः ।
दीर्घरोगादिना तदाप्यशक्तिश्चेत्तर्हि वर्षसमाप्तिदिवसे शांतिः ॥

मातृगण्डे जन्मानि शांतिकालः—

मातृगण्डे तु विशेषस्तेनैवोक्तः—“ मातृगण्डे सुते जाते सूतकांते विचक्षणः । कुर्याच्छांतिं
तद्वक्षे वा तद्दोषस्यापनुत्तये ॥ ” इति ॥

शिष्टाचारानुविद्धः शांतिकालस्वत्र सर्वत्र तद्वक्ष एव—

शिष्टास्तु सर्वत्र यस्मिन्नक्षत्रे जन्म तन्नक्षत्र एव शांतिरिति व्यवहरन्ति ॥ ननु मूलपादचतुष्ट-
येपि शांतिः कर्तव्यतेष्युक्तम् । तत्र चतुर्थचरणस्य शुभफलत्वात् शांतिरयुक्तेति प्रतिभाति ॥
“अनिमित्तकृता शांतिर्निमित्तायोपजायते” इति स्मरणात् । उच्यते—यद्यपि चतुर्थचरणे धनाग-
मरूपं शुभफलमभिहितम् तथापि कश्यपेन—“ मुहदश्च तुरीयजः ” इति मुहद्वाशरूपफल
स्यानिष्टस्योक्तस्तदपाकरणार्थमवश्यं कर्तव्या शांतिः । नहि कस्याचिद्द्वैरनाशवन्मातुलाद्यने-

कसुहन्नाश इष्टः ॥ किञ्च मूलवृक्षविचारोपि चतुर्थपादे पुरुषकन्ययोरशुभफलकथनाच्च । मूल-
वृक्षस्तु समनन्तरमेव मया वक्ष्यते ॥

उक्तशान्त्यकरणे--महान्प्रत्यवायः--

यदि मूलाश्लेषादिदोषसंभवे शान्तिर्न क्रियते तदानिष्टं भवत्येवेत्याह नारदः--“वत्सरात्पि-
तरं हन्ति मातरं तु त्रिवर्षतः । शुम्भं वर्षद्वयेनैव श्वशुरं नववर्षतः । जातं बालं वत्सरेण वर्षैः
पञ्चभिरग्रजम् । श्यालकं चाष्टभिर्वर्षैरनुक्तान् हन्ति सप्तभिः ॥ तस्माच्छान्तिं प्रकुर्वीत प्रयत्ना-
द्विधिपूर्वकम् ॥” इति ॥ शुम्भं धनम् । तस्मादवश्यं चरणचतुष्टयेपि शान्तिर्विधेयेति ॥

आश्लेषायां जन्मनि फलं मूलजन्मफलतो विलोमम्--

अहिमे विलोममिति । अहिमे आश्लेषायामुक्तं फलं विलोमं विपरीतं ज्ञेयम् । तद्यथा
मूलस्य प्रथमे पादे पितृनाश इति फलमुक्तम् । तत्फलमाश्लेषाचतुर्थपादोत्पन्नस्य स्यात् ।
मूलस्य द्वितीयपादे मातृनाश इत्युक्तं फलं तदाश्लेषातृतीयचरणोत्पन्नस्य स्यात् । मूलस्य
तृतीयचरणे धननाश इत्युक्तं फलं तदाश्लेषाद्वितीयचरणोत्पन्नस्य स्यात् । मूलस्य चतुर्थपादः
शुभ इत्युक्तं फलं तदाश्लेषाप्रथमचरणोत्पन्नस्य स्यादित्यर्थः । तदाह कश्यपः--“फलं तदेवं
सार्पक्षे प्रतीपं त्वन्त्यपादतः” इति । वसिष्ठोपि--“मूलाद्यपादजनितः पितरं निहन्ति द्वैतीयजः
स्वजननीं त्रिपदर्थवृन्दम् । तौरीयजः शुभकरः फलमेतदेव विलोमतो भुजगधिष्ण्यभवस्य सर्वम्”
इति । द्वितीय एव द्वैतीयः । प्रज्ञादेराकृतिगणत्वात्स्वार्थेण । एवं तौरीयवैलोमशब्दौ साध्यौ ।
अयमर्थः स्पष्टमुक्तो भास्करव्यवहारे--“सर्पांशे प्रथमे राज्यं द्वितीये तु धनक्षयः । तृतीये
जननीनाशश्चतुर्थे मरणं पितुः” इति । अंशश्चरणः । अत्र लग्नदौष्ट्ये सति दुष्टं फलमविकलं
भवतीत्याह बादरायणः--“मूलसर्पादिजं दौष्ट्यं स्यात्संपूर्णं तु लग्ने । सकूरेऽब्जे च विबले
शुभदृष्टिविजिते ॥” इति । अत आश्लेषादौष्ट्येपि शान्तिकं विधेयम् । तथाश्लेषात्यमघादि-
स्थांतरालग्रहरात्मको भुक्तमूलाख्यकालो विहितः । तत्रोत्पन्नस्यापि शान्तिकं विधेयम् । अत्र
संमतिवाक्यं प्रागभिहितम् । तत्र मूलशान्तिराश्लेषाशान्तिश्च ‘गंडातिंद्रम’ इति पद्यव्याख्याना-
नन्तरं लिख्यते ॥

मूलवृक्षः--

अत्र प्रसंगान्मूलवृक्षविचारोभिधीयते जयार्णवे--“मूलं स्तंभस्त्वचाशाखा पत्रं पुष्पं फलं
शिखा । मुनयोष्टौ दिशो रुद्राः सूर्याः पञ्चाब्धयोग्रयः ॥ मूले तु ७ मूलनाशः स्यात्स्तंभे ८
वंशविनाशनम् । त्वचि १० मातृभवेत्क्लेशः शाखायां ११ मातुलस्य च ॥ पत्रे १२ राज्यं
विजानीयात्पुष्पे ९ मंत्रिपदं स्मृतम् । फले च ४ विपुला लक्ष्मीः शिखाया ३ मल्प-
जीवितम्” इति ॥

मूलाख्यपुरुषस्याङ्गेषु घटीविन्यासः--

अस्य मूलाख्यस्य पुरुषस्याङ्गेषु घटीविन्यासस्तत्रैव--“मूलस्य घटिकान्यासो मूर्ध्नि पञ्च ५
नृपो भवेत् । मुखे सप्त ७ मृतिः पित्रोः स्कन्धे वेदा ४ महाबलः ॥ बाह्वोरष्टौ ८ बली ३
पाण्योस्तिष्ठौ ३ हस्तान्वितो भवेत् । हृदि खेय ९ भूपमन्त्री नामौ द्वौ ब्रह्मविद्भवेत् ॥ गुह्ये

दशा १० तिकामी स्याज्जानुनोः षण् ६ महामतिः । पादयोः षण् ६ मतिस्तस्येत्युक्तवान् कमलासनः” इति ॥

मूलांगविभागः फलं च--कन्याजन्मनि--

मूलोद्धृतायाः कन्यायाः फलार्थं मूलांगविभागस्तत्रैव--“चतस्रो ४ नाडिकाः शीर्षे कुर्वन्ति पशुनाशनम् । मुखे षट् ६ धनहानिश्च कंठे पंच ५ धनागमः ॥ कौटिल्यं हृदये पंच ५ बाह्योर्वित्तागमं च तत् । ५ । ५ । वेदाः ४ पाण्योर्दयाधर्मं वेदा ४ गुह्येऽतिकामिनी ॥ ज्येष्ठमातुलनाशश्च जंघयोर्युग ४ नाडिकाः । ज्येष्ठभ्रातृविनाशश्च चतस्रो ४ जानुयुग्मके ॥ पादयोर्दशनाड्यश्च १० तत्र वैधव्यमादिशेत् ॥ इति मूलजकन्यायाः फलमीरितमीदृशम् ॥” इति । अस्यार्थः--शीर्षे चतस्रो ४ घटिकाः मुखे षट् ६ कण्ठे पंच ५ हृदये पंच ५ बाह्योर्बाहुद्वये पंच पंचेति ५ । ५ कल्प्यावीप्सा । पाण्योर्मेणिबंधादधोभागयोश्चतस्र इत्यत्रापि वीप्साकल्प्या । गुह्ये चतस्रः ४ जंघयोर्जंघाद्वये द्वे २ । २ । एवं चतस्रः । जानुद्वये द्वे २ । २ । एवं चतस्रः । पादयोः पादद्वये पंचपंचेत्येवं दश १० । एवं मिलित्वा षष्टिघटिका ६० भवन्ति ॥

आश्लेषाजातयोः स्त्रीपुंसयोः फलम्--

आश्लेषाजातयोः पुत्रकन्ययोरंगविभागेन फलं तत्रैवोक्तं--“मूर्ध्नि पंच ५ सुपुत्रा (राज्या) सिर्मुखे सप्त ७ पितृक्षयः । नेत्रे द्वे २ जननीनाशो ग्रीवायां लंपटस्त्रयः ॥ स्कंधे वेदा ४ गुरौ भक्तिर्हस्तेष्टौ च ८ वली भवेत् । हृदयेकादशभि ११ आत्मघाती संजायते नरः ॥ श्रीमान्नाभौ भ्रमः ६ षड्भिर्गुदे नंदै ९ स्तपोधनः । पादे पंच ५ धनं हन्ति सार्पाद्वैतफलं क्रमात् ॥” इति ॥

आश्लेषावृक्षः--

आश्लेषावृक्षोपि तत्रैवोक्तः--“फलं पुष्पं दलं शाखात्वग्लताकंद एव च । सार्पवल्ग्यां दशा १० क्षां ५ क ९ स्वर ७ विश्वा १३ कर्क १२ सागराः ४ ॥ नाडिकास्तद्भवे बाले फले ज्ञेयं यथाक्रमम् । श्रीः श्रीराजभयं हानिर्मातृपित्रात्मसंक्षयः” इति ॥

भस्यात्र ६० घटिकाधिक्ये त्रैराशिकम्--

अयं च विभागो नक्षत्रस्य ६० षष्टिघटिकात्मकत्वे ज्ञेयः । न्यूनाधिकत्वे तु त्रैराशिकमूह्यम् ॥

चित्राद्यन्यतमनक्षत्रे जन्मनि दोषः--तत्परिहारश्च--

वसिष्ठेनान्येष्वपि कियत्सु नक्षत्रेषु जातस्यारिष्टमुक्तं “चित्राद्यर्द्धे पुष्यमध्ये द्विपादे पूर्वाषाढाधिष्ण्यपादे तृतीये । जातः पुत्रश्चोत्तराद्ये विधत्ते मातापित्रोर्भ्रातरं चात्मनाशम् । द्विमासस्योत्तरादोषः पुष्ये चैव त्रिमासकः । पूर्वाषाढाष्टमे मासि चित्रा षाण्मासिकं फलम् ॥” इति । अत्रोत्तराशब्देनोत्तराषाढा गृह्यते । पूर्वाषाढासाहचर्यात् । अत एष्वपि नक्षत्रेषु यथाशक्ति मूलवच्छांतिकं दोषपरिहारार्थं विधेयम् । परंतुत्र देवताभेद एव केवलं विधेयः । सच तत्त्वामिकृतः । तत्तन्मंत्राश्च वेदादेवावगंतव्याः । तच्छांतिकं च तिथिगंडांतशांतावस्माभिर्वक्ष्यत इत्यलमतिप्रसंगेन ॥ ५४ ॥

मूलनिवासः स्वर्गभूपातालेषु चैत्रादौ-

स्वर्गे शुचिप्रौष्ठपदेषमाघे भूमौ नभः कार्तिकचैत्रपौषे ॥

मूलं ह्यधस्तात् तपस्यमार्गवैशाखशुक्लेष्वशुभं च तत्र ॥ ५५ ॥

मूलनिवासं सफलमिद्वज्राच्छन्दसाह-स्वर्गे इति । शुचिराषाढः प्रौष्ठपदे भाद्रपदः इष आश्विनः माघः प्रसिद्धः एषु मासेषु मूलं मूलनक्षत्रं स्वर्गेऽस्ति । स्वर्गे निवासस्तस्य । नभः श्रावणः । अन्ये प्रसिद्धाः श्रावणकार्तिकचैत्रपौषेषु भूमौ मूलं तिष्ठति । तपस्यः फाल्गुनः । शुक्रो ज्येष्ठः । अन्यौ प्रसिद्धौ । फाल्गुनमार्गशीर्षवैशाखज्येष्ठेष्वधस्तात्पाताले मूलं तिष्ठति । एष मूलनिवास उक्तः ॥

एवं वासस्य फलं शान्तिसौकर्यायैव-

एतत्फलं च मूलनक्षत्रं यदा यस्मिन्मासे यत्र वसति तत्रैव स्वर्गभूमिपातालेष्वेव स्वीकृत-शुभाशुभफलं ददाति । अयमत्र तात्पर्यार्थः, द्रव्याद्यभावेन शान्तिकं कर्तुमशक्नुवतः पुंसः स्वर्गपातालनिवासित्वेन मूलस्यारिष्टदोषस्तथा न प्रभवेत् । यदा तु भूमावेव निवासस्तदा दोषनिवारणं नैव स्यादित्यशक्तेनापि शान्तिकं विधेयम् । नैतावता प्रागुक्ते विषये शान्त्य-भाव एव । किंतु यथाशक्ति तत्रापि शान्तिकं विधेयम् । शक्तेन तु सर्वत्रैव विधेयम् । तदुक्तं ज्योतिषार्णवे-“मार्गफाल्गुनवैशाखज्येष्ठे मूलं रसातले । माघाश्विननभस्येषु शुचौ मूलं सुरालये ॥ पौषश्रावणचैत्रेषु कार्तिके भूमिसंस्थितम् । भूमिष्ठं दोषबहुलं स्वल्पमन्यत्र संश्रितम् ॥” इति ॥

मूलस्य संक्रमरीत्या वासस्थानानि तत्फलं च-

क्वचित्संक्रांतिपरत्वेन मूलनिवासोऽभिहितः-“वृषालिहिंसेषु घटे च मूलं दिविस्थितं युग्मतुलांगनांत्ये । पातालंगं मेघधनुःकुलीरनक्रेषु मृत्याविति संस्मरन्ति ॥ स्वर्गे मूले भवेद्राज्यं पाताले न धनागमः । मृत्युलोके यदा मूलं तदा शून्यं समादिशेत् ॥” इति ज्योतिषरत्नेभिहितत्वात् ॥ ५६ ॥

अरिष्टेषु जातस्यारिष्टपरिहारः-

गंडांतेंद्रभशूलपातपरिघव्याघातगंडावमे

संक्रांतिव्यतिपातवैधृतिसिनीवालीकुहूदर्शके ।

वज्रे कृष्णचतुर्दशीषु यमघंटे दग्धयोगे मृतौ

विष्टौ सोदरभे जनिर्न पितृभे शस्ता शुभा शान्तिः ॥ ५६ ॥

मूलप्रसंगेऽरिष्टेषु गंडांतादिनिमित्तेषु सत्सु जातस्यारिष्टं सपरिहारं शार्दूलविक्रीडितेनाह-गण्डांतेंद्रेति । एतेषु पदार्थेषु सत्सु जानिः शिशोरुत्पत्तिर्न शस्ता दुष्टफलदा । गण्डांतः संधिविशेषः । स त्रिविधो नक्षत्रतयिलग्रभेदेन । तल्लक्षणं-“ज्येष्ठापौष्णभ” इत्यादिना वक्ष्यति । इंद्रं ज्येष्ठानक्षत्रम् । शूलः शूराख्यो दुष्टयोगः । पातो महापातो गणितसाध्यो

व्यतीपाताख्यो वैधृताख्यश्च । परिघव्याघातगंडा अपि दुष्टा योगाः । अवमस्तिथिक्षयः । संक्रान्तिः सूर्यस्य राश्यंतरसंक्रमपुण्यकालः । व्यतीपातवैधृतीसप्तदशसप्तविंशतितमौ दुष्टयोगौ ॥ (१)-सिनीवाली दृष्टेदुरमावास्या (२)-कुहूनेष्टेदुरमावास्या । 'सा दृष्टेदुः सिनीवाली सा नष्टेदुकला कुहूः' इत्याभिधानात् । (३)-दर्शश्चंद्रदर्शनरहितामावास्या । एतच्चाग्रे सम्यक् प्रतिपादयिष्यते । वज्रे दुष्टयोगे कृष्णे कृष्णपक्षे चतुर्दशी । बहुवचनमावृत्त्यभिप्रायम् । यमघंटे 'मघा विशाखा' इत्युक्ते दुष्टयोगे । दग्धयोगे-"सूर्येऽपंचाग्रिसाष्टनंदा" इत्युक्ते दुष्टयोगे ॥ केचित्तु-"चापांत्यगे गोघटगे पतंगे" इति वक्ष्यमाणो दुष्टयोग इति व्याचख्युः । 'मृतौ द्वीशात्तोयात्' इत्यादिनोक्ते मृत्युयोगे । विष्टौ भद्रायाम् । सोदरस्य भ्रातुर्मगिन्या वा भे नक्षत्रे । पितृभे माता च पिता च पितरौ तयोर्भे मातृभे पितृभे च । एषु निमित्तेषु सुतस्य सुताया वा जन्म चेत्स्यात्तदानीष्टकृत्स्यादित्यर्थः ॥

उपरागजन्म-त्रीतरजन्माप्यनिष्टम्--

दुष्टनिमित्तस्योपलक्षणत्वात्सूर्यचंद्रग्रहणजन्मत्रीतरजन्माप्यनिष्टम् । सजातीयापत्यत्रयप्रसवानंतरं विजातीयापत्यप्रसवस्त्रीतरः । यथा पुत्रत्रयप्रसवानंतरं कन्याया जननम् । कन्यात्रयप्रसवानंतरं पुत्रस्य जननम् । अतएव त्रिभ्यः सजातीयेभ्यः इतरो विजातीयः स्त्रीतरः, स्त्री च त्रीतरेति । व्युत्पत्तिश्च त्रीतरश्च त्रीतरा च त्रीतरौ । "पुमान्स्त्रिया" इत्येकशेषः ॥

तच्छान्तिरन्यत्रोक्ता--

परिहारोप्युच्यते-सा जनिः शान्तितो वसिष्ठाद्युषिप्रोक्तायाः शान्त्याः स्वनुष्ठितायाः शुभा परिणामे सुखदायिनी शारीरक्लेशानुभवपूर्वकनीरोगदीर्घायुष्टं शिशोः स्यादित्यर्थः ॥

मूलजातस्य शान्तिः कार्येतिविधिरुपायान्तरं च--

अत्र मूलवाक्यानि सशान्तिकानि लिख्यन्ते । तत्र प्राक्पद्यप्रतिज्ञातसकलशान्तिसामान्यभूता औपयिकी च मूलशान्तिस्तावदुच्यते । "शौनक उवाच ॥ अथातः संप्रवक्ष्यामि मूलजातहिताय च । मातापित्रोर्धनस्यापि कुले शान्तिं हिताय च ॥ त्यागो वा मूलजातस्य स्यादष्टाब्दात्प्रदर्शनम् । अमुक्तमूलजातानां परित्यागो विधीयते ॥ अदर्शने वापि पितुः स तु तिष्ठेत्समाष्टकम् । एवं च दुहितुर्ज्ञेयं मूलजातफलं बुधैः । मुख्यकालं प्रवक्ष्यामि शान्तिहोमस्य यत्नतः । जातस्य द्वादशाहे तु जन्मर्क्षे वा शुभे दिने ॥ समाष्टके वा मतिमान्कुर्याद्वै शान्तिमादरात् । यदैव शान्तिकं कुर्यात्कर्म तत्र प्रचक्ष्महे ॥ सुप्तमे पुण्यदेशे तु मंडपं कारयेद्बुधः ॥ " इति ॥

कुण्डमण्डपौ-

मंडपपरिमाणं च वसिष्ठेनोक्तम्-"ऐशान्यामथवा प्राच्यामुदीच्यां दिशि कल्पयेत् । मंडपं त्वष्टभिर्हस्तैश्चतुर्भिर्वा समंततः ॥ चतुर्द्वारसमायुक्तं तोरणाद्यैरलंकृतम् । कदलीस्तंभसंयुक्तमाग्नपल्लवराजितम् ॥ पुष्पमालायुतं सम्यक् तूर्यघोषनिनादितम् । पिष्टेन कल्पयेत्सर्वं तथा गोमयमंडले । कुंडं च तद्बहिः कुर्याद्बृहज्जोक्तमार्गतः ॥ " इति ॥

मूलशान्तिप्रकारः तत्र जातदोषपरिहारार्थः—

शौनकः—“रुद्रकुम्भस्थापनम्—पुण्यग्निर्मन्त्रितैस्तोयैः प्रोक्षितायां क्षितौ ततः । तत्रोदकुम्भं सुशुद्धं रक्तं व्रणविवर्जितम् ॥ अकृष्णमूलानिर्णक्तं पूरयेन्निर्मलाम्बसा । वस्त्रावगुंठितं कुर्यात् पूरयेत्तीर्थवारिणा ॥ कूर्चहेमसमायुक्तं नूतनपल्लवसंयुतम् । स्वस्तिकोपरि विन्यस्य क्षीरिद्रम-सुपल्लवैः ॥ द्रोणव्रीहींश्च निःक्षिप्य ऐशाने च निधापयेत् । पञ्चरत्नानि निःक्षिप्य सर्वौषधिसमन्वितम् ॥ अर्चितं गंधपुष्पाद्यैः श्रीरुद्रं स्थापयेत्ततः । तत्राप्रतिरथं १ सूक्तं शत २ रुद्रानुवाककम् ॥ ३ रक्षामंत्रं तैया पुष्पं रक्षोघ्नं च स्पृशञ्जपेत् ॥ त्रियंबकं जपेत्सम्यगष्टोत्तरसहस्रकम् ॥ एकैकवारं जापी च पावमानीः स्पृशञ्जपेत् । जपस्य पंच कुंभाश्च द्वयं वा तदलाभतः ॥ श्रीरुद्रस्यैककुंभश्च सर्वसूक्तानि तत्र तु ॥ ततः देवताप्रतिष्ठा—अग्निस्थापनं च—अथान्यं पंचमं कुंभं पूर्वोक्तैर्लक्ष्णैर्युतम् ॥ चतुःप्रस्रवणं कुर्यात्पंचवक्त्रं च तद्भवेत् ॥ वस्त्रावगुंठितं कुर्यात्पूरयेत्तीर्थवारिणा ॥ पंचरत्नसमायुक्तमाभ्रपल्लवसंयुतम् । गजाश्वरथ्यावलमकिसंगमाद्वधदगोकुलात् ॥ राजद्वारप्रदेशाच्च मृदमानीय निःक्षिपेत् । कुंभस्य नैर्ऋते देशे होमदेशं प्रकल्पयेत् ॥ गोमयालेपिते देशे कुर्यात्स्थंडिलमुत्तमम् । कृत्वाग्निमुखपर्यंतमुल्लेखादिस्वशाखतः ॥ पूर्णपात्रनिधानांतं कृत्वा पूजां समाभेत् । नक्षत्रदेवतारूपं सुवर्णेन प्रयत्नतः ॥ निष्क्रमानेन चार्द्धेन पादेनापि स्वशक्तितः । प्रतिमां लक्षणेनैकां कारयित्वा विचक्षणः ॥ यद्वा मूल्यं सुवर्णस्य स्थापयित्वा प्रपूजयेत् । सुवर्णं सर्वदैवत्यं सर्वदेवात्मकोऽनलः ॥ सर्वदेवात्मको विप्रः सर्वदेवमयो हरिः । संस्मरेन्निर्ऋतिं १९ श्यामं सुमुखं नरवाहनम् ॥ रक्षोधिपं खड्गहस्तं दिव्याभरणभूषितम् । प्रतिमापूजनार्थाय वस्त्रयुग्मं प्रकल्पयेत् ॥ पङ्कजं कारयेद्भूमौ रक्ताभैर्व्रीहितंडुलैः । चतुर्विंशदलोपेतं शुक्लैर्वा कर्णिकान्वितम् । तस्योपरि न्यसेत्पात्रं स्वर्णं वा रौप्यमृन्मयम् । शुद्धवस्त्रेण संच्छाद्य तत्र मूलानि निःक्षिपेत् ॥ मूलानि—शतमूलानि । तदलाभे विष्णुक्रांता सहदेवी तुलसी तु शतावरी । मूलानीमानि गृह्णीयाच्छतालाभे विशेषतः ॥ स्थापयेत्कर्णिका-मध्ये वस्त्रगंधाद्यलंकृतम् । कूर्चहेमजलोपेतं कुंभोषधिसमन्वितम् ॥ कुंभोपरि न्यसेद्विद्वान्मूल-नक्षत्रदेवतम् । अधिप्रत्यधिदेवौ च दक्षिणोत्तरदेशयोः ॥ अधिदेवं जपेदादौ ज्येष्ठा १८ नक्षत्रदेव-तम् २० । ” पूर्वाषाढायां जलम् । उत्तराषाढा २१ ऋक्षे विश्वेदेवाः । विष्णुः २२ वसवः २३ वरुणः २४ अजैकपात् २५ अहिर्बुध्न्यः २६ पूषा २७ अश्विनौ २८ यमः २ अग्निः ३ प्रजापतिः ४ सोमः ५ रुद्रः ६ अदितिः ७ बृहस्पतिः ८ सर्पाः ९ पितरः १० भगः ११ अर्यमा १२ सविता १३ त्वष्टा १४ वायुः १५ इंद्राग्नी १६ मित्रः १७ इत्याद्यनुराधांतमर्चयेत् ॥ ततः पूजा—“इंद्रादीशानपर्यंतं पूजयेत्स्वस्वनामतः ॥ स्वर्लिङ्गोक्तैश्च मंत्रैश्च प्रधानादीन्प्रपूजयेत् । पञ्चा-मृतेन संस्त्राप्य आवाह्याय समर्चयेत् ॥ उपचारैः षोडशभिर्यद्वा पञ्चोपचारकैः । रक्तचंद-नगंधादद्यैः पुष्पैः कृष्णसितादिभिः ॥ भेषजगन्धादिघ्नैश्च घृतदीपैस्तथैव च । सुरापौलिकमार्ग-साधैर्नैवेद्यैर्भोजनादिभिः ॥ मत्स्यमांससुरादीनि ब्राह्मणानां विवर्जयेत् । सुरास्थाने प्रदातव्यं क्षीरं सैन्धवमिश्रितम् ॥ पायसं लवणोपेतं मांसस्थाने प्रकल्पयेत् ॥ उक्तगंधाद्यलाभे तु यथा-लाभं समर्पयेत् ॥ ततो होमः—पुष्पांतं तु समभ्यर्च्य होमं कुर्याद्यथोदितम् । निर्वापप्रोक्षणा-दीनि चरोः कुर्याद्यथाविधि ॥ हविर्गृहीत्वा विधिवन्नैर्ऋत्यां च ऋचा हुनेत् । मोषुणः परा-

परोति यत्तेदेवेतिवा पुनः ॥ पायसं घृतसंमिश्रं हुनेदष्टोत्तरं शतम् ॥ हुनेत् होमयेत् । समि-
दाज्यचरुन्पश्चाच्छक्तितः संख्यया हुनेत् ॥ अधिदेवतयोश्चैव जुहुयात्स्वस्वमंत्रतः ॥ चतु-
र्थ्यैर्तेर्नमोत्तैश्च स्वाहांतैः स्वस्वमंत्रकैः । नक्षत्रदेवताभ्यश्च पायसेन तु होमयेत् ॥ कृष्णुष्वेति
पञ्चदशभिर्जुहुयात्कृसरं ततः ॥ गायत्र्या जातेवेदेति त्रिंश्वकमिति क्रमात् ॥ सीरायुंजति
तामग्निं वास्तोष्यत्यग्निमेव च । तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।
दुर्गीं देवीं शरणमहं प्रपद्ये सुतरसितरसे नमः ॥ क्षेत्रस्य पतिना गृणानाग्निं दूतं तथैव च ।
श्रीसूक्तेन तथाविद्वान्समिदाज्यचरुन्क्रमात् ॥ अष्टाष्टसंख्यया वापि जुहुयाच्छक्तितो बुधः ।
त्वं नः सोमेन पायसं जुहुयात्तु त्रयोदश ॥ चतुर्गृहीतमाज्ये च या ते रुद्रेति मंत्रतः ।
स्रुवेण जुहुयादाज्यं महाव्याहृतिभिः क्रमात् ॥ हुत्वा स्विष्टकृतं पश्चात्प्रायश्चित्ताहुतीर्हुनेत् ।
आचार्यो यजमानो वा अग्नौ पूर्णाहुतिं हुनेत् । होमशेषं समाप्याथ वह्निमारोपयेद्बुधः । कुम्भाभि-
मंत्रणं कुर्याद्दक्षिणेनाभिमंत्रयेत् ॥ मृत्युप्रशमनार्थाय जपेत्रैयंवकं शतम् । रुद्रकुंभोक्तमार्गेण रुद्र
मंत्रं स्पृशज्जयेत् ॥ धूपं दीपं च नैवेद्यं कुम्भयुग्मे निवेदयेत् । प्रसादयेत्ततो देवमभिषेकार्थमा-
दुरात् ॥ तस्मिन्काले ग्रहातिथ्यं कर्तव्यं भूतिमिच्छता । पृथक्प्रशस्तं तच्चैव नक्षत्रेष्ट्या सहैव
च ॥ ततोभिषेकः—अभिषेकविधिं वक्ष्ये सर्वाचार्यैरुदीरितम् । भद्रासनोपविष्टस्य यजमानस्य
ऋत्विजः ॥ दारपुत्रसमेतस्य कुर्युस्तस्याभिषेचनम् । अक्षीभ्यामिति सूक्तेन पावमानीभिरेव च ॥
आपोहिष्ठेतिनवभिराप इद्वा द्वयेन च । सहस्राक्षय्युचेनापिदेवस्यत्वेतिमंत्रतः ॥ शिवसंक-
ल्पमंत्रेण वक्ष्यमाणैश्च मंत्रकैः । योसौ वज्रधरो देवो महेंद्रो गजवाहनः ॥ मूलजातशिशोर्दोषं
मातापित्रोर्व्यपोहतु । योसौ शक्तिधरो देवो हुतभुग्मेषवाहनः ॥ सप्तजिह्वश्च देवोऽग्निर्मूलदोषं
व्यपोहतु । योसौ दंडधरो देवो धर्मो महिषवाहनः ॥ मूलजातशिशोर्दोषं व्यपोहतु यमो
मम । योसौ खड्गधरो देवो निर्ऋती राक्षसाधिपः ॥ प्रशामयतु मूलोत्थदोषं गंडांतसंभवम् ।
योसौ पाशधरो देवो वरुणश्च जलेश्वरः । नक्रवाहः प्रचेताहो मूलोत्थावं व्यपोहतु । योसौ
देवो जगत्प्राणो मारुतो मृगवाहनः ॥ प्रशामयतु मूलोत्थं दोषं बालकशांतिदः । योसौ नि-
धिपतिर्देवः खड्गभृद्वाजिवाहनः । मातापित्रोः शिशोश्चैव मूलदोषं व्यपोहतु । योसौ पशुपति-
र्देवः पिनाकी वृषवाहनः ॥ आश्लेषामूलगंडांतदोषमाशु व्यपोहतु ॥ विघ्नेशः क्षेत्रपो दुर्गा लो-
कपाला नवग्रहाः । सर्वदोषप्रशमनं सर्वं कुर्वतु शांतिदाः । तच्छंयोरभिषेकं तु सर्वदोषोप-
शांतिदम् । सर्वकामप्रदं दिव्यं मंगलानां च मंगलम् । वस्त्रांतरितकुंभाभ्यां पश्चात्तं स्नापये-
त्ततः ॥ ततः ऋत्विगादिभ्यो दक्षिणा तारतम्येन—ततः शुक्लाम्बरधरः शुक्लमाल्यानुलेपनः ।
यजमानो दक्षिणाभिस्तोषयेद्ऋत्विगादिकान् ॥ धेनुं पयस्विनीं दद्यादाचार्याय सवत्सकाम् ।
निर्ऋतिप्रतिमां वस्त्रकुम्भहेमादि दापयेत् ॥ श्रीरुद्रजाग्ने देयः कृष्णोऽनङ्गान् प्रयत्नतः ।
तत्कुम्भवस्त्रप्रतिमास्तस्मै दद्यात्प्रयत्नतः ॥ इतरेभ्योपि विप्रेभ्यो दद्याच्छक्त्या च दक्षि-
णाम् । उक्तालाभे ततो दद्यादाचार्यब्रह्मऋत्विजाम् । तन्मूल्यं च प्रदातव्यं शक्त्या वापि प्रदा-
पयेत् ॥ आचार्याय च यद्वत्तं तदर्द्धं ब्रह्मणे भवेत् । स इत्याय ब्रह्मणोर्द्धमृत्विग्भ्यश्च तदर्द्ध-
कम् । आशीश्च तेभ्यो गृह्णीयात्प्रणम्याथ क्षमापयेत् ॥ ब्राह्मणभोजनं—दद्यादन्नं पायसादि
ब्राह्मणभोजयेच्छतम् । अलाभे सति पञ्चाशद्विकं तदभावतः ॥ सर्वशांतिश्च पठनं ब्राह्मणेशि-

षस्तथा । गृही क्षमापयेद्विद्वान्विर्हतिः प्रीयतामिति ॥ विधाने चरितेस्मिन्स्तु ततः शांतिर्भवेद्भुवम् ॥ गंडांतेपि तथा कार्यं पुण्याद्वै तद्वदेव तु ॥ समाष्टके द्वादशाहे कुर्याद्वा शांतिमादरात् । इत्युक्तं मनुना सम्पद्मूलजातहिताय च ॥ मातापित्रोर्धनस्यापि बंधोः शोकोपशान्तेय” इति ॥ इति श्रीशौनकायैको मूलजननशांतिविधिः समाप्तः ॥

अथाश्राजजननशांतिविधिरुच्यते ।

मनुः—“आश्लेषायां तु जातायां शांतिं वक्ष्याम्यतः परम् । आश्लेषाशान्तिकालः ॥ जातस्य द्वादशाहे च शांतिहोमं समाचरेत् । असंभवे तु जन्मक्षमन्यस्मिन्वा शुभे दिने । स्नातोभ्यंगादिभिस्तस्मिन्वरयेत्तु द्विजोत्तमान् ॥ कलशप्रतिष्ठा ॥ विभवे पंचकुम्भास्तु द्वयं वा तदलभतः । देवतास्थापने चक्रमेकं रुद्राभिमंत्रणे । मूलक्षीकप्रकारेण कुंभे निःक्षिप्य पूजयेत् ॥ गोमयालेपिते दश धात्वाद्यैः परिशोभिते । पंकजं कारयेत्तत्र चतुर्विंशतिपत्रकैः ॥ तंडुलः कारयेद्यद्वा एकधीतसितासितैः । कर्णिकायां न्यसेद्व्रीहीन्स्थापयेत्तेषु कुम्भकम् ॥ आकलशेष्वित्यनया कलशस्थापनं शुभम् । इमं मे इति मन्त्रेण पूरयेत्तीर्थवारिणा ॥ कुंभं सुवस्त्रगंधाद्यैस्तत्तन्मंत्रैश्च पूजयेत् । याः फलिनीरित्यनया क्षिपेद्रत्नौषधादिकान् ॥ ततः पूजा ॥ कुम्भोपरिस्पर्शपात्रे तु आश्लेषाप्रतिमां यजेत् । निष्कनिष्कार्द्वपादैर्वा कारयित्वा स्वशक्तितः ॥ तत्पूर्वोत्तरक्षेत्रे दक्षिणोत्तरयोर्यजेत् । ऐन्द्रादिशानपर्यंतमितरक्षाणि पूजयेत् ॥ मूलोक्तेन विधानेन कुम्भयोरभिमंत्रणम् । रुद्रार्चा रुद्रकुंभे तु पूर्ववच्छेषमाचरेत् ॥ नमोस्तु सर्पभ्य इति पूज मंत्र इहोदितः ॥ सर्पो रक्तस्त्रिनेत्रश्च द्विभुजः पीतवस्त्रकः ॥ फलकासिधरस्तीक्ष्णो दिव्याभरणभूषितः ॥ ततो होमः ॥ एवं ध्यात्वा ततोभ्यर्च्य होमकर्म समाचरेत् ॥ कर्तुः शाखोक्तमर्गेण आचार्यस्याथवाचरेत् ॥ मुखांतं कर्म निर्माय हविरादाय शास्त्रतः । इदं सर्पभ्यो जुहुः साधिप्रत्यधिदैवतम् ॥ अष्टोत्तरशतं वाथ अष्टाविंशतिमेवच । मूलनक्षत्रवच्छेषहोमं तत्र समापयेत् ॥ पूर्णाहुत्यंतकर्माणि कृत्वा संपातकं तथा ॥ ततोऽभिषेकः ॥ कुंभाज्जलं तु प्राक्षिप्य त्वभिषेकमथाचरेत् ॥ दारपुत्रसमेतस्य यजमानस्य पूर्ववत् । अभिषिञ्चेत्तदाचार्यऋत्विग्भिः सहितस्ततः । अभिमंत्रितकुम्भाद्विरभिषेचनमाचरेत् । तथा पौराणमंत्रश्च पल्लवैरभिषेचयेत् ॥ आश्लेषाऋक्षजातस्य मातापित्रोर्धनस्य च । भ्रातृजातिकुलस्थानां दोषं सर्वं व्यपोहतु । योऽसौ वागीश्वरो नाम चाधिदेवो बृहस्पतिः ॥ मातापित्रोः शिशोश्चैव गंडांतं च व्यपोहतु ॥ त्रातारः सर्वभूतानां रक्षंतु पितरः सदा । सर्पनक्षत्रजातस्य वित्तं च ज्ञातिवांधवान् ॥ एवं कृतेऽभिषेके तु सर्पशांतिर्भवेद्भुवम् ॥ ततोऋत्विगादिदक्षिणादानं—ततः शुक्लांबरधरो यजमानः सुभूषितः ॥ दक्षिणाभिस्ततो विप्रान्मूलवच्च प्रतोषयेत् । भुक्तवद्भ्यश्च विप्रेभ्यः स्वीकुर्यादाशिषं गृही ॥ इत्युक्तेन विधानेन सर्वारिष्टं व्यपोहति ॥ सर्वे कामाश्च सिद्धयन्ति वेदोक्तायुर्भविष्यति ॥ इत्युक्तं सर्पशांत्यर्थसारमागमचोदितम् । मानवानां हितार्थाय मनुना सार्वकामिकम् ॥ सर्पाधीश नमस्तुभ्यं नागानां च गणाधिप । गृहाणाध्यं मया दत्तं सर्वारिष्टप्रशान्तये ॥ इत्यध्यमंत्रः ॥ मूलनक्षत्रवत्कुर्यात्सर्पगंडे स्वनामतः” ॥ इति श्रीमानवसंहितायामाश्लेषाजननशांतिविधिः समाप्तः ॥

विवाहे मूलाश्लेषोत्पन्नवधूवरयोरपि शांतिः—

एतच्च मूलाश्लेषाशांतिद्वयं विवाहे उपस्थिते श्वशुरस्य श्वश्रवाश्च सत्त्वे मूलाश्लेषोत्पन्नयो-
रपि वधूवरयोस्तत्तदनिष्टनिवृत्त्यर्थं विधेयम् । उपलक्षणत्वाच्च ज्येष्ठविशाखयोरुत्पन्नाया-
वध्वास्तत्रोत्पन्नवरस्य ज्येष्ठबंधुकनिष्ठबंधुपीडाशांतये च । यदाह वसिष्ठः—“नैर्ऋत्यभोद्धूत-
सुतः सुता वा क्षिप्रं त्ववश्यं श्वशुरं निहंति ॥ तदंत्यपादे जनिता निहंति नैवोत्क्रमेताहिभवः
कलत्रम् ” इति ॥ अहिराश्लेषा । अहिभव इति पुंस्त्वमविवक्षितम् । तदाह—“सुरेशता-
राजनिता धवाग्रजं द्विदेवताराजनिता तु देवरम् ” इति । नारदोपि—“मूलजा श्वशुरं हंति
व्यालजा च तदंगनाम् । ऐंश्री पत्यग्रजं हंति देवरं तु द्विदेवजा ॥ शांतिर्वा पुष्कला चैत्स्या-
त्तर्हि दोषो न कश्चन ” इति ॥

नक्षत्रगण्डान्तजन्मशान्तिः—

अन्याः शांतयः श्लोकक्रमेणोच्यन्ते ॥ तत्र तावन्नक्षत्रगण्डांतशांतिविधिरुच्यते ॥ “गंड-
शांतिं प्रवक्ष्यामि सोममंत्रेण भक्तिमान् ॥ कांस्यपात्रं प्रवर्धति पलैः षोडशभिर्नवम् । अष्ट-
मिश्च चतुर्भिर्वा द्वाभ्यां वा शोभनं तथा । तन्मध्ये पायसं शंखे नवनीतेन पूरिते ॥
राजतं चंद्रवर्मेति सितपुष्पसहस्रकैः । देवज्ञः क्षौमवासाश्च शुक्लमाल्यांवराचितः ॥ सोमो
हमिति संचित्य पूजां कुर्यादतांद्रितः । जपेत्साहस्रकं मंत्रं श्रद्धधानः समाहितः । आप्या-
यस्वेति मंत्रेण पूजां कुर्यात्समाहितः । दद्याद्देवदक्षिणामिष्टां गंडदोषप्रशांतये । शुक्लं वागी-
श्वरं चैव ताम्रं पाद्यसमन्वितम् । गंडदोषोपशांत्यर्थं दद्याद्देवविदे शुचिः ” ॥ इति श्रीमानव-
संहितायां नक्षत्रगण्डांतजननशांतिविधिः ॥

गण्डान्तस्य लक्षणान्तरं तज्जन्यदोषपरिहारोपायश्च—

नक्षत्रगण्डांतलक्षणमन्यैर्मुनिभिरेवमुक्तम्—“अश्विनीमघमूलादौ त्रिषट्कनवनाडिकाः ।
रेवतीसार्पशाक्रांते मासाश्च ऋतुसायकाः ॥ अश्विनीमघमूलादौ नाडिकाद्वितयं तथा ।
रेवतीसार्पशाक्रांते नाडिकाद्वितयं तथा ॥ अश्विनीमघमूलानां पूर्वार्द्धे वाध्यते पिता ।
पूर्वाहिशक्रपश्चार्द्धे जननी वाध्यते शिशोः ॥ पितृहा तु दिवाजातो रात्रिजातस्तु मातृहा ।
आत्मघृक् सन्ध्ययोजीतो नास्ति गण्डो निरामयः ॥ सर्वेषां गंडजातानां परित्यागो विधी-
यते । वर्जयेद्दर्शनं तावत्तच्च पाण्मासिकं भवेत् ॥” इति ॥

तिथिलग्नगण्डान्तयोजांतस्य शान्तिः—

तिथिलग्नगण्डांतशांतिविधिरुच्यते ॥ अभुक्तेतरजातस्य सूतकांत्यदिने पिता । शांतिं
शुभेहि वा कुर्यात्तावत्पुत्रं न लोकयेत् । तिथिगण्डे त्वनद्धाहं नक्षत्रे धेनुरुच्यते । कांचनं
लग्नगण्डे तु गंडदोषो विनश्यति ॥ आद्यभागे पितृगंडं त्रयाणामभिषेचनम् । इतरत्र शिशो-
र्मर्तुरभिषेकं च कारयेत् ॥ उत्तरे तिलपात्रं स्यात्तिथ्ये गोदानमुच्यते । अजाप्रदानं त्वाष्ट्रे
च पूर्वाषाढे च कांचनम् ॥ उत्तरातिथ्यचित्रासु पूर्वाषाढोद्भवस्य च । कुर्याच्छांतिं प्रयत्नेन
नक्षत्राकारजां बुधः ॥ सुवर्णेन तदूर्ध्वेन यथावित्तानुसारतः । नक्षत्राधिपते रूपं कृत्वा वस्त्र-
द्वयान्वितम् ॥ वरुणस्यार्चनं कार्यं स्वस्तिवाचनपूर्वकम् । शतौषधानि रत्नानि
मृत्त्वक्पल्लवसंयुतान् ॥ पूजांते समिदन्नाज्यैर्होमं तिलयैवैस्तथा । ततः पूर्णाहु-

तिं हुत्वा वेदाध्यायिकुटुम्बिने ॥ उत्तराप्रथमे पादे तिलपात्रं तथैव च । तिष्ये तु गां सवत्सां च सुशीलां च पयस्विनीम् ॥ अजां चित्रासु वै दद्यात्पूर्वाषाढे तु कांचनम् । यवांश्च ब्रीहि-
माषांश्च तिलमुद्गांश्च दापयेत् ॥ यथावित्तानुसारेण कुर्याद्ब्राह्मणभोजनम् । पितुरायुष्यद्वयार्थं शांतिरत्र विधीयते ॥ एवं यः कुरुते सम्यक्शांतिकर्म समाहितः । न दोषैर्लिप्यते नूनं पन्नप-
त्रमिवांभसा ॥ आयुरारोग्यमैश्वर्यं संप्राप्नोति दिनेदिने । धनधान्यसमृद्धिं च पुत्रपौत्रसमृद्धि-
मान् ॥ इत्युत्तरगाग्योक्ततिथ्यादिगंडांतजननशांतिविधिः ॥

ज्येष्ठाजननशान्तिः—

ज्येष्ठाशांतिविधिरुच्यते ॥ तत्र जन्मनि फलम्—तत्र प्रत्येकं घटिकाषट्कस्य फलान्याह
भारद्वाजः—“ ज्येष्ठादौ मातृजननीं मातामहं द्वितीयके । तृतीये मातुलं हंति मातरं तु चतुर्थके ॥
आत्मानं पंचमे हंति षष्ठे गोत्रक्षयो भवेत् । सप्तमे कुलनाशः स्यादष्टमे ज्येष्ठसोदरम् ॥
नवमे श्वशुरं हंति सर्वस्वं दशमे तथा ॥ ” इति । “ सुखासीनमृषिश्रेष्ठं गर्गं मुनिगणान्वितम् ।
कृतांजलिपुटो भूत्वा पप्रच्छ किल शौनकः ॥ शौनक उवाच ॥ ज्येष्ठानक्षत्रसंभूतगंडदोष-
विनिर्णयम् । तस्य शांतिविधानं च वद मे मुनिसत्तम ॥ शौनकस्य वचः श्रुत्वा प्रत्युवाच
महामुनिः । शृणु शौनक यत्नेन गंडदोषविनिर्णयम् ॥ तस्य शांतिविधानं च यथावत्कथया-
म्यहम् । घटिका च मैत्राते ज्येष्ठादौ घटिकाद्वयम् ॥ तयोः संधिरिति ज्ञेयं शिशुगंडं समी-
रितम् । प्रथमे च द्वितीये च ज्येष्ठर्क्षे च तृतीयके ॥ पादत्रये जातनरः श्रेष्ठोप्यत्र प्रजायते ।
ज्येष्ठांत्यपादजातस्तु पितुः स्वस्य विनाशनः ॥ जायते नात्र संदेहो दशाहाभ्यंतरे तथा । ज्येष्ठर्क्षे
कन्यका जाता हंति शीघ्रं धवाग्रजम् ॥ शान्तिकालः—तच्छांतिं तस्य वक्ष्यामि गंडदोषप्रशां-
तये । सुदिने शुभनक्षत्रे चंद्रतारावलान्विते ॥ सूतकांते तथा कुर्याज्ज्येष्ठाशांतिं विधानतः ॥
कलशप्रतिष्ठा—वज्रांकुशधरं देवमैरावतगजान्वितम् । कुर्याच्छचीपतिं रम्यं देवेन्द्रं सुरनाय-
कम् । कर्षमात्रसुवर्णेन कर्षार्द्धेनाथ पादतः ॥ यथाविधि प्रकुर्वीत वित्तशाठ्यं न कारयेत् ॥
ततः पूजा—शालितंडुलसंपूर्णकुंभस्योपरि पूजयेत् ॥ इंद्रायेंदोमरुत्वते इति मंत्रेण वाग्यतः ।
गंधपुष्पैर्धूपदीपैर्नाभक्ष्यानिवेदनैः ॥ पूजयेद्विधिना विप्रलोकपालान् गणान्वितान् । पुण्योद-
कसमायुक्तान्वस्त्रयुग्मेन वेष्टितान् ॥ कुंभेषु विन्यसेद्धीमान्पंचगव्यं समंत्रकम् । पंचवृक्षकर्षा-
यांश्च पंचपल्लवकांस्तथा ॥ सुवर्णकुशदूर्वाश्च निःक्षिपेच्छतमोषधीः । पूजयेद्धारुणैर्मंत्रैः कुंभा-
न्धीमान्प्रयत्नतः ॥ त्वं नो अग्ने जपेदादौ सत्त्वं नोपि द्वितीयकम् । समुद्रज्येष्ठा इति चेर्ममे
गंगे चतुर्थकम् ॥ पूजयेद्वस्त्रयुग्माद्यैश्चतुरः कलशानपि । जपं कुर्युः प्रयत्नेन मंत्रैरोभिर्द्विजो-
त्तमाः ॥ आनोभद्राजपं चादौ भद्रा अग्नेर्द्वितीयकम् । इंद्रसूक्तं रुद्रजाप्यं जपं मृत्युंजयं ततः ॥
इत्थं संपूज्य देवेशं वरुणं कुंभसंस्थितम् ॥ ततो होमः—सुसंकल्पविधानेन होमकर्म तत-
श्चरेत् ॥ समिद्धिर्ब्रह्मवृक्षस्य शतमष्टोत्तरं तथा । सर्पिषा चरुणा चैव मूलमंत्रेण वाग्य-
तः ॥ हुनेज्जाप्यं च तेनैव यत इंद्रभयेति च । तिलान्व्याहतिभिर्हुत्वा शतमिष्टोत्तरं पृथक् ॥
भार्याशिशुसमोपेतं यजमानं विशेषतः । अभिषेकं प्रकुर्वीत सूक्तैर्वारुणसंज्ञितैः ॥ समुद्रज्ये-
ष्ठादिभिर्मंत्रैरिमं मे वरुणस्तथा ॥ ततोभिषेकः—द्यौः शान्तिरित्यादिभिर्मंत्रैरभिषेकं समाच-
रेत् ॥ अभिषेकनिवृत्तौ तु यजमानः समाहितः । शुक्लांबराणि धृत्वा च कुर्यादाज्याव-
लोकनम् ॥ रूपं रूपेति मंत्रेण चित्रं तच्चक्षुरेव च । देवतापुरतः स्थित्वा धूपदीपनिवेद-

नम् । दद्यादाचमनं सम्यक्तांबूलार्थं तथैव च । नमस्ते सुरिनाथाय नमस्तुभ्यं शचीपते ॥
 गृहाणार्घ्यं मया दत्तं गंडदोषप्रशांतये । कार्यं तत्पूजकादीनां कर्मणा यत्फलं शुभम् ॥
 लब्ध्वा तु तत्फलं सर्वं देवेन्द्राय समर्पयेत् ॥ ततो दक्षिणा—आचार्याय च गां दद्यात्सु-
 शीलां च पयस्विनीम् ॥ रक्तवर्णीं वत्सयुतां सर्वालंकारभूषिताम् । वस्त्रयुग्मपिधानां च
 यथाविभवसारतः ॥ यक्षगंधर्वसिद्धैश्च पूजितोसि शचीपते । दानेनानेन देवेश गंडदोषं विना-
 शय ॥ अष्टोत्तरशतं सद्यः कुर्याद्ब्राह्मणभोजनम् । तेभ्योपि दक्षिणां दत्त्वा प्रणिपत्य क्षमा-
 पयेत् ॥ ज्येष्ठाशांतिमिमां कृत्वा यथाविध्युक्तमार्गतः । गंडदोषं विनिर्जित्य आयुष्माञ्जा-
 यते नरः ॥ इत्युक्तं वृद्धगार्ग्येण शौनकाय विशेषतः । ज्येष्ठानक्षत्रसंभूतगण्डदोषप्रशां-
 तये ॥ अज्ञानाद्वाथवा ज्ञानाद्वैकल्याद्वा धनस्यच । यन्न्यूनातिरिक्तं च तत्सर्वं क्षंतुम-
 र्हसि ॥ ” इति श्रीवृद्धगार्ग्यसंहितायां ज्येष्ठानक्षत्रप्रसूतिशांतिः ॥

शूलयोगादिषु द्वादशसु जन्मनि शान्तिः—

(१)-शूलयोगस्य (२-३)-गणितसाध्ययोर्वैधृतिव्यतीपाताख्ययोः पातयोश्च (४-५
 -६-७) परिघव्याघातगण्डावमानांच (८)-भद्रायाश्च (९)-वज्रस्य (१०)-यमघंटस्य
 (११-१२)-मृत्युयोगदग्धयोगयोश्च शांतिविधिरभिधीयते—“ अथातः संप्रवक्ष्यामि जन्म
 काले विशेषतः । गंडांतानां च नामानि महादोषकराणि च ॥ दिनक्षये व्यतीपाते व्याघाते
 विष्टिवैधृतौ । शूल गंडे च परिधे वज्रे च यमघंटके ॥ कालगंडे मृत्युयोगे दग्धयोगे सुदा-
 रुणे । तस्मिन्गंडदिने प्राप्ते प्रसूतिर्यादि जायते ॥ अतिदोषकरी प्रोक्ता तत्र पापयुते सति ।
 विचार्य तत्र देवज्ञं शांतिं कुर्याद्यथाविधि ॥ यजनं देवतानां च ग्रहाणां चैव पूजनम् । दीपं
 शिवालये भक्त्या घृतेन परिदापयेत् ॥ अभिषेकं शंकराय चाश्वत्थस्य प्रदक्षिणम् । आयुर्वृ-
 द्विकरं जाप्यं सर्वारिष्टविनाशनम् ॥ गुरुदेवताविप्राणां पूजनं गोत्रवर्द्धनम् । पुष्ट्यायुस्तुष्टि-
 शांत्यर्थमभीष्टफलसिद्धये ॥ सर्वारिष्टपरीहारार्थाय यज्ञं समाचरेत् । शिवाय विधिवद्भक्त्या
 दीपदानं करोति यः ॥ अखंडं गोघृतेनैव स वै मृत्युं जयेन्नरः । विष्णुमूर्तिं महापुण्यमश्वत्थं
 श्रीकरं सदा । प्रदक्षिणं नरो भक्त्या कृत्वा मृत्युञ्जयं जपेत् । सर्वसंपत्समृद्धयर्थं नित्यं
 कल्याणवृद्धये ॥ अभीष्टफलसिद्धयर्थं कुर्याद्ब्राह्मणभोजनम् । अभिषेकं शिवे शांतिं
 कृत्वा भक्त्या नरोत्तमः ॥ अकालमृत्युं निर्जित्य दीर्घायुर्जायते नरः । गाणपत्यं पुरुषसूक्तं
 सौरं मृत्युञ्जयं शुभम् ॥ शांतिजाप्यं पुनश्चैव कृत्वा मृत्युञ्जयी भवेत् । मूले वा सार्पगंडे वा
 कुर्यादेतानि यत्नतः ॥ आयुर्वृद्धिफलार्थाय गंडदोषप्रशांतये ॥ ” इति श्रीउत्तरगार्ग्यप्रोक्त-
 शूलादिदुष्टयोगजननशांतिविधिः ॥

सूर्यसंक्रान्ति-व्यतीपात-वैधृति-योगेषु जन्मनि शान्तिः—

सूर्यसंक्रान्तिव्यतीपातवैधृतियोगानां शांतिरभिधीयते—“ गार्ग्य उवाच ॥ अथातः संप्रव-
 क्ष्यामि जन्मकाले विशेषतः । वैधृतौ च व्यतीपाते महादोषोभिजायते ॥ कुमारजन्मकाले तु
 व्यतीपातश्च वैधृतिः । संक्रान्तिश्च रवेस्तत्र जातो दारिद्र्यकारकः ॥ दरिद्राणां महदुःखं व्याधि-

पीडा महद्वयम् । अश्रियं मृत्युमाप्नोति नात्र कार्या विचारणा ॥ स्त्रीणां च शोको
दुःखं च सर्वनाशकरं भवेत् । शान्तिर्वा पुष्कला चेत्स्यात्तत्र दोषो न कश्चन ॥
गोमुखप्रसवं कुर्याच्छान्तिं कुर्यात्प्रयत्नतः । जपाभिषेकदानैश्च होमानपि विशेषतः ॥
नवग्रहमखं कुर्यात्तस्य दोषोपशान्तये । प्रथमं गोमुखाज्जन्म ततः शान्तिं समाचरेत् ॥
गृहस्य पूर्वदिग्भागे गोमयेनानुलिप्य च । अलंकृतं स्वदेशे तु ब्रीहिराशिं प्रकल्प-
येत् ॥ पंचद्वेष्टाणमितं धान्यं तदद्वै तंदुलेन च । तदद्वै तु तिलैः कुर्यादन्योन्योपरि कल्पयेत् ॥
तृतीयराशौ द्रव्यस्य अष्टपत्रं लिखेद्बुधः । पुण्याहं वाचयित्वा तु आचार्यं वृणुयात्पुरा ॥
आचारवंतं धर्मज्ञं कुलीनं च कुटुम्बिनम् । मंत्रतत्त्वार्थतत्त्वज्ञं शान्तिकर्मणि कोविदम् ॥
पंचांगभूषणं दद्यात्पट्टवस्त्रांगुलीयकम् । राशौ प्रतिष्ठितं कुम्भमव्रणं सुमनोहरम् ॥ तीर्थो-
दकेन संपूर्य समुदोषधिपल्लवम् । पंचगव्यं पंचरत्नं वस्त्रयुग्मेन वेष्टयेत् ॥ तस्योपरि न्यसे-
त्पात्रं सूक्ष्मवस्त्रेण संयुतम् । प्रतिमां स्थापयेद्धीमान्साधिप्रत्यधिदेवताम् ॥ चन्द्रादि-
त्याकृती पार्श्वे मध्ये वैश्रुतिमर्चयेत् । एवमेव व्यतीपातशांतौ संक्रमणस्य च ॥ भानो-
रुत्तरतो रुद्रमाग्निदक्षिणतो यजेत् ॥ निष्कमात्रेण चाद्धेन पादेनापि स्वशक्तितः ॥ प्रतिमाः
कारयेद्धीमांस्तत्तल्लक्षणलक्षिताः । प्रतिमापूजनार्थाय वस्त्रयुग्मं निवेदयेत् ॥ अधिदैवो
भवेत्सूर्यश्चन्द्रः प्रत्यधिदैवतम् । तत्तद्व्याहृतिपूर्वेण तत्तन्मंत्रेण पूजयेत् ॥ त्रैयंबकेण मंत्रेण
प्रधानप्रतिमां यजेत् । उत्सूर्य इति मंत्रेण सूर्यपूजां समाचरेत् ॥ आप्यायस्वेति मंत्रेण सोमपूजां
समाचरेत् । उपचारैः षोडशभिर्व्याहृति पंचोपचारकैः ॥ अर्चितं गन्धपुष्पाद्यैर्गुणैर्नैवेद्यमर्पयेत् ।
मृत्युञ्जयेन मंत्रेण प्रधानप्रतिमां स्पृशन् ॥ अष्टोत्तरसहस्रं वा अष्टोत्तरशतं तु वा । अष्टाविं-
शतिं वा चाथ प्रजाप्याथ स्वशक्तितः ॥ सर्वसौरं प्रजप्याथ सोमार्थं सोममंत्रतः । आनो-
भद्रेति सूक्तं च भद्रा अग्रेष्व सूक्तकम् ॥ जपेच्च पौरुषं सूक्तं त्रैयंबकमतः परम् । कुम्भं
स्पृष्ट्वा चतुर्दिक्षु जपं कुर्युस्त्वयत्विजः ॥ कुम्भस्य पश्चिमे देशे स्थंडिलेऽग्निं प्रकल्पयेत् ।
स्वगृहोक्तविधानेन कारयेत्संस्कृतानलम् ॥ त्रैयम्बकेण मंत्रेण समिदाज्यचरून्हुनेत् ।
अष्टोत्तरसहस्रं वा त्वष्टोत्तरशतं तु वा ॥ अष्टाविंशतिहोमं वा स्वस्वशक्त्यनुसारतः ।
मृत्युञ्जयेन मंत्रेण तिलहोमं समाचरेत् ॥ ततः स्विष्टकृतं हुत्वा ह्यभिषेकं च कारयेत् ।
समुद्रज्येष्ठाः सूक्तेन चापोहिष्ठा त्र्युचेन च ॥ अक्षीभ्यामिति सूक्तेन पावमानीभिरेव च ।
त्रैयंबकेण उत्सूर्य आप्यायस्वेति मंत्रतः ॥ सुरास्त्वामिति मंत्रेण त्वाभिषेकं समाचरेत् ।
अभिषेकाप्लुतं वस्त्रमाचार्याय प्रदापयेत् । श्वेतवस्त्रधरो भूत्वा भूषणाद्यैरलंकृतः । यजमानः
स्त्रिया युक्त आज्यावेक्षणमाचरेत् ॥ आचार्यं पूजयेत्पश्चाद्ब्रह्महोमांगुलीयकैः । गोदानं
वस्त्रदानं च स्वर्णदानं विशेषतः ॥ तदोषशमनार्थाय आचार्याय प्रदापयेत् । प्रच्छा-
दनपटं दद्यात्ततः शान्तिर्भविष्यति ॥ जापकेभ्यो ब्राह्मणेभ्यो दक्षिणाभिश्च तोषयेत् । दीना-
न्धकृपणेभ्यश्च प्रदद्याद्भूरिदक्षिणाः ॥ ब्राह्मणाञ्छतसंख्याकान्मिष्टान्नैर्भोजयेच्च तान् । वंशुभिः
सह भुञ्जीत यथाविभवसारतः ॥ एवं यः कुरुते मर्त्यो नैव दुःखमवाप्नुयात् ॥ आयुरारो-
ग्यमैश्वर्यं मातापित्रोः शिशोरपि ॥ सर्वदुःखनिवृत्त्यर्थं पुत्रपौत्रप्रवर्द्धनम् । सर्वान्कामा-
नवाप्नोति शान्तिं कुर्वन्हि मानवः ॥ इति श्रीउत्तरगायत्रीकृतव्यतीपातवैश्रुतिसंक्रांतियो-
गजन्म शान्तिविधिः ॥

कुहूसिनीवालीदर्शजन्मानि शान्तिः—

कुहूसिनीवालीदर्शशान्तिरुच्यते ॥ तत्रैयमुपपात्तः । यथा त्रिविधो दर्शः (१)—कुहूरूपः (२)—सिनीवालिरूपः (३)—उभयलक्षणव्यतिरिक्तश्चेति । यतो द्विविधामावास्या ॥ “अमावास्या त्वमावस्या दर्शः सूर्येन्दुसंगमः । सा दृष्टेदुः सिनीवाली सा नष्टदुकला कुहूः ॥” इत्यमरोक्तेः । निशि चन्द्रवती या तु पूर्णिमा सानुमतिः । सा दिवा चन्द्रवती राका । तद्वदेव द्विधाऽमा ॥ “सिनीवाली चन्द्रवती नष्टचंद्रा कुहूर्मता” इति कश्यपोक्तेश्चामावास्याया द्विविधत्वमेवावसीयते ॥ युक्तं चैतत् दृष्टचंद्रात्वं नष्टचंद्रात्वममावास्यायाः संभवति न पुनरुभयाभावेन तृतीयामावास्येति ॥ नन्विदमप्ययुक्तम् । यतो रवेर्द्वादशांशविप्रकर्षे चन्द्रदर्शनं कालांशवशेनोक्तम् । तदाह भास्करः—“दक्षेदवः शैलभुवश्च शक्रा रुद्राः स्वचन्द्रास्तिययः क्रमेण । चन्द्रादितः काललया निरुक्ता जशुक्रयोर्वक्रगतौ द्विहीनाः ॥” इति । द्वादशांशमितेन चांतरेणामावास्यालक्षणस्य तिर्थेर्निष्पात्तिः । उक्तं च सूर्यसिद्धांते—“आर्काद्विनिस्सृतः प्राचीं यद्यात्यहरहः शशी । तच्चांद्रमानमंशैस्तु ज्ञेयो द्वादशभिस्तिथिः ॥” इति । एवं च कथं दृष्टचंद्रा सिनीवालीत्युक्तं, कथं च नष्टचंद्रा कुहूः, कथं चानयोर्भेद इति ॥ विना प्रयोजनं चैकस्य वस्तुनोनेकसंज्ञकरणं न युक्तमिति चेत्, उच्यते । नाहि कालांशवशेन ग्रहाणामस्तोदयौ । किं तर्हि ? क्षेत्रांशवशेन । तदुक्तं सूर्यसिद्धांते—“अष्टादशशताभ्यस्ता दृश्यांशाः स्वोदयांशुभिः ॥ विभज्य लब्धं क्षेत्रांशास्तैर्दृश्यादृश्यता मता ॥” इति । तथा च—“सूर्यास्तकालिकौ पश्चात्प्राच्यामुदयकालिकौ । दिवाकरग्रहौ कुर्याद्वृक्कर्मार्थं ग्रहस्य तु” इत्यादिना प्रकारेण द्विविधदृक्कर्मसंस्कारसंस्कृताच्चंद्रादेशशुद्ध्यवैषम्येण देशभेदेन च नियतत्वात्कदाचिदमावास्यायामपि साद्वैर्द्वादशभिरंशैरन्तरितश्चन्द्रो दर्शनगोचरो भवति । कदाचित्षोडशांशांतरितो द्वितीयायामपि चन्द्रो दृग्गोचरो भवति । एवमेव कदाचिच्चतुर्दशीशेषे च न दृश्यते । कदाचिदल्पावाशिष्टायां प्रतिपद्यपि दृश्यते ।

प्रतिपच्चन्द्रदर्शने फलविशेषः—

अत एव गर्गेण प्रतिपदुदितस्य चंद्रस्य फलविशेषोभिहितः । यथा च गर्गसंहितायां—“यदा चंद्रः प्रतिपदि नौसंस्थाय प्रदृश्यते । उत्तरोज्ज्वलशृंगः स्यात्स्निग्धश्चातिमनोहरः ॥ क्षेमं सुभिक्षमारोग्यं सर्वभूतेषु निर्दिशेत् ॥” इति । अत एव भारविणापि—“प्रणमन्त्यनपायमुत्थितं प्रतिपच्चन्द्रमिव प्रजा नृपम्” इति किरातार्जुनीये प्रयुक्तम् ॥ अत्रैतस्य टीकाकाराः—प्रतिपच्छब्देन प्रतिपत्सहचरिता द्वितीया गृह्यते । प्रतिपदि चंद्रदर्शनाभावादिति व्याचख्युः—ते चित्योक्तयो ध्येयाः ॥ ननु प्रतिपदि चन्द्रोदय उत्पातः, तद्दर्शनमशुभफलमिति चेन्न । गणितविसंवादिबुधादिदर्शनं गणितज्ञानाशक्यमेव । केत्वादिदर्शनं चोत्पात इति । तल्लक्षणं प्रागुक्तं मया । चन्द्रोदयस्तु कदापि गणितं न व्यभिचरति । प्रत्यक्षदर्शनात् । प्रतिपदुदितचंद्रस्य गर्गेण प्रशस्तफलाभिधानाच्च । न ह्युत्पातानां समीचीनं फलं कुत्राप्युक्तं स्वर्तुजानुत्पातान्विहाय । वचनात् येन प्रतिपदि चन्द्रोदय उत्पात इत्युच्यते—तेन चतुर्दशीशेषे मासः चन्द्रोदयाभावोऽह्युत्पातो वाच्य इति । तच्चायुक्तम् । उक्तादेव हेतोः । तस्मात् क्षेत्रांशवशेनैव ग्रहाणामस्तोदयौ भवतः ॥ कालांशोक्तिस्तु क्षेत्रांशनिदानभूतत्वाय सामान्यतः

उदयास्तज्ञानसिद्धेव । देवतपितृचरणौ षोडशानन्दे चन्द्रचारविलासे सम्यक् प्रतिपादितम् तस्माद्ब्रह्मसंस्कारवशेन चतुर्दशीशेषे प्रातश्चन्द्रोदयो दृश्यते न दृश्यते च । एवं प्रातरमावास्यायामपि चन्द्रोदयो न दृश्यते दृश्यते च । तस्मात्सुष्ठुक्तं—“सा दृष्टेदुः सिनीवाली सा नष्टेदुकला कुहूः” इति, “तद्वदेव द्विधा ह्यमा । सिनीवाली चन्द्रवती नष्टचन्द्रा कुहूर्मेता” इति च । कश्यपोपि ‘द्विधैवामावास्या’ इत्याहस्म । तस्मादिदं युक्तमेव—यद्यमावास्यायां चन्द्रा दृश्यते तदामावास्या सिनीवाली, यदा चन्द्रोमावास्यायां न दृश्यते तदा कुहूरिति ॥ परं त्विदमयुक्तम् । यदुभयराहित्येनामावास्यांतरमप्यस्तीति । अस्यासंभवात् । अत्र समाधिं वाचदूकास्तावदाहुः ॥ यस्याः कस्याश्चिदमावास्याया अष्टौ विभागान्कृत्वा प्रथमविभागे चन्द्रदर्शनमस्ति नवेति विचार्य यदा चन्द्रदर्शनं तदा सिनीवाली, यदा चन्द्रादर्शनं तदामावास्या सकलचन्द्रक्षये कुहूरिति । तदेतदुक्तं छंदोगपारिशिष्टे ‘इदुक्षयकालः श्राद्धकालः’ इति प्रस्तुत्येदुल्लेखकालपरिमाणमुक्तम्—“अष्टमं चतुर्दश्याः क्षीणो भवति चंद्रमाः । अमावास्याष्टमे भागे पुनः किल भवेदणुः” इति । “आग्रहायण्यमावास्या तथा ज्येष्ठस्य या भवेत् । विशेषमाभ्यां भुवते चन्द्रचारविदो जनाः ॥ अत्रैदुराद्ये प्रथमेवातिष्ठते चतुर्थभागो न कलावाशिष्टः । तदंत एव क्षयमेति कृत्स्न’ ‘एवं ज्योतिश्चक्रविज्ञा वदंति” इति । आभ्यामिति ल्यब्लोपे पञ्चमी । एते अमावास्ये प्रकृत्येत्यर्थः । एतत्कारिकात्रयं तद्भाष्यकारेण व्याख्यातं—“प्रहरनवात्मकश्चन्द्रक्षयकालः” इति । तत्रामायाः सप्तमाष्टमयामौ कृत्स्नक्षयकालः चतुर्दशीशेषयामदर्शादियामौ चन्द्रसूक्ष्मताकाल इति । पुनः किलशब्दाभ्यामयमर्थो द्योत्यते । चतुर्दश्याः क्षेप्यं सूक्ष्मममात्यभागे कृत्स्नक्षयकाल इति । अमावास्याविशेषे ज्येष्ठादावमाद्ययामे चन्द्रो दृश्यत इत्यर्थः इति । ज्योतिश्चक्रविज्ञा इत्यस्यार्थः पितृचरणैरभिहितः । तेन देशकालगणनाकुशला यथायथा गणयंति तदेवांगीकार्यमिति सूच्यते । ततश्च ज्येष्ठादिकालमित्रकालेभ्येवंविधोपलभः ज्येष्ठादौ च नोपलभो देशकालभेदेन संभवतीति ॥ तदयमत्र विवेकः—यस्याममावास्यायां प्रथमे प्रहरे शास्त्रात्प्रत्यक्षतो वा चन्द्रदर्शनं स्यात्सा सिनीवाली सर्ववादि सिद्धा । तत्रोत्पन्नस्य सिनीवालीजननफलमादेश्यं सिनीवालीप्रयुक्ता शांतिश्च विधेया ॥ अथ तस्याममावास्यायां यदा नष्टेदुकलात्वं स्यात्तदा कुहूरिति ॥ तत्रैकस्याश्चंद्रकलायाः किञ्चिन्नाशो वा अखिलनाशोवेति संदेहे विनिगमनाविरहात्कृत्स्नकलाक्षय एव विवक्षितः मुख्यत्वात् । यत्किञ्चिन्नाशस्त्वपचीयमानत्वाद्गौणः । “गौणमुख्ययोर्मुख्ये कार्यसंप्रत्ययः” इति न्यायान्मुख्यस्यैव ग्रहणं युक्तम् । सच कृत्स्नक्षयकालोमावास्यांतिमक्षण एव । तस्य चातिसूक्ष्मत्वाद्गौणत्वात्संक्रांतिकालवदित्यमावास्यायाः सप्तमाष्टमप्रहरयोः कृत्स्नक्षयकालस्य भाष्यकारेण परिभाषितत्वात्सप्तमाष्टमप्रहरात्मकः कालः कुहूशब्दवाच्यः तत्रोत्पन्नस्य कुहूजननफलं, तच्छांतिश्चादेश्या । पुनस्तस्यामेवामावास्यायां प्रथमप्रहरानंतरं सप्तमप्रहरादर्वाक् प्रहरपञ्चकात्मकः कालो दर्शशब्दवाच्यः इति । तत्रोत्पन्नस्य दर्शजननफलं, तच्छांतिश्चादेश्या । एवमेकस्यामेवामावास्यायां कालभेदेन त्रयं संभवति ॥ अत्र केचित्सिनीवाल्यां विशेषमाहुः । चतुर्दशीशेषे सूर्योदयात्प्राक् चन्द्रदर्शने जाते सति परदिने यामावास्या सा सिनीवाली । तथा च जगन्मोहने बौधायन इत्युक्त्वा पठितं—“मध्याह्नं समयं यावच्चतुर्दश्यनुवर्तते । सिनीवालीति सा त्वेषा पितृकर्मणि शस्यते ॥ ” इति । धर्मशास्त्रेऽप्येतादृशानि भूयांसि वच-

नानि सन्ति । तेषामिदं श्राद्धकालनिर्णयोपयोगिपारिभाषिकं सिनीवालीत्वं न पुनर्जननादौ । कुतः निरुक्तिविरोधात् । तथाहि, 'सा दृष्टेदुः सिनीवाली' इत्यादिवाक्येषु दृष्टश्चन्द्रो यस्यां सा सिनीवालीति बहुव्रीहिः । स च "अनेकमन्यपदार्थे" इति विहितः । तत्रान्यपदार्थतयोपस्थितामावास्यैव गृह्यते, प्रकरणात् । न चैवं सति चतुर्दश्यां चन्द्रोदये सिनीवालीत्वं स्यात् ॥ 'दृष्टचन्द्रा सिनीवाली' इत्येतावदेव लक्षणेन सर्वासामपि दृष्टेदुत्वात्सिनीवालीत्वे तच्छांति-कोक्तिरनर्थिका स्यात् ॥ ननु दृष्टश्चन्द्रो यस्यामित्यन्यपदार्थे सप्तमी सामीप्यपरेति व्याख्यायते इति चेत्, ॥ न । तस्याः सामीप्यसप्तम्यागौणाधारपरत्वात् ॥ मुख्यासंभवे हि गौणग्रहणं युक्तम् । अत्र तु मुख्य एवाधारः अमावास्यारूपः संभवतीति गृह्यते ॥ गौणमुख्ययोर्मुख्ये कार्यसंप्रत्ययः" इति न्यायात् ॥ ननु दृष्टश्चन्द्रो यस्या इति षष्ठ्यर्थेऽन्यपदार्थे बहुव्रीहौ संबंधमात्रं मुख्य एव षष्ठ्यर्थे इति सामीप्यसंबंधवत्षष्ठ्यन्तेन्यपदार्थे । बहुव्रीहिरयं भविष्यतीति चेत्, न । समीप्यादि संबंधे मत्वर्थीयः प्रत्ययो बहुव्रीहिर्वानैकरीपेयकारणैरिष्यते । तदेतत्- 'तदस्यास्त्यस्मिन्निति मतुप्' इत्यत्र महामाष्यकारेण प्रत्यपादि ॥ नचैवमपि 'कुहूः सिनीवा-ल्यपि नष्टदृष्टचन्द्रे स्मृते चासितपंचदश्या' इत्यादिवाक्येषु बहुव्रीहिर्निर्देशो मतुर्निर्देशो वा नास्ति ॥ तत्र कृष्णचतुर्दश्यामपि चन्द्रोदयस्य दृष्टत्वादमावास्याः सिनीवालीति संज्ञा स्यादिति चेत्, न । 'संभवति सामानाधिकरण्ये वैयधिकरण्यस्यान्याय्यत्वात्' इति न्यायाच्चन्द्रोदयस-मानाधिकरणांमावास्याग्रहणस्यैव युक्तत्वात् । किंच सिनीपदेन श्वेतचंद्रकलोच्यते । सितशब्दः श्वेतवर्णवाची । तस्मात्स्त्रियां "वर्णादनुदात्तात्तोपधात्तो नः" इति डीप्प्रकारो सिनी । तां वलते प्राप्नोतीति सिनीवालीति व्युत्पत्तेश्चतुर्दश्यादितं चन्द्राश्रयायाममावास्यायां युज्यते "कृत्तद्धि-तसमासानामभिधानं नियामकम्" इति भाष्यकारस्मरणादिति । तस्मात् दृष्टेदुः सिनीवाली-त्यमावास्यैवाभिधीयते इति यत्प्रागुक्तं तदेव ज्यायः । एवमेकस्यामेवामावास्यायां सिनीवाली कहुर्दृश्यरूपं भेदत्रयं युक्तम् । अथ सिद्धांतविदोन्यथा समादधुः । तत्र "सा दृष्टेदुः सिनीवाली सा नष्टेदुकला कुहू," इत्यादिषु हि दर्शनशब्देन चाक्षुषं दर्शनं विवक्षितम् । तच्चोदयास्ता-धिकाररीत्या दर्शनयोग्यत्वे सति पूर्वक्षितिजक्रांतिवृत्तसंबंधवत्त्वं ग्रहादेर्दर्शनशब्दवाच्यम् । मेघाद्यावरणे हि शास्त्रीये दर्शने दृशिर्वर्तते । आत्मा द्रष्टव्य इत्यादिवत् । अत्रार्थे— "पश्या-र्थश्चानालोचने" इति पाणिनिरप्यनुकूलः । अतो भास्करेणाप्युक्तं— "निजनिजोदयलग्नसमुद्ग-मे समुदायोपि भवेद्धनभः सदा" इति । तथैव रीत्या दर्शनायोग्यत्वे, पूर्वक्षितिजक्रांतिवृ-त्तसंबंधवत्त्वमदर्शनशब्दवाच्यम् ॥ यत्तु "भवति चास्तविलग्नसमुद्गमे प्रतिदिनेऽस्तमयः प्रवह-भ्रमात्" इति भास्करेणोक्तं—तद्धनभःसमाक्रांतवृत्तपार्श्वमक्षितिजसन्निधिवशेनास्तलक्षणमुक्तं नतु पूर्वक्षितिजदर्शनाभावलक्षणमिति मयोक्तं दर्शनाभावलक्षणम् । अतो दर्शनलक्षणवत्यमा-वास्या सिनीवाली नामादर्शनलक्षणवत्यमावास्या कुहूनार्म, लक्षणद्वयानाक्रांतामावास्या दर्श शब्दवाच्येति ॥

सिनीवालीकुहूदर्शानां तच्छान्तीनां च व्यवस्था-

यदा खल्वमावास्या सूर्योदयात्प्राक् घटिकात्रयवती तदा दृक्कर्मसंस्कारवशेन चन्द्रस्य दृश्य-

त्वमागतं चेत् तदा सा संपूर्णामावास्या सिनीवालिनाम् । तादृश्या ममायां द्वितीयसूर्योदया-
वधिकायामुत्पन्नस्यारिष्टशान्तिरिति सिनीवालीशान्तिस्तत्फलं चादेश्यम् । अतिवृद्धौ वा तस्या अमा
वास्यया द्वितीयसूर्योदयान्तरमवशिष्टामावास्याघटीषूत्पन्नस्य कुहूशान्तिरेव चंद्रादर्शनलक्षण-
सत्त्वात् ॥ यदि सैवामावास्या सूर्योदयात्प्राग्घटिकाचतुष्टयं वा प्रतिपत्संबद्धा तदा सिनीवा-
ल्येव । तादृश्यामेव न्यूनायां वाधिकायां वामावास्यायां तु दृक्कर्मसंस्कारवशेन चंद्रस्यादृश्य-
त्वमागतम् । सामावास्या संपूर्णा कुहूनीम्, चंद्रादर्शनलक्षणसत्त्वात् । तत्र कुहूजननफलं
सा शान्तिश्चादेश्या ॥ यदा तु सूर्योदयान्तरं कियतीषु घटीष्वतिक्रान्तास्वमावास्याप्रवृत्तिस्ततः
पूर्वं चतुर्दश्येवावस्थिता तस्यामुपासी दृक्कर्मवशतश्चंद्रो दृष्टोमा वादार्शी । तस्याममावास्यायां
चंद्रदर्शनादर्शनलक्षणानाक्रान्तत्वात्सामावास्या संपूर्णा दर्शो नाम । तत्र दर्शजननफलं सा
शान्तिश्च विधेयेति । एवममावास्याभेदे सिनीवालीकुहूदर्शरूपसंज्ञात्रयं सावकाशमि-
त्यस्मन्मतम् ॥

सुगमप्रकारेण भेदत्रयं ब्रूमः ।

तत्र सिनीवाली सर्ववादिसिद्धा सैव । कुहूस्तु प्रकारान्तरेण परिभाषिकी । यदाह
वासिष्ठः—“ नक्षत्रे यस्य दर्शतो विषनाड्यां भवेद्यदि । कुहूयोग इति ख्यातो व्याधिमृत्युभ-
यादिकृत् ॥” इति । अयमर्थः । यस्मिन्नक्षत्रे या विषनाड्य उक्तास्तस्मिन्काले यदि दर्शस्य
समाप्तिर्दर्शचरमनाडी भवेत् तन्नक्षत्रं यस्य पुरुषस्य जन्मर्क्षं जन्मकाले कालान्तरे वा स्यात्त-
स्य पुंसो व्याधिमृत्युभयकृत्कुहूः स्यात्षण्मासान्मृत्युमाप्नुयात् । “ तत्र लग्नेय जन्मांशे
मृत्युर्मासत्रयाद्भवेत्” इति पूर्वोक्तकुहूयोगकाले यदि जन्मनवांशे चंद्रस्तदा षण्मासमध्ये
मृत्युर्मासत्रयाद्भवेत्” इति पूर्वोक्तकुहूयोगकाले यदि जन्मनवांशे चंद्रस्तदा षण्मासमध्ये
मृत्युः यदि जन्मलग्नं तस्मिन्काले जन्मांशगश्चंद्रश्चेत्युभयसंभवे मासत्रयेण मृतिरिति भावः ।
अतएवोक्तं जगन्मोहने वसिष्ठेन—“ यस्य जन्मर्क्षगश्चंद्रो विषनाड्यां कुहूर्भवेत् । अभिचा-
रेण क्व तस्य स्वयमेव मरिष्यति ॥” इति । अतो विषवटिकातः पूर्वकालो दर्शशब्द-
रेण क्व तस्य स्वयमेव मरिष्यति ॥” इति । अतो विषवटिकातः पूर्वकालो दर्शशब्द-
वाच्य इति । एवमस्माभिः प्रकारत्रयेण सिनीवालीकुहूदर्शानां भेद उपपादितः । तत्र यथा-
संप्रदायं व्यवस्थेत्यलमिति प्रसंगेन ॥ ज्योतिःशास्त्रमहोदयद्वगाहनिविष्टधीः । नीलकण्ठांश-
गोविंदहनुमान्केन गीर्यताम् ॥ १ ॥

सिनीवालीकुहूजन्मनि शान्तिः—

प्राक्प्रतिज्ञाता सिनीवालीकुहूशान्तिस्तावदुच्यते । गार्ग्यः—“ सिनीवाल्यां प्रसूता स्याद्यस्य
भार्या पशुस्तथा । गवाश्वं महिषी चैव शक्रस्यापि श्रियं हरेत् ॥ ये च संति द्विजा-
श्चान्ये स्वप्रसादोपजीविनः ॥ वर्जयेत्तानशेषांस्तु पशुपक्षिमृगादिकान् । द्विजाः पक्षिणः ।
कुहूप्रसूतिरित्यर्थं सर्वदोषकरी नृणाम् ॥ यस्य प्रसूतिरत्र स्यात्तस्यायुर्धननाशनम् । सर्व-
गंडसमस्तत्र दोषस्तु प्रबलो भवेत् ॥ नारीं विनावशेषाणां परित्यागो विधीयते ॥” गोम-
हिष्यादीनां सिनीवालीकुहूः जातानां त्यागो न तु नारीणामिति भावः । “ परित्यागात्तत्र
शान्तिं कुर्याद्धीमान्विचक्षणः । तत्फलं तत्क्षणाद्धेन पुनरेव विलीयते । न त्यजेत्पण्डितो
मोहादर्यादज्ञानतोपि वा ॥ तद्योगं नाशयेदाशु स्वयं वा नाशमृच्छति । कल्पोक्तशान्तिः
कर्तव्या दीर्घदोषापनुत्तये ॥ रुद्रः शक्रश्च पितरः पूज्याः स्युर्देवताः क्रमात् । कर्षमा-
त्रमुवर्णेन तदर्द्धाद्धेन वा पुनः ॥ अथवा शक्तितः कुर्यादित्तशाठ्यविवर्जितः ।

प्रतिमां कारयच्छंभोश्चतुर्भुजसमन्विताम् ॥ त्रिशूलखड्गवरदाभयहस्तां यथाक्रमात् । श्वेतवर्णीं श्वेतपुष्पां श्वेतांबरवृषस्थिताम् ॥ त्रैयंबकेण मंत्रेण पूजां कुर्याद्यथाविधि । इन्द्रश्चतुर्भुजो वज्राकुशचापमुसायकी ॥ रक्तवर्णीं गजारूढो यत इन्द्रेति मंत्रतः । पितरः कृष्णवर्णीश्च चतुर्हस्ता विमानगाः ॥ यष्टचक्षुसूत्रकमंडल्वभयानां च धारिणः । ये सत्या इति मंत्रेण पूजां कुर्यादन्तरम् ॥ आग्नेयीं दिशमारभ्य कुम्भान्कोणेषु विन्यसेत् ॥ तन्मध्ये स्थापयेत्कुम्भं शतच्छिद्रसमन्वितम् ॥ तेष्वेवपंचगव्यादींस्तत्तन्मंत्रैश्च निक्षिपेत् । कल्पोक्तशान्तिः कर्त्तव्या शीघ्रमेव प्रयत्नतः ॥ गोदानं वस्त्रदानं च सुवर्णं चौर्णकं शुभम् । दश दानानि चोक्तानि क्षीरमाज्यं गुडं तथा ॥ आज्यावेक्षणमेतानि तत्तन्मंत्रैश्च कारयेत् । समिदाज्यचरोहोमं तिलमाषैश्च सर्षपैः ॥ अश्वत्थप्लक्ष्मणालाशसमिद्रिः खादिरैः शुभैः । अष्टोत्तरशतं मुख्यं प्रत्येकं जुहुयाद्विजः ॥ त्रैयंबकेण मंत्रेण तिलान्व्याहृतिभिः पुनः । चतुर्भिः कलशैर्युक्तं बृहत्कुम्भं समन्वितम् । शान्तिवत्कलशैः कार्यमभिषेकं च मन्त्रतः । पितृमातृशिश्नानां च अभिषिचेत्तु वारुणैः ॥ शंकरस्याभिषेकं च कुर्याद्ब्राह्मणभोजनम् । अन्येषां चैव सर्वेषां ब्राह्मणानां च तर्पणम् ॥ यथाशक्ति तदा कार्यं द्विजवाचनकं तथा ॥” इत्युत्तरगाग्योक्तासीनवालिङ्गिहू-शान्तिविधिः ॥

दर्शनमशान्तिः—

दर्शशान्तिरुच्यते ॥ नारदः—“ अथातो दर्शजातानां मातापित्रोर्दर्शिता । तद्दोषपरिहारार्थं शान्तिं वक्ष्यामि नारद ॥ पुण्याहं वाचयित्वादौ क्रतुसंकल्पपूर्वकम् ॥ कुण्डं च मण्डपं कुर्यात्तद्देशे स्थापयेद्ब्रह्म ॥ तत्कुम्भे निःक्षिपेद्द्रव्यं दक्षिणैरधृतादिकम् । न्यग्रोधोदुम्बराश्वत्थाः सचूता निवकास्तथा ॥ एतेषां वृक्षमूलानां त्वगादीन्पल्लवास्तथा । पंचरत्नानि निःक्षिप्य वस्त्रयुग्मेन वेष्टयेत् ॥ सर्वं समुद्राः सरितस्तीर्थानि जलदानदाः । आयांतु यजमानस्य दुरितक्षयकारकाः ॥ आपोहिष्ठात्र्यचेनाथ कयानश्चित्रद्रव्या ॥ यत्किंचेदमुच्चा चैव समुद्रज्येष्ठा इत्युच्चा ॥ अभिमंज्योदकं पश्चादग्नेः पूर्वप्रदेशके ॥” उदकमभिमंज्य पश्चाद्दर्शदेवताः स्थापये । दित्यर्थः । मण्डलं कुर्यादिति यदुक्तं—“ हरिद्रं रक्तकं चैव कृष्णं श्वेतं च नीलकम् । एतेषां तंडुलैश्चैव सर्वतोभद्रमुद्धरेत् ॥ दर्शस्य देवतायाश्च सोमसूर्यस्वरूपकाः । प्रतिमाः स्वर्णजा नित्यं राजतीं ताम्रजां तथा ॥” दर्शदेवतारूपां सोमसूर्यस्वरूपप्रतिमां स्थापयेदित्यभेदेनान्वयः । कुहूमापि-तत्रापिदम् ? । “सर्वतोभद्रमध्ये च स्थापयेद्दर्शदेवतम् । ग्रहवर्णं वस्त्रयुग्मं तद्वर्णीं गंधपुष्पकम् । आप्यायस्वेतिमंत्रेण सविता पश्चात्तमेवच ॥ उपचारैः समा राध्य ततो होमं समाचरेत् ॥ कृत्वा वाह्निं प्रतिष्ठाप्य क्रतुसंकल्पमीदृशम् । आयुगरोग्यसिद्धयर्थं सर्वारिष्टप्रशान्तये । पुत्रस्य दर्शनजननदोषनिर्हरणाय च । मातापित्रोः कुमारस्य सर्वारिष्टप्रशान्तये ॥ तेषामायुः श्रियं लब्धुं शान्तिहोमं करोम्यहम् । समिधश्च चरुद्रव्यं क्रमेण जुहुयाद्गृही ॥ हुनेत्सवितुर्मंत्रेण सोमो धेनुं च मन्त्रतः । एतैर्मंत्रैश्च प्रत्येकं हुनेदष्टोत्तरं शतम् ॥ दर्शस्य देवताहोममष्टाविंशतिसंख्यया । होममेव तु कृत्वाथ विध्याचारमभिषेचनम् ॥ श्रीसूक्तमायुष्यसूक्तं समुद्रज्येष्ठषड्भुक्त्वा । एतैर्मंत्रैरभिषेकं मातापित्रोः शिशोस्तथा ॥ ततः स्विष्टकृदादि स्याद्धोमशेषं समापयेत् । हिरण्यं रजतं चैव कृष्णा धेनुश्च दक्षिणा ॥ अन्येभ्योपि यथाशक्ति दातव्या दक्षिणा तथा । ब्राह्मणान् भोजयेत्तत्र कारयेत्स्वस्तिवाचनम् ॥” इति श्रीनारदाक्तो दर्शनजननशान्तिविधिः ॥

कृष्णचतुर्दशीजन्मशांतिः—

कृष्णचतुर्दशीशांतिविधिरुच्यते ॥ “मंदरस्थं सुखासीनं गर्गं मुनिवरं शुभम् । नमस्कृ-
त्वाऽथ पप्रच्छ शौनको मुनिपुंगवः ॥ शांतिकर्माणि सर्वाणि त्वत्तोऽजानाम्यहं पुरा । अधुना
श्रोतुमिच्छामि कृष्णपक्षचतुर्दशीम् ॥ दिवा वा यदि वा रात्रौ प्रसूतेः किं फलं वद ॥
गर्ग उवाच ॥ कृष्णपक्षे चतुर्दश्यां प्रसूतेः षड्विधं फलम् । चतुर्दशीं च षड्भागां कुर्यादा-
दौ शुभं स्मृतम् ॥ द्वितीये पितरं हंति तृतीये मातरं तथा । चतुर्थे मातुलं हंति पंचमे वंश-
नाशनम् ॥ षष्ठे तु धनहानिः श्यादात्मनो वंशनाशनम् । तस्मात्सर्वप्रयत्नेन शांतिं कुर्या-
द्विधानतः । आचार्यं वरयेद्धीमान्पुत्रदारसमन्वितम् । स्वकर्मनिरतं शांतं श्रोत्रियं वेदपार-
गम् ॥ सर्वालंकारसंयुक्तं सर्वलक्षणसंयुतम् । ब्राह्मणानृत्विजश्चैव स्वस्तिवाचनपूर्वकम् ॥
रुद्रोधिदेवता तस्याः कर्षमात्रसुवर्णतः । तदूर्ध्वेन च वा कुर्याद्वित्तशाठ्येन वर्जितः ॥ प्रतिमां
कारयेच्छोभोः सर्वलक्षणसंयुताम् । वृषभे च समासीनं वरदाभयपाणिकम् ॥ शुद्धस्फटिकसं-
काशं श्वेतमाल्यांबरां न्वितम् । त्रैयंबकेण मंत्रेण पूजां कुर्याद्विधानतः ॥ स्थापयेच्चतुरःकुर्मां-
श्वर्तुर्दिक्षु यथाक्रमम् । पुण्यतीर्थजलोपेतान्धान्यस्योपरि विन्यसेत् ॥ शतौषधानि निःक्षिप्य
श्वेतवस्त्रैश्च वेष्टयेत् । शुभानि चैव पुष्पाणि श्वेतानि परिवेदयेत् ॥ सर्वे समुद्राः सरितस्ती-
र्थानि जलदानदाः । आयांतु यजमानस्य दुरितक्षयकारकाः ॥ आवाह्य वारुणैर्मंत्रैरेनेन च
विधानतः । इमं मे वरुणेत्यनया तत्त्वायामीत्युवाच तथा ॥ त्वन्नो अग्ने इत्यनया सत्वन्न इति
मंत्रतः । आग्नेयकुम्भमारभ्य पूजां कुर्याद्यथाक्रमम् ॥ आनोभद्राख्यसूक्तेन भद्रा अग्नेश्च
सूक्तकम् । जप्त्वा पुरुषसूक्तं च कडुद्रुं क्रमाज्जपेत् ॥ ईश्वरस्याभिषेकं च ग्रहपूजां च कार-
येत् । पूजाकर्म मुनिर्वर्त्य होमं कुर्याद्विधानतः ॥ गेहस्थेशानदिग्भागे कुण्डं कुर्याद्विधानतः ।
विस्तारायामखातं च अरतिद्वयसंयुतम् । कुंडकंठं परित्यज्य समंतादंगुलिक्रमात् । भस्मलो-
च्छायविस्तारे चतुस्त्रिद्व्यंगुलक्रमात् ॥ पश्चिमे मध्यभागे तु योनिं कुर्याद्विधानतः । योनिं
षडंगुलां तिर्यग्द्वादशांगुलैर्द्वैर्ध्याकाम् ॥ अश्वत्थदलसंकाशां किंचिन्निम्नायतां शुभाम् । कुर्या-
दाधारपर्यंतं स्वगृहोक्तविधानतः ॥ समिदाज्यचरूंश्चैव तिलमाषांश्च सर्षपैः । अश्वत्थपुष्प-
पालाशसमिद्धिः खादिरैः शुभैः ॥ अष्टोत्तरसहस्रं वा ह्यष्टोत्तरशतं तु वा । अष्टाविंशतिभैतै-
श्च होमं कुर्यात्पृथक्पृथक् ॥ त्रैयंबकेण मंत्रेण तिलान्व्याहृतिभिः क्रमात् । ग्रहा एवं च
होतव्या अस्मदुक्तविधानतः ॥ एवं क्रमेण होतव्यं होमशेषं समापयेत् । सर्वालंकारयुक्तानां
त्रयाणामभिषेचनम् ॥ चतुर्भिः कलशैरद्भिर्वृहकुंभसमन्वितम् । धौतांबराणि धृत्वाथ कुर्या-
दाज्याबलोकनम् ॥ पूर्णाहुतिं च जुहुयाद्यजमानः समाहितः । तत्सर्वं परया भक्त्या ईश्वराय
निवेदयेत् ॥ सर्वालंकारसंयुक्तां सवत्सां गां पयस्विनीम् । प्रतिमां वस्त्रयुग्मं च आचार्याय-
निवेदयेत् ॥ अन्येषां चैव सर्वेषां कुर्याद्ब्राह्मणभोजनम् । तस्मादनेन विधिना वित्तशाठ्यं
विवर्जितः ॥ एवं यः कुरुते शांतिं सर्वपापैः प्रमुच्यते । सर्वान्कामानवाप्नोति चिरंजीवी सुखी-
भवेत् ॥ ” इत्युत्तरगार्ग्योक्ता कृष्णचतुर्दशीजननशांतिः ॥

एकनक्षत्रजन्मनि शान्तिः—

अथैकनक्षत्रजातानां शान्तिविधिरुच्यते ॥ “एकस्मिन्नेव नक्षत्रे भ्रात्रोर्वा पितृपुत्रयोः । प्रसूतिश्च तयोर्मृत्युर्भवेदेकस्य निश्चयः ॥ तद्दोषनाशाय तदा प्रशस्तां शान्तिं च कुर्यादभिषेचनं च । संपूज्य ऋक्षप्रतिमां तदग्रे दानं च कुर्याद्विभवानुरूपम् ॥ तत्र शान्तिं प्रवक्ष्यामि सर्वाचार्यमतेन तु । शुभर्क्षे शुभवारे च चन्द्रतारावलान्विते ॥ रिक्ताविष्टिविवर्ज्ये तु प्रारभेद्विषे सुधीः । आचार्यं वरयेत्पूर्वं चतुरोऽथ द्विजोत्तमान् ॥ पुण्याहं वाचयित्वा तु शान्तिकर्म समाचरेत् । आग्नेयीशानदिग्भागे नक्षत्रप्रतिमां ततः ॥ तत्रक्षत्रोक्तमंत्रेण चार्चयेत्कलशोपरि । रक्तवस्त्रेण संच्छाद्य वस्त्रयुग्मेन वेष्टयेत् ॥ स्वशाखोक्तेन मार्गेण कुर्यादग्निमुखं ततः । अनेनैव तु मंत्रेण हुनेदष्टोत्तरं शतम् ॥ प्रत्येकं समिद्वज्राज्यैः प्रायश्चित्तांतमेव च । अभिषेकं ततः कुर्यादाचार्यः पितृपुत्रयोः ॥ वस्त्रालंकारगोदानैराचार्यं पूजयेत्पुनः ॥ ऋत्विग्भ्यो दक्षिणां दद्यान्माषत्रयमुवर्णकम् ॥ देवताप्रतिमादानं धान्यवस्त्रादिभिः सह । यानशय्यासनादींश्च दद्यात्तद्दोषशान्तये ॥ भोजयेद्ब्राह्मणान्सर्वान्वित्तशाठ्यविवर्जितः ॥ ” इति गार्ग्यैकैकनक्षत्रजननशान्तिविधिः ॥ अत्रैकस्मिन्नेव नक्षत्रे भ्रात्रोर्वा पितृपुत्रयोरिति गर्गवाक्ये भ्रात्रोरितिपदे किं भ्राता च स्वसा च भ्रातरौ “ भ्रातृपुत्रौ स्वसृष्टाहितभ्याम् ” इत्येकशेषः उत भ्राता च भ्राता भ्रातरौ “ सरूपाणामेकशेष एकविभक्तौ ” इत्येकशेषः । तत्र प्रथमपक्षे सोदरयोर्भ्रातृभगिन्योरेवैकनक्षत्रजनननिषेधः स्यान्नतु पुंभ्रात्रोः । द्वितीयपक्षे तु सोदरयोः पुंभ्रात्रोरेव निषेधः स्यान्नतु भ्रातृभगिन्योः । इष्यते च द्वयोरपि भ्रात्रोर्निषेधः ॥ नच भ्रातरौ च भ्रातरौ चेति द्वे सत्येकशेषेण सिद्धमिति वाच्यम्, तथा सति तेषां चतुष्पाद्भ्रातृणा मिति पाठश्च स्यात् । एवं पितृपुत्रयोरित्यत्रापि पिता च पुत्रश्चेति द्वे पितापुत्रयोरैकनक्षत्रजनननिषेधः स्यात् । तथा पुत्रश्च दुहिता च पुत्रौ ‘भ्रातृपुत्रौ’ इत्यादिनैकशेषः । पितरौ च पुत्रौ चेति द्वे मातापित्रोः पुत्रस्य कन्यायाश्चैकनक्षत्रजनननिषेधः स्यादिति वाच्यम् । यतः प्रथमपक्षे पितृपुत्राणामिति बहुवचनांतं पदं पाठ्यं स्यात् । द्वितीयपक्षे तु स दोषोस्त्येव । परंतु यथासंख्यमपि लगति । यथा मातापुत्रयोरेव पितादुहित्रोरेव चैकनक्षत्रजनननिषेधः स्यात् नतु मातादुहित्रोः पितापुत्रयोश्च । इष्यते चानयोरपि निषेध इत्यतो नैतद्वचनं निर्णयपदवीमवगाहते । सत्यम्—गर्गवाक्यस्य त्वेतावानेवार्थः । परंतु वचनांतरानुरोधादिष्टविषयोपि संगृहीतो भवति । यदाह वसिष्ठः—“पित्रोस्तु जन्मकर्मर्क्षे जातस्तु पितृमातृहा । जन्मर्क्षांश्चैव तदग्रे जातः सद्यो मृतिप्रदः ॥ ” इति । देवकीर्तिः—“यद्येकस्मिन्धिष्ण्ये जायते दुहितरोऽथवा पुत्राः ॥ पितुरंतकरा ह्येते यद्यपरे प्रीतिरतुला स्यात् ॥ ” इति । अपरे अन्यक्षत्रे “ पूर्वादिभ्यो नवभ्यो वा ” इति स्मिनभावपक्षे रूपम् ॥ गर्गसंहितायामपि—“यस्यैव जन्मः ऋक्षे जायते भ्राता सुतोपि वा । सजातीयः सजातीया सोऽस्य प्राणान्प्रसाधयेत् ॥ ” इति यस्येति पुंस्त्वमविवक्षितम् । तेन मातुरपि निषेधो वसिष्ठवाक्यस्वरसात् ॥

उपरागे जन्मनि शान्तिः ।

मूलश्लोके दुष्टनिमित्तस्योपलक्षणत्वेन व्याख्यानात् सूर्यचंद्रग्रहणसमयजननशान्तिविधिरु-

च्यते । शौनक उवाच—“ग्रहणे चंद्रसूर्यस्य प्रसूतिर्यादि जायते । व्याधिपीडा तदा स्त्रीणामादौ तु ऋतुदर्शनात् ॥ इत्थं संजायते यस्तु तस्य मृत्युर्न संशयः । व्याधिपीडा च दारिद्र्यं शोकश्च कलहो भवेत् ॥ शान्तिं तेषां प्रवक्ष्यामि नराणां हितकाम्यया । यस्मिन्वृक्षे विशेषेण ग्रहणं संप्रजायते ॥ तद्व्याधिपतेरूपं सुवर्णेन प्रकल्पयेत् । यथाशक्त्यनुसारेण वित्तशाठ्यं न कारयेत् ॥ सूर्यग्रहे सूर्यरूपं सुवर्णेन स्वशक्तितः ॥ चंद्रं चंद्रग्रहे धीमात्रजतेन विशेषतः ॥ राहुरूपं प्रकुर्वीत नागेनैव विचक्षणः । नागेन सीसकेन ॥ शुचौ देशे प्रयत्नेन गोमयेन प्रलेपयेत् ॥ तस्योपरि न्यसेद्धीमात्रवस्त्रं सुशोभनम् । त्रयाणां चैव रूपाणां स्थापनं तत्र कारयेत् ॥ रक्ताक्षता रक्तगंधा रक्तपुष्पांचराणि च । सूर्यग्रहे प्रदातव्यं सूर्यप्रीतिकरं च यत् ॥ श्वेतवस्त्रं श्वेतमाल्यं श्वेतगंधाक्षतादिभिः । चंद्रग्रहे प्रदातव्यं चंद्रप्रीतिकरं च यत् ॥ राहवे चैव दातव्यं कृष्णपुष्पांचराणि च । दद्यान्नक्षत्रनाथाय श्वेतगंधानुलेपनम् ॥ सूर्यं संपूजयेद्धीमानाकृष्णोति च मंत्रतः । चंद्रग्रहे च पालाशैः समिद्धिर्जुहुयान्नरः ॥ दूर्वाभिर्जुहुयाद्धीमात्राहोः संप्रीणनाय च । समिद्धिर्ब्रह्मवृक्षोत्थैर्भेशाय जुहुयाद्बुधः ॥ भेशाय नक्षत्राधिपतये । आज्येन चरुणा चैव तिलैश्च जुहुयात्ततः ॥ पञ्चगव्यैः पञ्चरत्नैः पञ्चत्वक्पञ्चपल्लवैः । जलैरौषधकलकैश्च सहितैः कलशोदकैः ॥ औषधकलकैः सर्वौषधिकलकैः । अभिषेकं प्रकुर्वीत यजमाने प्रयत्नतः ॥ मंत्रैर्वारुणदैवत्यैरापोहिष्ठादिभिस्त्रिभिः । इमं मे गङ्गे पितरस्तत्त्वायामीति मंत्रकैः ॥ अभिषेके निवृत्ते तु यजमानः समाहितः । आचार्यं पूजयेत्पश्चात्सुशांतो विजितेंद्रियः ॥ तस्मै दद्यात्प्रयत्नेन भक्त्या प्रतिकृतित्रयम् । दक्षिणाभिश्च संयुक्तं यथाशक्त्यनुसारतः ॥ ब्राह्मणान्भोजयित्वा तु प्रणिपत्य क्षमापयेत् । तेभ्योपि दक्षिणां दद्याद्यजमानः समाहितः ॥ अनेन त्रिभिर्ना शान्तिं कृत्वा सम्यग्विशेषतः । अकालमृत्युं शोकं च व्याधिपीडां न चाप्नुयात् ॥ सौख्यं सौमनसं नित्यं सौभाग्यं लभते नरः । इत्थं ग्रहणजातानां सर्वारिष्टविनाशनम् ॥ कथितं भार्गवेणेदं शौनकाय महात्मने ॥” इति श्रीशौनकविरचितः सूर्यचन्द्रग्रहणसमयजननशान्तिविधिः समाप्तः ॥

अथ चरं विजातीयस्य जन्मानि शान्तिः—

त्रीतरशान्तिरप्युच्यते ॥ सा च शान्तिसर्वस्वोभिहिता—“सुतत्रये सुता चेत्स्यात्तत्रये वा सुतो यदि । मातापित्रोः कुलस्यापि तदारिष्टं महद्भवेत् ॥ ज्येष्ठनाशो धने हानिर्दुःखं वा सुमहद्भवेत् । तत्र शान्तिं प्रकुर्वीत वित्तशाठ्यविर्वर्जितः ॥ जातस्यैकादशाहे वा द्वादशाहे शुभे दिने । आचार्यमृत्विजो वृत्वा ग्रहयज्ञपुरःसरम् ॥ सह वा ग्रहयज्ञः स्याद्यथावित्तानुसारतः । ब्रह्मविष्णुमहेशंद्रप्रतिमाः स्वर्णतः कृताः ॥ पूजयेद्वाग्यराशिस्थकलशोपरि शक्तितः । पञ्चमे कलशे रुद्रं पूजयेद्बुद्धसंख्यया ॥ रुद्रसूक्तानि चत्वारि शान्तिमूक्तानि सर्वशः । द्विज एको जपेद्धोमकाले शीघ्रसमाहितः ॥ आचार्यो जुहुयात्तत्र समिदाज्यातिलांश्चरुम् । अष्टोत्तरसहस्रं वा शतं वा विंशतिं तु वा ॥ देवताभ्यश्चतुर्वक्त्रादिभ्यो ग्रहपुरःसरम् । ब्रह्मादिमंत्रैरिन्द्रस्य यत इन्द्रभयामहे ॥ ततः स्विष्टकृतं हुत्वा बलिं पूर्णाहुतिं ततः । अभिषेकं कुटुंबस्य कृत्वाचार्यं प्रपूजयेत् ॥ हिरण्यं मेनुरेका च ऋत्विग्भ्यो दक्षिणा ततः । प्रतिमा गुरवे देया उपस्कारसमन्विता ॥ कांस्याज्यवीक्षणं कृत्वा शान्तिपाठं तु कारयेत् । ब्राह्मणान्भोजयेच्छक्त्या दीनानाथांश्च तर्पयेत् ॥ एवं शान्तिविधानेन सर्वारिष्टं प्रलीयते ॥” इति ॥ इति शान्तिसर्वस्वोक्ता त्रीतरशान्तिविधिः समा-

सः ॥ आलोक्यार्षान्पौरुषांश्च ग्रंथान्मूलादिशांतयः ॥ नीलकंठतनूजेन गोविंदेनोदिताः
क्रमात् ॥ १ ॥ ५६ ॥

इत्यरिष्टजन्मज्ञान्तयः समाप्ताः ।

अश्विन्यादीनां तारकासंख्यया स्वरूपम्—

त्रिज्यंगपंचाग्निकुवेदवह्नयः शरेषुनेत्राश्विशरेंदुभूकृताः ॥

वेदाग्निरुद्राश्विमग्निवह्नयोऽब्धयः शतं द्विद्विरदाभतारकाः ॥ ५७ ॥

नक्षत्रप्रसंगाद्वाश्विन्यादिभानां तारकामानमुपजातिकयाह—त्रीति । अश्विन्यादीनां भानां
तारकाः क्रमतो ज्ञेयाः । यथा अश्विन्यास्तारकास्तिष्ठः ३ । भरण्यास्तिष्ठः ३ । कृत्तिकायाः
षट् ६ । रोहिण्याः पंच ५ । मृगस्य तिष्ठः ३ । आर्द्राया एका १ । पुनर्वसोश्चतस्रः ४ ।
पुष्यस्य तिष्ठः ३ । आश्लेषायाः पंच ५ । मघायाः पंच ५ । पूर्वाफलगुन्या द्वे २ । उत्तराफ-
लगुन्या द्वे २ । हस्तस्य पंच ५ । चित्राया एका १ । स्वात्या एका १ । विशाखायाश्चतस्रः
४ । अनुराधायाश्चतस्रः ४ । ज्येष्ठायास्तिष्ठः ३ । मूलस्यैकादश ११ । पूर्वाषाढाया द्वे २ ।
उत्तराषाढाया द्वे २ । अभिजितस्तिष्ठः ३ । श्रवणस्य तिष्ठः ३ । धनिष्ठायाश्चतस्रः ४ । शततार-
कायाः शतम् १०० । पूर्वाभाद्रपदाया द्वे २ । उत्तराभाद्रपदाया द्वे २ । रेवत्या द्वाविंशतारकाः
३२ । एतावतीभिस्तारकाभिरश्विन्यादीनां स्वरूपं ज्ञेयम् ॥ उक्तं च रत्नमालायां—“वह्नित्रि-
ऋत्विषुगुणेंदुकृताग्निभूतवाणाश्विनेत्रशरभूकयुगाब्धिरामाः । रुद्राब्धिरामगुणवेदशतद्वियुग्मं
दंता बुधोर्नगदिताः क्रमशो भितराः ॥” इति ॥ नन्वस्मिन् श्रीपतिवाक्ये सप्तविंशतिभानि
प्रतीयन्ते । ग्रंथकृद्वाक्येऽष्टाविंशतिरिति विरोधः । अत्र समाधिः । उत्तरार्द्धे रुद्राब्धीत्यत्र
चतस्रस्ताराः पूर्वाषाढोत्तराषाढयोः । तत्र द्वे पूर्वाषाढायाः । द्वे उत्तराषाढाया इत्यर्थः ।
एवमष्टाविंशतिनक्षत्राणि । नारदेनापि द्वयोराषाढयोर्द्वितारकत्वमुक्तम् । “रामाग्निऋतुवाणा-
ग्निभूवेदाग्निशरेषुः । नेत्रवाहुशरर्द्धादुयुगवेदाग्निशङ्कराः ॥ बाहुनेत्राश्विब्धिशतं बाहुनेत्ररदाः
क्रमात् । भानां संख्या च विज्ञेया दुष्मादीनां पृथक्पृथक् ॥” इति । अवश्यं चैतदेवं विज्ञे-
यम् ॥ ‘तुरगमुखसदृक्षम्’ इत्यादिनाष्टाविंशतिनक्षत्राणामाकृतिकथनात्सप्तविंशतिनक्षत्राणां
च तारागणत्वोक्तेरिति पूर्वापरविरोधः न शङ्क्यः ॥

अश्विन्यादितारकासंख्याज्ञानफलम्—

तारकामानोक्तेः प्रयोजनं विवाहे नक्षत्रतारकातुल्यैर्वर्षैस्तु सदसत्फलमित्यादि । तदुक्तं
वराहेण “नक्षत्रजमुद्वाहे फलमब्दैस्तारकामितैः सदसत् । दिवसैर्ज्वरस्य नाशो व्याधिश्चान्य-
स्य वै वाच्यम्” इति । तद्यथा । शौनकेन विवाहे प्रत्येकं नक्षत्रफलान्यभिहितानि । तत्र

“प्राजापत्ये सुभगा भोगयुतातिप्रिया भर्तुः । पुत्रवनानि च लभते सा कन्या पंचवर्षे ॥ २”
इति । रोहिण्यामुद्राहफलमुक्तं तद्रोहिण्यास्ताराः पंच तावद्वर्षैर्भवंति ॥ “अब्दात्प्राणवि-
योगं त्वाष्ट्रे प्राप्नोति भूतसंसर्गात् । त्यक्त्वा स्वज्ञातिकुलं कामपरा याति वेश्यात्वम् ॥”
इति । चित्राया असत्फलं तच्चित्रातारैका तर्हि एकेन वर्षेण भवति । एवं ज्वराद्युत्पत्तावापि
तारकामानादिवसैर्वर्षस्यान्यस्य व्याधे रोगस्य वा नाशो वाच्य इत्याद्यूह्यम् ॥ ननु
नक्षत्रभेदेन पूर्वमपि ज्वरनाशका दिवसाः प्रोक्ताः । अत्र तु तारकामितसंख्या दिवसा
उक्ता इति ग्रन्थविरोध इति चेन्न चरणभेदान्न विरोध इति वयं ब्रूमः ॥ ५७ ॥

अश्विन्यादीनामाकृतयः —

अश्व्यादिरूपं तुरगास्ययोनिक्षुरेण एणास्यमणिर्गृहं च ॥

पषत्कचक्रे भवनं च मंचः शय्याकरो मौक्तिकविद्रुमं च ॥ ५८ ॥

तोरणं बलिनिभं च कुण्डलं सिंहपुच्छगजदंतमंचकः ॥

ज्येष्ठा च त्रिचरणाभमर्दलो वृत्तमंचयमलाभमर्दलाः ॥ ५९ ॥

अथाश्विन्यादीनामाकृतिमुपजात्या रथोद्धतया चाह—अश्व्यादिरूपमिति । अश्विन्यादीनां
नक्षत्राणां रूपमाकृतिरुच्यते । (१)—तत्राश्विन्यास्तुरगास्यमश्वमुखसदृशं रूपम् । (२)—
भरण्या योनिर्भगस्तद्वद्रूपम् । (३)—कृत्तिकाया नापितक्षुराकृतिः । (४)—रोहिण्या अनः
शकटरूपम् । (५)—मृगस्य एणास्यं हरिणमुखसदृशम् । (६)—आर्द्राया मणिसदृशम् ।
(७)—पुनर्वसोर्गृहतुल्यम् । (८)—पुष्यस्य पषत्को वाणस्तत्सदृशम् । (९)—आश्लेषा-
याश्चक्राकारम् । (१०)—मघाया भवनं गृहसदृशम् । (११)—पूर्वाफाल्गुन्या मंचः
खट्वा तदाकारम् । (१२)—उत्तराफाल्गुन्याः शय्याकारम् । (१३)—हस्तस्य हस्ताका-
रम् । (१४)—चित्राया मौक्तिकाकारम् । (१५)—स्वात्याः प्रवालौपम्यम् । (१६)—
विशाखायास्तोरणाकारम् । (१७)—अनुराधाया बलिर्भक्तपुंजस्तदाकारम् । (१८)—
ज्येष्ठायाः कुण्डलाकृतिः । (१९)—मूलस्य सिंहपुच्छाकारम् । (२०)—पूर्वाषाढाया गज-
दंतसदृशम् । (२१)—उत्तराषाढाया मंचकसदृशम् । (२२)—अभिजितस्त्रिकोणाकारम् ।
(२३)—श्रवणस्य त्रिविक्रमास्त्रिचरणो वामनस्तत्स्वरूपम् । (२४)—धनिष्ठाया मर्दलसदृ-
शम् । (२५)—शततारकाया वृत्तं वर्तुलम् । (२६)—पूर्वाभाद्रपदाया मंचसदृशम् ।
(२७)—उत्तराभाद्रपदाया यमलाभम् । (२८)—रेवत्या मर्दलाकारम् । एषामेवं स्वरूप-
मित्यर्थः । उक्तं च रत्नमालायां—“तुरगमुखसदृशं योनिरूपं क्षुराभं शकटसममथैणस्योत्त-
मांगेन तुल्यम् । मणिगृहशरचक्राभानि शालोपमाम् शयनसदृशमन्यच्चात्र पर्यंकतुल्यम् ॥
हस्ताकारमतश्च मौक्तिकसमं चान्यत्प्रवालौपमं धिष्ण्यं तोरणवत्स्थितं बलिनिभं सत्कुण्डलाभं
परम् । कुड्यत्केसरिणः क्रमेण सदृशं शय्यासमानं परं चान्यदंतिविषाणवत्स्थितमतः शृङ्गा-
टकव्यक्ति च ॥ त्रिविक्रमाभं च मृदंगरूपं वृत्तं ततोऽन्यद्यमलद्वयाभम् । पर्यंकरूपं मुरजा-
नुकारि चेत्येवमश्व्यादिभचक्ररूपम् ॥” इति ॥ ५८ ॥ ५९ ॥

जलाशयाऽऽरामदेवप्रतिष्ठा मुहूर्ताः—

जलाशयारामसुरप्रतिष्ठा सौम्यायने जीवशशांकशुक्रे ॥

दृश्ये मृदुक्षिप्रचरध्रुवे स्यात्पक्षे सिते स्वर्क्षतिथिक्षणे वा ॥ ६० ॥

रिक्ताखर्वर्जे दिवसेऽतिशस्ता—

अथ जलाशयारामदेवप्रतिष्ठा मुहूर्तः सपादोपजातिकयाह—जलाशयेति । जलाशयो-
त्सर्गः आरामोत्सर्गश्च देवानां विष्णवादीनां प्रतिष्ठा वक्ष्यमाणप्रकारेणोच्यते । तत्र त्रया-
णामपि सामान्यतो दिनशुद्धिरियं विचार्या । यथा सौम्यायने उत्तरायणे मकरादिषट्त्राशि-
स्थिते सूर्ये सति तथा जीवशशांकशुक्रेषु दृश्यमानेषु सत्सु तथा मृदुगणक्षिप्रगणचरगणध्रुव-
गणनक्षत्रेषु तथा सिते शुक्ले पक्षे स्वर्क्षतिथिक्षणे यस्य देवस्य प्रतिष्ठा कर्तुमिष्टा तस्य तत्स्वा-
मिके नक्षत्रे तिथौ वा क्षणे मुहूर्ते वा । तथा रिक्ताखर्वर्जे रिक्ताः पूर्वमुक्तस्तितथयः ।
आरो भौमः । एतान्वर्जयित्वान्यतिथिषु अन्यवारेषु च एवंविधेषु दिनेषु । जलाशयस्त-
डागादिः, आराम उपवनम्, सुरा देवास्तेषां प्रतिष्ठा क्रमेण कर्माहृत्योपभोगयोग्यत्वपूजा-
योग्यत्वरूपातिप्रशस्तातिहितास्ति ॥ अत्र दक्षिणायनगुर्वस्तशुक्रास्तचन्द्रास्तानां सामा-
न्यतः शुभकार्येषु निषेधात् परिशेषतो गुरुशुक्रचन्द्रोदयोत्तरायणानि प्रशस्तानि । दक्षिणा-
यननिषेधश्चौले वक्ष्यते ॥ तत्र जलप्रतिष्ठायां दीपिका—“ मार्तिडेन्दूदुशुद्धौ सुरजिदशयने
माघपट्कस्य शुके मूलापाढोत्तराश्विश्चवर्णगुरुकरे पौष्णशक्राजचांद्रे । मैत्रे ब्राह्मे च पूर्णा-
मदनरावितिथौ सद्वितीयातृतीये कार्या तोयप्रतिष्ठा जगुरुसितदिने कालशुद्धे सुलभे ॥”
इति । सुरजिद्विष्णुस्तस्याशयनं शयनाभावः विष्णुशयनव्यतिरिक्ते काले इत्यर्थः । “ देवता-
रामवाप्यादिप्रतिष्ठामुत्तरायणे । माघादिपंचमासेषु कृष्णेप्यापंचमीदिनम् ॥ दक्षिणे त्वयने
कुर्वन्न तत्फलमवाप्नुयात् ॥ ” इति । अत्र चोत्तरायणे जलं जलाशये स्थास्यतीत्येवं निश्चिते
निषेधः । मत्स्यपुराणेपि—“ चैत्रे वा फाल्गुने वापि ज्येष्ठे वा माघवर्षे वा । माघे वा सर्व-
देवानां प्रतिष्ठा शुभदा भवेत् ॥ प्राप्य पक्षं शुभं शुक्लमतीते चोत्तरायणे ॥ ” देवानामित्युपल-
क्षणम् । तेन देवारामवाप्यादिप्रतिष्ठा शुभदेत्यर्थः । मकरसंक्रमण उत्तरायणपदेनोपलक्ष्यते ।
अतो मकरसंक्रमोत्तरः कालः शुभ उच्यते अन्यथा माघादिपंचकं साक्षाद्विहितम्, उत्तरा-
यणातिक्रमे हि दक्षिणायनसंग्रह इति तन्निषेधे उत्तरायणपदैवैयर्थ्यान्यथानुपपत्त्या सर्वकाल
संग्रहे वर्ज्याभावात्कालोपदेशानर्थक्यमापद्यते । उपलक्षणं च “ भविष्यत्ययने पुण्यमतीते
चोत्तरायणे ” इत्यत्र दृश्यते । यदा तु दक्षिणायन एव जलस्थितिसंभवस्तदा न कालनियमः ।
“ तत्र प्रमाणं सलिलं यत् ” इति भविष्यत्पुराणेक्तेः । तत्रापि कार्तिकमासे शुभफलदसंक्रांतौ
वा शुभातिथौ मेषधनुःसिंहवर्जिते लग्ने वापीकूपतडागादिषु भेति ध्येयम् । उक्तं च भविष्य-
त्पुराणे—“ तस्मिन् सलिलसंपूर्णे कार्तिके च विशेषतः । तडागस्य विधिः कार्यः स्थिरनक्ष-
त्रयोगतः ” इति ॥

वापीकूपतडागारामप्रतिष्ठायां संक्रान्तिभेदेन फलानि—

अग्निपुराणे संक्रान्तिभेदेन फलभेदोऽभ्यधाय “ वापीकू तडागानां तस्मिन्काले विधिः
स्मृतः । सुदिने शुभनक्षत्रे प्रतिष्ठा शुभदा स्मृता ॥ कर्कटे पुत्रलाभश्च सौख्यं तु मकरे

भवेत् । मीने यशोर्यलाभश्च कुंभे च सुवहूदकम् ॥ वृषे च मियुने वृद्धिर्बृश्चिके च जलं भवेत् । पितृवृत्तिश्च कन्यायां तुलायां शाश्वती गतिः ॥ सिंहे भेषे धनुर्लम्बे लक्ष्मीश्च द्विज गच्छति ॥ इति ॥

देवप्रतिष्ठायां विशेषः—

देवप्रतिष्ठायां तु विशेषः । तत्र वसिष्ठः—“अथ प्रतिष्ठां कथयामि सम्यक्विद्यस्य विष्णो-स्त्वथवा परेषाम् । सौम्यायने देवगुरौ च शुके संदृश्यमाने परिचारकाणाम् ॥” इति । शिव-विष्णुग्रहणं प्राधान्यख्यापनार्थम् ॥

उग्रदेवानां दक्षिणायनेपि प्रतिष्ठा भवति—

अत्र सौम्यप्रकृतीनां देवानामुत्तरायणे स्थापनमुक्तम् । उग्रप्रकृतीनां तु दक्षिणायनेपि स्थापनं कार्यम् । तदुक्तं वैखानससंहितायां—“मातृभैरववाराहनारसिंहत्रिविक्रमाः । महिषासुरहन्त्री च स्थाप्या वै दक्षिणायने ॥” इति ॥ शैवासिद्धांतशेखरे तु—“श्रेष्ठोत्तरे प्रतिष्ठा स्यादयने मुक्तिमिच्छताम् । दक्षिणे तु मुमुक्षूणां मलमासे न सा द्वयोः ॥” इत्युक्तम् । अत्र दक्षिणे तु मुमुक्षूणामित्यापि मातृभै वेत्यादिपरतया योज्यम् । अन्यथा प्रतिपदं मासगणना वसिष्ठादिषु न युज्येत । यः ह वसिष्ठः—“मासे तपस्ये तपसि प्रतिष्ठा धनायुरारोग्य-करी च कर्तुः । चैत्रे महारुमासश्च शुके समाधवे पुत्रधनाप्तये स्यात् ॥” इति । नार-करोपि—“विचैत्रेष्वेव मासेषु मन्वादिषु च पंचसु ॥” इति । वसिष्ठः—“आषाढमासादिचतुष्टयेपि कलत्रसंतानविनाशदा स्यात् । उर्जे च कर्तुर्निधनप्रदा च सौम्ये सौम्येऽखिलदुःखदा स्यात् ॥ वलर्क्षपक्षः शुभः समस्तः सदैव तत्राद्यदिने विहाय । अंत्यत्रिभागे परिहृत्य कृष्णपक्षोपि शस्तः खटु पक्षयोश्च ॥ रिक्तावमत्यक्तदिनेष्वनिर्द्ययोगेषु वैनाश-कर्वाजितेषु । दिने महादोषविवर्जिते च शशांकताराबलसंयुते च ॥” इति ॥

वैनाशकनक्षत्राणि—सर्वत्र वर्ज्यानि—

वैनाशकनक्षत्राणि नारदेनोक्तानि—“जन्ममादृशमं कर्म सघातर्क्षं च षोडशम् । अष्टा-दशं सासुदायं त्रयोविंशं विनाशभम् ॥ मानसं पंचविंशर्क्षं नाचरेच्छुभमेषु तु ॥” इति ॥

प्रतिष्ठायां तिथयः—

तिथीनाह नारदः—“यदिनं यस्य देवस्य तद्दिने तस्य संस्थितिः । द्वितीयादिद्वयोः पंच-म्यादितस्तिष्ठसृष्ट क्रमात् ॥ दशम्यादिचतसृषु पौर्णमास्यां विशेषतः ॥” इति । मुख्यतिथ्यसंभवे उक्ततिथौ स्थापनं कार्यमित्यर्थः ॥

प्रतिष्ठायां वाराः सफलाः—

वारानाह नारदः—“कुजवर्जितगरेषु कर्तुः सूर्ये वलप्रदे । चंद्रताराबलोपेते पूर्वाह्ने शोभने दिने ॥” इति ॥ प्रत्येकं वारफलमाह वसिष्ठः—“कीर्तिप्रदं क्षेमकरं कुशानुभयप्रदं वृद्धिकरं दृढं च । लक्ष्मीकरं सुस्थिरदं त्विनादिशरषु संस्थापनमामनंति ॥” इति ॥ तत्र विवेकः । तत्र जल-प्रतिष्ठार्थं दीपिकायामुक्तानि नक्षत्राणि । अधुना आरामप्रतिष्ठार्थं नक्षत्राणि । देवप्रतिष्ठा-नक्षत्राणि—“हस्तत्रये मित्रहरित्रये च पौष्णद्वयादित्यसुरेज्यमेषु । स्यादुत्तराधातृशशांकमेषु

सर्वामरस्थापनमुत्तमं तत् ॥” इति । अथ षोडशभानि ध्रुवमृदुक्षिप्रलघुरूपान्येवोक्तानि अत्र ग्रन्थकर्त्रा जलाशयाराममुद्रप्रतिष्ठानक्षत्राण्येव बहुधा तुल्यत्वादुक्तानि । द्वित्रीणि तु भिन्नानि तान्युक्तविशेषवचनेभ्योवसेयानीति । तत्र जलाशयारामयोनिमित्यर्थं तन्मुहूर्तः प्रागुक्तः । देवताघटनमुहूर्तस्तु उच्यते मया । तत्र दीपिका—“ ध्रुवलघुमृदुवर्गे वारुणे विष्णुदेवे मरुददि-
तिथनिष्ठे शोभने वासरे च । त्रिदशमदनजन्मैकादशे ३ । १० । ७ । १ । ११ । शीतरश्मै-
विबुधसुकृतिरिष्टा नाडिनक्षत्रहीने ॥” इति । नाडिनक्षत्राणि वैनाशिकनक्षत्राणि ॥ ६० ॥

देवताप्रतिष्ठायां लग्नविशेषलग्नशुद्धयः—

—शशांकपापैस्त्रिभवांगसंस्थैः । व्यष्टांत्यगैः सत्खचरैर्मृगैर्दे-
सूर्यो घटे को युवतौ च विष्णुः ॥ ६१ ॥ शिवो नृयुग्मे
द्वितनौ च देव्यः क्षुद्राश्वरे सर्व इमे स्थिरक्षे ॥ पुण्ये ग्रहा
विघ्नपयक्षसर्पभूतादयोत्ये श्रवणे जिनश्च ॥ ६२ ॥
इति दैवज्ञानन्तसुतदैवज्ञारामविरचिते मुहूर्तचिन्तामणौ
नक्षत्रप्रकरणं समाप्तम् ॥ २ ॥

अथ देवताप्रतिष्ठायां सामान्यतो लग्नशुद्धिं देवताविशेषाणां लग्नविशेषं च पादोनोपजाति-
काभ्यामाह—शशांकेति । जलाशयप्रतिष्ठायामारामप्रतिष्ठायां च सुलग्नमात्रं विचार्यम् ।
देवप्रतिष्ठायां शशांकश्चंद्रः पापाः सूर्यभौमशानिराहुकेतवस्तैस्त्रिभवांगसंस्थैस्तृतीयषष्ठैकादश-
स्थानस्थितैरुपलक्षिते लग्ने तथा सत्खचरैः सोमबुधगुरुशुक्रैर्व्यष्टांत्यगैरष्टमद्वादशव्यतिरिक्ता-
खिलस्थानस्थैः सद्भिर्देवप्रतिष्ठातिशस्ता । तदुक्तं रत्नमालायां—“केंद्रत्रिकोणभवमूर्तिषु सद्ग्र-
हेषु चंद्रार्कभौमशानिषु त्रिषडायगेषु । सांनिध्यमेति नियतं प्रतिमासु देवः कर्तुः सुखा-
र्थमुत्संपदोगता च ॥ सौम्या लग्नाद्याश्रिता मूर्तिपूर्वा तावद्वीर्यैरुत्कटा वर्द्धयन्ति । षष्ठं हित्वा
भावमेते हि तत्र शत्रुध्वस्तिं कर्तुरुत्पादयन्ति ॥” इति । शनिग्रहणं राहुकेतोरप्युपलक्षणम् ।
यदाह वसिष्ठः—“सूर्येदुभौमाकर्ष्यहिकेतवश्च लग्नस्थिता नैधनदाश्च भर्तुः । सौम्यग्रहा लग्नगता-
स्तदैव ह्यायुर्वलारोग्यकराश्च नूनम् ॥” इति । अन्यच्च तत्रैव—“सर्वे ग्रहा नैधनदास्त्वजस्रं सौम्या
असौम्याः खलु मृत्युसंस्थाः” इति ॥

नवांशविचारस्तत्र—

प्रसंगात्त्रिवांशविचारः । तत्र स्थिरद्विस्वभावनवांशा ग्राह्या न चरांशाः । तत्रापि तुलांशः
साधयान् । यदाह वसिष्ठः—“पंचेष्टके जीवशशांकसूर्यमुख्यग्रहैः सौम्यनवांशयुक्तैः । लग्ने
स्थिरै चोभयराशियुक्तै नवांशके चोभयगे स्थिरै वा ॥ उभयगे द्विस्वभावे । चरोदये लग्न-
गते न कार्यं संस्थापनं नैव चरांशकेपि । चरोपि मुख्यः सकलांशकश्च सदा मृदुत्वात्सुरस-
न्निवेशः ॥” इति । मृदुत्वाच्छुभस्वामित्वात् । नारदोपि—“ शुभलग्ने शुभांशे च कर्तुंस्ते निधनो-
दये । राशयः सकलाः श्रेष्ठाः शुभग्रहयुतोक्षिताः ॥” इति ।

लग्नदोषापवादः—

लग्नदोषेष्टेयवादो वसिष्ठेनोक्तः—“एकोपि जीवो बलवांस्तनुस्थः सितोपि सौम्योप्यथवा बली चेत् । दोषानशेषान्विनिहन्ति सद्यः स्कन्धे यथा तारकदैत्यवर्गम्” इति । नारदः— “गुणाधिकतरे लग्ने दोषेऽत्यल्पतरे यदि सुराणां स्थापनं तत्र कर्तुरिष्टार्थसिद्धिम्” इति ॥६१॥ मृगेन्द्र इति । सूर्यो मृगेन्द्रे सिंहलग्नं स्थाप्यः । तथा को ब्रह्मा घटे कुम्भलग्ने । विष्णुर्युवतौ कन्या लग्ने । शिवो महादेवो नृयुग्मे मिथुनलग्ने च पुनर्द्वितनौ मिथुनकन्याधनुर्मीनलग्नेषु देव्यो दुर्गादक्षिणामूर्त्यादयः चरे मेषकर्कतुलामकरलग्नेषु क्षुद्रा देव्यश्चतुःषष्टियोगिनीप्रभृतयः सर्वे इमे उक्ता अनुक्ताश्च देवा इत्यर्थः । उक्ता महादेवादयः अनुक्ता इन्द्रादयः ते स्थिरक्षेत्रे वृषसिंहशुक्रकुम्भलग्नेषु स्थाप्याः । यदाह श्रीपतिः—“सिंहोदये दिनकरो मिथुने महेशो नारायणश्च युवतौ घटभे विधाता । देव्यो द्विर्मातिभवेन च निवेशनयाः क्षुद्राश्चरे स्थिरगृहे निखिलाश्च देवाः ॥” इति । पुष्ये ग्रहा इति । ग्रहाश्चन्द्रादयोष्टौ पुष्यनक्षत्रे स्थाप्या इत्यर्थः । उपलक्षणं चैतत् । तत्र सूर्यस्य हस्तनक्षत्रे स्थापनं, महादेवब्रह्मणोः पुष्यश्रवणाभिजित्सु स्थापनं, कुबेरस्कन्दयोरनुराधायां, दुर्गाप्रभृतीनां मूले स्थापनं, सप्तर्षीणां स्वाधिष्ठित नक्षत्रे, लक्ष्मीव्यासवाल्मीक्यगस्त्यानामपि सप्तर्ष्यधिष्ठितनक्षत्रे स्थापनम् । उक्तं च रत्नमालायां—“पुष्यश्रुत्यभिजित्सुरेश्वरकयोर्वित्ताधिपस्कन्दयोर्मैत्रे तिग्मरुचेः करे निर्ऋतिभे दुर्गादिकानां शुभम् ॥” को ब्रह्मा ॥ तथा “सप्तर्षयो यत्र चरन्ति धिष्ये कार्या प्रतिष्ठा खलु तत्र तेषाम् । श्रीव्यासवाल्मीकिघटोद्भवानां तथा स्मृता वाक्पतिभे ग्रहाणाम् ॥” इति । सप्तर्ष्यस्तु—“कश्यपोत्रिभरद्वाजो विश्वामित्रोथ गौतमः । जमदग्निर्वसिष्ठश्च सप्तैते ऋषयः स्मृताः” इति स्मृतेस्ते यस्मिन् नक्षत्रे संचरतो दृश्यन्ते तस्मिन्नक्षत्रे तेषां स्थापनम् । श्रीव्यासवाल्मीकिघटोद्भवानां तथा सप्तर्ष्यधिष्ठितनक्षत्रे । ग्रहाणां वाक्पतिभे पुष्ये । घटोद्भवोऽगस्त्यः । विघ्नोपति । विघ्नपो गणेशः । यक्षो देवयोनिः । सर्पा वामुक्यादयः । भूतो देवयोनिः ॥ “विद्याधराप्सरस्यक्षरक्षोर्गंधर्वाकिन्नराः । पिशाचो गुह्यकः सिद्धो भूतोमी देवयोनयः ॥” इत्यभिधानात् । आदिशब्देन राक्षसासुरमथनसरस्वतीप्रभृतयो गृह्यन्ते । ते रेवत्यां स्थाप्याः ॥ तथा श्रवणे श्रवणनक्षत्रे जिनो बुद्धः स्थाप्यः । उपलक्षणं चैतत् । इंद्रकुबेरर्वाजितानां लोकपालानां धनिष्ठायां स्थापनम् । इतोविशिष्टानां देवानां व्युत्तरारोहिणीषु स्थापनं स्यादित्यर्थः । एतदप्युक्तं रत्नमालायां—“गणपरिवृद्धरक्षोयक्षभूतासुराणां प्रमथफणिसरस्वत्यादिकानां च पौष्णे । श्रवासि सुगतनाम्नो वासवे लोकपानां निगदितमखिलानां स्थापनं हि स्थिरेषु ॥” इति । परिवृद्धः स्वामी । “प्रभौ परिवृद्धः” इति साधुः । गणपरिवृद्धो गणेशः । प्रमथा महादेवस्य पारिषदाः । श्रवासि श्रवणनक्षत्रे । सुगतो बुद्धः । “सर्वज्ञः सुगतो बुद्धः” इत्यमरः । स्थिरेषु रोहिणिष्युत्तरास्वित्यर्थः ॥ ६२ ॥ नक्षत्रप्रकरणं गव्येनोपसंहरति—इति श्रीदेवज्ञानतोति । इदं पूर्ववद्वाक्येयम् । ज्योतिर्विद्वरनीलकण्ठविदुषः श्रीचन्द्रिकायास्तथा पुत्रेणाहिगर्वाप्रसारितधिया मौहूर्त्तचिन्तामणेः । गोविन्देन विनिर्मिते नयनिधौ पीयूषधाराभिधे व्याख्याने तिथिवारभप्रकरणं सम्पूर्णतामध्यगात् ॥ १ ॥

इति श्रीविद्वद्देवज्ञमुकुटालंकारनीलकण्ठज्योतिर्वित्पुत्रगोविन्दज्योतिर्विद्विरचितायां मुहूर्त-

चिन्तामणिटीकायां पीयूषधाराभिधायां तिथिवारनक्षत्रप्रकरणं समाप्तम् ॥ २ ॥

संक्रांतिप्रकरणम् ३ ।

संक्रान्तिफलं नक्षत्रवारभेदेन—

घोरार्कसंक्रमणमुग्ररवौ हि शूद्रान्धाक्षी विशो लघुविधौ
च चरक्षभौमे ॥ चौरान्महोदरयुता नृपतीञ्जमैत्रे मंदाकिनी
स्थिरगुरौ सुखयेच्च मंदा ॥ १ ॥ विप्रांश्च मिश्रभभृगौ तु
पशूंश्च मिश्रातीक्ष्णार्कजैत्यजमुखा खलु राक्षसी च ॥

श्रीगणेशायनमः ॥ गौरीनन्दनामिष्टसिद्धिसदनं विघ्नावलीभेदनं नत्वा ज्योतिषिकाख्यरा-
मरचिते मौहूर्तचिन्तामणौ । गोविंदो बुधनीलकण्ठविधिवित्सूनुः सतामग्रणीर्विहर्षः खलु
संक्रमप्रकरणं व्याख्याति विद्वन्मुदे ॥ १ ॥

रविसंक्रान्तिलक्षणं—मध्यमास्पष्टादितद्वान्तरभेदाश्च—

संक्रांतिप्रकरणं व्याख्यायते । तत्र ग्रहाणां प्राग्राशितोऽपरराशौ संक्रमणं संक्रांति-
रिति संक्रांतिलक्षणम् । सा च द्विविधा मध्यमा स्पष्टा च । षट्कर्मसंस्कृतो मध्यमग्रहो
राश्यन्तरं यदा संक्रामति सा मध्यमा संक्रांतिरुच्यते । यदा तु स्पष्टीकृतसंस्कारविशिष्टो
ग्रहो राश्यन्तरं गच्छेत्सा स्पष्टसंक्रांतिरुच्यते । तत्र मध्यममानस्य स्पष्टीकरणार्थत्वादेव
तज्जनितसंस्कारानुपयोगादत्र तत्त्यागे स्पष्टसंक्रांतिरेव गृह्यते । सापि द्विविधा—सायनांशा
निरयनांशा चेति । तत्र यदा सिद्धांतगणनागतायनांशसंस्कृताः ग्रहा राश्यन्तरगमनमुग्ररी-
कुर्वते सायनांशा संक्रांतिरुच्यते, यदा त्वयनांशसंस्काररहिता ग्रहा राश्यन्तरगास्तदा निरय-
नांशा संक्रांतिरुच्यते ॥

चन्द्रादिसंक्रान्तयो न ग्राह्याः ।

तत्रान्यासां चन्द्रादिसंक्रांतीनां तु “देवद्वचं कर्तव्योष्ठाष्टौ नाड्योका खनृपाः क्रमात् । वर्ज्याः
संक्रमणेऽर्कादः प्रायोर्कस्यातिनिदिताः ॥” इति वर्ज्यघटीत्वमेव विवाहप्रकरणे वक्ष्यति । न
फलकथने आसां संक्रांतीनां कश्चिदुपयोगः । सूर्यसंक्रांतीनां तु नक्षत्रवारसमयभेदेन ववा-
दिकरणभेदेन च शुभाशुभफलकथनयोग्यता पुण्यकालता संक्रांतिविशेषे वर्ज्यघटिन्यूनधि-
कभावश्चास्तीत्यतो बहुवक्तव्यत्वात्स्वतंत्रमेव सूर्यसंक्रांतिप्रकरणमारिप्सुर्नक्षत्रवारभेदेन फलं
तावत्सार्धवसंततिलकयाह—घोरेति । अर्कस्य सूर्यसंक्रमणं निरयनांशा संक्रांतिरुग्ररवावुग्रसं-
ज्ञकनक्षत्रे रविवारे स्यात्तदा घोरेति नाम्नी सा शूद्रान्मुख्येत्सुखमुत्पादयेत्तेषाम् । अत्रार्क-
संक्रमणमिति पदोपादानसामर्थ्यात्सूर्यसंक्रांतिवेवायं विचारो नाखिलग्रहसंक्रांतिष्विति फलि-
तार्थः ॥ ननूग्रवाचित्यत्र सप्तम्यंते द्वंद्वसमासोस्ति । स किमितरेतरयोगद्वंद्वो वा समाहार-
द्वंद्वो वा । नाद्यः, इतरेतरयोगद्वंद्वस्योद्भूतावयवभेदवत्त्वाद्द्विवचनांतता स्यात् । तथा सत्युग्रर-

व्योरीति भवितव्यम् । उग्रनक्षत्राणां बहुत्वादुग्रविधिवति बहुवचनात्तथा च स्यादिति केचिदाहुः ।
 उभयथापि पाठे छंदोभंगदोषः प्राप्नोति । न द्वितीयः । समाहारद्वंद्वस्य 'सर्वो द्वंद्वो विभाषैकवद्भाति'
 इत्येकवद्भाविधानात् । "सनपुंसकम्" इति नपुंसकलिंगतायां सत्यां समाहारस्यैकत्वादेकवचनं
 डिस्तस्मिन्परतः "इकोचि विभक्तौ" इति नुमागमे उग्रविणीति स्यात् । तादृशपाठेपि छंदोभंगो
 दूषणम् । अत्र समाधिः—इतरेतरयोगद्वंद्वोत्र न कार्यः, किंतु समाहारद्वंद्वः कार्यः । तथाहि "स्तो-
 शुना शुः" इत्यत्र सूत्रे स्तोरिति ज्ञापकादागमशासनस्यानित्यत्वावगतेर्नुमभावे "अच्चेः"
 इत्यौत्वे अच्चे च सिद्धमुग्रवाविति । अथवाग्रैः सहितो रविरुग्रविधिरिति शाकपार्थिवादेराकृ-
 तिगणत्वान्मध्यमपदलोपी तत्पुरुषः समासः । ततः सप्तम्येकवचने पूर्ववत्सिद्धमिष्टम् । अत-
 र्छंदोभङ्गाभावोपि सिद्धः । एवं लघुविधावित्यादावपि समाधेयम् । अनेनैवाशयेन 'मर्यादा
 भिविधौ च यः, इति काशिकाप्रयोगोपपत्तिरित्यलमतिप्रसंगेन ॥ लघुनक्षत्रे विधौ चंद्रवारे
 वा सूर्यसंक्रांतिध्वांक्षीनाम्नी विशो वैश्यान्सुखयेत् । चरक्षे चरनक्षत्रे भौमे मंगलवारे वा संक्रां-
 तिर्महोदरयुता महोदर्यानाम्नी चोरान्सुखयेत् । जे मैत्रे बुधे मैत्रसंज्ञकनक्षत्रे वा संक्रांतिर्मंदाकि-
 नीनाम्नी नृपतीन् राज्ञः सुखयेत् । स्थिरनक्षत्रे गुरुवारे वा संक्रांतिर्मंदानाम्नी विप्रान्सुखयेत् ।
 मिश्रनक्षत्रे भृगुवारे वा संक्रांतिर्मिश्रानाम्नी पशून् सुखयेत् । तीक्ष्णनक्षत्रे अर्कजे शनिवारे
 वा संक्रांतिः खलु निश्चयेन राक्षसीनाम्नी अंत्यजांश्चांडालान् सुखयतीत्यंत्यजसुखा स्यादित्य-
 र्थः । यदाह कश्यपः—"घोरा ध्वांक्षी महोदर्या मंदा मंदाकिनी तथा । मिश्रा राक्षसिका
 सूर्यसंक्रांतिष्वर्कवासरात् ॥" वषिष्ठः—"घोरोग्रक्षे ध्वांक्षी लघुमे चरमे महोदर्या मृदुमे । मंदा-
 किनी चरक्षे मंदा मिश्रे च राक्षसी तीक्ष्णे ॥" अत्र छंदोभंगस्त्वार्थः । देवीपुराणे—"मंदा
 ध्रुवेषु विज्ञेया मृदौ मंदाकिनी तथा । क्षिप्रे ध्वांक्षी विजानीयादुग्रे घोरा प्रकीर्तिता ॥ चरैर्म-
 होदर्या ज्ञेया क्रूरैरुग्रैस्तु राक्षसी । मिश्रिता चैव विज्ञेया मिश्रैर्ऋक्षैस्तु संक्रमे ॥" इति ।
 रत्नमालायाम्—"उग्रक्षिप्रचरैर्मित्रध्रुवमिश्राख्यदारुणैः । ऋक्षैः संक्रांतिर्ऋक्षस्य घोराद्या क्रमशो
 भवेत् ॥" नारदकश्यपौ—"शूद्रतस्करवैश्यक्ष्मादेवभूपगवां क्रमात् । अनुक्तानां च सर्वेषां
 घोराद्याः सुखदाः स्मृताः ॥" क्ष्मादेवाः ब्राह्मणाः । अनुक्तानां चांडालादीनाम् ॥ ननूक्तं
 वक्ष्यमाणं वा शुभाशुभफलं सायनांशसंक्रांतिः कुतो न विचार्यत इति चेत् उच्यते, सायनां-
 शसंक्रांतेः स्नानदानजपादिवै कार्यं न सर्वत्र । यदाह पुलस्त्यः—"स्नानदानजपश्राद्धव्रतहो-
 मादिकर्मसु । सुकृतं चलसंक्रांतावक्ष्यं पुरुषोऽनुते ॥" इति । चलसंक्रमः सायनांशसंक्रांतिः ।
 अतश्चलसंक्रांतेः परिगणितस्नानादिकविषयत्वादेव कृत्यांतरेषु विवाहादिशुभकर्मसु संक्रांति-
 मासांगीकारे शुभाशुभफलकथने च नास्या उपयोग इति युक्तमुत्पश्यामः । इदं चाग्रे सम्य-
 क्तया निर्णेष्यते ॥ १ ॥

संक्रान्त्यशुभफलदक्षिणायनोत्तरायणसंज्ञाः—

त्र्यंशे दिनस्य नृपतीन्प्रथमे निहंति मध्ये द्विजानपि
 विशोपरके च शूद्रान् ॥ २ ॥ अस्ते निशाप्रहरकेषु

पिशाचकादीन्नक्तंचरानपि नटान्पशुपालकांश्च ॥ सूर्यो-
दये सकललिङ्गिजनं च सौम्ययाम्यायनं मकरकर्क-
टयोर्निरुक्तम् ॥ ३ ॥

अथ दिनरात्रिविभागेन संक्रान्त्यशुभफलमुत्तरायणदक्षिणायनसंज्ञां च सार्धवसंततिलक-
याह—व्यंशेदिति । अत्रार्कसंक्रमणमित्यनुवर्तते । दिनप्रमाणं त्रिभिर्भक्तं घट्यात्मकस्तृतीयांशो
भवाति । तत्र दिनस्य प्रथमव्यंशेऽर्कसंक्रमणं नृपतीन् हन्ति, मध्ये द्वितीयव्यंशे द्विजान् ब्राह्मणान्
हन्ति, अपरके तृतीयव्यंशे वैश्यान् हन्त्येवं सर्वत्र व्याख्येयम् ॥ अस्ते सूर्यास्तसमयेऽर्कसंक्रमणं
शूद्रान् ॥ अथ रात्रिसंक्रांतिफलम् । तत्र रात्रिप्रथमप्रहरे पिशाचकादीन्, आदिशब्देन भूता-
दीन्, द्वितीयप्रहरे नक्तंचरान् राक्षसान्, तृतीयप्रहरे नटान् नर्तकान्, चतुर्थप्रहरे पशुपालका-
न् आभीरान् सूर्योदयसमयेऽर्कसंक्रमणं सकललिङ्गिजनं पाखंडादिकं हन्तीत्यर्थः । “ पाखंडाः
सर्वलिङ्गिनः ” इत्यभिधानात् । यदाहुतुर्नरिदकश्यपौ— “पूर्वाह्णे नृपतीन्हन्ति विप्रान्मध्यदिने
विशः । अपराह्णेस्तगे शूद्रान्प्रदोषे च पिशाचकान् ॥ निशि रात्रिचरान्नाट्यकारानपररात्रके ।
गोचारिणश्च संध्यायां लिङ्गिनं रविसंक्रमे ॥” इति ॥

संक्रान्तिकलं क्रूरसौम्यवारभेदेन—

संक्रांतेः क्रूरसौम्यवारपरत्वेन फलविशेषमाह वसिष्ठः—“रविरविजभौमवारे संक्रांतौ दिनक-
रस्य तन्मासे । पित्तकफानिलजामयनरपतिकलहं त्ववृष्टिश्च ॥ बुधगुरुसितचंद्राहे सति संक्रां-
तावनामयं नृणाम् । क्षितिपतिनिकरक्षेमं सस्यविवृद्धिविधर्मिणां पीडा ॥” इति ॥

मेषसंक्रान्तिकलं नक्षत्रभेदेन—

अत्र मेषसंक्रांतौ विशेषमाह कश्यपः—“यदा मेषगतः सूर्यो भरण्यादिचतुष्टये । सस्यवृद्धि-
र्भवेत्तस्य वृद्धिरार्द्राचतुष्टये ॥ मघादिदशके हानिः क्षेमं चानुक्तभेषु च ॥” अस्यार्थः—यस्मि-
न्दिने मेषसंक्रमस्तदिने चंद्रो यदि भरण्यादिनक्षत्रचतुष्टये स्यात्तदा सस्यवृद्धिः । एवमग्रेपि
व्याख्येयम् ॥

जन्मनक्षत्रे संक्रान्तिकलम्—

जन्मनक्षत्रे संक्रांतिकलं दीपिकायां—“यस्य जन्मर्क्षमासाद्य रविसंक्रमणं भवेत् । तन्मासाद्यं
तरे तस्य रोगः क्लेशो धनक्षयः ॥” इति ॥

तत्र शान्तिः—

तत्र शांतिकमपि दीपिकायामुक्तं—“तगरसरोरुहपत्रै रजनीसिद्धार्थलोध्रसंयुक्तैः । स्नानं
जन्मन्युक्षे रविसंक्रांतौ नृणां शुभदम् ॥” इति ॥

संक्रान्तिषु वृष्टौ फलम्—

संक्रातिषु वृष्टौ जातायां फलमुक्तं वसिष्ठेन—“अजकन्याझषकार्केणि संक्रांतौ यदि भवे-

द्वर्षम् । अतुलं क्षेमसुभिक्षं नृपसज्जनगोकुलक्षेमम् । घटचापसिंहमिथुनसंक्रांतौ यदि भवेद्वर्षम् ।
 आमयडाभरभूभृद्युद्धमनर्थं त्ववृष्टिश्च ॥ वृषवृश्चिकतुलमकरे वृष्टिः स्यात्संक्रमे समये ।
 विस्फोटामयतस्करपीडा वृष्टिः कुशानुभयम् ॥” इति ॥ सौम्येति ॥ मकरकर्कटयोः संक्रांति-
 श्वेतदा क्रमेण सौम्ययाम्यायनं निरुक्तं कथितम् । मकरे उत्तारयणं कर्कटे याम्यायनं स्यादि-
 त्यर्थः । यदाह नारदः—“सौम्ययाम्यायने नूनं भवतो भृगकर्किणी ॥” इति ॥ २ ॥ ३ ॥

वारनक्षत्रवशेन संक्रांतिनामानि.			
वाराः	नक्षत्राणि	नामानि	फलम्
रविः	पू. फा. पू. षा. पू. भा. भ. म.	घोरा	शूद्रान्मुखयेत्
चन्द्रः	अश्वि. पुष्य. आभि. ह.	ध्वाक्षी	वैश्यान् मुखयेत्
भौ :	स्वा. पुन. श्र. ध. श.	महोदरी	चौरान् मुखयेत्
बुधः	मृ. चि. अनु. रे.	मंदाकिनी	नृपतीन् मुखयेत्
गुरुः	उ. फा. उ. पा. उ. भा. रा.	मंदा	विप्रान् मुखयेत्
शुक्रः	विशा. कृत्ति.	मिश्रा	पशून् मुखयेत्
शनिः	आर्द्रा. आश्ले. ज्ये. मृ.	राक्षसी	अंत्यजान् मुखयेत्
कालविभागेन फलम् ।	अह्नः	प्रथमभागे	नृपतीन् हन्ति
		द्वितीयभागे	द्विजान्हन्ति
		तृतीयभागे	वैश्यान् हन्ति
	रात्रेः	प्रथमयामे	पिशाचान् हन्ति
		द्वितीययामे	राक्षसान् हन्ति
		तृतीययामे	नयान् हन्ति
		चतुर्थयामे	पशुपालकान्हन्ति
	अस्तकाले प्रवेशे		शूद्रान्हन्ति
	उदयकाले संक्रमणप्रवेशे		पाखंडादीन् हन्ति

षडशीतिविषुवाविष्णुपदसंज्ञाः तासु—

षडशीत्याननं चापनृयुकन्या झषे भवेत् ॥

तुलाजौ विषुवं विष्णुपदं सिंहलिगोचटे ॥ ४ ॥

अथावशिष्टौ दशसंक्रांतीनां षडशीतिमुखाः संज्ञा अनुष्टुभाह—षडशीत्येति । धनुर्मिथुनकन्यामीनेषु संक्रांतिश्चेत्तदा षडशीतिमुखानाम्नी संक्रांतिः । तुलामेषयोः संक्रांतिर्विषुवनाम्नी । सिंहवृश्चिकवृषकुम्भेषु संक्रांतिर्विष्णुपदाख्या । उक्तं च नारदेन—“स्थिरमेध्वर्कसंक्रांतिर्ज्ञेया विष्णुपदाह्वया । षडशीतिमुखं ज्ञेयं द्विस्वभावेषु राशिषु । तुलाधराजयोर्ज्ञेयं विषुवं सूर्यसंक्रमः ॥”

तासां संज्ञानां फलानि—तत्र स्नानदानादि च—

संज्ञाप्रयोजनं च—“याभ्यायने विष्णुपदे चाद्या मध्यास्तुलाजयोः । षडशीत्यानने सौम्ये परा नाड्योऽतिपुण्यदाः ॥” इति ग्रंथकृदग्रे वक्ष्यति । अत्र मनुः—“संक्रांतौ यानि दत्तानि हव्यकव्यानि दातृभिः । तानि नित्यं ददात्यर्कः पुनर्जन्मनि जन्मनि ॥” इति । “रविसंक्रमणे पुण्ये न स्नायाद्यादि मानवः । सप्तजन्मसु रोगी स्यादुःखभागी हि जायते ॥” इति शातातपोक्तेः । स्नानदानश्राद्धादिकृत्यस्य संक्रांतिकालेऽवश्यकर्त्तव्यता प्रतीयते । तत्र श्राद्धोदरनेकक्षणसाध्यत्वादननुष्ठानलक्षणमप्रामाण्यमापद्येत । संक्रांतिकालस्यातिसूक्ष्मत्वात् । तदुक्तं देवीपुराणे—“सुस्थे नरो सुखासीने यावत्स्पंदति लोचनम् । तस्य त्रिंशत्तमो भागस्तत्परः परिकीर्तितः ॥ तस्माच्छततमो भागश्चुटिरित्यभिधीयते । त्रुटेः सहस्रभागो यः स कालो रविसंक्रमे ॥” इति ॥ देवलोपि—“संक्रांतिसमयः सूक्ष्मो दुर्ज्ञेयः पिशितेक्षणैः ॥” इति । पिशितेक्षणैः मनुष्यैः । मुख्यकालानुपलब्धौ गौणकालेपि कार्यम् । वचनप्रामाण्यात् ॥ ४ ॥

तत्र गौणाः पुण्यकालाः—

संक्रांतिकालादुभयत्र नाडिकाः पुण्या मताः

षोडश षोडशोष्णगोः ॥ निशीथतोवर्गपरत्र

संक्रमे पूर्णपराह्णान्तिमपूर्वभागयोः ॥ ५ ॥

स च गौणकालः प्रतिनिधिरित्यतो गौणकालमुपजातिकाष्टदःपूर्वाद्धेनाह—संक्रांतीति । गणितमार्गेण यः उष्णगोः सूर्यस्य संक्रांतिकाल आगतस्तत उभयत्र पूर्वतः परतश्च षोडश नाड्यः पुण्यसंपादकत्वात्पुण्या मताः समताः । सूर्यसंक्रांतिसमयात् पूर्वं षोडश पश्चाच्च षोडश घटिकाः पुण्यकाल इति द्वात्रिंशद्वटिका भवन्तीत्यर्थः । तदाह वसिष्ठः—“दिनपतिसंक्रमणात्प्राक् षोडशनाड्यश्च पुण्यकालः सः । परतः षोडशनाड्यः सर्वत्र स्नानदानकार्येषु” ब्रह्मसिद्धान्ते—“संक्रांतिः प्राक्परस्ताच्च सार्द्धाः षोडशनाडिकाः । त्रयस्त्रिंशत्संक्रमस्य पुण्याः सर्वस्य नाडिकाः ॥” अनेन—“संक्रांतेः पुण्यकालस्तु षोडशोभयतः कलाः” इति त्रयैः यैः पूर्वतः परतश्चाष्टावष्टौ घटिकाः पुण्यकालः इत्येवं षोडशोति व्याख्या-

उक्तं च बृद्धवासिष्ठेन—“पूर्णे चेद्वर्द्धरात्रे तु यदा संक्रमते रविः । प्राहुर्दिनद्वयं पुण्यं मुक्त्वा मकरकर्कटौ ॥” इति । ब्रह्मसिद्धांतेपि—“यद्यद्वर्द्धरात्र एव स्यात्संपूर्णे संक्रमो रवेः । तदा दिनद्वयं पुण्यं स्नानदानादिकर्मसु ॥”

निर्णीये अन्यदा वा मकरकर्कटयोर्विशेषः—

“मुक्त्वा मकरकर्कटौ” इत्युक्तं, तत्र मकरकर्कटयोस्तु कथमित्यत आह ॥ अथानंतरमु-
दयास्तात्सूर्योदयास्ताच्च पूर्वं परस्ताच्च यदि याम्ये सौम्यायने कर्कमकरसंक्रांती भवतस्तदा
पूर्वपरदिने पुण्ये स्याताम् । यदि सूर्योदयात्पूर्वं कर्कसं मणं स्यात्तदा पूर्वदिन एव पुण्य-
कालो न परदिने । तदाह बृद्धगार्ग्यः—“यदास्तमयवेलायां मकरे याति भास्करः । प्रदोषे चार्द्ध-
रात्रे वा स्नानं दानं परेहनि ॥ अर्द्धरात्रे तदूर्ध्वं वा संक्रांतौ दक्षिणायने । पूर्वमेव दिनं ग्राह्यं
यावन्नोदयते रविः ॥” अस्तमयवेलाया इति पंचम्यंतं पदम् । वाशब्द इवार्थः । भविष्योत्तपु-
राणेपि—“कार्मुकं तु परित्यज्य मृगं संक्रमते रविः । प्रदोषे चार्द्धरात्रे वा कुर्यादहानि पूर्वतः ॥”
इति । प्रदोषलक्षणं स्कंदपुराणे—“त्रिमुहूर्तः प्रदोषः स्याद्रवावरतंगते सति” इति ॥ ६ ॥

अर्धोदयास्तादितिवचनापवादः—संध्यालक्षणं तत्फलं च—

संध्या त्रिनाडी प्रमितार्कविंवादार्द्धोदितास्तादध ऊर्ध्वमत्र ॥

चेद्याम्यसौम्ये अयने क्रमात्स्युः पुण्यौ तदानीं परपूर्वघ्नौ ॥ ७ ॥

अथार्द्धोदयास्तादिति वचनस्याप्यपवादमिदं ब्रह्मसिद्धांतं सहाह—सन्ध्येति । अर्द्धोदितादूर्ध्वस्ता-
च्चाध ऊर्ध्वं च क्रमात् त्रिषटिकास्ताभिः प्रमिता संध्या संध्याकालः स्यात् । अर्द्धोदितार्क-
विंवात्पूर्वं त्रिषट्प्रमिता प्रातःसंध्या, तथा अर्द्धोदितादूर्ध्वविंवादुपरि त्रिनाडीप्रमिता सायंसंध्ये-
त्यर्थः । तदाह वराहः—“अर्द्धास्तमितानुदितात्सूर्यादस्पष्टं नभो यावत् । तावान्संध्याकाल-
श्चिह्नैरेतैः फलं ब्रूयात् ॥” इति ॥

संध्योर्लक्षणान्तरे—

तत्प्रमाणमाह नारदः—“अर्द्धास्तमनसंध्या हि षटिकात्रयसम्मिता । तथैवार्द्धोदयात्प्रात-
र्षटिकात्रयसम्मितः ॥” इति । स्कंदपुराणेपि—“उदयात्प्राक्तनी संध्या षटिकात्रयमुच्यते ।
सायंसंध्या त्रिषटिका हस्तादुपरि भास्वतः ॥” इति । अत्र संध्यालक्षणे अर्द्धास्तमितानु-
दितवाक्यस्य स्कंदपुराणीयवाक्यस्य च ब्रीहियववद्विकल्पः ॥

सन्ध्योरयने पुण्यकालाः—

संध्यालक्षणप्रयोजनमाह—अत्रेति । अत्र संध्यायां प्रातःसंध्यायां सायंसंध्यायां च क्रमा-
च्चेद्याम्यसौम्ये अयने दक्षिणोत्तरायणे तदानीं परपूर्वौ घ्नौ दिवसौ पुण्यौ । याम्यसौम्ये
अयने इत्यत्र “ईदूदेद्विवचनं प्रगृह्यम्” इति प्रगृह्यत्वात् “प्लुतप्रगृह्या अचि” इति प्रकृति-
भावः । यदि प्रातःसंध्यायां दक्षिणायनप्रवृत्तिस्तदा सूर्योदयानंतरं संपूर्णमहः पुण्यम् । तथा यदि
सायंसंध्यायामुत्तरायणप्रवृत्तिस्तदा सूर्यास्तात्पूर्वं संपूर्णमहः पुण्यं स्यादित्यर्थः । यदाह नारदः—
“सूर्योदयसंध्यायां यदि याम्यायनं भवेत् । तदोदयादहः पुण्यं पूर्वाहः पूर्वतो यदि ॥ सूर्या-
स्तमनसंध्यायां यदि सौम्यायनं भवेत् । तदाहः पुण्यकालः स्यात्परतश्चोत्तरेहानि ॥” इति ॥

कर्कसंक्रमे उदयसन्ध्यातः प्राङ्, मकरसंक्रमे सायंसन्ध्यात्तरं जाते—

पुण्यकालाः—

अत्र यद्युदयसन्ध्यातः प्राक्कर्कसंक्रमस्तदा प्राग्दिन एव पुण्यकालो नोत्तरदिने । तथा यद्यस्तसन्ध्यामातिक्रम्य मकरसंक्रातिस्तदोत्तरदिने एव पुण्यकालो न तु प्राग्दिने इति निष्कृ-
ष्टेयः । अतो वृद्धगार्ग्यादिवाक्यनारदवाक्ययोः प्रदोषसन्ध्यापदोपादाने सामान्यविशेषभावो-
वगन्तव्यः ॥ यत्तु हेमाद्रौ स्कंदपुराणीयं वाक्यं—“ धनुर्मानावतिक्रम्य कन्यां च मिथुनं
ततः । पूर्वापरविभागेन रात्रौ संक्रमते यदा ॥ दिनांते पंचनाड्यस्तु तदा पुण्यतमाः स्मृताः ।
उदये च तथा पंच दैवे पित्र्ये च कर्माणि ॥ ” इति—तदपि संध्याविषयकमेवेत्याहुरभियुक्ताः ॥
विषुवे तु यथाश्रुतमेवेति (?) ॥ अन्यदपि संध्यालक्षणप्रयोजनं ‘प्राक्संध्यार्गजित’
इत्यादिषु वक्ष्यति ॥ ननु नायमयनपुण्यकालोक्तयुद्धमः सफलः, शास्त्रांतरविरुद्धत्वात् ।
तथाहि—“ अह्नि संक्रमणे पुण्यमहः कुत्सनं प्रकीर्तितम् । रात्रौ संक्रमणे भानोर्दिनार्द्धं
स्नानदानयोः ॥ अर्धरात्रादधस्तस्मिन्मध्याह्नस्योपरिक्रिया । उर्ध्वं संक्रमणे चोर्ध्वमुदयात्प्र-
हरद्वयम् ॥ पूर्णे चेदर्धरात्रे तु यदा संक्रमते रविः । प्राहुर्दिनद्वयं पुण्यं मुक्त्वा मकरक-
र्कटौ ॥ ” इति । वृद्धवासेष्टेनायनव्यतिरिक्तेषु दशसु संक्रमेषु रात्रिगतेषु—“ या याः सन्निहिता
नाड्यस्तास्ताः पुण्यतमाः स्मृताः ” इति, कश्यपोक्तसामान्यवाक्याद्रात्रावेवानुष्ठानं प्रसक्तम्—
‘अहः संक्रम’ इत्यादिनाप्येतदेवानुष्ठानं विहितं—तस्यापि पर्युदासः क्रियते “ मुक्त्वा मकर-
कर्कटौ ” इति । तस्मान्मकरकर्कटयोः संक्रमणे रात्रावेवानुष्ठानं कर्तव्यमित्युक्तं भवति ।
अत एवाह याज्ञवल्क्यः—“ राहुदर्शनसंक्रांतिविवाहात्ययवृद्धिषु । स्नानदानादिकं कार्यं
निशि काश्यपव्रतेषु च ॥ ” इति । वसिष्ठोपि—“ सुतजनने संक्रांतावुपरागे चन्द्रसूर्ययोर्निय-
तम् । रात्रावपि कर्तव्यं स्नानं दानं विशेषतो नृणाम् ॥ ” इति । सुमंतुश्च—“ ग्रहणोद्वाहसं-
क्रांतियात्रार्तिप्रसवेषु च । श्रवणे चेतिहासस्य रात्रौ दानं प्रशस्यते ॥ ” इति । एषु वाक्येषु
सामान्यवाचिनोपि संक्रांतिपदस्य मकरकर्कटसंक्रांतिपरत्वमवसीयते । यस्तु—“ रात्रौ स्नानं
न कुर्वीत दानं चैव विशेषतः ” इति निषेधः—स संक्रांत्यंतरे व्यवतिष्ठते । अतएवाक्तं कश्य-
पेन—“ स्नानं दानं ग्रहणवत्सौम्ययाम्यायनद्वये ” इति । तस्मादनसंक्रमे रात्रौ सति तत्रैव
स्नानदानाद्यनुष्ठातव्यमिति । अत्राहुः । शास्त्रद्वयेन तुल्यबलत्वाद्विकल्पसिद्धौ तत्तद्देशप्राप्ति-
द्वस्पष्टाचारेण व्ययस्या द्रष्टव्या । तत्र गुर्जरास्तु कश्यपादिवाक्यमभ्युपेत्य रात्रावयनसंभवे
सति रात्रावेव स्नानदानादिकं कुर्वीत्यर्थः । दाक्षिणात्यास्तु वृद्धगार्ग्यादिवाक्यमंगीकृत्य दिवस
एव स्नानदानादि कुर्वीत्यलमतिप्रसंगेन ॥ यदातु दिने कर्कमकरसंक्रमस्तदा क्रमेण पूर्वोत्तर-
घटिकानियममाह वृद्धवसिष्ठः—“ अतीतानागते पुण्ये द्वे तूददक्षिणायने । त्रिंशत्कर्कटके
नाड्यो मकरे त्रिंशतिः स्मृताः ॥ ” इति । उत्तरायणमतीतं सत्पुण्यं ककटायनमागामि
पुण्यम् । तत्र कर्कटसंक्रांतेः प्राक् त्रिंशद्घटिकाः पुण्याः, मकरे तूत्तरत्रिंशतिघटिकाः पुण्या
इत्यर्थः । अत्र वाक्ये यद्यपि दिनपदानुपादानम्, तथापि यदास्तमयवेलायामिति रात्रिपर-
विशेषवाक्यालोचनादिदं दिनपरं प्रतिभाति ॥ तथा सति केनापि हेतुना समीपघटीषु श्राद्धा-
द्यनुष्ठानासंभवे परमावधित्वेन त्रिंशदादयो घटिका अत्रानुज्ञायते ॥ यदा तु प्रतिबंधस्तदा

“यायाः सन्निहिता नाड्यस्ताताः पुण्यतमाः स्मृताः” इति कश्यपोक्तेः समीपघटिकास्वेव श्राद्धादि विधेयम् । “सन्निहितपरित्यागे कारणाभावात्” इतिन्यायाच्च ॥ ७ ॥

विष्णुपदादिषु विशेषः पुण्यकाले-

याम्यायने विष्णुपदे चाद्या मध्या तुलाजयोः ॥

षडशीत्यानने सौम्ये परा नाड्योऽतिपुण्यदाः ॥ ८ ॥

पूर्वापराः षोडश घटिकाः पुण्या इति पूर्वं सामान्येनोक्तम् । इदानीं विष्णुपदादिषु संक्रमेषु विशेषमनुष्ठुभाह-याम्येति । याम्यायने कर्कसंक्रांतौ तथा विष्णुपदे वृषसिंहवृश्चिककुम्भसंक्रांतिषु संक्रांतिकालादाद्याः नाड्यः प्रथमाः षोडश घटिकाः अतिपुण्यदाः स्नानदानादावनंतफलदा ज्ञेयाः अग्निमास्तु न तथेति निष्कृष्टोर्थः । तुलाजयोस्तुलामेषयोः मध्या उभयतः षोडश षोडश घटिकाः पुण्याः । अथवा षोडशैव घटिकाः पुण्याः ॥ षडशीत्यानने मिथुनकन्याधनुर्मीनसंक्रांतिषु तथा सौम्ये मकरसंक्रांतौ संक्रांतिकालात्परा अग्निमाः षोडश घटिकाः अतिपुण्यदाः प्रथमास्तु न तथेति निष्कृष्टोर्थः ॥ यदाह श्रपितिः-“याम्यायने विष्णुपदे तथादौ दानाद्यनंतं विषुवे च मध्ये । वदंत्यतीते षडशीतिवक्त्रे महर्षयः खल्वयने च सौम्ये ॥” तत्र कर्कं प्रागेव मकरसंक्रांतौ पश्चादेव पुण्यकाल इति तु प्राङ्निरणायि । विष्णुपदे तु अग्निमादिमघटीनां पुण्यकाले तरतमभावः । पुण्यायां विष्णुपद्यायां च ‘प्राक्पश्चादपि षोडश’ इति वृद्धवासिष्ठोक्तेः । विषुवे तु सामान्यनिर्णय एवेति केचित् । दीपिकाटीकाकारस्त्वे वामह-“मेघे तुलायां च संक्रांतिकालात्पूर्वमष्टौ घटिकाः भरतश्चाष्टौ घटिकाः पुण्यकालाः” इति ॥ युक्तं चैतत् । विषुवे च मध्यपदोपादानान्मध्ये षोडशघटिकाः पुण्याः इत्युच्यते । कस्मात्कालान्मध्य इत्यपेक्षायां संक्रांतिकालादेवेत्यतः पूर्वमष्टौ पश्चाच्चाष्टौ घटिकाः पुण्या इत्यर्थः । यदुक्तं बृहस्पतिना-“वर्तमाने तुलामेषे नाड्यस्तूभयतो दश” इति । तुलामेषसंक्रांतिकालात्प्राक् पश्चाच्च पंचपंचघट्यः पुण्या इति ॥ यदप्युक्तमाद्यंतसापेक्षत्वान्मध्यशब्दस्य गणितागतपुण्यकालघटिकानां मध्ये त्रिभागः स्थूलदृशा दशघटिकात्मको भवतीति । ‘यायाः सन्निहिता नाड्यः’ इति कश्यपोक्तेः ॥ षडशीतिमुख्याद्याग्निमघटीनां पुण्यकाले तरतमभावः । यदपि “षडशीत्यां व्यतीतायां षष्टिस्तुल्यास्तु नाडिकाः” इति वृद्धवासिष्ठवाक्यम् तदपि प्राग्घटीषु प्रतिबंधवशात् श्राद्धादेरसंभवे सत्यंतिमघटीषु श्राद्धादिक्रियाभ्यनुज्ञायाः परमावधिकालेयत्तार्थम् ॥ इदं सर्वं दिनसंक्रांतिविषयं वेदितव्यम् । “आह्नि संक्रमणे पुण्यमहः कृत्स्नं प्रकीर्तितम्” इति सामान्यवाक्यस्य सौम्यायने विष्णुपदे उक्तस्य च विशेषविषयता । अतएव “रात्रौ संक्रमणे भानोर्दिनार्धं स्नानदानयोः” इति रात्रिपरविशेषस्य सत्त्वाच्च ॥ एवं निर्णीते पुण्यकाले स्नानदानाद्यवश्यं विधेयामिति फलितोर्थः ॥

उक्तपुण्यकाले स्नानदानाद्यकरणे दोषः—

तत्र स्नानदानाद्यकुर्वतश्च प्रत्यवायमाह वसिष्ठः—“ इति संचित्य विनिर्णयमादेष्टव्यं सदैव दैवज्ञैः । विषुवत्ययने ग्रहणे संक्रांतौ पुण्यदिवसेपि ॥ पितृवृत्तिं न करोति हि दत्त्वा शापं व्रजाति तस्य पिता । आगतगतसमयेपि च करोति यद्दानजपहोमाद्यम् ॥ ऊपरवापितबीजं यद्वत्तद्वच्च निष्फलं भवति ॥ ” अयने अयनप्रवृत्त्याख्ये चलसंक्रमणस्य आगमसमये निर्णीते पुण्यकालातिक्रमसमये स्नानादि निष्फलमित्यर्थः ॥

संक्रान्तिषु स्नानदानादेः फलम्—

संक्रान्तिषु स्नानदानादेः फलमाह भारद्वाजः—“ षडशीत्यां तु यद्दानं विषुवद्वितये तथा । दृश्यते सागरस्यांतस्तस्यांतो नैव दृश्यते ॥ ” वृद्धवसिष्ठोपि—“ अयने कोटिपुण्यं च सहस्रं विषुवे फलम् । षडशीत्यां सहस्रं तु फलं विष्णुपदेषु च ॥ ” इत्यलमतिप्रसंगेन ॥ इति सूर्य-संक्रान्तिपुण्यकालादिनिर्णयः ॥

चन्द्रादिसंक्रमे पुण्यकालनिर्णयः—

नार्यं केवलं सूर्यसंक्रमण एव पुण्यकालः किंतु चंद्रादीनां ग्रहाणां नक्षत्रसंक्रमे राशिसंक्रमे च पुण्यकालो भवति । सोपि सोपपत्तिकः प्रसंगतः प्रोच्यते अस्माभिः । यदाह जैमिनिः—“ नक्षत्रराश्यो रविसंक्रमे स्युरर्वाक्परत्रापि रसेंदुनाड्यः । पुण्यस्तथेदोस्त्रिधरापलैर्युगैकनाडी मुनिभिः शुभोक्ता ॥ १ ॥ नाड्यश्चतस्रः सपलाः कुजस्य बुधस्य तिस्त्रो मनवः पलानि । अब्ध्यब्धिनाड्यः पलसप्तयुक्ता गुरो च शुके सपलाश्चतस्रः ॥ २ ॥ द्विनागनाड्यः पलसप्तयुक्ताः शनैश्चरस्याभिहिताः सुपुण्याः । आद्यंतमध्ये जपदानहोमं कुर्वन्नवाप्नोति सुरेन्द्र-धाम ॥ ३ ॥ ” अस्यार्थः ॥ सूर्यस्य नक्षत्रसंक्रमे राशिसंक्रमे च प्राक् परतश्च षोडशघटिकाः पुण्याः । एवं चंद्रस्यैकघटी त्रयोदश पलानि । भौमस्य चतस्रो घटिका एकं पलम् । बुधस्य तिस्त्रो घटिकाश्चतुर्दश पलानि । गुरोश्चतुश्चत्वारिंशद्घटिकाः सप्त पलानि । शुक्रस्य च-तस्रो घटिकाः पलमेकम् । शनेद्व्यंशीतिघटिकाः सप्त पलानि चोभयतः पुण्यकाल इति । अत्रोपपत्तिः—“ भानोर्गतिः स्वदशभागयुताद्वि तावद्विंशं विधोस्त्रिगुणिता युगशैलभक्ता ७४ । तिथ्याद्वि ७१५ हीनशशिभुक्तिरिषुद्वि २५ भक्ता नंदाक्षि २९ युग्भवति वा विधुर्विभवमेवम् ॥ ” इति सिद्धांतशिरोमण्युक्तप्रकारेण रविचंद्रयोर्मानकला आनेयाः ॥ “ व्यंघ्रीषवः सचरण-ऋतवस्त्रिभागयुक्ताद्रयो नव च सत्रिलवेषवश्च । स्युर्मध्यमास्तनुकलाः क्षितिजादिकानां त्रिज्या-शुकर्णविवरेण पृथग्विनिष्ठाः ॥ ” इति तत्रैवोक्ताः भौमादीनां मानकलाः । तत्र क्रमेण मानकलाः “ षष्टिघ्नाविंशं ग्रहभुक्तिभक्तं संक्रांतिनाड्योखिलधर्मकृत्ये । रवेस्तु ताः पुण्यतमा ग्रहः स्वसं-क्रांतिगो मिश्रफलं विधत्ते ॥ ” इति भास्करोक्तदिशा संस्कृताः संक्रांतिनाड्यः स्युः ॥

सू.	चं.	मं.	बु.	बृ.	श.	ग्रहाः
१६	१	४	३	४४	४	८२ घञ्च उभयतः
०	१३	१	१४	७	१	७ पलान्युभयतः

ग्रहभुक्तिकलाः—

तत्र ग्रहभुक्तयस्तेनैवोक्ताः—“ नंदाक्षा भुजगा रवेः शशिगतिः खांकाद्रयोक्षाग्रयस्तुगस्यां

गङ्गलाः कुवेदविकलाः पातस्य रामाभवाः । माहेयस्य महीगुणा रसकराज्ञस्येषु सिद्धा रदा
पंचेज्यस्य सितस्य षण्णवामेता अष्टौ शनेर्दे कले ॥” इति । बुधशुक्रयोस्तु संक्रातिघटिका-
नयने सूर्यगतिरेव हारः कल्प्यः । तद्वतितुल्यत्वात्तयोः । वासनाभाष्ये हि—“बुधशुक्रौ तु
खेरासत्रावेव कदाचिदग्रतः कदाचित्पृष्ठतस्तस्यानुचराविव सदा ब्रजंतौ दृश्येते ॥ ततस्तयो-
रपि रविभगणतुल्या एव भगणा इत्युपपन्नम्” इति भास्करेणाभिहितत्वात् पठ्यमानानुगति-
स्तच्छीघ्रयोः शीघ्रफलानयनार्थं वासनोसिद्धजीर्णैः कल्पिता ॥ तदेवं ग्रहगतित इमास्त्रि-
प्रकारेण साधिताः पुण्यकालघटिकाः । सूर्यस्य यथा त्रिंशत्घटिका एवं चंद्रस्य द्वे घटिके
षट्त्रिंशतिपलानि भौमस्य नवघटिकाश्चत्वारिंशत् पलानि बुधस्य षट् घटिकाः विंशति पलानि

सू.	चं.	मं.	बु.	गु.	शु.	श.
अ	अ	४	६	७	८	९
३१	१	५	८	२	२०	२०

गुरोरष्टाशीतिर्घटिका एवं शुक्रस्य नव
घटिका अष्टौ पलानि शनेः षट्त्रिंश-
कं शतं घटिकाः पूर्वापरकालौ मिलि-

त्वा पुण्यकाल इत्यर्थः । यथा । अत्र । सना प्रागुक्ता । एता अर्द्धा नाड्यः प्राक्परतश्च
पुण्याः । अत्र गणितागतघटोपेलेषु लिखितजैमिनिवाक्ये च काचैर्त्तिकचित्पलभेदो घटिकाभि-
दश्च सगतिस्पष्टकृतिवशतः ॥ युक्तं चैतत् । आकाशेहि वेदाधिना स्पष्टा एव स्वगा
दृश्येते न मध्यमाः । “ दिनद्वयस्पष्टखगांतरालकालः स्फुटस्तु स्फुटभुक्तिर्विवैः ”
इति स्पष्टगत्यैव विवसंक्रातिघट्यानयनमुचितम् । उक्तं च वार्केण—कुजादिकानामपि
विवलिताः षट्त्रिंशत् गुणाः स्वस्वजनेन भक्ताः । नाड्यादिकः संक्रमणांतरालकालः
स्फुटस्तु स्फुटभुक्तिर्विवैः ॥” इति । अपिशब्दात्सूर्याचंद्रमसोर्ग्रहणम् ॥ तथा सति मध्य-

सू.	चं.	मं.	बु.	गु.	शु.	श.	प्र.
५८	१८०	३१	५८	५	५८	२	मापेक्षया स्पष्टगतिर्विवयोरु
८	३५	३६	८	०	०	८	हा. पचयापचयाभ्यां साम्यैस्तत्त- द्वटिकानामप्युपचयापचयाः

र.	चं.	मं.	बु.	गु.	शु.	श.	र.	चं.	मं.	बु.	गु.	शु.	श.
६	१	८	३	४४	४	८०	३३	२	८	६	८८	८	१६
३०	२३	३२	१०	२४	३४	०	११	२६	४	२०	७	८	०

साम्यातिक्रमेणापतंति । तेषां चानियतत्वात्पद्ये उपनिबन्धायोगात् जीर्णैर्नियतमध्यगत्या
सूर्यादीनां ग्रहाणां पुण्यकालघटीरानीयोपनिबन्धः कृतः ।

सर्वग्रहसंक्रान्तिषु पुण्यकालनिर्णयसंग्रहः—मतान्तरखण्डनं च—

अत्र मत्कृतं पद्यं—“नाड्यो रामगुणा ३३ खेरथ विधौः षड्दोः पलैर्युग्मद्वयं २६ भौमस्याब्धि-
पलैर्युक्ता नव ४९ विदो युक्ता पलैः खाश्विभिः २० । षण्नाड्यो ६ घृगजा ८८ गुरोरथ भृगोर्नवाः
९ पलैरष्टभिः पुण्याः स्युः खनृपाः शने १६० रुभयतो राश्वक्षतः संक्रमे ॥” अतो यो जैमिनि
वाक्ये—“सार्धाश्चतस्रः पलसप्तयुक्ता गुरोः” इति पाठो माधवादिभिरपाठि, तथा हेमाद्रिणापि-
‘द्विनागनाड्यः’ इति पदे नागा अष्टौ द्विरावृत्ता नागा द्विनागाः षोडशनाडिकाः शनैश्चर-
संक्रांतौ पुण्यकाल इति यत् व्याख्यातं—तदुभयमपाकृतं भवति । तथा च रामचंद्राचार्या

चलराशिसंक्रमव्यवस्था-

ननु चैकस्यैव सूर्यस्यैकस्मिन्नेव राशौ चलसंक्रमणं राशिसंक्रमणं च कथं भवति । कुतः । स्वकक्षास्थितांशभागस्य द्वादशधा विभक्तस्य राशिरिति संज्ञा । तत्र रविमंडलस्य तत्तद्वाश्यादिप्रदेशस्य स्पर्शां राशिसंक्रमणमित्युच्यते ॥ तस्मिन्नेव राशौ चलसंक्रमस्तु कीदृश इति चेत् । गृणु । ईश्वरेच्छालोकादष्टवशतस्तद्वाश्यादिभागस्य सूर्यतेजःसंपर्कश्चलसंक्रमो मंडलमध्यसंपर्कश्च राशिसंक्रम इति विवेकः ॥ तद्यथा रथ्यां प्राक्पश्चाच्चानीयमानस्य दीपस्याग्रे दीपप्रभा यस्मिन् प्रदेशे गच्छति तस्मिन्नेव प्रदेशे क्षणांतरे दीपोपि गच्छति एवं सर्वेषामपि ग्रहाणां चलसंक्रमा द्रष्टव्याः ॥ एवं चलसंक्रमस्य मुख्यत्वमुक्तं शिरोमणिसिद्धान्ते-“ दिन-रात्रिप्रमाणानां निर्णयो नभसंक्रमात् । यतः सकलकर्माणि पुण्यतश्चलसंक्रमः ॥ ”

सायनसंक्रमस्य सर्वत्र नोपयोगः-

नन्वेवमयनसंक्रमस्य मुख्यत्वे तेन मानेन पञ्चांगगणना स्यात् । चंद्रादीनामप्ययनचलनदर्शनात् ॥ न च सायनांशाभ्यां निरयणांशाभ्यां वा सूर्यचंद्रयोभ्यां तिथेस्तुल्यत्वादस्तु पंचांगगणनेति वाच्यम् ॥ अश्विन्यादिमानां विष्कंभादियोगानां च विसंवादात् ॥ किं च सायनसंक्रमरहितस्य चांद्रमासस्याधिमासत्वव्यवहारप्रसंगः । तथा तादृक्संक्रांतिद्वययुतस्य क्षयमासत्वव्यवहारप्रसंगः । विवाहादौ च सौरमासगणनाप्यनेनापि मानेन स्यादिति चेत् ॥ उच्यते ॥ सायनसंक्रमस्तु पुण्यकालार्थमेवोपयुज्यते न सर्वत्र ॥ स्नानदानजपश्राद्ध इति परिगणितविषयकपुलस्त्यवाक्यालोचनात् । तेन पंचांगगणना न्यूनाधिमाससौरमासादिकमप्यनेन मानेन भवति । तथा सति यात्रादिमुहूर्तेषु भरणीव्यतीपातादिदुष्टयोगानां गुरुपुण्यादिशुभयोगानां च व्यवहारो निरयणेनैवोपपद्यते न सायनेन । सायनगणनया सर्वथा ग्रहणविसंवादः । तद्यथा षोडशोत्तरपंचदश १५१६ मिते शालिवाहनशककाले वैशाखशुक्लपूर्णिमायां पंचत्रिंशन्नाडीमितायामिदूपराग उपलब्धः । तत्र चन्द्रः ६ । २६ । २८ । राहुः १३ । ५८ । अत्र निरयणगणनया शरांगुलानि १२ मानैक्यखंडं २० ग्रासांगुलानि ८ । यद्यत्रायनांशाश्चंद्रे योजयित्वा शर आनीयेत तदा शरांगुलादि ३० अस्य मानैक्यखण्डाधिक्याद्ग्रहणं नायातीति सर्वजनप्रत्यक्षविसंवादः । सायनगणनयात्वयोग्येपि काले ग्रहणोपलभः स्यात् । अन्यच्च स्पष्टीकरणेन साधितो भौमादिग्रहो यत्रक्षत्रे गणितेनागतस्तत्रक्षत्रे समीप एवोपलभ्यते प्रत्यक्षतः । सायनत्वे हि ग्रहः कदाचिदेकनक्षत्रे द्वयांतरे वा प्रलीयते । सूर्यचन्द्रयोस्तु तेजोबाहुल्यान्नक्षत्रतेजः परिभवात्तत्रक्षत्रसन्निधौ उपलभ्यभावो यद्यपि । तथापि कदाचित्क्षणिचन्द्रस्याप्युपलभो दृश्यते । एवं संहितासु भीमशनैश्चरादिविषयकदुष्टफलानि चैकराश्यावस्थितग्रहयोगफलानि च निरयणेनैव । तथा वृद्धासिष्टसंहितायां-“ षट्पौष्णभाद्वादशरौद्रधिष्ण्यासुराधिसद्भानि नवक्रमेण । पूर्वार्धमध्यापरभात्तदूर्ध्वं भुंक्तेखिलव्योमचरास्तथैव ॥ ” इति ॥ ग्रहाणां पूर्वार्धमध्यापरभागयोग्यत्वमपि निरयणेनैवोपलभ्यते ॥ तस्मान्निरयणगणनयैव सर्वोपि व्यवहारो युक्तः ॥ ननु सायनगणना दत्ततिलांजलिरिति चेत् ॥ उच्यते ॥ सायनगणना हि नियतविषया । उक्तं च-“ अयनांशाः प्रदातव्या लघ्ने क्रांतौ चरागमे । सात्रिमे वित्रिभे पाते तथा दृक्कर्मपातयोः ॥ ” इति ॥ सूर्यसिद्धान्तेपि-“ तत्संस्कृताद्ग्रहाक्रांतिच्छायाचरदलादिकम् । स्फुटं तत्तुल्यतां गच्छेदयने विषुवद्वये ॥ ” इति ॥ आदिशब्देन

लग्नम् । अतोयनांशानां वासनासिद्धानियताविषयत्वाद्ययोरेपि मानयोरसक्रीणो व्यवहार इति सर्वमनाकुलम् ॥

उभयविधसंक्रमेपि पुण्यकालः—

पुण्यकालस्तूभयविधसंक्रमेपि ज्ञेयः । पूर्वलिखितवशिष्ठादिवाक्यस्वरसात् ॥ यत्तु वसिष्ठ-
सिद्धान्ते—“पुण्यदां राशिसंक्रांतिं केचिदाहुर्मनीषिणः । नैतन्मम मतं यस्मात् स्पृशे-
त्क्रान्तिकक्षया ॥” इति । तद्यत्न संक्रमपुण्यकालातिस्तुतिपरं न तु राशिसंक्रांतिपुण्यकालनिरा-
करणार्थम् । अन्यथा—“ दिनमृतिसंक्रमणात्प्राक्षोडशनाड्यश्च पुण्यकालः सः । परतः
षोडशनाड्यः सर्वत्र स्नानदानकार्येषु ॥” इति स्वसंहितोक्तराशिसंक्रमणपुण्यकालप्रतिपा-
दकवचनस्यानेन सह विरोधो दुष्परिहरः स्यादित्यलमिति प्रसंगेन ॥ ९ ॥

जघन्यवृहत्समसंज्ञाः—नक्षत्राणां—

समं मृदुक्षिप्रवसुश्रवोग्निमघात्रिपूर्वाश्रपभं बृहत्स्यात् ॥

ध्रुवद्विदैवादितिभं जघन्यं सार्पबुधार्द्रानिलशाक्रयाम्यम् ॥ १० ॥

अथ संक्रांत्युपयोगित्वाज्जघन्यवृहत्समनक्षत्राण्युपजातिकयाह—सममिति ॥ मृदुनि
मृगेवत्यनुराधाचित्राः । क्षिप्राणि अश्विनी पुष्यहस्ताः । वसुधनिष्ठा । श्रवः श्रव-
णम् । अग्निः कृत्तिका । मघा प्रसिद्धा । त्रिपूर्वाः पूर्वाफाल्गुनपूर्वाषाढापूर्वाभाद्र-
पदाः । अश्लेषो राक्षसः । “ राक्षसः कोणपः क्रव्यात् क्रव्यादोऽस्त्रप आशरः । ”
इत्यमरः । तस्य भं मूलम् ॥ अत्र समाहारद्वंद्वः ॥ एतानि पंचदशभानि—समसं-
ज्ञानि ॥ ध्रुवाणि रोहिणी व्युत्तः । द्विदैवं विशाखा । आदितिभं पुनर्वसुः । एतानि षड्
भानि—बृहत्संज्ञानि ॥ सार्पमाश्लेषा । अंबुपः शततारका । आर्द्रा प्रसिद्धा । अनिलः
स्वाती । शाक्रं ज्येष्ठा । याम्य भरणी । एतानि षड्भानि जघन्यसंज्ञानि ॥ उक्तं च
नारदेन—“ तारा जघन्याः सार्पद्रा वातार्द्रातकतोयपाः । ध्रुवादितिद्विदैवत्यं बृहत्ताराः पराः
समाः ॥” इति ॥ वसिष्ठेनापि—“ जघन्यधिष्ण्यानि जलेशसर्परोद्रेंद्रयाम्यानेलदैवतानि ।
अध्यर्द्धधिष्ण्यान्यदितिद्विदैवं स्थिराणि शेषर्क्षसमाह्वयानि ॥” इति ॥ १० ॥

समबृहजघन्यसंज्ञानां महर्घसमर्घसाम्यफलानि—

जघन्यभे संक्रमणे मुहूर्ताः शरैर्द्वौ १५ बाणकृता ४५ बृहत्सु ॥

खराम ३० संख्याः समभे महर्घं समर्घसाम्यं विधुदर्शनेपि ॥ ११ ॥

अथ संज्ञाप्रयोजनमुपेन्द्रवज्रयाह—जघन्यभ इति ॥ जघन्यनक्षत्रे यदि संक्रमणं
तदा शरैर्द्वौ पंचदश मुहूर्ता ज्ञेयाः । बृहन्नक्षत्रे संक्रमणे सति बाणकृताः पंचचत्वारिंशन्मुहूर्ता ज्ञेयाः । समनक्षत्रे संक्रमणे सति खरामसंख्यास्त्रिंशन्मुहूर्ता ज्ञेयाः । उक्तं
च नारदेन—“ तासां प्रमाणं घटिकास्त्रिंशन्नवतिषष्ठयः ” इति ॥ अतएव त्रिंशद्घटिकाः
पंचदश मुहूर्ता नवतिघटिकाः पंचचत्वारिंशन्मुहूर्ताः षष्ठिघटिकास्त्रिंशन्मुहूर्ताः स्युरि-
त्यर्थः । अस्य फलमुच्यते ॥ महर्घं समर्घसाम्यमिति ॥ यदा पंचदशमुहूर्ता संक्रांति-
स्तदा सर्वमन्नं महर्घं दुर्लभं भवति । यदा पंचचत्वारिंशन्मुहूर्ता संक्रांतिस्तदा समर्घ-
सुलभमन्नम् ॥ यदा तु त्रिंशन्मुहूर्ता संक्रांतिस्तदा साम्यं न महर्घं समर्घमपि न किंतु

यथास्थितमित्यर्थः ॥ इदं तुः मुहूर्तानां न्यूनाधिकसमभावाज्जायते ॥ उक्तं च संवित्प्रकाशे—“ मुहूर्ताः पंचभूतस्या जघन्यानां पराभिधाः । बृहतां पंचवेदास्ते समानांते खव-
ह्नयः ॥ पंचेदुषु मुहूर्तेषु दुर्भिक्ष रविसंक्रमे । पंचाब्धिषु समर्ध स्यान्निशस्तु समता
मता ॥” इति । विधुदर्शनेपीति । चंद्रदर्शनेऽप्येवमेव फलं वाच्यम् ॥ अयमर्थः ॥ यदि
जघन्यनक्षत्रे चंद्रोदयस्तदा महर्धम् । बृहन्नक्षत्रे चंद्रोदयस्तदा समर्धम् । समनक्षत्रे चंद्रो-
दयस्तदा साम्यमत्रस्य ॥ उक्तं च रत्नमालायां—“ बृहत्सु धान्यं कुरुते समर्धं जघन्य-
धिष्ण्याभ्युदितो महर्धम् । समेषु धिष्ण्येषु समं हिमांशुर्वदंत्यसंदिग्धमिदं महान्तः ॥”
वासिष्ठोपि—“ ज्ञात्वैवमेवं मणिजीवधातुमूलोर्णकर्पूररसादिकानाम् । अर्धं वदेज्ज्यौतिर्षिकः
प्रजानां समर्धवस्तुत्तमसंग्रहार्थम् ॥” इति ॥ ११ ॥

कर्कसङ्क्रान्तावन्द्दविशोपकाः—

अर्कादिवारे संक्रांतौ कर्कस्यावन्द्दविशोपकाः ॥

दिशो नखा गजाः सूर्या धृत्योष्टादशसायकाः ॥ १२ ॥

अथ प्रसंगात्कर्कसंक्रांतावन्द्दविशोपकाननुष्माह—अर्कादिवारे इति । कर्कसंक्रांतौ
सूर्यादिवारे सत्यामेते वक्ष्यमाणा अवन्द्दविशोपका ज्ञेयाः । तद्यथा रविवारे दश, सोमवारे
विंशतिः, भौमेष्टौ, बुधे द्वादश, गुरौ धृत्योष्टादश, शुक्रेऽष्टादश, शनिवारे कर्कसंक्रांतौ
सत्यामवन्द्दविशोपकाः सायकाः पंचेत्यर्थः ॥ १२ ॥

अवस्थाविशेषेण रविसंक्रान्तिषु फलानि—

स्यात्तौतिले नागचतुष्पदे रविः सुप्तो निविष्टस्तु गरादिपंचके ॥

किंस्तुघ्न ऊर्ध्वः शकुनौ सकौलवेऽनिष्टः समः श्रेष्ठ इहाध्ववर्षणे ॥ १३ ॥

अथ कीदृशस्य रवेः संक्रमो जातस्तत्फलमिन्द्रवज्रयाह—स्यादिति । करणानि व्याख्याने
मयोक्तानि । तत्र रविः तैतिलनागचतुष्पदाख्यकरणेषु सुप्तः सन् संक्रमितः स्यात् । गरादि-
पंचके गरवणिजिभद्राववाल्वाख्यकरणेषु निविष्टः उपावष्टः सन् संक्रमितः स्यात् । किंस्तुघ्न-
शकुनिकौलवाख्यकरणेषु ऊर्ध्वमूर्ध्वस्थितः सन् संक्रमितः स्यात् । इह करणाधिकरणसं-
क्रांतौ रविः अर्धवर्षणे अर्धं मूल्ये वर्षणे वृष्टौ अनयोरुपलक्षणत्वाद्धान्येऽपि क्रमादनिष्टः समः
श्रेष्ठश्च स्यात् । अयमर्थः—सुप्तरविसंक्रमोर्ध्ववर्षणधान्येष्वनिष्टः महर्धवृष्ट्यभावाद्धान्याभावका-
रको भवति । एवं निविष्टरविसंक्रमोऽर्धवर्षणधान्येष्वनिष्टः समो न शुभो नाप्यशुभः । तथो-
र्ध्वरविसंक्रमोर्ध्ववर्षणधान्येषु श्रेष्ठः ॥ समर्धवृष्टिबाहुल्यधान्यबाहुल्यकारक इति ॥ उक्तं च
नारदेन—“ निविष्टो वणिजे विष्ट्यां बालवे च बवे गरे । कौलवे शकुनौ भानुः किंस्तुघ्ने चो-
र्ध्वसंस्थितः ॥ चतुष्पात्तौतिले नागे सुप्तः क्रांतिं करोति सः । धान्यार्धवृष्टिषु समं श्रेष्ठं हीनं
भवेत्क्रमात् ॥” ॥ क्रांतिं संक्रांतिम् । रत्नमालायामपि—“ चतुष्पदे तैतिलनागयोश्च सुप्ते
रविः संक्रमणं करोति । विष्ट्यां बवाख्ये च गराह्वये च सवालवाख्ये वणिजे निविष्टः ॥
किंस्तुघ्ननाम्नि शकुनावपि कौलवाख्ये चोर्ध्वस्थितस्य खलु संक्रमणं रवेः स्यात् । धान्यार्ध-
वृष्टिषु भवेत्क्रमशस्त्वनिष्टमध्येष्टतोति मुनयः प्रवदन्ति पूर्वे ॥” इति ॥ अस्यान्यदपि फल-
मग्रे वक्ष्याति ॥ १३ ॥

संक्रान्तेः वाहनवस्त्रायुधभक्ष्यलेपनजातिपुष्पाणि करणपरत्वेन—

सिंहव्याघ्रवराहरासभगजावाहद्विषद्वोटकाः श्वजो गौश्वरणायु-
धश्च बवतो वाहा रवेः संक्रमे ॥ वस्त्रं श्वेतसुपीतहारितकपांडू-
रक्तकालासितं चित्रं कम्बलदिग्घनाभमथशस्त्रं स्याद्गुण्डी गदा
॥ १४ ॥ खड्गो दंडशरासतोमरमथो कुंतश्च पाशोऽकुशोऽस्त्रं
बाणस्त्वथ भक्ष्यमन्नपरमान्नं भैक्षपक्वान्नकम् ॥ दुग्धं दध्यपि
चित्रितान्नगुडमध्वाज्यं तथा शर्कराऽथो लेपो मृगनाभिकुंकुम-
मथो पाटीरमृद्रोचनम् ॥ १५ ॥ यावश्चोतुमदो निशांजनमथो
कालागुरुश्चंद्रको जातिर्देवतभूतसर्पविहगाः पश्वेणविप्रास्ततः ॥
क्षत्ता वैश्यकशूद्रसंकरभवाः पुष्पं च पुंनागकं जातीवाकुलकेत-
कानि च तथा विल्वार्कदूर्वावुजम् ॥ १६ ॥ स्यान्मल्लिका
पाटलिका जपा च संक्रातिवस्त्राशनवाहनादेः ॥ नाशश्च तद्वत्पु-
पजीविनां च स्थितोपविष्टस्वपतां च नाशः ॥ १७ ॥

श्विसंक्रातेः करणपरत्वेन वाहनवस्त्रायुधभक्ष्यलेपनजातिपुष्पाणि सफलानि शार्दूलविक्री-
डितत्रयेणोपजातिकया चाह—सिंहेति । बवतो लयल्लेपे पंचमी । ववमारभ्य सप्त चरकरणानि ।
स्थिराणि चत्वारि शकुन्यादीनि । एतेष्वेकादशसु करणेषु क्रमेण वाहनानि वस्त्राणि
तथाऽऽयुधानि भक्ष्याणि लेपनानि जातयः पुष्पाणि च ज्ञेयानीत्यर्थः ॥
वाहनानि—

तत्र वाहनानि—सिंहव्याघ्रौ प्रसिद्धौ । वराहः सूकरः । रासभो गर्दभः । गजो हस्ती ।
वाहद्विषत् महिषः । “लुलायो महिषो वाहाद्विषत्कासरसैरिमाः” इत्यमरः । घोटकोऽश्वः । श्वा
दृक्कुः । अजो भेषः । गोवृषः । चरणायुधः कुकुटः । एतान्येकादशकरणेषु वाहनानि । एवं
वस्त्रादीन्यपि व्याख्येयानि । तदाह कश्यपः—“सिंहशार्दूलवाराहकुंजरा महिषस्तथा ॥ तुरग-
श्वाजवृषभशुक्रदाश्च वज्रादिषु ॥ तिथ्यर्धजेषु संक्रातिवाहनानि यथाक्रमात् ॥” तिथ्यर्धकरणे
नारदेन तु विशेषाभिहितः—“खड्गवाक्पिक्वंगेषु संक्रातेऽष्टिष्यवाहनम् । अन्यदेशेषु तिथ्यर्ध-
वाहनं स्युर्ववादयः ॥” इति ॥ यादे संक्रांतेरश्विन्यां तदाऽश्विन्या योनिरश्वस्तद्वाहनं स्यात्
खशवाक्पिक्वगदेशेषु । एवं सर्वनक्षत्रेषु ध्येयम् । अमुमर्थं स्पष्टमाह कश्यपः—“भयानिवाहनं
बंगवाक्पिक्वविषये खशे” इति । अतोन्यदेशेषु करणैरेव वाहननिर्णय इत्यर्थः ॥

वस्त्रम्—

वस्त्रमुच्यते । श्वेतं शुभं सुपीतं प्रसिद्धं हारितकं नीलवर्णं पांडुरम् अरुणवर्णम् आरक्तम-
लक्तकवर्णं कालं श्यामवर्णम् असितं कज्जलवर्णं चित्रमनेकवर्णं कंबलः प्रसिद्धः । दिग्बस्त्रा-
भावो नम्रत्वमित्यर्थः । घनाभं घनवर्णम् । “श्वेतपीतहारत्पांडुरक्तश्यामवर्णमासितं बहुवर्णम् ॥
कंबलो विवसनांबुदवर्णान्यंशुकानि च रवेः करणेषु ॥”

शस्त्रम्—

शस्त्रमुच्यते ॥ तत्र भुशुब्धादीन्येकादशायुधानि प्रसिद्धानि । शरासो धनुः । यदाहतुर्नर-
दकश्यपौ—“भुशुब्दीभिदिपालासिदंडकोदंडतोमरान् । कुंतपाशांकुशास्त्रेषून्विभार्त्ति करणेष्विनः”
भिदिपालं गदा । इषुर्बाणः ॥

भक्ष्यम्—

भक्ष्यमुच्यते । तत्रान्नं मोदकादि परमान्नं पायसं भैक्षं भिक्षाणां समूहो भैक्षम् । “भिक्षादि-
भ्योण्” इत्यण् । संन्यासिवद्गृहे गृहे गत्वा यत्किंचिदन्नं प्राप्यते तद्वैक्षमुच्यते । पक्वान्नकम्
अपूपपादि । दुग्धं दधि च प्रसिद्धमेव । चित्रितान्नं बहुभिस्तंडुलमुद्गमसूरिकाहारिद्रादिभिः
पक्वमन्नम् । गुडमध्वाज्यशर्कराः प्रसिद्धाः । उक्तं च नारदेन—“अन्नं च पायसं भैक्षमपूपं च
पयो दधि । चित्रान्नगुडमध्वाज्यशर्करा च बवाद्रविः” ॥

लेपः—

लेपो विलेपनमुच्यते । तत्र मृगनाभिः कस्तूरी कुंकुमं प्रसिद्धं पाटीरं रक्तचंदनं मृत्प्रसिद्धा
रोचनं गोरोचनं यात्रोऽलक्तकः ओतुमदो मार्जारवर्मः दक्षिणदेशभाषया जव्वादीत्युच्यते ।
निशा हरिद्रा अंजनं स्रोतोजनं सुरमेत भाषायाम् । कालागुरु अंगरुविशेषः । चन्द्रकः
कर्पूरः । उक्तं च—“कस्तूरिकाकुंकुमचंदनं मृद्वोरोचनं यावक ओतुषर्म्मः । निशांजनं चागु-
रुरिदुरेभिर्विलेपनं संक्रमणे बवात्स्यात् ॥

जातिः—

जातिरुच्यते ॥ दैवतादयो दश प्रसिद्धाः संकरमवाः अनुलोमजाः प्रतिलोमजाश्च । उक्तं
च—“देवभूताहिविहगाः पशवो मृग एव च । ब्राह्मणक्षत्रियौ वैश्याः शूद्रा मिश्रा बवादिषु ॥
तज्जातीया विनश्यन्ति षण्मासाभ्यंतरे ध्रुवम् ॥” इति ॥

पुष्पाणि—वयश्च—

पुष्पाण्युच्यन्ते । पुन्नागकं नागकेसरवृक्षस्य पुष्पं जात्यादीन्यंबुजांतानि प्रसिद्धानि मल्लि-
कावलिः पाटलिका पाडलिः जपा ओंद्रपुष्पम् । उक्तं च—“पुन्नागजातिर्बहुला सुक्रेतकी
बिल्वार्कदूर्वाशतपत्रमल्लिकाः । ततो भवेत्पाटलिका जपा ततः पुष्पाणि सूर्यस्य वज्रादिषु
क्रमतः ॥” शतपत्रं कमलम् । क्वचिद्वयोप्युक्तं—“शिशुः कुमारश्च गतालका युवा प्रौढा
प्रगल्भा च ततश्च वृद्धा । वंध्यातिबंध्या च सुतार्थिनी च प्रज्जाजिका चेति बवादिकानाम् ॥
यद्यद्वयोनुरूपं स्यात्तस्य तस्य महद्भयम् ॥” इति ॥

अवस्थाः—

क्वचिदवस्था अप्युक्ताः “पंथाश्च भोगो रतिहास्यदुर्मुखो ज्वरान्विता भुक्तसुकंपिता मता ।
ध्यानस्थिता कर्कशवृद्धरूपा बवाद्यवस्थाः कथिता मुनीन्द्रैः” ॥

संक्रान्तेरुक्तद्रव्यनाशः—

एवं च संक्रमकाले यानि वस्त्राशनवाहनादीन्यभिहितानि ॥ आदिशब्देनायुधलेपनजाति-
पुष्पाणि तेषां नाशो भवेत् । च पुनस्तद्वृत्त्युपजीविनां नाशो भवेत् स्थितोपविष्टस्वपतां च
स्यात्तैलं इत्यादिना मुत्तत्वादीन्युक्तानि यानि तद्गुणविशिष्टानां नाशः स्यादित्यर्थः ।
उक्तं च नारदेन—“आयुधं वाहनाहारा यज्जातीया धनं च यत् । सुप्तोपविष्टतिष्ठंतस्ते लोकाः
क्षयमाप्नुयुः ॥” इति ॥ १४ ॥ १५ ॥ १६ ॥ १७ ॥

शुक्रपक्षतिथयः				इमानि चरणकरणानि				इमानि स्थिरकरणानि					
पूर्वदलं	परदलं	पूर्वदलं	परदलं.	चरणानि.	स्थितिः	वाहनं.	वखं.	आयुषं.	भक्ष्यं	लेपनं	जातिः	पुष्पं	वयः
५	१८	४	७	वव.	उपविष्टः	सिंहः	श्वेतं	मुहुर्दी.	अन्नं	करतूरी	दैवतं	पुष्पागः	वाला
१२	१६	११	०	वाख.	उपविष्टः	व्याघ्रः	पीतं.	गदा.	पापसं	कुसुमं	भूत.	जाती	कुमारी.
३	१२	२	११	कौलव.	ऊर्ध्वः	वराहः	नीलवखं	खट्वा.	भेक्ष	रक्तचंदनं	सर्प.	बकुल	गतालका.
१३	२	१०	९	तैत्ति.	सुप्तः	गर्दभः	अरुणं	दंडः	पक्वान्नं	मृत्तिका	पक्षी.	केतकं	युवा
३	६	२	५	गर.	उपवि.	गजाः	आरक्तं.	धनुः	दुग्धं	गोरोचनं	पशु.	विल्वः	श्रीदा
१०	१३	५	१२	वाणिज.	उपवि.	महिषः	गुणमवर्णं	तोमरः	दधि	अलक्तकः	भृग.	अर्कपुष्पं	प्रातमा
७	३	३	६	भद्रा.	उपवि.	अश्वः	रुद्रवर्णं.	कुंतः	चित्रितं	ओतुर्मदः	विष.	दूर्वा	वृद्धा
२४	१०	१३	३	राक्षसि.	ऊर्ध्वः	श्व	चित्रवर्णं	पाराः	गुह्यं	हरिद्रा	क्षेत्रय.	कमलं	वंद्या
३	७	७	३	चतुषद.	सुप्तः	मेघः	कंवलं	अंशुशः	मृगः	अंजनं	वैश्य.	भक्षिका	अतिवंध्या
१५	११	१४	१०	नाग	सुप्तः	वृषः	नग्ना	अश्वः	आज्यं	अगह	शूद्र.	पाटलिका	सुतार्थं नी
०	०	३०	०	किंस्तुष	ऊर्ध्वः	कुक्षुटः	श्यामवर्णं	वाणः	शर्करा	कर्पूरः	संकरः	जपापुष्पं	प्रवाजिका
०	०	०	३०										
१	०	०	०										

प्रतिव्यक्तिसंक्रांतिफलम्—

संक्रांतिधिष्ण्याधरधिष्ण्यतस्त्रिभे स्वभे निरुक्तं
गमनं ततोऽगमे ॥ सुखं त्रिभे पीडनमंगमेशुकं
त्रिभेर्थहानी रसभे धनागमः ॥ १८ ॥

अथ संक्रांतिवशेन प्रतिमनुष्यं शुभाशुभफलमुपजात्याह—संक्रांतीति । संक्रान्तिर्यस्मिन्धि-
ष्ण्येनक्षत्रे स्यात्ततोऽधरधिष्ण्यं पूर्वनक्षत्रं तस्मात्स्वजन्मनक्षत्रं गण्यं तच्चेत्प्रथमे त्रिभे
भवाति तदा गमनं यात्रा स्यात् । ततः प्रथमत्रिकादनंतरंगमेषु धनक्षत्रेषु यदि स्वभं तदा सुखं
स्यात् । ततस्त्रिभे स्वभे पीडनं शरीरपीडा । पुनरंगमे स्वभे अंशुकं वस्त्रादिप्राप्तिः स्यात् । ततस्त्रिभे
स्वभेर्थहानिः द्रव्यनाशः । ततो रसभे धनक्षत्रेषु स्वभे धनागमो द्रव्यप्राप्तिः स्यादित्यर्थः ।
उक्तं च नारदेन—“संक्रांतौ ग्रहणक्षं वा जन्मन्युभयपार्श्वयोः । ऋक्षत्रयं षट् शुभदं पर्यायाच्च
पुनःपुनः ॥ हानिर्गृद्धिः स्थानहानिस्तथा प्रातिरितिक्रमात् ॥ संक्रांतेर्यत्रक्षत्रं ग्रहणनक्षत्रं वा
यदि जन्ममं भवेदथवा ताभ्यामुभयपार्श्वगतं जन्ममं भवेत्तदा अनिष्टमेव नक्षत्रद्वयं निषिद्धम् ।
ततो नक्षत्रषट्कं शुभं ततस्त्रिकेर्थहानिस्ततः षट्के गृद्धिः ततस्त्रिके स्थानहानिः ततः षट्मु
गृद्धिः स्थानप्राप्तिरिति । अतएव पठन्ति दाक्षिणात्याः—“संक्रान्त्यधरनक्षत्राद्गणयेज्जन्मभा-
विधि । त्रिकं षट्कं त्रिकं षट्कं त्रिकं षट्कमिति क्रमात् ॥ पंचा भोगो व्यथा वस्त्रं हानिश्च विपुलं
धनम् ॥ ” इति ॥ त्रिकं शुभं षट्कमशुभमिति फलितोर्थः ॥

अशुभदसंक्रान्तौ दानम्—

अत्राशुभफलदायां संक्रांतौ सत्यां दानमाह नारदः—“तिलोपरि लिखेद्भक्तं त्रिशूलं च
त्रिकोणकम् । तत्र हेम विनिःक्षिप्य दद्यादोपापनुत्तये” इति ॥ अत्र चक्राकृतिरियम् । एवं
संक्रान्तिसंबन्धिफलमभिहितम् ॥ १८ ॥

कार्यवेशेष बलं संक्रांतिमानाद्ग्रहबलं च—

नृपेक्षणं सर्वकृतिश्च संगरः शास्त्रं विवाहो गमदीक्षणे रवेः ॥

वीर्येय ताराचलतः शुभो विधुर्विधोर्बलेर्कोर्केबले कुजादयः ॥ १९ ॥

अयं कार्यवेशेषे बलं सामान्यतः संक्रमप्रमाणग्रहबलं चोपजात्याह—नृपेक्षणमिति ॥
रवेरिति ल्यब्लोपे पंचमी । रविमारभ्येत्यर्थः । रवेः सूर्यस्य वीर्ये बले सति सूर्यवारे वा
नृपेक्षणं राजदर्शनं विधेयम् । एवं चन्द्रादावपि व्याख्येयम् । ततश्चंद्रे सर्वकृत्यानि, भौमे
संगरो युद्धं, बुधे शास्त्रमध्येतथ्यमध्याप्यं वा, गुरो विवाहः, शुके गमो गमनं, शनौ दीक्षणं
यागादिदीक्षा विधेयेत्यर्थः । उक्तं च श्रीपातेना—“रविर्नृपविलोकने सुरगुरुविवाहोन्सवे रणे
धरणिनन्दनो भृगुसुतः प्रयाणे बली । शनिश्च मखदीक्षणे सकलशास्त्रबोधे बुधः शशी सक-
लकर्मसु ध्रुवमुदाहृतः सूरिभिः” वसिष्ठेनापि—“राजालोकनसमये रविरार्यः करतलग्रहे सुव-
ली । रणसमये धरणिमुतः प्रयाणसमये सितोतिबली ॥ दीक्षणसमयेऽर्कसुतः शशितनयो ज्ञान-
शिल्पविधौ । निखिलेष्वपि कार्येषु च चन्द्रबलं मुख्यमखिलनृणाम्” इति ॥ एतान्यपि कार्याणि
सबलग्रहवारे क्रियमाणानि सिध्यन्तीत्याह वसिष्ठः—“बलप्रदस्य ग्रहवासरे यद्यच्चोपदिष्टं सप्त-
पति सिद्धिम् । सुदुर्बलस्य ग्रहवासरे तत्प्रयत्नपूर्वं त्वपि नैव साध्यम्” इति ॥ ग्रहेति लुप्तषष्ठिकं

पृथक्पदं ग्रहस्येत्यर्थः । बलप्रदत्वदुर्बलत्वे गोचरप्रकरणोक्तयुक्तस्थानवशेन ज्ञेये । तदाह श्रीपतिः—“वारे ग्रहस्योपचयावहस्य कार्यं यथोद्दिष्टमुपैति सिद्धिम् । भवेत्तदेवापचयावहस्य प्रयत्नतो निर्मितमप्यसाध्यम् ॥ ” इति ॥ अथेति ॥ ताराबलतो विधुः शुभो ज्ञेयः । यदा चन्द्रसंक्रमणं स्यात्तत्र ताराबलं चेत्स्यात्तदा सपाददिनद्वयं चंद्रोऽशुभोपि शुभः । तारादौष्ट्ये तु शुभोपि अशुभ इत्यर्थः ॥ एवं विधोर्बलाद्रविः संक्रमणेऽशुभोऽपि मासपर्यंतं शुभः सुतरां समर्चिर्न एव । चंद्रदौष्ट्ये तु शुभोऽप्यशुभ इत्यर्थः ॥ परे भौमादयः संक्रांतिचिकीर्षवस्तत्तद्वलतः सूर्यफलादशुभा अपि शुभा ज्ञेयाः । स्वराशिभोगकालावाधि रविदौष्ट्ये तु शुभा अप्यशुभा इत्यर्थः ॥ यदाह कश्यपः—“ताराबलेन शीतांशुर्बलवांस्तद्वशाद्रविः । बली संक्रममाणस्य वशात्खेटा बलाधिकाः ॥ यादृशेनेंदुना भानोः संक्रांतिस्तादृशं फलम् । नरः प्राप्नोति तद्राशेः शीतांशोः साध्वसाधुतः ॥ ” इति । संक्रममाणस्य खेरित्यध्याहारः ॥ यत्तु दीपिकायां—“यादृशेन शशांकेन ग्रहः संचरते नृणाम् । तादृशं फलमाप्नोति शुभं वा यादवाऽशुभम् ॥ ” इति चंद्रवशेनैवाखिलग्रहसंबन्धिः शुभाशुभत्वमुक्तम् ॥ तत्र ग्रह इत्येकवचननिर्देशाद्विहितकश्यपवाक्यस्वरसाच्च सूर्य एव ग्राह्यो नान्य इति तदीपिकाकारोव्याख्यत । अन्यथा ‘संचरेयुर्ग्रहा नृणाम्’ इत्यवश्यत ॥ १९ ॥

मलमासनिर्णयः—

स्पष्टार्कसंक्रांतिविहीन उक्तो मासोधिमासः क्षयमासकस्तु ॥
द्विसंक्रमस्तत्र विभागयोस्तस्तिथेर्हि मासौ प्रथमांत्यसंज्ञौ ॥ २० ॥
इति श्रीदैवज्ञानन्तसुतदैवज्ञरामविरचिते मुहूर्तचित्तामणौ
संक्रांतिप्रकरणं समाप्तम् ॥ ३ ॥

अथाधिमासक्षयमासयोः संक्रात्यधिनत्वान्तयोर्निर्णयः प्रस्तूयते । तत्र तल्लक्षणमुपजात्याह स्पष्टार्केति ॥ शुक्लपक्षप्रतिपदादिदर्शितश्चांद्रो मासः । स चेत्स्पष्टसूर्यसंक्रांत्या विहीनो भवेत्तदाधिकमास उक्तः । उक्तं च ब्रह्मसिद्धान्ते—“चांद्रो मासो ह्यसंक्रांतो मलमासः प्रकीर्तितः” इति ॥ तुर्विशेषे कदाचिच्छब्दापरपर्याये । कदाचित्स चांद्रो मासो द्विसंक्रमः द्वौ संक्रमौ सूर्यसंक्रमौ यस्मिन्नसौ द्विसंक्रमः स्पष्टसूर्यसंक्रांतिद्वययुतः क्षयमास उक्तः ॥ यदाह वसिष्ठः—“यस्मिन्दर्शस्यान्तर्द्वर्गिवापरं दर्शम् । उल्लंघ्य भवति भानोः संक्रांतिः सोधिमासः स्यात् ॥ आद्यंतर्दर्शयोर्मध्ये भानोरेव तयोर्पदि । संक्रांतिद्वितयं स्याच्चेन्न्यूनमासः स उच्यते ॥ ” एतौ चाधिमासक्षयमासौ स्पष्टमानेनैव ज्ञेयौ । तदाह कश्यपः—“यस्मिन्मासेर्कसंक्रांतिर्दर्शनात्प्राक्पूरःसरम् । दर्शमुल्लंघ्य भवति स संसर्पोधिमासकः ॥ आरभ्य शुक्लप्रतिपत्प्रवेशात्संक्रमद्वयम् ॥ आगामीदुक्षयस्यांतात्प्राङ्न्यूनाख्यस्त्वहर्षितः ॥ स्फुटार्कसंक्रमाद्विद्यान्न्यूनमासाधिमासकौ । मासौ न्यूनाधिकौ तौ तु सर्वकर्मवाहेष्कृतौ ॥ ” इति ॥ सिद्धान्तशिरोमणावापे—“असंक्रांतिमासोधिमासः स्फुटः स्याद्विसंक्रांतिमासः क्षयाख्यः कदाचित् ” इति ॥ स्फुटः स्फुटदुमासः ॥ स्फुटत्वमपि तत्रैव—“स्पष्टोऽधिमासः पतितोऽप्यलब्धो यदायदा वा पतिः ॥

प्यलब्धः । सैकैर्निरैकैः क्रमशोधिमासस्तदा दिनौषः सुधिया प्रसाध्यः ॥ ” इति ॥ इदमग्रे स्पष्टं व्याख्यास्यते ॥ अत्राधिमासक्षयमासलक्षणप्रयोजनं नोक्तम् ॥ आद्यप्रकरणे—“ वृद्धत्वास्तशिशुत्व इज्यसितयोर्न्यूनाधिमासे तथा ” इत्यादिनोक्तत्वात् ॥

पक्षद्वयभेदेन संज्ञाद्वयस्य फलानि क्षयमासे—

क्षयमासपरः कश्चिद्विशेषो वक्तव्योस्ति, सोत्रैवाभिधातुमुचित इत्याह—तत्रेति ॥ तत्र क्षये मासे मासद्वयसंज्ञाशुक्लकृष्णपक्षभेदेन । तस्याः सप्रयोजनविषयकल्पनोच्यते—विभागयोरिति ॥ तत्र क्षयमासे जातानां वर्द्धापने मृतानां श्राद्धे च तिथेर्विभागयोः पूर्वोत्तरद्वयोः संवन्धेन प्रथमांत्यसंज्ञौ मासौ स्तः स्याताम् । तिथिपूर्वार्धजातानां मृतानां च पूर्वमासे वर्द्धापनं श्राद्धं च विधेयम् । तिथेरुत्तरार्द्धे जातानां मृतानां चोत्तरमासे वर्द्धापनं श्राद्धं च विधेयम् । तदुक्तं—“ तिथ्यर्द्धे प्रथमे पूर्वोऽपरस्मिन्नपरस्तथा । मासाविती बुधैश्चित्त्यौ क्षयमासस्य मध्यगौ ॥ ” इति ॥ एवं यथाश्रुतोऽर्थो व्याख्यातः ॥ अस्य विशेषविचारस्तु इह ग्रंथगौरवमयात् प्रस्तुतविचारानर्हत्वाच्च नास्माभिरुक्त इति शिवम् ॥ २० ॥ संक्रान्तिप्रकरणं गद्येनोपसंहरति—इति श्रीदैवज्ञानंतेति ॥ स्पष्टार्थम् ॥ ज्योतिर्विद्वरनीलकण्ठविदुषः श्रीचंद्रिकायास्तथा पुत्रेणाहिगवीप्रसारितायिया मौहूर्तचिन्तामणेः । गोविंदेन विनिर्मिते नयनिधौ पीयूषधाराभिधे व्याख्याने खलु संक्रमप्रकरणं संपूर्णतामध्यगात् ॥ १ ॥

इति श्रीविद्वद्दैवज्ञमुकुटलंकारज्योतिर्विदपुत्रगोविंदज्योतिर्विद्विरचितायां मुहूर्तचिन्तामणि-टीकायां पीयूषधाराभिधायां संक्रान्तिप्रकरणं समाप्तम् ॥ ३ ॥

अथ गोचरप्रकरणम् ४.

ग्रहाणां गोचरफलानि—

सूर्यो रसांत्ये स्वयुगेऽग्निनंदे शिवाक्षयोर्भौमशनी तमश्च ॥
 रसांकयोर्लाभशरे गुणांत्ये चंद्रोऽवरान्धौ गुणनंदयोश्च ॥ १ ॥
 लाभार्धमे चाद्यशरे रसांत्ये नगद्वयेज्ञो द्विशरेऽब्धिरामे ॥
 रसांकयोर्नागविधौ खनागे लाभव्यये देवगुरुः शरान्धौ ॥ २ ॥
 द्यंत्ये नवाऽऽशेऽद्रिगुणे शिवाहौ शुक्रः कुनागे द्विनगेऽग्निरूपे ॥
 वेदांबरे पंचनिधौ मजेषौ नंदेशयोर्भानुरसे शिवाग्रौ ॥ ३ ॥
 क्रमाच्छुभो विद्व इति ग्रहः स्यात्पितुः सुतस्यात्र न वेधमाहुः ॥
 दुष्टोऽपि खेटो विपरीतवेधाच्छुभो द्विकोणे शुभदः सितेऽब्जे ॥ ४ ॥

श्रीगणेशाय नमः ॥ विघ्नराजमभिवंद्य सिद्धिदं नीलकंठतनयेन धमिता । शिष्यमोह-
 विनिवृत्तिकारणं गोचरप्रकरणं विविच्यते ॥ १ ॥ गोचरप्रकरणं व्याख्यायते ॥ तत्र
 जन्मराशितः प्रोक्तनिषिद्धस्थानस्थितेदानींतनग्रहवशेन शुभाशुभनिरूपणं गोचर इत्युच्यते ॥
 तत्र ग्रहाणां गोचरफलं शुभाशुभरूपमुपजातिकाद्वयेनैन्द्रवज्रयोपजातिकापूर्वाद्धेन चाह-सूर्य-
 इति ॥ सूर्यो रसांत्ये इत्यादौ 'सर्वो द्वंद्वो विभाषैकवद्भवति' इति समाहारद्वंद्वे एकवच-
 नांतः ॥ शिवाक्षयोरित्यादावितरेतरयोगद्वंद्वः ॥ अवरान्धावित्यादिषु त्वनित्यमागमशासन-
 मिति नुमभावो ज्ञेयः ॥ एवं सर्वत्र व्याख्येयम् ॥ अस्य चतुर्थश्लोकेनान्वयः ॥ स्वजन्म-
 राशेरिति पंचमश्लोकस्थपदमत्राध्याहार्यम् ॥ (१)—तत्र सूर्यो ग्रहः स्वजन्मराशेः रसांत्ये
 क्रमाच्छुभो विद्वश्च स्यात् । सूर्यः स्वजन्मराशेः सकाशाद्यादि प्रष्टस्थाने तदा शुभः । अतः
 जन्मराशेर्द्वादशस्थानस्थिताश्चेदन्ये ग्रहाः स्युस्तदा विद्वः शुभोऽप्यशुभफलदाता ॥

रविशन्योर्न परस्परं वेधः—

अत्र शनैश्चरस्य सूर्यपुत्रत्वात्तद्वेधो नांगिकार्यः । यतः पितुर्जनकस्य सुतसंबन्धिनं वेधं
 नाहुः । सुतस्यापि पितृसंबन्धिनं वेधं नाहुः । तथा स्वयुगे जन्मराशेर्दशमे सूर्यः शुभश्चतुर्थस्था-
 नस्थिताश्चेदन्ये ग्रहाः शनिवर्जिताश्च स्युः तदा विद्व इत्येवं श्लोकत्रयं सम्यग्व्याख्येयम् । तथा
 अग्निनंदे तृतीयनवमयोः शिवाक्षयोरेकादशपंचमयोः सूर्यः क्रमाच्छुभो विद्वश्च ज्ञेयः । उक्तं
 च नारदने 'शुभोर्को जन्मतद्वयायदशषष्ठस्तु विद्यते । जन्मतो नवपंचांबुव्ययगैर्व्याकिमिस्तदा ॥

(३-७) भौमेति ॥ भौमशनी तमो राहुश्च ते ग्रहाः रसांकयोः षण्णवस्थानयोः क्रमाच्छुभा विद्वाश्चेत्यर्थः ॥ परन्तु शनेः सूर्यवेधो नास्तीत्युक्तमेवेति । यदाह वसिष्ठः-“त्रिषडेकादश-
सहितो धरासुतो रिःफधर्मसुतसंस्थैः । दिनकरतनयोपि शुभो न विध्यते खेचरैर्विनोष्णक-
रम् ॥ ” इति ॥ (८-९)-शनिवद्राहुर्ज्ञेय इति वचनाद्राहोरप्येवमेवैष विचारः ॥ राहोरुप-
लक्षणत्वात्केतोरपि ॥ उक्तं च शार्ङ्गधरेण-“राहुकेतुफलं सर्वं संदवत्कथितं बुधैः । वेधोपि
तद्वेधोह्यो वामेववस्तयैव च ॥ ” (२) चंद्र इति ॥ जन्मराशितः अंबराब्धौ दशमचतु-
र्थयोः गुणनंदयोस्तृतीयनवमयोः आद्यशरे प्रथमपंचमयोः रसांत्ये षष्ठद्वादशस्थानयोः नगद्वये
सप्तमद्वितीययोः स्थानयोश्चन्द्रः क्रमाद्विद्धोऽविद्धश्च ज्ञेयः ॥

बुधचन्द्रयोः परस्परं वेधो न-

चंद्रस्य बुधवेधो नास्ति । उक्तं च नारदेन-“ विद्यते जन्मतो नेंदुर्दूनाद्यायांरख-
त्रिषु । स्वेष्ट्यष्टांत्यांबुधर्मस्यैविबुधैर्जन्मतः शुभः ॥ ” इति ॥ (४) ज्ञ इति ॥ जन्मराशेः द्विशरे
द्विसंचमयोः अष्टिधराभे चतुर्थतृतीययोः रसांकयोः षष्ठनवमयोः नागविधौ अष्टमप्रथमयोः
खनगे दशमाष्टमयोः लाभव्यये एकादशद्वादशयोः स्थानयोर्ज्ञौ बुधः क्रमाच्छुभो विद्धश्च
ज्ञेयः । परं तत्र चंद्रवेधो नास्ति । यदाह नारदः-“ज्ञः स्वाब्ध्यर्थेष्टखायेषु जन्मतश्चेत्र
विध्यते । सुतत्र्यंकाद्यष्टमांत्यसंस्थितैरिंदुजः शुभः ॥ ” इति ॥ (५)-देवगुरुरिति ॥ जन्मरा-
शितः शराब्धौ पंचमचतुर्थयोः द्व्यंत्ये द्वितीयद्वादशस्थानयोः नवाऽऽशे नवमदशमयोः
स्थानयोः अद्रिगुणे सप्तमतृतीययोः शिवाहौ एकादशाष्टमयोः देवगुरुवृहस्पतिः क्रमाच्छुभो
विद्धश्च ज्ञेयः । उक्तं च नारदेन-“जन्मतः स्वायगोक्षाद्रिष्वंत्याष्टखजलत्रिगैः । जन्मराशे-
र्गुरुः श्रेष्ठो ग्रहैर्यदि न विध्यते ॥ ” इति ॥ (६)-शुक इति ॥ जन्मराशेः कुनागे प्रथमाष्ट-
मयोः द्विनगे द्विसप्तमयोः अग्निरूपे तृतीयप्रथमयोः वेदांबरे चतुर्थदशमयोः पंचनिधौ
पंचमनवमयोः गजेधौ अष्टमपंचमयोः नंदाशयोर्नवमदशमयोः भातुरसे द्वादशषष्ठयोः शिवा-
ग्नौ एकादशतृतीययोः स्थानयोः शुकः क्रमाच्छुभो विद्धश्च ज्ञेयः । यदाह नारदः-“जन्म-
भादासुताष्टांकांत्यायेष्विष्टो न विध्यते । भार्गवो मृत्युसप्ताद्याशांकेष्वांशारिरामगैः ॥ ” इति ॥
आसुतेत्यभिविधावाद् । सह तेनाभिविधिरिति । तेन प्रथमद्वितीयतृतीयपंचमानां ग्रहाणा-
मित्यर्थः । इदमत्राकृतम् ॥ ‘सूर्यो रसांत्य’ इत्यादौ प्राक्पठितेषु विद्यमानः स ग्रहः शुभदः ।
शुभस्थानव्यतिरिक्ताखिलस्थानेषु विद्यमानः स स ग्रहोऽशुभफलदाता ॥ अत एवाह
श्रीपतिः-“ सर्वे लाभगृहस्थिताश्च खरिपुष्पकः कुजार्कां त्रिषट्प्राप्तौ साद्यखमन्मथारिषु
शशी खास्तारिवर्ज्यं भृगुः । धीधर्मास्तधनेषु वाक्पतिरिति स्वाष्टांबुखस्थो बुधः श्रेष्ठो जन्म-
ग्रहाद्रिगोचरविधौ विद्धो न चेत्स्याद्ग्रहैः ॥ ” इति ॥ अर्थादेवानुक्तस्थानेष्वशुभः स स ग्रहः ॥

ग्रहाणां सर्वस्थानेषु फलानि-

अत्र ग्रहाणां विहितानिषिद्धस्थानफलानि वीधिरत्ने-“ स्थानं जन्मानि नाशयेद्दिनकरः

कुर्याद्वितीये भयं दुःश्रित्ये श्रियमातनोति हिबुके मानक्षयं यच्छति । दैन्यं पंचमगः करोति रिपुहा षष्ठोर्थहा सप्तमे पीडामष्टमगः करोति पुरुषे कांतिक्षयं धर्मगः ॥ कर्मसिद्धिजनकस्तु कर्मगो वित्तलाभकृद्भायसंस्थितः । द्रव्यनाशजनितां महापदं यच्छति व्ययगतो दिवाकरः ॥” (इति रविः) ॥ “ जन्मन्यत्र दिशति हिमगुर्वित्तनाशं द्वितीये दद्याद्द्रव्यं सहज- भवने कुक्षिरोगं चतुर्थे । कार्ये नाशं तनयगृहगो वित्तलाभं च षष्ठे द्यूने द्रव्यं युवतिसहितं मृत्युसंस्थोऽपमृत्युम् ॥ नृपमयं कुरुते नवमः शशी दशमधामगतस्तु महत्सुखम् । विविधमा- यगतः कुरुते धनं व्ययगतस्तु रुजं धनसंक्षयम् ॥” (इति चंद्रः) ॥ “ प्रथमगृहगतः क्षोणी सूनुः करोत्यरिजं भयं क्षपयति धनं वित्तस्थाने तृतीयगतोर्थदः । अरिभयमतः पातालैर्योन्क्षि- णोति हि पंचमो रिपुगृहगतः कुर्याद्वित्तं रुजं मदनस्थितः ॥ जनयति निधनस्थः शत्रुबाधां धराजो दिशति नवमसंस्थः कायपीडामतीव । शुभमपि दशमस्यो लाभगो भूरिलाभं व्यय- भवनगतोऽसौ व्याधयनर्याथेनाशान् ॥” (इति भौमः) ॥ “ बुधः प्रथमगो भयं दिशति बधमये धने धनं रिपुभयान्वितं सहजगश्चतुर्थोर्थदः । अनिवृत्तिकरो भवेत्तनयगोरिगः स्थानदः करोति मदनस्थितो बहुविधां शरीरव्यथाम् ॥ अष्टमे शशिसुते धनवृद्धिं धर्म- गस्तु महतीं तनुपीडाम् । कर्मगः सुखमथायगतोर्थं द्वादशे भवाति वित्तावेनाशः ॥” (इति- बुधः) ॥ भयं जन्मन्यार्यो जनयति धनस्योर्थमतुलं तृतीयगच्छेदं दिशति च चतुर्थेऽर्थविल- यम् । सुखं पुत्रस्थाने रुजमपि च कुर्यादरिगृहे गुरुद्यूने पूजां धनानिचयनाशं च निधने ॥ धर्मगतो धनवृद्धिकरः स्यात्पतिहरो दशमेमरपूज्यः । स्थानधनानि ददाति स चाये द्वादश- गस्तनुमानसपीडाम् ॥” (इति गुरुः) ॥ “ जन्मन्यरिक्षयकरो भृगुजोऽर्थदोर्थे दुःश्रित्यगः गस्तनुमानसपीडाम् ॥” (इति गुरुः) ॥ “ जन्मन्यरिक्षयकरो भृगुजोऽर्थदोर्थे दुःश्रित्यगः सुखकरो धनदश्चतुर्थः । स्यात्पुत्रगस्तनयगोरिगतोरिवृद्धिं शोकप्रदो मदनगो निधनेऽ- र्थदाता ॥ जनयति विविधां वराणि धर्मे न सुखकरो दशमस्थितस्तु शुक्रः ॥ धननिचयकरः सै लाभसंस्थो व्ययभवनेपि धनागमं करोति ॥” (इति शुक्रः) ॥ “ वित्तप्रशं रुगासिं दिन- करतनये जन्मराशिं प्रपेत्र वित्तच्छेदं द्वितीये धनहरणकृतिं वित्तलाभं तृतीये ॥ पाताले शत्रु- वृद्धिं सुतभवनगतः पुत्रभृत्यार्थेनाशं षष्ठे स्थानेर्थलाभं जनयति मदने दोषसंघातमार्किः ॥ शरीरपीडां निधने च धर्मे धनक्षयं कर्मणि दौर्भनस्यम् । उपात्यगो वित्तमनर्थमंत्ये शानिदे- दातीत्यवदद्वसिष्ठः ॥” (इति शनिः) ॥ “ राहुजन्मगतो भयं च कलहं सौभाग्यमान- क्षयं वित्तप्रशमहासुखं नृपभयं चार्थक्षयं यच्छति । संतापं कलहं च वित्तमाधिकं शीघ्रं विनाशं नृणां केतोस्तत्फलमेव राशिषु ददेच्छंसंति गगादियः ॥” (इति राहुकेतू) ॥

ऋक्षराशिधिष्ण्यस्था वक्रिणश्च क्रमेणैष्यप्राग्राशिफलदाः—

एतच्च शुभाशुभफलं ग्रहा ऋक्षसंधिगतास्तथा राशिसंधिगता एष्यराशेः फलं ददति, वक्रिणस्तु प्राग्राशेरित्याह कमलासनः—“ ऋक्षसंधिगताः खेय राशिसंधिगता ग्रहाः । एष्यराशेः फलं दद्युर्वक्री ताद्विपरीतकम् ॥” इति ॥ राशिग्रहणं नक्षत्रस्याप्युपलक्षणम् । वसिष्ठोपि—“ भवनांत्यगताश्वधिष्ण्यं यदंतगताश्च गगनचराः । दद्युः परभवनफलं प्राग्भवन- फलं च वक्रिताश्च (?) इति ॥ अस्यार्थः ॥ ऋक्षं नक्षत्रं तस्य संधिः । एकस्मान्निगत्यापर- त्र संक्रमणं संधिः । एवं राशिसंधिश्च । तत्र संधिज्ञानं—“ देवद्वचर्कतर्तवोऽष्टाष्टौ नाड्योकाः

खनृपाः क्रमात् । वर्ज्याः संक्रमणेऽर्कादेः प्रायोर्कस्यातिर्नदिताः ॥” इति विवाहप्रकरणे वक्ष्यति ग्रंथकृत् । संक्रमणकाल एव संधिकालः सर्वेषां ग्रहाणाम् ॥ ‘षष्टिर्बिंबं ग्रहभुक्तिभक्तम्’ इत्यादिना भास्करोक्तत्वात् । तदेतदस्माभिः संक्रांतिप्रकरणे सप्रपञ्चं निरूपितं तत एवावधार्यम् । तत्र सूर्यादिग्रहाः ‘देवद्वयंके’ इति पद्योक्तार्द्धघटिकोपलक्षिते नक्षत्रांते राश्यंते वा स्थिता जिगमिषितस्य नक्षत्रस्य राशेर्वा फलं प्रयच्छन्ति । वक्रिणस्तु पूर्वोक्तलक्षणोपलक्षिते नक्षत्रादौ राश्यादौ वा स्थिता भुक्तस्य नक्षत्रस्य राशेर्वा फलं ददति ।

वक्रातिचारयोः फलदानदिनसंख्या—

तत्र भौमाद्याः ग्रहाः वक्रातिचारयोः प्राग्राशिफलं कियन्ति दिनानि प्रयच्छन्तीत्याह वसिष्ठः—“दशदिवसं पंचादिनं त्रिपक्षमतिचारवक्रयोर्द्वयः । भौमाद्याः पंचादिनं प्राग्राशिफलं च पंचमासांश्च ॥” इति ॥ भौमाद्याः स्वगत्या यावता कालेन राशिं जहति न ततोऽल्पे न्यूनाधिकभावेन स चारः । यदा चारसमये राशिं जहति सोऽतिचारः । वक्रं प्रसिद्धमेव ॥

वेधविचारः—

वामवेधं शुक्लपक्षे चंद्रबलं चोपजात्युत्तरार्द्धेनाह—दुष्टोपीति ॥ स्वजन्मराशेः सकाशादनिष्टस्थानस्थितोपि खेटो विपरीतवेधात् वामवेधाच्छुभः शुभफलदाता ॥ अयमर्थः ॥ (१)—तेषु षष्ठदशमतृतीयैकादशेषु स्थितः सूर्यः शुभफलदाता । तद्विज्ञान्यष्टौ स्थानान्यशुभान्येव । तत्र द्वादशचतुर्थनवमपंचमोख्यर्ष्वनिष्टस्थानेषु स्थितः सूर्यस्तथैवानिष्टफलदः स्यात् । यदा प्राक्पठितैः क्रमेण षष्ठादिस्थानस्थितैः शनिवार्जितैर्ग्रहैर्न विद्धः । यदा तु विद्धस्तदा शुभफलदोपि षष्ठादिस्थाने शुभदो नव स्यात् । अन्येषु स्थानेषु प्रथमद्वितीयसप्तमाष्टमेषु स्थितः सूर्यो निष्फलदो नैव ॥ (२-४) एवं चंद्रबुधयोः षडेव विरुद्धस्थानानीति क्रमवेधवामवेधौ स्याताम् ॥ (३)—भौमस्य तु त्रीण्येव तृतीयदशमैकादशस्थानानि शुभतराणि ॥ अन्यान्यशुभान्येव । तत्र नवमपंचमद्वादशस्थानस्थितभौमस्याशुभस्य क्रमेण षष्ठैकादशतृतीयस्थानस्थग्रहैर्वामवेधेन शुभत्वमेव । अन्येष्वशुभस्थानस्थितेष्वशुभ एव भौमः (७-८-९)—एवं शनिराहुकेतवो ध्येयाः ॥ (५)—गुरोरप्येवमेव । तत्र तु प्रथमषष्ठस्थानस्थो गुरुः शुभ एव ॥ (६)—शुक्रस्य तु नवस्थानानां शुभत्वात्तद्व्यतिरिक्तानि त्रीणि षष्ठसप्तमदशमस्थानान्यशुभानि । तेषामेव क्रमेण द्वादशद्वितीयचतुर्थस्थानस्थग्रहजनितवामवेधेन शुभत्वमेव । अन्येषां तूत्तरपठितस्थानानां शुभत्वादेव न वामवेधाविचारार्हत्वमिति परिच्छिन्नोर्थः । यदाह कश्यपः—“अपविद्धो ग्रहः कश्चिन्न ददाति शुभं फलम् । वामवेधविधानेन त्वशुभोपि शुभप्रदः ॥ अतस्ताद्विविधं मूलं विचार्यैव फलं वदेत् ॥” इति ॥ वसिष्ठोपि—“वेधसमान्वितखचराणां प्रदिशन्त्यसत्फलं किञ्चित् । व्यत्ययं वेधविधानादपि शुभदास्तेऽशुभप्रदाः सततम् ॥” इति ॥ व्यत्ययवेधो वामवेधः । द्विकोण इति ॥ सिते शुक्लपक्षेऽब्जश्चंद्रो द्विकोणे द्वितीयनवमपंचमस्थानेषु स्थितः शुभदः । अत्रापि क्रमेण षष्ठाष्टमचतुर्थस्थानस्थितैर्बुधवार्जितैर्ग्रहैर्न विद्धः इत्यापि ध्येयम् ॥ उक्तं च नारदेन—“शुक्लपक्षे शुभश्चंद्रो द्वितीयनवपंचमैः । रिपुमृत्युबुसंस्थैर्न विद्धो हि गगनेचरैः ॥” इति । यदि विध्यते तदाशुभफलद एव ॥ १ ॥ २ ॥ ३ ॥ ४ ॥

वेधकोष्ठकानि ।

शुक्रः	गुरुः	शुभः	भौ.श.रा.के.	चन्द्रः	रविः
१२११	१२११	१२११	१२११	१२११	१२११
१२१२	१२१२	१२१२	१२१२	१२१२	१२१२
१२१३	१२१३	१२१३	१२१३	१२१३	१२१३
१२१४	१२१४	१२१४	१२१४	१२१४	१२१४
१२१५	१२१५	१२१५	१२१५	१२१५	१२१५
१२१६	१२१६	१२१६	१२१६	१२१६	१२१६
१२१७	१२१७	१२१७	१२१७	१२१७	१२१७
१२१८	१२१८	१२१८	१२१८	१२१८	१२१८
१२१९	१२१९	१२१९	१२१९	१२१९	१२१९
१२२०	१२२०	१२२०	१२२०	१२२०	१२२०
१२२१	१२२१	१२२१	१२२१	१२२१	१२२१
१२२२	१२२२	१२२२	१२२२	१२२२	१२२२
१२२३	१२२३	१२२३	१२२३	१२२३	१२२३
१२२४	१२२४	१२२४	१२२४	१२२४	१२२४
१२२५	१२२५	१२२५	१२२५	१२२५	१२२५
१२२६	१२२६	१२२६	१२२६	१२२६	१२२६
१२२७	१२२७	१२२७	१२२७	१२२७	१२२७
१२२८	१२२८	१२२८	१२२८	१२२८	१२२८
१२२९	१२२९	१२२९	१२२९	१२२९	१२२९
१२३०	१२३०	१२३०	१२३०	१२३०	१२३०
१२३१	१२३१	१२३१	१२३१	१२३१	१२३१
१२३२	१२३२	१२३२	१२३२	१२३२	१२३२
१२३३	१२३३	१२३३	१२३३	१२३३	१२३३
१२३४	१२३४	१२३४	१२३४	१२३४	१२३४
१२३५	१२३५	१२३५	१२३५	१२३५	१२३५
१२३६	१२३६	१२३६	१२३६	१२३६	१२३६
१२३७	१२३७	१२३७	१२३७	१२३७	१२३७
१२३८	१२३८	१२३८	१२३८	१२३८	१२३८
१२३९	१२३९	१२३९	१२३९	१२३९	१२३९
१२४०	१२४०	१२४०	१२४०	१२४०	१२४०
१२४१	१२४१	१२४१	१२४१	१२४१	१२४१
१२४२	१२४२	१२४२	१२४२	१२४२	१२४२
१२४३	१२४३	१२४३	१२४३	१२४३	१२४३
१२४४	१२४४	१२४४	१२४४	१२४४	१२४४
१२४५	१२४५	१२४५	१२४५	१२४५	१२४५
१२४६	१२४६	१२४६	१२४६	१२४६	१२४६
१२४७	१२४७	१२४७	१२४७	१२४७	१२४७
१२४८	१२४८	१२४८	१२४८	१२४८	१२४८
१२४९	१२४९	१२४९	१२४९	१२४९	१२४९
१२५०	१२५०	१२५०	१२५०	१२५०	१२५०
१२५१	१२५१	१२५१	१२५१	१२५१	१२५१
१२५२	१२५२	१२५२	१२५२	१२५२	१२५२
१२५३	१२५३	१२५३	१२५३	१२५३	१२५३
१२५४	१२५४	१२५४	१२५४	१२५४	१२५४
१२५५	१२५५	१२५५	१२५५	१२५५	१२५५
१२५६	१२५६	१२५६	१२५६	१२५६	१२५६
१२५७	१२५७	१२५७	१२५७	१२५७	१२५७
१२५८	१२५८	१२५८	१२५८	१२५८	१२५८
१२५९	१२५९	१२५९	१२५९	१२५९	१२५९
१२६०	१२६०	१२६०	१२६०	१२६०	१२६०
१२६१	१२६१	१२६१	१२६१	१२६१	१२६१
१२६२	१२६२	१२६२	१२६२	१२६२	१२६२
१२६३	१२६३	१२६३	१२६३	१२६३	१२६३
१२६४	१२६४	१२६४	१२६४	१२६४	१२६४
१२६५	१२६५	१२६५	१२६५	१२६५	१२६५
१२६६	१२६६	१२६६	१२६६	१२६६	१२६६
१२६७	१२६७	१२६७	१२६७	१२६७	१२६७
१२६८	१२६८	१२६८	१२६८	१२६८	१२६८
१२६९	१२६९	१२६९	१२६९	१२६९	१२६९
१२७०	१२७०	१२७०	१२७०	१२७०	१२७०
१२७१	१२७१	१२७१	१२७१	१२७१	१२७१
१२७२	१२७२	१२७२	१२७२	१२७२	१२७२
१२७३	१२७३	१२७३	१२७३	१२७३	१२७३
१२७४	१२७४	१२७४	१२७४	१२७४	१२७४
१२७५	१२७५	१२७५	१२७५	१२७५	१२७५
१२७६	१२७६	१२७६	१२७६	१२७६	१२७६
१२७७	१२७७	१२७७	१२७७	१२७७	१२७७
१२७८	१२७८	१२७८	१२७८	१२७८	१२७८
१२७९	१२७९	१२७९	१२७९	१२७९	१२७९
१२८०	१२८०	१२८०	१२८०	१२८०	१२८०
१२८१	१२८१	१२८१	१२८१	१२८१	१२८१
१२८२	१२८२	१२८२	१२८२	१२८२	१२८२
१२८३	१२८३	१२८३	१२८३	१२८३	१२८३
१२८४	१२८४	१२८४	१२८४	१२८४	१२८४
१२८५	१२८५	१२८५	१२८५	१२८५	१२८५
१२८६	१२८६	१२८६	१२८६	१२८६	१२८६
१२८७	१२८७	१२८७	१२८७	१२८७	१२८७
१२८८	१२८८	१२८८	१२८८	१२८८	१२८८
१२८९	१२८९	१२८९	१२८९	१२८९	१२८९
१२९०	१२९०	१२९०	१२९०	१२९०	१२९०
१२९१	१२९१	१२९१	१२९१	१२९१	१२९१
१२९२	१२९२	१२९२	१२९२	१२९२	१२९२
१२९३	१२९३	१२९३	१२९३	१२९३	१२९३
१२९४	१२९४	१२९४	१२९४	१२९४	१२९४
१२९५	१२९५	१२९५	१२९५	१२९५	१२९५
१२९६	१२९६	१२९६	१२९६	१२९६	१२९६
१२९७	१२९७	१२९७	१२९७	१२९७	१२९७
१२९८	१२९८	१२९८	१२९८	१२९८	१२९८
१२९९	१२९९	१२९९	१२९९	१२९९	१२९९
१३००	१३००	१३००	१३००	१३००	१३००

शुक्रपक्षे चन्द्रस्य विशेषः

शुभः	२	९	६
वेधितः	६	८	४

जन्मराशित एव-अधिष्ठितराशित एव वेधफलमिति-

मतद्वयम्-

स्वजन्मराशिरिह वेधमाहुरन्ये ग्रहाधिष्ठितरा-
शितः सः ॥ हिमाद्रिविन्ध्यांतर एव वेधो न
सर्वदेशेष्विति काश्यपाक्तिः ॥ ५ ॥

अथ द्विविधवेधे मतद्वयमुपजात्याह-स्वजन्मोति ॥ इह द्विविधवेध-
विधावन्ये नारदादयः स्वजन्मराशेः सकाशाद् द्विविधं वेधं क्रामिकं
वेधं वामवेधं चाहुः ॥ तथा चोभयत्रापि नारदेन 'जन्मत' इत्युक्तम् ॥
अथ काश्यपादिमतमुच्यते-स पुनर्द्विविधोपि वेधो ग्रहाधिष्ठितराशि-
तो ज्ञेयः । यथा सूर्यो जन्मराशेः सकाशात्पृष्ठस्थितः शुभः । स सूर्यः
स्वाक्रांतराशितो द्वादशस्थानस्थितैः शनिर्वर्जितैर्ग्रहैर्न विद्धः । तथा
सूर्यो जन्मराशिद्वादशस्थोऽपि नेष्टः । सूर्यसंक्रांतराशितः पृष्ठस्थितैः
शनिर्वर्जितैर्ग्रहैर्विद्धश्चेत्तदा शुभफलद इत्यर्थः ॥

हिमाद्रिविन्ध्यांतर एव द्वावपि वेधौ-(काश्यपमते)

एतस्यैव द्विविधवेधस्य देशविशेषविषयत्वमुच्यते । हिमाद्रिविन्ध्य-
नामानौ पर्वतौ प्रदेशविशेषावस्यत्या प्रासङ्ग्यौ । तयोरंतरालवर्तिन्येव
देशे स द्विविधोपि वेधो ज्ञेयः न सर्वदेशेषु ॥ हिमाद्रिविन्ध्यांतरालब-
हिर्भूतसर्वदेशेषु द्विविधोपि वेधदोषो नास्तीति काश्यपस्य मुनेरुक्ति-
र्वचनमस्ति । यदाह काश्यपः-"ज्ञातव्यं जन्मराशेस्तु निखिलं यद्ब-
लाबलम् ॥ हिमाद्रिविन्ध्ययोर्मध्ये वेधजं तद्ग्रहालयात् ॥" इति । वयं तु
'सूर्यो रसान्त्य' इति क्रामिको वेधो जन्मराशित एव ज्ञेयः । वामवे-
धस्तु अधिष्ठितराशित इति ब्रूमः । तदाह गुरुः-"जन्मतः क्रमवेधः
स्याद्द्वामवेधो ग्रहालयात् ॥" इदमपि हिमाद्रिविन्ध्यान्तरविषयमेव ।
एतज्ज्ञानं दुर्घटमेत्याहुर्नारदकाश्यपौ-"अज्ञात्वा द्विविधं वेधं यो
ग्रहज्ञो बलं वदेत् । स मृषावचनाभाषी हास्यं यातुं जैः
सदा ॥" इति ॥

राज्ञा ग्रहदौष्ट्ये यात्रादिकं न कार्यम्—

एवंप्रकारेण गोचरबलं ज्ञात्वा ग्रहदौष्ट्ये यात्रादिकं न कार्यम् । तदुक्तं श्रीपतिना—
“अकालचर्या मृगयां च साहसं सुदूरयात्रां गजप्राजिवाहनम् । गृहे परेषां गमनं विवर्जयेद्ग्रहेषु
राज्ञा विषमस्थितेषु ॥”

ग्रहदौष्ट्ये शांतिः कार्यैव—

अतएव तत्र ग्रहशांतिर्विधेया । यदाह नारदः—“ग्रहेषु विषमस्थेषु शांतिं यत्नात्समा-
चरेत् । हानिवृद्धौ ग्रहाधीने तस्मात्पूज्यतमा ग्रहाः॥” इति ॥ विपर्यये चानिष्टमित्याह
वसिष्ठः—“ग्रहेषु विषमस्थेषु यः शांतिं न करोति सः । अर्थहानिं च मरणं चाश्नुते
सर्वसंकटम् ॥” इति ॥

शान्तिप्रकारः—तत्कालश्च—

सा च शांतिर्वसिष्ठसंहितोक्तप्रकारेण मत्स्यपुराणोक्तप्रकारेण वाऽनुष्ठेया । तत्र शांति-
कालमाह वसिष्ठः—“मासे मास्ययने चैव चन्द्रसूर्यग्रहेषु वा । विषुवन्निकसंक्रांतौ व्यतीपाते
दिनक्षये ॥” इति ॥ “सौम्येक्षितेऽनिष्टफलः शुभदः पापवीक्षितः । निष्फलो तौ ग्रहौ स्वेन
शत्रुणा चावलोकितः ॥ नीचराशिगतः स्वस्य शत्रुक्षेत्रगतोऽपि वा ॥ शुभाशुभफलं नैव
दद्यादस्तगतोऽपि वा॥” इत्येतादृशस्थले दुष्टत्वाभावादेव शान्त्यभाव इति फलितं भवति ॥

ग्रहणे नक्षत्रराहुफलं—तद्दर्शननिषेधतद्दर्शनाशुभप्रतीकाराः—

जन्मक्षे निधनं ग्रहे जनिमतो चातः क्षितिः श्रीर्व्यथा चिन्ता सौ-
ख्यकलत्रदौष्ट्यमृतयः स्युर्माननाशः सुखम् ॥ लाभोपाय इति
क्रमात्तदशुभध्वस्त्यै जपः स्वर्णगोदानं शांतिरथो ग्रहं त्वशुभदं
नो वीक्ष्यमाहुः परे ॥ ६ ॥

अथ गोचरप्रस्तावात् ग्रहणनक्षत्रफलं ग्रहणीयराहुगोचरफलं ग्रहणाशुभप्रतीकारं च दुष्ट-
ग्रहणदर्शननिषेधं च शार्दूलविक्रीडितेनाह—जन्मक्षे इति ॥ जन्मनक्षत्रे ग्रहे ग्रहणे सति निधनं
मृतिः स्यात् । यदाह वसिष्ठः—यस्यैव जन्मनक्षत्रे ग्रस्येते शशिभास्करो । तज्जातानां भवेत्पीडा
ये नराः शांतिवर्जिताः ॥” भार्गवीये विशेषोपि—“यस्य राज्यस्य नक्षत्रे स्वर्भानुरूपरज्यते ।
राज्यभंगं मुहूर्ताशं मरणं चात्र निर्दिशेत् ॥” इति राज्यस्य नक्षत्रे अभिषेकनक्षत्रे यदा कदा-
चिद्वाहुमुज्यमाननक्षत्रोपरागे नक्षत्रमेकमेव तदाऽसंदिग्धफलनिर्देशः ॥ यदा तु नक्षत्रभेदस्तदौ-
परज्यमाननक्षत्रेष्वेव फलनिर्देशः । एवं राशिभेदेषूपरज्यमानराशितः । अस्य मते राहोर्दि-
ग्देशकालावरणादिभेदाद्ग्रहणत्वमेव नास्ति । तदुक्तं सिद्धांताशिरोमणौ—“दिग्देशकालावरणा-
दिभेदेन वैधको राहुरिति ब्रूवते ” एतदुपपत्तिमस्मिन्कारेण निरूपिता ॥ पितृचरणैश्च द्यौड-
रानन्दे राहुचारविलासे प्रपंचेनाभ्यधाति ॥ परंतु राहुसाहित्यं विना ग्रहणानयनस्य शरसंस्कृ-
तिमानैकखण्डाद्यानयनविशिष्टस्यासुकरत्वादिना साहित्याविवक्ष्यैव राहोरुपरक्तत्वमुच्यते ।
अतएवोक्तं वराहेण—“तस्मिन्काले सान्निध्यमस्य तेनोपचर्यते राहुः । याम्योत्तरा शशिगतिर्ग-
णिते ह्युपचर्यते तेन ॥” इति ॥

जन्मक्षयशयोरेव सूर्यचन्द्रोपरागयोरानिष्टवारणाय शान्तिरापि—

अत्र जन्मनक्षत्रजन्मराशयोर्ग्रहणे शान्तिमाह वसिष्ठः—“यस्यैव जन्मनक्षत्रे ग्रस्येते शशिभास्करो । तस्य व्याधिभयं घोरं जन्मराशौ धनक्षयः ॥ द्रव्यमंत्रविधानेन तस्य दोषाः प्रनुत्तये । उपरागस्नानविधिं सम्यग्वक्ष्ये समासतः ॥ मंडलं चतुरस्रं तु गोमयेन विलेपयेत् । गृहस्थेशानदिग्भागे वर्णकैः समलंकृते ॥ स्थापयेच्चतुरः कुंभास्तत्र तान्सामरात्मकान् ॥ सर्ववेदात्मकान् स्मृत्वा सर्वतीर्थात्मकाञ्छुभान् ॥ पल्लवोशिरसायुज्यशतौषधिसमन्वितान् । भृत्तिकोहमरत्नेन दंतगुगुलुचंदनैः । पंचगव्यामृतभ्राजत्स्फटिकैः सर्षपांबरैः । शंखकुकुमतीर्थाम्बुरोचनैः पद्मकैर्युतान् ॥ चत्वारः प्राङ्मुखा विप्राः प्रार्थयेयुः पृथक् पृथक् ॥ आर्बिलगैर्वाः रुणैः सूक्तैः स्वस्तिवाचनपूर्वकैः ॥ तिलहोमं व्याहृतिभिः सहस्रं चाष्टसंयुतम् । एवं कृत्वा प्रयत्नेन स्नानकर्म समाचरेत् ॥ आमंत्र्य नवभिर्मंत्रैः कुंभान्संकल्पपूर्वकान् । एतानेव ततो मंत्रान्स्वर्णपट्टे च संलिखेत् ॥ कर्तुः शिरासि तं बध्वा चार्बिलगैर्वेदमंत्रकैः । सुमंत्रितैः कुंभजैलैः स्नाप्य नीराजयेत्ततः ॥ दध्याज्यं प्रददेदेभ्यः शुक्लमाल्यांबरः शुचिः । ऋत्विग्भ्यो दक्षिणां दद्याच्छिष्टेभ्यश्च स्वशक्तितः ॥ योऽसौ वज्रधरो देव आदित्यानां प्रभुर्मतः । सहस्रनयनश्चंद्रग्रहपीडां व्यपोहतु ॥ मुखं यः सर्वदेवानां सप्तार्चिरमितद्युतिः । चंद्रोपरागसंभूतामाग्निः पीडां व्यपोहतु ॥ यः कर्मसाक्षी लोकानां धर्मो महिषवाहनः ॥ यमश्चंद्रोपरागस्य ग्रहपीडां व्यपोहतु ॥ रशोगणाधिपः साक्षात्प्रलयानलसंनिभः ॥ खड्गव्यग्रोसिकायश्च रक्षःपीडां व्यपोहतु । नागपाशधरो देवः सदा च नरवाहनः ॥ वरुणोऽबुपातिश्चंद्रग्रहपीडां व्यपोहतु । प्राणरूपो हि लोकानां वायुः कृष्णमृगाग्रियः ॥ वायुश्चंद्रोपरागस्य पीडामत्र व्यपोहतु । योसौ निधपतिर्देवः खड्गशूलगदाधरः । चंद्रोपरागकलुषां पीडां चापि व्यपोहतु ॥ योसाविंदुधरो रुद्रः पिनाकी वृषवाहनः ॥ चंद्रोपरागपापानि नाशयत्वथ शंकरः । त्रैलोक्ये यानि भूतानि चराणि स्थावराणि च ॥ ब्रह्मविष्ण्वर्कयुक्तानि तानि पापं दहंतु मे । आमंत्रणे लेखने चाप्येते पूजनमंत्रकाः ॥ अर्चयित्वा पितृन्देवान् गोभूस्वर्णवरादिभिः । अनेन विधिना यस्तु ग्रहस्नानं समाचरेत् ॥ न तस्य ग्रहपीडा स्याद्यानबंधुधनक्षयः । परमां सिद्धिमाप्नोति पुनरावृत्तिदुर्लभाम् ॥ सूर्यग्रहेष्वेवमेष सूर्यनाम्ना विधीयते ॥” इति बृह्मसिद्धिप्रोक्ता ग्रहणशान्तिः समाप्ता ॥ अत्र यद्यापि जन्मराशौ धनक्षय इत्युक्तम् । तत्र च दोषाल्पताप्रतिपादनेन शान्त्यकर्तव्यता प्रतीयते । तथापि प्राग्विलिखितबहुवचस्स विरुद्धफलाभिधानादेवास्य जन्मशान्तिरपि ग्रहणे शान्तिर्विधेया । उभयानुवादेन शान्त्यभिधानात् । उक्तं च मत्स्यपुराणे—“यस्य राशिं समासाद्य भवेत्ग्रहणसंभवः । तस्य शान्तिं प्रवक्ष्यामि मंत्रौषधिविधानतः ॥” इति ॥ अतो जन्मनक्षत्रजन्मराशिव्यतिरिक्ते विरुद्धे ग्रहणे शान्तिर्न विधेया । वचनाभावात् । किंतु स्वाविभवानुरूपं दानादि विधेयमिति तात्पर्यार्थः । सूर्यग्रहेष्वेवमेवेति ॥ “योसौ वज्रधरो देव आदित्यानां प्रभुर्मतः । सहस्रकिरणः सूर्यो ग्रहपीडां व्यपोहतु” इत्युक्तदिशा चंद्रपदस्थाने सूर्यपदं पूर्वमंत्रश्लोकेषु प्रयोजयामित्यर्थः ॥

दृष्ट एव सूर्यस्य चन्द्रस्य चोपरागोऽरिष्टजनकः इति शङ्का—

अथेदं ग्रहणं स्थानविशेषेणानिष्टजनकमित्युक्तम् । तत्र किं ग्रहणं दृष्टमदृष्टमित्याह—अथो

पौराणिकोक्तिविरोधपरिहारः—

पुराणेन सह विरोधपरिहारस्तु—“दिग्देशकालावरणादिभेदात्रच्छादको राहुरिति ब्रुवन्ति । यन्मानिनः केवलगोलविद्यां स्वसंहितावेदपुराणवाक्यम्॥” इति पूर्वपक्षं विधाय ततो “राहुः कुभामंडलगः शशांकम्” इत्यादिना ‘तमोमयः शंभुवरप्रदानात्सर्वागमानामविरुद्धमेतत्’ इत्यन्तेन भास्काराचार्यैरेवोक्तः । तस्मिन्काले सान्निध्यमस्य तेनोपचर्यते राहुरिति वराहेण उक्तम् । तस्माद्राहुदर्शनं तु नास्त्येव ॥ भवन्मते दर्शनं चाक्षुषमेवोच्यते नान्यत् । एवं सति राहोर्दर्शनमिति तत्पुरुषोनुपपन्नः । अथ तु समीपलक्षणकदर्शनशब्दमंगीकृत्य तदर्थः क्रियते । तदपि यस्य स्वरूपमेवानुपपन्नं तस्य सामीप्यं तु सुतरामिति वालैरप्येतद्बुध्यते । तस्मादर्शनशब्देन नोपरागो लक्ष्यते राहुदर्शनं राहूपरागस्तस्मिन् राहुदर्शन इति । अयमर्थः । राहुर्नाम पातः । तस्य संबंधेन दर्शनमुपराग इति । न च राहुरेव लक्षणयोपरागपरः तस्य दर्शनमिति पूर्वपक्षाभिमतार्थासिद्धिरिति वाच्यम् ॥ लक्षणा त्वर्थीतरासंभवे सति वक्तव्या ॥ “अत्यन्तादर्शनं राहोस्तथाचात्यन्तदर्शने । प्रजापीडा विनिर्देश्या व्याधिदुर्भिक्षतस्करैः ॥” इति विष्णुधर्मोत्तरादिवाक्येषु पदांतरासन्निधानाद्राहुदर्शनेनोपरागो लक्ष्यते । इदं च राहोः पातनामकं ग्रहगतिरूपमर्थीतरमस्तीत्यतो राहुदर्शनग्रहपातयोः समानार्थकतास्तीत्येवं च सिद्धमिति प्रागुक्तानां सर्ववचसां ग्रहणे स्नायादित्येव वाक्यार्थः फलितो भवति ॥ किंच ग्रहणे चाक्षुषमेव दर्शनं विवक्षितं चेत्तदा “नेक्षेतोद्यन्तमादित्यं नास्तं यातं कथंचन । नोपरक्तं न वारिस्थं न मध्यं नभसो गतम् ॥” इत्युक्तोपरक्तसूर्यदर्शननिषेधो नोपपद्येत ॥ न चर्यं निषेधः सूर्योपरागदर्शन एव न चन्द्रोपराग इति चेन्न । “नाशुची राहुतारकाम्” इत्यत्र राहुमात्रग्रहणाद्रविचन्द्रोपरागद्वयविषयकोपसंहारस्य युक्तत्वात् ॥ अशुचेरजस्वलापतितादृशं तु दोषाधिक्यसूचनार्थम् । यथा श्राद्धे कुलीनानां ब्राह्मणानामामंत्रणे उक्ते अन्येषां निषिद्धत्वादेव कुण्डगोलकब्राह्मणानामामंत्रणेऽसिद्धे पुनर्निषेधो दोषाधिक्यार्थमेव । “भास्करालोकनाश्लीलपरिवादं विवर्जयेत्” इति स्मृतिवाक्यस्य तूद्यदस्तगाभ्यादित्यदर्शनपरतया व्याख्यानस्य युक्तत्वात् । केचित्तु दर्शनादर्शनविषयकयोर्विध्योस्तुल्यबलत्वात्सकृद्बुद्ध्या स्नायादिति व्याचक्षुः । तच्चिन्त्यम् । “जन्मसप्ताष्टरिः फांकैः” इत्यादिना सामान्यतो निषिद्धस्योपरक्तदर्शनस्य पुनर्निषेधात्प्रागुक्तदिशा राहुदर्शनपदस्य राहूपरागलक्षकत्वेन तुल्यबलत्वाभावाच्च । तस्मादुपरक्तयोः सूर्याचंद्रमसोर्यस्यकस्यापि दर्शननिषेधसत्त्वात् ग्रहणे च स्नानदानाद्युक्तेस्तज्ज्ञानं ; च ज्योतिःशास्त्रैकदेशगणितग्रंथेभ्यो बुध्वा तस्मिन्काले स्नानदानादिविधेयमिति सिद्धांतः । अत एव भेदाद्यावृत्तेष्युपरागे स्नानादिकं विधेयमेव ॥

दिवाचन्द्रस्य रात्रौ रवेश्च ग्रहणे न स्नानादि—

ननु गणितग्रंथाधीनमुपरागज्ञानमेव चेत्स्नानादिप्रयोजकं तदा रात्रौ सूर्यग्रहणस्य दिवा चंद्रग्रहणस्य जायमानत्वात्तदापि स्नानादिकं स्यात् । सत्यमेवेतत् । वचनात्तथा न क्रियते । तदुक्तं

निगमे—“सूर्यग्रहो यदा रात्रौ दिवा चंद्रग्रहो यदि । तत्र स्नानं न कुर्वीत दद्यादानं न च क्वचित्”,
इति । अत एव तादृशे ग्रहणे दृष्टेऽपि दौष्ट्यं नास्तीत्यापि सूच्यते ॥ न चैतदभावे प्रतिषेधादि-
त्याधिकरणे न पृथिव्यामग्निश्चेतव्यो नांतरिक्षे न दिव्येत्युदाहृतवाक्यवन्नित्यानुवाद इति वाच्यम् ॥
विधिशेषत्वाभावात् । यथा पृथिव्यामग्निर्न चेतव्य इति निषेधविधिरस्ति तत्र नांतरिक्षे न दि-
वीति दृष्टान्तो निषेधविधेः शेषस्तथात्र सूर्यग्रहो यदा रात्रावित्येतद्वाक्यस्य विधेः शेष इति ॥
किंचैवं भुवतस्तव मतेऽनर्थकमेव वाक्यं स्यात् । नचैतद्युक्तम् । अतएवाह जाबालिः—“संक्रांतेः
पुण्यकालस्तु षोडशोभयतः कलाः । चंद्रसूर्योपरागे तु यावदर्शनगोचराः ॥” इति । ग्रस्तस्या-
स्तमनपर्यंतं दर्शनगोचरत्वात्तावान्कालः पुण्यकालो भवतीति माधवो व्याचख्यौ । तदुक्तं
विश्वरूपनिर्णये—“दिवा चन्द्रग्रहो रात्रौ सूर्यपर्व न पुण्यदम् । संधिस्थं पुण्यवज्ज्ञेयं यावदर्शन-
गोचरम्—” इति । अन्ये तु मेघावृते चोपरागे गणितागततत्स्थितिषट्ठिकाः पुण्यकाल
इत्याहुः ॥ दर्शने त्वेवंविधे निर्णये भुजवृत्तादुपरिस्थितत्वमेव विवक्षितम् । तदाह वसिष्ठः
स्वसिद्धांते—“सूर्यस्यादर्शनं रात्रिर्दिनं तद्दर्शनात्मकम् । भुजवृत्तादुपरि च स्थितोऽर्को दर्शनं
स्मृतम् ॥” इति । अर्क इत्युपलक्षणं चंद्रादिग्रहनक्षत्राणाम् । आकाशप्रदेशः समंताद्भ्रमं
इव यत्र भाति स प्रदेशो भुजशब्दवाच्यः । अतएव विष्णुधर्मोत्तरे—“अहोरात्रं न भोक्तव्यं
स्नानं कृत्वा ततः परम्” इति ॥ ग्रस्तास्ते भृगुः—“ग्रस्तावेवास्तमानं तु रवीन्द्रं प्राप्नुतो
यादि । तयोः परेद्युरुदये स्नात्वाभ्यवहरेन्नरः” इत्यनयोर्वाक्ययोर्दर्शनोदयशब्दौ भुजवृत्तोपरि-
स्थितत्वोपलक्षकौ । अन्यथा मेघाद्यावरणेन परदिवसेऽपि दर्शनाभावे उपवासः प्रसज्येत ।
तथा च यत्र स्पर्शकाले ग्रहणं दृष्ट्वा स्नानं विहितं तत्रांतरा मेघावरणात्सूर्यचंद्रयोर्दर्शनाभावो
दिवसद्वयं त्रयं वा स्यात्तदाप्युपवासप्रसंगः । न च सर्वे शिष्टास्तथाचरन्ति ॥ तस्मादर्शन-
मभ्युपेत्य शास्त्रीयज्ञानपरतयैव व्यवस्था कर्तव्या । तस्यां च सत्यां पूर्वोक्तरीत्या च
मेघानावृतेषुपरागे तमद्वैतव्यप्रशस्तचक्षुषा अंधेन च गंतुमशक्नुवद्भिर्ब्रह्मातुरैश्च स्नानदानादिकं
विधेयमिति फलितोऽर्थः । अत एव भागवते—रंविग्रहे कुरुक्षेत्रे स्नानाद्यर्थं मिलितानां पांड-
वीयलोकानां मध्ये धृतराष्ट्रोऽपि परिगणित इति शिष्टाचारोपपत्तिः । एवं च सत्यरिष्टज-
नकत्वाभावेऽपि ग्रहणदर्शननिषेधः किंपुनरनिष्टजनकत्वे । तस्माज्जन्मशशांकेत्यादिपद्यं निर्भू-
लत्वाद्युक्त्यसहत्वाच्चोपेक्ष्यम् । किंच प्रत्यक्षोपलभ्यमानवसिष्ठमत्स्यपुराणादिवाक्येषु
दर्शनपदाभावाच्च । अतएव मूले परे इति पदं प्रयुक्तम् ॥ शान्तिस्तु दर्शनाभावेऽपि विधातु-
मुचिता । यतोऽरिष्टयागानां स्वरूपवतामेवारिष्टजनकत्वमस्ति । अन्यथा ग्रहवेष्टस्योत्पाता-
दिमुचितारिष्टनिवृत्ति हेतुः शान्तिदर्शनाभावे न विधीयेत इत्यलमतिप्रसक्तानुप्रसक्तेन ॥ ६ ॥

चन्द्रबले विशेषः—

पापांतः पापयुगमूने पापाच्चन्द्रः शुभोप्यसन् ॥

शुभांशे चाधिमित्रांशे गुरुदृष्टौऽशुभोऽपि सन् ॥ ७ ॥

अथ चन्द्रबले विशेषमनुष्ठुमाह-पापांत इति । चन्द्रः शुभोपि शुभफलदोपि पापांतः पाप-
युक्ते पापद्वयमध्यवर्ती पापग्रहयुक्तः पापः दूने सप्तमस्थाने वर्तमानश्चेत्स्यात्तदा असन्
अशुभ एव । यदा त्वशुभोप्यशुभफलदातापि चंद्रः शुभांशे सौम्यग्रहनवांशे स्यादथवाधिपस्य
नवांशे स्यात्तदा गुरुणा बृहस्पतिना दृष्टः सन् शुभफलदाता भवेत् । यदाह राजमार्तण्डः-
“पापग्रहेण संयुक्तः पापजामित्रसंस्थितः । पापद्वयानापतितः शुभोप्यशुभदः शशी ॥ अनि-
ष्टस्थानसंस्थोपि भवेच्छुभकरः शशी । सौम्यभागेधिमित्रांशे गुरुणावापि वीक्षिते ॥” इति ॥ ७ ॥

चन्द्रबलं प्रकाशन्तरण-

सितासितादौ सहस्रे चंद्रे पक्षौ शुभावुभौ ॥

व्यत्यासे चाशुभौ प्राक्तौ संकटेब्जबलं त्विदम् ॥ ८ ॥

अथ चन्द्रबलस्य विधानांतरमनुष्ठुमाह-सितेति । सितादौ शुक्लपक्षप्रतिपदि समीचीने
चन्द्रे सति संपूर्णः शुक्लपक्षः शुभः । असितादौ कृष्णपक्षप्रतिपदि चंद्रेऽसमीचीने सति
संपूर्णः कृष्णपक्षः शुभः । व्यत्यासे च पूर्वोक्तादर्थोऽपरीत्ये द्वावापि पक्षावनिष्टौ । यदा शुक्ल-
पक्षप्रतिपदि चंद्रे दृष्टः-तदा सकलः शुक्लपक्षोऽनिष्टः । यदा कृष्णपक्षप्रतिपदि चंद्रः
शुभस्तदा संपूर्णः कृष्णपक्षोऽनिष्टः इति । उक्तं च रत्नमालायां-“वलक्षपक्षादिगते हिमांशौ
शुभे शुभं पक्षमुदाहरंति । सितेतरादावशुभे शुभे च पक्षावनिष्टौ भवतोऽन्यथा तौ ॥” कश्य-
पापि-“मासादादु शुभा यस्य तत्पक्षस्तस्य शोभनः । कृष्णादादौ त्वशुभदे शुभं तद्वचत्यये-
ऽन्यथा ॥” इति । इदमेतादृशमब्जबलं चन्द्रबलं तु संकटे विवाहयात्रादाववश्यकर्तव्ये
तात्कालिकचन्द्रबलाभावे ग्राह्यं नान्यथेत्यर्थः ॥ ८ ॥

ग्रहदोषनिवृत्त्यै नवरत्नधारणम्-

वज्रं शुक्रेब्जे मुमुक्ता प्रवालं भौमेऽगौ गोमेदमार्कौ सुनीलम् ॥

केतौ वैदूर्यं गुणौ पुष्पकं ज्ञे पाचिः प्राङ्माणिक्यमर्कौ तु मध्ये ॥ ९ ॥

ग्रहाणां दोषचरिहारपूर्वकं तुष्टिसंज्ञदार्थं नवरत्नसमुदायधारणं शालिन्याह-वज्रं शुक्रे
इति । अत्रेकां सुवर्णमुद्रिकां कृत्वा तत्र दशभागे वर्तुलाकारे नवधा विभक्ते प्रागादिक्रमेण
नवरत्नानि दृढं निधेयानि । तत्र प्रागिति पंचम्यंतमव्ययम् । पंचमी चैयं ल्यङ्लोपे ।
अतः प्रागादिदिशा लक्ष्यीकृत्येयमर्थो जातः । तत्र शुक्रप्रीतये पूर्वस्यां दिशि वज्रकं हीरकं
निधेयम् । एवं चन्द्रप्रीतयर्थं शोभनं मुक्ताफलमानेय्याम् । भौमप्रीतयर्थं प्रवालं दाक्षिण-
स्याम् । अगौ राहौ तत्प्रीतयर्थं गोमेदं नेत्रं हस्त्याम् । आर्कौ शनिप्रीतये शोभनं नीलं पश्चि-
मायाम् । केतुप्रीतये वैदूर्यं वायव्याम् । गुरुप्रीतये पुष्पकं पुष्परागं उत्तरस्याम् । बुधप्रीतये
पाचिः ईशान्याम् । सूर्यप्रीतये माणिक्यं मध्यमकोष्ठे इति ॥ ९ ॥

दारद्राणां रत्नधारणोपायः-

माणिक्यमुक्ताफलाद्भिद्रुमाणि गारुत्मकं पुष्पकवज्रनीलम् ॥

गोमेदवैदूर्यकमर्कतः स्यू रत्नान्यथो ज्ञस्य मुदे सुवर्णम् ॥ १० ॥

अथ सति द्रव्यसामर्थ्ये नवरत्नसमुदायधारणस्य शक्यत्वात्तदुक्त्वेदानीमस्मिन् द्रव्य-
सामर्थ्ये यद्ग्रहकृतं दौष्ट्यं तद्ग्रहरत्नधारणमिदं वज्रयाह-माणिक्येति ॥ सूर्यप्रतिपत्त्यर्थं
माणिक्यं धार्यम् । एवं चंद्रस्य मुक्ताफलं भौमस्य विद्रुमं बुधस्य गारुत्मकं गरुड-
पाचिः गुरोः पुष्पकं पुष्परागः शुक्रस्य वज्रं शनेर्नीलम् । लहसुनिया इति कान्यकुब्जभाष-
याहुः । राहोगोमेदं केतोवैदूर्यमित्येवमर्कतोर्कादीनां ग्रहाणां रत्नानि धार्याणि स्युः ।
तत्र यद्ग्रहकृतं दौष्ट्यं तस्य ग्रहस्य तुष्ट्यै तद्रत्नं धार्यमित्यर्थः । यदाह कश्यपः-
“सूर्यादीनां च संतुष्ट्यै माणिक्यं मौक्तिकं तथा । सुविद्रुमं मारकतं पुष्परागं च वज्र-
कम् ॥ नीलगोमेदवैदूर्यं धार्यं स्वस्वदृढकम् ॥” अथो ज्ञस्य मुदे सुवर्णमित्यादि-
मश्लोकेन संबंधः ॥ १० ॥

तत्राप्यशक्तावलपमूल्यरत्नधारणम्-

धार्यं लाजावर्तकं राहुकेत्वो रौप्यं शुक्रेंद्रोश्च मुक्ता गुरोस्तु ॥

लोहं मंदस्यारभान्वोः प्रवालं ताराजन्मर्शत्रिरावृत्तितः स्यात् ॥ ११ ॥

अथ महामूल्यरत्नधारणे यस्य सामर्थ्याभावस्तदर्थमल्पमूल्यानि रत्नानि तारावलं च
क्षालिन्याह-धार्यमिति ॥ अथो ज्ञस्य बुधस्य मुदे संतोषार्थं सुवर्णं यथाशक्ते धार्यम् ।
राहुकेत्वोः प्रीत्यै लाजावर्तकं माणिक्यं शेषो धार्यः । एवं शुक्रेंद्रोस्तुष्ट्यै रौप्यम् । गुरोस्तुष्ट्यै
मुक्ता । मंदस्य शनेस्तुष्ट्यै लोहम् । आरभान्वोर्मगलसूर्ययोः प्रीत्यै प्रवालं धार्यम् । उक्तं
च श्रीपातेना-“धार्यं तुष्ट्यै विद्रुमं भौमभान्वो रूपायं शुक्रेंद्रोश्च हेमं बुधस्य । मुक्ता सूर्यलोह-
मर्कजस्य लाजावतः कीर्तितः शेषयोश्च ॥” इति ॥ सूर्यः गुरोः । शेषयो राहुकेत्वोः ।

औषधामूलानि धार्याणि ग्रहदोष-

दौषिकाकारस्तु औषधीमूलानि धार्याणित्याह-“मूलं धार्यं त्रिशूलाः सवितरि विगुण-
क्षीरिका मूलमिदौ जिह्वाहर्षमेतुत्रे रजनेकरसुत्रे वृद्धदारोश्च मूलम् । भाङ्गी जीवेऽथ शुक्र-
भवाते शुभकरं सिंहपुच्छं मूलं पिच्छोऽलं चार्कपुत्रे तमसि मलयजं केतुदोषेऽश्वगंधम् ॥”
इति ॥ त्रिशूला विषयः । क्षीरिका क्षीरिणी । जिह्वाहिनीगजिह्वा । वृद्धदार्श्वधारः । भाङ्गी
प्रसिद्धा सिंहपुच्छं वा घोटं चरिणारोते मध्यदेशभाषया प्रसिद्धम् । मलयजं चंदनम् । अश्व-
गंधं प्रसिद्धम् । एतदौषधीमूलधारणं सर्वथा रत्नधारणाशक्तौ वेदितव्यम् ॥

तारावलानयनम्-

तारेति ॥ यदिने तारावलमास्ते वा नवेति विचारश्च क्रीषितस्ताद्दिने या तारा सा जन्म-
क्षौरं जन्मनक्षत्रीत्रिरावृत्तितः आवृत्तत्रयेण गगनीया स्यात् । त्रिरिति “द्वित्रैवतुर्भ्यः
सुच” इति सुजांमव्ययम् । स्वजन्मनक्षत्रादेन नक्षत्रे गाणिते नवनिर्भक्ते तिस्र आवृत्तयो
भवंति । अत्रोष्टतारायाः शुभाशुभं वाच्यमिति फलितोऽर्थः ॥ ११ ॥

ताराणां जन्मादिभङ्गाविशेषाः-

जन्माख्यसंपाद्विपदः क्षेमप्रत्यारिसाधकाः ॥

वधमत्रातिमैत्राः स्युस्तारा नामसद्वक्त्राः ॥ १२ ॥

अथ शेषक्रमेण सकलास्तारासंज्ञा अनुष्ठुभाह—जन्माख्येति ॥ स्पष्टार्थमिदं पद्यम् ।
 यद्वाह नारदः—“जन्मसंपद्विपक्षप्रत्ययः साधको वधः । मित्रं परममित्रं तु जन्मभाञ्च पुनः
 पुनः ॥” इति ॥ एवं तारा गणनीया इति शेषः । तत्र तृतीयापंचमीसप्तम्यस्तारा निषिद्धाः ।
 अनिष्टफलश्रवणात् । अर्यादन्याः समीचीनाः । समीचीनफलश्रवणात् । उक्तं च—“जन्म-
 तारा द्वितीया च षष्ठी चैव चतुर्थिका । अष्टमी नवमी चैव षट् तु ताराः शुभावहाः ॥”
 इति ॥ जन्मनक्षत्रं तु कार्यविशेषे गृहीतं प्रतिषिद्धं च । तच्चाग्रे निर्णेष्यते । तदिदं तारा-
 बलं कृष्णपक्षविषयं न तूभयपक्षसाधारणम् । तदाह नारदः—“कृष्णे बलवती तारा शुक्ल-
 पक्षे बली शशी” इति ॥ युक्तं चैतत् ॥ यतोऽत्रार्थवादो रत्नमालायां—“न खलु बहुलपक्षे
 शीतरश्मेः प्रभावः कथितमिह हि तारावीर्यमार्यैः प्रधानम् । अतिविकलशरीरे प्रेयसि प्रीषिते
 वा प्रभवति खलु कर्तुं सर्वकार्याणि योषा ॥ शुक्ले पक्षे शीतरश्मिर्बलीयानप्राधान्यं तारका-
 यास्तु तत्र । शक्त्या युक्ते विद्यमानेपि कानि न स्वातन्त्र्यं योषितः कापि दृष्टम् ॥”
 इति ॥ १२ ॥

दुष्टताराणां दोषपरिहारो द्विधा—

मृत्यौ स्वर्णतिलान्विपद्यपि गुडं शाकं त्रिजन्मस्वथो

दद्यात्प्रत्यरितारकासु लवणं सर्वो विपत्प्रत्ययः ॥

मृत्युश्चादिमपर्यये न शुभदोऽथैषां द्वितीयेशका

नादिप्रांत्यतृतीयका अथ शुभाः सर्वे तृतीये स्मृताः ॥ १३ ॥

अथावश्यकृत्ये दुष्टताराणां प्रकारद्वयेन परिहारं शार्दूलविक्रीडितेनाह—मृत्यौ स्वर्ण-
 तिलानिति ॥ (१) मृत्यौ सप्तम्यां वधतारायां स्वर्णतिलान् यथाशक्ति सुवर्णयुक्तांस्ति-
 लान् ब्राह्मणाय दद्यात् । विपद्यपि विपत्संज्ञायां तृतीयतारायां गुडमिश्रविकारं दद्यात् । त्रिज-
 न्मसु तिसृषु जन्मतारासु शाकं प्रासिद्धं वृताकादि दद्यात् । अथो प्रत्यरितारकासु पंचम्यां
 तारायां लवणं दद्यात् । तदाह नारदः—“जन्मत्रिपंचसप्तारख्यास्तारा नेष्टफलप्रदाः ॥ अनि-
 ष्टपरिहाराय दद्याद्दानं द्विजातये शाकं गुडं च लवणं सतिलं कांचनं क्रमात् ॥” इति ॥
 अत्र सतिलमिति विशेषणं कांचनपदस्य नलवणपदस्य । तेन वधतारायां सतिलं कांचनं
 देयम् । उक्तं च दीपिकायां—“प्रत्यरे लवणं दद्याच्छाकं दद्यात्त्रिजन्मसु । विपत्तारे गुडं दद्या-
 त्रिधने तिलकांचनम् ॥” इति ॥ (२) द्वितीयः परिहार उच्यते । तत्रादिमपर्यये प्रथ-
 मावृत्तौ विपत्प्रत्यरिर्मृत्युश्च तृतीयपंचमीसप्तम्यस्ताराः सर्वा अपि सामान्यतः षष्ठ्यष्टिका-
 त्मिका अपि न शुभदाः स्युः । अथ द्वितीये पर्यये द्वितीयावृत्तौ विपत्प्रत्यरिमृत्युनामादिप्रा-
 त्यतृतीयका अंशा न शुभदाः । विपत्तारायां प्रथमा विंशतिर्धटिकास्त्याज्याः । इतराश्चत्वारिंशच्छुभाः ।
 प्रत्यरितारायां मध्यमा विंशतिर्धटिकास्त्याज्यास्तदुभयतः विंशतिर्विंशतिर्ध-
 टिकाः शुभाः । वधतारायामंतिमा विंशतिर्धटिकास्त्याज्या आद्याश्चत्वारिंशच्छुभा इति
 नवीना व्याकुर्वते ॥ जीर्णास्त्वंशशब्देन नक्षत्रचतुर्थीशमाहुः ॥ तथा सति आदिप्रांत्य
 तृतीयकाश्चरणाः क्रमेण निषिद्धाः इतरे शुभाः । अथ तृतीये पर्यये तृतीयावृत्तौ

लभ्यन्ते तदेष्टघटीभिः किमिति त्रैराशिकेनेष्टघटीनां षष्टिगुणको नक्षत्रभोगो भाजक इति ॥ १४ ॥

द्वादशावस्थानामानि फलानि च—

प्रवासनाशौ मरणं जयश्च हास्यारतिक्रीडितमुत्तमभक्ताः ॥

ज्वराख्यकंपस्थिरता ह्यवस्था मेघात्क्रमानामसद्वक्त्रफला स्युः ॥ १५ ॥

अथ द्वादशावस्थानामानि सफलान्युपजात्याह—प्रवासनाशाविति ॥ स्पष्टार्थमिदंपद्यम् । उक्तं च कश्यपेन—“प्रवासनष्टे च मृता जया हास्या रतिमुदा । मुता मुक्ता ज्वरा कंफ मुस्थितिर्नामसन्निभाः ॥ ” इति ॥ मुदा—“पिद्भिदादिभ्योद्” । ततष्ठाप् ॥ १५ ॥

ग्रहदोषशान्तये सौषधजलस्नानं—दक्षिणाश्च—

लाजाकुष्ठबलाप्रियंगुधनासिद्धार्थैर्निशादारुभिः

पुंखालोघ्रयुतैर्जलैर्निगदितं स्नानं ग्रहोत्थापहृत् ॥

धेनुः कंगरुणो वृषश्च कनकं पीतांबरं घोटकः

श्वेतो गौरसिता महासिरज इत्येता रवेर्दक्षिणाः ॥ १६ ॥

अथ ग्रहाणां वैकुण्ठरिहारार्थं सौषधजलस्नानं दक्षिणाश्च शार्दूलविक्रीडितेनाहु—लाजाकुष्ठमिति ॥ लाजाः भृष्टशालयः इति केचित् ॥ वस्तुतस्तु ओषधीसाहचर्याल्लाजाशब्देन लज्जावती गृह्यते । कुष्ठ प्रसिद्धम् । बला वरिया इति कान्यकुब्जभाषायामाहुः । प्रियंगुः फलिनी । धनो मुस्ता । सिद्धार्थाः सर्षपाः शिरसा इति महाराष्ट्राः । सरिष इति कान्यकुब्जाः । निशे हरिद्राद्वयम् । दारुः देवदारुः । पुंखा शरपुंखा । लोघ्रं प्रसिद्धम् । एतैरौषधैर्युतानि गंगादिजलानि तैः स्नानं दुष्टग्रहसूचितारिष्टनाशकं स्यात् । उक्तं च दीपिकायां—“सिद्धार्थलोघ्ररजनीद्वयमुस्तधान्यं लामज्जकं सफलिनी सवचा च मांसी । स्नानं कुरु ग्रहगणप्रशमाय नित्यं सर्वे रविप्रभृतयः सुमुखीभवन्ति ॥” देवज्ञमनोहरेपि—“सप्रियंगुरजनीद्वयमांसी कुष्ठलाजसितसर्षपखण्डः । वारामेः सहवचेः सहलोघ्रैः स्नानमाप्ति निखिलग्रहपीडाम् ॥ ” इति । वारामेस्तोर्थोदकैः ॥

तत्र औषधस्नानानि ग्रहमेदेन—

रत्नमालायां तु प्रत्येकं ग्रहणामौषधस्नानमुक्तम् । यथा (१)—“मनःशिलैलासुरदारुकुंकुमेरुशौर्यष्टमिभुवन्न कान्वितैः । सताम्रपुष्पैर्विषमे स्थिते रवौ शुभावहं स्नानमुदाहृतं बुधैः ॥ सूर्यस्येदम् ॥ (२)—पंचगव्यगजदानाविमेश्रैः शंखशुक्तिकुमुदस्फटिकैश्च । शीतरश्मिकृतवैकृतहंतृ स्नानमेतदुदितं नृपतीनाम् ॥ चंद्रस्येदम् ॥ (३)—विश्वचंपकबलारुणपुष्पैर्हीहगुल्फकफालिनोवकुलैश्च । स्नानमाद्रिग्रह मांसियुताभिर्भौमदौस्थ्यविनिवारणमाह ॥ भौमस्येदम् ॥ (४)—गोमयाक्षतफलैः ससरोजैः क्षौद्रशुक्तिनवमूलहेमभिः । स्नानमुक्तामिदमत्र भूभूता बोधनाशु-

मावेनाशनं बुधैः ॥ बुधस्येदम् ॥ (६)--“मालतीकुसुमयुक्तसर्षपैः पल्लवैश्च मदयान्ति-
कोद्वैवैः । क्षिप्रमंबुमधुकेन च स्फुटं वैकृतं गुरुकृतं विनिहन्ति ॥” गुरोरिदम् (६) एलया च
शिलया समन्वितैर्वारिभिः सकलमूलकुंकुमैः । स्नानतो भृगुसुतोपपादितं दुःखमेति विलयं न सं-
शयः ॥” शुक्रस्येदम् । (७) असिततिलान्नलोध्रबलाभिः शतकुसुमान्वितलाजयुताभिः । रवितनये
कथितं विषमस्ये दुरितहृदाह्वनं मुनिमुख्यैः ॥ शनेरिदम् । लोघगर्भातेलपत्रकमुक्ताहास्तिदान-
मृगनाभिपयोभिः । स्नानमार्त्तिमिह कुंतति राहोः साजमूत्रमिदमेव च केतोः ॥” राहुकथि-
तद्रव्यमजमूत्रसाहितं केत्वर्थं स्यात् ॥ राहुकेत्वोरिदम् । अतएवोक्तं दीपिकायां--“प्रयोज्य-
मौषधस्नानं ग्रहविप्रसुरार्चनम् । ग्रहानुद्दिश्य होमो वा ग्रहाणां प्रीतिमिच्छता ॥” तत्र ग्रह-
पूजाहोमौ वसिष्ठसंहितायां महता प्रबंधेनोक्तौ तत एवावगंतव्यावित्यलमतिविस्तरेण ॥

तत्र दक्षिणाः--

अथ रवेरिति ॥ रविभारभ्य दक्षिणा उच्यन्ते ॥ तत्र सूर्यप्रीत्यर्थं धेनुः । चंद्रप्रीत्यर्थं कंबु
शंखः । कंबु इति नपुंसकलिङ्गं पृथक्पदम् । ‘शंखः स्यात्कंबुरस्त्रियाम्’ इत्यमरोक्तेः । मंग-
लप्रीत्यर्थमरुण आरक्तो वृषः । बुधप्रीत्यर्थं कनकं सुवर्णम् । गुरुप्रीत्यर्थं पीतांबरम् । तच्च
यथाविभवं कार्पासं कोशजं च । शुक्रप्रीत्यर्थं श्वेतो घोटकः । शनिप्रीत्यर्थमसिता श्याम-
वर्णा गोः । राहुप्रीत्यर्थं महाऽसिर्बहुमूल्यखट्वः । केतुप्रीत्यर्थमजः छागः । एवमेषां दक्षि-
णेत्यर्थः । यदाह वसिष्ठः--“धेनुं शंखं रक्तवृषं हेमपीतांबरद्वयम् । श्वेताश्वं कृष्णधेनुं च
कृष्णलोहमजं क्रमात् ॥ स्वर्णेन वा समीकृत्य दातव्या दक्षिणा ततः । आचार्यार्थं जापकेभ्यो
ब्राह्मणेभ्योऽथ शक्तितः ॥” इति ॥

तत्र दानान्तराणि विभवानुसारेणान्येषामपि--

अत्र प्रत्येकं दानमंत्रास्तत्रैवोक्ताः ग्रंथभूयस्त्वभयात्र लिख्यन्ते “एवं यः कुरुते सम्यग्र-
हयज्ञं नृपोत्तमः । सर्वान् कामानवाप्नोति शुभस्थानफलं लभेत् ॥” नृपोत्तम इत्युपलक्षणम् ।
तेन यः कश्चिद्दृहस्थोपि कुर्यात् ॥ तत्र स्वाविभवानुरूपाणि ग्रहदानानि प्रोक्तानि कैश्चित् ।
यथा--“कौसुंभवस्त्रं गुडहेमताम्रं माणिक्यगोधूमसुवर्णवस्त्रम् । सवत्सगोदानमितिप्रगीतं
दुष्टार्थमार्तौ हि मसूरिकाश्च” । सूर्यायेदम् ॥ “वृत्तकलशं सितवस्त्रं दधिशांखं चैव मौक्ति-
कसुवर्णं । रजतं च संप्रदद्याच्चंद्रारिष्टोपशमनाय ॥” चंद्रायेदम् । “प्रवालगोधूममसूरिकाश्च
वृषश्च ताम्रः करवीरपुष्पम् । आरक्तवस्त्रं गुडहेमताम्रं दृष्टाय भौमाय सचंदनं हि ॥” भौमा-
येदम् । “नीलं वस्त्रं मुद्गदानं बुधाय रत्नं पाक्षी दासिकाहेमसर्पिः । कांस्यं दंतः कुंजरश्चाथ
मेघो रौप्यं सर्वं पुष्पजायादिकं च ॥” बुधायेदम् । “अश्वः सुवर्णं शुक्रपीतवस्त्रं सपीतधान्यं
लवणं सपुष्पम् । सशर्करं तद्रजनीप्रयुक्तं दुष्टार्थशांत्यै गुरवे प्रदेयम् ॥” गुरवे इदम् । रजनी
हरिद्रा ॥ “चित्रवस्त्रमपि दानमर्चिते दुष्टगे मुनिवरैः परिगीतम् । तंडुलं वृत्तसुवर्णरूप्यकं वज्रकं-
परिमलो धवलेश्वः ॥” शुक्रायेदम् ॥ “नीलकं महिषं कृष्णं वस्त्रं लोहं सदक्षिणम् ॥ दद्या-
च्च दक्षिणायुक्तं शनिदौष्ट्यप्रशांतये ॥” सूर्यजायेदम् । “राहोर्दानमिदं मेघो गोमेदं लोहकं-
बलौ । सुवर्णं नागरूप्यं च सतिलं ताम्रभाजनम् ॥” राहवे इदम् । “केतोर्वैदूर्यममलं तैलं
मगमदस्तथा । ऊर्गास्तिलाश्च संयुक्ता दद्यात्केशापनुत्तये ॥” केतवे इदम् ॥

दानेषु प्रकारान्तरम्—

अन्यच्च संहिताप्रदीपे—“भानुस्तांबूलदानादपहरति नृणां वैकृतं वासरोत्थं सोमः श्रीखं-
डदानादवनिवरसुतो भोजनात्पुष्पदानात् ॥ सौम्यः शक्रस्य मंत्री हरिहरनमनाद्भागवः शुभ्र-
वस्त्रैस्तैलस्नानात्प्रभाते दिनकरतनयो ब्रह्मनुत्था परौ च ॥” इति ब्रह्म ब्राह्मणः । परौ राहु-
केतू ॥ १६ ॥

गतेः प्राक् ग्रहाणां गन्तव्यराशिफलदानादेनानि—

सूर्यारसौम्यास्फुजितोक्षनागसप्ताद्रिषत्त्रान्विधुरग्निनाडीः ॥

तमोयमेज्यस्त्रिरसाधिमासाद्वन्तव्यराशेः फलदाः पुरस्तात् ॥ १७ ॥

अथ सूर्यादयो ग्रहा गन्तव्यराशेः प्राक् कियद्भिर्दिनैः फलं दद्युरित्येतदुपजात्याह—सूर्याः
रसौम्येति । सूर्यादयो ग्रहा गन्तव्यराशेर्जिगमिषितराशेः पुरस्तात् पूर्वमेवैतत्संख्याकदिवस-
वन्दीमासान् । अत्र—“कालाध्वनोरत्यंतसंयोगे ” इति द्वितीया । ततो नैरन्तर्येण ताव-
कालं फलदाः स्युः । तद्यथा—सूर्यो गन्तव्यराशेः प्राक् अक्षवस्त्रात्पंचदिवसात् फलदः,
एवमारो भौमोष्टदिवसात् पूर्वं फलदः, बुधः सप्तदिवसात्, शुक्रोपि सप्तदिवसात्, विधुश्चंद्रः
अग्निनाडीर्घटिकात्रयमेव प्राक् फलदः, राहुर्गन्तव्यराशेः प्राक् त्रिमासफलदः, एवं शनिः
षण्मासात्, गुरुर्द्विमासात् पूर्वं फलद इत्यर्थः । उक्तं च—“सूर्यः पंचदिनं शशी त्रिघटिकं भौमो-
ऽष्टवै वासरान्सप्ताहानि भृगुः स सोमतनयो मासद्वयं वै गुरुः । षण्मासात्पुरतोपि सूर्यतनयो
राहुश्च मासत्रयं केतुश्चैव ददाति भावि सकलं गन्तव्यराशेः फलम् ॥” इति ॥ जगन्मोहने
त्वेवमुक्तम्—“आदित्यादिग्रहा द्युर्लभे वा गोचरेपि वा । सप्तविंशति २७ भागोर्ध्वं पररा-
शिफलं खलु ॥” इति ॥ १७ ॥

मंगलादिकृत्येषु दोषनिवृत्त्यै ग्रहेभ्यो दानम्—

दुष्टे योगे हेम चंद्रे च शंखं धान्यं तिथ्यर्द्धं तिथौ तंडुलांश्च ॥

वारे रत्नं भे च गां हेमनाड्यां दद्यात्सिधूतं च तारासु राजा ॥ १८ ॥

अथ प्रसंगादावश्यकमंगलयात्राकृत्येषु कर्त्तव्येषु सत्सु तिथ्यादिविषयकदुष्टयोगसद्भावे
तदोषनिवारणार्थं दानं शालिन्याह—दुष्ट इति । दुष्टे व्यतीपातादिरूपे योगे सति हेम सुवर्णं
यथाशक्ति राजा दद्यात् । च पुनश्चंद्रे दुष्टे विहितान्यस्थानस्थिते शंखं दद्यात् । तिथ्यर्द्धं
करणे भद्राख्ये दुष्टे धान्यं दद्यात् । तिथौ दुष्टे चतुर्थ्यादिरूपे तंडुलान् । वारे दुष्टेऽनुपचय-
रूपे रत्नं प्रयालमुक्तादि दद्यात् । भे राशौ दुष्टे क्रूरग्रहाभिष्टितत्वादिदोषसहिते सति गां
दद्यात् । नाड्यां घटिकायां दुर्मुहूर्तादिना दुष्टायां सत्यां हेम सुवर्णं दद्यात् । च पुनस्तारासु
दुष्टासु विपत्प्रत्यरिवधरूपासु सिधूतं लवणं दद्यात् । पूर्वं दुष्टतारासु प्रत्येकं विशिष्य दान-
मुक्तम् । इदानीं तदशक्तौ लवणमेव देयमिति पुनरुक्तिपरिहारः । उक्तं च दीपिकायां—
“योगस्य हेम करणस्य च धान्यमिदोः शंखं च तंडुलमणी तिथिवारयोश्च । ताराबलाय
लवणान्यथ गां च राशेर्दद्याद्विजाय कनकं शुचिनाडिकायाम् ॥” इति ॥ १८ ॥

अथ गुणैः सहाष्टचत्वारिंशत्संस्कार (४८) प्रकरणम् ५.

प्रथमरजोदर्शने शुभाशुभनिर्णयः—

आद्यं रजः शुभं माघमार्गशधेपफाल्गुने ॥

ज्येष्ठश्रावणयोः शुक्ले सद्गरे सत्तनौ दिवा ॥ १ ॥

श्रीगणेशाय नमः ॥ शर्वाणीतनयमवाब्धिदावमीशं नत्वा श्रीगुरुरूपदभक्तिलब्धविद्यः ॥ गोविन्दो विबुधजनप्रहर्षिणीं तां संस्कारप्रकरणाटिप्पणीं तनोति ॥ १ ॥ अथ संस्कारप्रकरणं व्याख्यायते—

संस्कारपदार्थः—

तत्र संस्क्रियतेऽनेन श्रौतेन कर्मणा स्मार्तेन वा पुरुष इति संस्कारः । स्वीयस्वीयजातौ सामान्यविशेषनिहितवैदिकस्मार्तकर्मनुष्ठानद्वाराऽदृष्टविशेषाधायक इति यावत् ॥ लक्षणया तदर्थोक्तदिनशुद्ध्यादिकं संस्कारशब्देनोच्यते ॥ तस्य प्रकरणमुपक्रमः ॥

अष्टाचत्वारिंशत्संस्कारनामानि—फलं च—

ते च संस्काराः अष्टाचत्वारिंशत् । यदाह गौतमः—“गर्भाधानं पुंसवनं सीमंतोन्नयनं जातकर्म नामकरणान्नप्राशनचौलोपनयनं चत्वारि वेदव्रतानि स्नानं सहस्रमन्त्रचारिणीसंयोगः पंचानां यज्ञानामनुष्ठानमष्टकापार्वणश्राद्धं श्रावण्याग्रहायणी चैत्री आश्विजुजीति सप्तपाक-संस्था अग्न्याधानमग्निहोत्रं दर्शपूर्णमासौ चातुर्मास्याण्याग्रयणेष्टिर्निरूढपशुबंधः सौत्राम-णीति सप्तहविर्यज्ञसंस्था अग्निष्टोमोत्थग्निष्टोम उक्थः षोडशीवाजपेयोतिरात्र आप्तोर्गाम-इति सप्त सोमयज्ञसंस्था इत्येते चत्वारिंशत्संस्काराः ॥ अष्टावात्मगुणाः—दया सर्वभूतेषु क्षातिरनसूयाशौचमनायासो मांगल्यमकार्पण्यमस्पृहेति ॥ यस्यैते चत्वारिंशत्संस्काराः अष्टा-वात्मगुणाश्च स ब्राह्मणः सायुज्यमाप्नोति” इति ॥ तत्रैते पुंसः संस्काराः समीचीनदिवसेष्व-नुष्ठिताः संतोभिहितफलदातारो भवन्ति ॥

गर्भाधानयोग्यस्त्रीस्वरूपस्य निर्णयः—

तत्र प्रथमं गर्भाधानाख्यः संस्कारोऽभिहितः । स च रजस्वलाधीनः । उक्तं च भर-द्वाजसंहितायां—“रजस्वला यदा नारी योग्या स्याद्गर्भधारणे । ततः कुर्वीत तत्सर्गं गर्भार्थं बुद्धिमान्नरः ॥ ”

पुत्रोत्पादनाकरणे प्रत्यवाय इत्यादिरीत्या पुत्रप्रशंसा—

तत्रापि पुत्रोत्पत्त्यर्थमवश्यं संगः कार्यः । अन्यथा परलोकाभावः । उक्तं च श्रुतौ—
“नापुत्रस्य लोकोस्तीति तत्सर्वे पशवो विदुः” इति ॥ पशवो देवाः । अतएव पुत्राभ्यो नरकात् त्रायत इति पुत्र इत्यन्वर्थता प्रतीयते । तदुक्तं महाभारते आदिपर्वाणि शाकुंतले—“यदागमवतः पुंसो यदपत्यं प्रजायते । तत्तारयाति संतत्या पूर्वप्रेतान्पितामहान् । पुत्राभ्यो नरकाद्यस्मात्पितरं त्रायते सुतः । तस्मात्पुत्र इति प्रोक्तः स्वयमेव स्वयंभुवा ॥ ” इति अनेनासुष्ठिमिकं फलमुक्तं

संततेः ॥ ऐहिकमपि फलमुक्तं भारते—“ इष्टं दत्तमधीतं च यज्ञाश्च बहुदक्षिणाः । सर्वमे-
तदपत्यस्य कलां नार्हति षोडशशीम् ॥ व्रतोपवासैर्बहुभिः कृतं भवति भङ्गं यत् । सर्वं
तदनपत्यस्य मोघं भवति निश्चितम् ॥” अतो गर्भाधानमवश्यं कर्तव्यम् ॥

रजोदर्शनात्प्राक् स्त्रीसंगो न कार्यः—

तच्च रजोदर्शनतः प्राक् न विधेयम् । तदुक्तं भविष्यत्पुराणे—“ रजोदर्शनतः पूर्वं न स्त्रीसं-
सर्गमाचरेत् । संसर्गं यदि कुर्वीत नरके परिपच्यते ॥” युक्तं चैतत् । रजो हि पुष्परूपम् ।
तद्विना फलरूपसंतानानुपपत्तेः । ननु कचिद्रजोदर्शनं विनापि गर्भसंभवो दृश्यते क्वचित्तु
सत्यापि रजसि गर्भानुपलभ इति । नैष दोषः । गर्भधारणं हि रजो विना न भवतीत्येषा
ऽव्याप्तिः । तच्च क्वचित्प्रकटं क्वचिदप्रकटमंतरेवतिष्ठति । तत्राप्रकटेपि रजस्यन्तर्गतं रजःसत्त्वा-
द्गर्भधारणसंभवः । अतः प्रागुक्तदोषाभावः । उक्तं च कश्यपसंहितायां—“ वर्षद्वादशकादू-
र्ध्वम्—अंतः पुष्पं भवत्येव पनसोदुंबरादिवत् ॥ अतस्तु तत्र कुर्वीत तत्संगं बुद्धिमान्नरः ॥”
इति । यत्र तु सत्यापि रजसि गर्भधारणं न दृश्यते तत्र पुष्पबीजक्षेत्रादिदोषा द्रष्टव्याः ॥
तस्मात्स्थितमेतद्रजोदर्शनानंतरं स्त्रीसंगः कार्य इति ॥

तत्र शुभा मासाः—

तत्र—“प्रथमरजोदर्शनतः शुभाशुभं भवति सर्ववर्नितानाम्” इति वसिष्ठोक्तेः । तत्र शुभफ-
लसूचकं प्रथमरजोदर्शनमनुष्ठुभाह-आद्यमिति । राघो वैशाखः । इष आश्विनः । शेषं स्प-
ष्टम् । आद्यं प्रथमोद्भवं रजः स्त्रीधर्मो माघमार्गशीर्षवैशाखाश्विनफाल्गुनमासेषु तथा ज्येष्ठ-
श्रावणमासयोश्चेत्तदा शुभं भविष्यच्छुभसूचकम् ॥

तत्राशुभा मासाः—

अर्थान्त्रैत्राषाढमाद्रपदकार्तिकपौषमासा अशुभाः ॥ उक्तं च स्मृतिचंद्रिकायां—“ चैत्रे स्या-
त्प्रथमतीर्तं तु नारी वैधव्यभागिनी । वैशाखे धनपुत्रादद्या ज्येष्ठे रोगान्विता तथा ॥ शुचौ मृत-
प्रजा प्रोक्ता श्रावणे धनधान्यदा । नभस्ये दुर्भगा क्लिष्टा आश्विने च तपस्विनी ॥ ऊर्जेऽप्यायु-
ष्मती नारी मार्गशीर्षे बहुप्रजा । पौषे तु पुंश्चली नारी माघे पुत्रसुखान्विता ॥ फाल्गुने
श्रीमती साध्वी क्रमान्मासफलं स्मृतम्” इति ॥

तत्र पक्षफलम्—

तथा शुक्ले शुक्लपक्षे सत् । अर्थात्कृष्णपक्षे रजोदर्शने दुष्टम् । तदुक्तं स्मृतिचंद्रिकायां—
“शुक्लपक्षे सुशीला स्यात्कृष्णे सा कुलटा भवेत् । कृष्णस्य दशमी यावन्मध्यमं फलमादि-
शेत् ॥” अतः कृष्णपक्षदशमयुत्तरं कुलटात्वं स्यादत्यथः ॥

तत्र वारफलानि—

सद्वारे सतां चंद्रबुधगुरुशुक्राणां वारे आद्यं रजःशुभमर्यादन्यवारेषु दुष्टफलम् ॥ यदाह

कश्यपः—“रोगिणी रविवारे तु सोमवारे पतिव्रता । दुःखिता भौमवारे तु बुधे सौभाग्यसंयुता ॥
श्रीसंयुता गुरोर्वारे पतिभक्ता भृगोर्दिने । मलिना मंदवारे तु रात्रावापि तथैव च ॥” वसि
ष्ठोपि—“सदा गदार्त्ता मुपतिव्रता सा बंध्या प्रजावत्यतुल्यार्थयुक्ता । आनंदकत्री त्वसती च
पुष्पवती क्रमाद्भास्करवासरेषु ॥” भास्करवासरेष्वित्यत्र—“अर्धर्चाः पुंसि च” इत्यादिना
बहुवचनादाद्यर्थोऽवगम्यते । तेन भास्करवासरादिवित्यर्थः फलितः ॥

तत्र लग्नफलानि—

सत्तनौ समीचीनलग्ने शुभस्वामिकराशावित्यर्थ इति केचित् । तत्र शुभफलमाद्यं रजः ।
यदाह नारदः—“कुलीरवृषचापांत्यनृयुक्कन्यातुलाधराः । राशयः शुभदा ज्ञेया नारीणां प्रथ-
मार्त्तवे ॥” केचित्तु सत्तनौ सज्जिदृष्टे तनौ युते वा इति व्याख्यां कुर्वते । तदुक्तं देवज्ञमन्त्रो-
हरे—“मेघे सव्यभिचारा स्याद्वभे परभोगिनी । मिथुने धनभोगाढ्या कर्कटे व्यभिचारिणी ॥
पुत्राढ्या सिंहराशौ तु कन्यायां श्रीमती भवेत् । विचक्षणा तुलायां च वृश्चिके तु पतिव्रता ॥
दुश्चारिणी धनुःपूर्वे अपरे च पतिव्रता । मकरे मानहीना च कुम्भे निर्धनबंधुता ॥ मीने
विलक्षणा लग्ने ग्रहसंस्था विवाहवत् ॥”

अशुभपुष्पापवादः—

अत्राशुभफलापवादमाह वसिष्ठः—“अशुभमपि समस्तं चार्त्तवं संप्रभूतं सुरगुरुसितयुक्तं
वीक्षिते वायु लग्ने । तिमिरमिव कठोरज्योतिरुत्पत्तिकाले क्षयमथ समुपैति प्रामुयादीप्सि-
तानि” ॥ कठोरज्योतिः सूर्यः ॥

प्रातः सायंकालावेव श्रेष्ठौ तत्र—

दिवा दिवसे आद्यं रजः शुभं—“मलिना मंदवारे तु रात्रावापि तथैव च” इति नारदोक्तेः ।
दिवा रजोदर्शनं शुभमित्यर्थः । स्मृत्यंतरेपि विशेष उक्तः—“प्रातःकाले तु सधना सायाह्ने सर्व-
भोगिनी । मध्याह्ने च भवेद्वेश्या निशीथे विधवा भवेत् ॥” इति ॥ १ ॥

तत्र नक्षत्राणि—

श्रुतित्रयमृदुक्षिप्रध्रुवस्वातौ सितांबर ॥

मध्यं च मूलादितिभे पितृमिश्रे परेष्वसत् ॥ २ ॥

अथ प्रथमे रजोदर्शने शुभनक्षत्राण्यनुष्ठुमाह—श्रुतित्रयेति । श्रुतित्रयं श्रवणधनिष्ठाशत-
भिषाः मृदुक्षिप्रध्रुवाणि चित्रानुराधामृगश्विनीपुष्यहस्तरोहिण्युत्तरात्रयस्वातीषु भेषु आद्यं
रजः शुभमिति पूर्वेण संबधः । अत्र समाहारद्वंद्वः आगमशासनस्यानित्यत्वान्नुमभावः ।
मूलेति । मूलपुनर्वसुमघाविशाखाकृत्तिकामध्यं मध्यमफलम् । परेषु भरणीज्येष्ठार्द्राश्लेषापूर्वा-
त्रयेषु असदनिष्टफलम् ॥

नक्षत्रानुरोधेन फलानि रजोदर्शने—

उक्तं च गर्गेण—“सुभगा चैव दुःशीला बंध्या पुत्रसमन्विता । धर्मयुक्ता व्रतघ्नी च परसंतान-
मोदिनी ॥ सुपुत्रा चैव दुष्पुत्रा पितृवैश्वरता सदा । दीना प्रज्ञावती चैव पुत्राढ्या चित्रकारिणी ॥

साध्वी पतिव्रता नित्यं सुपुत्रा कष्टचारिणी । स्वकर्मनिरता हिंसा पुत्रपौत्रादिसंयुता ॥
नित्यं धनकयासक्ता पुत्रधान्यसमान्विता । मूर्खार्थादद्या गुणवती दम्नर्क्षादेः क्रमात्फलम् ॥”
इति व्यवहारनिबन्धे । श्रीपतिनापि—“करादिपंचोत्तरमूलपूषविष्णुत्रयाश्चीज्यविधींदुभेषु ।
आद्यं रजः सौख्यसुताथुर्यसौभाग्यवृद्धिं कुस्तेगनानाम् ॥ मधेशयोः शोकमथादितेर्भे सा
बंधकीन्द्रेप्यनले दरिद्रा । पूर्वात्रये याम्यभुजंगधिष्ण्ये वैधव्यमस्या भवतीति नूनम् ॥” अत्र
यद्यपि लिखितयोर्द्वयोरपि संमतिभावययोरैकार्थ्यम् । तथापि ग्रन्थकृता विशाखामूलयोर्मध्य-
त्वाभिधानं वसिष्ठवाक्यस्यानुरोधात्कृतम् । उक्तं च वसिष्ठेन—“द्विदैवमे पुष्पवती प्रमत्ता
कृत्यैव मोषामयवैरिसंधा ॥ मूले प्रज्ञामाधिकहीनसत्त्वा स्यात्सर्वभक्षोद्धतदोषचिता ॥” इति ॥

तदा धृतवस्त्रवर्णेन शुभाशुभफलानि- विन्दूनां च-

सिताम्बरे श्वेतवस्त्रे आद्यं रजः शुभमिति पूर्वेण संबन्धः । उपलक्षणं चैतत्क्षौमनूतनवस्त्र-
योः । अर्थादन्येषु दुष्टेषु वस्त्रेषु रजोदर्शनं निश्चयमित्यर्थः । तदाह वसिष्ठः—“सुभगा श्वेतवस्त्रा
स्यादृढवस्त्रा पतिव्रता । क्षौमवस्त्रा क्षितीशा स्यान्नववस्त्रा सुखान्विता ॥ दुर्भगा जीर्णवस्त्रा
स्याद्रोगिणी रक्तवाससा । नीलांबरधरा नारी विधवा पुष्पिता यदि ॥ मलिनांबरतो नारी
दरिद्रा स्याद्रजस्वला ॥” क्षौमवस्त्रं पट्टवस्त्रम् । कचिद्रक्तविंदुभिः फलमुक्तम्—“वस्त्रे स्युर्विष-
मा रक्तविंदवः पुत्रमाप्नुयात् । समाश्चेत्कन्यका चेति फलं स्यात्प्रथमार्त्तवे ॥” इति
वसिष्ठोक्तेः ॥

तात्कालिकवस्तुसम्बन्धवशाच्च शुभाशुभानि-

अन्यच्च—“संमार्जनं काष्ठवृणाग्निशूर्पान हस्ते धाना कुलया तदा स्यात् । तत्पापभोगे
रहसि स्थिता चेदृष्टं रजो भाग्यवती तदा स्यात् ॥” ॥ २ ॥

दोषावहा रजोदर्शनकालादयः-

भद्रानिद्रासंक्रमे दर्शरिक्तासंध्याषष्ठीद्वादशीवैधृतेशु ॥

रोगेष्टभ्यां चंद्रसूर्योपरागे पाते चाद्यं नो रजोदर्शनं सत् ॥ ३ ॥

नद्यरजोदर्शनं शालिन्याह-भद्रेति । भद्रा प्रसिद्धैव । निद्रा स्वापः । संक्रमः संक्रांतिः ।
दर्शोमावास्या । रिक्ताः प्रसिद्धाः । संध्या मध्याह्नसंध्या सायंसंध्या च । षष्ठीद्वादश्यौ प्रसि-
द्धे । वैधृताख्यः सप्तविंशतियोगः । रोगो ज्वरादिः प्रदरादिश्च । अष्टमी । चंद्रसूर्योपरागो ग्रह-
णम् । व्यतिपातः सप्तदशो योगो महापातश्च । एषु दुष्टयोगेष्वद्यं रजोदर्शनं नो सत् ॥
अनिष्टफलदमित्यर्थः । यदाह कश्यपः—“अष्टमीषष्ठ्यमा रिक्ता द्वादशी संक्रमेपि वा ।
वैधृतौ व्यतिपाते च ग्रहणे चन्द्रसूर्ययोः ॥ विष्ट्यां संध्यासु निद्रायां दुर्भगा प्रथमार्त्तवे ॥”
नारदेन तु प्रतिपत्तिथिः परिषपूर्वाद्धं च निषिद्धम्—“अमारिक्ताष्टमीषष्ठीद्वादशीप्रतिप-
दस्वपि । परिषस्य तु पूर्वाद्धं व्यतीपाते च वैधृतौ ॥ संध्यासूपप्लवे षष्ठ्यामशुभं प्रथमार्त्त-
वम् ॥” रोगे सम्मतिर्नास्ति ॥

स्थलभेदेन रजोदर्शने फलानि-

वसिष्ठेन तु स्थलभेदेन फलविशेषोभिहितः—“ग्रमाद्वाहिः परग्रामे वा चेत्स्याद्वचभिचारिणी ।

पतिव्रता पतिस्थाने सुशीला गृहमध्यमे ॥ ग्राममध्ये च वृद्धिश्च विधवा च दिगंबरा ।
उपरागे च दुःशीला आयुष्यं जलसन्निधौ ॥ धनमध्ये तु कन्याया धनधान्यसमृद्धिदा ॥”
प्रथमार्त्तवे स्यादिति पूर्वेण संबंधः ॥

तत्र मातृप्रश्नलघात्फलानि ज्ञेयानि-

अत्र रजस्वलायाः कन्यायाः मात्रादिकृतप्रश्नलघात्कुमाशुभविशेषो भूयान् वीसंष्टनोक्तः ।
सोस्माभिर्ग्रथवाहुल्यभयात्रालेखि । स तत एवावधार्यः ॥ ३ ॥

स्नानमुहूर्तः प्रथमरजस्वलायाः-

हस्तानिलाश्विमृगमैत्रयसुध्रुवाख्यैः शक्रान्वितैः शुभति-
थौ शुभवासरे च ॥ स्नायादथार्त्तववती मृगपौष्णवायु-
हस्ताश्विधातृभिरं लभते च गर्भम् ॥ ४ ॥

अथ प्रथमरजस्वलायाः स्नानमुहूर्तं वसंततिलकयाह-हस्तेति । हस्तस्वात्यश्विनीमृगानुरा-
धाधनिष्ठारोहिण्युत्तरात्रयज्येष्ठाभिः शुभतिथौ भद्रानिद्रासंक्रमे इत्याद्यनिष्ठादिनव्यतिरिक्तदिषसे
शुभवारे शुभानां चंद्रबुधगुरुशुक्राणां वासरे च । आर्त्तववती ऋतुरेवार्त्तवम् । प्रज्ञादित्वात्स्वा-
र्थेऽण् । तद्विद्यते यस्याः सा तथाक्ता सा रजोवती स्नायात् । उक्तं च दैवज्ञवल्कले-“ब्रह्मानुरा-
धाश्विनिसोमभेषु हस्तानिलाखण्डलवासवेषु । विश्वार्यमर्क्षोत्तरभाद्रभेषु वरांगना स्नानविधिः
प्रदिष्टः ॥” आखण्डलो ज्येष्ठा वासवं धनिष्ठेत्यपुनरुक्तिः ॥

वारफलानि प्रथमरजस्वलास्नाने-

वारफलमपि तत्रैव-“सुरुक्पतिव्रता दीना पुत्रिणी भोगभागिनी । पतिव्रता क्लेशमुक्ता
ऋतुस्नानेर्कवारतः ॥” इति ॥

प्रसूतास्नानफलं प्रसंगात्-

केचित्त्वन्वया वारफलं वदन्ति-“काकीव बन्ध्या भवतीह शुके नष्टप्रजास्नानविधौ बुधे
च । सौरे च मृत्युः पयसोलपतंदौ भौमार्कजीवे बहुपुत्रलाभः ॥ ” इति-एतत्प्रसूतास्नानवि-
षयम् ॥ तदुक्तं दैवज्ञवल्कले “स्नाता प्रसूताप्यसुता बुधेन स्नाता च बन्ध्या भृगुनन्दनेन ।
सौरे मृतिः क्षीरहातिस्तु सोमे पुत्रार्थलाभो रविजीवभौमे” इति ॥

प्रथमरजस्वलास्नाने नक्षत्रविशेषः-

विशेषमाह-मृगेति ॥ मृगरेवतीस्वातीहस्ताश्विनारोहिणीभिर्नक्षत्रैः स्नातार्त्तववती अरं
शीघ्रं गर्भं लभते ॥ तदुक्तं दैवज्ञमनोहरे-“वायुः पूषा च सौम्यश्च करो ब्रह्मा तथाश्विनी ।
एभिः स्नाने तु नारीणां गर्भः संपद्यते पुनः ॥” इति । अत्रैकादशनक्षत्राणि स्नानविधावुक्ता-
नि ॥ तत्रापि षट्सु भेषु शीघ्रं गर्भोत्पत्तिर्भवेत् । अन्येषु किंचिद्विलंबेनेत्यर्थः । सर्वथा विहित-
भिन्नेषु स्नानं न कार्यमिति निष्कृष्टोर्थः ॥ उक्तंच-“कृत्तिका भरणी मूलमार्द्रा पुष्यः पुनर्व-
सु । मघा चित्रा विशाखी च श्रवणो दशमस्तथा ॥ एताः प्राणहरास्तारास्तासु स्नानं न

कारयेत् । यदि स्नानं प्रकुर्वीत पुनः स्मृतिर्न विद्यते ॥” इति । अर्थाच्छतताराश्लेषापूर्वात्रयेषु मध्यममिति । इयं च देशाचारतो व्यवस्थानुसंधेया । शिष्टाचारस्यापि स्मृतिवत्प्रामाण्यात् । दाक्षिणात्यास्तु चतुर्थ एव दिवसे स्नानमाहुः ॥ “चतुर्थेहानि शुध्यति” इति । “भर्तुः स्पृश्या चतुर्थेह्नि स्नानेन स्त्री रजस्वला ” इति स्मृतिवचनात् ॥ ४ ॥

गर्भाधाने त्याज्या एते-

गंडांतं त्रिविधं त्यजेन्निधनजन्मर्क्षं च मूलांतकं
दास्यं पौष्णमथोपरागदिवसं पातं तथा वैधृतिम् ॥
पित्रोः श्राद्धदिनं दिवा च परिचायार्धं स्वपत्नीगमे
भान्युत्पातहतानि मृत्युभवनं जन्मर्क्षतः पापभम् ॥ ५ ॥

गर्भाधानमुहूर्तं शार्दूलविक्राडितशालिनीभ्यामाहुः-गंडांतमिति ॥ तत्र स्वपत्नीगमे स्वपत्नीगमने एतान्दोषान् त्यजेदेवे सर्वत्र संवधः । एतान्कात् । त्रिविधं गण्डान्तम् । गंडांतलक्षणं रत्नमालायां “नक्षत्रतिथिलग्नानां गंडांतं त्रिविधं स्मृतम् । नवपंचचतुर्थानां लेकाद्द्वैवटिकामितम् ॥” इति । निधनं जन्मर्क्षात् सप्तमं वधतारां जन्मनक्षत्रं मूलमन्तकं भरणीं दास्यमश्विनीं पौष्णं रेवतीं मघाम् उपरागदिवसं ग्रहणादिनं पातं व्यतीपातं महापातं च वैधृतियोगं पित्रोः मातापित्रोः श्राद्धदिनं दिवासूर्यावच्छिन्नकालं परिचयोगस्य पूर्वाह्णं तयोत्पातैर्दिव्यांतरिक्षमोमैस्त्रिविधैः पातैर्हतं दूषितं जन्मर्क्षतः जन्मलग्नाजन्मराशेर्वा मृत्युभवनमष्टमं लग्नं पापभं पापं त्र्युक्तमं नक्षत्रं लग्नं वा इति ॥

दुष्टतिथ्यादौ रजोदर्शने शांतिः-रजोन्तरप्रतीक्षाच-

अत्र यदि दुष्टफलतिथ्यादिषु रजोदर्शनमभूत् तत्र चतुर्थदिनांतरं शांतिकं विधेयम् ॥ यदाह वसिष्ठः-“प्रभूतदोषं यदि दृश्यते तत्पुष्पं ततः शांतिककर्म कार्यम् । विवर्जयेदेव तदैकशय्यां यावद्रजो दर्शनमन्यवधे ॥ ईशानतो गोमयमंडलेन परिस्मृतं भौ जुहुयात्सद्वीम् । युग्मां धृताक्तां च समित्प्रमाणां गार्त्रिकां साष्टसहस्रसंख्याम् ॥ शतप्रमाणामथवाचहंत्रा शुभैर्यवैर्व्याहृतेभिस्तिलैश्च । ततः सुराभूमिसुरान्पितृंश्च संतर्पयेदन्नसुवर्णवस्त्रैः ॥” इति ॥ शांतिकप्रकारस्तु शांतिपद्धत्यादौ द्रष्टव्यः ॥ एवं शांतिकं विधाय गर्भाधानं विधेयम् ॥ ५ ॥

किंच-

भद्रापष्टीपर्वरिक्ताश्च संध्यां भौमार्काकीर्णाद्यरात्रीश्चतस्रः ॥
गर्भाधानं त्र्युत्तरेन्द्रकर्मैत्रब्राह्मस्वातीविष्णुवस्वंबुधे सत् ॥ ६ ॥

भद्रेति ॥ भद्रा प्रसिद्धा । पष्टी तिथिश्च । पर्वाणि चतुर्दश्यष्टम्यामावास्यापूर्णिमासंक्रमणानि ॥ उक्तं च विष्णुपुराणे-“चतुर्दश्यष्टमी चैव अमावस्या च पूर्णिमा । पर्वाण्येतानि राजेंद्र रविसंक्रांतिरेव च ॥” इति ॥ रिक्ताश्चतुर्थीनवमीचतुर्दश्यः । संध्यां प्रातःसंध्यां सायं संध्यां च । भौमं मंगलवारम्, अर्कमादित्यवारम्, आर्किं शनैश्चरवारं, चतस्रः आद्यरात्री रजोदर्शनादिनमारभ्य दिनचतुष्टयं च तत्र त्यजेदित्यर्थः ॥

गर्भाधाने वज्या अन्येषु—

तदनन्तरमपि पुत्रार्थी रजोदर्शनतो विषमदिवसं त्यजेत् ॥ उक्तं च गर्भाधानाध्याये वसि-
ष्ठेन निषेधजातं—“पौष्णद्वये पित्र्यभयाम्यसार्धविष्णुद्वये नैधनजन्मभेषु । उत्पातपापग्रहदूषिते-
षु न कार्यमाधानमनिष्टलप्ते ॥ उपश्रवे वैधृतपातयोश्च विष्ट्यां दिवा पारिघपूर्वभागे । संध्या-
सु पूर्वस्वपि मातृपित्रोर्मृतोर्हि पत्नीगमनं विवर्जम् ॥ दिनेषु युष्मेषु च वक्ष्यमाणयोगैः सुतार्थी
स्वसतीमुपेयात् । दिनेष्वयुष्मेषु च कन्यकार्थी हित्वा च गंडांस्तिथिलग्रभानाम् ॥” इति ।
वक्ष्यमाणयोगैः पुंयोगैः स्त्रीयोगैश्च ॥ अत्र ग्रंथकृता श्रवणधनिष्ठयोर्न निषेधः कृतः ॥ बार्ह-
स्पत्यसंहितायां तयोर्विशेषतो विहितत्वात् ॥ तद्वचनमनुनैव वक्ष्यते ॥ ननु पौडशीग्रहणक-
विहितप्रतिषिद्धत्वाद्विकल्पः कस्मात्तत्र भवति ॥ सत्यम् ॥ बहूनामनुरोधो न्याय्य इति विधि-
रेवोचितः । अत एवोक्तं नारदेन—“शुचिर्भूत्वा युग्मतिथावनग्नां कामयेत्प्रियाम् । पुत्रार्थी
पुरुषस्त्यक्त्वा पौष्णमूलाहिपित्र्यभम् ॥ इति । “त्यक्त्वा पर्वतिथिं मूलमाश्लेषापैतृभ-
त्वाति ॥” इति काश्यपोक्तेः ॥

तिथ्यादयो गर्भाधाने—

अत एव बृहस्पतिसंहितायां—“शेषाण्यृक्षाणि दुष्टानि रयुर्निषेकार्थ्यकर्माणि ॥” इत्युक्तम् ।
तिथ्यादयः कश्यपेन कालविधाने उक्ताः—“पष्ठचष्टमीं पंचदशीं चतुर्थीं चतुर्दशीमप्युभयत्र
हित्वा । शेषाः शुभाः स्युस्तिथयो निषेके वाराः शशांकाऽऽर्यसितेन्दुजानाम् ॥” इति ॥
अत्र वाक्ये चंद्रबुधगुरुशुक्रवारा निषेककार्ये शुभा उक्ताः । अर्थादन्ये सूर्यभौमशनिवारा
निषिद्धाः । उक्तं च कालनिर्णये—“रिक्ता पर्वाष्टमी षष्ठी दिवा जन्मत्रयं तथा । पापग्रहाणां
वाराश्च त्याज्याश्चैवानृतौ गतिः ॥ “सोमज्ञगुरुशुक्राणां वा वर्गोदयाः शुभाः । तेषां च दृष्ट-
यश्च नैतरेषां कदाचन ॥” इति । अत्र कैचिन्निषेकेषु वारा उत्तमाः स्त्रीवारौ मध्यमौ नपुं-
सकवारौ निषिद्धौ ॥ उक्तं च व्यासेन—“पुरुषग्रहवाराः रयुः शुभाः सीमंतकर्मणि । मध्यौ
स्त्रीग्रहवारौ तु वर्जयेत्तु नपुंसकौ ॥” इति ॥ अत्र सीमंतग्रहणसुपलक्षणं गर्भाधानस्येत्याहुः ॥

तत्र वारविषये विशेषः—

युक्तं चेत्तत् ॥ पुंस्त्रीवारेषु स्त्रीगमने पुरुषाः स्त्रियो वोत्पद्यन्ते इति तावदिष्टम् । नपुंस-
कवारगमने तु नपुंसकस्योत्पत्तिः स्यात् । नहि सा कस्यचिदिष्टा भवेदिति नपुंसकबुधवार-
निषेध एवोचितः । शनिनिषेधस्तूभयवादिषिद्ध एव । दाक्षिणात्यशिष्टसमाचाराच्च । अतौ
बुधशन्योरेव निषेधोऽन्येषां ग्रहणमिति प्रतीमः । प्राच्यास्तु नैतत्संहते ॥ तन्मते तु सूर्य-
भौमशनीनामेव निषेधः ॥ नारदः—“रजोदर्शनतोऽस्पृश्या नार्यो दिनचतुष्टयम् । ततः
शुद्धौ क्रियास्त्वेताः सर्ववर्णेष्वयं विधिः ॥”

रजस्वलाशुद्धिकालः—

अत्रार्थवादमाह भरद्वाजः—“प्रथमेऽहनि चांडाली द्वितीये ब्रह्मघातकी । तृतीये रज्ज्वा
प्रोक्ता चतुर्थेऽहनि शुध्याति ॥” धर्मशास्त्रेपि—“भर्तुः स्पृश्या चतुर्थं हि स्नानेन स्त्री रजस्वला ।
पंचमहानि योग्या स्याद्वैवे पित्र्यं च कर्माणि ॥ तस्मादेतावतो दोषास्त्यक्त्वा स्त्रीगमनं
हितम् ॥” इति ॥

गर्भाधानकालावधिः--

ऋतुकालावधिमाह याज्ञवल्क्यः--षोडशर्तुनिशाः स्त्रीणां तस्मिन् युग्मासु संविशेत् । युग्मासु पुत्रा जायन्ते स्त्रियोऽयुग्मासु रात्रिषु ॥” अतः षोडशदिनमध्ये गर्भाधानं विधेयम् । तत्रैव गर्भसंभवात् । तत्र वाराः समीचीनाः प्रागुक्ता एव ।

नक्षत्राणि गर्भाधाने--

अधुना नक्षत्राण्याह-गर्भाधानमिति ॥ उत्तरात्रयमृगहस्तानुराधारोहिणीस्वातिश्रवणधनिष्ठाशततारकासु गर्भाधानं सत् शुभम् । उक्तं च बार्हस्पत्यसंहितायां--“हरिहस्तानुराधाश्च स्वातीवारुणवासवम् । उत्तरात्रितयं सौम्यं रोहिणी च शुभाः स्मृताः ॥ आधाने मूलसर्पित्यमशुभं सममन्यभम् ॥” इति ॥

तत्र सकृदेव स्त्री गन्तव्या सत्पुत्रार्थिनैकरात्री-त्यक्त्वा वर्ज्यक्षाणि-

एवं विहितनक्षत्रे सति चंद्रबले गर्भाधानार्थं सकृदेव पत्नीगमनं कार्यमित्याह याज्ञवल्क्यः--“एवं गच्छेत्स्त्रियं क्षामां मघां मूलं च वर्जयेत् । सुस्थिरंदौ सकृत्पुत्रं लक्षण्यं जनयेत्पुमान् ॥” चकाराद्रेवतीम् । भीमपराक्रमोपि--“पित्र्यं पौष्णं नैर्ऋतं चापि विष्ण्यं त्यक्त्वा नारीं सुप्रसन्नः प्रसन्नाम् ॥ पुष्टः क्षामां पुत्रकामोभिगच्छत्सलक्षण्यं पुत्रमाप्नोति पुण्यम् ॥” इति ॥

मन्त्रपूर्वकमेव कार्यः स्त्रिया संगमः-

तच्च गमनं मन्त्रपूर्वकम् । तदुक्तं विष्णुपुराणे--“ऋतातुपगमः शस्तः स्वपत्न्यां मन्त्रतो द्विज” इत्युक्तेरिदं त्रैवर्णिकविषयं प्रतीयते । मन्त्रास्तु विष्णुर्योनिं कल्पयत्वित्येवमादयः । एतैर्मन्त्रैर्दक्षिणेन पाणिनोपस्थमभिमृशेदिति गोभिलोक्तेः ॥ ६ ॥

लग्नबलं गर्भाधाने-

केंद्रत्रिकोणेषु शुभैश्च पापैरुयायारिगैः पुंश्रहदृष्टलग्ने ॥

ओजांशगेब्जेऽपि च युग्मरात्रौ चित्रादितज्याश्विषु मध्यमं स्यात् ७

गर्भाधाने लग्नबलमिद्वयब्रूयाह-केंद्रेति ॥ अयं सामान्यतः शुभलग्नानि वसिष्ठोक्तानि--“वृषमिथुनकर्कसहकन्यातुलाधरचापझषाः शुभा भवन्ति । यदि शुभफलशालिनोनुकूलानि घनविशुद्धियुता निषेककाले ॥” इति । तत्र केंद्रत्रिकोणेषु लग्नचतुर्थसप्तमदशमपंचमनवमस्थानस्थितैः शुभग्रहैस्तथा त्रयायारिगैस्तृतीयैकादशषष्ठस्थानस्थितैः पापग्रहैरुपलक्षिते पुंश्रहैः सूर्यभौमगुरुभिर्दृष्टे लग्ने तथौजांशगे इंदौ, विषमराशिर्मेघमिथुनादिंश्च ओजादिरेव । तत्र स्थिते चन्द्रे सति युग्मरात्रौ समरात्रौ गर्भाधानं कार्यम् ॥ यदाह जगन्मोहने वसिष्ठः-केंद्रात्रिकोणेषु शुभस्थितेषु लग्ने शशांके च शुभैः समंते । पापैस्त्रिलाभारिगतैश्च यायात्पुंजन्मयोगेषु च संप्रयोगम् ॥” नारदः--“ओजराश्यंशगे चन्द्रे लग्ने पुंश्रहवीक्षिते । शुचिर्भूत्वा युग्मतिश्चौ ह्यनग्रां कामयेत्त्रियाम् ॥” इति ॥

पुंग्रहाः—

पुंग्रहानाह नारदः—“पुंग्रहाः सूर्यजीवाराः स्त्रीग्रहौ शशिभार्गवौ । नपुंसकौ सौम्यसौरी शिरोमात्रं विधुंतुदः ” इति ॥

पुंनपुंसकयोगः—

अत्र पुंनपुंसकयोगा वसिष्ठोक्तः—“आधानलग्ने विषमांशराशौ जीवेन्दुजाभ्यां युतवी-
क्षिते वा । नान्यैः सपुत्रस्त्वथ पापखेटैः पापी च मिश्रैर्बलिभिश्च मिश्रः ॥ ओजक्षौंशे
लग्ने वीर्ययुक्ते जीवेद्वर्कैराजराश्यंशसंस्थैः । पुंजन्म स्याद्वच्यते कन्यका स्यान्मिश्रैः षंडा
द्वयंगौर्द्वित्रिजन्म ॥ (षंडो नपुंसकः) । ओजांशकर्क्षाद्विषमर्क्षसंस्थः पुंजन्मकारी रविस्मू-
नुरेकः । विचार्य वीर्यं पुरुषग्रहाणां वाच्योऽथ पुत्रस्त्वथ पुत्रिका वा ॥ पौषश्च शेषं सुविचिंत्य
वाच्यम् ” इति ॥ एवमन्येपि पुंजन्मादियोगा जातके द्रष्टव्याः । एषु यस्मिन्कस्मिन्पुंज-
न्मयोगे पुत्रार्थी युग्मरात्रौ पत्नीं गच्छेत् । कन्याजन्मयोगे तु कन्यार्थी विषमरात्रौ पत्नीं
गच्छेत् इति फलितार्थः ।

मध्यमनक्षत्राणि गर्भाधाने—

गर्भाधाने विहितनक्षत्राप्राप्तौ मध्यमनक्षत्राण्याह—चित्रेति ॥ चित्रापुनर्वसुपुष्याश्विनीषु
तद्गर्भाधानं मध्यमं मध्यमफलदमित्यर्थः । यदाह बृहस्पतिः—“चित्रादित्ये तथा तिष्यतुर्गौ
चेति मध्यमाः । शेषाण्यृक्षाणि दुष्टानि स्युर्निषेकाख्यकर्मणि ॥” इति ॥

तत्र विहितषोडशदिनातिक्रमेषु न तत्कालप्रतीक्षा कार्या—

अत्र कोचित्—दैवान्मातुषाद्वा प्रतिबंधाद्भर्तुर्सन्निधाने केषु ऋतुषु व्यतीतेषु गर्भाधानाख्यः
संस्कारो नाभूत्तदानीं दैवान्मध्ये भर्ता समागतश्चेत्तदा दक्षिणायनशुक्रास्तन्यूनाधिमासादि-
महादोषसद्भावे गर्भाधानं नैव भवतीत्याहुः ॥ अतीतकालत्वात्, यथा कालातीतेषु जात-
कर्मनामकर्मात्रप्राशनचौलादिसंस्काराः पूर्वोक्तदोषसद्भावे नैव भवन्ति ॥ उक्तं च वसिष्ठेन—
“अतीतकालान्याखिलानि यानि कार्याणि सौम्यायनगे दिनेशे । गुरौ भृगौ वाप्यथ दृश्यमाने
तदुक्तपंचांगदिनेष्वखंडे ॥” इति । सत्यपि नृणामतिक्रमे—‘निमित्तानंतरमेवानैमित्तिकम्’
इति न्यायेन—‘षोडशर्तुनिशाः स्त्रीणां तस्मिन्युग्मासु संविशेत्’ इति याज्ञवल्क्यवचसा षोड-
शदिनातिक्रमे ऋत्वंतरमपेक्ष्य प्रागुक्तदिशा कालशुद्धिं विचार्य तत्कार्यमेव । तदा बहुकाल-
व्यापिनी कालशुद्धिरुपेक्ष्येव । यतो विज्ञानेश्वरेण—‘तस्मिन्युग्मासु संविशेत्’ इति व्याख्या-
वसरे किमयं विधिर्नियमः परिसंख्या चेति त्रयः पक्षा उपन्यस्ताः । तत्र स्त्रीगमने रागत एव
प्रवृत्तेर्नियम एवायमिति सिद्धांतितम् । अतो ‘गच्छेदेव’ इति यमस्मरणात् ‘ऋतावुपेया-
त्सर्वत्र वाप्रतिषेधवर्ज्यम्’ इति गौतमस्मरणात् ॥

ऋतुस्नातया संगमाकरणे—

ऋतुवगमने प्रत्यवायोऽपि स्मर्यते—“ऋतुस्नातां तु यो भार्या सन्निधौ नोपगच्छति ।
घोरायां भ्रूणहत्यायां युज्यते नात्र संशयः ॥” इति शातातपोक्तेः । अत एवैतद्भूषणभयादेवा-
धिकारिणा पित्रादिना कन्या गुणवते वरायावश्यं देयेत्याह याज्ञवल्क्यः—“पिता पितामहौ

आता कुदयो वा जननी तथा । कन्याप्रदः पूर्वनाशे प्रकृतिस्थः परः परः । अप्रयच्छन्वा-
प्नोति भ्रूणहत्यामृतावृत्तौ ॥” इति विशेषोक्तिः कैमुतिकन्यायसूचनार्थम् । यत्र पित्रादे-
रदातुश्चेदयं दोषस्तदा भर्तुरयं दोषो भवत्येवेति किं वाच्यमित्यर्थः ॥ भ्रूणो गर्भः ॥

गर्भाधानानन्तरकर्तव्यम्—

गर्भाधानं विधाय पुंसा निद्रासमये किं कार्यमित्याह विष्णुः—“ निद्रासमयमासाद्य तांबू-
लं बदनात्यजेत् । पर्यङ्गात्प्रमदां मालां पुंड्रं पुष्पाणि मस्तकात्” इति ॥

गर्भधारणज्ञानविचारे समाधानमन्यत्र—

अधानया गर्भो धृतो नवेति प्रश्ने गर्भधारणयोगा जातके द्रष्टव्याः । प्रस्तुतेऽप्रसंगात्
लिख्यते ऽस्माभिः ॥ ७ ॥ इति गर्भाधानं समाप्तम् ।

सीमन्तोन्नयनमुहूर्तः—

जीवाकारदिने मृगेज्यानिर्ऋतिश्रोत्रादितिब्रध्नभै-
रिक्तामार्कैरसाष्टवर्ज्यतिथिभिर्मासाधिपैपीवरे ।
सीमंतोष्टमषष्ठमासि शुभदैः केंद्रत्रिकोणे स्वलै-
र्लाभारित्रिषु वा ध्रुवांत्यसदहे लग्ने च पुंभांशके ॥ ८ ॥

प्रसिद्धे गर्भे सीमंतोन्नयनारख्यसंस्कारमुहूर्तं शार्दूलविक्रीडितेनाह—जीवाकोति । जीवो बृह-
स्पतिः । अर्कः सूर्यः । आरो मंगलः । एषां वारे । तथा ब्रध्नः सूर्यः । ‘भास्कराहस्करब्रध्नः’
इत्यभिधानात् । तस्य भं हस्तः । अन्यत्सपष्टं नामत एव । एवं मृगपुष्यमूलश्रवणपुनर्वसुह-
स्तनक्षत्रैः सीमंतो लक्षणया सीमंतोन्नयनारख्यः संस्कारः कार्यः । सीमंत उन्नीयते यस्मिन्क-
र्मणि तत्सीमंतोन्नयनमिति शब्दव्युत्पत्तिः । सीमंतैः केशभागः । उक्तंच सीमंताध्याये
कश्यपेन—“ शुक्लपक्षादिदिवसं रिक्तां पर्वस्य मध्यमम् । तिथिं त्यक्त्वार्कभूसुतु रेज्यानां
च वासरे” इति । रत्नमालायां—“श्रवणः सकरः पुनर्वसुर्निर्ऋतिभं च सपुष्यको मृगः । रवि
भूसुतजीववासराः कथिताः पुंसवनादिकर्मसु ” । आदिशब्देन सीमंतोन्नयनादि । व्यासः—
“पुरुषग्रहवाराः स्युः शुभाः सीमंतकर्मणि । मध्यौ स्त्रीग्रहवारौ तु वर्जयेत् नपुंसकौ” इति ।
तत्र तिथयो निषिद्धा उच्यन्ते । रिक्तेति । रिक्ताः प्रसिद्धा अमा अमावस्या अर्कः द्वादशी
रसाः षष्ठा अष्टमी एताभिस्तिथिभिर्वर्ज्या न्यूना अवाशिष्ठा यास्तिथयस्ताभिरुपलक्षिते
दिने । यदाह गुरुः—“ पक्षच्छिद्रां च रिक्तां च विना पंचदशीं शुभः । चतुर्दशी चतुर्थी च
कदाचित्तु शुभप्रदे ॥ शुभसंस्थे निशानाथे चतुर्थी च चतुर्दशी । पौर्णमासी प्रशंसति केचि-
त्सीमंतकर्मणि” इति ॥

तत्र मासाधिपचलमपेक्षितम्—

किंष मासाधिपे मासेऽ इत्यग्रिमश्लोकेन ज्ञाते गर्भमासस्वामिनि पीवरे पुष्ट उदिते सतीत्यर्थः । यदाह नारदः—“ चतुर्थे मासि षष्ठे वाप्यष्टमे वा तदीश्वरे । बलोपपन्ने दंपत्योश्चंद्र-
ताराबलान्विते” ॥ कश्यपेपि—“ मासेश्वरे बलोपेते नास्तगे न पराजिते” इति । यदि मासा-
धिपो निर्बलस्तदा दोष इत्याह गर्गः—“ यस्य मासाधिपो रिक्तो नीचो वास्तंगतोपि वा ।
तस्मिन्मासे क्षयं याति प्रसवो वा भाविष्यति” ॥

तत्र षष्ठाष्टमादिमासाः—

स च सीमतो गर्भधारणसमयादष्टमषष्ठमासि अष्टममासि षष्ठमासि वा कार्यः । अयं चे-
च्छया विकल्पः ‘ षष्ठेष्टमे वा मासि’ इति याज्ञवल्क्यीयोक्तेः । नारदीये चतुर्थोपि मासोभ्यधा-
यि तद्वाक्यं प्रदर्शितं शौनकेनापि—“ चतुर्थे गर्भमासे स्यात्सीमंतोन्नयनक्रिया । षष्ठेष्टमे वा
कुर्वीत सूत्रांतरविधानतः” ॥ सूत्रांतरं स्वस्वगृह्यसूत्रम् । एवं स्वेच्छयोक्तमासे एव विधेयम् ॥

शुक्लपक्षे पूर्वाह्ने सीमतः—

तच्च शुक्लपक्षे पूर्वाह्ने एव नापराह्ने ॥ यदाह नारदः—“ शुक्ले पक्षे च पूर्वाह्ने सीमंताख्यो-
विधिः स्मृतः” इति । बृहस्पतिरपि—“ पूर्वपक्षः शुभः प्रोक्तः कुण्ठश्चात्यात्रिकं विना । पूर्वाह्ने
एव तत्रापि नापराह्ने कथंचन” इति ॥

तत्र लग्नम्—

लग्नमुच्यते—केंद्रेति । केंद्रत्रिकोणस्थानेषु १ । ४ । ७ । १० । १३ । १६ । शुभदेः सौम्यग्रहै-
स्तथा लाभारिषु ११ । १४ । १७ । २० । २३ । २६ । खलैः पापग्रहैरुपलक्षिते लग्ने तत्रापि च पुनः पुमंशकपुरुष-
रांशिलग्न्ये पुरुषनवांशके च कार्यः ॥ यदाह वसिष्ठः—“ केंद्रत्रिकोणोपगतैश्च सौम्यैर्दुश्चिक्क-
लाभारिगैश्च पापैः ॥ षष्ठलग्न्यांत्याविवर्जितेन्दौ सीमतकार्यं शुभदं तथैव” इति । रत्नमाला-
यां—“ षष्ठे मास्ययवाष्टमे तदधिपे वीर्योपपन्ने विधौ चेष्टैष्टतनौ नृनामभवने पुंलग्नभागेषु च ।
वीधर्माख्यचतुष्टयेपि च गुरो पापैश्च तद्वाह्यगैर्मृत्युद्वादशवर्जितैश्च मुनिभिः सीमतकर्म स्मृत-
म्” ॥ अत्र विशेषमाह कश्यपः—“ चन्द्रोपि शुभदो ज्ञेयस्त्यक्त्वा षष्ठाष्टमव्ययान् । सीमत-
लग्नादेकोपि क्रूरः पंचाष्टरिष्पगः ॥ हंति सीमंतीनींसोपि तद्वर्मे वा न संशयः” अत्रापि जन्मराशि-
जन्मलग्नाभ्यामष्टमलग्नमभवनमिष्टलग्नादष्टमलग्नं च शुद्धं ग्राह्यम् । यदाह सीमंताध्याये कश्यपः
“ न नैधने तयोर्लग्ने नैधने शुद्धि संयुते । पंचभिश्च चतुर्भिर्वा सूर्येन्दुगुरुपूर्वकैः ॥ ग्रहैरिष्टैः शुभे
लग्ने राशावपि च नैधने” । सीमन्तोन्नयनमित्यनुषंगः ॥ तयोः स्त्रीपुंसयोः ॥

तत्रापवादः काचित्—

अस्यापवादः प्रयोगपारिजाते नृसिंहोक्तः—“ लग्नादष्टमराशीशः केंद्रगः शुभवीक्षितः । यद्य-
प्यष्टमभस्योक्तं दोषमाशु व्यपोहति” । अपिशब्दो भिन्नक्रमोष्टमभस्येत्यस्यानंतरं द्रष्टव्यः ।
सच कैमुतिकन्यायेनान्यदोषनिवारणार्थोपि संपन्नः । कचित्सत्यपि ग्रहबले सिंहवृश्चिकलग्ने
निहिते अभिहिते इत्ययमप्यत्र विशेषो ध्येयः ॥ यदाह गुरुः—“ मूलक्षे केचिदिच्छति सीम-
तं शुभदं बुधाः । सिंहारिं वर्जयेल्लग्नं ग्रहैरष्टमवर्जितम्” ग्रहैः क्रूरग्रहैः । कचिद्वाशिचक्रं नि-
षिद्धम् । यदाह गर्गः—“ सीमन्तोन्नयनं कार्यं शुभांशे शुभलग्ने । कुलीरमृगकन्याश्च वर्ज्याः
शेषाश्च शोभनाः” इति ॥

इति ॥ अतएवानवलोक्य कर्मास्मिन्नेव दिने क्रियत इति शिष्टाचारोप्यत्रार्थे प्रमाणम् ॥ ८ ॥ इति सीमंतविचारः ।

गर्भधारणादिमासेषाः स्त्रीणां चन्द्रबलं च—

मासेश्वराः सितकुजेज्यरवीन्दुसौरचन्द्रात्मजास्तनुपचंद्रदि-
वाकराः स्युः ॥ स्त्रीणां विधोर्बलमुशंति विवाहगर्भसंस्का-
र्योरितरकर्मसु भर्तुरेव ॥ ९ ॥

प्रसंगेन मासेश्वरान् स्त्रीणां चन्द्रबलं च वसंततिलकयाह—मासेश्वरा इति । गर्भप्रथममासा-
दारभ्य दशमप्रसूतिमासपर्यन्तं सितादयो मासेश्वरा ज्ञेयाः । यथा प्रथममासेश्वरः शुक्रः ॥
द्वितीये मंगलः । तृतीये गुरुः । चतुर्थे रविः । पञ्चमे चन्द्रः । षष्ठे शनिः । सप्तमे बुधः ।
अष्टमे आधानरुद्राधिपतिः । नवमे चन्द्रः । दशमे सूर्यः ॥

गर्भावस्था—

अत्र प्रथममासमारभ्य दशममासं यावत् गर्भस्य कललादिरूपावस्था भवतीत्यपि
विशेषो ध्येयः ॥ यदाह वराहः—“कललवनांकुशस्थिचर्मीगजचेतनाद्याः । क्रमशो गदिता
भवन्ति शुभाशुभं च मासाधिपतेः सट्शप्” इति । शुक्रशोणितसन्निपातः कललम् । अंग-
जानि लोमानि ॥ वसिष्ठोपि “सितावनेयामरपूज्यसूर्यचन्द्रार्किसौम्योदयपेन्दुमूर्याः । मासाधिपाः
स्युः क्रमशो दर्शते निषोडितो नाशयति स्वमासि” ॥

चन्द्रबलं कर्मभेदेन स्त्रिया एव पुंस एव वा—

स्त्रीणामिति । गोचरप्रकरणे यद्यप्युभयोः स्त्रीपुंसयोः सामान्यतो ग्रहबलमुक्तम्, तथा-
प्यत्र स्त्रीणां चन्द्रबले विशेषोभिधीयते । विवाहे गर्भसंस्कारे गर्भाधानपुंसवन सीमंतादिरूपं स्त्री-
णामपि बलं ग्राह्यम् । इतरकर्मसु वस्त्रपरिधानालंकारधारणादिषु कृत्येषु भर्तुर्धवस्यैव चन्द्रबलं
ग्राह्यं न तु स्त्रीणाम् । यदा तु भर्ता मृतस्तदा स्त्रीणामेव चन्द्रबलं ग्राह्यमित्यर्थसिद्धम् । उक्तं
च “प्राणिपीडनविधेरनन्तरं भर्तुरेव बलमैन्द्रवादिकम् । चिन्तनीयमिह योषितां काचित्रष्टमं-
गलमुते मनीषिभिः” इति । राजमार्तंडः—“विवाहकार्यं कुसुमप्रतिष्ठा गर्भप्रतिष्ठा वनितावि-
शुद्धौ । अन्यानि कार्याणि धवस्य शुद्धौ पत्यौ विहीने प्रमदात्मशुद्ध्या ॥ ” कुसुमप्रतिष्ठा
गर्भाधानम् । गर्भप्रतिष्ठा सीमंतादिः ॥ ९ ॥

पुंसवनविष्णुबल्योरेव मुहूर्तः—

पूर्वादितैः पुंसवनं विधेयं मासे तृतीये त्वथ विष्णुपूजा ॥

मासेऽष्टमे विष्णुविधातृजीवैर्लग्ने शुभे मृत्युगृहे च शुद्धे ॥ १० ॥

येषामाचारः पृथगेव पुंसवनं विधेयमिति तदर्थं पुंसवनमुहूर्तं विष्णुपूजामुहूर्तं चन्द्रवज्रयाह—

पारिजाते वसिष्ठः—“मास्यष्टमे च गर्भस्य कुर्याद्विष्णुबलिक्रियाम् । श्रवणे चैव रोहिण्यां पुष्ये चैव प्रशस्यते ॥ द्वितीया सप्तमी चैव द्वादशी च शुभा तिथिः । शुभग्रहोदयाः शस्तास्तेषां च दिवसा अपि ॥ पापाख्यायारिणाः श्रेष्ठा नेष्टाः सर्वेऽष्टमे स्थिताः” इति ॥

अष्टमग्रहदोषापवादस्तत्र—

अष्टमग्रहदोषापवादमाह गुरुः—“रधेशः स्वांशगः स्वाञ्चे स्वक्षेत्रोपचयक्षगः । अष्टमस्थस्य दोषोयं विनश्यति न संशयः” इति ॥ नारदोपि—“लग्नाष्टमेशयोर्मैत्रे लग्नेशे बलसंयुते । अस्तगे निधनेशे च निधनेपि शुभग्रहे” इति ॥ वसिष्ठसंहितायां तु संक्षिप्तोक्तं—“रोहिण्यां वा वैष्णवे पूर्वपक्षे द्वादश्यां वा सप्तमे वा तिथौ वा । मध्ये चाह्नः पूर्वभागेतुकूले विष्णोः पूजां कारयेद्गर्भपुत्र्यै” ॥

विष्णुपूजाप्रकारस्तत्र—

तत्र पूजाप्रकारस्तेनैवोक्तः—“पीतांबरं कृष्णवर्णं शंखचक्रगदांजुजम् । वैकुण्ठवासिनं विष्णुं मृत्कुम्भे स्थापयेत्ततः ॥ विष्णोः स्वरूपं कनकेन कृत्वा तल्लिङ्गमन्त्रैरथ गंधधूपैः । वस्त्राक्षतैर्गुग्गुलधूपदिपैर्नैवेद्यतांबूलफलैश्च सम्यक् ॥ कृत्वा च देवतापूजां गर्भाणां रक्षणाय च । ब्राह्मणाय प्रदातव्या प्रतिमा वस्त्रसंयुता” ॥ १० ॥ इति गर्भरक्षार्थं विष्णुबलिः ।

जातकर्मनामकरणयोर्मुहूर्ता—

तज्जातकर्मादि शिशोर्विधेयं पर्वारख्यस्तिनतिथौ शुभेहि ॥

एकादशे द्वादशकेऽपि वस्त्रे मृदुधुवक्षिप्रचरोडुषु स्यात् ॥ ११ ॥

अथ जातकर्मनामकरणयोर्मुहूर्तमुपजात्याह—तज्जातकर्मिति । नन्विदमयुक्तं—‘तज्जातकर्म शुभदिने कार्यम्’ इति ॥ कुतः ॥ जातस्योत्पन्नस्य कर्म वैदिकः संस्कारविशेषः यः स जातकर्मशब्देनोच्यते । तच्च शब्दप्रवृत्त्योत्पन्नक्षण एव विधेयम् । यदाह वसिष्ठः “यस्मिन्मुहूर्ते जनितः कुमारस्तस्मिन्विधेयं खलु जातकर्म । संतर्प्य देवान्सपितृन्निजांश्च सुवर्णगोभूतिलकांस्यवस्त्रैः” इति ॥ विष्णुरपि—“जातकर्म ततः कुर्यात्पुत्रे जाते यथोदितम्” इति ॥ यथोदितं स्वस्वगृह्यानुसारेणेत्यर्थः ॥ तच्च श्रवणानंतरं सचैलं स्नानं विधाय कार्यम् । उक्तं च ज्योतिःसागरे वसिष्ठेन—“श्रुत्वा जातं पिता पुत्रं सचैलं स्नानमाचरेत् । उत्तराभिमुखो भूत्वा नद्यां वा देवस्नातके” इति ॥ तदपि नालच्छेदनात्प्रागेव कार्यम् । उक्तं च मनुना—“प्राङ्नाभिर्वर्द्धनात्पुंसो जातकर्म विधीयते” इति ॥ वर्द्धनं छेदनम् ॥ ‘वृधु छेदने’ इति धात्वर्थानुसारात् । अत्र हेतुमाह जैमिनिः—“यावन्नोच्छिद्यते नालं तावन्नाप्नोति सूतकम् । छिन्ने नाले ततः पश्चात्सूतकं तु विधीयते” इति ॥ तस्माज्जातकर्ममुहूर्तानुपपन्न इति ॥ उच्यते ॥ संक्रांत्यादिदुष्टकालेषु शुभकर्माचरणं नास्ति । यदाह गर्गः—“व्यतीपाते च संक्रांतौ ग्रहणे वैधृतावपि ॥ श्राद्धं विना शुभं कर्म प्राप्तकालेपि नाचरेत्” ॥ अन्यच्च—“अमासंक्रातिविष्ट्यादौ प्राप्तकालेपि नाचरेत्” ॥ किंच—मूलज्येष्ठागंडांतादिषु जन्मसंभवे शांतिविधानात् ॥ अथवा पिता देशांतरगतो राजगृहादौ निरुद्धो वा जातकर्मादि कर्तुमशक्नुवन्पश्चात्प्रतिबंधापनोदने गृहभागतोपि सत्रैव करोति ॥ तदैव जन्माभावात्सूतकप्रवृत्तेश्च । तदाह

चूचेचोलाअश्विनीत्यादि शतपदचक्रं—तदक्षरादिकमेव नाम कार्यम्—

तच्च नाम जन्मनक्षत्रचरणलक्षितस्वरोदयाभिहितशतपदचक्रांतर्गताक्षरादिकमेव कार्यम् । उक्तं च गृह्यपरिशिष्टे—“तदक्षरादिकं नाम यस्मिन्धिष्ये तदक्षरम्” ॥ शतपदचक्रसारोद्धारो ज्योतिषार्केभिहितो यथा—“चूचेचोला पदेष्वाम्ने लीलूलेलो यमस्य मे । आईऊए इमेग्नेर्मे ओवावीवू तथार्कमे ॥ वेवोकाकी मृगे ख्याताः कुषडच्छास्तु रौद्रमे । केकोहाही त्वेदितिमे हूहेहोदा चषुष्यमे ॥ डीडूडेडो इमे सार्पे मामीमूमे मघाभिधे । मोटाटीटू तथा भाग्ये टेडे-पाप्यर्यमर्क्षमे ॥ पूषणाठा तथा हस्ते पेपोरागीति चित्रमे । रूरेरोता तथास्वातौ तीतूतेतौ द्विदैवमे ॥ नानीनूने क्रमान्मैत्रे नोयायीयू इतींद्रमे । येयोभाभीति मूलाख्ये भूधाफाढा जलस्य मे ॥ भेभोजाजीति विश्वर्क्षे जूजेजोखाभिजिद्रवेत् ॥ खीखूखेखो श्रुतो ज्ञेया गागी-गूगे च वासवे ॥ गोसासीसू जलेशर्क्षे सेसोदादीत्यजांघ्रिमे । दूशज्ञा तथोपांत्ये देदोचा-चीति पौष्णमे ॥ इति प्रोक्ता इमे पक्षे वर्णानामादिजाः स्फुटाः ॥ ज्ञेया मेषादिराशीनां नवभिर्नवभिः पदैः ॥” एतेरादिमाक्षरैश्चूडामणिरित्यादिनामानि स्थाप्यानि । तदुक्तं शंखेन—“कुलदेवतानक्षत्रादिमाससंबद्धं नाम पिता वा कुर्यादन्योपि वा कुलवृद्धः” इति ॥

चतुर्विधनामसु जन्मनाम गोप्यम्—

अत्र केचित् ॥ “जन्मनाम तु गोपयेत्” इति स्मरणाजन्मनक्षत्रसंबन्धिनाम गुप्तं संस्थाप्य व्यवहारार्थमन्यनाम कुर्यात् इत्याहुः ॥

कर्तव्यनामस्मरूपम्—

तच्च नाम कीदृशं कार्यमित्याह वसिष्ठः—“तद्व्यक्षरं वा चतुरक्षरं वा यथेप्सितं चांत-लकारयुक्तम् । विवर्ज्य नामादिकमेव कार्यं स्फुटं वदेदक्षिणकर्णरंभे ॥” इति ॥ याज्ञिका अपि पठन्ति—“घोषवदाद्यंतरंतःस्थं त्रिपुरुषानूकमनरिप्रतिष्ठितं तद्धि प्रतिष्ठिततमं भवति द्व्यक्षरं चतुरक्षरं वा नाम कृतं कुर्यान्नतद्धितम्” इति । कृतं कृतं तद्धितं तद्धितांतम् । घोषवदादीनां कृतंतद्धितान्तानां च ज्ञानं व्याकरणशास्त्रात् । विश्वप्रकाशपद्धतौ तु विशेषः—“कुमार्या अप्ययुजाक्षरेण नाम दधताम्” इति ॥

मासनामानि नामकर्मणि—

मासनामानि वसिष्ठेनोक्तानि—चैत्रादिमासनामानि वैकुण्ठोत्थ जनार्दनः । उपेंद्रो ब्रह्म-रूपो वसुदेवस्त्रिविक्रमः ॥ योगीशः पुंडरीकाक्षः कृष्णो नंतोच्युतस्तथा । चक्रधारीति चैतानि क्रमादाहुर्मनीषिणः” इति ॥ कुलदेवतास्तु वंशपरंपरया प्रसिद्धाः । अत्रान्यो नामप्रयुक्तो विशेषः स्मृतिभ्योनुसंधेयः ॥ ११ ॥ इतिनामकर्म ।

सूतिकासानमुहूर्तः—

पौष्णध्रुवंदुकरवातहयेषु सूतिसानं समित्रभरवीज्यकुजेषु
शस्तम् ॥ नार्द्रात्रयश्रुतिमघांतकमिश्रमूलत्वाष्ट्रेज्ञसौरि-
वसुपद्मविरक्तिथ्याम् ॥ १२ ॥

बालजन्मानन्तरं प्राच्यशिष्टाचारप्राप्तप्रसूतास्नानमुहूर्तं वसंततिलकयाह-पौष्णोति ॥ पौष्ण रेवती । ध्रुवाणि प्रसिद्धानि । इन्दुर्मृगः । करो हस्तः । वातः स्वाती । हयोश्विनी । एषु सामि-
त्रभरवीज्यकुजेषु अनुराधानक्षत्रसूर्यगुरुभौमवारसहितेषु सूत्याः प्रसूतायाः स्नानं प्रशस्तमुत्त-
मफलदम् । तदुक्तं दैवज्ञवल्लभे—“ उत्तरात्रयरोहिण्यः सौम्यः पवनरेवती । प्रसूता वानेता
स्नायाद्वस्तनैत्राश्विनीषु च ॥ स्नाता प्रसूताप्यमुता बुधेन स्नाता च वंध्या भृगुनंदनेन । सौरं
मृतिः क्षरिहतिश्च सोमे पुत्रार्थलाभौ रविजीवभौमे” ॥ अन्ये तु पूर्वाफाल्गुनीज्येष्ठाधनिष्ठा
स्वपि सूतीस्नानं वदन्ति ॥ करंद्रभाग्यानि लवासवांत्यमैत्रेदवाश्विध्रुवभेद्भि पुंसाम् । तिथावरिक्ते
शुभमामनेति प्रसूतिकास्नानविधिं मुनीन्द्राः ॥” इति ।

निषिद्धक्षाणि प्राच्यमतेन नतु दाक्षिणात्यमतेन—सूतिकास्नाने—

निषिद्धनक्षत्राण्युच्यन्ते । आर्द्रात्रयमार्द्रापुनर्वसुपुष्याः । श्रुतिमघांतकमिश्रमूलत्वाप्राणि
प्रसिद्धानि । द्वंद्वैकवद्भावः । एषु दशसु नक्षत्रेषु सूतीस्नानं न शस्तम् । पुनः सूतेरभावादिति
तात्पर्यार्थः । तथा ज्येष्ठः बुधः । सौरिः शनिः । तथा वसुः अष्टमी । षट् षष्ठी । रविद्वादशी ।
रिक्ताः ४ । ९ । १४ । बुधशनिवारयोरेतासु तिथिषु च न शस्तम् । तदप्युक्तं दैवज्ञमनो-
हरे—“ भरणी कृत्तिका मूलमार्द्रा पुष्यः पुनर्वसुः । मघा चित्रा विशाखा च श्रवणो दशम-
स्तथा । एषु मंदे बुधे वारे सूतीस्नानं न कारयेत् । यदि स्नानं प्रकुर्वीत पुनःसूतिर्न विद्यते” ॥
एतच्च दाक्षिणात्या नानुमन्यते ॥ यत्तु सूतिकास्नानं वदन्प्राच्य इत्थं प्रष्टव्यः । किं सूतक-
मध्ये सूतिकास्नानं सूतिकाद्वहिर्वा । नाद्यः कल्पः । यदि सूतकमध्ये षष्टिकापूजार्थं
क्रियमाणमपि स्नानं चांडालधृतहस्तपुरुषवन्निष्फलमेव ॥ शुद्ध्यभावात् ॥ नापि द्वितीयः ॥
सूतकानन्तरमेव शुद्ध्यापादकस्नानस्य विहितत्वात्, यदपि दैवज्ञवल्लभवाक्यं, तदाचारमू-
लकं न स्मृतिमूलकमिति मत्वा संतोष्यम् ॥ इति सूतीस्नानम् ॥

स्तन्यपानमुहूर्तः प्राच्यमतेन—

प्राच्यमतेनैव जन्मानन्तरं बालस्य स्तन्यपानमुहूर्त उच्यतेऽस्मामिः । “ रिक्तां भौमं परि-
त्यज्य ऋषिं पातं सवैधातिम् । मृदुधुवाक्षिप्रभेषु स्तन्यपानं हितं शिशोः” इति दैवज्ञ-
वल्लभोक्तेः ॥ १२ ॥

उपर्यधोवा दन्तोत्पत्तेः शुभाशुभफलानि मासभेदेन—

मासे चेत्प्रथमे भवेत्सदशनो बालो विनश्येत्स्वयं

हन्यात्स क्रमतोऽनुजातभगिनीमात्रग्रजान्द्रयादिके ।

षष्ठादौ लभते हि भोगमतुलं तातात्सुखं पुष्टतां

लक्ष्मीं सौख्यमथो जनौ सदशनो बोधं स्वपित्रादिहा ॥ १३ ॥

अथ प्रसंगतः संस्कारानन्तरं गर्भगतमपि प्रथमादिमासोत्पन्नदंतफलं शार्दूलविक्रीडिते-
नाह-मासे चेदिति ॥ बालकश्चेज्जन्मानन्तरं प्रथमे सदशनो दंतयुक्तो भवेत्स्यात्तदा स्वयं विन-
श्येत् । ततो द्रयादिके द्वितीयादिके मासे स बालको दंतयुक्तो भवेत्तदाऽनुजातभगिनीमात्रग्र-

जाय हन्ति । यथा द्वितीयमासेऽनुजातं कनिष्ठभ्रातरं हन्ति । तृतीयमासे भगिनीं हन्ति । चतुर्थमासे मातरं हन्ति । पञ्चमे मासि अग्रजं ज्येष्ठभ्रातरं हन्ति । षष्ठादिमासेषु दंतजन्म समीचीनफलम् । यथा षष्ठे अतुलं भोगं लभते । सप्तमे तातात्पितृतः सुखं लभते । अष्टमे पुष्टताम् । नवमे लक्ष्मीम् । दशमे सौख्यम् । एतच्चोपलक्षणम् । एकादशे मासे सुखबाहुल्यं लभते इत्यर्थः । यदाह चण्डेश्वरः—“ प्रथमे दंतजननात्स्वयमेव विनश्यति । द्वितीये भ्रातरं हन्ति तृतीये भगिनीं तथा ॥ चतुर्थे मातरं हन्ति पंचमे चात्मनोग्रजम् । षष्ठे च मंत्रजीवी स्यात्सप्तमे पितृसौख्यदः ॥ अष्टमे पुष्टिजनको नवमे लभते धनम् ॥ लभते दशमे मासि सौख्यमेकादशेपि वा ॥ द्वादशे धनसंपत्तिर्दन्तानां जननेफलम् ॥” इति ॥ अथो जनौ जन्मकाल एव सदशनो दंतयुक्तः स्यात्तदा स्वपित्रादिहा स्वमात्मानं पितरं च आदिशब्देन मातरं च हन्ति नाशयतीति स्वपित्रादिहा । केचिदादिशब्देन भ्रात्रादीनामपि नाशं व्याचक्षते । बोधव्यमिति ॥ वा अथवा उर्ध्वमूर्ध्वपंक्तौ स्वजन्मानंतरं निषिद्धेऽविहितेपि वा काले सदशनश्चेत् स्यात्तदापि स्वपित्रादिहा आत्मापितृमातृनाशक इत्यर्थः । उक्तं च पद्मपुराणे विष्णुधर्मोत्तरे परशुरामं प्रत्याह पुष्करः—“ दंतजन्मनि बालानां लक्षणं तन्निबोध मे । उपरि प्रथमं यस्य जायते च शिशोर्द्विजाः ॥ उपर्युपरिपंक्तौ । द्विजा दंताः । ‘दंतविप्रादजा द्विजाः’ इत्यभिधानात् । “तैर्वा सह च यस्य स्याज्जन्म भार्गवसत्तम । मातरं पितरं चाथ स्वादेदात्मानमेव च ॥” इति ॥

निषिद्धकालिकदन्तजननशांतिप्रकारः—

एवंविधे दंतजनने शांतिरप्युक्ता तत्रैव । “तत्र शांतिं प्रवक्ष्यामि तन्मे निगदतः शृणु । गजपृष्ठगतं बालं नौस्थं वा स्थापयेद्विजः ॥ तदभावे तु धर्मज्ञ कांचने तु वरासने । तदाभावे गजाभावे । सर्वौषधैः सर्वगन्धैर्वीजैः पुष्पैः फलैस्तथा ॥ पंचगव्यैर्न रत्नैश्च मृत्तिकाभिश्च भार्गव । स्थालीपाकेन धातारं पूजयेत्तदन्तरम् ॥ सप्ताहं चात्र कर्त्तव्यं तथा ब्राह्मणभोजनम् । अष्टमेऽहनि विप्राणां तथा देया च दक्षिणा । कांचनं रजतं गाश्च भुवं चासनमेव च । दंतजन्मनि सामान्ये शृणु स्नानमतः परम् ॥ भद्रासने निवेश्यैर्न मृद्धिर्मूलफलैस्तथा । सर्वौषधैः सर्वगन्धैः सर्ववीजैः केशवम् ॥ एतेषामेव जुहुयाद्वृत्तमग्नौ यथाविधि । ब्राह्मणानां तु दातव्या यथाशक्ति च दक्षिणा ॥ ततः स्वलंकृतं बालमासने तूपवेशयेत् । आसने लज्जामूर्द्धनं वीजैः सुस्नापयेत्ततः ॥ सुस्त्रीभिर्बालकानां च तथा कार्यं च पूजनम् । पूज्याश्चाविधवा नायौ ब्राह्मणाः सुहृदस्तथा” इत्येवं पद्मपुराणोक्ता दंतजननशांतिविधेया ॥ ततोऽशुभफलनाशः शुभफलावाप्तिर्भवतीति ॥ १३ ॥ इति प्रथमादिमासे दंतजननफलानि शांतिश्च ।

दोलाचक्रं—तत्फलं चारोहे—

दोलारोहेऽर्कभात्पंचशरपंचेषुसप्तमः ॥

नैरुज्यं मरणं काश्यं व्याधिः सौख्यं क्रमाच्छिशोः ॥ १४ ॥

दोलारोहणमुहूर्त्तं विवक्षुस्तत्संबंधिशुभाशुमफलदातृदोलाचक्रमनुष्ठमाह—दोलारोह इति ।

काष्ठलोहाद्याधारोपनिबद्धपरुषाघातवशादंतरिक्षे गतागतं कुर्वन्नल्पो बालकयोग्यः पर्यंक-
विशेषो दोलाशब्देनोच्यते । तत्र शिशोर्बालस्य दोलारोहे दोलास्थापने चिकीर्षिते सति
अर्कभात्सूर्यनक्षत्रात् पंचनक्षत्रैर्नैरुज्यं नीरोगता स्यात् तदग्रिमपंचनक्षत्रैर्मरणं स्यात् तदग्रि-
मपंचनक्षत्रैः काश्यं देहे कुशत्वं स्यात् तदग्रिमैरिषुभिः पंचनक्षत्रैर्व्याधिः स्यात् तदग्रिमस-
प्तनक्षत्रैः सौख्यं स्यादिति यथासंख्यं योजना । फलं चेदं शिशोरेव । संस्कार्यत्वात् । उक्तं
च—“सूर्यभाच्चंद्रमे यावत्पंच पंच चतुर्दिशम् । मध्ये तु सप्त देयानि दोलिकाचक्र उत्तमे ।
पूर्वभागे निरोगत्वं दक्षिणे मरणं ध्रुवम् । पश्चिमे तु कुशो बाल उत्तरे व्याधिसंभवः ॥ शेषेषु
सप्तधिष्ण्येषु बालकस्य सुखं भवेत् ॥ ” इति ॥ १४ ॥

दोलाचक्रम्.				
सूर्यस्थितिनक्षत्रमादिमम्.				
१	६	११	१६	२१
२	७	१२	१७	२२
३	८	१३	१८	२३
४	९	१४	१९	२४
५	१०	१५	२०	२५
०	०	०	०	२६
०	०	०	०	२७
सौख्यम्.				
व्याधिः.				
काश्यम्.				
मरणम्.				
नीरोगता.				
०				
०				

दोलाधिरोहणादिकं शिशोः--

दंतार्कभूपधृतिदिङ्मितवासरे स्याद्वारे शुभे मृदुलधुधु-
वभैः शिशूनाम् ॥ दोलाधिरूढिथ निष्क्रमणं चतुर्थमा-
से गमोक्तसमयेऽर्कमितेऽह्नि वा स्यात् ॥ १५ ॥

अवसरप्राप्तं दोलारोहमुहूर्तं वसंततिलकायाः पूर्वाह्नेनोत्तरोधनं निष्क्रमणमुहूर्तं चाह-
दंतार्कंति । दंताः द्वात्रिंशत् । अर्काः द्वादश । भूपाः षोडश । धृतयोऽष्टादश । दिशो
दश । एतन्मितदिवसेषु तथा शुभे वारे सोमबुधगुरुशुक्राणां वारे तथा मृदुगणलघुगणध्रुवगण-
नक्षत्रैरुपलक्षिते शिशूनां बालानां दोलाधिरूढिः दोलायामधिरूढिरारोहः स्यात् । यदाह प्रयो-
गपारिजति गुरुः—“दोलारोहस्तु कर्त्तव्यो दशमे द्वादशेपि वा । षोडशे दिवसे वापि द्वात्रिंश-
दिवसेपि वा ॥ ” इति । भविष्यत्पुराणे “अभीष्टे पुण्यदिवसे चंद्रताराबलान्विते । मृदुध्रुव
क्षप्रभेषु माता वा कुलयोषितः ॥ योगशायिहरिं स्मृत्वा प्राक्छीर्षं विन्यसेच्छिगुम् ॥ ” इति ॥

अथ प्रसंगतोऽयेषामपि दोलारोहणे मुहूर्तः प्रोच्यते । तत्र दीपिका—“उग्रेंद्रमूलाहिशिवाग्नि-
वर्ज्यं शस्तेन्दुना युक्तिथिलग्रयोगे । विष्टिक्षमापुत्रयमाहवर्ज्यमांदोलिकारोहणमत्र शस्तम् ॥”
इति । यमः शनिः । निष्क्रमणाग्निचन्द्रदर्शनमुहूर्ताः । तत्र चतुर्थमासे गमोक्तसमये यात्रा-
भिहितसमीचीनतिथेवारनक्षत्रादिसहिते काले शिशूनां निष्क्रमणं निष्क्रमाख्यसंस्कारं
पूर्वं गृहाद्वहिर्गमनं कुर्यात् । वा अथवाकर्कमितोद्दिष्टादशे दिवसे निष्क्रमणं कुर्यात् । यदाह
मनुः—“चतुर्थे मासि कर्त्तव्यं शिशोर्निष्क्रमणं गृहात्” गुरुरपि “गृहान्निष्क्रमणं सूनोश्चतुर्थे
मासि कारयेत् । यात्रोक्ते समये मासि तृतीये द्वादशेहनि ॥” अत्र तृतीयमासोऽप्युक्तः ।
राजमार्त्तडेनापि—“मासे तृतीये शशिवृद्धिपक्षे क्षपाकरे शोभनगोचरस्थे । उत्पातपापग्रहव-
र्जिते भे निष्क्रमणं सौख्यकरं शिशूनाम् ॥” तदेतयोः पक्षयोर्यथागृह्यं व्यवस्था । मुहूर्तसंग्रहे
तु विशिष्य तिथ्याद्युक्तं निष्क्रमणे—“पूर्वपक्षः शुभः प्रोक्तः कृष्णश्चांत्यत्रिकं दिना । रिक्ता
षष्ठ्यष्टमी दर्शद्वादशीश्च विवर्जयेत् ॥ त्यक्त्वायमणस्ततस्त्रीणि वैश्वात्त्रीणि च बुध्न्यभात्” ॥
बुध्न्यभादुत्तराभाद्रपदात् त्रीणि भानि च ॥ “मैत्रमादित्यपुष्यौ च रोहिणी च शुभावहाः ।
झषालिमेषा वर्ज्याः स्युस्तथैवाधोमुखानि च ॥ सतां तु वारवर्गाश्च शुभदास्तूदयास्तथा । केंद्र-
त्रिकोणगाः सौम्याः पापाः षष्ठत्रिलाभगाः ॥ अपनिष्क्रमणे शस्ता मातुलो वाहयेच्छिशुम् ॥”
इति । अधोमुखानि ‘मूलाहिमिश्रोत्रमधोमुखं भवेत्’ इत्युक्तानि । उदयाः लग्नानि ॥ एवंविधे
सुलग्ने क्रियमाणस्य शिशुर्निष्क्रमणकर्मणः फलमाह बृहस्पतिः—“अथ निष्क्रमणं नाम गृहात्प्र-
थमनिर्गमः । अकृतायां क्रियायां स्यादायुः श्रीनाशनं शिशोः ॥ कृते संपद्विवृद्धिः स्यादा-
युर्वर्द्धनमेव च ॥” इति । अत्र विशेषमाह यमः—“तृतीये मासि कर्त्तव्यं शिशोः सूर्यस्य
दर्शनम् । चतुर्थे मासि कर्त्तव्यमग्रेऽक्षस्य दर्शनम् ॥” इति ॥ १५ ॥ इति निष्क्रमणादि
मुहूर्ताः ।

सूतिकाया गङ्गापूजनमुहूर्तः—

कवीज्यास्तचैत्राधिमासे न पौषे जलं पूजयेत्सूतिकामासपूर्तौ ॥

बुधेंद्रिज्यवारे विरिक्ते तिथौ हि श्रुतीज्यादिर्तादृक्कनैर्ऋत्यमैत्रैः ॥ १६ ॥

सूतिकायाः जलपूजामुहूर्तं भुजंगप्रयातेनाह—कवीज्येति । कविः शुकः । इज्यो गुरुः ।
अनयोरस्ते चैत्रमासे तथाधिकमासे तथा पौषमासे सूतिका जनयित्री मासपूर्तौ सत्यां जलं
नद्यादेरंबु न पूजयेत् । तथा बुधेंद्रिज्यवारे बुधगुरुचंद्रवारेषु । तथा विरिक्ते रिक्तारहिते
तिथौ । हि निश्चितम् । तथा श्रुतिः श्रवणः । इज्यः पुष्यः । अदितिः पुनर्वसुः । इंदुर्म-
यित्री मासपूर्तौ सत्यां नद्यादेर्जलं पूजयेत् । अत्र मूलानुपलं १ ॥ नन्वयं मुहूर्तो निष्क्रमणा-
त्प्राङ्नामकरणांतरं वक्तव्यः, प्राप्तकालत्वात्, व्युत्क्रमे कारणं न पश्यामः इति चेत् गृणु
क्रमस्त्वशास्त्रीयोऽविवाक्षितः । जलपूजा ह्याचारप्राप्ता लौकिकीति क्रमानपेक्षा । अत

कालांतरेपि केचिज्जलपूजामाहुः । मासानंतरं विहितो गवादिदुग्धपानविधिः । तन्मुहूर्तः प्राच्यमतेन मयोच्यते । श्रीधरीये—“एकत्रिंशे वासरे वा द्वितीये जन्मर्क्षे वा शुद्धलग्नेन कूले । शंखे क्षीरं संनिदध्याच्छिन्नानां वज्रे धात्री पूज्यपूज्यां विधाय” ॥ नृसिंहोऽपि—“एकत्रिंशद्दिने चैव पयः शंखेन पाययेत् । अत्रप्राशननक्षत्रादिवसोदयराशिषु” । वक्ष्यमाणा-न्नप्राशानोक्तशुभदिवसे एकत्रिंशत्तमे धात्र्युपमाता गवादिक्षीरं शंखे निधाय मान्यपूजां च विधाय शिशुमुखे क्षीरं निदध्यादित्यर्थः ॥ १६ ॥

अन्नप्राशनमुहूर्तः—

रिक्तानंदाष्टदशी हरिदिवसमथो सौरिभौमार्कवारां-

लग्नं जन्मर्क्षलग्नाष्टमष्टलवगं मीनमेषालिकं च ।

हित्वा पष्ठात्समे मासम् । हि मृगदृशां पंचमादोजमासे

नक्षत्रैः स्यात्स्थिरारुहैः समृद्धलघुचरैर्बालाकात्राशनं सत् ॥ १७ ॥

अथात्रप्राशनमुहूर्तं स्रग्धरय ह-रिक्तेति । अथोशब्दो मध्ये पठितोपि पद्यादौ ज्ञेयः । अथो अनन्तरं निष्क्रमणानंतरमेवोपेधे काले बालानामन्नाशनं प्रथमभोजनं सत् शुभफलदायि स्यादित्यन्वयः । तत्रैते वर्ज्याः शर्थाः—रिक्ताः ४ । ९ । १४ । नंदाः १ । ६ । ११ । अष्ट ८ दशी ३० हरिदिवसं द्वादशी १२ । एतास्तिथीर्हित्वा । उपलक्षणत्वात्तिथिक्षयं च । तथा सौरिभौमार्कवारांश्च हि विवेत्यर्थः । यदाह नारदः—“रिक्तां तिथिक्षयं नंदां द्वादशीमष्टमीमपि । त्यक्त्वान्यतिथयः श्रेष्ठाः प्राशने शुभवासराः” इति । कश्यपोपि—“द्वादशीमष्टमी रिक्तां नंदां चैव दिक्षयम् । सूर्याकिंभौमवारांश्च त्यक्त्वान्यशुभवासरे” ॥ नवान्नप्राशनमित्यनुत्तर्धते । आशुक्तं जीर्णैः—“द्वितीया च तृतीया च पंचमी सप्तमी तथा । त्रयोदशी च दशमी प्राशने तिथयः शुभाः” ॥ कचिन्मूर्यबुधगुरुवाराः प्रशस्ताः । अन्ये निषिद्धाः । उक्तं च—“शशिशुके च मंदाग्निः शनौ भौमे बलक्षयः । बुधार्क-गुरुवारेषु प्राशनं हि शुभावहम्” इति । तदेतन्निर्मूलत्वादुपेक्ष्यम् । दोषांतरमप्युक्तं नारद-देन—“न वैवृतौ व्यतीपाते विष्ट्यां गंडातिगंडयोः । शूले वज्रे न परिषे बालान्नप्राशनं हितम्” ॥ अत्रैषां दोषाणां सामान्यतो निषेधे सिद्धे पुनर्वचनं ‘विष्टिरंगारकश्चैव’ ‘वज्र-विष्कंभयोस्तिस्रः’ इत्यनयोरप्ययवादार्थम् ॥ तेन स्वयिभोगपर्यंतं निषेधः ॥

अन्नप्राशने लग्नं मासाश्च—

लग्नमिति । लग्ने जन्मराशिजन्मलग्ने ताभ्यामष्टमष्टमष्टमलवोष्टमनवांशश्च तौ गच्छति प्राप्नोत्येवंविधं लग्नं हित्वा जन्मराशिजन्मलग्नाभ्यामष्टमनवांशं च त्यजेदित्यर्थः । उक्तं च कश्यपेन—“जन्मराशिविलग्नभ्यां नैधनेशे च वर्जयेत्” इति । तथा मीनमेषालिकं च-मीनमेषवृश्चिकलग्नानि हित्वा । यदाह जगन्मोहने कश्यपः—“गोश्वकुम्भतुलाकन्यासिंहकर्क-

नृयुग्मगाः । शुभदा राशयश्चैते न मेषशषवृश्चक्राः” इति । नृयुक् मिथुनम् । मृगो मकरः
षष्ठादिति । ल्यब्लोपे पंचमी । पष्ठमासमारभ्य सममासे षष्ठाष्टमदशमद्वादशमासेषु
बालानाम् अन्नप्राशनम् ॥ पुंवालविषयमेतत् ॥

स्त्रीशिशुषु तत्र विशेषः—

अथानंतरं हि निश्चयेन मृगदृशां कन्यकानां पंचमादोजमासे विषममासे पंचमसप्तमन-
वमैकादशमासेषु अन्नप्राशनं सत् ॥ उक्तं च वसिष्ठेन—“युग्मेषु मासेषु च षष्ठमासात्संव-
त्सरे वा नियतं शिशूनाम् । अयुग्ममासेषु च कन्यकानां नवान्नसंप्राशनमिष्टमेतत् ॥”
अत्रायुग्ममासत्वं पंचममासादिति ज्ञेयम् । यदाह नारदः—“षष्ठे मास्यष्टमे वाथ पुंसां
स्त्रीणां च पंचमे । सप्तमे मास वा कार्यं नवान्नप्राशनं शुभम्” ॥ मनुस्तु ‘षष्ठेऽन्नप्राशनं
मासि’ इत्याह ॥

तत्र फलितार्थः—

एवमनेककालाभिधाने कस्मिन्काले अन्नप्राशनं विधेयमिति सन्देहः—किं समबलत्वा-
त्सर्वेपि मुख्या एव कालाः; उत कश्चिन्मुख्यगौणभाव इति । अत्र ब्रूमः—स्वस्वगृह्ये विशिष्य
कालोन्नप्राशने उक्तः स मुख्यः । तत्र गुरुशुक्रास्तादिदिचारो नैवाति ध्येयम् । इतरेषु
गौणकालेषु विहितकालाननुष्ठाने सति निर्दोषकाले हि विधेयम् । यत्र स्वगृह्ये कचिद्विशिष्य
कालो नाभिहितः तत्र सर्वेषां साहितिकालानां तुल्यबलत्वादिकल्पो भवति । तत्रापि सदोष
कालं विहाय निर्दोषे कालेऽन्नप्राशनं विधेयमिति फलितोऽर्थः ॥

शुक्लपक्षपूर्वाह्ननक्षत्रविशेषा अन्नप्राशने—

तत्रापि शुक्लपक्षे पूर्वाह्ने विधेयम् । ‘शुक्लपक्षे च पूर्वाह्ने’ इति नारदोक्तेः । नक्षत्रैरिति ।
मृदुगणलघुगणचरगणयुतैः स्थिरारुच्यैर्नक्षत्रैर्बालकात्रप्राशनं स्यात्—“चरस्थिरमृदुक्षिप्रनक्ष-
त्रेषु शुभे दिने” इति कश्यपोक्तेः । जगन्मोहने वसिष्ठोपि—“विष्णुरुष्णकिरणोहिमरश्मिर्वा
युभिन्नवरुणादितिचित्राः । अश्वतिष्यवसुपौष्णभरोहिण्युत्तराश्च शिशुभोजनताराः” इति ॥

तत्र जन्मनक्षत्रं श्रेष्ठम्—

अत्र विहितनक्षत्रेषु जन्मनक्षत्रं प्रशस्तमुक्तं नारदेन—“पटुबंधनचौलात्रप्राशने चोपना-
यने । शुभदं जन्मनक्षत्रमशुभं त्वन्यकर्मणि” इति । “बालान्नमुक्तौ व्रतबंधनेपि राजाभिषेके
खलु जन्मधिष्ण्यम् । शुभं त्वनिष्ठं सततं विवाहसीमंतयात्रादिषु मंगलेषु” इतिवसिष्ठोक्तेश्च ॥
यत्तु गुरुवचनं—“जन्मर्क्षकर्मनक्षत्रे आधानर्क्षे च वर्जयेत् । कर्णबंधं तथा यानं क्षुरकर्मा-
न्नभोजनम्” इति । एषां लक्षणमुक्तं हि मुहूर्तसंग्रहे—“जन्मभे जन्मनक्षत्रं दशमं कर्मसं-
ज्ञितम् । एकोनविंशमाधानं त्रयोविंशं विनाशभम्” इति । त्रयोविंशव्यातिरिक्तानां सर्वेषां
जन्मनक्षत्रत्वमस्तीति—तद्द्वार्षिकनवान्नभोजनाविषयकम् । अतएव लोकेऽन्नभोजनात्रप्राशन-
शब्दयोः साधारणत्वेन व्यवहारः । उपलंभात् । “जन्मनक्षत्रगन्धर्वः प्रशस्तः सर्वकर्मसु ।
क्षौरभेषजवादाध्वकर्तृनेषु च वर्जयेत्” ॥ दीपिकायां निषेधानुपलंभाच्च । तस्मात्प्रथ-
मदशमैकोनविंशेषु जन्मनक्षत्रेषु बालान्नप्राशनं प्रशस्ततरमिति वयं ब्रूमः ॥

यदपि लल्लवाक्यं—“हित्वैकं जन्मर्क्षं द्वे तारे जन्मसंज्ञिते शुभदे । उद्वाहे चोपनये यात्रायामत्र भोजने क्षुरे कार्ये” इति । “यत्रक्षत्रे जन्म तज्जन्मनक्षत्रं दशमैकोनविंशं च जन्मतरेत्युच्यते लोकैः” इति—एतदपि प्रागुक्ताविषयमेवेत्यलमतिप्रसंगेन ॥

विद्वनक्षत्रं त्याज्यमेव—

तत्रापि विद्वनक्षत्रं सर्वथा निषिद्धमेव । तदुक्तं दीपिकायां—“कर्णवेधे विवाहे च व्रते पुंसवने तथा । प्राशने चाद्यचूडायां विद्वमृक्षं परित्यजेत्” ॥ वेधप्रकारो हि विवाहप्रकरणे वक्ष्यते ॥ १७ ॥

किंच—

केंद्रत्रिकोणसहजेषु शुभैः खशुद्धलग्नैः त्रिलाभरिपुणैश्च
वदन्ति पापैः ॥ लग्नाष्टषष्ठरहितं शशिनं प्रशस्तं मैत्रा-
बुपानिलजनुर्भमसच्च केचित् ॥ १८ ॥

केन्द्रेति । अत्र यद्यपि केन्द्रशब्देन दशममपि स्थानमुच्यते । तथापि न गृह्यते । “खशुद्धलग्नैः” इति वक्ष्यमाणत्वात् । एवं सति केन्द्राणि १ । ४ । ७ । त्रिकोणं १ । ५ । सहजं ३ एषु स्थानेषु स्थितैः शुभग्रहैः, तथा त्रि ३ लाभ ११ रिपु ६ गैः पापग्रहैश्चोपलक्षिते लग्ने खशुद्धे दशमशुद्धिसहिते सर्वग्रहरहिते इति यावत् । एवंविधे लग्ने लग्नाष्टषष्ठस्थानरहितमर्थादन्यस्थानस्थितं शशिनं प्रशस्तं वदन्ति । मुनय इति शेषः । यदाह कश्यपः—“त्रिकोण-केंद्रत्रयायेषु शुभैरुपारिगैः परैः । अलग्ननिधनांत्यारिस्थानस्थेन हिमांशुना ॥” अत्र प्राशनं कुर्यादित्यनुवर्तते । अत्र लग्नस्थचंद्रनिषेधः क्षीणचन्द्रविषयः । नारदोपि—“दशमे शुद्धिसंयुक्ते शुभलग्ने शुभांशके । शुक्रपक्षे च पूर्वाह्णे सौम्ययुक्तनिरिक्षिते ॥ त्रिषष्ठलाभगैः पापैः केंद्रधीर्धर्मगैः शुभैः । व्यंत्यारिनिधनस्थेन चन्द्रेण प्राशनं शुभम् ॥” इति । अत्र दशमशुद्धिः सर्वग्रहरहित्यम् । दशमस्थानातिरिक्तकेन्द्रं केन्द्रशब्देन विवक्षितम् । यदाह प्रयोगपारिजातेऽर्णवः—“दशमस्थानगान्सर्वान्वर्जयेन्मतिमात्ररः । अत्र प्राशनं कृत्येषु मृत्युक्लेशमयावहान् ॥” अत्र लग्नस्थचंद्रः प्रशस्तः । पूर्णचंद्रविषयत्वात् । एतच्चाग्रिमपद्ये वक्ष्यते ॥ विशेषमाह अत्र गुरुः—“शुक्रारज्ञाः क्रमाद्याताः सप्तमाष्टमधर्मभे । भोज्यभोक्तृनवत्वे तु सर्वथा मरणप्रदा ॥” इति । शुक्रः सप्तमः । भौमोष्टमः । बुधो नवमश्च । भोज्यमन्नं गोधूमादि तस्य नवत्वे नवान्नत्वे भक्षणीयत्वे सति भोक्तुरन्नप्राशनकर्तुर्बालकस्य नवत्वे सति वा एते ग्रहा मरणप्रदा इत्यर्थः । मैत्रोति । मैत्राबुपानिलाः अनुराधाशततारकास्वात्योऽसत्यो निषिद्धा इति केचिदाहुरि-ति परमतेनोपन्यासः । यथोक्तं श्रीपातिना—“रेवतीश्रुतिपुनर्वसुहस्ता ब्राह्मतः पृथगपि द्वितये च । त्र्युत्तरे च गदितं पृथुकानां प्राशनं हि स नवान्नविधानम् ॥” अस्यार्थः ॥ रेवत्यादिभ्यः पंचभ्यो द्वितयेपि नक्षत्रे । कोर्थः । रेवत्याश्विनी च श्रवणं धनिष्ठा च पुनर्वसुः पुष्यश्च हस्तश्चित्रा च रोहिणी मृगश्च उत्तरात्रयमेवेत्येवं त्रयोदशर्क्षेषु पृथुकानां बालानामन्नप्राशनं वार्षिकं नवान्नविधानं च । गदितमिति । नारदादिभिस्तु चरस्थिरक्षिप्रमृदुनक्षत्रेषु इति बोद्धव्यं

नक्षत्राणामभिधानात् । तत्र त्रयाणामनुराधाशततारकास्वातीनामाधिक्यादतः श्रीपतिमतमा-
श्रित्येषां भानां निषिद्धत्वमुक्तम् । ग्रंथकृता च पुनर्जनुर्भे जन्मनक्षत्रं चासदिति केचिदित्यु-
क्तम् । यदाह गुरुः—“जन्मर्क्षे कर्मनक्षत्रे आधानर्क्षे च वर्जयेत् । कर्णवधं तथा यानं क्षुर-
कर्मात्रभोजनम्॥” इति । विशेषानवधारणं जनानां मतभेदात् ॥ वस्तुतस्तु अन्नस्य भोजनम्
अन्नभोजनमिति व्युत्पत्त्या वार्षिकनवान्नभोजनविषयकमेवैतादित्युक्तमस्माभिः पूर्वपद्ये ॥१८॥

तल्लग्राद्ग्रहफलानि—

क्षीणेंदुपूर्णचन्द्रेज्यज्ञभौमाकार्किभार्गवैः ॥

त्रिकोणव्ययकेंद्राष्टस्थितैरुक्तं फलं ग्रहैः ॥ १९ ॥

भिक्षाशी यज्ञकृदीर्घजीवी ज्ञानी च पित्तरुक् ॥

कुष्ठी चान्नक्लेशवातव्याधिमान्भोगभागिति ॥ २० ॥

ग्रहाणां स्थानवशात्फलान्यनुपुच्छंदोभ्यामाह—क्षीणेंद्विति । त्रिकोणे १ । ५ व्यये १२-
केंद्राणि १ । ४ । ७ दशमरहितानि अष्ट ८ । एषु स्थानेषु स्थितैः क्षीणेंद्रादिभिरष्टभिर्ग्रहै-
भिक्षाशीत्यादिकं फलं यथासंख्येनोक्तम् । मुनिभिरिति शेषः । यथा एषु स्थानेषु स्थितः
क्षीणचन्द्रश्चेत्तदात्रप्राशनकृद्बालो भिक्षाशी दरिद्रः स्यात् । तथा पूर्णचन्द्रः एतत्स्थाने स्थि-
तश्चेत्तदा ज्योतिष्टोमयज्ञकृत् । एवमिज्यो गुरुश्चेदीर्घजीवी । ज्ञो बुधश्चेत् ज्ञानी स्यात् ।
भौमश्चेत्पित्तरुक् पित्तकृता रुक् यस्यासौ पित्तरुक् । अर्कश्चेत्कुष्ठी स्यात् । आर्किः शनिश्चे-
त्तदात्राभावसंबन्धी क्लेशोन्नक्लेशः, वातप्रधानो व्याधिर्वातव्याधिः, एतौ विद्येते यस्यासौ
अन्नक्लेशवातव्याधिमान् स्यात् । उपलक्षणत्वाद्वाहुकेत्वोरप्येतत्फलं द्रष्टव्यम् । भार्गवः शुक्र-
श्चेत्तर्हि भोगभाग् स्यादित्यर्थः । उक्तं च रत्नमालायां—“रवौ लग्ने कुष्ठी धरणितनये पित्त-
गदभावच्छनौ वातव्याधिः कृशशशिनि भिक्षाशनरतः । बुधे ज्ञानी भोगी ह्यशानसि चिरायुः
सुरगुरौ विधौ पूर्णे यज्वा भवति च नरः सत्रद इह ॥ कंठकांत्यनिधनत्रिकोणगास्तत्फलं
ददाति यत्नतो ग्रहाः । पष्ठ इन्दुरशुभस्तथाष्टमः केंद्रकोणगत ऐनिरन्नहत् ॥” इतः सूर्यस्त-
स्यापत्यमैनिः शनिः । अत्र लग्नस्थितानामेव ग्रहाणां फलाभिधानादन्यकेन्द्रादिषु तदतिदे-
शात्फलेपि महत्त्वालपत्वकृतो विशेषो ध्येय इति निष्कृष्टार्थः । अन्यथा सर्वकेन्द्राद्यनुवादेन
क्षीणचन्द्रे च भिक्षुकः । सत्रदः पूर्णचन्द्रे स्यात्कुजे पित्तरुजादितः ॥ बुधे ज्ञानी गुरौ भोगी
दीर्घायुर्भाग्यवान्सिते । वातरोगी शनौ राहौ केतौ चान्नविवर्जितः॥” इति ॥ नारदादिभिरप्ये-
वमुक्तम् । लग्नं विहायान्यकेन्द्रस्थितानां ग्रहणां तु सामान्यत एव फलं शुभाशुभमुक्तम् । तद्वा-
क्ये प्रागभिहितमस्माभिः । ग्रंथकर्त्रा तु लाघवात् रत्नमालापद्वार्यमनुसृत्यैवमुक्तमित्यदोषः ।
पूर्णचन्द्रक्षीणचन्द्रयोर्लक्षणमन्नप्राशनप्रकरणे उक्तं वसिष्ठेन—“संपूर्णेन्दुभयाष्टम्योर्मध्येन्दुः पूर्णसं-
ज्ञकः । विनष्टेन्दुभयाष्टम्योर्मध्येसौ क्षीणसंज्ञकः ॥ ” इति । संपूर्णेन्दुः पूर्णिमामध्येन्दुरित्यत्र
छांदसः समासः । कुतः—“समर्थः पदविधिः” इति सापेक्षमसमर्थं भवतीति च स्मरणात् ।
अथवा मध्ये इंदुरिति पदच्छेदः । तत्रायादेशे यलोपे च—“ पूर्वत्रासिद्धम् ”

इत्यसिद्धत्वमाहुणे कर्तव्ये न भवति ॥ “नमुने” इत्यत्र नेतियोगविभागात्तस्य चेष्टासिद्धिविषयत्वात् । विनष्टेदुरमावास्या । असाविति । कृतपदच्छेदमध्येन्दुशब्दस्येन्दुशब्दवाच्यः ॥ १९ ॥ २० ॥ इति अन्नप्राशनम् ॥

भूम्युपवेशनसंस्कारमुहूर्तः—

पृथ्वीवराहमभिपूज्य कुजे विशुद्धेऽरिते तिथौ व्रजति पंचममासि बालम् ॥ बद्धा शुभेऽह्नि कटिसूत्रमथ ध्रुवंदुज्येष्ठक्षमैत्रलघुभैरुपवेशयेत्कौ ॥ २१ ॥

अथ भूम्युपवेशनमुहूर्तं वसंततिलकयाह—पृथ्वीति । पृथ्वी च वराहश्चानयोः समाहारद्वंद्वः । पृथ्वीवराहं चाभिपूज्य कुजे विशुद्धे । भौमबले सतत्यर्थः । अरिते रिक्ताहारिते तिथौ सति तथा पंचममासि व्रजति लग्ने सति तथा शुभेहि शुभग्रहवारेषु तथा ध्रुवंदुज्येष्ठक्षमैत्रलघुभैः रोहिण्युत्तरात्रयमृगज्येष्ठानुराधाश्विनीपुष्यहस्तैर्दशनक्षत्रैः उपलक्षिते काले बालं कटिसूत्रं पट्टसूत्रादिनिर्मितं कटिस्थले बद्धा कौ पृथिव्यामुपवेशयेन्मंत्रपाठपूर्वकमुपवेशनाख्यं संस्कारं कुर्यात् । उक्तं च पद्मपुराणे—“पंचमे च तथा मासि भूमौ तमुपवेशयेत् । तत्र सर्वे ग्रहाः शस्ता भौमो राम विशेषतः ॥ तिथिं च वर्जयेद्विक्तां शस्तानि शृणु भानि मे । उत्तरात्रितयं सौम्यं पुष्यक्षं शक्रैर्देवतम् ॥ प्राजापत्यं च हस्तश्च शस्तमाश्विनमित्रभम् । वराहं पूजयेद्देवं पृथिवीं च तथा ग्रहान् ॥”

तत्र मन्त्राः—

मन्त्रा अपि तत्रैवोक्तास्ते लिख्यंतेऽस्माभिः—“रक्षैनं वसुधे देवि सदा सर्वगतं शुभे । आयुः प्रमाणं निखिलं निःक्षिपस्व हरिप्रिये ॥ अचिरादायुषस्तस्य ये केचित्परिपथिनः । जीवितारोग्यवित्तेषु निर्दहस्वाचिरेण तान् ॥ धारिण्यशेषभूतानां मातस्त्वमाधिका ह्यसि । कुमारं पाहि ततः कार्यमुत्सवं पूर्ववद्विजम् ॥” इति । उत्सवो नीराजनादिः । यद्यपि ग्रंथकर्त्रा पंचममासि कर्तव्यं भूम्युपवेशनमन्नप्राशनतः प्राक् वक्तव्यम् । तथापि ज्योतिःशास्त्रकर्तृवासिष्ठाद्यनुक्तत्वात् क्रमवाधामंगीकृत्योक्तम् ॥ सांप्रतं बालानां त्वन्नप्राशनसमय एव भूम्युपवेशनकाल इति ॥ २१ ॥

जीविकापरीक्षा—बालस्य—

तस्मिन्काले स्थापयेत्तत्पुरस्ताद्वस्त्रं शस्त्रं पुस्तकं लेखनीं च ।

स्वर्णं रौप्यं यच्च गृह्णाति बालस्तैराजीवैस्तस्य वृत्तिः प्रदिष्टा ॥ २२ ॥

जीविकापरीक्षां शालिन्याह—तस्मिन् काल इति । स्पष्टार्थं पद्यम् । आजीवैर्जीविकाभिः ॥ “आजीवो जीविका वार्त्ता” इत्यभिधानात् ॥ यदाह मार्कण्डेयः—अग्रतोथ प्रविन्यस्य शिला भांडानि सर्वशः । शस्त्राणि चैव वस्त्राणि ततः पश्येत्तु लक्षणम् ॥ प्रथमं यस्स्पृशेद्बालो रिंगमाणः स्वयं तदा । जीविका तस्य बालस्य तेनैव तु भविष्यति ॥” इति । बहुधा तु जीवि-

कापरीक्षामन्त्रप्राशनसमय एव कुर्वतीति शिष्टाचारः । इदं पद्यं ग्रंथकर्तुः मुहूर्तविचारार्थं प्रवृत्तस्य हि वक्तुमनुचितम् । मुहूर्तविचारस्यात्र प्रतिपादनीयत्वात् । किंतु धर्मशास्त्रकर्तृणां मुचितोयं विचारः । यतस्ते संस्कारादिनिर्णयार्थं प्रवृत्ता इति ॥ २२ ॥

ताम्बूलभक्षणमुहूर्तः शिशोः—

वारे भौमार्किहीने ध्रुवमृदुलघुभैर्विष्णुमूलादितींद्रस्वाती-
वस्वभ्युपेतैर्मिथुनमृगसुताकुम्भगोमीनलग्ने ॥ सौम्यैः
केंद्रत्रिकोणैरशुभगनगैः शत्रुलाभत्रिसंस्थैस्तांबूलं सा-
र्द्धमासद्वयमितसमये प्रोक्तमन्नाशने वा ॥ २३ ॥

अथ शिशोस्तांबूलभक्षणमुहूर्तं स्वधरयाह—वारे इति । भौमार्किभ्यां मंगलशानिभ्यां हीने रहिते वासरे सति श्रवणमूलपुनर्वसुज्येष्ठास्वातीधनिष्ठायुक्तैः ध्रुवमृदुलघुनक्षत्रैः उपलक्षिते काले तथा मिथुनं मृगो मकरः सुता कन्या कुम्भः गौर्वृषः मीनः एषामन्यतमे लग्ने सौम्यैः ग्रहैः केंद्रत्रिकोणगतैः अशुभगनगैः पापग्रहैः शत्रुलाभत्रिसंस्थैः षष्ठैकादशतृतीयस्थानस्थितैः सहिते सति बालकस्य तांबूलं लक्षणया तांबूलभक्षणं प्रोक्तमित्यर्थः । यदाह दीपिकाकारः—“मूलादितिद्रविणतिष्यकरोत्तरासु पौष्णाश्विविष्णुरजनीकरशक्रमेपु । वारेषु सूर्यशशिजीवासितंदुजानां तांबूलभक्षणविधिः कथितः शिशूनाम् ॥ दुश्चिक्यलाभभवनारिगताश्च पापाः सौम्यग्रहा नवमपंचमकंदकस्थाः । आरोग्यशांतिशुभभाग्यसुखोपभुक्त्यै तांबूलभक्षणविधौ मुनिभिः प्रदिष्टाः ॥” इति । द्रविणं धनिष्ठा । चित्रानुराधयोर्ग्रहणं राजमातृङ्गवचनात् । “दिनकरचंद्रसमीरणमैत्रं पुण्यपुनर्वसुरेवातिचित्रम् । घटमृगमिथुनं कन्यकलग्नपूगफलाशनमेभिरिहेष्टम् ॥” पूगग्रहणं फलतांबूलोपलक्षणम् । रोहिणीस्वात्योर्ग्रहणे मूलं नास्ति । मीनवृषयोर्ग्रहणे च मूलं नास्ति । एतच्च कस्मिन्काले कार्यमित्यत आह—सार्द्धेति ॥ जन्मकालात्सार्द्धमासद्वयमितसमये तांबूलदानं प्रोक्तम् । यदाह चंडेश्वरः—“सार्द्धे मासद्वये पूगं तांबूलं वा शिशोर्हितम् । षडभिरन्नभुजो मासैर्भोगभागी भवेन्नरः ॥” वा अथवा अन्नाशने अन्नप्राशनसमये वा प्रोक्तम् । एतच्च शिष्टाचारदर्शनादुक्तम् । तदा मुहूर्तविचारानु-मेयः । यदा सार्धे मासद्वये तांबूलभक्षणं विहितं तदा मुहूर्तविचारो युक्त एव ॥

ताम्बूलभक्षणमुहूर्तान्येषामपि—

प्रसंगतोऽन्येषामपि तांबूलभक्षणमुहूर्तः प्रोच्यतेऽस्माभिः । तदुक्तं दीपिकायां—“मूलाश्वि-
मैत्रकरतिष्यहरीदुभेषु पौष्णे तथा मृगशिरोदितिवासेषु । अर्केन्दुजीवभृगुबोधमवासरेषु तांबूलनूतनदलाद्यशनं शुभाय” ॥ दलानि पर्णानि । विशेषः स्मृतिभ्योनुसंधेयः ॥

तांबूलदाने फलव्यवस्था—

यथा “तांबूलं सुष्ठु यो दद्याद्ब्राह्मणेभ्योतिभाक्तितः । मेधावी सुभगः प्राज्ञो दर्शनीयश्च जायते । फलेन तृप्यते ब्रह्मा पत्रेण भगवान् हरिः । चूर्णमीश्वरतृप्त्यै स्यात्तांबूलाशनदानतः ॥ एकद्वित्रिचतुःपंचषडभिः पूगैः फलानि च । लाभालाभौ सुखं दुःखमायुर्मरणमेव च ॥

ताम्बूले पूगपर्णादिषु संस्कारादिव्यवस्था—

पर्णमूले भवेद्व्याधिः पर्णाग्रं धनसंक्षयः । चूर्णपर्णं हरत्यायुः शिरा बुद्धाविनाशिनी ॥
पर्णाग्रं पर्णवृष्टं वा चूर्णपर्णं द्विपर्णकम् । रात्रौ खदिरतांबूलं शक्रस्यापि श्रियं हरेत् ॥ अशास्त्र-
विधिना पर्णपूगं खादति यो नरः । सप्तजन्मदरिद्रः स्यादन्ते विष्णुं न संस्मरेत् ॥ इति ॥ २३ ॥

कर्णवेधमुद्घृतः शिशोः—

द्वित्वैतांश्चैत्रपौषावमहरिशयनं जन्ममासं च रिक्तां

युग्माब्दं जन्मतारामृतमुनिवसुभिः संमिते मास्यथो वा ।

जन्माहात्सूर्यभूपैः परिमितदिवसे ज्ञेयशुक्लेंदुवारेऽ

थौजाब्दे विष्णुयुग्मादितिसृदुलघुभैः कर्णवेधः प्रशस्तः ॥ २४ ॥

कर्णवेधमुद्घृतं स्वधस्याह—हित्वेति । अत्रैतान्पदार्थान् हित्वा कर्णवेधः प्रशस्त इत्यन्वयः ।
कान् । तत्र चैत्रं पौषमासं च । अवमं दिनक्षयम् ॥

लक्षणलक्षितजन्ममासादिनिषेधः—

“ आरभ्य जन्मदिवसं यावच्चिंशदिनं भवेत् । जन्ममासः स विज्ञेयो गौहितः सर्वकर्मसु ”
इति लक्षणलक्षितं जन्ममासम् । रिक्तातिथिं ४ । १९ । १४। युग्माब्दं समवर्षं द्वितीयचतुर्थी-
दिकं, जन्मतारां प्रथमदशमैकोनविंशतिकात्मिकां हित्वा । उक्तं च व्यवहारोच्चये “न जन्म-
मासे न च चैत्रपौषे न जन्मतारासु हरौ प्रसुप्ते । तिथावरित्ते न च विष्टिदुष्टे कर्णस्य वेधो न
समानवर्षं ॥” इति । अत्र चैत्रस्य निषेधो मीनार्कविषयः । पौषनिषेधो धनुरर्कविषयः ।
अन्यथा—“ कार्तिके पौषमासे वा चैत्रे वा फाल्गुनेपि वा । कर्णवेधं प्रशंसति शुक्ले पक्षे शुभे
ऽहनि ” इति व्यासवचनमसंगतं स्यात् । अत्र कार्तिकशुक्लपक्षैकादशीतः कार्तिकः
प्रशस्तः ॥ पूर्वस्य देवशयनसत्त्वादिनिषेधः ॥

जन्ममासेऽन्यान्यपि वर्ज्यानि—

अत्र जन्ममासे वर्ज्यान्तराण्यप्याह प्रयोगपारिजाते व्यासः—“यो जन्ममासे क्षुरकर्म या-
त्रां कर्णस्य वेधं कुरुते हि मोहात् । मूढः स रोगी धनपुत्रनाशं प्राप्नोति गूढं निधनं तदा-
शु ॥” इति ॥ विहितकालमाह—ऋत्विगिति । ऋतवः पट् । मुनयः सप्त । वसवोष्टौ । एतैः
संमिते गणिते मासि षष्ठे मासे सप्तमे मासेऽष्टमे मासे वा अथो वा जन्माहात्सूर्यभूपैर्द्वादि-
शषोडशभिर्वा परिमिते गणिते दिवसे सौरसावने कर्णवेधः प्रशस्त उक्तः । यदाह
जगन्मोहने वसिष्ठः—“ मासे षष्ठे सप्तमे वाऽष्टमे वा वेधौ कर्णौ द्वादशे षोडशेऽह्नि ।
मध्ये चाह्नः पूर्वभागे न रात्रौ ” इति ॥

षष्ठमासे कर्णवेधे तिथयः—

यदा तु षष्ठमासादौ कर्णवेधाश्चिकीर्षितः तदा तिथीनाह जगन्मोहने वसिष्ठः—
“द्वितीया दशमी षष्ठी सप्तमी च त्रयोदशी । द्वादशी पंचमी शस्ता तृतीया कर्णवेधने”

इति ॥ जेज्यशुक्रेन्दुवारे इति । बुधबृहस्पतिशुक्रचंद्रवारेषु प्रशस्तः कर्णवेधः । यदाह जगन्मोहने वसिष्ठः—“ भूमिजार्कात्मजार्कानां वारान्संवर्जयेत्सुधीः । जीवेदुजेदुशुक्राणां दिवसाः परि पूजिताः ” इति । अथौजति । ओजाब्दे विषमवर्षे वा कर्णवेधः प्रशस्तः । सूर्यबले सतीत्यपि ध्येयम् । यदाह राजमार्तण्डः—“ अर्केतुकूले शशिनि प्रशस्ते ताराबले चंद्रविवृद्धिपक्षे । अयुग्मवर्षे शुभं शिशूनां कर्णस्य वेधं मुनयो वदन्ति ” ॥

वेधश्च द्वयोः कर्णयोः—

अत्र कर्णस्येत्येकवचनं ग्रहैकत्वाधिकरणन्यायेनाऽविवक्षितम् । तेन द्वयोरपि कर्णयोर्वेधः ॥

नक्षत्राणि कर्णवेधे—

विष्ण्वति । श्रवणधनिष्ठापुनर्वसुचित्रानुराधामृगरेवत्यश्विनीपुष्यहस्तनक्षत्रैर्दशाभिरुपलक्षिते काले कर्णवेधः प्रशस्तः । उक्तं हि श्रीपतिना—“ पौष्णैवैष्णवकराश्विनिचित्रापुष्यवासवपुनर्वसुमैत्रैः । सैन्दवैः श्रवणववविधानं निर्दिशन्ति मुनयो हि शिशूनाम् ” ॥ नारदेनापि—“ चित्रादित्याश्विविष्णवंत्यरविमित्रवसूदुषु । समुगेज्येषु बालानां कर्णवेधक्रिया हिता ॥ ” इति । गंगेणोत्तरात्रयमप्युक्तं—“ पुष्ये धनिष्ठास्वदितौ हरीन्दुत्वाष्ट्रे करेन्त्ये तिसृषूत्तरासु । दुस्ते समैत्रेप्यथ कर्णवेधो नेष्टाश्च सर्वेष्टमराशिसंस्थाः ” इति । अत्रैच्छिको विकल्पः ।

जन्मनक्षत्रे कर्णवेधो न कार्यः—

अत्रजन्मनक्षत्रनिषेधः सर्ववादिसिद्धः । तदुक्तं दीपिकायां—“ जन्मनक्षत्रगश्चन्द्रः प्रशस्तः सर्वकर्मसु । क्षौरभेषजवादाध्वकर्तनेषु विवर्जयेत् ॥ ” इति । “ कृती छेदने ” इति धात्वर्थानुसारात्कर्तनशब्देन कर्णवेधो विवक्षितः ॥ तथाच स्मर्यते—“ जन्मानि मासि विवाहः शुभदो जन्मर्क्ष जन्मराश्योश्च । अशुभं वदन्ति गर्गाः श्रुतिवेधक्षौरयात्रासु ” इति ॥ २४ ॥

कर्णवेधे लग्नशुद्धिः—

संशुद्धे मृतिभवने त्रिकोणकेंद्रत्रयायस्थैः शुभखचरैः

कवीज्यलग्ने ॥ पापाख्यैररिसहजायगेहसंस्थैर्लग्नस्थे

त्रिदशगुरौ शुभावहः स्यात् ॥ २५ ॥

कर्णवेधे लग्नशुद्धिं प्रहापिण्याह—संशुद्ध इति । मृतिभवनेऽष्टमस्थाने संशुद्धे सर्वग्रहवर्जिते सति । यदाह जगन्मोहने वसिष्ठः—“ न कश्चिदिष्टोऽष्टमराशिसंस्थास्तिथिद्वयं चावमसंज्ञकं च ” इति । अत्र विहितलग्नानि प्रयोगपारिजाते नारदेनोक्तानि—“ वृषभे मियुने मीने कुलारे कन्यकासु च । तुलाचापे न कुर्वीत कर्णवेधं शुभद्वये ॥ मेषश्च मकरश्चैव मध्यमौ गुरुणोदितौ । सिंहवृश्चिककुंभाश्च ह्यधमत्वाद्विवर्जिताः ” इति । अतएवोक्तं वराहसंहितायां—“ लाभे तृतीये च शुभैः समेतैः क्रूरविहीने शुभराशिलग्नौ । वेध्यौ तु कर्णौ त्रिदशेज्यलग्ने ” इति । शुभाश्चंद्रबुधगुरुशुक्राः तेषां राशयः कर्कभियुनकन्यावृषतुलाधनुर्मीनास्तेषामन्यतमे लग्ने क्रूरविहीने सतीत्यर्थः । ग्रंथकृदीपिकाकारमतमाश्रित्याह—कवीति । कवीज्ययोर्लग्ने वृषतुलाधनुर्मीनानामन्यतमे लग्ने सति त्रिकोण ९ । ५ केंद्र १ । ४ । ७ । १० त्रयाय ३ । ११ स्थितैः

शुभग्रहैस्तथा पापाख्यैर्ग्रहरिसहजायगेहसंस्थैः षष्ठतृतीयैकादशस्थानस्थितैरुपलक्षिते तथा
केंद्रसंस्थे त्रिदशगुरौ संति कर्णवेधः शुभावहः शुभकारकः स्यात् । उक्तं च दीपिकायां—
“सौम्यैरुयायत्रिकोणकंटकगतैः पापैस्त्रिंशत्भारिगैरोजाब्दे श्रुतिवेध इज्यसितयोर्लघुनेकूले
शुभे ॥” इति । गुरुः—“कर्णवेधादिकार्येषु नेष्टाः सर्वेऽष्टमस्थिताः । कर्णवेधो विनिर्देश्यो
लग्नसंस्थे बृहस्पतौ ॥ तदभावेन्यकेंद्रस्थे तदभावे त्रिकोणगे ” इति ॥

कर्णवेधप्रकारः—कर्णरंध्यविशेषश्च—

अत्र कर्णवेधप्रकारो रत्नमालायां—“शिशोरजातदंतस्य मातुरुत्संगसर्पिणः । सुताया
वेधयेत्कर्णौ सूच्या द्विगुणसूत्रया ” कर्णरंध्ये विशेषमाह देवलः—“कर्णरंध्ये रवेश्छायानविशेदग्र-
जन्मनः । तं दृष्ट्वा विलयं याति पुण्यौघाश्च पुरातनाः ॥” शालंकायनः—“अविद्वकर्ण-
यदमुक्तं लंबकर्णैस्तथैव च । दग्धकर्णैश्च यदुक्तं तद्वै रक्षांसि गच्छति” इति । ब्राह्मणादिवर्ण-
विशेषे तत्तत्सूच्यभिधानं तत्संबन्धी विशेषश्च स्मृतिभ्योनुसंधेयः ॥

अब्दपूर्तिमुहूर्तः—

अथ ग्रंथकारानुक्तोप्यवसरप्राप्तोऽब्दपूर्तिमुहूर्तः प्रोच्यतेऽस्माभिः । तत्र सौराब्दांते यद्दिने
जन्मनक्षत्रं तद्दिनेऽब्दपूर्तिः कार्या । उक्तं च विधिरत्ने—“अब्देन सौरेण शिशोः समांते
बालं सुसंस्त्राप्य च जन्मधिष्ण्ये । कृत्वायुषो वृद्धिकरं च कर्म तं धारयेद्वस्त्रसुवर्णसूत्रम् ॥”
नृसिंहोपि—“सौरेणाब्दांतजन्मर्क्षे शिशुं संस्नाप्य शास्त्रतः । आविध्य हेमसूत्रं च राश्या-
दावनुकूलमे ॥ नवक्षौमांबरादीनि यथार्हं धारयेत्तदा ॥”

तत्र तिथिनिर्णयः—

अत्र खंडनक्षत्रादौ निर्णयमाह वृद्धगर्गः—“उदयव्यापिजन्मर्क्षे तस्माद्ब्राह्मं तु जन्मतः ।
संगव्यापिनि खंडर्क्षे तत्र जन्मकरं शुभम् ॥” इति ॥

प्रत्यब्दमब्दपूर्तिकृत्यं कार्यम्—

न केवलं प्रथमवर्ष एव अब्दपूर्तिः किंतु प्रत्यब्दांतेपि कार्या । यदाह गर्गः—“यस्मि-
न्दिने सवितरि तत्रक्षत्रादिनं भवेत् । प्रत्यब्दांते च नक्षत्रे विधिं वक्ष्ये नृणां परम् ॥” इति ॥
वाक्षिणात्यशिष्टाचारस्तु जन्ममासीयजन्मतिथावब्दपूर्तिर्भवतीति दृश्यते ॥ इत्यब्दपूर्तिः ॥ १५ ॥

वर्ज्यानि सामान्यतः शुभकार्येषु—

ग्रीवाणांबुप्रतिष्ठापरिणयदहनाधानचौलोपवीतक्षाणोपीला-
गिषेकोदवासिताविशनं नैव याभ्यायने स्यात् । नो वा
बाल्यास्तवाद्धये सुरगुरुसितयानैव केतूदये स्यात्पक्षं
वार्द्धं च कोचिज्जहति तमपरे यावदीक्षां तदुग्रे ॥ २६ ॥

अथ “ चूडावर्षात् ” इत्यादिना चौलमुहूर्त्तं विवक्षुस्तन्निषेधकं प्रसंगतोऽन्यकर्मनिषेधकं च कालं स्रग्धरयाह—गीर्वाणेति । गीर्वाणा देवाः । अंबु जलं, लक्षणया जलाशयः । तयोः प्रतिष्ठा गीर्वाणप्रतिष्ठा जलाशयप्रतिष्ठा चेत्यर्थः । परिणयो विवाहः । दहनाधानमग्न्याधानम् । चौलं प्रसिद्धम् । उपवीतं व्रतबंधः । क्षोणीपालाभिषेकोद्वसितविशनं क्षोणीपालाभिषेकः राजाभिषेकः उद्वसितविशनं गृहप्रवेशः । ‘गृहगेहोद्वसित’ इत्यमरेणाभिधानात् । अत्र समाहारद्वंद्वः । एतानि कर्माणि उपलक्षणत्वादन्यान्यप्यनियतकालानि शुभकर्माणि याम्यायने दक्षिणायने नैव स्युः । स्यादित्येकवचनं मूले समाहारद्वंद्वैकत्वाभिप्रायम् । यदाह महेश्वरः—“चूडाकर्मनृपाभिषेकनिलयाग्न्याधानपाणिग्रहान्देवस्थापनमौज्ज्वलधनविधीन्कुर्यान्न याम्यायने ” इति ॥ कितूत्तरोऽयं कुर्यात् । तदुक्तं रत्नमालयां—“गृहप्रवेशत्रिदशप्रतिष्ठाविवाहचौलव्रतबंधपूर्वम् । सौम्यायने कर्म शुभं विधेयं यद्गर्हितं तत्स्वल्पं दक्षिणे च ॥” विशनमितिल्युट्प्रत्ययस्य कित्वाद्यभावात् “पुगंतलघूपधस्यच” इति गुणः प्राप्तः ‘संज्ञापूर्वकोविधिरनित्यः’ इति अनित्यत्वाच्च भवति । ज्ञापकं चात्र “ओर्गुणः” इति सूत्रम् । यथा “ओरोत्” इति वक्तव्ये गुणग्रहणं संज्ञापूर्वको विधिरनित्यो यथा स्यात् । तेन स्वायंभुवामिति सिद्धम् । तथा च महेश्वरेणाप्युक्तं—“भूपानां मृदुमैधुवैः प्रविशनं यात्रानिवृत्तौ शुभम् ” इति ॥ अथवा व्यक्तेमेव पठितव्यं “गीर्वाणांबुप्रतिष्ठापरिणयदहनाधानगेहप्रवेशाश्चौलं राजाभिषेको व्रतमपि च शुभं नैव याम्यायने स्यात्” इति ॥ अथ सुरुगुसितयोर्वृहस्पतिशुक्रयोर्वाह्यास्तवार्द्धक्ये च बालत्वेस्ते वार्द्धक्ये एतानि कर्माणि नो वा कुर्यात् । इदं प्रागुक्तमपि पुनर्लिखितं तत्स्मरणाविच्छेदार्थम् । मूलवाक्यान्यपि प्रागेवोक्ताः यस्माभिः ॥ वृद्धशब्दस्य गुणवाचित्वात्—“गुणवचनब्राह्मणादिभ्यः कर्मणि च” इति ष्यञ् । वार्द्धकमिति तु “द्वंद्वमनोज्ञादिभ्यश्च” इति मनोज्ञादेराकृतिगणत्वाद्बुञ् ।

केतूदये कर्तव्यकार्येषु त्यज्यदिनसंख्याविचारः—

केतूदये धूमकेतूदये शुभकर्माणि नव भवन्ति । तदुक्तं चंडेश्वरेण—केतोरस्तादिनाद्ध्वं सप्ताहं मंगलं त्यजेत् । यावत्केतूदयस्तावदशुद्धः समपोहि सः ॥” इति । अत्र केचित्केतूदये जाते सति पक्षं पंचदशादिनानि जहति वर्जयति । उक्तंच वराहेण—“दृष्टः षोडशास्तावददोष इत्यर्थः । अत्र ग्रंथकृता एकदिनत्यागोऽक्षरबाहुल्यभातेः कृतः । केचित्तु वा पक्षांतरे अर्द्धं पक्षार्द्धं सप्तदिनानि केतूदयानंतरं जहति । तदप्युक्तं वराहेण—“केतूदये सप्तदिनानि चोर्ध्वं विवाहयात्रादिषु गर्हितानि । दिनानि शेषाणि वदन्ति नूनं शुभानि रैभ्यः प्रमुखा मुनीन्द्राः ॥” इति । ननु कैश्चित्केतूदयदर्शनं यावन्मंगलकृत्यानि निषिद्धानि । अन्यैस्तु केतूदयानंतरं षोडशाष्टौ वा दिनानि निषिद्धानि । तत्कथमनयोर्वाक्ययोरेकवाक्यतेत्यत आह तमिति । अपरे आचार्याः तं केतुं यावदीक्षां यावद्वर्शनं यज्जहति तदुग्रे केतौ द्वित्रेचूडे तामसक्रीलकादावतिदुष्टफले द्रष्टव्यम् । तेन भिन्नविषयत्वाद्दोषाभावः ॥

केतूनां स्वरूपाणि-फलानि च ।

तेषां केतूनां स्वरूपं फलानि च गर्गेणोक्तानि-“त्रिशिखाश्च त्रिताराश्च रक्ता लोहितर-
श्मयः । प्रायशस्तूत्तरामाशां सेवन्ते नित्यमेव ते ॥ लोहितांगात्मजा ज्ञेया ग्रहाः षष्टिः समा-
सतः । नामतः कौकुमा ज्ञेया राज्ञां संग्रामकारकाः । कृष्णाभाः कृष्णपर्यताः संकुलाः कृष्णर-
श्मयः । राहुपुत्रास्त्रयस्त्रिशत्कीलकाश्चातिदारुणाः ॥” इत्यादि ॥ वयं तु ब्रूमः । याषदर्शन
केतूदयो निषिद्ध इत्युक्तं तदुग्रे ब्रह्मपुत्राख्ये केतौ महादुष्टफले ज्ञेयम् । उक्तं च लोमशसंहि-
तायां-“चातुर्मास्येथ पौषे मधु भवति रवौ ब्रह्मपुत्रोद्गमे वा दंपत्योरेव नाशः प्रचुरमुनिगणैः
कीर्तितो वै विवाहे ॥” इति । मधुमं मीनः । ब्रह्मपुत्रः केतुः ।

केतुलक्षणं तत्र वर्ज्यानि च-

विवाहस्योपलक्षणत्वादन्यान्यापि शुभकर्माणि निषिद्धानि-“केतोरस्तदिना दूर्ध्वं सप्तरा-
त्राणि वर्जयेत् । ब्रह्मपुत्रोद्गमे चैव व्रतं यात्रां च मंगलम् ॥” इति ज्योतिर्निबन्धकृदुक्तेश्च ।
ब्रह्मपुत्रलक्षणं सफलं वसिष्ठेनोक्तं-“त्रिशिखस्त्रिवर्णयुक्तो ब्रह्मसुतो ब्रह्मदंडनिभः । अनिय-
तदिक्प्रभवोसौ कांतकरो ब्रह्मदंडाख्यः ॥” को ब्रह्मा । तस्याप्यंतं करोति तत्रान्येषां का
कथेत्यर्थः ॥ अत एवोक्तं वराहेण-“ब्रह्मसुत एक एव त्रिशिखो वर्णेस्त्रिभिर्युगांतकरः ।
अनियतदिक्संप्रभवो विज्ञेयो ब्रह्मदंडाख्यः ॥” इति ॥ २६ ॥

गुरुशुक्रबाल्यवार्द्धक्यदिनसंख्या-

पुरः पश्चाद्भृगोर्बाल्यं त्रिदशाहं च वार्द्धकम् ॥

पक्षं पञ्चदिनं ते द्वे गुरोः पक्षमुदाहृते ॥ २७ ॥

गुरुशुक्रयोर्बाल्ये वार्द्धक्ये च शुभं कर्म त्याज्यम् । तत्रावसरप्राप्तां तदीयदिनसंख्यामनु-
ष्ठुभाह-पुरः पश्चादिति । भृगोः शुक्रस्य पुरः पूर्वस्यां दिश्युदितस्य पश्चाद्वा तत्र यथासंख्यं
बाल्यं स्यात् । पूर्वस्यां त्रिदिनं पश्चाद्दशाहं बाल्यत्वं शुक्रस्येत्यर्थः । च पुनः भृगोर्बाल्यं
वृद्धत्वं पूर्वस्यां पक्षं पंचदशादिनानि पश्चात्पंचदिनानि । गुरोस्ते द्वे बाल्यवार्द्धक्ये पक्षमुदा-
हृते कथिते ॥ यदाह नारदः-“पश्चात्प्रागुदितः शुक्रो दशत्रिदिवसं शिशुः । वृद्धः पंचदिन
पक्षं गुरुः पक्षं च सर्वतः ॥” इति ॥ २७ ॥

तत्र मतान्तराणि-

ते दशाहं द्वयोः प्रोक्ते कैश्चित्सप्तदिनं परैः ॥

त्र्यहं त्वात्ययिकेऽप्यन्यैर्द्वाहं च त्र्यहं विधोः ॥ २८ ॥

परमते बाल्यं वार्द्धक्यं चानुष्ठुभाह-ते दशाहमिति । दिङ्निधायं त्यक्त्वा द्वयोर्गुरुशुक्र-
योस्ते बाल्यवार्द्धक्ये दशाहं दिनं प्रोक्ते कैश्चित् । परैस्तु सप्तदिनं बाल्यवार्द्धक्ये गुरुशुक्रयोः
प्रोक्ते । तदाह महेश्वरः-“बालः शुक्रो दिवसदशकं पंचकं चैव वृद्धः पश्चाद्द्वा त्रितयमु-
दितः पक्षमैत्र्या क्रमेण । जीवो वृद्धः शिशुरपि सदा पक्षमन्यैश्च सूतौ वृद्धौ प्रोक्तौ दिवस-
दशकं चापरैः सप्तरात्रम् ॥” इति । केशवाकोपि-“क्षिपति सप्तदिनान्युदयास्तयोः सुरगुरु-

भृगुजश्च गौतम्ययोः” इति । अन्यैरपि पुनरुपहं त्रिदिवसं बाल्यवार्द्धक्यं प्रोक्तम् । उक्तं च गर्गेण--“शेषे तु देशे त्रिदिनं वदन्ति” इति ॥

तत्र मतान्तराणां व्यवस्था--

अथैषां वाक्यानां गतिमाह-आत्ययिके’ इति । अत्ययः कार्यावश्यंभावः स प्रयोजनं यस्येति “प्रयोजनम्” इति ठक् । लग्नांतराभावे समयशुद्ध्यभावे वा अतीतकालस्य बटोः अवश्यं देयायाः कन्यायाः गुणवद्वरोपलब्धौ वा यथासंभवं दशसप्तत्रिदिनानां त्याग उदितो नान्यथेत्यर्थः ॥

तत्र स्वमते देशभेदाद्व्यवस्था--

वयं तु देशभेदेनैषां वाक्यानां व्यवस्थां ब्रूमः । तदाह गर्गः--“शुक्रो गुरुः प्राक्परतश्च बालो विधये दशावन्तिषु सप्तरात्रम् । वंगेषु हूणेषु च षट् च पंच शेषे तु देशे त्रिदिनं वदन्ति” इति ॥

चन्द्रस्य बाल्यवार्द्धक्यदिनानि--

चन्द्रस्य विशेषमाह-अर्द्धाहमिति । विधोस्तु बाल्यवार्द्धके क्रमेणार्द्धाहं त्र्यहं च भवतः । बाल्यमर्द्धं दिनं वार्द्धक्यं त्रिदिनं चन्द्रस्येत्यर्थः । उक्तं च वसिष्ठेन--“वृद्धत्वमिदोस्त्रिदिनं दिनार्द्धं बालत्वमस्तत्त्वमर्द्धक्यं च । अस्ते विधौ मृत्युमुपैति कन्या बालेन्यसक्ता विधवा च वृद्धे” ननु त्रिविक्रमेण चन्द्रस्यैकदिनं बाल्यं प्रोक्तमिति तस्य वाक्यस्य का गतिः ॥ न काचित् । किंतु निर्मूलत्वादुपेक्ष्यमेतद्वाक्यम् । साक्षाद्वसिष्ठेनापीदमदूषि--“येनोक्तमेकं दिवसं शिशुत्वमित्येतदिदोस्तदयुक्तमेव । महत्त्वशीघ्रत्वसुधामयत्वादिनाद्धमष्टौ दिनानिष्ठितत्वात् ॥” इति । कश्यपेन तु बालोपीन्दुः शुभ एवोक्तः--“वृद्धचन्द्रः स्त्रियं हन्ति पतिं हंत्यस्तमागतः ॥ यतोस्यामृतरश्मित्वाद्बालोपि शुभदः शशी” इति । अतएव संपूर्णायामपि शुक्रप्रतिपदि द्वितीयादिने द्वितीयायां प्रातर्यज्ञोपवीतादीनि शुभकृत्यानि शिष्टाः समाचरन्ति ॥ २८ ॥

शिशोश्चौले वयोनिर्णयादिः--

चूडा वर्षातृतीयात्प्रभवति विषमेऽष्टार्करीताद्यषष्ठी

पूर्वोनाहे विचैत्रोदगयनसमये ज्ञेदुशुक्रेज्यकानाम् ॥

वारे लग्नांशयोश्चास्वभनिधनतनौ नैधने शुद्धियुक्ते

शाक्रोपेतौर्वैमैत्रैर्मृदुचरलघुभैरायषट्त्रिस्थपापैः ॥ २९ ॥

अथैवं निषिद्धकालमुक्त्वेदानीं चौलमुहूर्तं स्वधराथोद्धतावृत्ताभ्यामाह-चूडावर्षादिति । तृतीयाद्वर्षादिति ल्यब्लोपे पंचमी । तेन गर्भाधानकालाज्जन्मकालाद्वा तृतीये विषमे वर्षे पंचमे सप्तमे वा चूडाकरणं प्रभवति कृतं सच्छुभोदकं भवतीत्यर्थः । यदाह वसिष्ठः-तृतीये पंचमेब्दे वा स्वकुलाचारतो हितम् । चौलं शिशूनां यत्नेन स्वगृहोक्तविधानतः ॥ आधानतो जन्मतो वा सप्तमाब्देपि कारयेत् ॥” स्वकुलाचरत इत्यनेन येषां कुले पार्थक्येन चूडाकरणं तत्र मुहूर्तविचारः । येषां तूपनीत्या सहेष्यते

इति पक्षस्तेषामुपनयनमुहूर्त्तेन सिद्धत्वात्र पृथक् मुहूर्त्तविचारोन्मेषः । अतएवोक्तं याज्ञवल्क्ये-
न-“ चूडा कार्या यथाकुलम् ” इति । मनुना प्रथमवर्षे उक्तं-“ चूडा कर्मद्विजातीनां सर्वे-
षामिव धर्मतः । प्रथमेव द्वितीये वा कर्त्तव्यं श्रुतिचोदनात् ॥ ” एवं बहुकालोक्तौ यथागृह्यं
व्यवस्था द्रष्टव्या । स्वगृह्ये विशेषकालानुक्तौ तु समबलत्वात्सर्वेषां विकल्पः ॥
विशेषमाह गुरुः-“ तृतीयेव शिशोर्गर्भाज्जन्मतो वा विशेषतः । पंचमे सप्तमे वापि
स्त्रियाः पुंसोऽथवा समम् ॥ ” इति ॥

चौले तिथयः-

अष्टेति । अष्ट अष्टमी । अर्कः द्वादशी । रिक्ताः प्रसिद्धाः । आद्या प्रतिपत् । षष्ठी
प्रसिद्धा । पर्वाणि अष्टमीचतुर्दशीपूर्णिमामावास्यासंक्रांतयः । एतैरूने रहितेऽहनि । अत्र
तत्पुरुषसमासे-“ राजाहः सखिम्यष्टच् ” इति टच् । “ नस्तद्विते ” इति टिलोपः । अष्टम्या-
दितीर्थास्त्यक्त्वा शेषेषु तिथिषु चूडा स्यादित्यर्थः ॥ यदाह गुरुः-“ द्वादशीं चाष्टमीं रिक्त
षष्ठीं प्रतिपदं तथा । हित्वा शेषेषु तिथिषु क्षौरकर्म शुभावहम् ॥ ” कश्यपः-“ पंचपर्व तिथि
रिक्तां त्यक्त्वान्यदिवसे शुभम् ” इति । अतएवाह वसिष्ठः-“ पंचमी सप्तमी चैव दशम्येका-
दशी तथा । त्रयोदशी तृतीया च क्षुरकर्मशुभावहा ॥ ” इति । चकारद्वाद्वितीयापि ॥ ननु सप्त-
मीत्रयोदशयोर्गलग्रहत्वात्कथं तयोर्ग्रहणम् । यदाह गुरुः-“ विद्यारंभो व्रतोद्देशः क्षौरं चैव
विशेषतः । गलग्रहे न कर्त्तव्यं यदीच्छेत्पुत्रजीवितम् ॥ ” इति चेत् । उच्यते । वैदिकं मुंडनं
चौलमित्युच्यते । तद्विषयको विधिः । अवैदिकमुण्डनं सुखार्थं-यत्क्षौरमुच्यते । क्षुरस्य कर्म
क्षौरमिति सामान्यव्युत्पत्तेः अतस्तद्विषयको निषेध इति वयं ब्रूमः । अन्ये देशाचारतो व्यव-
स्थामाहुः । तदयुक्तम् । विरोधाभावात् ॥

चैत्रे चूडा न कार्या-

विचैत्रेति ॥ चैत्ररहिते उत्तरायणे चूडा स्यात् । शुभाशुभप्रकरणोभिहितो जन्ममासनि-
बधोऽत्रापि ध्येयः ॥ तदाह राजमात्तंडः-“ उत्तरवर्त्तमानि सवितरि चूडाकरणं जगुर्बुधा-
यवनाः । चैत्रं हित्वा पापग्रहादिवसं जन्ममासं च ” इति । जैदुशुक्रेज्यकानां वारे लग्नाशयो-
श्चेति । सौम्यग्रहवारे सौम्यग्रहाणां लग्ने कर्कमित्युनवृषकन्यातुलाधनुर्मीनानामन्यतमे लग्ने
तेषामेव च नवांशे चूडा स्यात् । “ चन्द्रज्ञगुरुशुक्राणां वारलग्नांशकेषु च ” इति काश्यपोक्तेः ॥
विशेषमाह पराशरः-“ सितेज्यसौम्यवारेषु क्षौरं पक्षद्वये हितम् । इन्दुवारः सिते पक्षे वाराः
शेषा न शोभनाः ॥ ” इति । प्रयोगपारिजाते पापवाराणामप्यपवादः पठितः-“ पापग्रहाणां
शेषा न शोभनाः ॥ ” इति । भूमो राविः । क्षत्रियाणां तु भूमनुर्विदूशूद्राणां शनिः शुभः ” इति । अस्व-
वारेपि विप्राणां तु शुभो राविः । क्षत्रियाणां तु भूमनुर्विदूशूद्राणां शनिः शुभः ” इति । अस्व-
भनिधनतनाविति । भं लग्नं राशिश्च स्वस्य भे स्वभे स्वभाभ्यां निधनमष्टमलग्नं तत्र विद्यते
यस्मिन् तनौ स्वजन्मलग्नजन्मराशिभ्यामष्टमलग्नरहिते लग्ने चूडा स्यादित्यर्थः ॥ नैधने इति ।
अष्टमस्थाने शुद्धिसंयुक्ते शुद्धिः । शुक्रव्यतिरिक्तसर्वग्रहराहित्यं तद्युक्ते सति चूडा स्यात् ।
उक्तं च कश्यपेन-“ नैधने शुद्धिसंयुक्ते लग्नराशौ न नैधने ” इति ॥ पराशरः-“ अष्टमस्था-
ग्रहाः सर्वे नेष्टाः शुक्रविवर्जिताः । शुक्रश्च निधने क्षौरे सर्वसंपत्करः शिशोः ॥ ” इति ।

शाक्रेति । शाक्रोपेतैर्ज्येष्ठायुक्तैर्विमैत्रैरनुराधाराहितैर्मृदुचरलयुभिर्द्वादशनक्षत्रैरुपलक्षिते काले चूडा स्यात् । यदाह वसिष्ठः—“ अदितिद्वितये पौष्णद्वितये श्रवणत्रये । हस्ताच्च त्रितये शाक्रे सैन्दवे चौलमीरितम् ॥ ” कश्यपोपि—“ दाक्षेद्वदितिपुष्येन्द्रभेषु हस्तत्रयोपि च । विष्णुत्रये च पौष्णक्षे चौलकर्म शुभप्रदम् ” इति ॥

जन्मनक्षत्रविषये—

अविहितनक्षत्रेषु जन्मनक्षत्रं प्रशस्तमित्याह कश्यपः—“ नवान्नप्राशने चौले व्रतबंधेऽभिषेचने ॥ शुभं जन्मनक्षत्रमशुभं त्वन्यकर्मणि ॥ ” इति । नारदादिवाक्यान्यन्नप्राशनेऽभिहितानि । अत्र केचित्—जन्मनक्षत्रपदं तारापरं ज्ञेयमित्याहुः ॥ तथा चोक्तं लल्लेन—“ हित्वैकं जन्मक्षेत्रं द्वे तारे जन्मसंज्ञिते शुभे ॥ उद्वाहे चोपनये यात्रायामन्नभोजने क्षुरे कार्यम् ॥ ” इति । तत्र । अवैदिकक्षुरविषयत्वात् । जन्मक्षेत्रं कर्मनक्षत्रे इति गुरुवचनमपि तद्विषयमेव । वैदिकक्षुरपरं चैतत्कश्यपादिवाक्यमिति समंजसम् ॥

पापग्रहचन्द्रस्थित्या निमित्तान्तराणि--

अथ लग्नबलमाह—आयेति । एकादशपष्ठतृतीयस्थानस्थितैः पापग्रहैश्चोपलक्षिते काले चूडा स्यात् । “ अपष्टांत्यारिगे चन्द्रे पापैश्चयायारिसंस्थितैः ” इति काश्यपाक्तेः ॥ २९ ॥

किंच—

क्षीणचंद्रकुजसौरिभास्करोर्मृत्युशस्त्रमृतिपंगुताज्वराः ॥

स्युः क्रमेण बुधजीवभार्गवैः केन्द्रगैश्च शुभमिष्टतारया ॥ ३० ॥

क्षीणेति । क्षीणचंद्रः । कुजो मंगलः । सौरिः शनिः । भास्करः सूर्यः । एतैः केन्द्रस्थैः क्रमेण यथासंख्यं मृत्युः मरणं, शस्त्रमृतिः शस्त्रान्मृतिः, पंगुता खंजता, ज्वरः प्रसिद्धः, एतानि फलानि स्युर्भवेयुः । बुधजीवभार्गवैस्तु केन्द्रस्थैः शुभं कल्याणकारि फलं चूडाकर्तुः स्यात् । तदुक्तं रत्नमालायां—“ क्षौरक्षेषु स्वकुलविधिना चौलमाहुर्मुनीन्द्राः केन्द्रं यातैर्गुरुभूगु-बुधैस्तत्र सूर्ये ज्वरः स्यात् ॥ शस्त्रान्नाशो धरणितनये पंगुता चार्कपुत्रे शीतज्योतिष्यपचित-तनो निश्चितं नाशमेति ॥ ” केन्द्रव्यतिरिक्तस्थानफलमपि तत्रैव । “ धनव्ययत्रिकोणगैरसद्-हर्षतावपि क्षुराक्रिया न शोभना शुभैस्तु पुष्टिकारिणी ” इति । मृतौ तु शुक्र एव शस्तो नान्ये शुभग्रहाः । प्रागुक्तपराशरवाक्यस्वरसात् । क्षुराक्रिया चौलम् । इष्टतारयेति । च पुनरिष्टता-रया गोचरप्रकरणोक्तया शुभफलदतारया चूडा स्यात् ॥ उक्तंच राजमार्तडेन—“ रविशुद्धौ गृह-करणं रविगुरुशुद्धौ व्रतोद्वाहौ । क्षौरं ताराशुद्धौ शेषं चंद्राश्रितं कर्म ॥ ” इति । ज्योतिर्निबंधे—“ विवाहे सविता शस्तो व्रतबंधे बृहस्पतिः । क्षौरं ताराविशुद्धिश्च शेषं चंद्रबलं बलम् ॥ ” इति ॥

चौलफलं--दित्यादितिस्मरणात्तत्सर्वदोषनाशः--सोमबुधवारमात्रे क्षौरम्--

चौलप्रयोजनमाह वसिष्ठः—“ सर्वेषामेव वर्णानां चूडाकर्मविधिः स्मृतः । केशमूलं पिता ज्ञेयः केशाग्रं जननी तथा ॥ चौलेनैवायुषो वृद्धिश्चौलेनैवायुषः क्षयः । तस्माच्चौलं प्रयत्नेन कारयेदुद्धिमान्नरः ॥ ” इति । व्यवहारनिबन्धे चौलारंभे विशेषमाह श्रीपतिः—“ केशव-

मानत्तेपुरं पायलिपुत्रं पुरीमहिच्छत्राम् ॥ दितिमदितिं च स्मरतां क्षौरविधौ भवति कल्य
णम् ” इति ॥ यत्तु कैश्चिदुक्तं—“चन्द्रशुद्धिर्यदा नास्ति तारायाश्च विशेषतः । अक्षौरभेपि
कर्तव्यं वारेण बुधसोमयोः” इति—तत्सामान्यक्षौरविषयम् ॥ ३० ॥

मातरि गर्भिण्यां बालस्य चौलकालः—

पञ्चमासाधिके मातुर्गर्भे चौलं शिशोर्न सत् ॥

पञ्चवर्षाधिकस्येष्टं गर्भिण्यामपि मातरि ॥ ३१ ॥

अथ सगर्भायां स्वमातरि सत्यां शिशोश्चौलार्थं कालमनुब्रूमाह—पंचेति । चौलाधिकारिणः
शिशोर्मातुर्गर्भे पंचमासेभ्योधिके सति चौलं न सत् शुभफलदातृ नैव स्यात् । अतः पंचमा-
सेभ्यः पूर्वं चौलं कृतं सच्छुभफलमित्यर्थः । तदुक्तं गृह्यपरिशिष्टे—“चूडाकर्म न कर्तव्यं यस्य
मातास्ति गर्भिणी । करोति यदि मंशत्मा तदा गर्भस्य नाशनम् ॥ पित्रोर्मृतिं वदत्येके चतु-
रब्दांतरे स्फुटम्” ॥ इति । वसिष्ठः—“पुत्रचूडाकृतौ माता गर्भिणी यदि वा भवेत् । विपद्यते
गुरुश्चैव दंपती शिशुरब्दतः ॥ गर्भे मातुः कुमारस्य न कुर्याच्चौलकर्म च । पंचमासादधः
कुर्यादित ऊर्ध्वं न कारयेत्” इति ॥

पञ्चवर्षातिक्रमे चौले नायं नियमः—

अस्याप्यपवादमाह—पंचेति । पंचवर्षाधिकस्योद्धतपंचमवर्षस्य शिशोर्मातरि गर्भिण्यामपि
सत्यां पंचमासादध ऊर्ध्वं विहितकाले चौलमिष्टं कल्याणकारि भवेत् । अतो बालो यावत्पं-
चवर्षो न भवति तावत्पर्यंतं निषेध इत्यर्थः । तदाह नारदः—“सूनोर्मातरि गर्भिण्यां चूडाकर्म
न कारयेत् । पंचमाब्दात् प्रागयोर्ध्वं गर्भिण्यामपि कारयेत्” ॥

उपनयनेन सह चौलं मातरि गर्भिण्यां सत्यां भवति—

यदा तूपनयनेन सह चौलं चिकीर्षितं तदा विशेषमाह ज्योतिर्नारदः—“सहोपनीत्या कुर्या-
च्चेत्तदा दोषो न विद्यते” इति ॥ अत्र तु पंचवर्षाणां न्यूनाधिकभावो नापेक्षितः । सर्वापवा-
दकत्वादस्य ॥

मातरि गर्भिण्यां मौंजी न—

एवं पार्थक्येन मौंज्यपि सगर्भायां सत्यां संस्कार्यमातरि न भवति । तदुक्तं “सूनोर्मातरि
गर्भिण्यां मौंजीचूडे न कारयेत् । गते तु पंचमे मासे गर्भादीनां मृतिर्भवेत्” ॥ ३१ ॥

दुष्टताराबलापवादाश्चौले—

तारादौष्ट्येऽब्जे त्रिकोणोच्चगे वा क्षौरं सत्स्यात्सौम्यमित्रस्ववर्गे ॥

सौम्ये भेब्जे शोभने दुष्टतारा शस्ता ज्ञेया क्षौरयात्रादिकृत्ये ॥ ३२ ॥

चौले ताराबलमावश्यकमित्युक्तम् । तत्र दुष्टायां तारायां सत्यामपवादं शालिन्याह—तारा-
दौष्ट्ये इति । ताराणां दुष्टत्वं गोचरप्रकरणेऽभिहितं—तत्तत् एवावधार्यम् । तस्मात्तारादौष्ट्ये
सत्यापि क्षौरं चौलं सच्छोभनं स्यात् । कस्मिन् सति । अब्जे चंद्रे त्रिकोणगे नवमपंचमस्था-

नस्थिते अथवोच्चगे वृषराशिस्थे अथवा सौम्यानां बुधगुरुशुक्राणां वर्गे षड्वर्गे अथवा स्वस्यैव षड्वर्गे सति । उक्तं च ज्योतिस्तंत्रे-“सौम्यसुहाव्रिजवर्गे चंद्रे तुंगत्रिकोणे वापि । क्षौरादिकोपकरणे तारादोषो न दूषयति” ॥ आदिशब्देन यात्रा । ‘विपत्तारे गुडं दद्यात्’ इत्यादयोपि तारादौष्ट्यापवादाः प्रागुक्ताः । तेप्यत्रोह्याः । शुभतारायां गुणमाह-सौम्येभे इति । विहिते नक्षत्रे सति अब्जे शोभनचन्द्रे गोचरोक्तेऽष्टमस्थानस्थे सति दुष्टताराऽसभीचीनतारापि चेत्स्यात्-तदा क्षौरयात्रादिमंगलकृत्येषु शस्तातिप्रशस्ता निखिलदोषापवादिका स्यादित्यर्थः । तदप्युक्तं ज्योतिस्तंत्रे-“ऋक्षं दग्धं तिथीरिक्ता चंद्रश्चाष्टमगस्तथा । तत्सर्वं नाशयेत्तारा पदं पंच नवमी तथा ॥ जन्माख्यद्वचष्टमी तारा न शुभा नापि निदिता” इति ॥ ३२ ॥ इति चौलप्रकरणम् ॥

चौलादिशुभकृत्ये कालान्तरानिषेधोपि-

ऋतुमत्याः सूतिकायाः सूनोश्चौलादि नाचरेत् ॥

ज्येष्ठापत्यस्य न ज्येष्ठे कैश्चिन्मार्गेपि नेष्यते ॥ ३३ ॥

चौलादिकृत्ये कालविशेषनिषेधमनुष्ठुमाह-ऋतुमत्या इति । ऋतुः स्त्रीधर्मः स यस्या अस्तीति ऋतुमती तस्याः, तथा सूतिकायाः जातापत्यायाः सूनोः पुत्रस्योपलक्षणत्वात्कन्याया वा चौलोपनयनविवाहादिकमुक्तं वक्ष्यमाणं च कृत्यं नाचरेत् न कारयेत् ॥ उक्तं च प्रचेतसा-“यस्य मांगलिकं कृत्यं तस्य माता रजस्वला । वैधव्यं जायते तत्र नृनार्योः पाणिपीडने ॥ ” पाणिपीडने वैधव्यम्, अन्यत्र मृत्युरित्यर्थः ॥

सूतिकायाः कर्मानर्हकालावधौ न शुभकृत्यं सर्ववर्णेषु-

सूतिकाया अपि कर्मानर्हकाल उक्तो विष्णुस्मृतौ-“सूतिकां पुत्रवतीं विंशतिरात्रेण कर्माणि कारयेन्मासेन स्त्रीजननीम्” इति । अस्यार्थं केचिदाहुः-“सर्ववर्णस्त्रीणां पुंप्रसूनां बालकजन्मदिनाविंशतिदिनादिनं यावदशुचिता ततः शुद्धिः । एवं कन्याप्रसूनां स्त्रीणां कन्याजन्मदिनात्रिंशदिनं यावदशुचिता, ततः शुद्धिरित्यर्थः ॥ एतदप्ये नानुमन्यते-यतः-“शुद्धयेद्विप्रो दशाहेन द्वादशाहेन भूमिपः । वैश्यः पंचदशाहेन शूद्रो मासेन शुद्धयति” इति । दक्षेण वर्णपुरस्कारेण शुचिताहान्युक्तानि । एवं पुञ्जनयित्र्याः ब्राह्मण्याः सूतकनिर्गमदिनादशैवाशुचितादिनान्यवशिष्यन्ते । कन्याजनयित्र्यास्तु तस्यास्तस्मादेव विंशतिदिनानि । क्षत्रियायास्तु पुं कन्याजनयित्र्याः क्रमादष्टादशदिनानि तस्मात्कालादवशिष्यन्ते । वैश्यायास्तु पुं कन्याजनयित्र्याः पंचपंचदशदिनान्यवशिष्यन्ते । शूद्रायाः पुंजनयित्र्याः दशदिनानि सूतककालेन्यूनानि जायन्ते, कन्याजनयित्र्यास्तु दिनसाम्यमेवेति सर्ववर्णानामनुगतमिति प्रसक्तमव्यापकं च लक्षणमापतति । अस्त्वातिचेन्न । यद्येपोर्योभिप्रेतः स्यात्तदा महता वाक्येनममर्थं स्पष्टं निर्दिशेत् ॥ अतोनुगतमर्थीतमाहुरन्ये-यथा स्वस्ववर्णपुरस्कारेण य आशौचकालोभिहितः स सर्वेषां तत्कुलजनानां तुल्यएव । तदग्रे सर्वेपि शुचयः । पुञ्जनयित्र्यास्तु सूतिकायास्तदग्रे विंशतिदिनान्यशुचितास्तु । कन्याजनयित्र्याः तदग्रे त्रिंशदिनान्यशुचितेत्यर्थः । अत एव सूतिकाया उक्तकालपर्यंतं कर्मानर्हत्वात्तदपत्यस्यापि मङ्गलकृत्यनिषेध इति ॥

द्विज्येष्ठमार्गशीर्षविषये चूडाव्रतविवाहादिनिषेधः—

ज्येष्ठेति । ज्येष्ठापत्यस्याद्यगर्भस्य पुत्रस्य कन्याया वा व्रतबंधविवाहादिशुभकृत्यं ज्येष्ठ-
मासे न भवति ॥ उक्तंच रत्नमालायाम्—“आद्यगर्भदुहितुः सुतस्य वा ज्येष्ठमासि न च
जातु मंगलम्” इति । कैश्चिदिति । मार्गेपि मार्गशीर्षमासेपि कैश्चिदाचार्यैराद्यगर्भसुतकन्य-
योर्भगलकृत्यं नेष्यते ॥ तदाह वात्स्यः—“मार्गे मासि तथा ज्येष्ठे विवाहं चौलमेव च ।
ज्येष्ठपुत्रदुहितोश्च न कुर्वीत व्रतं तथा” ॥ भरद्वाजोपि—“मार्गशीर्षे तथा ज्येष्ठे क्षौरं परिण-
यं व्रतम्” । आद्यपुत्रदुहितोश्च यत्नतः परिवर्जयेत् ॥ अस्मादेव ज्ञापकाद्द्वितीयादिगर्भ-
पुत्रदुहितोर्ज्येष्ठे मार्गशीर्षे च न मंगलकृत्यानां निषेधः । किंतु विधिरिति प्रतिभाति । अत्र
कश्चिद्विशेषो वक्तव्योस्ति, स व्रतबंधप्रकरणे वक्ष्यते ॥ ३३ ॥

क्षौरदन्तनखकृत्येषु विधिनिषेधाः—

दंतक्षौरनखाक्रियात्र विहिता चौलोदिते वारभे पातंग्यार-
खीन्विहाय नवमं वस्त्रं च संध्यां तथा ॥ रिक्तां पर्वनिशां
निरासनरणग्रामप्रयागे शतस्नाताभ्यक्तकृताशनैर्नाहि पुनः
कार्या हितप्रेप्सुभिः ॥ ३४ ॥

प्रसंगतः सामान्यक्षौरादिमुहूर्तं तन्निषिद्धकालं च शार्दूलविक्रीडितेनाह—दंतेति । चौलोदि-
तेषु चौलप्रोक्तेषु वारेषु नक्षत्रेषु उपलक्ष्यत्वात्तदुक्ते लग्नेपि च दंतक्षौरनखाक्रिया च विहि-
तोक्ता—“येषु येषु प्रशंसन्ति नखदंतविलेखनम्” इति । येषु येषु वारनक्षत्रलग्नादिष्वित्यर्थः ।
अथ क्षौरनिषिद्धकाल उच्यते—पातंगीति ॥ “पातंगः पक्षिसूर्ययोः” इत्याभिधानात्पातंगः
सूर्यस्तस्यापत्यं पातंगिः शनिः । आरखी प्रसिद्धौ । तेषां वारान् विहाय त्यक्त्वा उपलक्ष-
णत्वाद्देषां लग्नानि मकरकुम्भमेषवृश्चिकसिंहाख्यानि अंशकांश्च विहायेत्यर्थः । उक्तंच
वसिष्ठेन—“हस्तत्रये पुष्यपुनर्वसौ च शशांकविष्णुत्रितये शिवनेषु । पौष्णेन्द्रधिष्ण्ये शुरकर्म
शस्तं व्यकारशान्यं शक्रवारलग्ने” इति । अतः शुभग्रहाणां वारलग्नांश्च क्षौरं कार्यमिति
फलितोर्थः ॥

क्षौरे वारलग्नांशानां फलानि—

वारफलानि गर्गोक्तानि—“भानुरायुः क्षपयति मासं सप्त शनैश्चरः । भौमो मासाष्टकं हंति
ज्ञो यच्छेत्पंचमासकम् ॥ सप्तमासान्ददातीन्दुः सुरेज्यो दशमासकम् । एकादशकविर्दद्या-
त्कृते तु क्षौरकर्मणि” इति ॥ तुल्यन्यायत्वाल्लग्नानामंशानां चैतानि फलान्यूह्यानि । न
केवलमायुर्हानिः । किंतु शस्त्रघातोपि पापवारेषु ॥ तदुक्तं वसिष्ठेन—“आदित्यभौमाकिं-
दिनेषु धीमन्न दंतकाष्ठशुरकर्मकार्यम् । कुर्वन्नवाप्नोति फलं समग्रं शस्त्रेण सम्यक्स्वशरीर-
घातम्” ॥

क्षौरदिनान्नवमे दिनादौ क्षौरं न कार्यम्—

नवमं वस्त्रंचेति । यदिने क्षौरं कृतं ततो नवमदिने पुनः क्षौरं न कार्यम् । “उत्कटे
भूषिते चैव यानी नो नवमेहनि” इति नारदोक्तेः ॥ यत्तु नवमे नवम्यामिति व्याकुर्वेति

तद्युक्तम्, दिनपदोपादानप्रसंगात् । दिनपदं तिथिपरमिति चेन्न, रिक्तायां वक्ष्यमाणस्वतंत्रनिषेधानुपपत्तेः । ननु पृथगुपादानात् नवम्यां सर्वथा क्षौरं निबध्यमेव चतुर्थीचतुर्दश्योक्तु तथा नेति चेन्न । “चतुर्थी चैव षष्ठी च अष्टमी च चतुर्दशीम् । तथा पंचदशीं चैव ब्रह्मचारी भवेत्सदा । शमश्रुकर्म शिरोभ्यंगदंतधावनमैयुनम् ॥ जंतुश्चेतानि यः कुर्याल्लक्ष्मीस्तत्र न तिष्ठति” इति व्यासवचने क्षौरे चतुर्थीचतुर्दश्योः सर्वथा निषेधाभिधानात् । अतएवामुमर्थं स्फुटमाह पराशरः—“क्षौराहान्नवमे त्वह्नि नेष्टमात्ययिकेष्वपि” इति । तथा संध्यां सायं संध्यां च विहाय एवं रिक्तां ४ । ९ । १४ । विहाय पर्वाण्यपि निशां रात्रिमपि विहायेत्यर्थः ॥

क्षौरे कायान्तराणि--अधिकारिणश्च--

अथाधिकारिणो निरूप्यन्ते । हितप्रेप्सुभिः स्वशुभोदकमिच्छद्भिरेतादृशैः क्षौरक्रिया हि निश्चयेन न कार्या । कीदृशैः निरासनैरासनं कंबलादि तद्रहितैः । रणः संग्रामः । ग्रामो जनपदविशेषः । प्रयाणमर्थयात्रा । एतदर्थमुच्यतेः कृतोद्योगैः । स्नातैरनुष्ठितनित्यनैमित्तिककाम्यस्नानैः । यत्तु क्षौरार्थमेव स्नानं विधीयते प्रायश्चित्तादौ च तत्र नायं निषेधः । तथैव तस्य विधानात् । अभ्यक्तैः कृततैलाभ्यंगैः कृताशनैः कृतभोजनैः, सुवर्णाद्यलंकारभूषितैरित्यपि ध्येयम् । यदाह वराहः—“नास्नातमात्रगमनोत्कटभूषितानामभ्यक्तमुक्तरणकालनिरासनानाम् । संध्या निशा शनिकुजार्कदिने च रिक्ते क्षौरं हितं न नवमेह्नि नचापि विष्ट्याम्” इति । उत्कटानां कुक्कुटासनवदवस्थितानाम् । संध्यालक्षणमपि बराहेणोक्तम्—“अर्धास्तमितादुवितात्सूर्यादस्पर्ष्टमं नभो यावत्” । वृद्धगर्गः—“शन्धाररविवारेषु रात्रौ पाते व्रतेहनि । आद्याहे प्रतिपद्विक्ताभद्राः क्षौरे विवर्जयेत्” ॥ “षष्ठ्यमा पूर्णिमा पातश्चतुर्दश्यष्टमी तथा । आशु सन्निहितं पापं तैले मांसे क्षुरे भगे” इति ॥ ३४ ॥

विशेषतः--क्षौरकालाः--

क्रतुपाणिपीडमृतिबन्धमोक्षणे क्षुरकर्म च द्विजनृपाज्ञया चरेत् ।

शववाहतीर्थगमसिंधुमज्जनं क्षुरमाचरेन्न खलु गर्भिणीपतिः ॥ ३५ ॥

केषांचिन्निमित्तविशेषं क्षौरस्य विधिनिषेधौ च मंजुभाषिणीहृदसाह-क्रतुपाणीति । अत्र पूर्वोर्द्धं सत्यपि निषिद्धवारादौ एषु कर्मसु क्षुरकर्म क्षौरं सद्यः कार्यमिति वाक्यार्थः । क्र । क्रतौ यज्ञे विप्राज्ञया क्षौरम् । तथा पाणिपीडा विवाहः । लक्षणया ततः प्राग्भाविनि गोदानकर्मणि । केचित्तु विवाहे शमश्रुकर्म प्राशस्त्यपरं क्षौरमित्याहुः ॥ अपरे शाखाविशेषेण विवाहे क्षौरमुक्तमित्यूचुः । तथा च श्रुतिः—“मुंडयितारः श्रविष्ठाया न वधूमूढाम्” इत्यादि । मृतौ मातापित्रोर्मरणे बन्धमोक्षणे कारागृहे बद्धस्य यदा मोचनं भवेत्तदा । राजाज्ञया द्विजाज्ञयापीति प्राग्व्याख्यातम् । नृपो राजा तस्याज्ञया चौरादेः क्षौरं कार्यमेव । यदाह नारदः—“नृपविप्राज्ञया यज्ञे मरणे बंधमोक्षणे । उवाहेखिलवारक्षतिथिषु क्षौरमिष्टदम्” इति । धर्मशास्त्रे—“गंगायां भास्करक्षेत्रे मातापित्रोर्मृतेऽहनि । आधाने सोमपाने च षट्सु क्षौरं विधीयते” इति ॥

गर्भिणीपतेर्निषिद्धाः क्षौरादयः—

शवाति । गर्भिणी गर्भवती तस्याः पतिर्भर्ता शववाहं मृतकवहनं, तीर्थगमं तीर्थयात्राम्, उपलक्षणत्वाद्दिदेशगमनपि, सिंधुमज्जनं समुद्रस्नानं क्षुरं क्षुरकर्म, एतानि कर्माणि न आचरेत् कुर्यात् । यदाह वसिष्ठः—“गृहनिर्माणमुदधिस्नानं चालं सुतस्य तु । तीर्थयात्रां नखश्मश्रु न कुर्याद्गर्भिणीपतिः” ॥ धर्मशास्त्रे तु विशेषः—“सिंधुस्नानं द्रुमच्छेदं वपनं प्रेतवाहनम् । विदेशगमनं चैव न कुर्याद्गर्भिणीपतिः ॥

राजयोगिपुरंध्रोगर्भिणीपतानां न क्षौरं तीर्थेपि—

“राजा योगी पुरंध्री च मातापित्रोस्तु जीवतोः । मुंडनं सर्वतीर्थेषु न कुर्याद्गर्भिणीपतिः” ॥

गर्भिणीपतेरेतन्निषेधः सप्तमासादूर्ध्वम्—

अयं च क्षौरादिनिषेधो गुर्विणीपतेः सप्तमासादूर्ध्वं न प्राक् । तदुक्तं नारदीये—“वपनं मैथुनं तीर्थं वर्जयेद्गर्भिणीपतिः । श्राद्धं च सप्तमान्मासादूर्ध्वं नान्यत्र वेदवित्” ॥ श्राद्धं श्राद्धभोजनम् । इदमुत्तरार्द्धं गर्भाधानप्रकरणे वक्तव्यमपि प्रसंगादत्रैवोक्तं ग्रंथकृतेति ॥ ३५ ॥

क्षौरे राज्ञां कालविशेषो वर्ज्यनक्षत्राणि च—

नृपाणां हितं क्षौरभे श्मश्रुकर्म दिने पञ्चमे पञ्चमेऽस्योदये वा । षडभिस्त्रिमेत्रोष्टकः पञ्च पित्र्योऽब्दतोऽब्ध्ययमाक्षौरकृन्मत्युमेति ॥ ३६ ॥

क्षौरे राज्ञां विशेषं सर्वथा वर्ज्यनक्षत्राणि च भुजंगप्रयातेनाह—नृपाणां हितमिति । क्षौरभे क्षौरनक्षत्रे विहिते सति पञ्चमे पञ्चमे एव दिने श्मश्रुकर्म मुखशोभाकारि क्षुरकर्म नृपाणां राज्ञां हितं प्रशस्तम् ॥ यदाह वसिष्ठः—“महीभतां पञ्चमेपञ्चमोहि क्षौरं च कार्यं हितमुक्तमेव” ॥ ननु पञ्चमेपञ्चमे इति वीप्सोक्त्या नियमप्रतीतेर्विहितनक्षत्राभावे च सति श्मश्रुकर्म कार्यमिति । उक्तं च वसिष्ठेन—“न लभ्यते चेच्च तदुक्तधिष्ण्यं तद्भोदये वा निखिलं विधेयम्” इति । उदयशब्देन मुहूर्त इति ऋजवो व्याकुर्वते ॥ तदाह गर्गः—“क्षौरकर्म महीशानां पञ्चमे पञ्चमेह-नि । कर्तव्यं क्षौरनक्षत्रेऽप्यथवा तन्मुहूर्तके” । तेषां क्षौरनक्षत्राणां ये स्वामिनस्तेषां मुहूर्त इत्यर्थः । तांश्च मुहूर्तान् विवाहप्रकरणे वक्ष्यतीति चेत् न । अत्र क्षौरपदं श्मश्रुकर्मपरम् । “राजा योगी पुरंध्री च मातापित्रोस्तु जीवतोः । मुंडनं सर्वतीर्थेषु न कुर्याद्गर्भिणीपतिः” इति राज्ञो मुंडननिषेधात् । अतएवोक्तं श्रीपतिना—“श्मश्रुकर्म पञ्चमे पञ्चमेऽहि भूभृतां क्षौरभस्योदये निव्यतारका न चेत्” इति । निव्यताराः जन्मत्रिपञ्चसप्तताराः ॥ अन्यत्वेवं व्याचक्षते । अस्योदयेवेति । अस्य क्षौरभस्योदये लग्ने । यथा मेषलग्नं त्रिंशद्भागैः, तत्राद्यास्त्रयोदशभागाः सप्तविंशतिलिप्तयः यावता कालेन मेषलग्ने उदयं याति तावदश्विनीनक्षत्रमुदयं यातीत्यर्थः । तदनंतरं तावन्त एवांशा यावता कालेनोदयं याति तावद्भरणीमुदय इत्यनेन न्यायेन सर्वेषां नक्षत्राणामुदयाज्ञेयाः । इयं च व्याख्या वराहपद्यव्याख्यावसरे भट्टोत्पलेनाभ्यधायि । पितृचरणास्त्वेवं व्याकुर्वते—यस्मिन्काले अश्विन्या उदयः क्षितिजसंबन्धः संपद्यते तं समयमा

रभ्य यावद्भरण्या उदयः क्षितिसंबन्धः तदंतराले यावान् कालः सोऽश्विन्था उदय उच्यते । एवं सत्युदयलग्नद्वयांशंतरालाद्गणितमार्गेण यावानिष्टकाल आगच्छेत्स एव तत्तन्त्रक्षत्रोदय इति निष्कृष्टोर्थः । नक्षत्रस्योपलक्षणत्वाच्छुभवारसंभवेऽपि तद्द्वोरायां कार्यम् । उक्तं च नारदेन—“यस्य खेटस्य यत्कर्म वारे प्रोक्तं विधीयते । ग्रहस्य क्षणवारेऽपि तस्य तत्कर्म सर्वदा” इति ॥ क्षणवारः कालहोरा ॥

निषिद्धनक्षत्रवारेष्वपि क्षौरम्—

एवंसति निषिद्धनक्षत्रवारेष्वपि प्रथमश्मश्रुकर्म कार्यमिति युक्तंमुत्पश्यामः ॥

क्षौरे निषिद्धक्षीणि—

षडग्निरिति । अग्निः कृत्तिका क्षौरावृत्त्या षड्वारं कृत्तिका यस्य एवं त्रीणि मैत्राण्यनुराधा यस्य अष्टौकाः रोहिण्यो यस्य पञ्च पित्र्याणि मघा यस्य अन्धयश्चत्वारोऽर्यम्णः उत्तराफाल्गुन्यो यस्य स एतादृशः क्षौरकृत् अद्भुतः वर्षानन्तरं मृत्युं मरणमेति प्राप्नोति । यदाह वसिष्ठः—“अष्टाब्जः पितृपञ्चकश्च षड्वह्निधिष्ण्यश्चतुरर्यमर्क्षः । त्रिमैत्रभः पञ्चजसंनिभोऽपि क्षौरी नरोऽब्दाग्निधनं गतः सः ” इति । पञ्चजो ब्रह्मा । तत्सन्निभस्तादृशः । तदुपादानं कैमुतिकन्यायसूचनार्थम् ॥ ननु रत्नमालापद्ये—“षट्कृत्तिकाः पञ्चमषस्त्रिमैत्रो ब्रह्माष्टको यश्चतुरस्तरश्च । क्षौरी स वर्षं चतुराननोऽपि न प्राणितीति प्रकरः प्रवादः” इत्यत्र सामान्यतः तिसृणामप्युत्तराणां ग्रहणाद्विरोध इति चेत् । मैवं वोचः । अत्राप्युत्तरापदेन प्रथमोपस्थितिकृत्वाद्वासिष्ठवाक्येन सहैकवाक्यतानुराधाञ्चोत्तराफाल्गुन्येव गृह्यते नाषाढभाद्रपदे । यत्र तु वचनांतरविरोधो नास्ति “पौष्णमारुतमघोत्तरान्वितैः ” इत्यादौ तत्र सामान्यतः सर्वासामुत्तराणां ग्रहणं भवति ॥ ३६ ॥ इति सामान्यक्षौरप्रकरणं समाप्तम् ॥

अक्षरारम्भमुहूर्तः—

गणेशविष्णुवाग्रमाः प्रपूज्य पञ्चमाब्दके तिथौ शिवार्क-
दिग्द्विषट्छरात्रिके स्वावुदक् ॥ लघुश्रवोनिर्लांत्यभादि-
तीशतक्षमित्रभे चरानेसत्तनौ शिशोर्लिपिग्रहः सतां दिने ॥ ३७ ॥

प्राप्तकालत्वादक्षराणामारम्भमुहूर्तं पञ्चचामरेणाह—गणेशोति । गणेशविष्णु प्रसिद्धौ । वाक् सरस्वती । रमा लक्ष्मीः । एता देवताः प्रपूज्य पञ्चमवर्षे सति । शिव एकादशी । अर्को द्वादशी । दिक् दशमी । द्वौ द्वितीया । षट् षष्ठी । शराः पञ्चमी । त्रयस्त्रतीया । एता सामान्यतमतिथौ च सति रवौ उदक् उत्तरायणस्थिते सति । तथा लघुनक्षत्राणि हस्ताश्विपुष्याः । श्रवः श्रवणः । अनिलान्त्यभादितयः प्रसिद्धाः । ईश आर्द्रा । तक्षा चित्रा । मित्रमनुराधा । अत्र समाहारद्वन्द्वः । एतेषामन्यतमनक्षत्रे सति सतां सोमबुधगुरुशुक्राणां दिने

दिवसे चरराशयः मेषकर्कतुलामकरस्तद्रहिते शुभस्वामिके वृषमियुनकन्याधनुर्मीनानाम-
न्यतमे लग्ने सति शिशोर्लिपिग्रहो नूतनाक्षरलेखनप्रारंभः कार्यः । उक्तं च वसिष्ठेन—“उद-
गते भास्वति पंचमेऽब्दे प्राप्तेऽक्षरस्वीकरणं शिशूनाम् । सरस्वतीं विघ्नविनायकं च
गुडौदनाद्यैरभिपूज्य कुर्यात्” ॥ मार्कण्डेयः—“पूजयित्वा हरिं लक्ष्मीं देवीं चैव सरस्वतीम् ।
स्वविद्यासूत्रकारांश्च स्वां च विद्यां विशेषतः ॥ प्राप्ते तु पंचमे वर्षे ह्यप्रसुप्ते जनार्दने ॥
षष्ठीं प्रतिपदं चैव बर्जयित्वा तथाष्टमीम् ॥ रिक्तां पंचदशीं चैव सौरिभौमदिनं तथा । एवं
मुनिंश्चिते काले विद्यारंभं तु कारयेत्” ॥ अत्र निषिद्धापि षष्ठी ग्रंथकृता स्वीकृतेति
तच्चिंत्यम् । प्रयोगपारिजाते श्रीधरः—“हस्तादित्यसमीरमित्रपुरजित्पौष्णाश्विचित्राच्युते-
ष्वाराक्यैश्शुभोदयादिरहिते लग्ने स्थिरे चोभये । पक्षे पूर्णनिशाकरे प्रतिपदं रिक्तां विहा-
याष्टमीं षष्ठीमष्टमशुद्धिभाजि भवने प्रोक्ताक्षरस्वीकृतिः” ॥ पुरजिदाद्री । उभये द्विस्वभाव-
राशौ । अत्र वचने पुण्यानुपादानं ग्रंथकृता लघुपदेन कृतमिति-तच्चिंत्यम् ॥ ३७ ॥

विद्यारम्भमुद्धृतः—

मृगात्कराच्छ्रुतेस्त्रयेऽधिमूलपूर्विकात्रये गुरुद्वयेऽर्कजी-
ववित्सितेऽहि षट्छत्रिके ॥ शिवार्कदिग्निके तिथौ
ध्रुवांत्यामित्रभे परैः शुभैरधीतिरुत्तमा त्रिकोणकेंद्रगैः
स्मृता ॥ ३८ ॥

एवमक्षरग्रहणे दृढे संजाते सति विद्यारंभमुद्धृतं पंचचामरेणाह—मृगादिति । मृगात् त्रये
मृगाद्रापुनर्वसुषु, करात्रये हस्तचित्रास्वातीषु श्रुतेः त्रये श्रवणधनिष्ठाशताभिषासु अश्विन्यां
मूले पूर्विकात्रये पूर्वाफाल्गुनीपूर्वाषाढापूर्वाभाद्रपदासु गुरुद्वये पुण्याश्लेषयोः तथा सूर्यगुरु-
शुक्रवाराणां दिने च सति अधीतिर्विद्यानामध्ययनमुत्तमा स्मृता ॥ यदाह श्रीपतिः—
“मृगादिपंचस्वपि भेषु मूलहस्तादिके च त्रितयेऽश्विनीषु ॥ पूर्वात्रये च श्रवणे च तद्वद्वि-
द्यासमारंभमुशंति सिद्धयै” इति । तद्वदिति । श्रवणत्रये इत्यर्थः । तदेतत्स्पष्टमुक्तं महे-
श्वरेण—“हस्तादित्रितये तथा निर्वर्तिते पूर्वात्यभेष्वश्विनीभिर्त्रैक्षेचमृगादिपंचसु शुभः
प्रारम्भ आद्यः स्मृतः ॥ विद्यानां हरिभात्रये च दिवसे सूर्यर्भुगोर्वाविदोऽनध्यायाख्यतदा-
व्यवर्जिततिथौ केंद्रस्थितैः सद्गैः” इति । अयमेव च ग्रंथकृदाशयः ॥ अतएवाह विश्वप्र-
काशपद्धतौ गुरुः—“मृगादिपंचके हस्तत्रिके विष्णुत्रिकाश्विभे । मैत्रांत्यमूलपूर्वासु विद्यारंभः
शुभे दिने” इति । वयंतु तद्वदितिपदं विद्यासमारंभपदेन संबद्धमस्तीति व्याकुर्मः ॥ अत
एव वसिष्ठः—“पूर्वात्रये मूलमृगादिपंचके तथाश्विनीषु त्रितये च हस्तात् । सविष्णुधिष्ण्येष्व-
थसर्वविद्याप्रारम्भ इष्टः शुभवासरेषु” ॥ इति । यद्येपोभिप्रायो न स्यात्—तदा पूर्वात्रये च श्रव-
णत्रये चेति ब्रूयाच्छ्रीपतिः ॥ अनयोर्वाक्ययोर्थयासंप्रदायं व्यवस्था । शुभवरोष्विति । अत्र
चन्द्रव्यतिरिक्ताः शुभवासरा गृह्यन्ते ॥ यदुक्तं रत्नमालायां—“विद्यारंभः सुरगुरुसितशेष्वभी-
ष्टार्यदायी कर्तुंश्चायुश्चिरमपिकरोत्यंशुमान्मध्यमोवा । नीहारांशौ भवति जडता पंचता भूमि-
पुत्रे छायासूनावपि च मुनयः कर्तयंत्येवमाद्याः” ॥ नीहारो हिमम् । यत्तु भोजनोक्तं

“विद्यारंभे गुरुः शस्तो मध्यमो भृगुभास्करो ॥ मरणं शनिसोमाभ्यामविद्या बुधसो-
मयोः ॥ इति । अत्राविद्या अनवधारणमन्यथाज्ञानं वा-तदेतद्धनुर्विद्याविषयम् । तद्वाक्य-
मधुनैव मया वक्ष्यते ॥

तत्र तिथयः—

षडिति ॥ षष्ठीपंचमीतृतीयैकादशीद्वितीयानामन्यतमातिथावधीतिः कार्या । ‘अनध्याया-
ख्यतदाद्यवर्जिततिथा’ इति महेश्वरोक्तेः । अनध्यायास्तु व्रतबंधे वक्ष्यति । ध्रुवेति । अत्रापिश-
ब्दाध्याहारेण ग्रंथो योज्यः । तथासत्यन्यैराचार्यैर्ध्रुवांत्यमित्रभे रोहिण्युत्तरात्रयरेवत्यनुराधा-
स्वप्यधीतिरुत्तमेत्युक्तम्—एतदपि धनुर्विद्याविषयम् ॥ तदुक्तं दीपिकायाम्—“अदितिगुरुय-
मार्कस्वातिचित्राग्निपित्र्यध्रुवहारिवसुमूलाश्वींदुभागांत्यभेषु । विशानिशशिबुधाहे विष्णुवो-
धेपि पौषे सुसमयतिथियोगे चापविद्याप्रदानम्” इति ॥ ग्रंथेऽनुराधोक्तिस्तु महेश्वरवाक्या-
लोचनेन ॥

तत्र लग्नबलम्—

लग्नबलं शुभग्रहैस्त्रिकोणकेंद्रैः सद्भिरधीतिरुत्तमा स्मृता । ‘केंद्रस्थितैः सद्ग्रहैः’ इत्युक्तेः ।
केंद्रग्रहणं त्रिकोणोपलक्षणम् ॥ विशेषमाह नृसिंहः—“शुभाः पापाश्च रंघस्थाः सर्वे नेष्टाः
सदा ग्रहाः । भ्रातृषष्ठायकर्मस्थाः पापाः सर्वे शुभावहाः ॥ शुभाः केंद्रत्रिकोणस्था धनभ्रा-
तृगताः शुभाः । सर्वे लाभे प्रशस्ताः स्युरक्षरग्रहणे शिशोः” इति ॥ अक्षरग्रहणं विद्यो-
पलक्षणम् ॥ ॥ इतिविद्यारंभः ॥

अंकुरार्पणे मुहूर्तः सर्वकर्मसाधारणे—

समस्तशुभकर्मभ्यः प्राग्विहितोऽंकुरार्पणमुहूर्तो ग्रंथकृदनुक्तोऽप्यस्माभिरुच्यते—तत्र प्राकृत-
तीयपंचमसप्तमनवमादिवसेषु बीजत्रापोक्तनक्षत्रेष्वंकुरारोपणं कार्यम् । यदाह नारदः—
“कर्तव्यं मंगलस्यादौ मंगलायांकुरार्पणम् । नवमे सप्तमे वापि पंचमे दिवसेपि वा ॥ तृतीये
बीजनक्षत्रे शुभवार शुभोदये । सम्यग्गृहानलंकृत्य वितानध्वजतोरणैः ॥ आशिषो वाचनं
कार्यं द्विजैः पुण्यांगनादिभिः । सहवादित्रनृत्याद्यैर्गत्वा प्रागुत्तरां दिशम् । तत्र मृत्सिकतं
श्लक्ष्णं गृहीत्वा पुनरागतः । मृन्मयेष्वथवा सम्यग्वेषुपात्रेषु पूरयेत् ॥ अनेकबीजसंयुक्तं
तोयपुष्पोपशोभितम्” ॥ प्रागुत्तरामैशानीम् ॥ शौनकः—“आधानं गर्भसंस्कारं जातकर्म
च नाम च । हित्वान्यत्र विधातव्यं मंगलांकुरवापनम् ॥ प्रदोषकाले कुर्वीत पूर्वाह्णे वा
न रात्रिषु । वास्तुकर्मणि काले च स्याद्विवौऽंकुरार्पणम् ॥ गुरुः—“आत्यंतिकेषु कार्येषु
कार्यं सद्योऽंकुरार्पणम्” । काश्यपकालविधानेन विशेषोऽभिहितः—“हस्तस्वातीविरंचासुरपितृसुर-
जिन्मित्रपौष्णार्यसार्पपाथोनाथोत्तरासु क्रिययुवतिधनुर्विधिके कामारक्त । हित्वा पर्वसुरेज्याम-
रगुरुशशिविद्वारलग्नांशके स्यादुपक्षे बीजवापः शशिनि शुभयुते चाष्टमे शुद्धियुक्ते” इति ।
असुरो मूलम् ॥ पाथोनाथः शततारका ॥ ३८ ॥ इतिमुहूर्तचिन्तामणिटीकायामं-
कुरार्पणमुहूर्तः ॥

व्रतबंधसामयिकवयस्त्रिविध-सौरमानेन-

अथ व्रतबन्धः । विप्राणां व्रतबन्धन निगदितं गर्भाज्जनेर्वाष्टमे
वर्षे वाप्यथ पंचमे क्षितिभुजां षष्ठे तथैकादशे ॥ वैश्यानां
पुनरष्टमेप्यथ पुनः स्याद्द्वादशे वत्सरे कालेऽथ द्विगुणे
गते निगदितं गौणं तदाहुर्बुधाः ॥ ३९ ॥

व्रतबंध इति ॥ विंशतिपदैः प्रोच्यते इतिशेषः । तत्र व्रतबन्धप्रयोजनमाह-“अथातःसंप्र
वक्ष्यामि चोपनायनमुत्तमम् । द्विजत्वकारणं श्रौतस्मार्त्तकर्मप्रसाधनम् ॥ आद्यं सर्वाश्रमाणां
च देहसंस्कारकारणम् । अनेन कर्मणा सर्वे संस्कृताः सर्वदेहिनः ॥ तत्संस्कारं लग्नवशात्त-
स्माल्लग्नं प्रवचिं तत्” इति ॥ तस्य कालस्त्रिविधः-नित्यः काम्यो गौणश्च । तत्र क्रमेण
त्रिविधमपि कालं शार्दूलविक्रीडितेनाह-विप्राणामिति । अत्र नित्यं काम्यं च तावदुच्यते ॥
विप्राणां ब्राह्मणानां गर्भाष्टमे गर्भदिनमारभ्याष्टमे सौरवर्षेऽथवा ज्ञेयैरुत्पातिदिनात्सौरवर्षेऽ
ष्टमे सति व्रतबंधनं निगदितम् । इदं नित्यम् । अथ काम्यं-विप्राणामेव पंचमे गर्भाज्जनेर्वा
वर्षे कार्यम् । एवं क्षितिभुजां क्षत्रियाणां गर्भाज्जनेर्वा षष्ठे वर्षे काम्यमुपनयनम् । तथा गर्भा-
ज्जनेर्वा एकादशे सौरवर्षे नित्यमुपनयनम् ॥ वैश्यानां पुनस्तथैवाष्टमे वर्षे काम्यमथ तथैव
द्वादशे वर्षे नित्यमुपनयनम् । यदाह नारदः-“आधानादष्टमे वर्षे जन्मतो वाग्रजन्मनाम् ।
राज्ञामेकादशे मौज्जीबन्धनं द्वादशे विशाम्” इति । अत्र वेदाधिकरणन्यायेन राजपदं क्षत्रि-
यपरम् । अत्र फलाश्रवणान्नित्यमित्यवसीयते ॥

काम्योपनयनकालिकं वयः-

तत्र काम्यकालमाह मनुः-“ब्रह्मवर्चसकामस्य कार्यं विप्रस्य पंचमम् । राज्ञो बलार्थिनः
षष्ठे वैश्यस्यार्थीथिनोष्टमे” इति । अत्र फलश्रवणात्काम्यता । पैठीनसिना गर्भपंचमेपि व्रत-
बन्धनमुक्तं-“गर्भपंचमेव ब्रह्मणमुपनयेत्” इति । तुल्यन्यायत्वात्क्षत्रियविशोरपि गर्भषष्ठे
गर्भाष्टमेत्विति द्रष्टव्यम् ॥ यत्तु-“गर्भाष्टमेषु ब्राह्मणमुपनयेद्गर्भैकादशेषु राजन्यं गर्भद्वादशेषु
वैश्यम्” इत्यापस्तंबगृहसूत्रे गर्भाष्टमेष्विति बहुत्वान्यथानुपपत्त्या गर्भषष्ठगर्भसप्तमगर्भाष्टमेषु
सौरवर्षेष्विति वृत्तिकृद्वाख्यानात्त्रयाणामपि नित्यकालता । एवं गर्भैकादशेष्वित्यादावपि
व्याख्यानं ध्येयमिति-तत्तु तच्छाखाध्यायिविषयम् । केचित्तु पंचमवर्षारंभात्षोडशवर्षपर्यंतं
काम्याः काला इत्याहुः । यदाह विश्वप्रकाशपद्धतावापस्तंबः-“पंचमे विद्यापुत्रकामः सप्तमे
ब्रह्मवर्चसकामोष्टमे त्वायुष्कामो नवमे तेजस्कामो दशमेन्नाद्यकामः एकादशे इंद्रियकामो
द्वादशे पशुकामः त्रयोदशे जयकामश्चतुर्दशे पौरुषकामः पंचदशे पूर्णकामः षोडशे राज्य-
कामः” इति-तदप्यापस्तंबशाखाध्यायिविषयं द्रष्टव्यम् ॥

उपनयने गौणकालः-

गौणकाल उच्यते ॥ निगदितेप्रोक्ते गर्भाज्जनेर्वाष्टमे इत्मादिके काले तस्मिन् द्विगुणिते
गंतुं प्रवृत्ते ‘आदिकर्मणि क्तः’ तथासति तद्व्रतबंधने गौणकालमाहुः । यथा स्वस्वोक्तनित्य-

कालाद्ब्राह्मणस्य षोडशवर्षपर्यन्तं क्षत्रियस्य द्वाविंशतिवर्षपर्यन्तं वैश्यस्य चतुर्विंशतिवर्षपर्यन्तं गौणमित्यर्थः । यदाह मनुः—“ आपोडशाद्ब्राह्मणस्य सावित्री नातिवर्त्तते । आद्वाविंशाद्ब्रह्मवंधोराचतुर्विंशतेर्विशः ॥ अत उर्ध्वं त्रयोप्येते यथाकालमसंस्कृताः । सावित्रीपतिता ब्रात्या भवन्त्यार्यविगहिताः” इति । ब्रह्मबन्धोः क्षत्रियस्य ॥

उपनयने गौणकालस्याप्यतिक्रमे त्रास्यस्तोमः—

गौणकालातिक्रमेपि याज्ञवल्क्येन विशेषोभिहितः—“ अत उर्ध्वं पतंत्येते सर्वधर्मबहिष्कृताः । सावित्रीपतिता ब्रात्या ब्रात्यस्तोमादृते क्रतोः” इति ॥ अतएव ‘न ब्राह्मणः पतनमृच्छति’ इति गौतमस्मरणमपि संगच्छते ॥ अत्र ब्राह्मणग्रहणं त्रैवर्णिकोपलक्षणम् । अन्यथा सावित्रीपतिता ब्रात्या इति बहुवचनमनर्थकमापद्येत् ॥ ३९ ॥

व्रतबन्धे नक्षत्रादयः—

क्षिप्रध्रुवाहिचरमूलमृदुत्रिपूर्वारौद्रेऽर्कविद्वरुसितेंदुदिने व्रतं
सत् ॥ द्वित्रिषुरुद्रविदिक्प्रमिते तिथौ च कृष्णादिम-
त्रिलवकेपि न चापराहे ॥ ४० ॥

व्रतबन्धे नक्षत्रादिकं वसंततिलकयाह—क्षिप्रेति ॥ नन्विदमयुक्तं प्रतिभाति । त्रैवर्णिकस्य त्रिविधमपि कालमभिधायेदानीमेतेषु मासेषु व्रतबन्धः कार्य इति वक्तुमुचितम् । तद्विहायैव नक्षत्राद्युक्तमिति चेत्, उच्यते—अहो देवानाम्प्रियस्य महदज्ञानविलासितम् । यत् ‘गीर्वाण-
बुप्रतिष्ठा’ इत्यादिपद्यमबुद्धा च जागरिततरामिति । यतो द्विविधः काल उत्तरायणरूपो दक्षिणायनरूपश्चेति । तत्र दक्षिणायने व्रतबन्धनिषेधादुत्तरायणे मासषट्कात्मकं प्रशस्तमित्यर्थाद्गम्यत एव । यथा ‘अभक्ष्यो ग्राम्यसूकरः’ इत्युक्ते आरण्यः सूकरो भक्ष्य इति गम्यते । शुक्रास्ते न कर्त्तव्यमित्युक्ते शुक्रोदये कर्त्तव्यमिति भवद्वचनादेवावसीयते । अतएव व्रतबन्धे नारदेनोक्तं—“ दृश्यमाने गुरौ शुक्रे शाखेशे चोत्तरायणे” इति ॥

उपनयने मासाः—

एवंसत्यपि किंचिद्विशेषावगत्यर्थं मासा उच्यन्तेऽस्माभिः । तत्र वसन्ते ब्राह्मणस्य ग्रीष्मे राजन्यस्य शरदि वैश्यस्य मुख्यकालमुपनयनं माघादिपंचमासेषु त्रैवर्णिकस्य साधारणकालमिति । यदाह वसिष्ठः—“ विप्राणामुपनयनं वसंतसमये धराधिनाथानाम् । ग्रीष्मतौ शरदि शरदथ । विशां मुख्यं च सर्वेषां द्विजानां चोपनायनम् ॥ साधारणं च मासेषु माघादिषु च पंचसु” ॥

एषु मासेषूपनयनफलानि—

एषां मासानां फलान्याह नारदः—“ स्वकुलाचारधर्मज्ञो माघमासे तु फाल्गुने । विधिज्ञ-
आर्थवांश्चैत्रे वेदवेदांगपारगः ॥ वैशाखे धनवान्वेदशास्त्रविद्याविशारदः । उपनीतः कुलाढ्यः
स्याज्ज्येष्ठे विधिविदां वरः” इति । अत्र कैश्चिच्चैश्वराद्यैर्माघादिषण्मासानां फलान्यभिहि-

तानि “भावे द्रविणशीलादयः फाल्गुने च दृढव्रतः । चैत्रे भवति मेधावी वैशाखे कोविदे-
भवत् ॥ ज्येष्ठे तु गृहनीतिज्ञ आषाढे क्रतुभागभवेत् । मार्गशीर्षे भवेद्भ्रष्टः शेषे दुःख-
मवाप्नुयात् ” इति ॥

उपनयने आपादमिथुनस्थसूर्याविषये व्यवस्था—

अत्राषाढोहरिशयनात्प्रागेवांगीकार्यो न परस्तात्तत्रापि मिथुनस्थिते सूर्ये न कर्कस्थे
दक्षिणायनांतःपातित्वात्तस्येति—तदेतदुपेक्ष्यम् । प्रागुक्तार्थवाक्यस्वरसात् । किंच मिथुन-
स्थितेपि सूर्ये ततः सार्द्धषड्दिवसानंतरं व्रतबंधादिनिषेधात् । “आर्द्रादिके स्वातिविराम-
काले नक्षत्रवृन्दे दशके रविश्चेत् । विवहाचौलव्रतबंधनाद्यं सुरप्रतिष्ठापि न कार्यमेव” इति
वसिष्ठादिवचनात् ॥ ‘उत्तरायणे’ इति नारदवाक्यं तु दक्षिणायननिषेधपरमित्यास्तां प्रसक्ता
नुप्रसक्त्या ॥ ३९ ॥ क्षिप्रेति ॥ क्षिप्राणि अश्विनीपुष्यहस्ताः । ध्रुवाणि प्रसिद्धानि ।
अहिराश्वेषा । चराणि श्रवणधनिष्ठाशतभपुनर्वसुस्वात्यः । मूलमृद्वाणि प्रसिद्धानि । तिस्रः
पूर्वाः । रौद्रमार्द्रा । एषु द्वाविंशतिभेषु व्रतबंधनं सत् शुभफलदातु भवेत् । उक्तंच—“प्राजा
पत्यादिषडक्षे भगर्क्षादिषु पंचसु । मूलादिदशके चैव समैत्रे व्रतबंधनम्” इति ॥ अर्थाद्वर
णीकृत्तिकामघाविशाखाज्येष्ठार्द्रा न कार्यमित्यर्थः । एतानि सर्वशाखानक्षत्रमेलकाभिप्राय-
णोक्तानि ॥

मुख्यनक्षत्राण्युपनयने—

मुख्यानि त्वाह वसिष्ठः—“हस्तत्रये च श्रवणत्रये च धातृद्वयेऽप्युत्तरमैत्रभेषु ।
घौष्णद्वये चादितिभद्वये च शस्तं द्विजानां खलु मौजिकर्म” इति । द्विजानां ब्राह्मणक्षत्रिय-
वैश्यानाम् । कश्यपोपि—“मैत्रविष्णुत्रये हस्तत्रयक्षे चोत्तरात्रये । धातृद्वयादितीज्यांत्यदशक्षे
षूपनायनम्” इति । अर्थादाद्र्श्लेषाभरणीकृत्तिकाज्येष्ठारविशाखापूरवात्रयमूलानि
निन्द्यानि ॥ तदाह गुरुः—“कृत्तिकाभरणीमूलज्येष्ठार्द्रासु विशाखयोः । पूर्वात्रये च सार्पक्षे
न कुर्यादौपनायनम्” ॥ चकारान्मघायाम् ॥

विप्रस्यैव पुनर्वसौ मलमासैकदेशसंबन्धेपि उपनयनमेव न कार्यम्—

ब्राह्मणस्य पुनर्वसौ निषेधमाह राजमार्तण्डः—“चन्द्रतारानुकूलेषु ग्रहाब्देषु शुभेष्वपि ।
पुनर्वसौ कृतो विप्रः पुनः संस्कारमर्हति” इति । अन्यत्रापि स्मर्यते—“अहःस्पृशि मले
मासि शूद्रत्वमधिगच्छति” इति । अत्र विप्रः कृत इति पदद्वयोपादानादितरयोः क्षत्रिय-
विशोः पुनर्वसौ व्रतबंधो ब्राह्मणस्य मेखलामोक्षश्च प्रशस्त इत्यर्थः ॥ केचित्तु केनचित्त्रि-
मित्तेन कर्मनाशानदीतरणाद्यनेकदुष्टकृत्येन पुनः संस्कारप्रसक्तौ सत्यां विप्रः पुनर्वसौ पुनः
संस्कारमर्हतीति न व्रतबंधनिषेध इत्येवं व्याचक्षते । तच्चित्यम् । यतः—“जीवोर्केन्दुशुद्धौ
हीरशयनबहिर्भास्करे चोत्तरस्थे स्वाध्याये वेदवर्णाधप इह शुभदे क्षौरमेनादितौ च । शुक्रा
कैज्यर्क्षलग्रे रविमदनतिथिं प्रोह्य षष्ठाष्टमंदुं नो जीवास्तातिचारेर्कसितगुरुदिने कालशुद्धौ
व्रतं स्यात्” इति ॥ दीपिकायां पुनर्वसुनक्षत्रविषयकव्रतबन्धस्यैव सामान्यतो निषेधात्तः
विशेषवचनात् ब्राह्मणे एव निषेधः पर्यवसन्नः ॥ एकवाक्यताबलात् पुनर्वसुनिषेधश्लोकद्वयेपि
पूर्वाद्धस्यानन्वयाच्च । अयंचाचारः प्राच्यानाम् । दक्षिणात्यास्त्वेतन्नांगीकुर्वते देशाचाराभा-

वात् । उक्तंच वराहेण—“देशाचारस्तावदादौ विचिंत्यो देशेदेशे या स्थितिः सैव कार्या । लोके दुष्टं पंडिता वर्ज्जयन्ति देवज्ञो तो लोकमार्गेण यायात्” ॥

सप्तशलाकाविधस्वरूपं—तदादिदोषाश्चोपनयने—

अत्र विहितनक्षत्रेषु वेधादिदोषास्त्याज्याः । तदुक्तं दीपिकायां—“कर्णवेधे विवाहे च व्रते पुंसवने तथा । प्राशने चाद्यचूडायां विद्धमृक्षं परित्यजेत्” इति । अत्र वेधः सप्तशलाकाचक्रस्थो द्रष्टव्यः ॥ तदाह वसिष्ठः—“पंचशलाकाचक्रे पाणिग्रहणे भवति च विधिरुक्तः । शस्तः शुभमित्रकृतः सप्तशलाकाज इतरत्र” इति । इतरत्र यज्ञोपवीतचौलात्रप्राशनसीमंतादिष्वित्यर्थः ॥

पञ्चशलाकाचक्रम—

चक्रन्यासः स्वरोदये—“तिर्यगूर्ध्वगता रेखाः सप्तसंख्या लिखेद्बुधः । कृत्तिकादीनि भान्यत्र साभिजितिक्रमेणच” इति ॥

भुक्तभोग्याक्रान्तविद्धनक्षत्राणि शुभकृत्येषु युद्धादिषु च वर्ज्यानि—

“भुक्तं भोग्यं तथाक्रान्तं विद्धं पापग्रहेण च । शुभाशुभेषु कार्येषु वर्जनीयं प्रयत्नतः ॥ यस्याभिधाननक्षत्रं विद्धं क्रूरग्रहेण तु । देशो ग्रामः पुरं सैन्यं नरो नारी विनश्यति” इति । अशुभेषु युद्धादिषु । दीपिकायामपि—“कृत्तिकादिचतुःसप्तरेखाराशौ परिभ्रमन् । ग्रहश्चेदेकरेखास्थो वेधः सप्तशलाकजः” इति । ग्रंथकृता तु विवाहप्रकरणे सप्तशलाकाचक्रोक्तं विनैव परस्परवेधकनक्षत्रवृन्दं सिद्धवत्कृत्याभिहितम् । नन्वत्रावसरप्रसंगात् कुतो नोक्तमिति चेत् । सत्यम् । “यस्याः शशी सप्तशलाकभिन्नः पापैरपापैरथवा विवाहे । रक्तांशुकैर्नैव च रोदमेव वेधज्ञानार्थं पंचशलाकाचक्रं विचार्य, सप्तशलाकाचक्रं पुनर्विवाहादौ सकलकर्मविहितनक्षत्रवेधज्ञानार्थं ज्ञेयमित्ययं निष्कृष्टोर्थः ॥ अयमेव च विवाहप्रकरणे चक्रोक्तौ ग्रंथकर्तुराशय इत्यलं प्रसक्तानुप्रसक्तेन ॥

युतिलत्तापातादिदोषा अपि उपनयने त्याज्याः—

वेध इत्युपलक्षणम् ॥ तेन युतिलत्तापातादयो विवाहोक्ता दोषा अपि त्याज्याः ॥ तदुक्तं वसिष्ठेन—“निहितं त्रिविधोत्पातैः क्रूराक्रान्तं च विद्धं त्वखिलम् । त्याज्यं तच्छुभकर्मणि न पादतः पातधिष्यं च” इति ॥ नारदोपि—“वीक्षिते वाथैकविंशतिमहादोषवर्जिते” इति व्रतबंधप्रकरणे उक्तवान् । वीक्षिते इति पूर्वेण संबंधः । ते च दोषा विवाहप्रकरणे वर्ज्यन्ते ग्रंथकृता ॥

वारा उपनयने—

अर्केति ॥ सूर्यबुधगुरुशुक्रचंद्रदिवसेषु व्रतं सत्स्यात् । अर्थाद्भौमशनी निषिद्धौ ॥ तदाह नारदः—“आचार्यकाव्यसौम्यानां वाराः शस्ताः शशीनयोः । वारौ तौ मध्यफलदौ निदितावितरौ व्रते” इति ॥ आचार्यो गुरुः । काव्यः शुक्रः । जगन्मोहने गुरुः—“पापग्रहाणां वाराः स्युर्न शुभश्चंद्रवासरः । सिते षष्ठे प्रशस्तः स्यात्कृष्णे वारो विधोर्नाहि ॥ शुभो बुधो

नास्तमितः पापग्रहयुतोपि वा” इति रविवारं निषेधति स्म । अत्र सूर्यस्य प्राबल्यदौर्बल्ययो-
र्व्रतबन्धस्य विधिनिषेधाविति विषयविवेकः ॥

निषिद्धोपि भौमः सामवेदिनामतिप्रशस्तः—

भौमस्तु निषिद्धोपि सामवेदिनामतिप्रशस्तः ॥ यदाह नारदः—“ शाखाधिपतिवारश्च शा-
खाधिपबलं शिशोः । शाखाधिपतिलग्नं च त्रितयं दुर्लभं व्रतं” इति ग्रंथकृदप्यग्रे वक्ष्यति ॥

तिथयः उपनयने—

द्वीति ॥ द्वितीयातृतीयापंचम्येकादशीद्वादशीदशमीसंज्ञितास्तु तिथिषु च व्रतं सत्स्यात् ॥
यदाह नारदः—“ शुक्लपक्षे द्वितीया च तृतीया पञ्चमी तथा । त्रयोदशी च दशमी सप्तमी
व्रतबंधने ॥ श्रेष्ठास्त्वेकादशी षष्ठी द्वादश्येतास्तु मध्यमाः । एकां चतुर्थीं संत्यज्य कृष्णप-
क्षेपि मध्यमाः” इति ॥

उपनयने तिथीनां फलानि—

तिथिफलान्याह वादरायणः—“ प्रतिपदि मदिरासक्तः श्रुतिधरमेधाधिको द्वितीयायाम् ।
नीतिज्ञो मेधावी जितसकलारिस्तृतीयायाम् ॥ मंदधिया हताचित्तोधीतश्चपलश्चतुर्थ्यां स्यात् ।
पञ्चम्यां बहुवित्तः पूर्णायुर्धनपतिर्मतिमान् ॥ षष्ठ्यामशुचिः सततं सप्तम्यां व्याधिसंतप्तः ।
अल्पायुरथाष्टम्यां नवमे धनवर्जितः सदा परुषः ॥ दशम्यामर्थसंपत्तिरेकादश्यां गुणान्वितः ।
द्वादश्यां नीतिशास्त्रज्ञो निधनाय त्रयोदशी ॥ चतुर्दश्यां भवेन्नाशः पञ्चदश्यां क्षयो भवेत्”
इति ॥ अत्र वाक्ये मध्यमा षष्ठी निषिद्धैव । अतएव ग्रंथकृता नोक्ता । मध्यमे एकादशी-
द्वादश्यावतिप्रशस्ते ॥

त्रयोदशी तृतीयासप्तमीद्वितीयाविशेषा उपनयनेतिप्रशस्ताः—

ननु सप्तमीत्रयोदशयोरेनैवाक्येनानिष्टफलोक्तेर्नारदवाक्ये कथं ग्रहणम् । किंच “कृष्णपक्षे
चतुर्थीति सप्तम्यादिदिनत्रयम् । चतुर्दशी चतुष्कं च अष्टावेते गलग्रहाः” इतिवसिष्ठोक्तेन गल-
ग्रहोक्तेश्च ॥ उच्यते । वसंतविषयत्वात्तयोस्तिथ्योः ॥ तदप्युक्तं नारदेनैव—“ विसर्तुना वसं-
तेन कृष्णपक्षे गलग्रहे । अपराह्णे चोपनीतः पुनः संस्कारमर्हति” इति । अथवा माघशुक्ल-
सप्तमी मन्वादिः । तस्या अपि ग्रहणं यथा स्यात् । अत एव मन्वाद्याद्यपवादमाह वसिष्ठः
“ या चैत्रवैशाखसितातृतीया माघे च सप्तम्यथ फाल्गुनस्य । कृष्णे द्वितीयोपनये प्रशस्ता
प्रोक्ता भरद्वाजमुनिन्द्रमुख्यैः ॥” इति । अत्र चैत्रशुक्लतृतीया युगादिः । माघशुक्लसप्तमी
मन्वादिः । वैशाखशुक्लतृतीया युगादिः । फाल्गुनपूर्णिमोत्तरं द्वितीया चातुर्मास्यद्वितीया ।
आसामनध्यायत्वेपि व्रतबन्धे प्राशस्त्यसद्भाव इत्यर्थः ॥ अनध्यायत्वं च सप्रयोजनं ‘शुचि-
शुके’ इत्यादिपद्यव्याख्यानावसरेऽस्माभिर्वक्ष्यते ॥

कृष्णपक्षस्याद्यं त्रिकं श्रेष्ठमुपनयने—

कृष्णादिमेति । विहितमासानां कृष्णपक्षस्यादिमे त्रिके पञ्चमीपर्यंतं सत् स्यात् । नारद-
वाक्ये शुक्लपक्षस्योक्तेः “आपञ्चम्यास्तित्यैः कृष्णः शुक्लवत्परिकीर्तितः” इतिवचनेनापवादो-
क्तेः । एकां चतुर्था संत्यज्य कृष्णपक्षेपि चोत्तमाः । आपञ्चम्यास्तु तिथयो यदास्युरभिनिदि-
ताः” इति नारदस्याप्युक्तेश्च । वसिष्ठोपि—“त्यक्त्वा चतुर्थीमपि कृष्णपक्षे त्वाद्यं त्रिभागं शुभदं

व्रते च” इति । नचेति । त्रिधाविभक्तस्य दिवसस्य त्रयो भागाः क्रमेण पूर्वाह्णमध्याह्नापराह्णसंज्ञका भवन्ति । उक्तं च स्कन्दपुराणे—“ऊर्ध्वं सूर्योदयात्प्रोक्तं मुहूर्तानां तु पंचकम् । पूर्वाह्णः प्रथमः प्रोक्तो मध्याह्नस्तु ततः परम् ॥ अपराह्णस्ततः प्रोक्तो मुहूर्तानां तु पंचकम्” इति ॥ तत्रापराह्णभागे च व्रतं न सत् । “अपराह्णे चोपनीतः पुनः संस्कारमर्हति” इत्युक्तेः ॥ युक्तं चैतत् । तस्मिन्समयेपि श्राद्धं कर्तुमुचितं न तु इतरशुभकृत्यम् ॥ यदाह नारदः—“त्रिधा विभज्य दिवसं तत्रादौ कर्म दैविकम् । द्वितीये मानुषं कार्यं तृतीयेंशे तु पैतृकम्” इति ॥

अपराह्णे सर्वथा गार्हितमुपनयनम्—

एतस्य फलमुक्तं मनुना—“सर्वदेशेषु पूर्वाह्णे मुख्यं स्यादुपनायनम् । मध्याह्ने मध्यमं प्रोक्तमपराह्णे च गार्हितम्” इति ॥ एवं साति पूर्वाह्णे कदाचिच्छ्रासंभवे मध्याह्नसमयेपि लग्नसंभवे कार्यम् । अपराह्णे तु सर्वथा न कार्यमिति निष्कृष्टोर्थः ॥ ४० ॥

उपनयने सामान्यतो लग्नभंगयोगः—

कवीज्यचन्द्रलग्ना रिपौ मृतौ व्रतेऽधमाः ॥

व्ययेऽब्जभार्गवौ तथा तनौ मृतौ सुते खलाः ॥ ४१ ॥

अथ व्रतबंधे सामान्यतो लग्नभंगयोगं प्रमाणिकयाह—कवीज्येति । अत्र लग्नार्थं राश्यः सापवादा वसिष्ठेनोक्ताः—“लग्नायसौम्यग्रहराशयो ये ग्राह्या न पापग्रहराशयोये । ग्राह्याश्च तोपि प्रबैलश्च सौम्यैरधिष्ठिताश्चापि निरीक्षिता वा” ॥ अत एवाह नारदः—“राश्यः सकलाः श्रेष्ठाः शुभग्रहयुतोक्षिताः” इति ॥

लग्नफलान्युपनयने—

एवंसाति जगन्मोहने वसिष्ठेन प्रत्येकं लग्नफलान्युक्तानि—“मेघे भवति वक्षुण्ठो वित्तविद्यायुतो वृषे । युग्मे वेदांतदर्शी स्यात्कुलीरे च षडंगवित् । शिल्पकर्मकरः सिंहे षष्ठे भवति चण्डितः । तुलायां स्यात्तु वाणिज्यं कांडपृष्ठश्च वृश्चिके ॥ कांडपृष्ठः शस्त्रजीवि । सर्वत्र पूजितश्चापि शूद्रवृत्तिर्मृगे तथा ॥ राजप्रेक्षो भवेत्कुम्भे मीने वेदांतपारगः” इति ॥

शुभाशुभग्रहाणां निरीक्षणाद्यभावे योगानुसारिफलम्—

तानि लग्नानां शुभाशुभग्रहाणामुत्तमनिंद्याधिष्ठाननिरीक्षणाद्यभावे द्रष्टव्यानि । यदा तत्संभवस्तदा—“यथा हि योगादमृतायते विषं विषायते मध्वापि सर्पिषा समम्” इति वचनाद्योगजमेव फलं भवति तत्र रिपौ षष्ठस्थाने मृतौ अष्टमस्थाने चेच्छुक्रवृहस्पतिचन्द्रलग्नस्वामिनो भवन्ति तदाधमा मरणकारकाः स्युः । अब्जभार्गवौ चन्द्रशुक्रौ व्यये चेद्भवतः—तदा मरणकारा इत्यर्थः ॥ खलाः पापग्रहा लग्नाष्टमपंचमस्थानेषु स्थिताश्चेत्तदा तथा मरणकरा इत्यर्थः ॥ ४१ ॥

सामान्यतो लग्नशुद्धिरुपनयने—

व्रतबंधेऽष्टषट्परिष्फवर्जिताः शोभनाः शुभाः ॥

त्रिषडाये खलाः पूर्णो गोकर्कस्थो विधुस्तनौ ॥ ४२ ॥

अथ सामान्यतो लग्नशुद्धिमनुष्ठमाह-व्रतेति। शुभाः शुभग्रहाः अष्टमषष्ठद्वादशस्थानास्थिता-
श्चेन्न स्युः-तदा व्रतबंधे शोभनाः शुभफलदायकाः । खलाः पापाः तृतीयषष्ठैकादशस्थानस्थि-
ताः शोभनाः । यदाह नारदः-“त्रिषडायागणैः पापैः षष्ठष्टास्याविवर्जितैः । शुभैः षष्ठाष्टकग्रा-
त्यवर्जितेन हिमांशुना” ॥ दैवज्ञमनोहरे गुरुः-“लग्नस्थिते च रंध्रे च पापे च मरणं बटोः
सौख्यं स्यात्त्रिषडागेषु जडत्वमितरेषु च ॥ चंद्रकूरास्तनौ नेष्टाः सर्वे रंध्रे व्यये कविः ।
सितेन्दुलग्नपाः षष्ठे मौंजीविद्यादिकर्मसु ॥ मौंजीबंधे विशेषेण प्राग्भातपंचमं तथा । क्रूरग्रहै
विमुक्तं च भृगुराहू तथाष्टमे” ॥ दाक्षिणात्यास्त्वेवमाहुः-“चंद्रकूरास्तनौ नेष्टाः सर्वे रंध्रे व्यये
कविः । सितेन्दुलग्नपाः षष्ठे बटोः प्राणापहारकाः” इति । अत्र शुक्रस्य मरणरूपफलमुक्तम्-
तदेतत्प्राच्यां न संहते ॥ “व्ययस्थानगताः सर्वे कुर्वन्ति व्ययशीलिनम् । खलं नीचं पापरतं
बन्धुहिनं विदेशगम्” इति वसिष्ठादिष्वेव विरोधात् ॥ नन्वेतादृशदुष्टफलभ्रवणाद्द्वादशशुक्रो
निषिद्ध एवेति चेन्न । एवं सति द्वादशस्थानानां सर्वेषामपि वर्जनीयत्वमापतेत् । तच्च तवापि
न संमतम् “सर्वत्र शुभक्रच्छुक्रः षष्ठसप्ताष्टमं विना” इति कश्यपोक्तेश्च ॥

उपनयनकालिकरव्यादिग्रहस्थितिफलं स्थानविशेषेण-

विशेषो वसिष्ठेनोक्तः-“द्वादशस्थं रविं भौमः पश्यन्नाचार्यनेत्रहा । बलिनं बलवान्नमश्चि
रान्नात्र संशयः ॥ सर्वे ग्रहाश्चाष्टमगा निधनाधनशोकदाः । विना स्वतुंगस्वर्क्षाधिभिन्नग
शुभवर्गगाः ॥ अचार्यमशुभा घ्नन्ति शिष्यं घ्नन्त्यशुभेतराः” ॥

अस्यापवादः-

अस्यापवादस्तेनैषोक्तः-“चंद्रात्स्मरारिरंध्रेषु यथेकस्मिच्छुभग्रहे । स्थितेधियोगसंज्ञः स्या-
च्छुभयोगोद्विज्जनाम् ॥ केन्द्रत्रिकोणगे जीवे भानुः शुक्रोथवा व्यये । द्वितीये ज्ञे शुभे योगे
द्विजानामुपनायनम्” इति । गुरुः-“भेषगोर्ककटान्यानां भानुशुक्रद्वयः क्रमात् । यमोदये
भवेद्योगो द्विजोपनयने शुभम्” इति । यमोदये मिथुनलग्नोदये ॥ पूर्ण इति ॥ पूर्णः शुक्लपक्षी-
यो विधुः कर्कस्थो वृषस्थश्च सन् तनौ लग्नस्थितो यदि भवेत् तदैव शुभो नान्यथा । यदाह वसि-
ष्ठः “प्रालेयरश्मौ यदि लग्नसंस्थे बलक्षपक्षेपि भवेत्स रोगी” इति ॥ गुरुश्च-“चंद्रोदयेभिस्तः
स्यात्क्रिमेरोगी सितेतरौ । शुक्लपक्षे भवेद्यज्या स्वभे तुष्टे विशेषतः” इति । चंद्रे चप्ये इति
पदच्छेदः । प्रागुक्तमध्येंदुरितिवत्समाधिः ॥ उक्तंचैतत् । उपनयनं हि द्वितीयं जन्म । तत्र हि
राशिविशेषेण लग्नस्थचंद्रस्य प्राशस्त्यमभिहितम् । तथा च लघुजातके वराहः-“कर्कवृषाजो-
पगते लग्ने चंद्रे धनी सुरूपश्च । विकलांगजडदरिद्रः शेषे तु विशेषतः कृष्णे” इति ॥

उच्चस्थः लग्नस्थश्च चन्द्र उपनयने निषिद्धः कश्यपेन-

कश्यपस्तूच्चस्थं लग्नस्थं च चंद्रं सदैव न्यवेधीत् । तथा “वर्द्धमानोपि वा चंद्रः पूर्णो वा
यादि तुङ्गगः । निःस्वं करोति व्रतितं लग्नगः क्षयरोगिणम्” इति । तदेतयोर्द्वयस्थितचंद्रसंच-
धिनीः पक्षयोर्वैशाचारतो व्यवस्था । स्वगृहे चंद्रस्तूत्तम एव द्वयोरिति ॥ ४२ ॥

वर्णाधीशा ग्रहाः-

विप्राधीशौ भार्गवेष्यौ कुजाकौ राजन्यानामोषधीशौ
विशां च॥ शूद्राणां जश्वांत्यजानां शनिः स्याच्छा-
खेशः स्युर्जीवशुक्रारसौम्याः ॥ ४३ ॥

वर्णेशशाखेशयोः प्रयोजनस्य वक्ष्यमाणत्वाद्दर्णाधीशं च शालिन्याह-विप्रेति । विप्राधी-
शाविति समासांतर्गतमपि अधीशपदमन्यत्रानुषज्यते । तेन शुक्रबृहस्पती ब्राह्मणानां स्वामि-
नौ भौमसूर्यौ क्षत्रियाणां स्वामिनौ चंद्रो वैश्यानां स्वामी बुधः शूद्राणां स्वामी शनिर्ऋत्यजानां
चांडालादीनां प्रतिलोमजातीनां स्वामी । यदाह वराहः-“विप्रादितः शुक्रगुरु कुजाकौ
शशिबुधश्चेत्यसितोऽत्यजानाम् ” इति । स्वामिनाविति पूर्वशेषः । “ऋग्वेदोऽथ यजुर्वेदः सामवे-
दोऽथर्वणः ” इति वेदक्रमात् जीवशुक्रारसौम्याः शाखेशाः स्युः । ऋग्वेदस्य गुरुः, यजुषः
शुक्रः, साम्नो भौमः, अथर्वणस्य बुधः-स्वामीत्यर्थः ॥ यदाह नारदः-“वेदानामधिपा जीव-
शुक्रभौमबुधाः क्रमात् ” इति ॥ “ऋग्यजुः सामशाखेशा गुरुशुक्रधरात्मजाः । अथर्वणस्य
वेदस्य शाखेशश्चंद्रनन्दनः ” इति वसिष्ठोक्तेश्च ॥ ४३ ॥

वर्णेशशाखेशयोः फलानि-

शाखेशवारतनुवीर्यमतीव शस्तं शाखेशसूर्यशशिजीव-
बले व्रतं सत् ॥ जीवे भृगौ रिपुगृहे विजिते च नीचे
स्याद्वेदशास्त्रविधिना रहितो व्रतेन ॥ ४४ ॥

अनयोर्वर्णेशशाखेशयोः प्रयोजनं वसंततिकलयाह-शाखेशेति । यः स्वशाखाधिपस्तस्यैव
वारस्तनुर्लभं च वीर्यं च गोचरप्रकरणे स्वगृहावच्छिन्नत्वेन वा बलवत्त्वं च तद्रतेति शस्तम् ।
यथा गुरुः ऋग्वेदादीनामीशोऽतो गुरुवारे गुरुलग्ने धनमीनाख्ये गुरुबले च सत्युपनयनं
शुभम्, एवं सर्वत्रापि ध्येयम् । तदुक्तं नारदेन-“शाखाधिपतिवारश्च शाखाधिपबलं शिशोः ।
शाखाधिपतिलग्नं च त्रितयं दुर्लभं व्रते ” ॥ शाखेशेति । शाखा वेदस्तस्येशः स्वामी तुल्यन्या-
यत्वाद्दर्णेशोऽपि ग्राह्यः । सूर्यशशिजीवाः प्रसिद्धाः । एषां बले सति व्रतं सत्स्यादन्यथा नेत्यर्थः ।
तदुक्तं च वसिष्ठेन-“शाखेशसूर्यवर्णेशगुरुणां बलपूर्वकम् । ततोऽन्येषां गुरुबलं मुख्यमा-
चार्यश्रेष्ठयोः ” ॥ राजमासं देविशेषः-“पितुः सूर्यबलं श्रेष्ठं शाखावर्णेशयोर्बलं । सर्वेषां
गुरुचंद्रार्कबलं श्रेष्ठं व्रतादिषु ॥ ” इति । रत्नमालायां-“वर्णाधिपे बलोपेते उपनीतक्रिया
हिता । सर्वेषां वागुरौ चन्द्रे सूर्ये च बलशालिनि ॥ ” इति । भीमपराक्रमः-“विप्राणां गुरु-
सितयो राज्ञां रविभौमयोर्बलं शस्तम् । इंदोर्विशां रवीन्दुत्रिदशेऽप्यबलेखिलानां तु ” ॥ नार-
देन तु प्रत्येकं शाखेशादीनां उच्चादिस्थितत्वेन फलमुक्तं-“स्वोच्चस्थे तदंशे वा स्वराशौ वा
तदंशके । शाखेशे वा गुरौ शुके वेदवेदांगपारगः ॥ परमोच्चगते जीवे शाखेशे वाथवा सिते ।

व्रती शिशुर्धनाढ्यः स्याद्वेदवेदांगपारगः ॥ मित्रराशिगते जीवे तदंशे वा स्वशाखपे ।
शुक्रे वाचार्यसंयुक्ते तदा तत्र व्रती शिशुः ॥ स्वाधिमित्रगृहस्थे वा तस्योच्चस्थे तदंशके ।
गुरौ भृगौ वा शाखेशे विद्याधनसमन्वितः” इति । शाखेश इत्युपलक्षणम् । तेन वर्णाधिपे-
प्येतदेव फलम् । अत्र प्रमाणं रत्नमालायां प्रागुक्तम् ॥

शाखेशादीनां निर्वलत्वे फलम्--

शाखेशादीनां निर्वलत्वे फलमाह-जीवेति । जीवे वा भृगौ वा चकाराच्छाखेशे वर्णेशे वा
विजिते युद्धे पराजिते वा नीचे स्वनीचराशिस्थिते सति व्रतेनानुष्ठितेन सदा वेदशास्त्रविधिना
वेदो वेदाध्ययनं शास्त्रं शास्त्राध्ययनं विधिर्नित्यनैमित्तिकश्चैतस्मार्तकर्मनुष्ठानाख्यः, तेषां
समाहारद्वन्द्वः, तेन रहितो व्रती स्यात् । तदुक्तं वसिष्ठेन-“नीचर्क्षनीचांशकसंस्थिते वा
शाखेश्वरे वा स्फुजितोद्रपूज्ये । व्रती शिशुर्हीनकुलप्रसूतः शास्त्रोपजीवी स्वगृहं विसृज्य” ॥
नारदेनापि-“स्वनीचगे तदंशे वा स्वारिभे वा तदंशके । गुरौ भृगौ वा शाखेशे कुलशील-
विवर्जितः ॥ स्वाधिशत्रुगृहस्थे वा तदंशे वा तदा व्रती । शाखेशे वा गुरौ शुक्रे महाशतक-
कुद्भवेत्” शाखेशे इत्युपलक्षणं वर्णाधिपस्यापि । तदुक्तं वसिष्ठेन-“शाखेशगुरुशुक्राणां मौढ्ये
चालये च वार्द्धके । नैवोपनयनं कार्यं वर्णेशे दुर्बले सति” इति । “शाखेशगुरुशुक्राणामेक-
स्मिच्छत्रुनिर्जिते । विद्यावित्तार्थिभिस्तत्र न कार्यं चोपनायनम् ” ॥

शाखेशादेरपवादः-

अत्र नीचाद्यवस्थितत्वेऽपि शाखेशादेः परिहारमाह वसिष्ठ एव-“शत्रुनीचादिशत्रुस्थे स्वांशे
वा स्वाच्चभागगे । शाखेशे वा गुरौ शुक्रे न नीचफलमश्नुते” इति ॥

उच्चादिसंज्ञाः-

उच्चादिसंज्ञामाह वराहः-“अजवृषभमृगांगनाकुलीराज्ञवर्णिजौ च दिवाकरादितुंगाः । दश
१० शिखि ३ मनुयुक् २८ तिथीं १५ द्रियांशौ ५ स्त्रिनवक २७ विंशति २० मिश्र तेस्तनी-
चाः” ॥ स्वगृहादिकं ग्रंथकृद्दिवाहप्रकरणे वक्ष्यति ॥ ननु शुक्रे शत्रुगृहस्थे नीचगृहस्थे वा
बयोरुपनयनं निषिद्धमित्युक्तम् । तदुक्तम्, शुक्रशत्रू रावचन्द्रा तद्गृहे सिंहकर्को तन्नीचं च
कन्या, ततः कर्कसिंहकन्याराशिस्थे शुक्रे बयोरुपनयनं कार्यमिति तु वाक्यार्थः सम्पद्यत । यदा
शुक्रस्य कर्कादिराशित्रयावस्थितिस्तदा सामान्यतः सूर्यस्यापि दक्षिणायनगतत्वादेवोपनयन-
निषेधो व्यर्थः ॥ अत्रेयं समाधिसराणि । यथा यद्यपि सामान्यतः सूर्यस्य दक्षिणायनग-
तत्वं संभवति । तथापि विशेषः । कदाचिदसंभवोपपत्तति । यदा स्पष्टीकृतिवशतो हि सूर्या-
त्प्राक् पश्चाद्वा एकराश्यंतरितो राशिद्वयांतरितो वा शुक्रः संभवति-तदा कर्कादिराशिस्थे
सूर्ये शुक्रस्य स्पष्टीकृत्या कर्कादिराशित्रयावस्थितिः संभवतीति उपनयनकालदूषिका व्यर्थैव ।
दक्षिणायनसद्भावात् । यदा तु वृषामियुनस्थिते सूर्ये स्पष्टीकृत्या कर्कसिंहाराश्यवस्थितिः
शुक्रस्य संभवति तदा विहितकालदूषिकेतिसार्थक एव निषेधः ॥ ननुशत्रुक्षेत्रावस्थितशुक्रानि-
षेधोभिहितरीत्या युक्त एव, नीचराश्यवस्थितशुक्रनिषेधो व्यर्थ एव । यतः स्पष्टीकृत्या

जातोपि कन्यास्थितः शुक्रः कदाचिदपि दक्षिणायनं न व्यभिचरति । सत्यम् । “शरद्धी-
ष्मवसंतेषु व्युत्क्रमास्तु द्विजन्मनाम् । मुख्यं साधारणं तेषां व्रतं माघादिपञ्चसु” इति
नारदादिवाक्येभ्यः शरत्काले वैश्यानामुपनयनं विहितमित्यवगम्यते । तत्र कदाचिच्छु-
क्रस्य नीचराशिक्न्यावस्थित्योपनयननिषेधेन बन्धनसार्थक्यात् । यदा तु “विप्रस्य क्षत्रिय-
स्वापि मौंजी स्यादुत्तरायणे । दक्षिणे तु विशां कुर्यान्नानध्याये न संक्रमे” इति वृद्धवासिष्ठ-
वाक्यादक्षिणायनेपि वैश्यानां मौंजी प्रशस्ता-तदा तु सुतरां शुक्रस्य शत्रुगृहनीचगृहस्थित-
त्वदोषोक्तिः सार्थिकेवेति ॥

शत्रुगृहस्थे गुरौ नोपनयनम्--

शत्रुगृहस्थे गुरावप्युपनयनं निषिद्धमित्युक्तम् । ननु गुरोः शत्रू बुधशुक्रौ तद्गृहाणि मित्यु-
नकन्यावृषतुलाख्यानि । तस्यै गुरौ बयोरुपनयननिषेधो नीचस्थितगुरुवच्छिष्टेः कुतो नांगी-
क्रियत इति । उच्यते, तत्र शत्रुराशयः यथा गुरोरस्ते सिंहस्थे वा गुरौ समस्तशुभकर्मणा-
मारंभो निषिद्धस्तथा दोषप्रकरणे पाठात् । तथा स्वनीच इत्यादिवाक्यस्योपनयनप्रकरण
एव पाठादावश्यकता प्रतीयते । अनावश्यकत्वे तु दोषप्रकरण एव निषेधो वक्तव्यः
स्यात् । नच तत्रोक्तौ सकलशुभकर्मणां निषेधः स्यादिति वाच्यम् । स्वनीचग इत्यस्य
वाक्यस्य श्ले ‘कलाशीलविर्वाजितः’ इति चरणरूपं-‘मौंजीबंधनं कारयेत्’ इति पठितव्यमपीति
तस्यैव निषेधः सेत्स्यति ॥ ननु मौंजीबंधनपदमुपलक्षणत्वेन व्याख्यास्यते यथा-“उपनयनं
गोदानं पाणिग्रहणं गृहप्रवेशगमनानि । अस्तिमितेषु न कुर्यात्सुरगुरुभूगुप्तचंद्रेषु” इत्यादि-
भूक्तोपनयनपदमिति । सत्यम् । सर्वत्रोपलक्षणत्वं वाक्यांतराणि विना व्याख्यातुं दुर्धटम् ।
अत्र हि-‘वापीकूपतडागयागगमनम्’ इत्यादि ऋक्षोच्चयादिवाक्यैकवाक्यतावशादुपनयनादि-
पदानि उपलक्षणत्वेन व्याक्रियन्ते न केवलानि । सदृशावाक्यांतराभावात् ॥

वृषमित्युनकन्यातुलास्थे गुरावुपनयनं कालान्तराऽसंभवे--

नीचतदंशयोर्न--

एवंसति दोषप्रकरण एव निषेधे वक्तव्ये यदुपनयनप्रकरणे दोषाभिधानं तद्वदोः कालां-
तरे संभवति वृषमित्युनकन्यातुलास्थे गुरावुपनयनं न कार्यमित्येवंपरम् । तदसंभवे तु भव-
त्येव । कालांतराभावात् । नीचस्थितगुरौ तु सर्वथा भवति । दोषप्रकरणे पाठात् । गुर्वाद्य-
स्तवनीचराशिगतत्वेन निषेधे सिद्धे तदंशकनिषेधो राश्यंतरगेपि गुरौ नीचत्वहान्यर्थमि-
त्युक्तमिति प्रसंगेन ॥ ४४ ॥

ज्येष्ठयोः सुतयोर्जन्मक्षमासलप्रतिथिषु न मंगलकृत्यानि-

जन्मक्षमासलग्रादौ व्रते विद्याधिको व्रती ॥

आद्यगर्भेपि विप्राणां क्षत्रादीनामनादिमे ॥ ४५ ॥

सामान्यतो निषिद्धस्य जन्ममासोदरत्र व्रतबन्धेऽपवादमुद्बुद्बुमाह-जन्मक्षेति । जन्मनक्षत्रे
जन्ममासे जन्मलग्ने चादिशब्देन जन्मतिथिः एतेषु सत्त्वपि दोषेषु विप्राणामाद्यगर्भेऽपि-
शब्दात् द्वितीयगर्भादावपि व्रती वालो व्रते यज्ञोपवीते विद्याधिकः स्यात् । क्षत्रादीनां

क्षत्रियवैश्यानां पुनरेरनादिमे द्वितीयगर्भाद्ये वालके सति जन्मर्क्षमासस्यादौ विद्याधिको
व्रती स्यात्, आद्यगर्भे तु तेषां सर्वथा प्रतिषेध एवेति । अत्रायमाशयः । श्रीपतिः—
“जन्ममासि न च जन्ममे तथा नैव जन्मदिवसेपि कारयेत् । आद्यगर्भदुहितुः सुतस्य वा
ज्येष्ठमासि न च जातु मंगलम्” इति । अत्राद्यगर्भदुहितुः सुतस्य वेति देहलीदीपकन्या-
येनोभयत्रापि संबध्यते । तेन जन्ममासादावाद्यगर्भस्यैव निषेधः । तथाच—“संभवत्येकवा-
क्यत्वे वाक्यभेदो हि दूषणम्” इति वाक्यभेदानापत्तेः । अतएव महेश्वरः—“न जन्ममासे
न च जन्मधिष्ये न जन्मकालीयदिने विद्ध्यत् । ज्येष्ठे न मासि प्रथमस्य सूतोस्तथा
सुताया अपि मंगलानि” इति वाक्यान्ते प्रथमस्येत्याद्युक्तवान् ॥ नारदीये—“न जन्ममासे
जन्मर्क्षे न जन्मदिवसेपि वा । आद्यगर्भसुतस्याथ दुहितुर्वा करग्रहः” इति विशेषाच्च ॥

ब्राह्मणाविषयेऽपवादः—गर्भाष्टमे उपनयने फलं च—

अस्यापवादमाह शौनकः—“जन्मोदये जन्मसु तारकासु मासे तथा जन्मनि जन्मराशौ ।
व्रतेन विप्रो न बहुश्रुतोपि प्रज्ञाविशेषः प्रथितः पृथिव्याम् ॥ गर्भाष्टमे चैव पराहाराद्यैः फलं
यदुक्तं व्रतबंधने तु । ततोधिकं जन्मसु तारकासु मासे तथा जन्मनि वाढवानाम्” ॥ वाड-
वानां ब्राह्मणानाम् । “द्विजात्यग्रतः भूदेववाडवाः” इत्यभिधानात् । प्रथमदशमैकोनविंश-
तिनक्षत्राणां ग्रहणार्थं जन्मतारकस्त्वित्युक्तम् । पट्टबंधने इत्यादिनारदवाक्यं प्रागुक्तमेव ॥
गर्भाष्टमोपनयनफलमाह राजमाहिः—“यज्वा वसंतसमये बहुवित्तभोगी गर्भाष्टमे विविध-
श्लाघविशारदस्तु । वेदार्थपालनपरः खलु जन्ममासे ऋक्षेपि जन्मनि बहुक्रतुभाजनं स्यात्” ॥
ननु—“विवाहे चोपनयने जन्ममातं च वर्जयेत् । विशेषाजन्मपक्षं तु वसिष्ठाचारुदाहृतम्”
इति जगन्मोहने गर्गविचनं कथं संचिन्तेति चेत् । सत्यम् । क्षत्रियाणां बिशां चाद्यगर्भनि-
षेधार्थं भविष्यति । तथासति द्वितीयगर्भादावुपनयनादिमंगलकृत्यं सुखोदकं स्यात् । विप्रा-
णां तु वाडवानामिति विशेषोक्तेराद्यगर्भानाद्यगर्भसाधारणमुपनयनं जन्ममासादौ । कुत
इति चेत् शृणु । यो जन्ममासादौ निषेधः स आद्यगर्भस्यैव सोऽप्युपनयनवाक्येनापोह्यते ॥
द्वितीयगर्भादौ तु निषेध एव नास्ति किं तदपवादेन ॥ ४५ ॥

गुरुः स्थानभेदाद्बलम्—अबले पूजया बलमवलं च—

बटुकन्याजन्मराशेस्त्रिकोणायद्विसप्ततः ॥

श्रेष्ठो गुरुः खषट्त्रयाद्यै पूजयान्यत्र निंदितः ॥ ४६ ॥

गुरुबलमनुभाह—बटुकन्येति । बटुरुपनयनाधिकारी । उपलक्षणत्वाद्गुरोपि । तथा
कन्या स्त्रीजात्यपत्यम् । तज्जन्मराशेः नवमपंचमैकादशद्वितीयसप्तमस्थानस्थितो गुरुः श्रेष्ठः
उत्तमः । यदाह श्रीपतिः—“स्वायधर्मतनयदूतस्थितोनाकनायकपुरोहितः शुभः” इति ।
उत्तमः । दशमपट्टतृतीयप्रथमस्थानस्थितो गुरुः पूजया धर्मेशास्त्रोक्तपूजाविधानेन स्वनुष्ठितेन
श्रेष्ठः । अन्यत्र चतुर्थद्वादशाष्टमाख्यनिंद्यस्थानस्थितः सन् द्विगुणत्रिगुणादिपूजया स्वनुष्ठि-
तयापि निंद्यो निषिद्ध इत्यर्थः । उक्तंच वराहेण—“दुश्चिक्कजन्मानि खमध्यमेषु जन्मर्क्षतो
बाधति वज्रपाणेः । पूजां पुरोधान स एव कांक्षत्यथाष्टमप्रांत्यरसातलस्थः” इति ॥

विवाहोपनयनयोगुरुबले विशेषः द्वित्रिपूजाभिः-

वसिष्ठेन तु विशेष उक्तः-“बन्धा तृतीये रिपुराशिसंस्थे वाञ्छन्ति पूजां दशमे सुरेज्ये । नेच्छन्ति पूजां जनिगे व्ययस्थे पुरातना अष्टमगेपि राशौ” ॥ जनिगे जन्मराशिस्थे । चतुर्थ-जन्मस्थगुरोः पूजानिरपेक्षत्वविषयिणी देशभेदेन व्यवस्था ध्येया । तत्र पूजानिरपेक्षेपि गुरौ गुणवद्गुरोपलब्धौ कन्यायाः कालातिक्रमाद्विवाह उचितः ॥ तदप्युक्तं वराहेण-“पूजाभिलाषं प्रति निःस्पृहोपि कुर्याद्गुरौ शुद्धिविवर्जितेपि । वरस्य लाभे शुभदं विवाहं वदन्ति भर्गव्यवनादिमुख्याः” इति ॥ अत्र चतुर्थद्वादशाष्टमस्थानास्थितत्वेन गुरोर्द्विगुणात्रिगुणादिकां पूजां विधाय विवाहः शुभ इति सांप्रदायिकार्थः ॥ विवाह इत्युपलक्षणम् । तेन व्रतबंधोप्येवमेव ध्येयः ॥ तदुक्तं नारदेन-“बालस्य बलहीनोपि शांत्या जीवो बलप्रदः । यथोक्तवत्सरे कार्यमनुक्तेनोपनायनम्” इति ॥ वसिष्ठेनापि-“उक्तेपि वर्षे न बली गुरुश्चेच्छांत्या प्रशस्तं व्रतबंधकर्म । अनुक्तवर्षेपि बलप्रदोपि नैवं तयोरब्दबलं बलीयः” इति ॥

गोचरेणैव गुरुबलं न वामवेधेन मौञ्जीबन्धविवाहप्रतिष्ठासु-

अत्र वामवेधेन ये गुरुशुद्धिमाहुस्तान् दूषयति गर्गः-“मौञ्जीबन्धे विवाहे च प्रतिष्ठायां विशेषतः । गोचरेणैव कर्तव्यं वेधादिकमकारणम्” इति ॥

अष्टकवर्गबलेनैव व्रतबन्धादिकमिति मतान्तरम्-

प्राच्यास्तु गोचरबलाभावे अष्टकवर्गबलेनैव व्रतबन्धादिकमाहुः । यदाह राजमार्तण्डः-“अष्टवर्गविशुद्धेषु गुरुशीतांशुभानुषु । व्रतोद्वाहौ च कर्तव्यौ गोचरेण कदापि न” इति ॥ उपलक्षणमेतत् । यत्र कर्माणि यस्य ग्रहस्य शुद्धिरपेक्षिता तस्याष्टकवर्गशुद्धिर्विचार्या । एतदप्याह स एव-“अष्टवर्गेण ये शुद्धास्ते शुद्धाः सर्वकर्मसु । सूक्ष्माष्टवर्गसंशुद्धिः स्थूला शुद्धिस्तु गोचरे ॥ अभावतो गोचरशोभनानां शुद्धिं वदेद्गुरुरिष्टवर्गात् । वैधव्यकन्याक्षयहेतुयोगे जीवाष्टवर्गस्य वदेत्तु शुद्धिम्” इति ॥

गुरोरष्टकवर्गः तथा रव्यादीनां-तत्फलं च-

तत्र गुरोरष्टकवर्गो लिख्यते । बृहज्जातके वराहः-“द्विस्वाद्यष्टमदायबंधुषुकुजात्स्वात्सत्रिकैः पुंगिराः सूर्यात्सत्रिनवेषु धीस्वनवदिग्गभारिगे भार्गवात् । जायायार्थनवात्मजेषु हिमगोमदत्रिषड्धिव्यये दिग्धीषट्स्वसुखायपूर्वनवगोज्ञात्संस्मरेषूदयात्” इति । एवं सत्यामपेक्षायां सूर्यादीनामप्यष्टकवर्गास्त एव ध्येयाः । एवं जन्मकालीनग्रहवशादुक्तस्थाने रेखाः दत्त्वा सांप्रतं विरुद्धफलदातृग्रहाधिष्ठितराशेरेखोधिक्ये शुभमन्यथा नेति निष्कृष्टार्थः । उक्तं च लघुजातके-“विफलं गोचरगणितं ह्यष्टकवर्गेण निर्दिशेत्पुंसाम् । रेखाधिक्ये शुभदं विद्वधि कनैव शोभनं प्रायः” ॥ अत्र प्रत्येकरेखाफलमुक्तं यवनाचार्यैः-“कष्टं स्यादेकरेखायां द्वाभ्यामर्थक्षयो भवेत् । त्रिभिः क्लेशं विजानीयाच्चतुर्भिः समता मता ॥ पंचाभिः क्षेमममारोग्यं षड्भिरर्थगमो भवेत् । सप्ताभिः परमानन्दस्त्वष्टाभिः सर्वसंपदः” इत्यलमतिप्रसंगेन ॥ ४६ ॥

गुरुदोषापवादः—

स्वोच्चे स्वभे स्वमैत्रे वा स्वांशे वर्गोत्तमे गुरुः ॥

रिःफाष्टतुर्यगोपीष्टो नीचारिस्थः शुभोऽप्यसत् ॥ ४७ ॥

ग्रंथकृत्स्वमतेन गुरुदोषापवादमनुष्ठुभाह—स्वोच्चे इति । गुरुर्द्वादशाष्टमचतुर्थाख्यनिन्द्य-
स्थानस्थितोपि यदि स्वोच्चस्थाने कर्के स्वभे धनुर्मीनाख्ये स्वमैत्रे स्वमित्रगृहे मेषवृश्चिकाख्ये
स्वांशे यस्मिन्कर्कस्मिन्निद्राशौ धनुर्मीननवांशे वर्गोत्तमे वर्गनवांशे यथा वृषराशौ वृषनवांशे
गुरुः वर्गोत्तम इति ॥

वर्गोत्तमलक्षणम्—

वर्गोत्तमलक्षणमुक्तं वराहेण—‘वर्गोत्तमाश्वरगृहादिषु पूर्वमध्यपर्यंतगाः शुभफला नवभाग-
संज्ञाः’ इति ॥

स्वोच्चादिनवांशेऽन्येष्वपि केषुचित्स्थानेषु शुभो गुरुः—

उपलक्षणत्वात्स्वोच्चादिनवांशेपि वा स्थितः स्यात्तदेष्टशुभफलदाता । कैमुतिकन्यायेना-
प्यन्येषु स्थानेष्वेतादृशो गुरुः शुभ एव । यदाह भुजबलः—“वर्गोत्तमे स्वभवने भवनेय मैत्रे
मित्रांशके स्वभवनोच्चनवांशके वा । जन्माष्टरिःफरिपुखत्रिचतुर्थगोपि जीवः सुखार्थमुत्तवृद्धि-
करो विवाहे” ॥ व्यासोपि—“मित्रराशिगते जीवे स्वगृहे स्वोच्चगोपि वा । उद्वाहिता यदा
कन्या भवेत्पुत्रार्थसंयुता ॥ ” इति । तुल्यन्यायत्वाद्द्रतादावपि ज्ञेयम् । ननु गुरोः सूर्यभौमौ
मित्रे । एवं सति सिंहकर्कावित्यपि कुतो न व्याख्यातमिति चेन्न । सिंहस्थस्य गुरोः स्वरू-
पेणैव निषेध इत्युक्तं प्राक् । कर्कस्थो गुरुरुच्चस्थ एवेति पुनरुक्तिः । अतः साधीयः प्राग्व्या-
ख्यातम् ॥

गुरुविषये नीचार्यष्टमादिगैर्विशेषः—

नीचं मकरः अरिस्थः मिथुनकन्यातुलावृषराशिस्थो गुरुः गोचरेण शुभोऽप्यसत् अनिष्टफ-
लदातेत्यर्थः । तदुक्तं ज्योतिर्निबन्धे—“उच्चस्थः स्वगृहे सहद्वनगो वाचस्पतिर्निस्थः पूर्णा-
गुर्विविधार्थसौख्यजनको जन्माष्टमस्थोपि चेत् ॥ नीचस्थोरिगृहे दिवाकरकरच्छायानुगामी
सदापीष्टोनिष्टफलं ददाति नियतं वैभव्यदुःखास्पदम् ॥ ” इति । अत्राष्टमस्थ इत्यनेन
सर्वथानिष्टफलेन गुरौ ‘न चाष्टमं लक्षगुणं प्रपूजयेत्’ इतिवचनात्पूजामनीहमानेप्युपनयनादि
शुभं स्यात् । द्वादशचतुर्थस्थानस्थस्य तु द्विगुणपूजामिच्छतस्तथा तृतीयादिस्थानस्थस्य
पूजामात्रापेक्षस्य गुरोः शुभफलदातृतास्तीति किं वक्तव्यमिति कैमुतिकन्यायसूचनार्थोपि-
शब्दः । नचाष्टममितिवाक्यं शत्रुगृहस्थितगुर्वभिप्रायम् ॥

गोचराष्टकवर्गेण गुरुदोषनिवारणसंभवे उपनयनं मीनचैत्रे—

अस्यापवादो रत्नकोशेऽभिहितः—“गोचराष्टकवर्गाभ्यां यदि शुद्धिर्न लभ्यते । तदोपनयनं
कार्यं चैत्रे मीनगते रवौ” ॥ “हरो सिंहांशके जीवे नीचर्क्षे नीचभागगे । मीनजीवधः शुभः
प्रोक्तश्चैत्रे मीनगते रवौ” इति गुरुक्तेश्च ॥ ४७ ॥

व्रतबन्धे वर्जनीयाः—

कृष्णे प्रदोषेऽनध्याये शनौ निश्यपराह्णे ॥

प्राक्संध्यागर्जिते नेष्टो व्रतबंधो गलग्रहे ॥ ४८ ॥

अथ व्रतबन्धे वर्ज्यपदार्थाननुष्ठुभाह—कृष्णे इति । एषु दुष्टपदार्थेषु सत्सु व्रतबंधो नेष्ट इति वाक्यार्थः । तत्र कृष्णे प्रथमत्रिभागरहितकृष्णपक्षे—“आष्विन्यास्तु तिथयः पराः स्युरतिनिदिताः” इति भारद्वाजेः । तथा प्रदोषे यस्मिन् दिनं संध्याकाले प्रदोषो भवेत्तद्विवसे व्रतबंधो नेष्टः । प्रदोषलक्षणं स्वयमेव वक्ष्यति । अनध्यायोपि नेष्टः । अनध्यायानग्रे वक्ष्यति । शनौ नेष्टः । अत्र संमतिरुक्ता ॥ रात्रौ नेष्टः । अपराह्णेऽपि नेष्टः । अत्र संमतिषाकं प्रागलेखि । इयं पुनरुक्तिः स्मरणाविच्छेदार्था । तथा प्राक्संध्या प्रातःसंध्या तस्यां गर्जिते मेघध्वनावनध्यायनिमित्ते सति नेष्टः । यदाह वसिष्ठः—“व्रतेहि पूर्वसंध्यायां बारिदो यदि गर्जति । तदिदं स्यादनध्यायं व्रतं तत्र विवर्जयेत् ॥” इति । संध्यालक्षणं प्रागुक्तमस्माभिः ॥

गलग्रहे नोपनयनं—नवगलग्रहस्वरूपं च—

तथा गलग्रहे गलग्रहाख्ये दिवसे व्रतबंधो नेष्टः । गलग्रहानाह गुरुः—“त्रयोदश्यादिष्वारि सप्तम्यादिदिनत्रयम् । चतुर्थी चैकतः प्रोक्ता अष्टावेते गलग्रहाः” ॥ यत्तु षसिष्ठेन—“कृष्णपक्षे चतुर्थी च सप्तम्यादिदिनत्रयम् । त्रयोदशीचतुष्कं च अष्टावेते गलग्रहाः” इत्यत्र कृष्णपक्षीयचतुर्थीग्रहणं कृतं तद्दोषाधिक्यप्रतिपत्त्यर्थम् । नतु शुक्लपक्षीयचतुर्थीग्रहणार्थम् । कुतः । गुरुवाक्यस्यैव यथार्थापत्तेः ॥

व्रते वर्ज्या अन्येपि कालाः—

अत्र देवज्ञमनोहरे—“प्रदोषे निश्यनध्याये मंदे कृष्णे गलग्रहे । मधुं विनोपनीतस्तु पुनः संस्कारमर्हति । गलग्रहे प्रदोषे च स्वल्पायुरुपजायते” ॥ नन्वत्र रात्रिनिषेधो व्यर्थः ॥ यतो दिवसे पूर्वाह्णादयस्त्रयः काला उपनयने श्रेष्ठमध्यमाधमा उक्ताः । यदाह मनुः—“सर्वदेशेषु पूर्वाह्णे मुख्यं स्यादुपनायनम् । मध्याह्ने मध्यमं प्रोक्तमपराह्णे च गृहितम्” ॥ तत्र ‘अपराह्णे’ पनीतस्तु पुनः संस्कारमर्हति’ इत्यपराह्णकालस्यातिनिषिद्धत्वात्कैमुतिकन्यायेन रात्रिरपि निषिद्धेति वाचनिको रात्रिनिषेधो व्यर्थ इति चेत्, सत्यम् । “अङ्गवङ्गकालिणेषु सौराष्ट्रप्रदेशेषु च । तीर्थयात्रां विना गत्वा पुनः संस्कारमर्हति” इति पुनः संस्कारनिमित्तापत्तौ निमित्तांतरमेव कैमुतिकन्यायेन पुनरुपनयने प्राप्ते यदि रात्रिसंज्ञावस्तदोपनयनं माभूदिति वाच्यः । ‘प्रदोषो रजनीमुखम्’ इत्यमरोक्तेः । वयं तु दोषग्रहणाद्यदिने लक्षणविशिष्टः प्रदोषो भवेत्तदिनमुपनये त्याज्यमिति ब्रूमः ॥ ननु यत्रापराह्णकालो निन्दितस्तत्र प्रदोषस्तु सुतरां निन्द्यः इति प्रदोषग्रहणसामर्थ्यात् पुनरुपनयननिषेधार्थं प्रदोषग्रहणमिति चेत् रात्रिपदसर्वथा नैयर्थ्यं सत्येवंगतिर्युक्ता । नच तदत्र पश्यामः ॥ निबन्धकर्तृभिरुपनयनप्रकरण एव प्रदोषलक्षणवाक्यानां लिखितत्वात् । यद्यपि तानि—“सर्वविद्याविघातकृत्” इति “ब्रह्म नाधीयते नरैः” इत्यादीनि च सामान्यतो विद्यारंभविषयकाणि

तथापि प्रथमातिक्रमे कारणाभावादक्षरस्वीकार एव तल्लेखनस्य युक्तत्वात् । अत एव शिष्टोः
सायं यद्दिने प्रदोषस्तद्दिने गलग्रहरहितेप्युपनयनं कुर्वन्ति । उक्तञ्च शार्ङ्गधरीये-“ स्याध्याये
पूर्वाह्ने प्रदोषरहिते तथा विरिक्ते च । हित्वा शनिकुजवारौ स्वाध्याये पूर्वपरदिने च ” इति । नन्व-
नध्यायेषु गलग्रहेषु च व्रतबन्धो निषिद्ध इत्युक्तम् । तदयुक्तम् । विहिततिथ्यभावादेव भवि-
ष्यति । विहिताश्च तिथय इमाः द्वितीयातृतीयापञ्चमीषष्ठीदशम्येकादशीद्वादशयो द्वित्रिचि-
त्वादिनोक्ताः ॥ उच्यते । द्विविधा अनध्यायाः-नित्या नैमित्तिकाश्च । नित्या अष्टम्यादयो
नैमित्तिका मन्वाद्याः । तत्र मन्वादेशाद्गुरुदशमीस्याध्याय एव, सोपपदा अपि स्वाध्याया
एव, संक्रांतिः कदाचित्स्वाध्यायेष्वपि स्यादित्येतासु तिथिषु व्रतबन्धो माभूदिति आसामन-
ध्यायत्वोक्तिः ॥

चैत्रवैशाखशुद्धतृतीययोरुपनयनम्-

चैत्रशुद्धवैशाखशुद्धतृतीययोर्मन्वादियुगाद्योस्तु ‘या चैत्रवैशाखसिता तृतीया’ इत्यादिवासे
प्रवाक्येन वाचनिकं व्रतबन्धविषयत्वम् । अन्यासां मन्वादिस्वाध्यायतिथीनां दक्षिणायनगतम-
नध्यायत्वे प्रथमवेदारम्भो माभूदिति प्रयोजनम् । ‘ब्रह्म नाधीयते नरैः’ इति वान्यांतेभिथा-
नात् । वेदस्योपलक्षणत्वात्सकलविद्यारम्भोपि । एतच्च सामान्यतः सर्वसामान्यनध्यायतिथीनां
प्रये जनम् । मन्वादितिथिषु दानादिकमपि प्रयोजनं स्मर्यते । मत्स्यपुराणे-“ मन्वन्तरादय-
श्चेते दसस्याक्षयकारकाः ” इति ॥

चतुर्दश्यादीनामनध्यायत्वोक्तौ हेतुः-

चतुर्दश्यादयो यद्यनध्यायानोच्येरंस्तदा विहितप्रतिषिद्धत्वाभावान्मध्यमत्वावसायस्तिथी-
नां स्यात् । तत्र यथा स्वशास्त्रीयनक्षत्राश्रमे अनिषिद्धान्यन्यान्यापि नक्षत्राणि गृह्यन्ते तथा
कदाचिद्विहिततिथ्यश्रमे मध्यमतिथिष्वप्युपनयनं स्यात्तन्माभूदित्येतदर्थं चतुर्दश्यादीनामन-
ध्यायत्वम् । एतच्च समाधानं तुल्यन्यायत्वाद्गलग्रहेष्वपि ध्येयम् ॥

गलग्रहेऽन्यापि कर्माणि न भवन्ति-

किञ्च-“ विद्यारम्भो व्रतोद्देशः क्षौरं चैव विशेषतः । गलग्रहे न कर्त्तव्यं वदीच्छेत्पुत्र-
जीवितम् ” इति गुरुणा क्षौरादिनिषेधोक्तेश्च क्वचिद्बहून्पि कर्माणि गलग्रहे निषिद्धानि ।
उक्तञ्च-“ चूडा व्रतं तमेद्वाहं कर्णयोरपि वेधनम् । गलग्रहे न कर्त्तव्यं यदीच्छेत्पुत्रजीवितम् ”
इत्यलमतिप्रसक्तानुप्रसक्तेन ॥ ४८ ॥

रव्याद्यंशफलं व्रतबन्ध-

क्रूरो गडो भवेन्पापो षट्ः षट्कर्मकृद्दुः ॥

यज्ञार्थभाक् तथा मूर्खो रव्याद्यंशे तनौ क्रमात् ॥ ४९ ॥

अथ व्रतबन्धलभे रव्याद्यंशफलमनुष्ठुमाह-कूरइति । षट्कर्माणि-अध्ययनाध्यापनयजन-
याजनदानप्रतिग्रहाः । उक्तञ्च व्यासेन-“ यजनं याजनं चैव तथा दानप्रतिग्रहौ । अध्यापनं
चाध्ययनं षट्कर्मा धर्मभाग्द्विजः ” इति ॥ अन्यत्स्पष्टार्थम् । तदुक्तं रत्नमालायां-“ शन्यशे
बुदयति मूर्खतार्कभागे कूरत्वं भवति च पापघीः कुजाशे । चन्द्रांशे त्वतिजडता बुधे षट्कर्म

यज्वत्वं गुरुभृगुभागयोगीणांति” इति। भीमपराक्रमोपि—“ भवेत्कूरो जडः पापः पटुर्यज्वा मखान्वितः । मूर्खश्चाकादिकांशेषु क्रमेणोदयवर्तिषु” इति ॥

बुधगुरुशुक्रस्वामिकराशयो व्रतबन्धे ग्राह्याः—

एवंसति बुधगुरुशुक्रस्वामिकराशीनां नवांशा ग्राह्याः ॥ एतच्च स्पष्टमुक्तं नारदेन—
“लघ्रेय राशयः श्रेष्ठाः शुभग्रहयुतेक्षिताः । शुभा नवांशा न तथा ग्राह्यास्ते शुभराशयः । नकदाचित्कर्कटांशः शुभग्रहयुतोपि वा । तस्माद्भोमिथुनांत्याश्वतुलाकन्यांशकाः शुभाः” इति अश्वेोधनुः ॥ तथासति वृषामिथुनकन्यातुलाधनुर्मीनांशा ग्राह्या इति निष्कृष्टेऽर्थः ॥ ४९ ॥

चन्द्रनवांशफलं व्रतबन्धे—

विद्यानिरतः शुभराशिलवे पापांशगते हि दरिद्रतरः ॥

चंद्रे स्वलवे बहुदुःखयुतः कर्णादितिभे धनवान्स्वलवे ॥ ५० ॥

चन्द्रनवांशफलं स्वनवांशे सापवादं तोटकेन छन्दसाह—विद्यानिरतइति । यास्मिन् कस्मिंश्चिद्राशौ चन्द्रे यदि शुभग्रहराशिनवांशे स्यात्तदा व्रती विद्यानिरतो भवेत् । यदि पापग्रहराशिनवांशे चन्द्रस्तदा दरिद्रतरो धनधान्यरहितः स्यात् । यदि स्वलवे कर्कांशे स्यात्तदा बहुदुःखयुतो भवेत् । उक्तञ्च कश्यपेन—शुभग्रहांशगे चन्द्रे विद्यावान् धनवान् व्रती । तस्मिन्पापांशसंस्थेति निर्धनोखिलदुःखभाक् ॥ स्वांशसंस्थे निशानाथे दरिद्रः खलु दुर्जनः” इति ॥

तत्तन्नवांशगतचन्द्रफलम्—

वासिष्ठेन प्रत्येकं फलमुक्तं—“सूर्यांशगते चन्द्रे महापातककृद्रती । पण्योपसेवी स्वांशस्थे नीचे निस्वः खलो भवेत् ॥ कुजांशगते चन्द्रे शस्त्रजीवी खलो व्रती । बुधांशगते चन्द्रे वेदवेदी भवेत्पटुः ॥ जीवांशगते यज्वा सांगवेदविशारदः ॥ शुक्रांशगे धनी दाता विद्यावित्तविशारदः ॥ क्षिप्रोद्वाही यज्ञकृत्स्यात्सत्रदो भोगवान्भवेत् । सौरांशगते चन्द्रे सदा चांडालसेवकः” इति ॥

स्वनवमांशस्थितचन्द्रफलमपवादतयाह—

स्वांशस्थितस्य चन्द्रस्यापवादमाह—कर्णेति । यदि कर्णे श्रवणनक्षत्रे अदितौ पुनर्वसुभे चोपनयने सति स्वांशचन्द्रस्य नवांशश्चेत्स्यात्तदा व्रती धनवान् स्यात् । तदुक्तं नारदेन—“श्रवणादितिनक्षत्रे कर्कांशस्थे निशाकरे । तदाव्रती वेदशास्त्रधनधान्यसमृद्धिमान्” इति ॥ ५० ॥

केन्द्रस्थग्रहफलानि—राजसेवाशीनि (व्रतबन्धे)—

राजसेवी वैश्यवृत्तिः शस्त्रवृत्तिश्च पाठकः ॥

प्राज्ञोऽर्थवान्मलेच्छसेवी केन्द्रे सूर्यादिखचरैः ॥ ५१ ॥

केन्द्रस्थानां सूर्यादीनां फलमनुष्ठुभाह ॥ राजसेवीति । केन्द्रे सूर्यादिग्रहैः प्रत्येकं स्थितैः क्रमादिफलं ज्ञेयमित्यर्थः ॥ अन्यत्स्पष्टम् ॥ यदाह श्रीपतिः—“स्वानुष्ठानेरतः स्यात्प्रचुरमतियुतः केन्द्रसंस्थे सुरेज्ये विद्यासौख्यार्थयुक्तो ह्यशनासि शाशिजेऽध्यापकश्च प्रादिष्टः । सूर्ये

राजोपसेवी भवति धराणजे शस्त्रवृत्तिर्द्विजन्मा शीतांशा वैश्यवृत्तिर्दिनकरतनये सेवकश्चा-
त्यजानाम्” ॥ अंत्यजानां चांडालानाम् । अत्र लग्नस्थं चंद्रं केंद्रस्थं च शानिं विना
शुभाः पापाश्च शुभफला इत्यवगम्यते ॥

केन्द्रे पापा निषिद्धाः व्रतबन्धे-तत्फलानि च-

मुनिभिस्तु केंद्रपापा निषिद्धा इत्युक्तम् । यदाह नारदः-स्फूर्जितं केंद्रगे. भानौ व्रतिनो
वंशनाशनम् । कूजितं केंद्रगे भौमे शिष्याचार्यविनाशनम् ॥ करोति रुदितं केंद्रसंस्थे मंदे
महागदम् । लग्नकेंद्रगते राहौ रंध्रे मातृविनाशनम् । उग्रे केंद्रगते केतौ व्रतिवित्तविना-
शनम् ॥” इति । तत्र सूर्यस्य सर्वशाखाधिपत्वात्केंद्रसंस्थत्वमावश्यकविषयं द्रष्टव्यम् ।
उक्तं च दैवज्ञमनोहरे-“सर्वशाखाधिपं भानुं केचिदूर्चुर्महर्षयः । तस्माद्ब्रह्मन्तराभावे लग्न-
स्थोर्कः प्रशस्यते” ॥ लग्नग्रहणं केंद्रोपलक्षणम् । तथा स्वगृहोच्चाद्यवस्थितः पापग्रहः केंद्रस्थः
शुभफलदातान्यथा नेत्यर्थः ॥ इति विरुद्धार्थयोर्वचनयोर्विषयविवेकः ॥ ५१ ॥

चन्द्रगुरुशुक्राणामितरग्रहयुतौ फलम्-

शुके जीवे तथा चंद्रे सूर्यभौमार्किसंयुते ॥

निर्गुणः क्रूरचेष्टः स्यान्निर्वृणः सद्युते पटुः ॥ ५२ ॥

चन्द्रगुरुशुक्राणां ग्रहयुतौ फलमनुष्ठुमाह-शुकेति । तथा शुके जीवे गुरौ तथा चंद्रे च प्रत्येकं
सूर्यसंयुते व्रती निर्गुणः स्यात् । एवं भौमसंयुते सति क्रूरचेष्टः क्रूरा हिंसनशीला चेष्टा
हस्तादिचापलं यस्य स तादृशः स्यात् । तथार्कः शनिस्तेन संयुते निर्गुणः निर्लज्जो निर्दयो
वा स्यात् तथा तस्मिन्नेव शुके जीवे चंद्रे वा प्रत्येकं सद्भिः चंद्रबुधगुरुशुक्रैः युते पटुः सर्व-
विद्यानिपुणः स्यात् । उक्तं च रत्नमालायां-“सार्के जीवे निर्गुणोर्थैर्विहीनः क्रूरः सारे
वाक्पटुः सत्समेते । भानोः पुत्रेणालसो निर्गुणश्च स्याच्छुक्रदूजीववित्संप्रकल्प्यौ” इति ॥ ५२ ॥

शुभाशुभयोगौ चन्द्रवशात्-

विधौ सुतांशगे सुते त्रिकोणगे तनौ गुरौ ॥

समस्तवेदविद्वती यमांशगेऽतिनिर्वृणः ॥ ५३ ॥

चन्द्रवशेन शुभाशुभयोगा प्रमाणिकयाह-विधाविति । विधौ चंद्रे शुक्रांशगे सति शुक्र-
नवमपंचमस्थानास्थिते गुरौ लग्नस्थे सति व्रती वटुः समस्तांश्चतुरो वेदान्वोक्तिं जानाति
तादृशः स्यात् । एवं यमांशगे शनिनवांशस्थिते चंद्रे सति लग्ने गुरौ च सति सिते त्रिको-
णगे सत्यप्यतिनिर्वृणः स्यात् । यदाह महेश्वरः-जीवे लग्नमधिष्ठिते भृगुयुते धर्मात्मजस्थे
विधौ शुक्रांशेखिलवेदविद्विमुते स्वांशे कृतघ्नोऽधमः” इति ॥

गुरुशुक्रयुक्तशन्यंशस्थचन्द्रफलम्-

अपरे तु गुरुशुक्रयुक्तेपि शन्यंशस्थे चंद्रे सत्यतिनिर्वृण इति व्याचक्षते । तदुक्तं रत्नमा-
लायां-“लग्ने जीवे भार्गवे च त्रिकोणे शुक्रांशस्थे स्याद्विधौ वेदवेदी । सौरांशस्थे सूरिलग्नौ
सशुके विद्याशीलः प्रोज्झितः स्यात्कृतघ्नः” इति ॥ सूरिलग्नौ सूरिर्बृहस्पतिस्तद्युक्ते लग्ने ॥

इतिव्रतबंधेलग्नविचारः ॥ ननु व्रतबंधे बटुराशितोष्टमभवनादिशुद्धिरुक्ता । यदाह वसिष्ठः-
 “न नैधनं नैधनशुद्धिलग्नं न नैधनक्षं नच तत्रवांशः । न नैधनेशो न तदंशको वा लग्ने
 प्रशस्तो न च रात्रिनाथः” इति । सा ग्रंथकुतात्र कुतो नोक्ता । अत्र ग्रंथकुदाशयं वयं
 ब्रूमः ॥ ‘वीक्षितेवाथैकांविंशन्महादोषविवाजिते’ इति नारदोक्तेस्तेषां दोषाणां च विवाहप्रकरणे
 वक्ष्यमाणत्वात्तत्रापि दंपत्योरष्टमं लग्नमित्यपि दोषः सलक्षणो वक्ष्यते । तत्र दंपत्योरिति
 संस्कार्योपलक्षणम् । तेन बटोरग्न्यष्टमभवने शुद्धिरुक्तैवेत्यत्र पुनर्नोक्ता । यत्र एकांविंशति-
 दोषविचारो नास्ति सीमंतादौ किंतु कतिपयदोषस्य तत्र तु साक्षादष्टमभवनशुद्धिरुक्ता ।
 अग्रेपि यात्रादौ वक्ष्यते चेति । एवंचैवैधननवांशशुद्ध्यादि कुतो नोक्तम्, सत्यम् । वक्तव्यमे-
 वेति ब्रूमः ॥ परन्तु नारदाद्यनेकमुनिभिरप्रणीतत्वात्त्रोक्तमिति ग्रंथकुदाशयः ॥ एवंविधे व्रत-
 बंधलग्ने व्रतं कुर्यात् ॥ तदाह नारदः-“शुभलग्ने शुभांशे वा नैधने शुद्धिसंयुते । लग्ने
 त्वन्यैः सौम्यखंडैः संयुते वा निरीक्षिते ॥ जीवार्कशुक्रचंद्राद्यैः पंचभिर्वर्लिभिर्ग्रहैः । स्थाना-
 दिवलसंपन्नैश्चतुर्भिर्वा बलान्वितैः ॥ वीक्षिते वाथैकांविंशन्महादोषविवाजिते” इति ॥

सर्वथा निर्दुष्टलग्नासंभवेल्पदोषे लग्ने व्रतबन्धः--

सर्वथा यदि निर्दूषणं लग्नं न लभ्यते तदा का गतिरिति उच्यते-वेधादिमहादोषराहित्ये
 सत्यल्पदोषसत्त्वे गुणाधिक्ये च लग्नं साधीयो भवति । तदुक्तं नारदेन-“लग्नं सर्वगुणोपेतं
 लभ्यतेल्पैर्दिनेन तत् । दोषाल्पत्वं गुणाधिक्यं बहुसम्मतमिष्यते ॥ दोषदुष्टोय काळो यः
 सोपमाष्टु न शक्यते” ॥ दोषदुष्टत्वं वसिष्ठेनोक्तं “दोषोप्येको गुणान्हंति तद्विरोधी गुणो न
 चेत् । पंचगव्येन यत्पूणी कुम्भं मद्यलवो यथा” ॥ दोषः पापग्रहवेधादिः ॥

अन्योपि दोषाः व्रतबन्धे--

अन्योपि दोषा अत्र व्रतबंधे वसिष्ठादिभिर्मुक्ताः-“ग्रहे रवीन्दोरवनिप्रकंपे केतुद्रमोल्काप-
 तनादिदोषे । व्रते दशाहानि वदन्ति तज्ज्ञास्त्रयोदशाहानि वदन्ति केचित्” । श्रीपतिनिबन्धे-
 “पौषादितुरो मासान्प्राप्ता वृष्टिरकालजा । व्रतं यात्रां विवाहं च वर्जयेत्सप्तवासरात्” ॥
 यत्तु गर्गवाक्यं-“बहुवर्षे त्रिरात्रं स्यादल्पवर्षे तु वासरम् । यदि वर्षेदन्ध्याये तेनैव
 सह गच्छति” इति-तदूर्जं प्रकृत्याभिधानात् न केवलवृष्टौ दोषः । अकालवृष्टौ तु
 दोष एवेति ॥ ५३ ॥

नित्यानध्यायाः--सोपपदार्थाश्च--

शुचिशुक्रपौषपक्षां दिगश्चिरुद्गार्कसंख्यासिततिथयः ॥

भूतादित्रितयाष्टमी संक्रमणं च व्रतेष्वनध्यायाः ॥ ५४ ॥

अथैवं व्रतबंधलग्नमभिधायेदानीं दोषवत्त्वे प्रतिज्ञाताननध्यायाज्जघनचपलार्ययाह-
 शुचीति । द्विविधा ह्यनध्यायाः--नित्या नैमित्तिकाश्च । तत्र आपादशुक्रदक्षमीज्येष्ठशुक्रद्विती-
 यापौषशुक्लैकादशी मन्वादिः माघशुक्रद्वादशी एता अनध्यायाख्याः सोपपदत्वात् ।
 तदुक्तं स्मृतौ-“सिताभ्येष्टे द्वितीया च आपादे दशमी सिता ॥ चतुर्थी द्वादशी

प्रदोषः—कालान्तरे तत्तिथिसम्बन्धेपि—

अर्कतर्कत्रितिथिषु प्रदोषः स्यात्तदाग्रिमैः ॥

रात्र्यर्धसार्द्धप्रहरयाममध्यस्थितैः क्रमात् ॥ ५५ ॥

दोषवत्त्वेन प्रतिज्ञातान्प्रदोषाननुष्ठुभाह—अर्केति । अर्कतर्कत्रितिथिषु तदाग्रिमैर्कादिति-
थिभ्योऽग्रिमैस्त्रयोदशीसप्तमीचतुर्थीतिथिभिः रात्र्यर्धसार्द्धप्रहरयाममध्ये स्थितैरर्कत्रितिथिषु
प्रदोषः स्यात् । यथा द्वादश्यामर्द्धरात्रात्प्राक्त्रयोदशीप्रवृत्तौ प्रदोषः स्यात् । षष्ठ्यां सार्द्धप्र-
हरमध्ये सप्तमीप्रवृत्तिस्तदा प्रदोषः स्यात् । तथा तृतीयायां प्रहरमध्ये चतुर्थीप्रवेशे प्रदोष
इत्यर्थः ॥ उक्तंच—“चतुर्थीप्रथमे यामे सार्धयामे च सप्तमी । यामद्वये त्रयोदश्यां प्रदोषः
सर्वघातकः” इति ॥

चतुर्थीसप्तमीत्रयोदशीप्रदोषेषु मतभेदः—

इदं निर्मूलत्वादुपेक्ष्यम् । दीपिकाटीकायां तूपनयनपद्यव्याख्याने प्रदोषपरिज्ञानं चाह गर्ग
इत्युक्तं—“चतुर्थीयाममेकं तु सार्द्धयामं च सप्तमी । अर्द्धरात्रं त्रयोदश्यां प्रदोषो रज्ज्नी
मुखम् ॥ अत्र नाध्यापयेद्देवं वेदांगानि च सर्वथा ॥ अत्राध्ययनशीलस्य प्रदोषः सर्वघात-
कः” इति ॥ गोभिलेन ह्येवमुक्तं—“षष्ठी च द्वादशी चैव अर्द्धरात्रेननाडिका । प्रदोषमिह
कुर्वीत तृतीया नवनाडिका” इति । स्मृत्यर्थसारेपि—“चतुर्थ्याः पूर्वरात्रे तु नव नाड्यां प्रद-
र्शने । नाध्येयं पूर्वरात्रे स्यात्सप्तमी च त्रयोदशी ॥ अर्द्धरात्रात्पुराचेत्स्यान्नाध्येयं पूर्वरा-
त्रिके” इति ॥ तदेतयोः पक्षयोर्देशाचारतो व्यवस्थेति ॥ ननु रात्र्यर्द्धमित्यत्र ‘अर्द्धं समं
शक्ये’ इत्याभिधानात्समांशवाचिनोर्द्धशब्दस्य नपुंसकलिङ्गत्वात् “अर्द्धं नपुंसकम्” इति
समासे “प्रथमानिर्दिष्टं समास उपसर्जनम्” इत्यर्द्धशब्दस्योपसर्जनसंज्ञत्वात् “उपसर्जनं
पूर्वम्” इति पूर्वनिपाते च “अहःसर्वैकदेशसंख्यातपुण्याच्चरात्रेः” इत्युत्प्रत्यये कृते “यस्ये
ति च” इतीकारलोपेच “रात्राद्वाहाः पुंसि” इतिपुंस्त्ये अर्द्धरात्र इति भवितव्यं न पुनः
रात्र्यर्द्धमिति चेत् । उच्यते, नात्र समांशवाच्यर्द्धशब्दः यथा ग्रामार्द्धं नगरार्द्धं इत्यत्र ।
किं तर्हि । ‘भित्तं शकलखंडे वा पुंस्यर्द्धोर्द्धम्’ इत्याभिधानात्केवलविभागवाची । कथं द्विती-
यप्रहरस्य चरमघटिकातृतीयप्रहरस्य प्रथमघटिकाचेत्येवं घटिकाद्वयोपेतः कालो निशीथश-
ब्दवाच्यः । एतच्च जन्माष्टमीनिर्णये—“अर्द्धरात्रादधश्चोर्ध्वमेकार्द्धघटिकान्विता । रोहिणी-
चाष्टमी ग्राह्या उपवासव्रतादिषु” इति योगेश्वरपद्यव्याख्याने व्याख्यातं माधवेन । ततश्च
समांशवाचित्वाभावादर्द्धशब्दस्य नैकदेशिसमासः । किं तर्हि । षष्ठीसमासे षष्ठ्यन्तस्य पूर्वनि-
पातः । अत्रैव—“रात्रौ यामद्वयादुर्वाक् यदि पश्येत्रयोदशीम् । प्रदोषः स तु विज्ञेयो गर्हितः
सर्वकर्मसु” इतिगोभिलवाक्यमप्यनुकूलम् । इदमेवामिप्रेत्य—“रात्र्यर्द्धपूर्वा परगा जयन्ती
कलयापि वा” इति वराहेणापि रात्र्यर्द्धपदं प्रयुक्तम् । अत्र तु समांशवाचित्वं विवक्षितम् ।
सिद्धांतपक्षस्तु परदिनार्द्धात्रिशार्द्धात्परतोदिनश्रीरिति । विवाहवृन्दावनपद्यादौ तत्र तादृशाः
प्रयोगाश्चिन्त्याः ॥ ५५ ॥

ब्रह्मौदने शांतिः—अनध्याये उत्पातादौ च सति—

प्राग्ब्रह्मौदनपाकाद्व्रतबंधानंतरं यदि चेत् ॥

उत्पातानध्ययनोत्पत्तावपि शांतिपूर्वकं तत्स्यात् ॥ ५६ ॥

अथ व्रतबंधानंतरं सायंकाले बहुचानां ब्रह्मौदनाख्यः संस्कारोभिहितः । तत्र विशेषमार्थ-
याह—प्रागिति । यदि व्रतबन्धात्प्राक् अकालिकाद्यनध्याय उत्पातो वा भवेत्तदा न कार्य-
एव व्रतबंधः । दैवानिर्दुष्टे काले व्रतबंधो निर्वृत्तः तदुत्तरं सायंकालीनब्रह्मौदनविधेः पूर्वमु-
त्पातप्रयुक्ता कालाशुद्धिरथवाऽनध्यायो वा स्यात्तदनिष्टम् । उक्तं च नृसिंहप्रसादे—“ब्रह्मौद-
नविधेः पूर्वं प्रदोषे गर्जितं भवेत् । तदाविघ्नकरं ज्ञेयं बटोरध्ययनस्य तत् ॥” अतस्तब्रह्मौदनं
शान्तिपूर्वकमादौ शान्तिं विधाय पश्चात्स्यात् ॥

ब्रह्मौदने दोषे शान्तिप्रकारः—

शान्तिप्रकारस्तु नृसिंहप्रसादे—“तस्य शान्तिप्रकारं तु वक्ष्ये शास्त्रानुसारतः । स्वस्तिवाचन-
पूर्वं तु हवनं कारयेद्बुधः ॥ प्रधानं पायसं साज्यं द्रव्यं शान्तियुजो भवेत् । सूक्तं बृहस्पते-
र्विद्वान्पठेद्विद्यासमृद्धये ॥ गायत्री युज्यते मंत्रः प्रायश्चित्तं तु सर्पिषा । धेनुं सवत्सकां दद्या-
दाचार्याय पयस्विनीम् ॥ शिलां होमविधेः पश्चात्स्थापयेत्तत्र संसादि । ब्राह्मणान्भोजयेत्प-
श्चात्ततो ब्रह्मौदनं चरेत् ॥” इति । अत्रैतस्य विचारस्य मुहूर्तविचारेऽनुपयोगान्मूलपद्यानि-
बंधो यद्यपि स्वयमवक्तव्यः तथापि सकलजनप्रसिद्धचर्यमभिहितः ॥ ५६ ॥

तत्तच्छाखिनां तत्तदीयर्क्षेषूपनयनं शस्तम्—

वेदक्रमान्छशिशिवाहिकरत्रिमूलपूर्वासु पौष्णकरमैत्रमृगा-
दितीज्ये ॥ ध्रौवेषु चाश्विवसुपुष्यकरोत्तरेशकर्णैर्मृगां-

त्यलघुमैत्रधनादितौ सत् ॥ ५७ ॥

अथ पूर्वं द्वाविंशतिनक्षत्राण्यभिहितानि सामान्यतस्तेषां वेदपरत्वेन विशेषं वसंततिलक-
याह—वेदक्रमादिति । मृगार्द्राश्लेषाहस्ताचित्रास्वातीमूलपूर्वात्रयेषु ऋग्वेदाध्यायिनाम्, रेवती-
हस्तानुराधामृगपुनर्वसुपुष्यरोहिण्युत्तरात्रयेषु यजुर्वेदाध्यायिनाम्, अश्विनीधनिष्ठापुष्यहस्तौ-
त्तरात्रयार्द्राश्रवणेषु सामवेदाध्यायिनाम्, मृगरेवतीपुष्याश्विनीहस्तानुराधाधनिष्ठापुनर्वसुष्वथ-
र्वणवेदाध्यायिनां पूर्वश्लोकानुवृत्ततत्पदपरामृ मु पनयनं, सत् शुभमित्यर्थः । उक्तंच ज्योतिर्नि-
बन्धे—“मूले हस्तत्रये सर्पे शैवपूर्वात्रये तथा । ऋग्वेदाध्यायिनां कार्यं मेखलाबंधनं बुधैः ॥
पुष्ये पुनर्वसौ पौष्णे हस्ते मैत्रे शशांकभे । ध्रुवेषु च प्रशस्तं स्याद्यजुषां मौजिबंधनम् ॥
त्राश्विनीहस्तरेवत्यदितिवासवम् । अथर्वपाठिनां शस्तो भगणोयं व्रतार्पणे” इति ॥ ५७ ॥

विवाहव्रतचूडासु मातूरजोदोषे चौलोपनयनविवाहनिर्णयः—

नांदीश्राद्धोत्तरं मातुः पुष्पे लग्नांतरे न हि ॥

शांत्या चौलं व्रतं पाणिग्रहः कार्योऽन्यथा न सत् ॥ ५८ ॥

अथ धर्मशास्त्रीयं विशेषमनुब्रूमाह—नांदीश्राद्धोत्तरमिति । बहुषट्साध्यानां शुभकर्मणां प्रारंभे सकलशुभाशुभकर्मसाधारणनांदीश्राद्धाख्यं कर्माभिहितम् । तत्कृत्यान्तरं यदि संस्कार्यमातुः पुष्पे रजोदर्शने जाते सति लग्नांतरे विवर्क्षितलग्नादन्यस्मिन् लग्ने च असति तदावश्यकीं धर्मशास्त्रोक्तां शांतिं विधाय चौलं व्रतं यज्ञोषवीतं पाणिग्रहो विवाहश्च कार्यः ॥ अन्यथा समीचीनद्वितीयलग्ने सति चौलं चौलादिशुभकर्म न सत् । दुष्टफलमित्यर्थः । उक्तं च मेधातिथिना—“चौले च व्रतं बंधे च विवाहे यज्ञकर्मणि । भार्या रजस्वला यस्य प्रायस्तस्य न शोभनम् ॥ वधूवरान्यतरयोर्जननीचेद्रजस्वला । तस्याः शुद्धेः परं कार्यं मांगल्यं मनुरब्रवीत् ” ॥ वृद्धमनुरपि—“विवाहव्रतचूडासु यदि माता रजस्वला । तदा न तत्प्रकर्तव्यमायुःक्षयकरं यतः ” ॥ बृहस्पतिः—“वैधव्यं च विवाहे स्याज्जडत्वं व्रतबंधने । चूडायां च शिशोर्भृत्युर्विघ्नं यात्राप्रवेशयोः ॥ ” इति । रजोविषयमेतज्ज्ञेयम् । प्रचेताः—“प्राप्यचाभ्युदयश्राद्धं पुत्रसंस्कारकर्मणि । पत्नी रजस्वला जाता न कुर्यात्तत्पिता तदा ॥ ” इति ॥

उपनयनकर्तारः—

पितेति नांदीश्राद्धकर्तृरुपलक्षणम् । तथाच वृद्धगर्गेण—“पितापितामहो भ्राता ज्ञातयो गोत्रजाग्रजाः । उपायनेऽधिकारी स्यात्पूर्वाभावे परः परः” इत्यादयोधिकारिण उपनयनेभिहिताः । तस्मात्संस्कार्यमातरि रजस्वलायां लग्नांतरसद्भावे च न कार्यमेव चौलादि ॥

श्रीशान्तिप्रकारः—उपनयने सुमुहूर्तालाभे—

लग्नांतराभावे तु शांतिप्रकारो वाक्यसारे—“अलाभे सुमुहूर्तस्य रजोदोषे ह्यपस्थिते । श्रियं संपूज्य विधिवत्ततो मंगलमाचरेत् । हेमीं माषमितां पक्वां श्रीसूक्तविधिना चरेत् । प्रत्यूचं पायसं हुत्वाऽभिषिच्य हितमाचरेत् ” इति ॥

श्रीशान्तेरपवादः—आपदादौ—

अस्याप्यपवादस्तत्रैव—“उपवासेन शुध्यति नार्यः सद्यो. रजस्वलाः । एकाकिन्यो विवाहादौ देशभंगेषु चापदि ” इति । एतच्च पद्यं वक्तुमनुचितम् । मुहूर्तविचारार्थं प्रवृत्तत्वात् ग्रंथकर्तुः, यतोत्र न कश्चिन्मुहूर्तविचारः प्रतिपाद्यत इति । परंतु सकलजनप्रसिद्धः शास्त्रार्थो भवितुं युक्तः ॥ ५८ ॥ इति सपरिकरव्रतबन्धकालादिविचारः समाप्तः ॥

छुरिकाबन्धनमुहूर्तः—समावर्तनानन्तरं विवाहात्प्राक्क्षत्रियाणाम्—

विचैत्रव्रतमासादावभौमास्ते विभूमिजे ॥

छुरिकाबंधनं शस्तं नृपाणां प्राग्विवाहतः ॥ ५९ ॥

अथैवं त्रैवर्णिकानां व्रतबंधमुक्त्वेदानीं केशांतकर्मादि वक्ष्याति । तत्र विवाहप्रसङ्गं क्षत्रियाणां छुरिकाबंधनं विहितं तन्मुहूर्तमनुष्ठुभाह-विचैत्रेति ॥ चैत्ररहितेषूपनयनमासेषु माघफाल्गुनवैशाखज्येष्ठेष्वित्यर्थः ॥ आदिशब्देन व्रतबंधनोक्तपक्षतिथिनक्षत्ररूपादीनां ग्रहणम् । तस्मिन् कीदृशे । अभौमास्ते मंगलास्तरहिते । गुरुशुक्रयोस्त्वस्तवर्जनं सामान्यनिषेधेन सिद्धत्वात् पृथगुक्तम् । तथा विभूमिजे मंगलवाररहिते सूर्यादिवारे एतादृशे काले नृपाणां क्षत्रियाणां विवाहतः पूर्वं छुरिकाया अल्पशस्त्रविशेषस्य कट्यां बंधनम् । कार्यमिति शेषः । तच्छुस्तं हितकारी । उक्तं च नारदेन-“छुरिकाबंधनं वक्ष्ये नृपाणां प्राक्करग्रहात् । विवाहोक्तेषु मासेषु शुक्लपक्षेऽप्यनस्तगे ॥ जीवे शुके च भूपुत्रे चंद्रताराबलान्विते । मौज्जीबंधनक्रक्षेपु भौमवर्जितवासरे ॥ व्रतलग्नोदये कर्तुरष्टमोदयवर्जिते । धनत्रिकोणगैः सौम्यैः पापैर्भवारिपुत्रिणैः ॥ छुरिकाबंधनं कार्यमर्चयित्वा सुरान् पितॄन् । अर्चयेच्छुरिकां सन्नदेवतानां च सन्निधौ ॥ ततः सुलभे बध्नीयात्कट्यां लक्षणसंयुताम् ॥” इति । लक्षणानि नारद्वराहाभ्यामुक्तानि ग्रंथभूयस्त्वभ्यात्संप्रदायव्याख्यागम्यत्वाच्चास्माभिर्नोक्तानि ॥ अत्र ‘प्राग्विवाहतः’ इत्युक्तेरवधिनिश्चयात्समवर्तनानंतरं छुरिकाबंधनं कार्यम् । विवाहभूषणत्वात्तस्याः । यदि यज्ञोपवीतानंतरमेव चिकीर्षितं स्यात्तदोपनयनानंतरं कार्यमित्येव ब्रूयात् । ग्रंथकर्त्रा तु नारदोक्तक्रममंगीकृत्यैवमुक्तम् । तत्र-“पाठक्रमो बलीयान्” इति समाधिः ॥ ५९ ॥

गोदानाख्यकेशान्तकर्ममुहूर्तः-

केशांतं षोडशे वर्षे चौलोक्तदिवसे शुभम् ॥

व्रतोक्तदिवसादौ हि समावर्तनमिष्यते ॥ ६० ॥

इति दैवज्ञानान्तसुतदैवज्ञरामविरचिते मुहूर्ताचिन्तामणौ

पंचमं संस्कारप्रकरणं समाप्तम् ॥ ५ ॥

केशांतसमावर्तनमुहूर्तमनुष्ठुभाह-केशांतमिति । षोडशे वर्षे चौलोक्तदिवसे ‘चूडा वर्षात्तृतीयात्प्रभवति’ इत्यादिना कथितशुभादिवसे गोदानापरपर्यायं केशांतसंज्ञं हि कर्म शुभं स्यात् ॥

गोदानपदप्रवृत्तिनिमित्तम्-तत्कालाश्च वर्णभेदेन-

गावः केशा दीयन्ते खंड्यन्ते यस्मिन्निति व्युत्पत्तिः । यदाह-“केशांतं षोडशे वर्षे कुर्याच्चौलोक्तमादिके” इति । षोडश इत्येतद्ब्राह्मणविषयं द्रष्टव्यम् । क्षत्रियविशोस्तु द्वाविंशतिस्तुविंशतितमवर्षयोः केशांतमित्यर्थः ॥ तदुक्तं मनुना-“केशांतः षोडशे वर्षे ब्राह्मणस्य विधीयते । राजन्यबंधोद्वाविंशे वैश्यस्य द्व्यधिके ततः ॥” इति ॥

महानाम्नीमहाव्रतोपनिषद्गतगोदानव्रतानि क्रमेण कार्याणि-

अत्र गोदानस्य महानाम्न्यादिव्रतपूर्वकत्वात्तानि प्रागनुष्ठाय ततो गोदानं विधेयमिति । यदाहाश्वलायनः-“प्रथमं स्यान्महानाम्नीं द्वितीयं च महाव्रतम् । तृतीयं स्यादुपनिषद्गोदानं

च ततः परम् ॥” इति । अतो जन्मतत्त्वयोदशे वर्षे महानाम्नी. चतुर्दशे महाव्रतं पंचदशे उपनिषद्गतं षोडशे गोदानमिति उक्तम् । एवं क्षत्रियविशोरप्युक्तं गोदानात्प्राक् वर्षचतुष्टयं क्रमेण महानाम्न्यादि भवति । अत्रापि मुहूर्तविचारश्चौलवदेव । तदुक्तं श्रीधरीये-“ तिथिनक्षत्रवाराश्च वर्गोदयनिरिक्षणम् । चौलवत्सर्वमाख्यातं सगोदानव्रतेषु च ॥” इति ॥

महानाम्न्यादीनां कालातिक्रमे-

यदाह पुनर्देवादतितकालानि महानाम्न्यादिव्रतानि स्युस्तदा समावर्तनेन सह कार्याणि ॥

समावर्तनकालः-

व्रतोक्तेति ॥ हि निश्चये । व्रतं यज्ञोपवीतम् । तत्र विहितदिवसे । आदिशब्देन वारनक्षत्रलग्नांशेषु सत्तु समावर्तनमिष्यते । यदाह-“गुरुशुद्धिं विना काले व्रतोक्ते व्रतमोक्षणम् ॥” इति ॥ महेश्वरोपि-“खेचरज्ञैर्व्रतानां विसर्गोदितं कर्म तद्व्रतोक्ते च धिषण्यादिके” इति । सुरेश्वरोपि-“ विभौमभानुजे वारे नक्षत्रे च व्रतोदिते । चन्द्रतारादिशुद्धौ च स्यात्समावर्तनक्रिया ॥” इति । यत्तु-“ क्षौरोदितक्षादिविलग्नयोगे मौंजीविमोक्षः शुभदो द्विजानाम्” इति दीपिकाकारादिभिरुक्तं तत् स्वदेशविषयम् । विशेषो नारदोक्तः-“ अथोत्तरायणे जीवशुक्रयोर्दृश्यमानयोः । द्विजातीनां गुरोर्गैहात्रिवृत्तानां यतात्मनाम् ॥ चित्रोत्तरादितिज्येन्दुहारमिप्रविधातृषु । मेघैर्केन्दुज्यैश्शुक्रवारलग्नांशकेष्वपि ॥ प्रतिपत्पर्वरिक्तामामष्टमीं च दिनक्षयम् । हित्वान्यदिवसे कार्ये समावर्तनमुण्डनम् ॥” अत्र कश्यपेन चैत्रो वर्जितः-“ चैत्रमासविमृष्टेषु मासादिषु च पंचसु” इति तदुक्तेः ॥

गोदानविवाहमध्ये समावर्तनं कार्यम्-

एतच्च गोदानानंतरं विवाहात्प्राक्कार्यमित्याह वसिष्ठः-“ अधीत्य वेदांश्च तदर्थशास्त्राण्यभ्यस्य लब्ध्वा स्वगुरोरनुज्ञाम् । कुर्यात्समावर्तनकर्म पश्चाद्गोदानतः पाणिनिपीडनात्प्राक् ॥”

द्वितीयविवाहो द्वितीये वर्षे न-

तत्रापि सत्यावश्यकत्वे द्वितीयवर्षे न कार्यमेव । तदुक्तं ग्रंथांतरे-“वधूप्रवेशं व्रतमोचनं च पुंसः पुनर्दोषपरिग्रहं च । नाब्दे द्वितीये विदधीत विद्वान्वदेति गर्गात्रिवसिष्ठमुख्याः ॥” इति । स्त्रीमरणानंतरं पुनर्विवाहो द्वितीये वर्षे न भवतीत्यर्थः ॥ पूर्वविवाहानंतरं द्वितीयवर्षे न भवतीति कस्याचिद्व्याख्यानमपाकृतम् । “प्रमदामृतिवासरादितः पुनरुद्वाहविधिर्विरस्य च । विषमे परिवत्सरे भवेद्युगलं चैव मृतिप्रदं भवेत् ॥” इति संग्रहकारवचनादिति शिवम् ॥ ६० ॥

संस्कारप्रकरणं गद्येनोपसंहरति-श्रीदैवज्ञेति ॥ स्पष्टार्थम् ॥ ज्योतिर्विद्वरनीलकण्ठविदुषः श्रीचन्द्रिकायास्तथा पुत्रेणाहिगवीप्रसारिताधिया मौहूर्तचिन्तामणेः ॥ गोविंदेन विनिर्मिते नयनिर्वा पीयूषधाराभिधे व्याख्याने खलु संस्कृतिप्रकरणं पूर्णं सदानंददम् ॥ १ ॥ इति श्रीदैवज्ञमुकुटालंकारनीलकण्ठज्योतिर्विदुषः पुत्रगोविंदज्योतिर्विद्वरचितायां मुहूर्तचिन्तामणिटीकायां पीयूषधाराभिधया सपरिकरं संस्कारप्रकरणं समाप्तिमगमत् ॥ ६ ॥

अथ विवाहप्रकरणम् ६.

विवाहे शुभसमयचिन्तनमावश्यकम्--

भार्या त्रिवर्गकरणं शुभशीलयुक्ता शीलं शुभं भवति
लग्नवशेन तस्याः ॥ तस्माद्विवाहसमयः परिचिन्त्यते हि
तन्निघ्नतामुपगताः सुतशिलिधर्माः ॥ १ ॥

श्रीगणेशाय नमः ॥ गौरीनन्दनमिष्टसिद्धिसदनं विघ्नावलीभेदनं नत्वा ज्योतिषिकाश्च-
रामरचिते मौहूर्त्तचिन्तामणौ । गोविन्देशुधनीलकण्ठविधिवित्सूनुः सतामग्रणीर्वह्मर्थं करपीडन-
प्रकरणं व्याख्याति विद्वन्मुदे ॥ १ ॥ अथ विवाहप्रकरणं व्याख्यायते ॥

विवाहपदार्थस्तद्देशश्च-

तत्र विवाहशब्देन पाणिग्रहणारूपः संस्कारविशेष उच्यते-ते च विवाहा अष्टौ । उक्तञ्च
मनुना-“चतुर्णामपि वर्णानां प्रेत्य चेह हिताहितान् । अष्टाविमान्समासेन स्त्रीविवाहान्नो-
धत ॥ (१) ब्राह्मो (२) वैश्यस्तथा चा (३) ऽऽर्धः (४) प्राजापत्यस्तथा (५)
ऽऽसुरः । (६) गांधर्वो (७) राक्षसश्चैव (८) पैशाचश्चाष्टमोधमः” इति ॥

अष्टविधिविवाहलक्षणानि-

एषां लक्षणान्याह याज्ञवल्क्यः-“ब्राह्मो विवाह आहूय दीयते शक्यलंकृता । तज्जः
पुनात्युभयतः पुरुषानेकविंशतिम् ॥ (२)-यज्ञस्थऋत्विजे वैष (३)-आदायार्पस्तु गोह-
यम् । चतुर्दशप्रथमजः पुनात्युत्तरजश्च षट् ॥ (४)-इत्युक्त्वाचरतां धर्मं सह या दीयतेऽ
धिने । स कायः पावयेत्तज्जः षट् षड्वंश्यान्सहात्मना ॥ (५) आसुरो द्रविणादानाद्
(६)-गांधर्वः समयान्मिथः । (७)-राक्षसो युद्धहरणात् (८)-पैशाचः कन्यकाच्छलात्”
इति । कायः प्राजापत्यः । छलं वंशना ॥

एतेषु कालनियमानियमव्यवस्था-

एषां कालनियममाह नारदः-“प्राजापत्यब्राह्मणवैश्विवाहा ऋषिसंज्ञकाः । उक्तकालेषु
कस्यैवाश्वत्वारः फलदायकाः ॥ गांधर्वासुरपैशाचराक्षसाख्याश्च सर्वदा” इति । अतएव-
“सर्वकालमेके विवाहम्” इति गृह्यकारवचनं गांधर्वादिविवाहविषयम् ॥

विवाहे उपोद्धातः-अनाश्रमवासपुत्रोत्पत्त्यादिरित्यादिरूपः-

स च विवाहः स्त्रीपुरुषद्वयायतः । तत्रापि बहुधा पुरुषायतः-“अनाश्रमी न तिष्ठेत्
क्षणमेकमपि द्विजः । आश्रमादाश्रमं गच्छेद्वैष धर्मः सनातनः” इति च स्मरणादितरा-
श्रमोपजिव्यतया प्राधान्याच्चेति समावर्तनानंतरं पुरुषेणावश्यं विवाहे यतितव्यम् ॥ किंच-

अग्निहोत्रादीनां नित्यानां कर्मणां करणे पत्नीं विना नांधकार इत स्मृतौ स्मरणात् ॥
 “ नापुत्रस्य लोकोस्ति ” इति श्रुत्या पुत्राभावे परलोके दुर्गतिबोधनाच्च ॥ तत्र पुत्राद्युत्प-
 त्तिस्तु दंपत्योरानुकूल्यं विना न स्यात् । उक्तञ्च याज्ञवल्क्येन—“यत्रानुकूल्यं दंपत्यो-
 र्द्विवर्गस्तत्र वर्द्धते ” इति । त्रिवर्गो धर्मार्थकामात्मकः । स च ज्योतिःशास्त्रैक-
 देशविवाहपटलाधीन इत्येतत्सर्वं मेनस्यालोच्य सप्रयोजनं विवाहप्रकरणारंभं वसंततिल-
 कया प्रतिजानीते-भार्येति । शुभं भर्त्रादेरनुकूलं शीलं स्वभावस्तेन युक्ता भार्या त्रिवर्गस्य
 धर्मार्थकामरूपस्य करणं स्थानमस्ति । अत्र स्त्रीनपुंसकलिंगयोः सामानाधिकरण्यं “वेदाः
 प्रमाणं स्मृतयः प्रमाणम् ” इतिवत्साधु अजहङ्गिगत्वादस्य । तस्याः सुलग्नवशेन शीलं
 शुभं भवति । यतः सुतशीलधर्माः तन्निघ्नतां विवाहाधीनताम्—“अधीनो निघ्न आयत्तः”
 इति ‘त्रिवर्गो धर्मकामार्थैश्चतुर्वर्गः समोक्षकैः’ इतिचामरः । उपगताः प्राप्ताः । अतो हि
 निश्चयेन विवाहसमयः परिचिंत्यते विचार्यते इति ॥

विवाहफलम्—

उक्तञ्च कश्यपेन—“अथातः संप्रवक्ष्यामि गृहस्थाश्रममुत्तमम् । य आधारेण्यश्रमणां
 भूतानां प्राणिनां तथा ॥ ऋणत्रयच्छेदकारि धर्मकामार्थसिद्धिदम् । एतत्सर्वं स्थितं स्त्रीषु
 शीलवृत्तान्वितासु च ॥ तच्छीलवृत्तलब्धिस्तु सुलग्नवशतो भवेत् । तस्मात्सम्यगलग्नशुद्धिं प्रव-
 क्ष्याम्यनुपूर्वशः ” इति । ऋणत्रयं देवऋणीपितृऋणमृषिक्रणं च ॥

गृहस्थाश्रमप्राशस्त्यम्—

वासिष्ठोपि—“कश्चिद्गृहाश्रमसमो न परोस्ति धर्मः सोपि स्थितः सुगुणवृत्तयुतांगनासु ।
 उद्धाहलग्नवशतो गुणवृत्तलब्धिस्तासां तथाविधसुलग्नमतः प्रवक्षिम् ” ॥

तत्तत्कर्मणां सुलग्नेऽनुष्ठाने जन्मकालीनग्रहजन्यदुरदृष्टनाशः—

ननु जन्मकालीनखेचरावोदितशुभाशुभं दुरतिक्रममिति विवाहलग्नानर्थक्यमिति चेन्न ।
 ज्योतिषस्मृत्यावेदितशुभसमयारब्धविधिजन्यापूर्वजनितशुभफलेन जन्मांतरियदुरदृष्टध्वंसो-
 भवतीत्येवमर्थतया सार्थक्यात् । अत एवाह सत्याचार्यः—“शुभक्षणक्रियारंभजनिताः
 पूर्वसंभवाः । संपदः सर्वलोकानां ज्योतिस्तत्र प्रयोजनम् ” इति । एवं व्रतबंधादावपि
 द्रष्टव्यम् ॥ १ ॥

प्रश्नलगाद्विवाहे योगद्वयम्—

आदौ संपूज्य रत्नादिभिरथ गणकं वेदयेत्स्वस्थचित्तं

कन्योद्वाहं दिर्गाशानलहयविशिखे प्रश्नलगाद्यर्दीदुः ।

दृष्टो जीवेन सद्यः परिणयनकरो गोतुलाकर्कटारव्यं

वा स्यात्प्रश्नस्य लग्नं शुभखचरयुतालोकितं तद्विदध्यात् ॥ २ ॥

प्रश्नलगाद्विवाहयोगद्वयं स्रग्धरयाह—आदाविति । अथशब्दो मंगलार्थः । ग्रंथमध्यस्थ-
 त्वात् । यथोक्त—“ओंकरश्चाथशब्दश्च द्वावेतौ ब्रह्मणः पुरा । कंठं भित्त्वा विनिर्यातौ तस्मात्मा-

गलिकाबुधौ” इति । आदौ गणकं ज्योतिर्विदं रत्नादिभिः रत्नमणिसुवर्णवस्त्रफलादीभिः संपूज्यं ततः प्रष्टा जनः कन्याया उद्वाहं गणकं वेदयेत् ज्ञापयेत् । “गतिबुद्धि” इत्यादिना विदेर्बुद्धिचर्यत्वादणौ कर्तुः कर्मत्वम् ॥

दानस्य ग्रहीतुः स्वस्थचित्ततासंपादनद्वारा वक्तव्यार्थे निर्दुष्टतासंपत्तिः फलम्--

कीदृशं गणकम् । स्वस्थचित्तमव्याकुलान्तःकरणं “स्वस्थे चित्ते बुद्धयः संभवन्ति” इति लोकोक्तेः ॥ रत्नादिग्रहणमप्येतदर्थमेव । यदाह वसिष्ठः--“शुभे दिने दैवविदं त्वमिज्ञं ताबू-
लपुष्पाक्षतपूर्णपाणिः । प्रष्टा च गत्वा प्रणिपत्य पृच्छेन्निवेद्य तस्मै वरकन्ययोर्भे” इति । उत्पलोपि--“प्रष्टा मणिकनकयुतैः फलकुसुमै राशिचक्रमभ्यर्च्य । पृच्छेद्यथाभिलषितं भक्त्या विनयान्वितः प्रश्नम्” इति ॥

तत्र प्रथमो योगः--

तत्रैको विवाहयोग उच्यते-दिगिति । यदि प्रश्नलग्नात् दशमैकादशतृतीयसप्तमपंचमाना-
भन्यतमे स्थितश्चंद्रो जीवेन गुरुणा दृष्टः-तदा सद्यः शीघ्रं परिणयनकर्त्ता स्यात् । यदाह
वसिष्ठः--“लग्नात् त्रिपंचास्तदशायाम तु हिमद्युतिर्जीवनिरीक्षितश्च । तयोस्तु संबंधकरस्तदानीं
नाकांशुलुप्तो न च नीचगश्चेत्” त गोर्वरकन्ययोः ॥ कश्यपोऽपि “लग्नाद्वाश्रिक्यपुत्रास्तकर्म
लाभगतः शशी । गुरुदृष्टस्तयोरैवं संबंधं कुरुते सदा” इति । संबंधं विवाहम् ।

द्वितीयो योगस्तत्रैव-

द्वितीयो योग उच्यते । गोतुलेति । गौर्वृषः वृषतुलाकर्काणामन्यतमं प्रश्नलग्नं वा स्यात्
तच्चेत् शुभग्रहैर्युतमवलोकितं वा भवेत्तर्हि तत्परिणयनं विदध्यात् । “विलग्नगा गोघटक-
यश्च हिमांशुदैत्येज्यसमान्वितास्ते । सवीक्षिता वा यदि कन्यकाया लाभो भवेत्तत्र च पृच्छ-
कस्य” इति वसिष्ठोक्तेः । कश्यपोऽपि--“लग्नस्थाश्चंद्रशुक्राभ्यां वीक्षिताः संयुताश्च वा । कुर्वन्ति
कन्यकालाभं यदि गोघटककयः” इति ॥

योगान्तरे अपि तत्र-

अत्र नारदादिभिः शुक्रचंद्रयोर्दृष्टियोगश्चाभिहितः । ग्रंथकर्त्रा तु शुभखचरत्वाद्भुगुर्वो-
रपि दृष्टिरुक्ता । सा कन्याया भर्तृप्रश्ने सति तत्प्राप्तिसूचिका ज्ञेया । तुल्यन्यायत्वात् ।
अथवा--“लग्नं विधुभृगुजयुतालोकितम्” इति पाठः कल्प्यः ॥ २ ॥

पुनस्तत एव विवाहे योगद्वयान्तरम्--

विषमभांशगतौ शशिभार्गवौ तनुगृहं बलिनौ यदि पश्यतः ॥

रचयतो वरलाभमिमौ यज्ञ युगलभांशगतौ युवतिप्रदौ ॥ ३ ॥

अथान्यद्विवाहयोगद्वयं द्रुतविलंबितेनाह-विषममिति । चरणद्वयं स्पष्टार्थम् । अत्रोत्तरार्द्धं
संमतिवाक्योक्तकन्यालाभप्रदयोगद्वैपरित्यग्मिति युक्तितो निबद्धं ग्रथकृता । अयमेको विवाह-
हयोगोभिहितः ॥

विवाहे योगान्तरम्—

विषमेति । अथापरो विवाहयोगः । यदेमौ शशिभार्गवौ युगलभांशगतौ युग्मराशिगतौ युग्मांशकगतौ च बलिनौ संतौ तनुगृहं पश्यतस्तदा कन्याप्रदौ स्याताम् । यदाह नारदः—
 “शुक्रेन्दूयुग्मराशिस्थौ युग्मांशकगतौ यदा । वीक्षिते बलिना लग्ने कन्यालाभो भवेत्तदा ”
 इति ॥ ३ ॥

प्रश्नलग्नाद्वैधव्ययोगत्रयम्—

षष्ठाष्टस्थः प्रश्नलग्नाद्यर्दादुर्लभे क्रूरः सप्तमे वा कुजः स्यात् ।

मूर्ताविंदुः सप्तमे तस्य भौमो रंडा सा स्यादष्टसंवत्सरेण ॥ ४ ॥

प्रश्नलग्नाद्वैधव्ययोगत्रयं शालिन्याह—पष्ठेति । यदि प्रश्नलग्नादिन्दुश्चन्द्रः षष्ठाष्टमस्थस्तदा कन्या अष्टसंवत्सरेण । विवाहवर्षादिति शेषः । रंडा भर्तृनाशिका स्यात् । ततः स्वयमपि विज्ञेयं । सर्वथा द्वयोरपि मरणमष्टमाब्दानन्तरं स्यादित्यर्थः । संमत्यनुरोधतः । यदाह वसिष्ठः—
 “प्रष्टुर्विलग्नत्प्रबलः शशांकः शत्रुस्थितो मृत्युगृहस्थितो वा । यद्यष्टमाब्दात्परतो विवाहं करोति मृत्युं वरकल्पयोश्च” इति ॥

तत्र द्वितीयो वैधव्ययोगः—

अथान्यः—वा अथवा लग्ने यः कश्चित्क्रूरग्रहः स्यात्ततः सप्तमे स्थाने कुजो भौमो भवेत्तदा षष्ठवर्षमध्ये रंडा स्यात् । यदुक्तं नारदेन—“यदि लग्नगतः क्रूरस्तस्मात्सप्तमगः कुजः । विज्ञेयं मरणं पुंसः सप्तमाब्दान्तरे यदि” । केचित्सप्तमेपि क्रूरग्रहमेवंविधे प्रश्ने निषेधांति । यदाह कश्यपः—“एको लग्नगतः पापः पापोन्यः सप्तराशिगः । आसप्तमाब्दान्मरणं पुरुषस्य न संशयः” इति । “यद्युदयस्थः क्रूरस्तस्माद्यदि सप्तमो भवेत्पापः । सप्तभिरब्दैर्मरणं विज्ञेयं तस्य पुरुषस्य ” इति । वसिष्ठोपि—“एकोपि लग्नोपगतश्च पापः पापस्ततो न्यः खलु सप्तमस्थः । आसप्तमाब्दात्रिधनं वरस्य बलान्वितौ तौ कुरुतस्त्ववश्यम्” ॥ एषां मते ‘सप्तमे वा खलः स्यात्’ इति पाठः कल्प्यः । अस्मिन् पाठे विशिष्य कुजग्रहणं न कर्तव्यं भवति । पापत्वादेव तल्लाभादिति युक्तमुत्पश्यामः ॥

वैधव्यप्रापकं योगान्तरम्—

अथापरः—मूर्तो लग्ने इंदुः तस्य सप्तमे स्थाने भौमो भवेत्ततोष्टवर्षानन्तरं रंडा स्यात् । उक्तंच नारदेन—“यदि लग्नगतश्चन्द्रस्तस्मात्सप्तमगः कुजः । विवाहानन्तरं भर्ता त्वष्टवर्षं न जीवति” ॥ ४ ॥

कुलटामृतवत्सायोगो प्रश्नलग्नात्—

प्रश्नतनोर्यदि पापनभोगः पंचमगो रिपुदृष्टशरीरः ॥

नीचगतश्च तदा खलु कन्या सा कुलटा त्वथवा मृतवत्सा ॥ ५ ॥

प्रश्नलग्नात्कुलटामृतवत्सायोगविकल्पं दोषकवृत्तेनाह—प्रश्नतनोरिति । यदि प्रश्नलग्नात्पापग्रहः पंचमस्थानस्थः शत्रुग्रहावलोकितः सन् स्वनीचगतश्च स्यात्तदा खलु निश्चितं सा कन्या कुलटा वेश्या भवेत् । अथवा मृतवत्सा मृतापत्या वा भवेत् । तुः पादपूरणे । यदाह

कश्यपः—“स्वनीचगः शत्रुदष्टः पापः पंचमगो यदा । मृतपुत्रां करोत्येव कुलटां वा न संशयः ॥” इति । नारदोपि—“लग्नात्पंचमगः पापः शत्रुदष्टः स्वनीचगः । मृतपुत्रा तदा नारी कुलटा वा न संशयः” इति । शत्रुमित्रमध्यग्रहान् ‘मित्राणि शुभजेः’ इत्यादिना वक्ष्यत्यत्रैव ॥ ५ ॥

विवाहभङ्गयोगः प्रश्रलग्रात—

यदि भवति सितातिरिक्तपक्षे तनुगृहतः समराशिगः शशांकः ॥
अशुभखचरवीक्षितोरिन्ध्रे भवति विवाहविनाशकारकोऽयम् ॥ ६ ॥

विवाहभङ्गयोगं पुष्पिताग्रयाह—यदिति । सितातिरिक्तपक्षे कृष्णपक्षे तनुगृहतः यदि शशांकश्चन्द्रः समराशिषु वृषकर्कादिषु गतः सन् तनुगृहतः प्रश्रलग्राशितोरिन्ध्रे षष्ठेऽष्टमे वा स्थाने स्थितः अशुभखचरैः पापग्रहैरवलोकितो भवति तदाय योगो विवाहस्य विनाशकारको भवति । तदुक्तं नारदेन—“कृष्णपक्षे शशी लग्नाद्युग्मराशिगतो यदि । पापदष्टो न संबंधं करोत्येवारिन्ध्रगः ॥” इति । विवाहविनाशकारक इत्यत्र प्रयोगे समासानुपपत्तिरित्यस्य समाधिश्च ग्रन्थांते करिष्यते ॥ ६ ॥

जन्मकालीनग्रहवशात् बालवैधव्यपरिहारोपायः—

जन्मोत्थं च विलोक्य बालविधवायोगं विधाय व्रतं
सावित्र्या उत पैपलं हि सुतया दद्यादिमां वा रहः ।
सल्लभेऽच्युतमूर्तिपिप्पलघटैः कृत्वा विवाहं स्फुटं
दद्यात्तां चिरजीविनेऽत्र न भवेदोषः पुनर्भूभवः ॥ ७ ॥

एवं प्रश्रलग्राहंध्यामृतापत्यादियोगानभिधायेदानीं जन्मकालीनबालवैधव्ययोगविचारमतिदिशस्तत्परिहारान् शादूलविक्रीडितेनाह—जन्मोत्थमिति । यथा प्रश्रलग्राहिविधवायोगो विचारितस्तथा जन्मोत्थं जन्मकालीनं च बालविधवायोगं विलोक्य जातकशास्त्राज्जन्मकालीनलग्नवशातो वैधव्ययोगं विचार्य वक्ष्यमाणव्रतं कारयेदित्यन्वयः । तत्र बालविधवायोगानाह होरामकरंदे गुणाकरः—“त्यक्ता धवेनोष्णकरेस्तसंस्थे बाल्येपि भौमे विधवा प्रदिष्टा । पापग्रहालोकनवर्गयाते कन्यैव वंध्या भवतीति सूत ॥ वैधव्यं क्रूरखेटैर्मदनगृहगतैर्मिश्रितैः स्यात्पुनर्भूः पापैस्ते वीर्ययुक्तैर्भवाति परिहृता प्रेयसा सौम्यदृष्टे । अन्योन्यांश्स्थयोश्च क्षितिमुतासितयोर्वंधकी योषिदुक्ता चंद्रोर्वीसूनुशुक्रा यदि मदनगृहे प्रेयसोनुज्ञया सा ॥” इति । अन्यमपि श्लोकं पठति—“लभे व्यये च पाताले जामित्रे चाष्टमे कुजे । कन्याभर्तुर्विनाशाय भर्ता कन्याविनाशदः ॥” इति ॥

वैधव्ययोगपरिहारः—

जातकीयवैधव्ययोगपरिहार उच्यतेऽस्माभिः—“शूनाद्वाचां पतिशुभगत रंघभाभ्रातृमृत्युनी-
हारांशोरुदयगृहतस्तद्वपुश्चितनीयम्” इति गुणाकरेण सप्तमस्थानाद्भर्तृसौभाग्ये विचार्य इत्यु-

क्तम् । तत्र—“यो यो भावः स्वामिदृष्टो युतो वा सौम्यैर्वा स्यात्तस्य तस्यास्ति वृद्धिः । पौर्णरेवं तस्य भावस्य हानिनिर्देष्टव्या पृच्छतां जन्मतो वा ॥” इति भट्टोत्पलोक्तेः स्वस्वामिसौम्यैरीक्षितं चेत्सप्तमस्थानं भवति तदा तद्भावमुखं वाच्यम् । केचित्तु स्त्रीणां महत्यारिष्टयोगे तत्परिहारमाहुः ।

प्रबलवैधव्ययोगपरिहारः—

अथापरिहार्ये वैधव्ययोगे प्रतिकारमाह—विधायेति । रह इति वक्ष्यमाणामेहापक्रष्टव्यम् । पित्रादिः सुतया कन्यया रह एकांते हि निश्चयेन सावित्र्या व्रतं विधाय कारयित्वा उत अथवा पैप्पलं पिप्पलसंबन्धि व्रतं एकांते विधाय पश्चादिमां कन्यां सुलग्ने चिरजीविने वराय दद्यात् । तदुक्तं व्रतखंडे—“सावित्र्यादिव्रतादीनि भक्त्या कुर्वति याः स्त्रियः । सौभाग्यं च सुहृत्त्वं च भवेत्तासां सुसंगतिः” इति । सावित्रीव्रतकरणप्रकारस्तत्रैव प्रसिद्धः ॥ संहितासारे—“अवैधव्यकरैर्योगैर्विवाहपटलोदितैः । वरायायुष्मते देया कन्या वैधव्ययोगजा ॥” इति ॥

वैधव्ययोगनाशकपिप्पलव्रतप्रकारः—

पिप्पलव्रतमुक्तं ज्ञानभास्करे—“बलवीद्विधवायोगे बाल्ये सति मृगीदृशाम् । पिता रहसि कुर्वीत तद्गंगं शास्त्रसंमतम् ॥ सुदिने शुभनक्षत्रे चन्द्रताराबलान्विते । अवैधव्यकरे योगे लग्ने ग्रहबलान्विते ॥ व्रतारंभं प्रकुर्वीत बालवैधव्यनाशनम् ॥ सुस्नाता चित्रवस्त्राढ्या कन्या पितृगृहाद्बहिः ॥ नीत्वाश्वत्थशमीस्थाने यद्वा बदरिकाश्रमे ॥ आलवालं प्रकुर्वीत विपुल मृदु कर्षितम् । कुमार्याचार्यनिर्दिष्टं कृत्वा संकल्पमादरात् ॥ करकांबुप्रपूर्णेन सिंचनं प्रतिवासरम् । चैत्रे चाश्विनमासे च तृतीयासितपक्षतः । यावत्कृष्णतृतीयान्या मासमेकं यथाविधि ॥ ब्राह्मणानां तथा स्त्रीणां पूजनं च समाचरेत् । तदाशिषाप्नुयात्कन्या सौभाग्यं च सुखान्वितम् ॥ प्रतिमां पार्वतीशानीं वैणवे भाजनेर्चयेत् । चंदनाक्षतदूर्वाद्यैर्विल्वपत्रैर्यथाविधि ॥ उपचारैर्यथाभक्त्या नैवेद्यैः प्रतिवासरम् । एवं व्रतप्रभावेण बालवैधव्यनिष्कृतिः । जायते कन्यकानां च ततः पाणिग्रहक्रिया” ॥ इत्यश्वत्थव्रतम् ॥

प्रबलवैधव्ययोगपरिहारस्त्रिंशः—

अथान्यदपि अपरिहार्यबालवैधव्ययोगापहारकं प्रकारत्रयमाह—वा रह इत्यादि । वा अथवा रह एकांते अच्युतमूर्तिः विष्णुप्रतिमा । पिप्पलवधौ प्रसिद्धौ । एषां मध्ये अन्यतरेण मनो-भीष्टेन साकं सलग्ने वक्ष्यमाणदूषणराहिते सौभाग्यगुणान्विते च विवाहलग्ने विवाहं कारयित्वा पश्चात्तां कन्यां स्फुटं लोकप्रसिद्धं यथा भवति तथा चिरजीविने आयुष्मते वराय दद्यात् पित्रादिरधिकारी । तदुक्तं मार्कण्डेयपुराणे—“बालवैधव्ययोगेपि कुम्भद्रुप्रतिमादिभिः । कृत्वा लग्नं रहः पश्चात्कन्योद्वाह्येति चापरे ॥” इति । कुम्भ इत्युपलक्षणम् । तेन मथन्यपि ग्राह्या । द्रव्यैः । “पलाशीद्रुमागमाः” इत्यमरः । स चाश्वत्थ एव नान्यः । प्रतिमा विष्णुप्रतिमा । शिरोमुजाद्यवयवयुक्ता सौवर्णी न शालग्रामादिक । सर्वत्रापि प्रमाणं वक्ष्यते ॥

(१) कुम्भेन सह विवाहः कन्यायाः—

कुम्भविवाहः सूर्यारुणसंवादे—“ विवाहात्पूर्वकाले च चन्द्रताराबले शुभे । विवाहोक्ते च मन्थ-
न्या कुम्भेन सह चोदहेत् ॥ पिता संकल्पवाह्यं च विवाहं विधिपूर्वकम् । सूत्रेणावेष्टयेत्पश्चाद्-
शततुपिधानतः । कुम्भमालंकृतं देहं तयोरेकांतमंदिरे । ततः कुम्भं च निःसार्य निमज्ज्य सलि-
लाशये ॥ ततोभिषेचनं कुर्यात्पंचपल्लववारिभिः । तत्सर्वं वस्त्रपूजाद्यं ब्राह्मणाय निवेद्य च ॥
कन्यालंकारवस्त्राद्यं ब्राह्मणाय निवेदयेत् ॥” इति कुम्भविवाहः ॥ कुम्भप्रार्थना च तत्रैव—“वरु-
णांगस्वरूप त्वं जीवनानां समाश्रय । पतिं जीवय कन्यायाश्चरं पुत्रान् सुखं वरम् ॥ देहि
विष्णुरादेव कन्यां पालय दुःखिताम् ॥” इति ॥

(२) अश्वत्थेन सह विवाहः—

अश्वत्थविवादस्तत्रैव—“ सुहृद्विजगुरुन्नारीं मंगलोच्चारणैः समम् ॥ आहूयोद्वाहकाले च
रम्यभूमौ सुमंडपे ॥ गत्वा प्रणम्य गौरीं च गणनाथं च भूरुहम् । भवानीं चैव मथानीं पिता
मंत्रमुदीरयेत् ॥ उद्वाहयिष्ये विधिवदश्वत्थेन मनोहराम् । कन्यां सौभाग्यसौख्यार्थहेतवेहं
द्विजोत्तम ॥ नमस्ते विष्णुरूपाय जगदानंदहेतवे । पितृदेवमनुष्याणामाश्रयाय नमो नमः ॥
वनानां पतये तुभ्यं विष्णुरूपाय भूरुह । नमो निखिलपापौघनाशनाय नमोनमः ॥ पूर्वजन्म-
भवं पापं बलैवध्वकारकम् । नाशयाशु सुखं देहि कन्याया मम भूरुह ॥” इत्यश्वत्थेन
सह विवाहसंकल्पप्रार्थने । विवाहस्तु कुम्भविवाहवद्विधेयः ॥ इत्यश्वत्थविवाहः ।

(३) विष्णुप्रतिमया सह विवाहः—

एवं विष्णुप्रतिमया सौवर्ण्या सह विवाहं विधाय प्रतिमादानं विधेयम् । अथ प्रतिमादान-
विधिस्तत्रैव—“ शुभे मासि सिते पक्षे सानुकूलग्रहे दिने । ब्राह्मणं साधुमामंज्य संपूज्य विवि-
धार्हणैः ॥ तस्मै दद्याद्विधानेन विष्णोर्मूर्तिं चतुर्भुजाम् । शुद्धवर्णसुवर्णेन वित्तशक्त्याथवा
पुनः ॥ निर्मितां रुचिरां शंखगदाचक्राब्जशोभिताम् । दधानां वाससी पीते कुमुदोत्पलमा-
लिनीम् ॥ सदक्षिणां च तां दद्यान्मंत्रमेतमुदीरयेत् । यन्मया पूर्वजनुषि घ्नंत्या पतिसमागमम् ॥”
विषोपविषशस्त्राद्यैर्हतो वातिविरक्तया । प्राप्यमाणं महाघोरं यशःसौख्यधनापहम् ॥ वैध-
व्याद्यतिदुःखौघनाशाय सुखलब्धये । बहुसौभाग्यलब्धये च महाविष्णोरिमां तनुम् ॥ सौवर्णीं
निर्मितां शक्त्या तुभ्यं संप्रददे द्विज । अनघाद्याहमस्मीति त्रिवारं प्रवेदिति ॥ एवमस्त्विति
विप्राशीर्गृहीत्वा स्वगृहं विशेषत् । ततो वैवाहिकं तातो विधिं कुर्याःमृगीदृशः ॥” इति प्रतिमा-
दानविधिः ॥ इति विष्णुप्रतिमाविवाहः ॥ एवं घटेनाश्वत्थेन वा विष्णुरूपाय वा एकांते विवा-
हं विधाय पश्चाद्वादित्रघोषपुरःसरं पित्रादिः कन्यादानाधिकारी कन्यामायुष्मते वराय दद्यात् ॥

कन्यादातारः विवाहे—

कन्यादातनाह याज्ञवल्क्यः—“ पिता पितामहो भ्राता सकुल्यो जननी तथा । कन्याप्रदः

पूर्वनाशे प्रकृतिस्थः परः परः” इति ॥ ननु ‘पुनर्भूदधिषूढाद्विः’ इत्यमरोक्तेर्द्विः परिणी-
तायाः कन्यायाः पुनर्भूत्वेन महादोषः संभवतीत्यपेक्षायामाह—अत्र न भवेदिति । अत्रैवं विषे-
यम् । कुंभादिविवाहानन्तरं कन्यायाः पुनरायुष्मद्वारेण सह विवाहविषये पुनर्भूभवः पुनर्भूत-
सदोषो नास्ति ॥ कुतो दोषो नास्तीति । उच्यते—विधानखंडे तथाभिधानात् । “स्वर्णांघ्रिपिप्प-
लानां च प्रतिमा विष्णुरूपिणी । तथा सह विवाहे च पुनर्भूत्वं न जायते ॥” (चकारादध्वस्या-
पि) । “लक्ष्मीरूपा सदा कन्या हरिरूपं सदा जलम् । हरेर्दत्तं च यद्दानं दातुः पापहरं सदा ॥
लक्ष्मीनारायणप्रीत्यै या दत्ता कन्यका बुधैः । तारयेत्सकलं दातुः कुलं पूर्वापरं सदा ॥
चंद्रगंधर्वहचंबुशिवसोमस्मरा इमे । पतयः कन्यकानां च बाल्यात्संति सदैव ते ॥ तदुद्वाह-
विधिर्यत्नात्कृतो नो जनयेदधम् । यथालिभुक्तं कमलं देवानां पूजनाय वै ॥ अहं भवति सर्व-
त्र तथा कन्या नृणां भवेत् ॥” इति । धर्मशास्त्रेपि—“यत्किंचित्कथितं शास्त्रे शांतिकं पतिरक्ष-
णे । तत्पापमपि नो पापं येन धर्मोभिरक्ष्यते ” इति । श्रुतावपि सोमादिभिः सहोद्वाहोभिहि-
तः—“सोमः प्रथमो विविदे गंधर्वो विविद उत्तरः । तृतीयो अग्निष्टे पतिस्तुरीयस्ते मनुष्यजाः ॥
सोमोददद्वर्धाय गंधर्वोददग्रये । रायं च पुत्रांश्चादाद्गन्धर्मह्यमथो इमाम् ” इति ॥ अतो
देवभोग्यानां कन्यानां पुरुषविवाहे यथा न दोषः पुनर्भूभवस्तथात्रापि । अतएव हि लोकेपिशि-
ष्टाचारो दृश्यते—“मथन्या भास्करो यत्नात्कृतवान्दुहितुर्विधिम् । रेणुकोपि स्वकन्यायास्त-
द्वाहं चकार सः” इति विधानखंडे उक्तत्वात् । अतएव “पित्रा मात्रा तथा भ्रात्रा दत्ता या तोय-
धारया । विप्राग्निमुहदां साक्ष्यं कृत्वा सोद्वाहिता भवेत्” इति कात्यायनादिभिर्विवाहस्य परिभा-
षितत्वादेकदा कन्या पुरुषविवाहे निर्वर्त्य पुनर्द्वितीयपुरुषविवाहे जाते सा पुनर्भूवेत्यल-
मियता ॥ ७ ॥

कन्याया अस्याः प्रथमं कीदृशमपत्यं भवितेति प्रश्ने उत्तरदानप्रकारः—

प्रश्नलग्नक्षणे यादृशापत्ययुक्स्वेच्छया कामिनी तत्र चेदा-
व्रजेत् ॥ कन्यका वा सुतो वा तदा पंडितैस्तादृशापत्यमस्या
विनिर्दिश्यते ॥ ८ ॥

अथास्याः कन्यायाः कीदृशमपत्यं प्रथमं भवितेति प्रश्ने स्त्राग्विणीलुद्गसोत्तरमाह—प्रश्नेति ।
तत्र ज्योतिर्विस्समीपे यादृशापत्ययुक्कयादृशापत्यमेव विवृणुते । कन्यकेत्यादि ॥ शेषं पद्यं
स्पष्टार्थम् । यदाह शौनकः—“आलिंग्य शिशुं कन्या पृच्छकमाश्रित्य तिष्ठति प्राक् चेत् ॥
स्त्रीहस्ता स्त्रीजननी पुंहस्ता पुत्रजननी च” इति ॥ कन्या । यस्य कस्यापीति शेषः ॥ ८ ॥

प्रश्नसामान्येषु शुभाशुभनिर्णयोपायः—

शंखभेरीविपंचीरवैर्मगलं जायते वैपरीत्यं तदा लक्षयेत् ॥

वायसो वा स्वरः इवा मृगालोपि वा प्रश्नलग्नक्षणे रौति नादं यदि ॥ ९ ॥

अथ सामान्यतो निमित्तवशेन शुभाशुभप्रश्नं स्रग्विण्याह-शंखेति । शंखः प्रसिद्धः । भेरी वाद्यविशेषस्ताम्रादिनिर्मितः । विपंची वीणा । एतेषां रवैः प्रश्नलग्नक्षणे श्रुतैर्मंगलं जायते । उपलक्षणत्वान्मनोहादितुरगजच्छत्रादिसान्निध्येपि शुभं द्रष्टव्यम् । यदाह शौनकः-“वादित्रतूर्यघोषो वीणावेणुप्रगीतशब्दाश्च । शंखध्वनिः प्रशस्तः पृच्छाकाले कुमारी-
णाम् ॥ वृषभो रथो गजो वा शंखः पद्मं ध्वजोथवा छत्रम् । सर्पति प्रच्छकदेशे सोत्तमतां
व्रजति सर्वलोकस्य ॥ ” इति । सा विवाहा कन्या ।

प्रश्नसामान्येऽशुभज्ञानोपायः-

अथाशुभयोग उच्यते-वैपरीत्यमिति । वायसः काकः खरो गर्दभः । श्वाकुक्कुरः । मृगालः प्रसिद्धः । यदि प्रश्नलग्नक्षणे वायसादिर्नादं शब्दं रौति तदा वैपरीत्यम् अशुभं लक्षयेत् । उपलक्षणत्वादुलूकोद्भूतमहिषनादोप्यशुभः । उक्तं च शौनकेन-“श्वमृगालोलूकरवो महिषो-
मृगजाविकप्रलापो वा ॥ ” इति । बृहस्पतिरपि मृगालादिसान्निध्यं निषिद्धमाह-“मृगालम-
हिषोप्राश्च शिवा मेषाजकुक्कुटाः । खरकौशिकमार्जारा न प्रशस्ताः समीपगाः ॥ ” इति ॥

अन्येपि शुभाशुभज्ञानोपायाः विवाहादिप्रश्ने-

अत्र प्रसंगादस्माभिः शौनकोक्ता शुभाशुभयोगा लिख्यन्ते । (तत्र शुभयोगाः)-“कूक-
लासवानरोरगगर्दभसंश्लेषणं मियोपि भवेत् । दैवज्ञप्रच्छकानां कन्या एकत्र संरमते ॥ ”
(कन्या एकत्रेत्यत्र संहिताया अविष्यमाणत्वाद्बृहच्चभावः) । “ भिद्यति यद्युदकुम्भः
शय्यासनपादुकादिभंगो वा । प्रश्नसमयेपि यस्यास्तस्या वैधव्यमादेश्यम् ॥ उदयात्सप्तम-
संस्थे रविभृगुतनये शशांके वा । वैधव्यं क्षितितनये सप्तमगे कन्यका म्रियन्ते ॥ सप्तमगोर्कः
कन्या मृतप्रजां पुंश्चलीं करोत्युदयात् । कथितं तु यथोद्वाहे योज्यं तत्प्रश्नसमयेपि ॥
(अथ शुभापि)-“पृच्छा च वर्णत्रितयं समीपमाश्रुत्य तिष्ठति च्छागः । तस्यादेश्यं
विदुषा यदा तदा यागभोगित्वम् ॥ यदि पृच्छालग्नस्यौ गुरुसौम्यौ दीर्घजीविनं कुरुतः ।
पंचमसंस्थौ पुत्राज्जामित्रगतौ धनं विपुलम् ॥ सर्पति यदि कुमाराः समीपगाः प्रच्छकस्य
विगतभयाः । सा कन्या पुत्रवती कथनीया मंगलवती च ॥ प्रमदात्मकद्रेष्काणे वनितांशो
यदि विलग्नमायातः । दृष्टः शुक्रंदुभ्यां कन्यालाभं समादिशति ॥ प्रमदाभवननिविष्टाः
प्रेक्ष्यन्ते यदि विलग्नमायातम् । योषिदग्रहैः सुबलिभिः कन्यालाभं तदा ब्रूयात् ॥ एवं कुमा-
रिकाणां पृच्छालग्नं वरोपलब्धिः स्यात् । द्रेष्काणे भवने वा नवांशके नृग्रहैर्बलिभिः ॥ ”
एवं शुभाशुभग्रहसूचितं निमित्तसंभूतं च ज्ञात्वा वक्तुर्ज्योतिर्विदो माहात्म्यमाह स एव-“एवं
कुमारिकाणां गुणदोषतश्च कथनीयम् । दौःशील्यं निर्धनता वैधव्यं वान्यथात्वं वा ॥ दृष्ट्वा
निमित्तवर्गे नीचोच्चविधिं च जामित्रम् । कथयति फलमुद्वाहे तस्य न मिथ्या भवेद्वाणी ॥ ”
इति । एवमन्यानि शुभाशुभनिमित्तानि क्षुतादिकं च ग्रन्थांतरेभ्यो ज्ञेयानि ।

शुभाशुभज्ञानाद्योपश्रुतिसंपादनतत्प्रकारौ-

केचन विवाहे उपश्रुतिमपि विचारयन्ति । तदुक्तं विवाहवृंदावने-“भारोप्याक्षतपूरिते
गणपतिं प्रस्थादिपात्रे शनैः सम्मार्जन्यधिवेष्टिते युवतयस्तिष्ठः सकन्या निशि । निर्याता
रजकादिवेश्मसु करो कृत्वा तमभ्यर्चितं यां वाचं शृणुयस्तदर्थसदृशी लोके किलोपश्रुतिः ॥ ”

इति । तत्रोपश्रुतिमंत्रः—“उपश्रुतिर्महादेविचण्डालगृह्णासिनी । यथार्थं ब्रूहि देवि स्वं
शक्रराज्यप्रवर्द्धिनि ॥” इत्यलमतिप्रसंगेन ॥ ९ ॥

कन्यावरणे पूर्वांगानि—

विश्वस्वातीवैष्णवपूर्वात्रयमैत्रैर्वस्वाग्नेयैर्वा करपीडो-
चितऋक्षैः ॥ वस्त्रालंकारादिसमेतैः फलपुष्पैः संतो-
ष्यादौ स्यादनु कन्यावरणं हि ॥ १० ॥

कन्यावरणमुहूर्तं मत्तमयूरछंदसाह—विश्वेति । उत्तराषाढास्वातीश्रवणपूर्वात्रयानुराधा-
धनिष्ठाकृत्तिकानक्षत्रैः अथवा विवाहनक्षत्रैरुपलक्षिते काले वस्त्रालंकारादिभिरादिशब्देन
स्वाद्यमधुरवस्तुभिः समेतैः फलपुष्पैरादौ कन्यां संतोष्य अनु पश्चात्कन्यावरणं हि निश्चयेन
स्यात् । उचितऋक्षैरित्यत्र “ऋत्यकः” इति प्रकृतिभावः ॥

कन्यावरणप्रकारः—

यदाह वराहः—“पूर्वात्रयश्रवणमित्रभैर्वैश्वदेवहौताशवासवसमीरणदैवतेषु । द्राक्षाफलेषु-
कुसुमाक्षतपूर्णपाणिरश्रांतशांतहृदयो वरयेत्कुमारीम् ॥” इति । फलानि पूगीफलादीनि ।
फक्ष्यपः—“पंचांगशुद्धिदिवसे चन्द्रताराबलान्विते । विवाहोक्तेषु ऋक्षेषु कुजवर्जितवासरे ।
मासाद्यदिवसं रिक्तामष्टमीं नवमीं त्रितीयां । त्यक्त्वान्यदिवसे गंधस्रक्तांबूलफलान्वितैः ।
सह वृद्धाद्विजगैर्वरयेत्कन्यकां सतीम् ॥” अत्रलग्नशुद्धिर्महेश्वरेणोक्ता—“अशुभैस्त्रिषडायसं-
स्थितैः शुभखेटैः सुतधर्मकेंद्रगैः । यदि वोपचये गुरौ सिते हरिजस्थे वरयेत्कुमारिकाम् ॥”
इति ॥ हरिजं लग्नम् ॥ वरणं प्रार्थना ॥

वाग्दानप्रकारः—

“वाचा दत्ता त्वया कन्या पुत्रार्थं स्वीकृता मया । वरावलोकनविधौ निश्चितस्त्वं सुखी-
भव” इति ॥ एवंरूपा वाग्दानाख्येति यावत् ॥

विवाहकन्यायाः योग्यायोग्यस्वरूपादयः—

तत्र विवाहकन्यालक्षणमाह मनुः—“अव्यंगांगीं सौम्यनाम्नीं हंसवारणगाभिनीम् । तनु-
लोमकेशदशनां मृद्वंगीमुद्वहेत्स्त्रियम् ॥ नोद्वहेत्कपिलां कन्यां नाधिकांगीं न रोहिणीम् ।
नालोमिकां नातिलोमां न वाचाढां न पिंगलाम् ॥ ऋक्षवृक्षनदीनाम्नीं नांत्यपर्वतनामिकाम् ॥
न पक्ष्यहिप्रेष्यनाम्नीं न विभीषणनामिकाम् ॥” इति । अंत्यश्चांडालः । शातातपः—
“ह्रस्वस्वरां मेघवर्णां मधुपिंगललोचनाम् । तादृशीं वरयेत्कन्यां गृहस्थः सुखमेधते ॥”
विष्णुपुराणेपि—“न श्मश्रुव्यंजनवतीं न चैव पुरुषाकृतिम् । नातिबद्धेक्षणां तद्वत्कृशांगीं
नोद्वहेत्स्त्रियम् ॥ यस्याश्च रोमशो जंघे गुल्फौ यस्यास्तथोन्नतौ ॥ गंडयोः कूपको यस्या ह्रस्व-
त्याश्चैव जायते । नोद्वहेत्तादृशीं कन्यां प्राज्ञः कार्यविचक्षणः ॥” इति । अतिबद्धेक्षणां
निमीलितप्रायनेत्रामित्यादिसामुद्रिकशुभाशुभलक्षणरक्षितां परीक्ष्य कन्यां वरयेदिति । सामु-
द्रिकलक्षणानि काशीखण्डे वराहसंहितायामप्युक्तानि तत एव ज्ञेयानि ॥ १० ॥

वरवरणमुहूर्तप्रकारादयः—

धराणिदेवोऽथवा कन्यकासोदरः शुभदिने गतिवाद्यादिभिः संयुतः ॥

वरवृत्तिं वस्त्रयज्ञोपवीतादिना ध्रुवयुतैर्वह्निपूर्वात्रयैराचरेत् ॥ ११ ॥

वरवरणमुहूर्तमाह—धराणिदेव इति ॥ धराणिदेवो ब्राह्मणः पुरोहितादिः । शेषं स्पष्टार्थं पद्यम् । उक्तं च व्यवहारचंदेश्वरेण—“पूर्वात्रितयमाग्नेयमुत्तरात्रितयं तथा । रोहिणी तत्र वरणे भगणः शस्यन्ते सदा ॥ उपवीतं फलं पुष्पं वासांसि विविधानि च । देयं वराय वरणे कन्याभ्रात्रा द्विजेन वा” इति ॥

संग्राह्यवरस्वरूपम्—

कीदृशाय वराय कन्या देयेत्याह वसिष्ठः—“कुलं च शीलं च सनाथतां च विद्यां च वित्तं च वपुर्वयश्च । वरे गुणान्सप्त परीक्ष्य देया कन्या बुधैः शेषमचितनीयम्” ॥

त्याज्यवरस्वरूपम्—

कीदृशाय वराय न देयेत्याह चंदेश्वरः—“सितकुष्ठिन्यपस्मोर ब्रह्मघ्ने राजयक्ष्मणि । अंधे च परिवित्तौ च बधिरे दूरदेशगे ॥ व्यसनासक्तचित्ते च न देया कन्यका बुधैः” इति ॥ परिवित्तिलक्षणममरसिंहेनोक्तं—“परिवेत्तानुजोनूढे ज्येष्ठे दारपरिग्रहात् । परिवित्तिस्तु तज्ज्या यान्” इति । व्यसनं द्यूतादि ॥ वसिष्ठोपि “अत्यासत्रे नातिदूरेप्यत्यादयेप्यतिदुर्बले । वृत्तिहीने च मूर्खे च षट्सु कन्या न दीयते ॥ दूरस्थानामविद्यानां मोक्षधर्मानुवर्तिनाम् । शूराणां निर्द्वनानां च न देया कन्यका बुधैः ॥” इति ॥

गुणादचायैव वराय कन्या देया नान्यस्मै—

“काममामरणात्तिष्ठेद्दृष्टे कन्यर्तुमत्यपि । न त्वेवैनां प्रयच्छेत् गुणहीनाय कर्हिचित्” ॥ अत्र हीनगुणाय कन्या न देया किंतु गुणवते देयेति तात्पर्यम् । न पुनरसंस्कृतायास्तस्या रजोदर्शनानंतरमवस्थानं युक्तम् ॥ दोषस्मरणात् ॥

रजस्वला कन्या न देया—नेद्वाह्या च—

यदाह वात्स्यः—“माता चैव पिता चैव ज्येष्ठो भ्राता तथैव च । त्रयस्ते नरकं यांति दृष्ट्वा कन्यां रजस्वलाम् ॥ यस्तां विवाहयेत्कन्यां ब्राह्मणो मदमोहितः । असंभाष्यो ह्यपां-क्तेयः स भवेद्दृष्टलीपातिः” इति । वृषली रजस्वला । याज्ञवल्क्यः—“अप्रयच्छन्नवाप्नोति भ्रूणहत्या-मृतावृतौ” ॥ भ्रूणो बालकः ॥ ऋतू आर्तवं रजः । नारदोपि—“यावंत ऋतवस्तस्याः समतीधुः पतिं विना । तावंत्यो भ्रूणहत्याः स्युस्तस्य यो न ददाति ताम्” इति ॥ अतएवाह वसिष्ठः “रजो हि दृष्टं यदि कन्यकायाः कुलद्वयं दुर्गतिमेति तस्याः । तस्मान्नितान्तं च तदुक्तकालं नोल्लेघ्य पाणिग्रहणं विधेयम्” इति ॥ ११ ॥

विवाहकन्याव्येतिर्णयः—ब्रह्मशुद्धिश्च—

गुरुशुद्धिवशेन कन्यकानां समवर्षेषु षडब्दकोपरिष्ठात् ॥

रविशुद्धिवशाच्छुभो वराणामुभयोश्चंद्रशुद्धितो विवाहः ॥ १२ ॥

अथ कन्याविवाहकालं ग्रहशुद्धिं च वसंतमालिकाण्डसाह—गुर्विति । कन्यकानां विवाहः षडब्दकोपरिष्ठात्षड्वर्षातिक्रमानंतरं समवर्षेषु युग्मवर्षेषु सत्सु गुरुशुद्धौ सत्यां शुभः । अर्थात्पुरुषाणां विषमवर्षेषु रविशुद्धौ विवाहः शुभः । तदाह च्यवनः—“षडब्दमध्ये नोद्वाह्या कन्या वर्षद्वयं यतः । सोमो भुक्तेयं गंधर्वस्ततः पश्चाद्गुताशनः” इति । इदमस्य व्याख्यानम्, अन्मानंतरं वर्षद्वयं सोमः कन्यां भुक्ते तदनंतरं द्वे वर्षे गंधर्वस्तदनंतरमग्निस्ततो मनुष्याधिकार इति षडब्दतः प्राग्विवाहो न कार्यः । ततः षड्वर्षानंतरं समवर्षे विवाहः शुभः ॥

स्त्रीणां युग्मे पुंसामयुग्मे वयस्येव विवाहः कार्यः—

यदाह नारदः—“युग्मेन्द्रे जन्मतः स्त्रीणां शुभदं पाणिषोडनम् । एतत्पुंसामयुग्मेन्द्रे व्यत्यये नाशनं तयोः” इति ॥ कश्यपोपि—“विवाहो जन्मतः स्त्रीणां युग्मेन्द्रे पुत्रपौत्रदः । अयुग्मे श्रीप्रदः पुंसां विपरीते तु मृत्युदः” इति । एवं सति स्त्रीणां विवाहोष्टमदशमवर्षयोर्भवतीत्यर्थः ॥

विवाहे कन्यायाः अष्टमं नवमं दशमं वयः श्रेष्ठम्—

अत एवाह व्यासः—“अष्टवर्षा भवेद्वैरी नववर्षा च रोहिणी । दशवर्षा भवत्कन्या द्वादशे वृषली स्मृता” इति ॥

अष्टमनवमदशमवयस्ककन्यादाने सुफलम्—अन्यकन्यादाने सत्फलं न—

अस्य फलश्रुतिमाह मात्स्यः—“गौरीं ददन्नाकलोकं वैकुण्ठं रोहिणीं वदत् । कन्यां ददन् ब्रह्मलोकमतः परमसद्गतिम् ॥ प्राप्नोतीति शेषः । “गौरी विवाहिता सौख्यसंपन्ना स्यात्पतिव्रता । रोहिणी धनधान्यादिपुत्राद्या सुभगा भवेत् । कन्या विवाहिता संपत्समृद्धा स्वामिपूजिता” इति ॥ ननु नवमवर्षाया रोहिण्या अयुग्मवर्षत्वाद्विवाहः संभवति । गर्भतो नवमवर्षग्रहणे अयुग्मवर्षत्वापरिहारात्सदोषस्तदवस्थएव । येतु “अयुग्मे दुर्भगा नारी युग्मे च विधवा भवेत्” इति चण्डेश्वराक्यमभ्यसति तन्मते सुतरां विवाहाभावः ॥ उच्यते ॥ “युग्मेन्द्रे संपदः सौख्यं विद्या धर्मायुषी सदा । भर्तुर्दुष्टा भवत्योजे निषेकात्रात्र संशयः” इति पराशरवाक्याद्गर्भग्रहणं यथावसीयते । नारदादिवाक्ये तु जन्मत इत्यपि तत्र षष्ठवर्षानंतरं जन्मतो विषमवर्षायमासत्रयानंतरं नवमासाः शुभाः समवर्षायमासत्रयं च । इदमेव च मासत्रयं नारदादिमते गृह्यते इति युक्ता व्यवस्येति युक्तमुत्पश्यामः । एतदेवाभिप्रेत्योक्तं श्रीपतिनिबन्धे—“मासत्रयादूर्ध्वमयुग्मवर्षे युग्मे तु मासत्रयमेव यावत् । विवाहशुद्धिं प्रवदोत संतो वात्स्यायनो गणेशराहमुख्याः” इति । “अयुग्मे दुर्भगा नारी युग्मे तु विधवा भवेत् । तस्माद्गर्भान्विते युग्मे विवाहे सा पतिव्रता” इति चण्डेश्वरोक्तिश्च सार्थिका । एवं नवमवर्षस्यायुग्मत्वप्रयुक्तनिषेधोऽष्टमवर्षानंतरं मासत्रयमेव ॥ तस्मादनंतरं तु सुखेन विवाह इति व्यासवाक्येनाविरोधः ॥

स्त्रीणां गुरोः पुंसां रवेः उभयोश्च चन्द्रस्य बलमावश्यकमेव विवाहे—

एवं विहितवर्षे यस्मिन्काले गुरुशुद्धिर्भवत्तद्वशेन विवाहः कार्यः । गुरुशुद्धिस्तु—“बटुकन्याजन्मराशेस्त्रिकोणायद्विसप्तगः । श्रेष्ठो गुरुः खषट्त्रयाद्यैः पूजयान्यत्र निदितः” इत्युपनि-

यनप्रकरणेभिहिता । यदाह गुरुः—“स्त्रीणां गुरुबलेनैव विवाहः शोभनः स्मृतः । वरस्यार्कबलं ग्राह्यमैन्दवं तूभयोरपि” “सुरगुरुबलमवलानां पुरुषाणां तीक्ष्णरश्मिबलमेव । चन्द्रबलं दम्पत्योरवलोक्य विशोधयेद्लग्नम्” इतिवराहोक्तेश्च । एतच्चावश्यकमित्यभिहितम् । यदा द्वयोरपि गुरुबलमिष्टं भवेत्तदा पाणिग्रहः शुभदः ॥

रविगुरुबलान्यतराभावे विवाहादौ तत्संपादनोपायादिः—

द्वयोरन्यतरस्य गुर्वर्कशुद्धये विवाहकालान्तरासंभवे च तस्मिन्नादिना पूजां कारयेत् । “रविशुद्धौ गृहकरणं विगुरुशुद्धौ व्रतोद्वाहौ । क्षौरं ताराशुद्धौ शेषं चन्द्राश्रितं कर्म” इति राजमार्त्तडोक्तसामान्यवाक्यालोचनात् वराणां विवाहानां पुंसां रविशुद्धिवशेन विवाहः शुभः । उभयोः स्त्रीपुंसयोश्चन्द्रविशुद्धितो विवाहः शुभः स्मृतः । अत्र संमतिः प्रागुक्ता ।

गुरुबलं नावश्यकं दशवर्षानन्तरं कन्यायाः—

यदा तु कन्या कालातिक्रांता भवति तदा गुरुबलमनावश्यकमित्याह व्यासः—“दशवर्षं व्यतिक्रांता कन्या शुद्धिविवर्जिता । तस्यास्तरेन्दुलग्नां शुद्धौ पाणिग्रहो मतः ॥” इति । प्राप्ते काले गुरुशुद्ध्यादिविचार इति तत्त्वम् । सा च गुरुरविचन्द्रशुद्धिर्गोचरप्रकरणेऽभिहिता ॥

चतुर्वलान्तर्गतगोचरबलाभावेष्टकवर्गजं बलम्—

गोचरबलाभावेष्टकवर्गादिवलं ग्राह्यमित्याह नारदः—“गोचरं वेधजं चाष्टवर्गजं रूपजं बलम् । द्योत्तरं बलाधिक्यं स्थूलं गोचरमार्गजम् ॥” इति ॥ १२ ॥

मासाः विवाहे—

मिथुनकुम्भमृगालिवृषाजगे मिथुनगेपि रवौ त्रिलवे शुचिः ॥

अलिमृगाजगते करपीडनं भवति कार्तिकपौषमधुष्वपि ॥ १३ ॥

अथैवं गुरुशुद्धिमुक्त्वेदानीं विहितमासान्द्रुतविलंबितेनाह—मिथुनेति । मिथुनकुम्भौ प्रसिद्धौ मृगो मकरः । अलिर्वृश्चिकः । वृषः प्रसिद्धः । अजो मेषः । एतद्वाशिगते रवौ सति ।

आषाढे शुक्लदशमीपर्यन्तं विवाहः कार्यः मिथुने रवौ—

तत्रादिमिथुनस्थिते सूर्ये शुचेराषाढस्य त्रिलवे तत्तृतीयांशे आषाढशुद्धप्रतिपदमारभ्य दशमीपर्यन्तं करपीडनं विवाहो भवति ।

विवाहे मासविशेषाः—

अर्थादितरराशिगते सूर्ये सति आषाढशुक्लदशम्यनन्तरं हरिशयने च सति विवाहो न स्यात् । यदाह कश्यपः—उत्तरायणगे सूर्ये मीनं चैत्रं च वर्जयेत् । अजगोद्वन्द्वकुम्भालिमृगराशिगते रवौ ॥ मुख्यं करग्रहं त्वन्यराशिगे न कदाचन” इति ॥ वसिष्ठः—“दिनाधिपे मेषवृषालिकुम्भ-नृपुग्ननक्राख्यघटर्क्षसंस्थे । माघद्वये माघवशुक्रयोश्च मुख्योपवा कार्तिकसौम्ययोश्च ॥”

त्रिज्येष्ठद्विज्येष्ठविषये--

ज्येष्ठद्वंद्वं मध्यमं संप्रदिष्टं त्रिज्येष्ठं चेन्नैव युक्तं कदापि ॥

केचित्सूर्यं वह्निं प्रोह्य चाहुर्नैवान्योन्यं ज्येष्ठयोः स्याद्विवाहः ॥ १५ ॥

प्रसंगाज्ज्येष्ठमासप्रयुक्तं विशेषं शालिन्याह-ज्येष्ठद्वंद्वमिति । पुत्रो ज्येष्ठः, कन्या च ज्येष्ठा, मासोपि ज्येष्ठः इत्येतत् त्रिज्येष्ठं ज्येष्ठत्रयमुच्यते । तत्कदापि नैव युक्तं नैव प्रशस्तम् । ज्येष्ठे मासे ज्येष्ठवधूवरयोर्नैव विवाहः कार्य इत्यर्थः । यदा त्वेकतरज्येष्ठत्वे ज्येष्ठमास्यपि भवति । यदाह गुरुः--“ ज्येष्ठे न ज्येष्ठयोः कार्यं नूनार्योः पाणिपीडनम् । तयोरन्यतरे ज्येष्ठे ज्येष्ठमासेपि कारयेत् ॥ ” इति । एतच्चान्यतरेण ज्येष्ठत्वं द्विविधं-ज्येष्ठमासो ज्येष्ठो वरश्च, ज्येष्ठो मासः कन्या च ज्येष्ठा, एतज्ज्येष्ठद्वंद्वं मध्यमं संप्रदिष्टम् । अगातिविषयमित्यर्थः । एको ज्येष्ठोऽन्यद्वयमज्येष्ठमुत्तममेव । यदाह वराहः--“ द्वौ ज्येष्ठौ मध्यमौ प्रोक्तावेकज्येष्ठः शुभावहः ॥ ज्येष्ठत्रयं न कुर्वीत विवाहे सर्वसम्मतम् ” इति । पराशरोपि--“ अज्येष्ठा कन्यका यत्र ज्येष्ठः पुत्रो वरो यदि । व्यत्ययो वा तयोस्तत्र ज्येष्ठमासः शुभप्रदः ” इति ॥ केचित्तु ज्येष्ठमासाभावेपि वरकन्ययोर्येष्ठत्वमपि मध्यममाहुः, तदसत् । वधूवरान्यतर-ज्येष्ठराहित्यं विवक्षितं प्रागुक्ते तद्वाक्ये, नतु ज्येष्ठमासाभावेपि द्वयोर्वधूवरयोः ज्येष्ठयोः सर्वथा निषिद्धो विवाहः । यदाह गर्गः--“ ज्येष्ठायाः कन्यकायाश्च ज्येष्ठपुत्रस्य वै मिथः । विवाहो नैव कर्त्तव्यो यदि स्यान्निधनं तयोः ॥ इति । तदेतदुक्तं ग्रन्थकृता-“ नैवान्योन्यं ज्येष्ठयोः स्याद्विवाहः ” इति । ज्येष्ठत्रयनिषेधस्त्वतिदोषाधिक्यसूचनार्थः ॥

त्रिज्येष्ठमिति शब्दस्य साधनम्--

कथं त्रिज्येष्ठमिष्यस्य साधुत्वम् । ज्येष्ठो मासः ज्येष्ठो वरः ज्येष्ठा कन्येति त्रीणि पदानि तेषां ज्येष्ठा इतिद्वंद्वपवादे “सरूपाणामेकशेष एकविभक्तौ” इत्येकशेषो न प्राप्नोति ॥ सरूपाणां भावात् ॥ अथोच्यते ज्येष्ठो मासः ज्येष्ठश्च वरः ज्येष्ठा च कन्येति विग्रहे यद्यपि “सरूपाणाम्” इत्येकशेषो वैरूप्यान्न प्राप्नोति । तथापि “सरूपाणाम्” इत्यनुवृत्तौ ‘पुमान् स्त्रिया’ इत्येकशेषे ‘यः शिष्यते स निवर्त्यमानार्थमाचष्टे’ इतिज्येष्ठावितिपदं ससाध्य ज्येष्ठश्च ज्येष्ठौ चेति विग्रहे सेत्स्यति । तन्न, असारूप्यादेवात्राप्येकशेषाभावस्य सिद्धेः ॥ अथ मासवाची ज्येष्ठशब्दोस्ति । वैशाखे माधवो राधो ज्येष्ठे शुक्रः शुचिस्त्वयम्, इत्यमरोक्तेः । तेन ज्येष्ठ-मासवाचकज्येष्ठशब्देन साकमेकशेषो भविष्यति इति चेत्, न । तदापि अमरोक्तावेव ‘ज्येष्ठे शुक्रः शुचिस्त्वयम्’ इति आदिवृद्धिसहितस्य पाठात् । अनुशासनबलाच्च । तथाहि । ज्येष्ठानक्षत्रेण युक्ता पौर्णमासीत्यत्र “नक्षत्रेण युक्तः कालः” इत्यणि सति “तद्धितेष्वचामादे” इत्यादिवृद्धौ “यस्येति च, इत्यकारलोपे ज्येष्ठ इति सिद्धम् । ततः स्त्रियां “टिड्ढाणञ्” इति ङीप् पुनः “यस्येति च” इति लोपे सिद्धं ज्येष्ठीति । तस्माज्ज्येष्ठी विद्यतेऽस्मिन्नित्यर्थे “सा स्मिन्यौर्णमासीति संज्ञायाम्” इत्यणि “यस्येति च” इतीकारलोपे सिद्धं ज्येष्ठमिति । अतएवामरासिंहोपि--“ पुष्ययुक्ता पौर्णमासी पौषी मासे तु यत्र सा । नाम्ना स पौषो माघाद्याश्च वमेकादशापरेः, इत्यादिवृद्धिसहितानेव पौषादीनूचे । क्वचित्तु ज्येष्ठमिति पाठः सप्रामादिकः ।

तस्मादेकशेषः सर्वथानुपपन्नः । एवमशुद्धैकशेषाङ्गीकारे सत्यपि त्रिशब्देन साकं त्रयाणां ज्येष्ठानां समाहार इति “ तद्वितार्योत्तरपदसमाहारे च ” इति तत्पुरुषसमोस “संख्यापूर्वो द्विगुः” इति द्विगुसंज्ञायाम् “द्विगोः” इति ङीप् त्रिज्येष्ठीति भाव्यं न पुनस्त्रिज्येष्ठमिति । अत्र क्रमेण समाधिः ॥ “ओगुर्णः” इत्यत्र “ओरोत्” इति वक्तव्ये गुणग्रहणं ‘संज्ञापूर्वको विधिरनित्यः’ इति परिभाषाज्ञापनार्थम् । तेन ‘ तद्वितेष्वचामादेः ” इत्यादिवृद्धेरनित्यतामङ्गीकृत्य ज्येष्ठमासप्रयोगोपपत्तिः । अतो ज्येष्ठौ च ज्येष्ठश्चेतिसरूपत्वादिकशेषः सिद्धः । ततस्त्रिशब्देन समासे “ पात्राद्यन्तस्य न ” इति स्त्रीत्वनिषेधात्पात्रादेराकृतिगणत्वान्नपुंसकत्वमङ्गीकार्यामिति सिद्धं त्रिज्येष्ठमिति ॥

त्रिज्येष्ठे विवाहनिषेधापवादः—

अथास्यापवाद उच्यते—केचिदिति । सत्यावश्यकत्वे सूर्यं वह्निं कुत्तिकास्थं प्रोह्य त्यक्त्वा ज्येष्ठमासेपि ज्येष्ठस्य वरस्य कन्याया वा विवाहः शुभः इति केचिद्वचुः ॥

ज्येष्ठापत्यस्य न ज्येष्ठे इत्यत्राप्येतदपवादातिदेशः—

एतच्च तुल्यन्यायत्वाज्ज्येष्ठापत्यस्य न ज्येष्ठे इति सामान्यतो मङ्गलकृत्यनिषेधेपि द्रष्टव्यम् । यदाह भरद्वाजः—“ज्येष्ठे ज्येष्ठस्य कुर्वीत भारुकरे चानलस्थिते । नोत्सवादीनि कार्याणि दिग्दिनानि च वर्जयेत्” ॥ विशेषमाह सएव “ दशाहं चैव गर्गस्तु त्रिदशाहं बृहस्पतिः । अर्कभोग्यानाग्निभयं मुनिः ग्राह पराशरः” इति । तत्रांतरेपि “ कुत्तिकास्थं रविं त्यक्त्वा ज्येष्ठे ज्येष्ठस्य कारयेत् । उत्सवादीनि कार्याणि दिनानि दश वर्जयेत् ॥ व्रतबंधं विवाहं च चूडां कर्णस्य वेधनम् । ज्येष्ठमासे न कुर्वीत कल्याणं ज्येष्ठपुत्रगम् ” इति ॥

मार्गशीर्षेपि ज्येष्ठवच्छुभकृत्यनिषेधः—

अत्र ज्येष्ठपुत्रदुहित्रोर्ज्येष्ठमासवन्मार्गशीर्षेपि मङ्गलकृत्यनिषेधमाह वात्स्यः—“मार्गशीर्षे तथा ज्येष्ठे विवाहं चौरमेव च । ज्येष्ठपुत्रदुहित्रोश्च न कुर्वीत व्रतं तथा ॥ भरद्वाजोपि—मार्गशीर्षे तथा ज्येष्ठे क्षौरं परिणयव्रतम् । आद्यपुत्रदुहित्रोश्च यत्नतः परिवर्जयेत् ” इति ॥ स्वयं च ग्रंथकर्त्री—“ज्येष्ठापत्यस्य, न ज्येष्ठे कैश्चिन्मार्गेपि नेष्यते, इत्युक्तं प्राक् । कैश्चिद्ग्रहणं शिष्टाचारभावं सूचयितुं कृतम् ॥ १९ ॥

सोदरादिविषये द्वित्रिशोभनादिविचारे कालावधयः—

सुतपरिणयात्षण्मासांतः सुताकरपीडनं

न च निजकुले तद्वद्वा मंडनादपि मुंडनम् ।

न च सहजयोर्द्वेभ्यो भ्रात्रोः सहोदरकन्यके

न सहजसुतोद्वाहोद्दार्धे शुभे न पितृक्रिया ॥ १६ ॥

निजकुलोत्पन्नानां तथैकोदराणामपि पुत्रकन्यानां विवाहादिमङ्गलकृत्ये कालनियम-पुरःसरं पूर्वापरभावनिषेधं विशेषांतरं च हरिणीच्छंदसाह—सुतपरिणयादिति ॥ देहलीदीप-कन्यायेनात्रापि निजकुल इति संबध्यते । निजकुले स्ववंशे सुतस्य परिणयाद्विवाहात्परतः

षण्मासांतः सौरमासषट्कमध्ये सुतायाः कन्यायाः विवाहो न स्यात् । उक्तं च वसिष्ठेन—
“पुत्रोद्वाहात्रैव पुत्र्याः कदाचिदाषण्मासात्कार्यमुद्वाहकर्म” इति ॥ नारदोपि—“पुत्रोद्वाहा-
त्परं पुत्रीविवाहो न ऋतुत्रये । कुर्यान्न व्रतमुद्वाहान्मंगले नाप्यमंगलम्” इति ॥ अयं च
निषेधः कुलपरो द्रष्टव्यः । यदाह वात्स्यः—“स्त्रीविवाहः कुले निर्गमः कथ्यते पुंविवाह-
प्रवेशो वसिष्ठादिभिः । निर्गमादादितो न प्रवेशो हितस्तत्र संवत्सरांतोऽवधिः कीर्तितः”
इति ॥ अब्दभेदे तु नायं कालनियम इति ‘चूडाव्रतं च ’ ६-१८१ इत्यत्र ग्रंथकृद्वक्ष्यति ॥

विवाहानंतरं चौलोपनयनव्रतसमावर्तनानि कार्याणि उक्तकालमध्ये—

निजकुल इति । स्ववंशे पुत्रस्य कन्याया वा मंडनाद्विवाहान्मुंडनं चौलमुपनयनं महाना-
ग्न्यादिव्रतचतुष्टयं समावर्तनं वा तद्वत्षण्मासांतर्न कार्यम् । यदाहात्रिः—“कुले ऋतुत्रयाद-
वौड्मंडनान्न तु मुंडनम्” इति । तस्मान्मुंडनान्मंडनं कार्यम् । यदाह नारदः—“मुंडना-
न्मंडनं कार्यं मंडनात्रैव मुंडनम्” इति ॥ तथा कन्याविवाहादनंतरं पुत्रस्य विवाहः कार्यः ।
वसिष्ठः—“पुत्रीविवाहात्परतः सदैव शुभप्रदं पुत्रविवाहकर्म” इति ॥

एकोदरयोरेकोदरकन्यके न देये—

न चेति—सहजयोः सोदरयोर्भ्रात्रोस्सहोदरकन्यके । न देये नोद्वाह्ये । उक्तं च नार-
देन—“न चैकजन्मनोः पुंसोरेकजन्ये तु कन्यके । नूनं कदाचिदुद्वाह्ये नैकदा मुण्डनद्वयम् ॥”
इति । “एकजन्ये तु कन्ये द्वे पुत्रयोर्नैकजन्ययोः” इति वसिष्ठोक्तेश्च ॥ अत्र चकारोत्तस-
मुच्चयार्थः । तेनैकस्मै वराय सहोदरकन्याद्वयमपि न देयमित्यर्थः । “न पुत्रीद्वयमेकस्मै
प्रदद्यात् कदाचन” इति वसिष्ठोक्तेः ॥

प्रत्युद्वाहः न कार्यः ।

नारदोपि “प्रत्युद्वाहो नैव कार्यो नैकस्मै दुहितृद्वयम्” इति । प्रत्युद्वाहो विनिमयवि-
वाहः मत्पुत्राय चेत्त्वया कन्या दीयते तदा मयापि त्वत्पुत्राय कन्या देयेत्येवं पणबंधरूपः ।
कान्यकुब्जभाषया गुरावट् इत्याहुः । एतादृशः पणबंधो भगिन्यादिदानेपि द्रष्टव्यः ॥

एकोदरयोः षण्मासाभ्यन्तरे समानसंस्कारौ न विधेयौ—

न सहजसुतोद्वाहोऽब्दार्द्ध इति । सुतश्च सुतश्च सुतौ ॥ ‘सरूपाणाम्’ इत्येकशेषः ।
सुता च सुता च सुते । पूर्ववदेकशेषः । सुता च सुतश्च सुतौ ॥ “पुमान्स्त्रिया” इत्येक-
शेषः । सुतौ च सुतौ च सुते चेति कृतैकशेषाणां द्वंद्वः । अत्रापि “पुमान्स्त्रिया” इत्येक-
शेषः । सहजाश्च ते सुताश्चेति कर्मधारयः । तेषां सोदरभ्रातृणां विवाहः अब्दार्धे वर्षार्द्धे
सौरषण्मासमध्ये न कार्यः । यदाह नारदः—विवाहस्त्वेकजन्यानां षण्मासाभ्यन्तरे यदि ।
असंशयं त्रिभिर्भैस्तत्रैका विधवा भवेत् ॥ विवाह इत्युपलक्षणम् । तेन समानसंस्कार एक-
मातृजयोः पुत्रयोः कन्ययोर्वा पुत्रकन्ययोर्वा न कार्य इत्यर्थः । तथा च बृद्धमनुः—“एकमा-
तृजयोरेकवत्सरे पुरुषस्त्रियोः । न समानक्रियां कुर्यान्म तूदे विधीयते” इति ॥ समान-
क्रिया चूडाकरणादिका एकवर्षमध्ये निषिद्धेत्यर्थः । एकवत्सर इति कालसावकाशद्योतनाय
षण्मासमध्ये तु सर्वथैव न कार्या । “विवाहस्त्वेकजन्यानां षण्मासाभ्यन्तरे यदि” इत्यनुपदो-
क्तनारदवाक्यस्वरसात् ॥

यमलयोष्णमासाभ्यन्तरेपि समानसंस्कारौ न विधेयौ-

यमलजातयोस्त्वपश्ययोनियतकालानां जातकर्माद्येकैकर्मणामेकैक्रियात्वेपि निषेधाभावः । वर्षभेदेन तदसंभवात् । नन्वत्र पुरुषस्त्रियोरित्युक्ते पुरुषकन्ययोरेव समानक्रियानिषेधोवगम्य-
ते न द्वयोः कन्ययोः पुत्रयोर्वेति । न च पुरुषौ च स्त्रियौ चेति द्वंद्वे कृते द्वयोः पुत्रयोः
कन्ययोर्वा निषेधः सेत्स्यतीति वाच्यम् । यतः 'सकृदुच्चरितः शब्दः सकृदेवार्थं गमयति' इति
न्यायात् पुत्रकन्ययोरनिषेधः स्यात् । आवृत्त्या विवक्षितार्थसिद्धिश्चेति चेन्न । आवृत्तौ प्रमा-
णाभावात् । किंच पुरुषौ च स्त्रियौ चेति कृतैकशेषयोः पुरुषयोः स्त्रियोश्चेति " चार्थे द्वंद्वः " इति
द्वंद्वे चतुष्पाद्विवचनानुपपत्तेः । ननु-" युगपदधिकरणवचनो द्वंद्वः " इति वार्तिकका-
रवचनात् धवौ च खदिरी च धवलदिरावित्यादावन्योन्यसाहित्यप्रातिपत्तये द्विवचनबहुवच-
नान्तेनैव द्वंद्वान्तापातिना सर्वेण पदेन विगृहीतव्यमिति नियमः । अतएव द्वंद्वपवादके एक-
शेषसूत्रे महाभाष्यकृतापि सहविवक्षायामेकशेष इत्येकः षष्ठः पक्षः उपन्यस्तः । तत्र तेनैवा-
शङ्क्य समाहितं "न तर्हीदानीमिदं भवति । वृक्षश्च वृक्षश्च वृक्षौ वृक्षाश्च वृक्षाश्च वृक्षाः इति ।
नैतत्सहविवक्षायां भवति । तथापि "निदर्शयितुं बुद्धिरेव निदर्शयितव्यम्" इति ॥ अतः कृत-
साहित्यप्रतिपादनयोः पुरुषयोः स्त्रियोश्च द्विवचनांतयोर्द्वंद्वेनैव बहुवचनोपपत्तिः । एवं सति
पुत्रकन्ययोः सोदरयोः समानक्रियानिषेधो न तु पुत्रयोर्द्वयोः स्त्रियोश्चेति । वस्तुतस्तु तत्रैकव-
चनान्तपदविग्रह एव । साहित्यप्रतिपादितस्तु द्वंद्वतात्पर्यादुपपन्नैति नानेकपदलक्षणादिक्लेशः सो-
द्वयः इत्येतत्प्रपञ्चितं तंत्ररत्ने महता पसेन । महाभाष्यकृदुक्तिस्तु द्वयादीनामेव परस्परसाहि-
त्येन द्विवचनाद्यर्थसंपत्तौ वचनांतरानवसरप्रतिपादिकेत्यभियुक्ताः । तथा च प्रागुक्तश्चतुष्पा-
त्पत्तिरूपो दोषः स्यादेवेति । अस्त्विति चेन्न । एकमातृजयोरिति द्विवचनानुपपत्तिः स्यात् ॥
तत्रापि बहुवचनमस्तु । एकमातृजानामेकवत्सरे पुरुषाणामिति चेन्न । उभयथापि छंदो-
भङ्गदोषापत्तेः ॥ किंच यद्ययमर्थो विवक्षितः स्यात्तदा छंदोभंगदूषणमपहाय स्पष्टैरेव पदान्तरै-
र्नारदादिवाक्यवाग्निषेधं कुर्यात् । अत्र ब्रूमः । एकमातृजयोः सोदर्ययोः ययोः कयोश्चत्समा-
नक्रियानिषेध इत्येतावानस्य वचसोर्थः । द्विवचनोपादानं तु द्वयोरपि निषेधो यथा स्यात् ।
तत्र कैमुतिकन्यायेन त्रयाणां सोदराणामर्थोक्षित एव निषेधः । पुरुषस्त्रियोरिति तु पदं दृष्टान्ता-
त् । नारदादिवाक्ये तु बहुवचनोपादानं बहूनामपि सोदराणां संग्रहार्थम्, नतु बहुत्वविवक्षया
बहूनामेव सोदराणां निषेधार्थम् । तेन द्वयोर्बहूनां वा सोदराणां निषेधः सिद्धयति । अतएव
पाराशरोपि-" एकोदरप्रसूतानामेकस्मिन्वत्सरे यदि । पाणिग्रहो भवेन्नूनं तत्रैका विभवा
भवेत् ॥ " इति ॥

एकोदरयोरुपनयनसंस्कारो न कार्यः-एकवर्षे एकदा वा-

तुल्यन्यायत्वाद्यज्ञोपवितसंस्काराद्वयोरन्यतरस्य नाश इत्यर्थः । 'नैकदा मुंडनद्वयम्' इति
सिद्धोक्तेः । एकदा एकस्मिन्वर्षे मुंडनं चौरमुपनयनं वा ॥

सौदरस्त्रीपुंसयोर्विवाहोपनयनयोरिति स्त्रीणामुपनयनं

तत्र प्राप्तेतीत्यादिविचारः—

ननु कन्याविवाहकाल एव उपनयनं निर्णीयते । यदाह हारीतः—“द्विविधाः स्त्रियो—ब्रह्म-
वादिन्यः सद्योवध्वश्च । तत्र ब्रह्मवादिनीनामुपनयनं वेदाध्ययनं भिक्षाचर्या च । सद्योवधूनां
तु उपस्थिते विवाहे यथाकथंचिदुपनयनं विधाय विवाहः कार्यः” एवं सति सौदरकन्याविवाहस्य
सौदरपुत्रोपनयनस्य च समानसंस्कारत्वात्तयोरेकवर्षे निषेधः स्यात् । उच्यते ॥ “गर्भाष्टमेषु
ब्राह्मणमुपनयेत् गर्भैकादशेषु राजन्यं गर्भद्वादशेषु वैश्यम्” इति, अन्यच्च—“वसन्ते ब्राह्मणमु-
पनयेत् ग्रीष्मे राजन्यं शरदि वैश्यम्” इति आपस्तम्बादिमूत्रेषु “स्वकुलाचारधर्मज्ञो माघमासे
तु फाल्गुने । विधिज्ञश्चार्थवाञ्छेत्रे वेदवेदांगपारगः ॥ वैशाखे धनवान्वेदशास्त्राविद्याविशारदः ।
उयनीतिः कुलाढ्यः स्याज्ज्येष्ठे विधिविदां वरः ॥” इति नारदादिसंहितास्वपि ब्राह्मणादिव-
र्गत्रयग्रहणात्पुल्लिंगस्याविवाक्षितत्वाच्च स्त्रीशूद्राणां व्रतबंधनिषधावगमात् । यानि तु—“विप्रा-
णामुपनयनं वसंतसमये धराधिनाथानाम् । ग्रीष्मर्तौ शरदि विशां मासाः साधारणाश्च माघा-
द्याः ॥” इति वसिष्ठादिवाक्यानि पुंस्त्रीसाधारणानि प्रतीयन्ते, तानि नारदवाक्यैक्यताबलात्पुं-
विषयकाण्येव । विप्राश्च विप्राश्च विप्रा इति “पुमान्स्त्रिया” इत्येकशेषे प्रमाणाभावः । अत-
एव याज्ञवल्क्यः—“गर्भाधानमृतौ पुंसः सवनं स्यंदनात्पुरा । षष्ठेष्टमे वा सीमंतो मास्येते जा-
तकर्म च ॥ अहन्येकादशे नाम चतुर्थे मासि निष्क्रमः । षष्ठेनप्राशनं मासि चूडा कार्या
यथाकुलम् ॥ एवमेनः शमं याति बीजगर्भसमुद्भवम् ” इत्युक्त्वा मध्ये चोपनयनं विहाय
“तूष्णीमेताः क्रियाः स्त्रीणां विवाहस्तु समंत्रकः” इत्याहस्म । ततः “गर्भाष्टमेष्टमे वाब्दे ब्राह्म-
णस्योपनायनम् । राज्ञामेकादशे सैके विशामेके यथाकुलम् ॥” इत्युपनयनमुवाच । यद्येषो-
भिप्रायोऽनभिमतः स्यात्तदा ‘चूडा कार्या यथाकुलम्’ इत्यस्यात्रे ‘गर्भाष्टमे’ इत्येकं पद्यमु-
क्त्वा “एवमेनः शमं याति बीजगर्भसमुद्भवम् । तूष्णीमेताः क्रियाः स्त्रीणां विवाहस्तु समंत्रकः”
इत्यवश्यम् । अतः स्त्रीणामुपनयनं नास्त्येव । यत्तु प्रागुक्तं हारीतवाक्यं तत्कल्पान्तरविषयम् ।
यदाह यमः—“पुराकल्पे हि नारीणां मौञ्जीबन्धनमिष्यते । अध्यापनं च वेदानां सावित्रीग्रहणं
तथा ॥ पिता पितृव्यो भ्राता वा नैनामध्यापयेत्परः । स्वगृहे चैव कन्याया भैक्षचर्या विधी-
यते ॥” इति । ननु यद्यपि मुख्यमुपनयनं स्त्रीणां नास्ति । तथापि अतिदेशिकमस्ति । यदाह
मनुः—“वैवाहिको विधिः स्त्रीणामौपनायनिकः परः । पतिसेवा गुरौ वासो गृहार्थेऽग्निपरिक्रिया”
इति ॥ तेन समानाक्रिया सेत्स्यतीति । सत्यम् । अतिदेशोऽयमुपनयनधर्मप्राप्त्यर्थः ।
यथा ब्राह्मणादीनामुपनयनात्प्राक् कामचारकामवादकामभक्षाद्याचाराणामदोषतास्ति तदन-
तरं तूपनयनधर्माणां संध्यास्नानादीनां प्राग्धर्मनिरसनपूर्वकमनुष्ठानं यथास्ति तथा स्त्रीणामपि
विवाहात्प्राक् कामचारादिधर्मा न दोषं कुर्वन्ति । विवाहस्य तु द्विजत्वसिद्धिकरत्वादनुष्ठिते
विवाहे कामचारादिधर्मनिरासपूर्वकं ‘पतिसेवा गुरौ वासः’ इत्यादिकमनुष्ठानं भवेदिति ॥

नन्वतिदेशेन स्त्रीणामुपनयनधर्मप्रापणमस्तु समानसंस्कारत्वमपि । उच्यते, नात्र समानशब्दः
सदृशार्थकः । तेन तद्विन्नत्वे सति तद्वतभूयोधर्मवत्त्वं सादृश्यमिति सादृश्यलक्षणाद्यथाकथंचि-
त्सर्वत्र सादृश्यसंभवेन विजातीयसंस्काराणामपि चौलान्नप्राशनानां सोदरपुत्रादुसंबन्धिनां
निषेधप्रसंगात् शिष्टाचारविरोधाच्च । किंत्वेकशब्दपर्यायः सदृशशब्दस्तेनैकजातीयक्रिया-
निषेधः । उपनयनत्वेन विवाहत्वेन वैकजातीयत्वम् । एवं सर्वेष्वपि कर्मसु एकजातीयत्वं
द्रष्टव्यम् । तस्मात् सोदरपुत्रकन्यासंबन्धिनोर्विवाहोपनयनयोः समानसंस्कारत्वाभाव इत्येव
सिद्धांतः फलितः । अतः षण्मासिको निषेधस्तयोर्नास्ति । तेनात्र प्रथमं पुत्रोपनयनं
विधाय यथावकाशं कन्याविवाहः सुखेन कार्यः । तस्मादेकमातृजयोः पुत्रयोः कन्ययोः
पुत्रकन्ययोर्वा विवाहादिरूपः समानक्रियानिषेधः षण्मासमध्येऽस्त्येव ।

भिन्नमातृजभ्रातृभगिन्योर्नायं निषेधादेः-

केचित्तु कन्याविवाहादनंतरं द्वितीयकन्याविवाहः समनंतरमेव दोषाभावात्सुखेन कार्यः ।
यदुक्तं गर्गेण-“पुत्रीपरिणयादूर्ध्वं यावद्दिनचतुष्टयम् । पुत्र्यंतरस्य कुर्वीत नोद्वाहमिति
सूरयः ॥” इत्याहुः । तत्र । भिन्नमातृविषयत्वाद्गर्वाक्यस्य । पूर्वोक्तपराशरवाक्यस्वरसात् ।
“समानापि क्रिया कार्या मातृभेदे तथैव च । विवाहे दुहितुः कार्यो न विवाहश्चतुर्दिनम्”
इति नारदोक्तेश्च ।

एकोदराणां न मंगलत्रयं कार्यं प्रागुक्तकालान्तरं-

वसिष्ठेन तु विशेषोभिहितः-“एकोदरप्रसूतानां नात्र कार्यत्रयं भवेत् । भिन्नोदरप्रसूतानां
नेति शातातपोब्रवीत्” इति । चौलोपनयनविवाहरूपं कार्यत्रयम् । तदुक्तं च्यवनेन “आदौ
चौलं ततो मौंजी विवाहश्च शुभप्रदः । मातृभेदे बुधैस्तु मातुरैक्ये न कर्हिचित्” इति ॥

भिन्नोदरयोरपि भगिनीभ्रात्रोर्मङ्गलद्वये मण्डपाचार्यभेदाद्यवश्यकता-

एवं स्थिते भिन्नोदरमंगलं सत्यावश्यकत्वे एकस्मिन्मंडपे न कार्यम् । किंच गृहभेदाद्वा-
चार्यभेदाद्वा कार्यम् । यदाह वसिष्ठः-“द्विशोभनं त्वेकगृहेऽपि नेष्टं शुभं तु पश्चान्नवभिर्दि-
नैश्च । आवश्यकं शोभनमुत्सुको वा द्वारेथवाचार्यविभेदतोऽपि ॥” इति । द्वारे द्वारभेदे ॥

यमलविषये मण्डपाचार्यभेदादीनामावश्यकता नास्ति-

यमलजातयोस्त्वयमपि निषेधो नास्ति । “एकस्मिन्वत्सरे प्राप्ते कुर्याद्यमलजातयोः ।
क्षौरं चैव विवाहं च मौंजीबंधनमेव च” इतिपराशरोक्तेः । क्षौरं चौलम् । भट्टकारिकार्या
च-“एकस्मिन्वत्सरे चैव वासरे मंडपे तथा । कर्त्तव्यं मंगलं स्वस्त्रोभ्रात्रोर्यमलजातयोः ॥”
इति ॥

ज्येष्ठानुक्रमेण संस्कारः यमलविषये-ज्येष्ठकनिष्ठत्वनिर्णयश्च-

तत्रापि ज्येष्ठानुक्रमेण-“जन्मज्येष्ठेन चाह्वानं सुब्रह्मण्यास्वपि स्मृतम् । यमयोश्चैव गर्भेषु
जन्मतो ज्येष्ठता मता ॥” इति मनूक्तेराद्योत्पन्नस्य ज्येष्ठत्वम् । देवलोपि-“यस्य जातस्य
यमयोः पश्यति प्रथमं मुखम् । संतानः प्रथमश्चैव तस्मिन्ज्येष्ठ्यं प्रतिष्ठितम्” इति ॥
संतानो वंशः ॥

श्राद्धानन्तरमेव मंगलकृत्यं न मङ्गलकृत्यमध्ये श्राद्धम्—

शुभे इति । शुभे विवाहादिमंगलकृत्ये पितृक्रिया श्राद्धक्रिया न कार्या । विशेषेणाभिधानात् कुलेयं निषेधः । 'मंगलेनाप्यमंगलम्' इति नारदोक्तेः । अमङ्गलं श्राद्धं तु किंतु समाप्ते एवं मंगले कार्यमित्यर्थः ॥ अथवा श्राद्धदिने समीपस्थिते तदनन्तरं लग्नं निर्धार्य विवाहादिमंगलकृत्यं कार्यमित्यर्थः ॥ १६ ॥

प्रातिकूल्यं विवाहप्रवेशनिर्गममण्डनमुण्डनेषु सगोत्रिणाम्—

वध्वा वरस्यापि कुले त्रिपूरुषे नाशं व्रजेत्कश्चन निश्चयोत्तरम् ॥

मासोत्तरं तत्र विवाह इष्यते शांत्याथवा सूतकनिर्गमे परैः ॥ १७ ॥

वाग्दानोत्तरं सपिंडनाशेन प्रातिकूल्ये ततस्त्रिंशद्दिनेषु प्रातिकूल्यम्—

वध्वा इति ॥ निश्चयोत्तरं वाग्दानानन्तरं यदि वध्वाः कन्यायास्तथा वरस्यापि कुले वंशे तत्रापि त्रिपुरुषमध्ये कश्चन सपिंडो नाशं व्रजेत् प्राभुयात्तत्र मासोत्तरं मरणदिनादारभ्य त्रिंशद्दिनं प्रातिकूल्यम् । ततः शांत्या स्वतुष्टितया विवाहः सुखेनेष्यते । उक्तं च स्मृतिचंद्रिकायां—“कुले वाङ्निश्चये पश्चान्मृत्युर्भवति गोत्रिणः । तदा न मंगलं कार्यं नारिवैधव्यदं ध्रुवम् ॥” इति ॥ विशेषमाह मेधातिथिः—“पुरुषत्रयपर्यंतं प्रतिकूलं सगोत्रिणाम् । प्रवेशनिर्गमौ तद्वत्तथा मुंडनमण्डने” ॥ इदं तु पित्रादिभिन्नविषयं द्रष्टव्यम् ॥ उक्तं च मांडव्येन—“अन्येषां तु सपिंडानामाशौचं माससम्मितम् । तदन्ते शांतिकं कृत्वा ततो लग्नं विधीयते ॥” इति ॥

प्रातिकूल्यस्य बलवत्ता वर्षषणमासत्रयैकमासपर्यन्तम्—

पित्रादिमरणे तु विशेषमाह शौनकः—“वरवध्वोः पिता माता पितृव्यश्च सहोदरः । एतेषां प्रातिकूल्यं च महाविघ्नप्रदं भवेत् ॥” इति । पिता पितामहश्चैव माता वापि पितामही । पितृव्यः स्त्री सुतो भ्राता भगिनी वा विवाहिता । एभिरेव विपत्रैश्च प्रातिकूल्यं बुधैः स्मृतम् ॥” इति ॥ “अन्यैरपि विपत्रैश्च केचिदुचुर्न तज्जवेत्” । उक्तेभ्योन्यैः प्रातिकूल्यस्य नियतं कालमाह मांडव्यः—“वाग्दानानन्तरं यत्र कुलोः कस्याचिन्मृतिः । तदा संवत्सरादूर्ध्वं विवाहः शुभदो भवेत् ॥ पितुराशौचमब्दं स्यात्तदूर्ध्वं मातुरेव हि । मासत्रयं च भार्यायास्तदूर्ध्वं भ्रातृपुत्रयोः ॥” ॥

प्रातिकूल्यविषयेऽपवादः—

देवशमनोहरे विशेषः—“प्रातिकूल्ये सपिंडस्य मासमेकं विवर्जयेत् । विवाहस्तु ततः पश्चात्तयोरेव विधीयते । दुर्भिक्षे राश्रमगे च पित्रोर्वा प्राणसंशये । प्रौढायामपि कन्यायां प्रातिकूल्यं न दुष्यति ॥” इति । मेधातिथिः—“दीर्घरोगाभिभूतस्य दूरदेशस्थितस्य च । उदासवर्तिनश्चैव प्रतिकूलं न विद्यते ॥ संकटे समनुप्राप्ते याज्ञवल्क्येन योगिना । शांतिश्चोक्ता गणेशस्य कृत्वा तां शुभमाचरेत् ॥ अकृत्वा शांतिकं यस्तु निषेधे सति दारुणे । यः करोति शुभं तावद्विघ्नस्तस्य पदेपदे ॥” इति ॥

आवश्यकत्वे स्वाशौचनिवृत्तौ शान्तिं विधाय मासमध्येपि विवाहः कार्यः—

अथावश्यकत्वेऽपवादमाह—अथवेति । स्वस्ववर्णपुरस्कारेणाशौचनिर्गमे मरणाशौचनि-

स्यांगनां पत्नीम् । वरस्य कन्याया वा साक्षान्मातरं न तु सापत्नमातरं हन्तीत्यर्थः । तदेव स्पष्टमुक्तं वसिष्ठेन-“जनकं जननीं हन्ति भर्तुर्मूलाहिधिष्ण्यजा” इति ॥ तुल्यन्यायत्वात्कन्याया अपि साक्षान्मातरम् ॥

ज्येष्ठाविशाखानक्षत्रजा पत्युर्भ्रातृहन्त्री-

ज्येष्ठेति ॥ ज्येष्ठानक्षत्रोत्पन्ना कन्या स्वधवाग्रजं भर्तुर्ज्येष्ठभ्रातरं हन्ति । शक्राग्निजा विशाखानक्षत्रोत्पन्ना कन्या देवरस्य भर्तुः कनिष्ठबंधोर्नाशकर्त्री भवति ॥ यदाह वसिष्ठः-“सुरेशताराजनिता धवाग्रजं द्विद्वैवताराजनिता तु देवरम्” इति ॥ हन्तीत्यनुवर्तते ॥ नारदोपि-“एंद्रीपत्यग्रजं हन्ति देवरं तु द्विद्वैवजा” इति ॥ १९ ॥

विशाखायास्त्रिपादान्ते मूलाश्लेषयोश्च जातविषयेऽपवादः-

द्विशाद्यपादत्रयजा कन्या देवरसौख्यदा ॥

मूलांत्यपादसार्पाद्यपादजातौ तयोः शुभौ ॥ २० ॥

विशाखामूलाश्लेषोत्पन्नप्रोक्तदोषापवादमनुष्ठुभाह-द्वीशेति ॥ द्वीशं विशाखा । अन्यत्पूर्वार्द्धे स्पष्टमेव ॥ यदाह च्यवनः “विशाखा तुलया युक्ता देवरस्य शुभावहा । विशाखावृश्चिकोद्धृता देवरं हंत्यसंशयम् ॥” इति ॥ वृद्धनारदोपि-“न हन्ति देवरं कन्या तुलामिश्रद्विद्वैवजा । चतुर्थपादजा त्याज्या दुष्टा वृश्चिकपुच्छवत् ॥” तस्माद्विशाखाचतुर्थपादे निषेधः फलित इत्यर्थः ॥

मूलस्य चतुर्थे आश्लेषाया आद्यचरणे उत्पन्नयोर्विषये च न दोषो हिवाहे-

मूलेति ॥ तयोः श्वशुरश्वश्वोः । मूलचतुर्थचरणोत्पन्नौ तौ कन्यासुतौ श्वशुरसौख्यदौ । आश्लेषाद्यचरणोत्पन्नौ कन्यासुतौ श्वशूरसौख्यदौ ॥ तदुक्तं नारदेन-सुतः सुता वा नियतं श्वशुरं हन्ति मूलजा । तदंत्यपादजो नैव तथाश्लेषाद्यपादजः ॥ ” अत्र पुंस्त्वमविवक्षितम् । हेतुः स एव ॥ २० ॥ इति वधूवरयोः विवाहे सामान्यतो गुणदोषविचारः ॥

कूटनान्यष्टावेव सर्वदेशप्रसिद्धानि-मेलकतया-

वर्णौ वश्यं तथा तारा योनिश्च ग्रहमैत्रकम् ॥

गणमैत्रं भकूटं च नाडी चैते गुणाधिकाः ॥ २१ ॥

तत्रादौ दशकूटानि-कचित्-

अथैवं वधूवरयोः सामान्यतो गुणदोषविचारं निरूप्य मेलकसंबन्धी विचारः प्रस्तूयते । तत्र केचिद्दशकूटान्याहुः ॥ तदाह नारदः-“दिनं गणं च माहेंद्रं स्त्रीदीर्घं योनिरेव च । राशिराश्याधिपौ रज्जुर्वश्यं वेधो दश स्मृताः ॥ पुनश्च वर्णकूटं च माहेंद्रं च ततः परम् । एतेद्वादशयोगाश्च प्रीतिभेदाः प्रकीर्तिताः ॥” इति ॥

अष्टादशकूटानि-परत्र-

अन्येष्टादशकूटान्याहुः ॥ यदाह गर्गः-“माहेंद्रं गणकूटं च दिनकूटं च योनिजम् । स्त्रीदी-

र्व रज्जुकूटं च वश्यं वर्णाख्यकूटकम् । राशिराश्याधिपाख्ये च वेधो नाड्याख्यकूटकम् ॥
भूतलिंगाख्यकूटं च जात्याख्यं पक्षिकूटकम् ॥ योगिनीगोत्रकूटं च कूटान्यष्टादशैव तु ।
देप्त्योर्वृद्धिकारीणि यत्नाच्चित्यानि शास्त्रतः” इति ॥

दशकूटानि विहायाष्टकूटमात्रोक्तौ हेतुः--

तत्र दशकूटानां तत्तद्देशविशेषप्रसिद्धत्वात्तानि विहाय सर्वदेशप्रसिद्धान्यष्टकूटानि सल-
क्षणानि विवक्षुरादौ तान्यनुष्टुपूछंदसाह-वर्ण इति । एते राशिकूटभेदा वर्णादिमैत्र्यां सत्यां
गुणाधिका एकादिगुणाधिकाः स्युः ॥

कूटभेदेन गुणभेदाः--

यथा वर्णमैत्र्यामेको गुणः, वश्ये द्वौ गुणौ, तारायां त्रयो गुणाः, योनिमैत्र्यां चत्वारः,
ग्रहमैत्र्यां पंच, गणमैत्र्यां षट्, सद्रकूटे सप्त, नाडीभेदेऽष्टौ इत्यर्थः ॥ तदुक्तम्--“वर्णो
वश्यं तारायोनिग्रहगणकूटनाडिकाश्चेति । ज्ञेया यथोत्तरं ते बलिनः स्त्रीपुंसयोर्वर्धने ॥” इति
स्त्रीपुंसयोरिति ‘अचतुर’ इत्यादिना निपातितः । देवज्ञमनोहरेपि--“नाडीभेदे गुणा अष्टौ
सप्त सद्राशिकूटके । षड् गुणा गणमैत्र्यां च सौहार्दे पंच खेटयोः ॥ योनिमैत्र्यां च चत्वार-
स्यस्ताराबले गुणाः । वश्यत्वे द्वौ गुणौ प्रोक्तौ वर्ण एकः प्रकीर्तितः” इति ॥ २१ ॥

वर्णकूटम्--

द्विजा झषालिकर्कटास्ततो नृपा विशोभिजाः ॥

वरस्य वर्णतोधिका वधूर्न शस्यते बुधैः ॥ २२ ॥

प्रतिज्ञाक्रमेण वर्णकूटं तावत्प्रमाणिकयाह-द्विजा इति । मीनवृश्चिककर्कराशयो द्विजाः
ब्राह्मणाः । ततोऽन्तरमन्ये मेषसिंहधनूराशयो नृपाः क्षत्रियाः । वृषकन्यामकराः विशो वैश्याः ।
मिथुनतुलाकुम्भाः अंभिजाः शूद्राः । ततश्च वधूवरराशयोर्वर्णौ ज्ञात्वा वरस्य वर्णतः ब्राह्मणा-
दिकाद्वधूरधिका ज्येष्ठवर्णा बुधैर्न शस्यते ॥ किंतु समा हीना वा शस्यत इत्यर्थः ॥ यदाह
नारदः--“झषालिकर्कटा विप्रास्तदूधाः क्षत्रियादयः । पुंवर्णराशौ स्त्रीराशौ समे हीने तथा
शुभम् ॥ वर्णज्येष्ठा तु या नारी वर्णहीनस्तु यः पुमान् । विवाहं यदि धुर्वीत तस्या भर्ता
विनश्यति ॥”

वर्णकूटे गुणसंख्या-

अत्रैको गुणो वर्णाधिके वरे वर्णसमे वा । वर्णहीने तु गुणाभावः । तदुक्तं देवज्ञमनो-
हरे--“एको गुणः सट्गवर्णे तथा वर्णोत्तमे वरे । हीनवर्णे वरे शून्यं केप्याहुः सदृशो
दलम् ॥ ” इति ॥ दलमर्द्धम् ॥ २२ ॥

वश्यकूटम्-

हित्वा मृगेंद्रं नरराशिवश्याः सर्वे तथैषां जलजाश्च भक्ष्याः ॥

सर्वेपि सिंहस्य वशे विनालि ज्ञेयं नराणां व्यवहारतोऽन्यत् ॥ २३ ॥

वश्यकूटमिद्वज्रयाह—हित्वेति । नरराशयो मिथुनकन्यातुलाः । एषां सर्वेपि मेषादयः सिंहं त्यक्त्वा वश्याः ॥ ननु मनुष्याणां च जलचराः कथं वश्याः यत उभयोः सहावस्थानाभावा इत्यत आह—तथेति । एषां नरराशीनां जलजाः कर्कमकरकुम्भमीनास्तु भक्ष्याः किं पुनर्वश्या इति सूचयितुं तुशब्दः । सिंहस्य वशे । अलिं वृश्चिकं विना सर्वे राशयो वश्याः । अन्यदनुक्तं चतुष्पदानां जलचराणां चतुष्पादजलचराणां वा परस्परं वश्यावश्यत्वं नराणां मनुष्याणां व्यवहारतो ज्ञेयम् । यदाह बसिष्ठः—“वश्यास्त्यक्त्वा राशयोऽन्ये नृमाणां सिंहं तस्याप्येकमन्ये विधेयाः । कीटं त्यक्त्वा लोकतोऽन्यत्प्रसिद्धं वश्यावश्यं नैव तोयालयाश्च ॥ तोयालया जलचराः अलिश्च ते परस्परं वश्या नैव स्युरित्यर्थः ॥

गुणविभागः—

अत्र गुणविभागो दैवज्ञमनोहरेऽभिहितः—“सख्यं वैरं च भक्ष्यं च वश्यमाहुस्त्रिधा बुधाः । वैरे भक्ष्यगुणाभावो द्वयोः सख्ये गुणद्वयम् ॥ वश्यवैरे गुणस्त्वेको वश्यभक्ष्ये गुणोधिकः ॥” इति । यद्यपीदं वधूवरयोः परस्परं तुल्यमेवोक्तम्, तथापि सत्यावश्यकत्वे वरं प्रति भक्ष्यत्वं वश्यत्वं वा स्त्रियोपेक्ष्यं न तु विपरीतम् । ‘वर्णव्येष्टा तु या नारी’ इत्यनेन समानन्यायत्वात् । अन्योन्यवश्यत्वे तूत्तममेव ॥ २३ ॥

ताराकूटम्—

कन्यर्क्षाद्वरभं यावत्कन्याभं वरभादपि ॥

गणयेन्नवहृच्छेषे त्रीष्वद्रिभमसत्स्मृतम् ॥ २४ ॥

ताराकूटमनुष्ठुभाह—कन्यर्क्षादिति—कन्याजन्मनक्षत्राद्वरनक्षत्रं यावद्गणयेत् । तथा वरनक्षत्रादपि कन्यानक्षत्रं गणयेत् । ततो विशिष्टेके नवभिर्भक्ते यदवशिष्टं तच्च त्रिपञ्चसप्तमितं भवेत्तदाऽसत् अशुभदं स्मृतम्, अन्यथा द्विचतुःषष्टनवमितं चेत्स्यात्तदा शुभमित्यर्थः । उक्तं भवति । यदाह नारदः “स्त्रीभमारभ्य गणने नव पर्यायतः क्रमात् । जन्मत्रिपञ्चसप्तसप्तं पुंभं स्याद्वरनाशनम् ॥ पुंभमारभ्य गणने स्त्रीभं जन्माधिके स्थले । स्त्रीषिनाशो भवेत्तस्माद्दिनकूटं विवर्जयेत् ॥” दिनकूटं शार्ङ्गीयेपि—“नरर्क्षाद्गणयेद्यावत्कन्यर्क्षं कन्यभादपि । वरभं नवहृच्छेषास्ताराः संति परस्परम् । त्यक्त्वा त्रिपञ्चसप्ताख्याः शेषोद्वाहे मिथः शुभाः” इति ॥ यत्तु कश्यपेन—“गणयेत्कन्यकाधिष्ण्यादावृत्त्या वरजन्मभम् । जन्मत्रिपञ्चसप्तमितं हित्वान्यर्क्षं शुभप्रदम् ॥” इति कन्यानक्षत्रादेव गणनोक्ता । अत एव—“भीरुभादचलपञ्चतृतीयाः शोकवैरविपदो वरताराः” इति केशवार्केणाप्युक्ता सात्यावश्यकद्योतनार्था । तथाहि, द्वयोरपि परस्परनक्षत्रगणने शुभं चेच्छुभमेवाशुभं चेदशुभमेव । तत्रैकस्मादन्यतरनक्षत्रगणनयाऽशुभत्वेपि स्त्रीनक्षत्राद्वरनक्षत्रं त्वशुभं नापेक्षितमेवेति भावः ॥

अत्र गुणविभागः—

अत्र गुणविभागो दैवज्ञमनोहरे—“एकतो लभ्यते तारा शुभा चैवाशुभान्यतः । तदा सार्द्धो गुणधैव ताराशुभौ मिथः स्त्रियः ॥ उभयोरनं शुभा तारा तदा शून्यं समादिशेत् ॥” इति । अत्र यद्यपि नारदादिभिर्जन्मतारा निषिद्धेत्युक्तम् । तदग्र्यं कृता एकनक्षत्रे तावत्—‘राशये-

नये चेद्भिन्नमृक्षं द्वयोः स्यान्नक्षत्रैक्ये राशियुग्मं तथैव' इति वक्ष्यमाणस्वात्रोक्तम् । दशमैकोन-
विंशतितारयोस्तु निषेधो दुष्टमकूटे ज्ञेयः । तद्रूढे तु दोषाभाव-इत्यर्थः ॥ २७ ॥

योनिक्लृप्तम्—

अश्विन्यंबुपयोर्हयो निगदितः स्वात्यर्कयोः कासरः

सिंहो वस्वजपाद्भयोः समुदितो याम्यांत्ययोः कुञ्जरः ॥

मेघो देवपुरोहितानलभयोः कर्णाबुनोर्वानरः

स्याद्वै श्वाभिजितोस्तथैव नकुलश्चाद्राब्जयोन्योरहिः ॥ २८ ॥

योनिक्लृप्तं शार्दूलविक्रीडिताभ्यामाह—अश्विन्यम्बिवति । अश्विनीशततारकयोर्हयः अश्वि-
योनिरुक्तः । स्वातिहस्तयोः कासरो महिषः ॥ “लुलायो महिषो वाहद्विषत्कासरसौरिभाः” इत्य-
मरः । वस्वजपाद्भयोर्धनिष्ठापूर्वाभाद्रपदयोः सिंहः । याम्यांत्ययोर्भरणीरेवत्योः कुंजरो हस्ती ।
पुष्यकृत्तिकयोः मेघोऽजः । कर्णाबुनोः श्रवणपूर्वाषाढयोर्वानरः स्यात् । उत्तराषाढाभिजि-
तोर्नकुलः । चांद्रं मृगः । अम्बयोनिरम्बुः । तद्रं रोहिणी तयोरहिः सर्पो योनिः ॥ २८ ॥

किंच—

ज्येष्ठामैत्रभयोः कुरंग उदितो मूलार्द्रयोः श्वा तथा

मार्जारोदितिसार्पयोरथ मघायोन्योस्तथैवोदुरुः ॥

व्याघ्रो द्वीशभचित्रयोरपि च गौर्यम्णबुध्न्यर्क्षयो-

यौनिः पादगयोः परस्परमहावैरं भयोन्योस्त्यजेत् ॥ २९ ॥

ज्येष्ठेति । ज्येष्ठानुराधयोः कुरंगो हरिण उदितः । मूलार्द्रयोः श्वा कुक्कुरः तथा पुनर्व-
स्वाश्लेषयोर्मार्जारः । अथ मघापूर्वाफल्गुन्योः उदुरुः । विशाखाचित्रयोः व्याघ्रः । उत्तराफ-
ल्गुनीबुध्न्यर्क्षमुत्तराभाद्रपदा तयोर्गौर्यौनिः । तथा तथैव अपि चेत्स्यादयः शब्दाः पादपूरणार्थाः ॥

विरुद्धयोर्वैरम्—

फलमाह—पादगयोरिति । एकस्मिन् पादे चरणे उक्तनक्षत्रयोन्योः परस्परं महावैरं भवेदन्यथा
नेत्यर्थः । यथा ‘अश्विन्यंबुपयोर्हयो निगदितः स्वात्यर्कयोः कासरः’ इति पादः । तत्रोक्तयो-
र्मयोन्योरश्वमहिषयोर्महावैरं भवेत् । एवं सिंहहस्तिनोरित्यादिष्वपि द्रष्टव्यम् । यदाह
वसिष्ठः—“अश्वेभमेघभुजगद्वयकुक्कुरौ तु मेघौ तु मूषकमथोदुरुगोलुलायाः । शार्दूलमहिषग-
वारिमृगद्वयं श्वा कीशोय बभ्रुयुगकीशगदाश्वसिंहाः ॥ गौः कुञ्जरौ” इति यथाक्रममश्वि-
न्यादिमानां भवन्ति खलु कल्पितयोनिरूपाः । लुलायो महिषः । गवारिव्याघ्रः—“अवड्स्फो-
टयनस्थ” इत्यवडादेशः । कीशो वानरः । बभ्रुर्नकुलः ॥ ‘बभ्रूरगंश्वेणभिर्भेद्रसिंहमोत्वाखुसंज्ञं
त्वजवानरा वै । गोव्याघ्रमश्वोत्तरमाहिषं च वैरं नृनायोर्नृपमृत्ययोश्च ॥’ इति बभ्रूरगमित्यादौ
च—‘येषां च विरोधः शाश्वतिकः’ इत्येकवाचः ॥

योनिदोषाणामपवादः—फलानि च—

एतत्फलं सापवादमाहात्रिः—“एकयोनिषु संपत्त्यै द्वंद्वयोः सङ्गमः सदा । भिन्नयोनिषु मध्या स्यादरिभावो न चेत्तयोः ॥ योनेरभावे नोद्वाहः सतु कार्यो वियोगदः । राशिर्वश्यं च यद्यस्ति कारयेन्नतु दोषभाक् ॥ दोषो वियोगरूपः ॥

योनिक्लृप्ते गुणविभागः—

अत्र गुणविभागो देवज्ञमनोहरे—“अष्टाविंशतिताराणां योनयस्तु चतुर्दश । भैत्रं चैवाति-
भैत्रं च विवाहे नरयोषितोः ॥ महदैरे च वैरे च स्वभावे च यथाक्रमम् । भैत्रे चैवातिभैत्रे च
खंडुद्वित्रिचतुर्गुणाः ॥” इति ॥ २६ ॥

ग्रहमैत्रीकृतम्—

मित्राणि द्युमणेः कुजेज्यशशिनः शुक्रार्कजौ वैरिणौ सौम्य-
श्वास्य समो विधोर्बुधरवी मित्रे न चास्य द्विषन् ॥ शेषा-
श्वास्य समाः कुजस्य सुहृदश्चंद्रज्यसूर्या बुधः शत्रुः शुक्र-
शनी समौ च शशभृत्सूनोः सिताहस्करौ ॥ २७ ॥ मित्रे
चास्य रिपुः शशी गुरुशनिक्षमाजः समा गीष्पतेर्मित्रा-
ण्यर्ककुजेद्वो बुधसितौ शत्रुः समः सूर्यजः ॥ मित्रे सौम्य-
शनी कवेः शशिरवी शत्रू कुजेज्यौ समौ मित्रे शुक्रबुधौ
शनेः शशिरविक्षमाजा द्विषोऽन्यः समः ॥ २८ ॥

क्रमप्राप्तां ग्रहमैत्रीं शार्दूलविक्रीडिताभ्यामाह—मित्राणीति । (१) द्युमणेः सूर्यस्य भौमगु-
रुचंद्रा मित्राणि शुक्रशनी वैरिणौ अस्य सूर्यस्य सौम्यो बुधः समः, न शत्रुर्न मित्रम् । एवं
सर्वत्र व्याख्येयम् । (२) विधोश्चंद्रस्य बुधरवी मित्रे, च पुनरस्य विधोर्द्विषन् शत्रुर्नास्ति ।
किंतु शेषाः मङ्गलगुरुशुक्रशनयः समा एव ॥ (३)—भौमस्य चंद्रगुरुसूर्याः सुहृदः, बुधः
शत्रुः, शुक्रशनेश्चरौ समौ ॥ (४)—शशभृत्सूनोर्बुधस्य सिताहस्करौ शुक्रसूर्यौ मित्रे, शशी
चन्द्रः शत्रुः, गुरुशनिभौमाः समाः ॥ (५)—गीष्पतेर्गुरोः सूर्यभौमचंद्रा मित्राणि, बुधसितौ
शत्रू सूर्यजः शनिः समः ॥ (६) कवेः शुक्रस्य बुधशनी मित्रे, चन्द्रसूर्यौ शत्रू, कुजगुरु
समौ ॥ (७)—शनेः शुक्रबुधौ मित्रे, परे रविचन्द्रभौमाः शत्रवः, अन्यो बृहस्पतिः समः ॥
यदाह यश्यपः—“रवेः समोऽज्ञोमित्राणि चंद्रारेज्याः परावरी । इंदोर्न शत्रवो मित्रे रविज्ञावितरे
समाः ॥ समौ कुजस्य शुक्रार्कौ बुधोरिः सुहृदः परे । ज्ञस्य चन्द्रो रिपुर्मित्रे शुक्रार्कौ इतरे
समाः ॥ गुरोरारंदुजा मित्राण्यार्कौ मध्यः परावरी । भृगोः समाविज्यकुजौ मित्रे ज्ञार्कौ परौ
रिपू । शनेर्गुरुः स्समो मित्रे शुक्रज्ञौ शत्रवः परे” इति ॥

ग्रहमैत्रीफलानि—

एतत्फलं सापवादमाह जेगन्मेहिन वसिष्ठः—“अन्योन्यामित्रं शस्त स्यात्सममित्रं तु मध्य-

मम् । उदासीनं कनिष्ठं स्यान्मृतिदं शात्रवं स्मृतम् ॥ शत्रुमित्रं च विज्ञेयं दंपत्योः
कलहप्रदम् । अन्योन्यसमशत्रुत्वं दंपत्योर्विरहप्रदम् ॥” विरहो वियोगः ॥

ग्रहमैत्र्यां सूक्ष्मेक्षिका—

अस्यापवादस्तत्रैव—“ राशिनाथे विरुद्धेऽपि सखलावंशकाधिपौ ॥ तन्मैत्रेऽपि च कर्त्तव्ये
दंपत्योः शुभमिच्छिता ॥ ”

ग्रहमैत्र्यां गुणविभागः—

अत्र गुणविभागो देवज्ञमनोहरे—“ ग्रहमैत्रं सप्तविधं गुणाः पञ्च प्रकीर्त्तिताः । चत्वारः
सममित्रत्वे द्वयोः साभ्ये त्रयो गुणाः ॥ मित्रैवैरे गुणश्चैकः समैवैरे गुणार्द्धकम् ॥ परस्परं
खेटैवैरे गुणशून्यं विनिर्दिशेत् । असद्वे सममित्रादौ व्येका ग्राह्या यथोदिताः ॥” तत्रैका-
धिपत्ये गुणपञ्चकम् । व्येका यथोदिताश्चत्वार इत्यर्थः ॥

शुक्रार्कजादिशब्दे पूर्वनिपातविचारः—

अत्र शुक्रार्कजौ शुक्ररवीत्यादिषु—“ अजाद्यदंतम् ” “ द्वंद्वेऽपि ” इत्यर्कजरविशब्दयोः
पूर्वनिपातः पूर्वनिपातप्रकरणस्यानित्यत्वात् भवति । एवमपि—“ देवताद्वंद्वे च ” इत्यानङ्
प्राप्नोति । सत्यम् । एकहविर्भावत्वेन प्रसिद्धसाहचर्ययोरेव द्वंद्वे आनङ्गविधीयते । अत्र
तु तदभावात्तानङ् ॥

अत्र परे इत्यत्र साधुत्वनिर्णयः—

परे इति ‘परं दूरान्यमुख्येषु परोरिपरमात्मनोः’ इति याद्वेक्तेः परशब्दो नानार्थः ॥
अत्र परशब्दस्य ‘पूर्वपरावर’ इत्यादिनाव्यवस्थार्थवाचित्वे जसि वैकलिषकसर्वनामसंज्ञोक्तेः ।
व्यवस्था नाम स्वाभिधेयापेक्षाऽवधिनीयमः । स्वाभिधेयं च दिग्देशकालाः । अत्र तु शत्रुवा-
चके परशब्दे व्यवस्थार्थाभावोद्वेकाल्पकी सर्वनामसंज्ञा न प्राप्नोति । ततश्च—“ जसःशी ”
इति सर्वनामकार्याभावेनुपपन्नः परे इतिप्रयोगः यद्येवं “ वितेनुरिङ्गालमिवायशः परे ” इति
“ तथा परेषां युधि चेति पार्थिवः ” इत्यादिषु हि शत्रुवाचकपरशब्दस्य भवदुक्तिप्रकारेण
सर्वनामसंज्ञाया अप्रवृत्तेः कथं सर्वनामकार्यप्रसंगः ? उच्यते, गणरत्नमहोदधिकारादयस्तु
चिन्त्य एवैतादृशः प्रयोग इत्येवमाहुः । परे इति शिष्टप्रयोगदर्शनात् परशब्दस्य नानार्थत्वा-
देवाविधे विषये व्यवस्थावाची परशब्दः । कथम् ? स्वस्मात्परः परदेशावस्थित इति देशवा-
च्यत्वात् । तच्च परदेशावस्थितत्वं यद्यपि पुत्रमारभ्य शत्रुपर्यंतं साधारणम् ॥ तथापि ‘ विते-
नुरिङ्गालमिवायशः परे ’ इत्यादिषु युद्धप्रस्तावाच्च शत्रुपरः परशब्दः । एवमत्रापि पदे
मित्रसमानां पार्थक्येनाभिधानात् परशब्दस्य वृत्तिरिति ग्रंथकृदाशयः । अथवा व्यक्तमेव
मण्डितव्यं—‘रविशिशिक्षमाजा द्विषोऽन्यः समः’ इत्यलं विस्तरेण ॥ २७ ॥ २८ ॥

गणकूटम्—

रक्षोनरामरगणाः क्रमतो मघाहिवस्विद्रमूलवरुणानलतक्ष-
राधाः ॥ पूर्वोत्तरात्रयविधातृयमेशभानि मैत्रादितीन्दुहरि-
पौष्णमरुल्लघूनि ॥ २९ ॥

गणकूटं वसंततिलकयाहं-रक्षइति । क्रमतः रक्षोनरामरगणाः वाक्यत्रयेणोच्यन्ते । मघा प्रसिद्धा । अहिराश्वेषा । वसुधनिष्ठा । इंद्रो ज्येष्ठा । मूलं प्रसिद्धम् । वरुणः शततारका । अनलः कुत्तिका । तक्षा चित्रा । राधा विशाखा । एतानि भानि रक्षोगणः । पूर्वात्रयमुत्तरात्रयं वेत्येवं षड्भानि । विधाता रोहिणी । यमो भरणी । ईश आर्द्रा । एतानि भानि नरगणो मनुष्यगणः ॥ मैत्रमनुराधा । अदितिः पुनर्वसुः । इंद्रमूर्गः । हरिः श्रवणः । पौष्णं रेवती मरुत स्वाती । लघूनि अश्विनीहस्तपुष्याः । एतानि भान्यमरगणः ॥ यदाह नारदः—
“ रक्षोगणः पितृत्वाप्रद्विदैवत्येन्द्रतारकाः । वसुवारीशमूलाहिकुत्तिकाभिर्युतास्ततः ॥ तिस्रः पूर्वोत्तरीधातुयममाहेशतारकाः । इति मर्त्यगणा ज्ञेयाः स्यादमर्त्यगणाः परे ॥ हयादित्या-
कंवाय्वंत्यमित्राश्वीज्येन्दुतारकाः ” इति ॥ २९ ॥

गणकूटफलम्—

**निजनिजगणमध्ये प्रीतिरत्युत्तमा स्यादमरमनुजयोः सा
मध्यमा संप्रदिष्टा ॥ असुरमनुजयोश्चेन्मृत्युरेव प्रदिष्टो
दनुजविबुधयोः स्याद्द्वैरमेकांततोऽत्र ॥ ३० ॥**

एतत्फलं मालिन्याह—निजनिजगणमध्ये इति । स्वस्वगणविद्यमानस्त्रीपुरुषनक्षत्रयोः सतोरत्युत्कृष्टेऽसमा प्रीतिः स्यात् । यथा राक्षसगणयोः स्त्रीपुंसयोस्तथा मनुष्यगणयोस्तथा देवगणयोर्वा परस्परमत्युत्कृष्टा प्रीतिः स्यादित्यर्थः । अमरा देवाः । मनुजा मनुष्याः । देवमनुष्यगणयोः स्त्रीपुंसयोः परस्परं प्रीतिर्मध्यमा नोत्कृष्टा संप्रदिष्टा । असुरमनुजयोः राक्षसमनुष्यगणयोः स्त्रीपुंसयोः मृत्युरेव प्रदिष्ट उक्तः ॥ द्वयोर्वान्यतरस्य वेत्याकांक्षायां—
‘प्रबलेन दुर्बलं बाध्यते’ इति न्यायेन मनुष्यगणस्यैव नाशः । दनुजविबुधयो राक्षसदे-
वगणयोः स्त्रीपुंसयोरेकांततोनिश्चयेन परस्परं वैरं स्यात् ॥ अत्र गणकूटे ॥ यदाह नारदः—
“ दंपत्योर्जन्मभे चैकगणे प्रीतिरनेकधा । मध्यमादेव मर्त्यानां राक्षसानां तयोर्मृतिः ॥ ”

राक्षसगणविषये—

कश्यपस्त्वेवमाह—“ स्वगणे चोत्तमा प्रीतिर्मध्यमामरमर्त्ययोः । मर्त्यराक्षसयोर्वैरं ममुरा-
सुरयोरपि ॥ ” इति । अयमर्थः ॥ पुरुषो रक्षोगणः स्त्री मनुष्यगणा तदा वैरं, यदि वैपरीत्यं तदा मृत्युः । तथा पुरुषो रक्षोगणः स्त्री देवगणा तदा वैरं, वैपरीत्ये मृतिः । उक्तं च—“राक्षसी यदि वा नारी नरो भवति मानुष । मृत्युस्तत्र न संदेहो विपरीतः शुभावहः ” ॥ शार्ङ्गिणे—
“रक्षोगणः पुमान् स्याच्चेत्कन्या भवति मानवी । केपीच्छति तदोद्वाहं व्यस्तं कोपीह नेच्छति ॥ ” इति । एतत्तुल्यन्यायत्वादेवराक्षसयोरपि द्रष्टव्यम् ।

गणकूटे गणविभागः ।

अत्र गुणविभागो देवज्ञमनोहरे—“ षड्गुणागुणसादृश्ये पंच स्युः सुरमानुषे । नायां देवो नरः पुंसश्चत्वारो वा गुणास्त्रयः । देवराक्षयोः शून्यं तथैव नररक्षसोः । पुंसो रक्षोगणो यत्र नायां देवोथवा नरः ॥ गुणौ द्वौ क्रमतश्चैको गुणो ब्राह्मोऽन्यथा न हि ॥ ” इति ॥

गणकूटविषयेऽपवादः—

अस्यापवादमाह गर्गः—“ग्रहमैत्री च राशिश्च विद्यते नियतं यदि । न गणाभावजनितं
दूषणं स्याद्विरोधदम् ॥” अत्रिरपि—“राशीशयोः सुहृद्भावो मित्रत्वे वांशनाथयोः । गणा-
दिदौष्ट्येऽप्युदाहः पुत्रपौत्रप्रवर्द्धनः ॥” अमुं परिहारं ग्रंथकृदप्यग्रे वक्ष्यति । मनुरपि—“ग्रह-
मैत्री च रज्जुश्च यदि नाडो पृथक् तयोः । विवाहः शुभदः कन्या राक्षसी वा नरो नरः ॥”
इति । रज्जुकूटं तु ग्रंथकर्त्रा नोक्तम् ॥

राशिकूटम्—

मृत्युः षष्ठाष्टके ज्ञेयोऽपत्यहानिर्नवात्मजे ॥

द्विर्द्वादशे निर्धनत्वं द्वयोरन्यत्र सौख्यकृत ॥ ३१ ॥

अथ राशिकूटमनुष्ठुभाह—मृत्युः षष्ठाष्टके इति । स्त्रीपुंसराशयोः परस्परं षष्ठाष्टमराशित्वे
सति मृत्युर्ज्ञेयः । यथा मेषकन्ययोः मेषवृश्चिकयोः । एवं नवात्मजे नवपंचमेऽपत्यानां बाला-
नां हानिर्नाशः स्यात् । यथा सिंहधनुषोः । एवं द्विर्द्वादशे सति निर्धनत्वं दारिद्र्यं स्यात् ।
तथा मेषवृषयोः । अन्यत्र तृतीयैकादशे चतुर्थदशमे समसप्तमे वा सौख्यकृत्पाणिपीडनं
स्यात् । यदाह नारदः—“षष्ठाष्टके मृतिर्नदनवमे त्वनपत्यता । नैःस्वं द्विर्द्वादशेन्येषु दंपत्योः
प्रीतिरुत्तमा ॥” इति ॥

राशिकूट विशेषः—

अत्र विशेषो ज्योतिःप्रकाशे—“पुंसो गृहात्सुतगृहे सुतहा च कन्या धर्मे स्थिता धनवती
पतिवल्लभा च । द्विर्द्वादशे धनगृहे धनहा च कन्या रिष्के स्थिता धनवती पतिवल्लभा च ॥”
इति ॥ अन्यच्च—“भृगुः कुलीरेण घटेन सिंहो वैरप्रदः स्थात्समसप्तकोयम् । तुला वृषेणाय वृ-
षेण सिंहो मेषेण कीटो मिथुनेन मीनः ॥ चापेन कन्या घटमेन चालिदौर्भाग्येदन्ये दशतुर्य-
केस्मिन् ॥” इति ॥ ३१ ॥

दुष्टराशिकूटपवादः—

प्रोक्ते दुष्टभकूटके परिणयस्त्वेकाधिपत्ये शुभोऽ-

थो राशीश्वरसौहृदेऽपि गदितो नाडयृक्षशुद्धिर्यदि ॥

अन्यर्क्षेऽपयोर्बलित्वसखिते नाडयृक्षशुद्धौ तथा

ताराशुद्धिवशेन राशिवशताभावे निरुक्तो बुधैः ॥ ३२ ॥

अथास्य दुष्टभकूटस्य परिहारं शार्दूलविक्रीडितेनाह—प्रोक्ते इति । प्रोक्ते दुष्टराशिकूटे सत्य-
पि चेद्वयोः स्त्रीपुरुषराशयोरेकाधिपत्ये एकस्वामित्वे परिणयो विवाहः शुभो गदितः । यथा
षष्ठाष्टके मेषवृश्चिकयोस्तुलावृषयोर्वा द्विर्द्वादशे मकरकुंभयोः नवमपंचमे त्वेकाधिपत्याभावः ।
अथवा राशीश्वरयोः राशिस्वामिनोः सौहृदे मैत्रे परिणयः शुभो गदितः । तथा षष्ठाष्टके मीन-
सिंहयोरित्यादौ नवपंचमे मेषधनुषोरित्यादौ, द्विर्द्वादशे मीनमेषयोरित्यादौ । यदाह वसिष्ठः—
“द्विर्द्वादशे वा नवपंचमे वा षष्ठाष्टके राक्षसयोषितो वा । एकाधिपत्ये भवनेशमैत्रे शुभाय

पाणिग्रहणं विधेयम् ॥” इति ॥ राजमार्तण्डः-“ भवेत्त्रिकोणे बहुपुत्रवित्ता द्विर्द्वादशे चार्थ-
मुपैति कन्या । षष्ठाष्टके सौख्यफलं विधत्ते स्त्रीणां विवाहो ग्रहमैत्रभावे ॥” इति ॥ एकाधि-
पत्येपीति शेषः ॥ अत एव ग्रहमैत्रैकाधिपत्याभावे वैरषष्ठाष्टकमित्यादि वदन्ति । यदाह नार-
दः-“ वैरषष्ठाष्टकं मेषकन्ययोर्धटमीनयोः । चापोक्षयोर्नृयुक्कीटभयोः कुम्भकुलीरयोः । पंचास्यमृ-
गयोर्जन्मराशेः प्रोक्तोऽशुभप्रदः ॥” इति । उक्षा वृषः । चापोक्षयोरित्यकारांतरानिर्देश आ-
र्यः ॥ एतद्विभ्रं मित्रषष्ठाष्टकमित्याहुः ॥ तदुक्तं जगन्मोहने-“ मित्रषष्ठाष्टकं कीटमेषयोर्वृष-
जुकयोः । कर्कचापभयोर्मीनसिंहयोर्मृगयुग्मयोः । कन्यकाकुम्भयोरन्यत्रयत्नादेव वर्जयेत् ॥”
इति ॥ एवं च ग्रहमैत्र्यभावे वैरं नवमपंचममित्याहुः । तथा च शार्ङ्गधरीये शुकः-“ मीना-
लिभ्यां युते कीटे कुम्भे मिथुनसंयुते । मकरे कन्यकायुक्ते न कुर्यान्नवपंचमे ॥” इति ॥ कीटः
कर्कटः ॥ एतादृशस्य नवपंचमस्य फलांतरमुक्तं कैश्चित् । तथा ज्योतिर्निबंधे शार्ङ्गधरः-“ वर-
वध्वोर्मातृपित्रोर्जीवतोस्तद्दिनाशकृत् । त्रिकोणमीनकीटाद्यं न स्यादन्यत्र दोषदम् ॥” इति ॥
एतत्फलमनार्थत्वात्पक्ष्यम् । इतोऽन्यच्च मेषसिंहादिकं नवपंचमं ग्रहमैत्रीसत्त्वान्न नवपंच-
ममिति ननु कर्कादिकमपि त्रिकोणं ग्रहमैत्रीसत्त्वान्मित्रनवपंचममिति ॥ ननु कर्कादि-
कमपि त्रिकोणं ग्रहमैत्रीसत्त्वान्मित्रनवपंचममिव ॥ कथम् ॥ गुरोश्चन्द्रो मित्रमेव
चन्द्रस्य तु गुरुः समोपि मित्रमिवादोषतैव-“ विगुणस्य गुणः” इति न्यायात् । तथा सति
त्रिकोणदोषोच्छेदापत्तिः स्यादिति चेत् । उच्यते, यत्र ह्येकस्य मित्रत्वमपरस्य समत्वं
तत्र दुष्टनवपंचममिति व्यवहारः । तादृशं मीनकर्कादिकं त्रिकोणचतुष्टयमेव संभवति । यत्र
तुभयतोपि ग्रहमैत्री तत्रैव मेषसिंहादिकं मित्रनवपंचममिति व्यवहतिः । अयं च परि-
हारो वरवध्वोर्मातापित्रोरित्यस्यापि (?) दोषांतरे सत्यसति वा । समूलत्वे नाशको भवति
तुल्यन्यायत्वात् । मृतमातापितृकयोस्तु वरवध्वोर्नायं दोषोन्मेषः ॥ एवं द्विर्द्वादशेऽपि ॥

द्विर्द्वादशराशिकूटे विशेषः सफलः--

तथा जगन्मोहने वसिष्ठकश्यपौ-“ द्विर्द्वादशं शुभं प्रोक्तं मीनादौ युग्मराशिषु । मेषादौ
युग्मराशौ तु निर्धनत्वं न संशयः ॥ आयुष्यसंपत्सुतभोगसंपत्पुत्रार्थसंपत्पतिः सौख्यसंपत् ।
सौभाग्यसंपद्वनधान्यसंपज्जषादियुग्मे क्रमतः फलानि । अजादियुग्मे क्रमतः फलानि वैध-
व्यमृत्युर्वधबंधनानि । वियोगसंतापमतीव दुःखं वसिष्ठगर्गप्रमुखैः स्मृतानि ॥” इति ॥

प्रीतिनवपञ्चमद्विर्द्वादशषष्ठाष्टकयोगे सत्यपि नाडीदोषः सर्वथा त्याज्यः--

अथैवविधौपि प्रीतिषष्ठाष्टकादिविषये नाडीदोषः सर्वथा त्याज्य एवेत्याह-नाड्यर्क्षशुद्धि-
र्यदीति ॥ ‘ज्येष्ठार्यग्नेशनीराधिपयुगयुग्मम्’ इत्यादिना वक्ष्यमाणानां त्रिविधनाडीनक्षत्राणां
शुद्धिः स्त्रीपुरुषनक्षत्रस्थितिरैकस्यां कस्यामपि नाड्यां यदि न भवति तदा प्रीतिषष्ठाष्टकादि
विधेयम् ॥ यद्येकस्यां नाड्यां स्त्री पुरुषनक्षत्रस्थितिस्तदा तु नैव विवाहः । उक्तं च रत्नमाला-
यां-“ भवनपतिसुहृत्त्वं स्यात्तथैकाधिपत्यं यदि भवनवशित्वं चैव षष्ठाष्टकेऽपि । शुभकृदिह
विवाहोऽन्योन्यताराविशुद्धौ यदि खलु फणिचक्रे स्यान्न नाडीसमाजः ॥” इति ॥ अपिशब्दान्नवम-
पंचमाद्विर्द्वादशयोरपि ॥ अत्र केचित् । षष्ठाष्टकस्यैव मरणरूपानिष्टफलश्रवणान्न तस्यापवा-

दकः । षष्ठाष्टकीति परिहारः । किंतु निंदां प्रतिपादयतोऽपि शब्दांतस्य वाक्यस्या-
धिपतिमैत्र्यादिगुणप्रशंसाद्वारा नवमपंचमद्विद्वादशयोरेव दुष्टभकूटयोर्विधानपर्यवसानात्त-
योरेवापवादक इति ॥ यथा—“ब्रह्महापि नरः पूज्यो यदि स्याद्विपुलं धनम्” इति । अत्र
वाक्ये धनस्तुतिर्धनवन्नरपूजापरा । न तु धनवद्विप्रन्नरपूजापरापीति । मैवं वोचः ॥
‘द्विद्वादशे वा नवपंचमे वा षष्ठाष्टके’ इत्यादि वसिष्ठादिवाक्यानि दुष्टकूटापवादभूतान्य-
धिपतिमैत्र्यादिविशिष्टषष्ठाष्टकात् “धत्ते षष्ठाष्टके मृत्युम्” इत्यादीनि निंदार्थवाद्वाक्यानि
ग्रहवैरग्रस्तषष्ठाष्टकादिविषयाणि । अन्यथा दुष्टफलषष्ठाष्टकनिराकरणस्य नवमपंचमस्य
द्विद्वादशयोरेपि तुल्यत्वेनापवादवाक्यानां विषयाभावात् । दृष्टान्ते तु ब्रह्मज्ञेप्रायश्चित्त-
विधानस्य वैयर्थ्यापातात् धनस्तुतिर्धनवत्प्रशंसापरैवेति युक्तमुत्पश्यामः ॥
नाडीसमाजपदस्यायमर्थः । अश्विन्यादित्रिकगणनया त्रिविधानां नाडीनक्षत्राणां वेधो
नाडीसमाजः । यदाह श्रीपतिः—“नाड्यस्तिस्त्रोन्यस्तानिःशेषधिष्ण्यास्त्रिभ्यश्चाश्वादिभ्य एव
प्रसूताः । सर्पाकारस्तत्र नाडीसमाजो नक्षत्राणामेकनाडीस्पृशः स्यात् ॥” इति । एवं च यत्र
मकूटादयः सप्त भेदाः शुभा भवन्ति—तत्र नाडीदोषश्चेत्तदा विवाहो न विधेयः ॥ उक्तं च सप्तर्षि-
मते विवाहपटले—“सदा नाशयत्येकनाडीसमाजो भकूटादिकान्सप्तभेदान्प्रशस्तान्” इति ॥

अत्र केचित् ।

नाडीसमाजशब्दोपादानात् समाजशब्दस्य समुदायवाचित्वात् त्रिचतुःपंचपर्वनाडीत्रय-
समुदायस्त्रीपुरुषनक्षत्रयोरेकनाड्यां पातस्तदा समस्तवश्यादिगुणसत्त्वेपि विवाहो नैव भवेत् ।
यदा त्रिचतुःपंचपर्वनाडीष्वेकैव नाडीस्त्रीपुरुषयोः स्यात्तदा भवत्येव विवाहः । अतएव—‘भकू-
टादिकान् सप्तभेदांश्च ते ताम्’ इति विपरीतं वचनमनुकूलम् ।

अस्यायमाशयः ।

ते इति बहुत्वात्सप्तभकूटादयः शुभास्तामित्येकवचनानुरोधादेकामेव नाडीं परिहरेयुः न तु
नाडीसमाजविद्वामित्याहुः ।

तर्जित्यम् ।

यतः ‘चतुस्त्रिद्व्यंघ्रिभोत्यायाः’ इति वाक्याच्चतुश्चरणनक्षत्रोत्पन्नायाः कन्यायास्त्रिपर्वैव
त्रिचरणनक्षत्रोत्पन्नायाः कन्यायाः द्विपर्वैव द्विचरणनक्षत्रोत्पन्नायाः कन्यायाः पंचपर्वैव
नाडीगणनेति नियमाद्युपपन्नाडीत्रयविचारसंभव एव । किंच रत्नमालादिवाक्येषु पार्थक्येन
नाडीकूटाभिधानात्तत्रत्यसमाजपदं नाडीसंस्थनक्षत्रसमुदायपरम् । तथाहि अश्वादिभ्यस्त्रिभ्य
एव नक्षत्रेभ्यः प्रसूतान्यस्तनिःशेषधिष्ण्याः सर्पाकारास्तिस्त्रो नाड्यः स्युः । तत्रैकनाडीस्पृशां
नक्षत्राणां समाजो नाडी स्यात् (?) इति ननु—“यस्मादन्यकलहागममृत्यवः स्युः पाणि-
ग्रहादनु तयोः खलु नाड्योगः । तस्माच्चतुस्त्रियमलांघ्रिषु भेषु नूनं नाडीसमाज इति चिंत्य-
मनुक्रमेण ॥” इति वृद्धगर्गवचनान्नाडीसमाज एव स्थिते दोषः नैकस्यां नाड्यामिति चेत्,
उच्यते, स्वयमेव ‘चतुस्त्रियमलांघ्रिषु भेषु’ इति परिगणितविषयत्वेनाभिधानान्नाडीसंस्थनक्षत्र-
समुदायविषयकमिति पंचत्रिपर्वचतुःपर्वनाड्योर्देशविशेषविषयत्वेन त्रिनाड्यास्तु सर्वदेश-
विषयत्वादेतस्या एव निषेधो युक्तः । तानि च देशविशेषवाक्यान्यग्रेभिधास्ये । अतो—‘भकूट-

कान् सप्तभेदांश्च ते ताम् ' इत्यत्र पाठे प्रशस्तानिति पठति अभियुक्ताः शार्ङ्गधरीयज्योति-
निबन्धकारादयः । तस्मान्नाडीसमाजपदस्य प्राग्वदेव व्याख्यानं न्याय्यम् ॥ ननु यत्र नाडी-
नक्षत्रशब्दिरस्ति यथा भरणीहस्तयोः षष्ठाष्टकं वर्त्तते ग्रहमैत्री तु नास्ति तत्र किं कार्यमत
आह ॥ अन्यक्षेत्रपयोरिति । अन्यक्षेत्रं प्रीतिषष्ठाष्टकादिभ्योन्यराशौ । कोर्थः । राशिस्वा-
मिनोः परस्परं शत्रुत्वे वा समत्वे वा षष्ठाष्टकादौ च सति अंशपयोस्तद्राशिनवांशस्वामिनो-
र्बलित्वसंखिते स्याताम् बलित्वं च संखिता च प्रथमाद्विवचनांतं पदम् । बलित्वं सबल-
त्वमुच्चादिस्थितत्वेन संखिता परस्परमैत्री ते उभे चेद्भवतः संखितायामुपलक्षणत्वादेकाधि-
पत्यमपि तदा विवाहः शुभो निरुक्तः । उक्तं जगन्मोहने वसिष्ठेन—“राशिनाथे विरुद्धेपि
सबलौ वंशकाधिपौ । तन्मैत्रेपि च कर्तव्यं दंपत्योः सुखमिच्छता ॥” इति ॥ नन्वयं परिहारो
राशिनाथे विरुद्धेपि त्यनुवादात्केवलग्रहदौष्ट्यापवादको नतु दुष्टभकूटग्रहवैरस्य । उच्यते ॥
'खेटारित्वं नाशयेत्सद्रकूटम्' इत्यग्रे ग्रंथकृद्वक्ष्याति । तत्र—‘नभोगारिभावं हरेत्सद्रकूटम्’ ।
इति सप्तर्षिमतविवाहदलीयवाक्यसंमतत्वेनास्माभिरभिधास्यते तदेव केवले ग्रहवैरापवादकमस्ति
नत्विदमपि । ननु द्वयोर्वाक्ययोर्यथाश्रुतशब्दस्वरसेनार्थे जिज्ञासिते एकस्मिन्नेव ग्रहदौष्ट्यरूपे
परिहारद्वयं दृश्यते ॥ अथैकस्मिन्नेव दुष्टभकूटके भवनपतिसुहृत्वमित्यादिनानेकपरिहाराभि-
धानमित्यतोत्र वचनेन किञ्चित्तादृशं विषयं पश्यामः । सत्यम् । ‘नभोगारिभावं हरेत्सद्रकू-
टम्’ इति तु निःसन्देहं ग्रहवैरस्यापवादकम् । परन्तु—“राशिनाथे विरुद्धेपि मैत्रत्वे चांशनाथ-
योः । विवाहं कारयेद्धीमान्दंपत्योः सौख्यवर्द्धनम् ॥” इति जगन्मोहनस्थवासिष्ठवाक्येन प्रागु-
क्तवासिष्ठवचःसामानार्थकं दुष्टभकूटग्रस्तग्रहवैरापवादकम् । तथाहि न्यूनार्थ एकस्मिन्वाक्ये राशि-
नाथयोः परस्परविरोधे सति तद्राशिनवांशस्वामिनोः परस्परमैत्री चेच्छुभो विवाह इत्यर्थः ॥ अत्रां-
शनाथयोः सबलत्वविचारो नास्ति । यत्र त्वंशनाथयोरुच्चादिस्थितत्वेन सबलत्वं परस्परमैत्री
चोति द्वयमस्ति तद्दुष्टभकूटग्रस्तग्रहवैरापवादकमित्यधिकार्थवचनस्यार्थः ॥ नन्वनयोर्वाक्ययोः
सामान्यविशेषाभावात् न्यूनार्थकवाक्यार्थानुवादे परस्परवाक्यस्य सबलत्वविधानपुरःसरैकवा-
क्यत्वादुपसंहारन्यायेन विशेष एव पर्यवसानं कस्मान्न भवति । यथा—पुरोडाशं चतुर्द्धा करोत्या-
ग्रेयं चतुर्द्धा करोतीति वाक्यद्वये । अत्र हि सामान्यतो र्यात्किञ्चिद्देवताकस्य पुरोडाशस्य
चतुर्द्धा करणं प्राप्तमग्निदेवताकस्य एव पुरोडाशे चतुर्द्धाकरणं पर्यवस्यतीति चेत् । उच्यते, वेदे
हि कर्तुरस्मरणात्तादृशवैदिकवाक्येषु तथा भिन्नकर्तृकेषु स्मृतिवाक्येष्वप्येवंविधा गतिरुचिता
न त्वेककर्तृकेषु स्मृतिवाक्येषु । अन्यतरवाक्यानर्थक्यापत्तेः । तत्र किमर्थकमित्याकांक्षाया-
मधिकार्थकेन न्यूनार्थकमित्यत्रानयोर्वाक्ययोरेककर्तृकयोरेकप्रकरणपठितयोश्चावश्यं भिन्ना-
र्थकत्वं वाच्यम् । तत्र कस्य कोर्थ इति संदेहे न्यूनार्थकिकार्थकं केवलं ग्रहवैरापवादकमेव ।
नन्वपिशब्दस्यानुक्तसमुच्चयार्थत्वादिष्टविषयो लप्स्यत इति चेन्न, तदर्थकवचनान्तरस्य
स्पष्टस्याभावेपिशब्दस्य समुच्चयार्थताया दुर्लभत्वात् । एवं च—“नभोगारिभावं हरेत्सद्रकूटम्”
इत्यपि वाक्यं ग्रहवैरापवादकम् । तुल्यबलत्वाद्भीहियवत् । अंशनाथस्य सबलत्वाभिधायकं तु
राशिनाथे विरुद्धेपि त्येतद्वाक्यमुभयविरोधपरिहारार्थकम् । तथाहि, राशी च नाथौ च एतेषां
समाहारो राशिनाथं तस्मिन् राशिनाथ इत्येवं समाहारद्वंद्व आश्रीयेत ॥ तथा सत्ययमर्थः ।

राशी विरुद्धौ षष्ठाष्टकादी । नाथौ विरुद्धौ षष्ठाष्टकादी । नाथौ विरुद्धौ । कयोर्नाथावित्या-
कांक्षायां ययोः षष्ठाष्टकादिविचारस्तयोरेव संनिहितत्वात् ग्रहणमिति । तयोः राश्योर्नाथौ
विरुद्धौ—‘ मित्राणि द्युमणेः ’ इत्यादिना परस्परं शत्रू स्यातां तद्राशिनवांशस्वामिनोः सबल-
त्वे मित्रत्वे च समुचिते सति विवाहः शुभदः ॥ नन्वतिष्ठिष्ठे समाहारद्वंद्वे किं प्रयोजनम् ॥
उच्यते ॥ अंशनाथसबलत्वस्याधिकरणमेव ॥ तच्च युगपदुत्पन्नस्य दोषद्वैविध्यस्य राशिवि-
रोधरूपस्य परिहाररूपमित्यवगम्यते । अतएव ज्योतिःशास्त्राभियुक्ताः एवंविधे उभयवि-
रोधे एवंविधं समाधिमाश्रित्य विवाहं कारयन्तीत्यास्तां प्रसक्तानुप्रसक्त्या ।

नाडीनक्षत्रयोर्वेधाभावे विवाहः--

अस्मिन्नापि पक्षे नाडीशुद्धिरपेक्षितैवेत्याह । नाड्यक्षशुद्धौ तथेति ॥ प्रागुक्तप्रकारेण नाडी-
नक्षत्रेषु स्त्रीपुरुषनक्षत्रयोरेकस्यां नाड्यामवस्थित्यभावश्चेत्तदा विवाहः शुभः । यथा भरणी-
हस्तयोः । सत्युभयविधविरोधे राशिनवांशयोः क्रमेण पंचमचतुर्थयोर्नै स्वाभिनौ सूर्यभौमौ
तयोर्मैत्र्यप्यस्ति, स्वनवांशस्थितत्वात्सबलत्वमपि । तत्र विवाहः शुभफलदो निगदितः ।
यतोत्र स्त्रीपुंसनक्षत्रयोरेकनाड्यामवस्थित्यभावः । यदा त्वश्विनीहस्ताख्ये इव द्वयोर्नक्षत्रे
स्यातां तदा नाडीनक्षत्रशुद्ध्यभावात्सकलगुणवत्त्वेपि विवाहो न भवति किं पुनरेवंविधे
विषये इति ॥ “सदा नाशयत्येकनाडीसमाजो भकूटादिकान् सप्तभेदान्प्रशस्तान्” इत्युक्तेः ॥

बध्वरक्षयोः परस्परं वश्यत्वे विवाहः--

अथैतत्परिहारासंभवे परिहारांतरमाह—ताराशुद्धिवशे इति । अत्रान्यक्ष इत्यनुवर्तते ॥
प्राग्बोधे व्याख्येयमिदम् । एवंविधे विषये षष्ठाष्टकादौ च सति यदि स्त्रीपुंसनक्षत्रयोः पर-
स्परं ताराशुद्धिवशे—‘ कन्यर्क्षाद्वरं यावत् ’ इत्यादिना ताराशुद्धिरूपे वशे वश्यत्वे द्वितीयच-
तुर्थषष्ठाष्टमनवमतारासंज्ञके सति बुधैर्विवाहः शुभो निगदितः । अत्रोदाहरणानि बुधैर्ध्य-
यानि । अत्र संमतिः—“ अन्योन्यताराविशुद्धौ ” इत्युक्ता । राजमार्त्तडेनायमर्थः स्पष्टमभि-
हितः—“ मैत्री क्षेत्रपयोर्द्वयोरपि तयोरेकाधिपत्येपि चेत्ताराभिन्नं सुमित्रं ९ जन्म १ शुभदा
क्षेमा च संपत्करी । षष्ठाष्टे नवपंचमे व्ययधने योगेषु पुंयोषितोः प्रीत्यायुः सुतवृद्धिवित्त-
जनकः कार्यो विवाहस्तदा ॥ ” इति ॥ चकारात्षष्ठी च । जन्मतारा यद्युत्पत्तितारा तदा राशि-
भेदे चरणभेदे वा शुभा ध्येया । दशमैकोनविंशतितारे शुभे एव । अत्रापि पक्षे नाडीशुद्धि-
पेक्षितैव । नाडीशुद्ध्यभावे विवाहो नैव भवेत् ॥ उक्तैवात्र संमतिः ॥

बध्वरक्षयोः परस्परं वश्यत्वाभावेपि विवाहः--

अथैतस्यापि परिहारस्यासंभवे परिहारांतरमाह—अथ राशिवशताभाव इति ॥ अत्रापि
द्वयोः स्त्रीपुंसयो राशिनाथविरोधादिके विषये षष्ठाष्टकादौ सति—‘ हित्वा मृगं नरराशि-
वश्याः ’ इत्यादिना पुरुषराशेः स्त्रीराशिवशताभावसत्त्वे सति विवाहः शुभो निगदितः । ‘ यदि

भवनवाशित्वम्' इति श्रीपत्युक्तिश्च अस्मिन्नपि पक्षे नाडीशुद्धिरपेक्षितैवोक्तादेव हेतोः ॥ तदयमत्र निष्कृष्टार्थः ॥ षष्ठाष्टमनवमपंचमद्विर्द्वादशाख्येषु दुष्टभकूटेषु सत्सु परस्परं ग्रहमैत्र्ये एकः परिहारः । एकाधिपत्यं द्वितीयः । ग्रहवैरेप्यंशपयोः सबलत्वं मैत्री च तृतीयः । ताराशुद्धिश्चतुर्थः । राशिवश्यत्वं पंचमः । सर्वेष्वपि परिहारेषु नाडीशुद्धिरपेक्षितैव । नाडीविरोधसत्त्वे तु विवाहो नैव स्यादिति । एवं च ग्रंथकर्त्रा—' भवनपतिमुहत्त्वम्' इत्यस्य श्रीपतिश्लोकस्य वाक्यचतुष्टयमंगीकृत्य तावत्परिहाराभिधानं कृतम् । तद्दीकाकृन्महादेशोऽप्येवमेव व्याख्यत । यत्र हि प्रत्येकं परिहारकत्वं तत्र गुणसमुदायः परिहारकः स्यादिति किं वाच्यम् । वस्तुतस्तु—'मैत्री क्षेत्रपयोर्द्वयोरापि तयोरेकाधिपत्येपि चेतारामित्रसुमित्रजन्मशुभदा क्षेमा च संपत्करी' इत्यादिप्राग्लिखितेन राजमार्तडवाक्येन दुष्टे भकूटे ग्रहमैत्र्या सह तथैकाधिपत्येन सह ताराशुद्धिरेव परिहारिका समुचिता ॥ अर्थादेकस्य मित्रत्वेऽपरस्य समत्वे वश्यत्वापेक्षा । अत एतद्वाक्यं ज्योतिःसारसागरकर्त्रा पितृचरणैश्चैवं विवृतम्—“अत्रान्योन्यमित्रत्वे तुल्याधिपतित्वे वा ताराशुद्धिरेव चिंत्या । एकांतरामित्रतायां तु वाशिष्ठादिगुणांतरापेक्षा । शत्रुत्वे तु सर्वत्यागः” इति ॥ अतएवैतस्मिन्पद्ये चेतपदाभिधानादेकवाक्यतावसायः । एवं श्रीपतिवाक्यमपि व्याकर्तव्यम् । एकवाक्यताबलात् । तत्र षष्ठाष्टके पुनः 'भवनपतिमुहत्त्वम्' इति सकलगुणसत्त्वमेव परिहारकम् । अन्ययोर्दुष्टभकूटयोर्द्वयमेव । यदाह ज्योतिर्निबन्धे गर्गः—“ ग्रहमैत्रं शुभा तारा राशिवश्यं त्रिभिः शुभम् । षष्ठाष्टकं बुधाः प्राहुर्द्वाभ्यां द्वचर्कं त्रिकोणकम् ॥ ” इति ॥ द्वचर्कं द्विर्द्वादशम् । “द्विर्द्वादशे वा नवपंचमे वा” इत्यादीनि वसिष्ठवाक्यानि तूपलक्षणपरतया व्याख्येयानि । अत्र यथासंप्रदायं व्यवस्था ध्येयेत्यलमियता ॥

सौहृदशब्दस्य साधुत्वविचारः—

सौहृद इति ॥ सुष्ठु हृदयं यस्यासौ सुहृन्मित्रम् । “सुहृद्वर्द्धौ मित्रामित्रयोः” इति साधुः । सुहृदो भावः सौहृदम् । “हायनांतयुवादिभ्योऽण् ” इत्यण् । “तद्धितेष्वचामादेः” इत्यादिवृद्धिः ॥ केचित्तु—सुष्ठु हृदयं यस्यासौ सुहृदयः तस्य भावः सौहृदमिति युवादित्वादिणि “ हृदयस्य हल्लेखयदण्लासेषु ” इति हृदादेश इत्याहुः ॥ अपरे तु—“स्वांतं हन्मानसं मनः” इत्यभिधानान्मनोवाचीहृच्छब्दः सुष्ठु हन्मनो यस्येति सुहृत्तस्य भावः प्राग्बुद्धा रूपं सिद्धमित्यभिदधुः ॥ तदुभयमपि चिंत्यम् ॥ यतो “ हृद्गसिध्वते पूर्वपदस्य च ” इत्युभयपदवृद्धौ सत्यां सौहार्दमित्येव स्यात् । न तु सौहृदमिति । ननु प्रथमपक्षेप्येनैव सूत्रेणोभयपदवृद्धिः कस्मान्न भवति । नहि तत्र कश्चिद्विशेष उपादीयते ॥ उच्यते ॥ “ओर्गुणः” इत्यत्र ओरोदिति वक्तव्ये गुणग्रहणं 'संज्ञापूर्वको विधिरनित्यो यथा स्यात्' इति ज्ञापकात् 'हृद्ग' इत्यस्यानित्यत्वेनादिवृद्धिरेवात्र नेति ऋजवः समादधते ॥ परे तु प्रतिपदोक्त-हृदयपर्यायस्य हृच्छब्दस्य 'हृद्ग' इत्यत्र ग्रहणात् “हृदयस्य हल्लेखयदण्लासेषु” इति हृदादेशस्यादिवृद्धिर्नेति साधयंति तत् 'हृदयस्य हल्लेख' इत्यादि ग्रंथविरुद्धम् । तथाहि ॥ “वाशो कश्यपयोगेषु ” इत्यत्र सौहार्दं सौहृदव्यम् ब्राह्मणादित्वात्प्यश्रु । हृदादेशपक्षे—“हृद्ग-

गसिध्वंते पूर्वपदस्य च ” इत्युभयपदवृद्धिरिति काशिकाकारोव्याख्यत् ॥ वयं तु ब्रूमः ॥
‘ हृद्ग ’ इत्यत्र-‘ अर्थवद्ग्रहणे नानर्थकस्य ’ इति परिभाषया हृदयवाचिनो हृदयादेशस्य
हृच्छब्दस्यैव ग्रहणम् । तेनात्र-“ सुहृद्द्वौ मित्रामित्रयोः ” इति निपातितस्य सुहृच्छ-
ब्दस्य मित्रवाचित्वेनार्थवत्त्वेऽपि तदवयवो हृच्छब्दस्तदन्तस्योत्तरपदस्य वृद्धिर्न भवति ॥
अवयवस्यानर्थकत्वादित्यादिवृद्धिरेवात्र भवति । अमुमेवाशयं मनसि निधाय-‘ विनयं
विशेषयति सौहृदेन सः ’ इति माघः । ‘ सौहृदं हि मनसो न गेहयोः ’ इति केशवाकोपि
सौहृदशब्दं प्रायुंक्तेति निरवद्यमिति ॥ ३२ ॥

दुष्टगणभग्रहकूटानामपवादः-

मैत्र्यां राशिस्वामिनोरंशनाथद्वन्द्वस्यापि स्याद्गणानां न दोषः ॥

खेटारित्वं नाशयेत्सद्भूतं खेटप्रीतिश्चापि दुष्टं भूकूटम् ॥ ३३ ॥

दुष्टानां गणकूटभूकूटग्रहकूटानां परिहारं शालिन्याह-मैत्र्यामिति । स्त्रीपुंसराशिस्वामि-
नोर्मैत्र्यां सत्यां तथा राशिनवांशयोर्द्वन्द्वं युग्मं तस्यापि मैत्र्यां सत्यां गणानां दुष्टगणानां दोषो
न स्यात् । स्त्री रक्षोगणा पुमान्मनुष्यगणो देवगणो वा तदा गणदोषो न स्यादित्यर्थः । यदा-
हात्रिः-“ राशीशयोः सुहृद्भावे मित्रत्वे वांशनाथयोः । गणादिदौष्टचेप्युद्वाहः पुत्रपौत्रप्रव-
र्द्धनः ॥ ” इति । सद्भूतं शुभफलदं भूकूटं राशिकूटं तृतीयैकादशादिकं खेटारित्वं ग्रहयोः
शत्रुतासंबन्धिनं दोषं नाशयेत् । एवमेव खेटप्रीतिर्ग्रहभैत्री चापि दुष्टं भूकूटं षष्ठाष्टादिकसंब-
न्धिनं दोषं नाशयेदित्यर्थः । तदुक्तं सप्तमिमेते विवाहपटले-“ नभोगारिभावं हरेत्सद्भूतं विरुद्धं
भूकूटे हरेत्खेटमैत्री । सदा नाशयत्येकनाडीसमाजो भूकूटादिकान् सप्तभेदांश्च तेषाम् ॥ ”
अत्र चतुर्थचरणः-“ प्रोक्ते दुष्टभूकूट ’ इत्यादिना पुनरुक्तोऽपि स्मरणाविच्छेदार्थं पठितः ॥
यत्तुक्तं नारदेन-“ एकाधीशो मित्रभावे शुभदं पाणिपीडनम् । द्विर्द्वादशे त्रिकोणे च न
कदाचित्पट्टके ॥ ” इति-एतन्नाडीदोषे सत्येव द्रष्टव्यम् । अधुनोदितवाक्यस्वरसात् । “ भव-
नपातिसुहृत्त्वं स्यात्तथैकाधिपत्यं यदि भवनवशित्वं चैव षष्ठाष्टकेपि । शुभकूटदिह विवाहोऽन्यो-
न्यताराविशुद्धौ यदि खलु फणिचक्रे स्यात्त न्नाडीसमाजः ॥ ” इति श्रीपत्युक्तेश्च । अन्यथा
प्रागभिहितवसिष्ठादिवाक्यान्यनर्थकान्यापच्येरन्निति ॥ ३३ ॥

नाडीकूटम्-

ज्येष्ठार्यम्णेशनीराधिपभयुगयुगं दास्रभं चैकनाडी

पुष्येन्दुत्वाश्रमित्रांतकवसुजलभं योनिबुध्न्ये च मध्या ॥

वायवमिव्यालविश्वोदुयुगयुगमथो पौष्णभं चापरास्या-

हंपत्योरेकनाड्यां परिणयनमसन्मध्यनाड्यां हि मृत्युः ॥ ३४ ॥

एकनाडी-

क्रमप्राप्तसकलकूटप्रधानं नाडीकूटं स्रग्धरयाह-ज्येष्ठेति । ज्येष्ठा प्रसिद्धा । अर्यम्णमुत्तरा-
फाल्गुनी । ईश आर्द्रा । नीराधिपो वरुणस्तद्वं शततारका । एभ्यो नक्षत्रेभ्यः युगयुगं द्वयं

द्वयं ज्येष्ठा मूलं उत्तराफाल्गुनी हस्तश्च आर्द्रा पुनर्वसुश्च शततारका पूर्वाभाद्रपदा चेत्यर्थः ॥
दास्रभमशिवनी च । एतन्नक्षत्रनवकं परस्परमेकनाडीत्युच्यते ॥

मध्यनाडी-

पुष्यः प्रसिद्धः इंदुर्भृगः त्वाष्ट्रं चित्रा मित्रोत्तराषाढा अंतकं भरणी वसुधनिष्ठा जलमं पूर्वा-
षाढा योनिः पूर्वाफाल्गुनी बुध्न्योहिर्बुध्न्यः उत्तराभाद्रपदा च । एतन्नक्षत्रनवकं परस्परं
मध्यनाडीत्युच्यते ॥

अन्त्यनाडी-

वायुः स्वाती अग्निः कृत्तिका व्याल आश्लेषा विश्वोदूत्तराषाढा एभ्यो युगयुगं स्वातीवि-
शाखा च कृत्तिका रोहिणी च आश्लेषा मघा च उत्तराषाढा श्रवणश्चेत्यर्थः । पौष्णमं
रेवती च एतन्नक्षत्रनवकमपरा तृतीयनाडीत्युच्यते ॥

नाडीत्रयस्य फलानि-

एतत्फलमाह-दंपत्योः स्त्रीपुंसयोरेकनाड्यां परिणयनमसदुष्टफलं स्यात् । मध्यनाड्यां
हि निश्चयेन मृत्युद्वयोरपि स्यात् । “ मूलेंद्रार्कभपाश्यजैकचरणादित्यार्यमेशाश्विभैर्याभ्योहि-
ज्यभामित्रभाग्यवसुभत्वाष्ट्राव्वहिर्बुध्न्यभैः । अन्यैर्नाड्य इहैकनाडिनवके स्यातां द्विभे-
चेन्मृतिर्गोदादक्षिणतः क्वचिन्नृपमुखे पार्श्वैकनाडी हिता ॥” गोदादक्षिणतः सर्ववर्णेषु पार्श्व-
कनाडी हिता । क्षत्रियादौ क्वचित् । अन्यकन्याया अलाभे पार्श्वैकनाडी हितेत्यर्थः । यदाह
भर्गः-“ नाडीकूटं तु संग्राह्यं कूटानां तु शिरोमणिः । ब्रह्मणा कन्यकाकण्ठसूत्रत्वेन विनि-
र्मितम् ॥” इति । वराहः-“ आद्यैकनाडी कुरुते वियोगं मध्याख्यनाड्यामुभयोर्विनाशः ।
अंत्या च वैधव्यमतीव दुःखं तस्माच्च तिस्रः परिवर्जनीयाः ॥” इति ॥

तत्र सफलो नाडीचक्रन्यासो वासिष्ठः--

अत्र चक्रन्यासो वसिष्ठेनोक्तः-“ आवृत्तिभिर्भैर्याभिराश्विभाद्यं क्रमोत्क्रमात्संगणयेदुद्धूनि ।
यदेकपर्वण्युभयोश्च धिष्ये नेष्टा नृनार्योर्भृशमेकनाडी ॥” फलेपि विशेषमाह वसिष्ठः-“ सा
मध्यनाडी पुरुषं निहंति तत्पार्श्वनाडी खलु कन्यकां तु । आसन्नपर्यायसमागता चेद्वेषेण
साप्यंतरिता त्रिवर्षः ॥” इति । उत्तरार्द्धस्यायमर्थः ॥ आसन्ने समीपस्थिते पर्याये आवृत्तौ
चेदेकनाडी समागता यथाऽश्विन्यार्द्रयोर्भरणीमृगयोः रोहिण्याश्लेषयोर्वा सा नाडी वर्षेणैकेन
स्त्रीपुंसयोरुक्ताशुभफलदात्री स्यात् ॥ यदा त्वश्विन्युत्तराफाल्गुन्योरितरकृतव्यवधाना सा
नाडी त्रिवर्षैरुक्ताशुभफलदात्री स्यात् ॥

नाडीसंग्रहः--गुणाश्च-

अत्र सफले नाडीनक्षत्रे अस्मदुक्तं पद्यद्वयं-“ दक्षेशादित्यार्यमार्केंद्रमूलतोयाधीशार्जा-
ग्रिभान्येकनाडी । मध्या याम्येंद्रिज्ययोन्यूक्षचित्रामित्रक्षार्भोवस्वाहिर्बुध्न्यभानि ॥ बह्निब्राह्म-
क्षार्हिपित्र्यानिर्लक्ष्मीशाविश्वेविष्णुपौष्णे परा च । दंपत्योर्भै सन्निकृष्टे हि दुःखं वर्षेण स्यात्सा-
तराले त्रिवर्षः ॥” इति । ग्रंथकर्त्रा तु नाडीदोषस्य तावदवस्थाक्रममनंगीकृत्य नाडीनक्षत्रा-
ण्येवोक्तानि । अश्विनीमृगयोरिव नाडीभेदे त दोषामाव एव । तेनाष्टौ गुणा इत्यर्थः ॥

नाडीगणनाक्रमेषु भेदाः सफलाः—

इयं चाश्विन्यादित्रिकगणना कन्यायाश्चतुश्चरणे जन्मनक्षत्रे सति । यदा तु त्रिचरणं नक्षत्रं तदा कृत्तिकामारभ्य चतुःपर्वगणना साभिजित् । द्विचरणत्वे तु कन्यानक्षत्रस्य मृगशीर्षतः पञ्चपर्वगणना । यदाह नारदः—“चतुस्त्रिद्व्यंघ्रिभोत्थायाः कन्यायाः क्रमशोऽश्विभात् । बह्वि-
भादिदुभात्राडी त्रिचतुःपञ्चपर्वसु । गणयेत्संख्यया चैकनाड्यां मृत्युर्न संशयः ॥” अमुमर्थं स्पष्टमाह गर्गः—“चतुःपात्कन्यकाऋक्षं गणयेदश्विभादिकम् । त्रिभं सव्यापसव्येन भिन्नं पर्व सुखावहम् ॥ कन्यकक्षं त्रिपाच्चेत्स्याद्गणयेत्कृत्तिकादिकम् । चतुर्भिः पर्वभिस्तद्वदभिजित्तर-
कान्वितम् ॥ कन्यकक्षं द्विपाच्चेत्स्याद्गणयेत्सौम्यभादिकम् । पञ्चभिस्त्ववरोहे तु पञ्चमांगुलि-
वर्जिते ॥” एतत्फलमप्याह गर्गः—“संश्लिष्टा मध्यनाडी तु पुरुषं हन्ति वेगतः । संश्लिष्टा पा-
श्वनाडी तु कन्यकां हन्त्यसंशयम् ॥” इति ॥ “आसन्ना त्वेकनाडी स्यादासन्नमृतिदायिनी ।
दूरस्था चैकनाडी स्याददूरानिष्टकारिणी ॥” इति दूरं बहुकालम् । जगन्मोहने नारदः—“ए-
कनाडीविवाहश्च गुणैः सर्वैः समन्वितः । वर्जनीयः प्रयत्नेन दंपत्योर्निधनं यतः ॥” इति ॥

नाडीगणनाक्रमभेदानां देशभेदेन व्यवस्था—

आसां नाडीनां देशभेदेन व्यवस्थामाह-जगन्मोहने नारदः—“चतुर्नाडी त्वहल्यायां पां-
चाले पञ्चनाडिका । त्रिनाडी सर्वदेशेषु वर्जनीया प्रयत्नतः ॥” इति ॥ अहल्यापांचालौ देश-
विशेषौ । सर्वदेशशब्दः अहल्यापांचालव्यतिरिक्तदेशेषु वर्तते । विशेषसन्निधाने आम्नातं
सामान्यं तद्व्यतिरिक्ते सामान्ये वर्तते, इति न्यायात् । ब्राह्मणा आयाता वसिष्ठोप्यायात इति-
वत् ॥ ननु—“चतुस्त्रिद्व्यंघ्रिभोत्थायाः” इति ‘चतुर्नाडी त्वहल्यायाम्’ इत्यनयोर्वाक्ययोः सामा-
न्यविशेषभावसमापन्नयोरयमर्थः संपन्नः । कन्यकक्षं च चतुःपादे सत्यश्विन्यादित्रिनाड्यह-
ल्यापांचालव्यतिरिक्तसर्वदेशेषु स्यात् । तथा कन्यकक्षं त्रिपादे कृत्तिकादिचतुःपर्वनाड्यहल्या-
यामेव स्यात् । तथा कन्यकक्षं द्विपादे मृगादिपञ्चपर्वनाडी पांचाल एव स्यात् । एवं देशभेदेन
नाडीनैयत्ये सति तद्देशेषु प्रोक्तो नाडीविचारो भिन्नेषूत्पन्नायां कन्यकायां न स्यादेव । तथा
त्रिपादे द्विपादे वा कन्यकक्षं सति सर्वेष्वपि देशेषु नाडीविचारो न स्यात् । एवं सति पुनर्वसुकृ-
त्तिकाप्रभृतीनां ज्येष्ठीणामुभयपार्श्वधिष्यणानां तत्तत्राडीस्थैः सर्वनक्षत्रैः सह नाडीविचाराभावः
प्रसज्यते । तथा मृगचित्राधानिष्ठाद्व्यंघ्रिणां मध्यनाडीधिष्यणानां मध्यनाडीसंस्थैः
सर्वैर्भरण्यादिभैः सह च । तथा चतुष्पादे भे तु देशविशेषे नाड्यभाव एव प्रसज्येत
न चेष्टापत्तिरिति वाच्यम्, आर्यावर्त्तनिवासिसकलशिष्टाचारविरोधप्रसंगात् न च—‘त्रिनाडी
सर्वदेशेषु वर्जनीया प्रयत्नतः’ इत्युक्तेरहल्यापांचालयोरपि देशयोस्त्रिनाड्यस्त्येवेति
वाच्यम्, ‘चतुर्नाडी त्वहल्यायां पांचाले पञ्चनाडिका’ इत्येतद्विशेषविधानात् ॥ अत्रेमां
समाधिसरणं पश्यामः ॥ “चतुस्त्रिद्व्यंघ्रिभोत्थायाः कन्यायाः क्रमशोऽश्विभात् ।
बह्विभादिदुभात्राडी त्रिचतुःपञ्चपर्वभिः ॥” इति पद्येन कश्यपो नाडीत्रयविचारमभि-
धायानुपदमेव—“रेखास्तिस्रो विरच्याशु दस्रभाद्यानि विन्यसेत् । एकरेखास्थयोर्मृत्युर्दु-
पत्योर्जन्मधिष्ययोः ॥” इति पुनरपि त्रिनाडीमुपन्यस्तवान् । सा च त्रिनाडी सर्वेष्वपि कन्या-

नक्षत्रेषु सर्वेष्वप्यहल्यापांचालसहितेषु देशेषु अवश्यं विचार्या यथा स्यादित्येतदर्थमुक्ता । न चेदं त्रिनाड्या लक्षणवाक्यमिदमिति वाच्यम् । एवं चतुर्नाडीपंचनाड्योरपि लक्षणाभिधानं कर्त्तव्यं स्यात् । किं च यदि लक्षणवाक्यमंगीक्रियेत तदा वसिष्ठवाक्यवदनुलोमविलोमगणना वक्तव्या स्यात् । सा च नोक्तेति विधिवाक्यमेवैतत् । तस्माद्वसिष्ठादिभिर्देशनक्षत्रभेदेनानित्यप्रवृत्तिके चतुःपञ्चनाड्यानुपेक्ष्य सकलदेशव्यापित्वात्सकलनक्षत्रव्यापित्वाच्च त्रिनाड्येवोक्ता । न चैतावता चतुःपंचनाड्यौ स्वस्वदेशव्यतिरिक्तान्यदेशेषु नैवावलोक्ये किंतु सर्वेष्वपि देशेषु विचार्ये । तत्र स्वदेशे दोषमहत्त्वमन्यदेशे दोषालपता । त्रिनाडी तु सर्वत्रैव समानदोषा । यदाह मनुः—“अहल्यायां चतुर्नाडीसंयोगः कालमृत्युदः । एष योगोन्यदेशेषु ह्यपमृत्युफलप्रदः । पंचनाडीसमायोगः पांचाले कालदंडदः । इतरत्र समायोगो दुःखदारिद्र्यदोषकृत् ॥ त्रिनाड्यां तु समायोगः सर्वत्रानिष्टकारकः ॥” इति ॥ यत्तु ज्योतिर्निबंधे ज्योतिःप्रकाशे अश्विन्यादित्रिनाडीं प्रकृत्यामिहितं—“निधनं मध्यमनाड्या दंपत्यौर्नैव पार्श्वयोर्नाड्योः” इति । तत्र पार्श्वनाड्यां मृत्युरूपमहादोषाभावं मत्वा विवाहादिकरणं शुभमित्यर्थः । ततः क्षत्रियादिविषयं गोदावरीतो दक्षिणदेशवासिविषयं वा । तदप्युक्तं तत्रैव—“करग्रहे पृष्ठनाड्यौ न निचे इति यद्वचः । तत्क्षत्रियादिविषयं गौतम्यायाम्यतस्तथा ॥” इति । गौतमी गोदावरी । अत्रार्थे आर्षं मूलं मृग्यम् ॥

त्रिनाड्यपि गुरुप्रभुपण्याङ्गनादावनिष्ठा—

इयं चाश्विन्यादित्रिनाडी गुर्वादिष्वप्यनिष्ठा प्रभुपण्यांगनादौ न शुभैव ॥ उक्तं च स्वरोदये—“एकनाडी स्थिता यत्र गुरुमंत्राश्च देवताः । तत्र द्वेषं रुजं मृत्युं क्रमेण फलमादिशेत् ॥ प्रभुः पण्यांगना मित्रं देशग्रामं पुरं गृहम् । एकनाडीस्थितं भव्यं विरुद्धं वेधवर्जितम् ॥” इति ॥

नाडीवेधे चरणवेध आवश्यकविषये त्याज्यः—

अत्र नाडीवेधे चरणवेध आवश्यकविषयस्त्याज्यः ॥ एतदप्युक्तं तत्रैव—“आद्यांशेन चतुर्थीं चतुर्थींशेन चादिमम् । द्वितीयेन तृतीयं तु तृतीयेन द्वितीयकम् ॥ एवं मांशव्यधो येषां जायते वरकन्ययोः । तेषां मृत्युर्न संदेहः शेषांशाः स्वल्पदोषदाः ॥” इति ॥

नाडीदोषे जपादिकम्—

तत्राप्यावश्यकत्वे गुरुः—“दोषापनुत्तये नाड्या मृत्युं जयजपादिकम् । विधाय ब्राह्मणांश्चैव तर्पयेत्कांचनादिना ॥ हिरण्मयीं दक्षिणां च दद्याद्वर्णादिकूटके । गावोन्नं वसनं हेम सर्वदोषापहारकम् ॥” इति ॥

अष्टकूटानामवोक्तौ हेतुः—(प्रायुक्तः)

एवं सर्वसंमतत्वादष्टौ कूटभेदा अभिहिता नान्ये—“माहेंद्रं गौडदेशे च मालवे रज्जुसंज्ञकम् । इत्यादिबादुरायणवाक्येन कूटानां तत्तद्देशविषयतापादनात् । ते च कूटभेदा वसिष्ठसंहितायामरमत्पितृचरणकृते टोडरानंदे च सामान्यविशेषभावसहिता द्रष्टव्याः ॥ ३४ ॥

दोषो न स्यात् । उपलक्षणत्वाद्गणदोषोपि । यथाकृतिकारोहिण्योरेकनाडीत्वोपि गणदोषोऽपि तत्सूचिताऽशुभफलं नैव स्यात् ।

स्त्रीपुंसतारयोः प्रथमा पुंतारा चेदेव शुभो विवाहः—

अत्रापि प्रथमतः पुंतारापेक्षिता द्वितीयास्त्रीतारेत्यपि विशेषो ध्येयः ॥ यदाह गर्गः—
“एकराशौ पृथग्धिष्ये पुंतारा प्रथमा भवेत् । अतीव शोभना प्रोक्ता स्त्रीतारा चेत्वशोभना ॥”
इति ॥ तदैवं कैमुतिकन्यायेन यत्र नाडीगणदोषाद्यभावो यथा रोहिणीमृगयोर्हस्तचित्रयोर्वा तत्र पाणिपीडनं शुभं स्थादिति किं वाच्यमित्यर्थः ॥

राश्यैक्ये नक्षत्रैक्ये पादभेदे विवाहः—

अथैकराशिनक्षत्रत्वेऽपवादमाह—नक्षत्रैक्ये इति ॥ स्त्रीपुंसयो राश्यैक्ये नक्षत्रैक्ये च यदि चरणभेदो यथा भरण्याः प्रथमपादे पुंसो जन्म द्वितीयपादे स्त्रियास्तदापि शुभं कल्याणं स्यात् । तदुक्तं केशवाकेण—“पराशरः प्राह नवांशभेदादेकक्षराशयोरपि सौमनस्यम् ॥” इति ॥ सौमनस्यं प्रीतिः । वसिष्ठेनापि—“एकगृहसंभवानां भवति विवाहः सुतार्थसंपत्त्यै । यद्युभयोरेकक्षं भवति यदा चांशको भिन्नः ॥” इति ॥ एतच्च संकोचविषयं वेदितव्यम् । तथा च जगम्भो हने—“एकक्षैकेकराशौ च विवाहस्त्वशुभः स्मृतः ॥ संकोचे तु तदा कार्यो भिन्नः पादो यदा तयोः ॥” इति ॥

नक्षत्रैक्यं—तत्रक्षत्रपरिगणना च—

अत्रापि विशेषो ज्योतिर्निबन्धे विधिरत्ने—“रोहिण्यार्द्रा मघेद्राग्नी तिष्यश्रवणपौष्णभम् । उत्तरा प्रोष्ठपाचैव नक्षत्रैक्येपि शोभनाः ॥” इति ॥ इंद्राग्नी विशाखा । तदेतत्स्पष्टमुक्तं तत्रैव विधिरत्ने—“विशाखिकार्द्रश्रवणप्रजेशातिष्यांत्यतत्पूर्वमवाः प्रशस्ताः । स्त्रीपुंसतारैक्यपरिग्रहे तु शेषा विवर्ज्या इति संगिरंते ॥” इति ॥ शेषास्तारा इत्यर्थः ।

जन्मराशिनक्षत्राद्यज्ञाने तज्ज्ञानोपायः—

अत्र द्वयोरन्यतरस्य वा जन्मराशिनक्षत्राद्यज्ञाने उपायमाह वसिष्ठः—“अज्ञातजन्मनां नृणां नामभं परिकल्प्यताम् ॥ तेनैव चिंतयेत्सर्वं राशिः कूटादि जन्मवत् । जन्मभं जन्मधिष्येन नामधिष्येन नामभम् । व्यत्ययेन यदा योज्यं दंपत्योर्निधनप्रदम् ॥” इति ॥ “कुर्यात्षोडश कर्माणि जन्मराशौ बलान्विते । सर्वाण्यन्यानि कर्माणि नामराशौ बलान्विते ॥” इति ॥ बृहस्पतिः—“व्यवहारराजसेवासंग्रामग्राममैत्रेषु । ज्ञातेपि जन्मराशौ फलमुक्तं नामराशिवशात् ॥” इति ॥ नास्ति सकाशाज्जन्मनक्षत्रज्ञानं स्वरोदयाभिहितशतपदचक्रांतगतस्वीयनामादिवर्णवशाज्ज्ञेयमिति । यस्तु ऋकारादिवर्णो नास्ति ऋषभादिनामसु तत्र यथासंप्रदायं व्यवस्था ॥ ३६ ॥

गृहनवांशस्वामिनः—

कुजशुक्रसौम्यशशिसूर्यचंद्रजाः कविभौमजीवशानिसौरयो गुरुः ॥

इह राशिपाः क्रियमृगास्यतौलिकेंदुभतो नवांशविधिरुच्यते बुधैः ३७

विवाहे एवं मासशुद्धिं दंपत्योरानुकूल्यशुद्धिं चोक्त्वेदानीं सूक्ष्मं निर्दोषं दिनलग्नविचारं वक्ष्यति ।

नवांशैरंशलग्नानां विभागः—राशिष्व
क्रियोति । क्रियो मेघः मृगास्यं मकरः तौलिकं तुला इन्दुमं कर्कः एभ्यो राशिभ्यो द्वाद-
शस्वपि राशिषु नवांशविधिर्बुधैरुच्यते । मेघे मेषादेव । वृषे मकरादेव । मिथुने तुलातः । कर्के
कर्कादेव । एवं सिंहेपि मेषादेव । एवं कन्यादिष्वपि राशिषु मकरादित एव । एवमेव धनुरादिष्व-

पीत्यर्थः ॥ तदाह नारदः—“सिंहस्याधिपतिर्भानुश्चन्द्रः कर्कटकेश्वरः । मेषवृश्चिकयोर्भौमः
कन्यामिथुनयोर्बुधः ॥ धनुर्मीनयोर्देवेज्यः शुक्रो वृषतुलेश्वरः । शनिर्मकरकुम्भेश इत्येते
राशिनायकाः ॥” इति ॥ “नवमांशा मेषसिंहचापमेषादयः क्रमात् । क्रमाद्द्वोमृगकन्या
ज्ञेयाः स्युर्मकरादयः ॥ तुलामिथुनकुम्भेषु स्युः क्रमेण तुलादयः । अलिकर्कटमीनेषु क्रमात्स्युः
कर्कटादयः ॥” इति ॥ ३७ ॥

होराविधिः—

समग्रहमध्ये शशिरविहोरा । विषमभमध्ये रविशशिनोः सा ॥ ३८ ॥

होराविधिं गायत्रीच्छन्दोभेदेन शशिवदनावृत्तेनाह—समग्रहेति । पंचदशभागात्मिकैका
होरा समराशिमध्ये प्रथमा चन्द्रस्यापरा सूर्यस्य विषमराशिमध्ये प्रथमा रवेरपरा चन्द्रस्ये-
त्यर्थः । ‘होराकेन्द्रोरोजराशौ समभे चन्द्रसूर्ययोः’ इति नारदोक्तेः ॥ ३८ ॥

त्रिंशांशद्वेष्काणाः—तत्स्वामिनश्च—

**शुक्रज्ञजीवशशिभूतनयस्य बाणशैलाष्टपंचविशिखाः सम-
राशिमध्ये ॥ त्रिंशांशको विषमभे विपरीतमस्माद्वेष्काणकाः
प्रथमपंचनवाधिपानाम् ॥ ३९ ॥**

त्रिंशांशद्वेष्काणान्वसंततिलकयाह—शुक्रज्ञेति । समराशिमध्ये क्रमेण प्रथमतः पंचानाम-
शानां शुक्रः स्वामी, ततः शैलानां सप्तानां ज्ञो बुधः, ततोऽष्टानां जीवो गुरुः, ततः पंचानां
शनिः, ततो विशिखा बाणाः पंच तेषां भूतनयो भौमः । शुक्रज्ञेत्यादिसमाहारद्वंद्वः । विषमभे
तु अस्मात्समराशेर्विपरीतं ज्ञेयम् । यथा प्रथमतः पंचानां भौमः, ततः पंचानां शनिः, ततोऽ-
ष्टानां गुरुः, ततः सप्तानां बुधः, ततः पंचानां शुक्र इत्यर्थः । अयमेव त्रिंशांशकसंज्ञ इति ।
यदाह नारदः—“कुजार्काज्यज्ञशुक्राणां बाणेष्वष्टाद्रिमार्गणाः । भागोः स्युर्विषमे ते तु सम-
राशौ विपर्ययात् ॥” इति । अत्र केचिदाहुः—तुर्विशेषे । ते इति हि प्रथमाबहुवचनांतः । ततः
प्रथमांतसामानाधिकरण्यानुरोधादानंतर्याच्च बाणादिका एव परामृश्यन्ते न स्वामिनः । अना-
न्तर्याद्विभक्तिक्त्वाच्च । तथा सत्ययमर्थः । समराशौ तु विशेषः । ते बाणादिका भागा
विपर्ययाद् व्यत्यस्तास्थितानामेव कुजादीनां ज्ञेयाः । यथा प्रथमतः पंचानामंशानां स्वामी
भौमः, ततः सप्तानां शनिः, ततोऽष्टानां गुरुः, ततः पंचानां बुधः, ततः पंचानां शुक्र इति ।
मूलेष्वेवमेव वक्तुमुचितम् । तत्कस्य हेतोर्द्वयोरपि वैपरित्यम् । उच्यते—अव्ययानामने-
कार्थत्वात्तुशब्दस्य समुच्चयार्थत्वांगीकरणात्कुजादयोपि समुच्चोयन्ते । तथा सति बाणादिका
भागाः कुजादिकाः स्वामिनोपि विपर्यस्ता ज्ञेया इत्यर्थः ॥ अत्रार्थे प्रमाणं श्रुतकीर्तिवचनं
यथा—“पंचाथ पंच चाष्टौ सप्त च पंचैव चौजभवनेषु । धरणिमुतमंदसुरगुरुबुधशुक्राणां क्रमे-
णांशाः ॥ पंचैव सप्त चाष्टौ पंचपंचाथ युगमभवनेषु । भागा भार्गवशशिसुतसुरेज्यशनिभूमि-
मुत्राणाम् ॥” इति ॥ अतएव वराहेणापि—‘युजि तु ते विपर्यस्ताः’ इत्यत्र तुशब्दः प्रयुक्तः
यदि नायमर्थोभिप्रेतः स्यात्तदा न केपि तुशब्दं प्रयुजीरन्निति सर्वं निरवद्यम् ॥

द्रेष्काणास्तत्फलानि च तत्स्वामिनश्च-

द्रेष्काणका इति । अत्र प्रमाणं-दशांशाः द्वादशसु राशिषु प्रथमो द्रेष्काणः प्रथमस्य स्व-
राश्याधीशस्य द्वितीयो द्रेष्काणः स्वराशितः पंचमराशीश्वरस्य तृतीयः स्वराशितो नवमराशी-
श्वरस्य । यथा वृषे प्रथमो द्रेष्काणो वृषाधीशशुक्रस्य, द्वितीयः कन्याधीशबुधस्य, तृतीयो मक-
राधीशशनेरित्यर्थः । 'स्युर्द्रेष्काणालग्रपंचनवराशीश्वराः क्रमात्' इति नारदोक्तेः ॥ ३९ ॥

द्वादशांशः-फलानि च-

स्याद्वादशांश इह राशित एव गेहं होराथ दृक्नवमां-
शकसूर्यभागाः ॥ त्रिंशांशकश्च षडिमे कथितास्तु
वर्गाः सौम्यैः शुभं भवति चाशुभमेव पापैः ॥ ४० ॥

द्वादशांशं षड्वर्गोपसंहारं सफलं वसंततिलकयाह-स्यादिति । इह षड्वर्गे द्वादशांशः सार्द्ध-
मंशद्वयं तत्स्वराशित एवेष्टांशांतं गणितं सद्यस्तद्वाशिस्वामी स द्वादशांशेश्वरः । "आरभ्यं
लग्नराशेस्तु द्वादशांशेश्वरः क्रमात्" इति नारदोक्तेः ॥ अन्यच्चरणत्रयं स्पष्टतरम् । तदुक्तं
वासिष्ठेन-"लग्नं तदूर्ध्वं च तत्स्त्रिभागो नवांशकश्च द्विदशांशकश्च । त्रिंशांशकश्चेति त्रिवर्गषट्कं
शुभं शुभव्योमचराधिपत्यम् ॥ यः पापषड्वर्गभवो हि दोषः पंचांगसौम्यग्रहलग्नजातम् । गुणौ-
घमंभोधिममोघबाणः शुष्यत्यशेषं खलु राघवस्य ॥" इति । तस्मात्सौम्यपापग्रहषड्वर्गसांकर्ये
सति सौम्यषड्वर्गस्त्रिभ्योऽधिकश्चेच्छुभः त्रिभ्यो हीनश्चेदशुभ इत्यर्थः ॥ ४० ॥

पूर्वमध्यापरभागयोगीनि भानि-

पौष्णेऽंशाक्राद्रससूर्यनन्दा पूर्वार्द्धमध्यापरभागयुगमम् ॥
भर्ता प्रियः प्राग्युजि भे स्त्रियाः स्यान्मध्ये द्वयोः प्रेम
परे प्रिया स्त्री ॥ ४१ ॥

अर्थेद्रवत्रया पूर्वमध्यापरभागयोगीनि भान्याह-पौष्णेशेति । पौष्णाद्रेवत्याः षड्भम् भानि
जात्यभिप्रायमेकवचनम् । पूर्वार्द्धयोगीनि ज्ञेयानि । आर्द्रादिद्वादशमध्यभागयोगीनि ज्ञेयानि ।
ज्येष्ठादीनि नव अपरभागयोगीनि ज्ञेयानि । फलमाह भर्ता प्रिय इति । अयं भावः । राज्ञा-
मंतःपुरस्थस्त्रीसमागमे गणिकादिसमागमे वा पूर्वार्द्धं युजि नक्षत्रे सति स्त्रीणां भर्ता प्रियः ।
मध्यभागयुजि भे परस्परं प्रीतिर्भवेत् । परे परभागयुजि भे स्त्री नृणां प्रिया भवेदिति । एवं
वधूवरयोर्नवसमागमेपि ज्ञेयमिति रत्नमालाटीकायां महादेवेनोक्तम् ॥ ४१ ॥

(१) अयं श्लोकः एतदुत्तरश्लोकश्च प्रक्षिप्त इव भाति । अतएव प्रमिताक्षराटीकानुसारेण
पञ्चात्रिंशत्त्वेनाष्टत्रिंशत्त्वेन चेमौ श्लोकौ भवतः । इतः प्रागत्रैव मुद्रितपुस्तके श्लोकसंख्यान-
योर्नासीच्च ॥

सेव्यसेवकादिनक्षत्रयोः पौर्वापर्यात्फलविशेषाः—

सेव्याधमर्णयुवतीनगरादिभं चेत्पूर्वं हि भृत्यधनिभर्तृपु-
रादिसद्भात् ॥ सेवाविनाशधननाशनभर्तृनाशग्रामादि-
सौख्यहृदिदं क्रमशः प्रदिष्टम् ॥ ४२ ॥

सेवकादिभस्य स्वाभ्यादिभात् पूर्वत्वे विशेषं वसंततिलकयाह-सेव्याधमर्णेति । स्पष्टार्थम् ।
तथा चोक्तं डामरसंग्रहे—“भामिनीजन्मनक्षत्राद्द्वितीयं पतिजन्मभम् । न शुभं भर्तृनाशाय
कथितं ब्रह्मयामले ॥ प्रथमं सेव्यजन्मर्क्षं द्वितीयं सेवकस्य च । न सेवा सुस्थिरा तस्य जलु-
हुदवत्प्रिये ॥” इति ॥

उत्तमर्णाधमर्णभयोः ग्रामभस्वभयोश्च पौर्वापर्ये फलानि—

“ऋणग्राहकजन्मर्क्षं प्रथममृणदस्य भात् । द्वितीयं ऋणसंबंधो न कर्तव्यः कदाचन ॥ कदा-
चिद्द्रव्यलोभेन क्रियते नैव लभ्यते । पार्वतीप्राणनाथेन प्रोक्तं डामरसंग्रहे ॥ ग्रामभं प्रथमं
यस्य द्वितीयं जन्मभं भवेत् । न ग्राह्यः सर्वथा ग्रामो यतः प्राप्प्यार्थनाशदः ॥” इति ॥ ४२ ॥

गण्डान्तदोषनिर्णयः—

ज्येष्ठापौष्णभसार्पभांत्यघटिकायुग्मं च मूलाश्विनी-

पित्र्यादौ घटिकाद्वयं निगदितं तद्भस्य गंडांतकम् ।

कर्काल्यंडजभांततोऽर्धघटिका सिंहाश्वमेपादिगा

पूर्णांति घटिकात्मकं त्वशुभदं नन्दातिथेश्चादिमम् ॥ ४३ ॥

गंडांतदोषं शार्दूलविक्रीडितेनाह-ज्येष्ठेति । गण्डांतं नाम संधिविशेषः । स चानेकविधः—
“नक्षत्रसंधिस्तित्थिसंधिलग्नसंधिः तथा योगसंधिः करणसंधिर्वर्षसंधिरयनसंधिर्ऋतुसंधिर्मा-
ससंधिः पक्षसंधिर्दिनसंधी रात्रिसंधिर्मध्याह्नसंधिः प्रातःसंधिः सायंसंधिर्निशीथसंधिश्च । तत्र
तिथिनक्षत्रलग्नविशेषाणां यः संधिर्नियतकालः स गंडांतसंज्ञः । अन्येषां तु संधिर्नियतकालसं-
धिश्चाब्दवाच्य एव ॥

नक्षत्रगण्डान्तदोषाः—तत्फलानि च—

तत्रादौ नक्षत्रगंडांतमुच्यते ज्येष्ठा प्रसिद्धा । पौष्णभं रेवती । सार्पभमाश्लेषा । एषामंते
घटिकाद्वयम् । तथा मूलाश्विन्यौ प्रसिद्धे । पित्र्यं पितरोदेवतास्येति पित्र्यं मघा । “वाय्वृतुपित्रु-
षसोयत्” इति यत् । एषामादौ घटिकाद्वयं च गंडांतं नाम । यथा रेवत्यश्विन्योराश्लेषामघ-
योर्ज्येष्ठा मूलयो रंतरालवर्तिघटीचतुष्टयं नक्षत्रगंडांतमशुभदमित्युत्तरार्द्धेनान्वयः । तदुक्तं रत्नमा-
लायां—“पौष्णाश्विन्योः सार्पपित्र्यक्षयोश्च यच्च ज्येष्ठा मूलयो रंतरालम् । तद्गंडांतं स्याच्चतुर्ना-
डिकं हि यात्राजन्मोद्वाहकालेष्वनिष्टम् ॥” ॥ यत्तु वसिष्ठेनोक्तं—“यदंतरालं पितृसार्पयोश्च
मूलैर्द्रयोराश्विनपौष्णयोश्च । भसंधिगंडांतमिति त्रयं तद्यामप्रमाणं शुभकर्महेतु ॥”
इति यामः प्रहरः । नक्षत्रभोगस्येति शेषः । नारदोपि—“सार्पं न पौष्णधिष्ण्यांते
षोडशांशं भसंधयः । तदग्रभेष्वाद्यजाता पापा गंडांतसंज्ञकाः ॥ उग्रं संधित्रितय-

जं गंडांतत्रितयं महत् । मृत्युदं जन्मयानादिविवाहस्थापनादिषु ॥” षोडशांशो नक्षत्रभोगस्या-
र्द्धप्रहर इति यावत् । आद्यजाताः षोडशांशाः ॥ तदेतदोषमहत्त्वालपत्वसूचनार्थम् ॥ तथा
हि ॥ चतुर्घटिके नक्षत्रगंडांते महान् दोषः । तदधिके त्वष्टघटिकात्मके मध्यमदोषः । ततो-
प्यधिके चरणाबंधिके त्वष्टयो दोषः । अतएवोक्तं सूर्यसिद्धांते-“सौर्षेन्द्रपौष्णधिष्ण्यानामंत्याः
पादाभसंधयः । तद्ग्रभेषु सार्द्धांशो गंडांतं नाम कीर्त्यते ॥ व्यतीपातत्रयं घोरं गंडांतत्रितयं
तथा । एतद्भसंधित्रितयं सर्वकर्मसु वर्जयेत् ॥” इति ॥ अर्द्धांशश्चरणार्द्धं प्रहर इत्यर्थः ।
दीपिकायां च-“आद्ये मघाचतुर्भागे मूलपादाद्य एव च । रेवत्यंते चतुर्भागे विवाहः प्राण-
नाशकः ॥” इति ॥

लग्नगण्डान्तः-

लग्नगंडांतमुच्यते-कर्केति । कर्कः प्रसिद्धः । अलिर्वृश्चिकः । अंडजो मीनः-“मीनो
वैसारिणोण्डजः” इत्यभिधानात् । एषां भानां लग्नानामन्ततः । सप्तम्यंतात्तसिः । अंतेऽ-
र्द्धघटिका । तथा सिंहमेषौ प्रसिद्धौ । अश्वो धनुः । एषां लग्नानामादिभूतार्द्धघटिकागंडांतं
नाम । तथा कर्कसिंहयोर्वृश्चिकधनुषोर्मीनमेषयोर्वा लग्नयोरंतरवर्तिन्येका घटिका लग्नगंडांतम-
शुभमित्यर्थः ॥ यदाह कश्यपः-“सिंहकर्कटयोश्चापकीटयोर्मीनमेषयोः । गंडांतमंतरालं
तत्रादिका निधनप्रदा ॥” इति ॥ यत्तु नारदेनोक्तं-“कुलीरसिंहयोः कीटचापयोर्मीनमे-
षयोः । गंडांतमंतरालं स्याद्वटिकाद्धं मृतिप्रदम् ॥” इति ॥ वसिष्ठेनापि-“लग्नांतरालं घटि-
कार्द्धमेतत्कुलीरहयोरलिचापयोश्च । मीनाजयोः सर्वगुणान्निहंति लोभो यथा सर्व गुणान्न-
रस्य ॥” इति-तदोषाधिक्यसूचनार्थम् ॥

तिथिगण्डान्तः-

तिथिगंडांतमुच्यते-पूर्णांत इति । पूर्णाः पंचमीदशमीपंचदश्यस्तासामंते घटिकैका, तथा
नंदा प्रतिपत्षष्ठ्येकादश्यस्तासामादिभूतैका घटिका तिथिगंडांतं नाम । यथा पंचमीषष्ठ्योर्द्वे-
शम्येकादश्योः पंचदशीप्रतिपदोर्वा तिथ्योरंतरालवर्तिघटीद्वयं तिथिगंडांतमशुभमित्यर्थः ॥
यदाह नारदः-“पूर्णानंदाख्योस्तित्थ्योः संधिर्नाडीद्वयं सदा । गंडांतं मृत्युदं जन्मयात्रोद्वा-
हप्रतादिषु ॥” इति ॥ यत्तु कश्यपेनोक्तं-“पूर्णानंदाख्ययोस्तित्थ्योः संधिर्नाडीचतुष्टयम् ।
उद्वाहजन्मयानेषु गंडांतं निधनप्रदम् ॥” इति-तदोषतारतम्यसूचनार्थम् । एवं गंडांतसंज्ञ-
संधिरुक्तः ॥

तिथिलग्नगण्डान्तदोषापवादः-

तत्र तिथिलग्नगंडांतपरिहारः शाकल्यसंहितायां-“तथैव तिथिगंडांतं नास्तीदौ बलशा-
लिनि । तथैव लग्नगंडांतं नास्ति जीवे बलान्विते ॥” इति ॥

मासवर्षोपरागाणां सन्धिदोषकालाः-

अत्र प्रसंगादन्येषामपि संधिरुच्यतेऽस्माभिः । यदाह गुरुः-“घटिकाद्वयमृक्षांते मासांते
तु दिनत्रयम् । वर्षांते वर्जयेत्पक्षं ग्रहणाद्दिनसप्तकम् ॥” इति ॥

तिथ्यादिसन्धिदोषकालाः—

तिथ्यादिसंधिमप्याह वसिष्ठः—“ पक्षेब्दसंधिस्त्रिदिनं च माससंधिस्त्रिनाड्यः खलु संध्य-
योश्च । नाड्यश्चतस्रस्थितिः ऋक्षयोगं संधिस्तदर्द्धं करणस्य संधिः ॥ ”

सौरचान्द्रसावननाक्षत्राब्देषु त्याज्यदिनानि विवाहे—

वर्षेषु विशेषमाह स एव—“ सौराब्दांते त्यजेत्पक्षं चाद्रे तु नवमं त्यजेत् । सावनांतेष्टमं
स्याज्यं नाक्षत्रे पौष्णभात्रयहम् ॥ ” इति ॥

सामान्यतो निषेधा अब्दत्रय एव—

अत्रापि विशेषमाह स एव—“ अब्दाः स्युस्त्रिविधा जीवसौरचान्द्राह्वयाः सदा । तेषामादौ
तथा चांते त्रिदिनं वर्जयेच्छुभे ॥ ” इति ॥ अयं च सर्वकार्यसाधारणो निषेधः ॥ अन्यथा
मीनादित्ये विवाहप्रसंगाभावादेव वर्षातनिषेधस्य वैयर्थ्यापातात् । गुरुः—“ ऋक्षांते पुत्रनाशः
स्यान्मासांते तु धनक्षयः । वर्षांते वर्गनाशः स्याद्ग्रहणात्सर्वनाशनम् ॥ ” इति ॥

सर्वत्रापवादः—विवाहे—

आवश्यकत्वे तु—“ नक्षत्रयोगतिथिसंधिषु नाडिकैका तिथ्यष्टविंशतिपलैः सहितोभयत्र ॥
कर्कालिमीनतनुसंधिषु द्विपलानि त्यक्तानि शेषविषयेषु च पंच पंच ॥ ” इति ॥ वासनासिद्धं
केशवार्कवाक्यमनुकर्तव्यम् । वासना च सिद्धातशिरोमणावभिहिता—“ शशितनुविकला-
भ्यश्चन्द्रभुक्तेन्दुभान्वोर्गतिविवरकलाभिर्भूय एवाभिरेव । पृथग्य गतिगुण्या नाडिकाः संधिराप्ता
भतिथिकरणयोगानां फलं तत्र मिश्रम् ॥ ” इति ॥

सन्धिसन्धिसन्धिदोषफलानि—विवाहे—

संधिफलमप्याह केशवार्कः—“ संधौ पुरंधी शुचमेति वंध्या मृतप्रजा वा यदि संधिसंधिः ।
वदंति वात्स्या ऋतुना विमूढा निशीथमध्यं दिनसंधिषूढा ॥ ” इति ॥ अर्द्धरात्रमध्यांदिनसंधि-
र्मध्ये निशाह्नोर्धटीत्रयंशमित्याद्यप्रकरणेभिहितः । संधिसंधिस्तु केशवार्केणोक्तः—“ रवेर्भवे-
देकगृहाधिकस्य यदंशवृद्धं खलु सायनस्य । तदत्र राशिद्वयभागतष्टं स्पष्टं वसंतादृतवो भवति ॥
सत्संधयोगांगघटीसमाः स्युर्द्विसंगुणाश्चेद्विषुवायनीयाः । स संधिसंधिः खलु यत्र शेषं ज्ञान्यं
भवेदेव विशेषपुण्यः ॥ ” इति ॥ मीनसंक्रांतिमारभ्य वसंतादृतुगणनेति पक्षमंगीकृत्यैकगृहाधि-
कस्येत्युक्तम् । ग्रंथकृदप्येतद्विषुवायनेष्विति पद्येन संक्रांतिदोषे वक्ष्यतीत्यलमतिप्रसंगेन ॥

अभिजिन्मुहूर्तोपि गण्डान्तदोषस्यापवादान्तरम्—

गंडांतदोषपरिहारमाह वसिष्ठः—“ गंडांतदोषमखिलं मुहूर्तोभिजिदाह्वयः । हन्ति यद्वन्मृगं
व्याधः पक्षिसंधमिवाखिलम् ॥ ” तदेतद्दोषापवादाख्यस्य प्रकारस्य नियामकत्वाद्विवाहविषयं
न जातकादौ ॥ ४३ ॥

३—कर्तरीदोषः—विवाहे—

लग्नात्पापावृज्वनृजू व्ययार्थस्थौ यदा तदा ॥

कर्तरी नाम सा ज्ञेया मृत्युदारिद्र्यशोकदा ॥ ४४ ॥

कर्त्तरीदोषमनुष्ठाह-लग्नादिति । यदा पापग्रहौ लग्नाद्वयार्थस्थावृज्जु द्वादशस्थः पाप-
ग्रहो मार्गगतिः द्वितीयस्थः पापग्रहो वक्री स्यात्तदा कर्त्तरीनामदोषः । कुंताति स्त्रीपुंसयोः
प्राणांश्छेदयतीति 'कृती छेदने' इति धात्वर्थानुसारादन्वर्थः । संमुखकर्त्तरीयं मृत्युवारिञ्च-
शोकदा भवेत् । यहाह नारदः-“लग्नाभिमुखयोः पापग्रहयोर्ऋजुवक्रयोः । सा कर्त्तरीति
विज्ञेया दंपत्योर्गलकर्त्तरी ॥ कर्त्तरीदोषसंयुक्तं यल्लग्नं तत्परित्यजेत् । अपि सौम्यग्रहैर्युक्तं गुणैः
सर्वैः समन्वितम् ॥” इति । गर्गोपि-“व्यये मार्गगतिः क्रूरो वक्री क्रूरो धने यदि । तौ च
लग्नांशतुल्यौ च तदा घोरालयकर्त्तरी ॥”

कर्त्तरीदोषाभावः-

यदा तु द्वितीये मार्गी द्वादशे च वक्री अथ द्वावपि क्रूरौ व्ययार्थस्थौ संतौ शीघ्रिणौ
वक्रिणौ वा स्यातां तदा कर्त्तरी नास्त्येव । यदाह वसिष्ठः-“लग्नस्य पृष्ठाग्रगयोरसाध्वोः सा
कर्त्तरी स्यादृजुवक्रगत्योः । तावेव शीघ्रौ यदि वक्रचारौ न कर्त्तरी चेति पितामहोक्तिः ॥” इति ॥

चन्द्रलग्नयोः कर्त्तरीदोषः-

इयं कर्त्तरी चन्द्रस्यापि द्रष्टव्या । यदाह कश्यपः-“चन्द्रस्य कर्त्तरी तद्वच्चुभदृष्टा न
दोषदा” इति । परंतु लग्नस्य चन्द्रस्य वा क्रूरग्रहमध्यगतत्वदोषोस्त्येव कर्त्तरीतोलपफलः ।
कन्यानाशकरत्वात् । यदाह वसिष्ठः-“क्रूरग्रहमध्यगते लग्ने चन्द्रेऽथवा करग्रहणम् । ते यम-
सदनाभिमुखं गमनं चेच्छंति कन्यायाः ॥” इति ॥

अपवादान्तरं कर्त्तरीदोषस्य-

कर्त्तरीदोषे त्वन्यदप्यपवादांतरं 'पापौ कर्त्तरिकारकौ' इत्यादिना स्वयं वक्ष्यति ॥

अन्यत्रापि कर्त्तरीदोषः-

अत्र लग्नादित्युपलक्षणात्सर्वेषामपि भावानां कर्त्तरीदोषो ध्येयः । 'यो यो भावः स्वामि-
युतो वा' इत्यादिना तुल्यन्यायत्वात् । तत्र लग्ने कर्त्तरी यदा महादोषकरी लग्नभ-
गाधायकत्वात्तस्या अन्यत्र तादृशदोषाभाव इति तत्त्वम् । अत्र केचित् । द्वादशे यः
कश्चित्पापग्रहो भवतु मार्गी द्वितीयस्थाने यदि राहुः केतुर्वा स्यात्तदा कर्त्तरीत्येव नास्ती-
त्याहुः । ते प्रष्टव्याः । किं राहुकेत्वोर्ग्रहत्वाभावात्क्रूरग्रहत्वाभावाद्वा दृश्यग्रहत्वाभावाद्वा
कर्त्तरी नास्ति ॥

राहोः ग्रहत्वं श्रुतिस्मृतिभ्यां-केतोश्च-

नाद्यः । राहोर्ग्रहत्वं श्रुतिस्मृतिप्रामाण्यासिद्धम् । तथाहि । “स्वर्भानुर्हं वा आसुरिः
सूर्यं तमसा विव्याध” इति माध्यंदिनीया श्रुतिः । कश्यपश्च-“छिन्नोपि विष्णुचक्रेण सुधा-
मयशिरास्तमः । केशवस्य वरेणासौ तथापि ग्रहतां गतः ॥” इति । नारदोपि-“अमृतास्वा-
दनाद्राहुः शिरश्छिन्नोपि सोऽमृतः । विष्णुना तेन चक्रेण तथापि ग्रहतां गतः ॥” इति ।
यद्यपि-“अदृश्यरूपाः कालस्य मूर्तयो भगणाश्रिताः । शीघ्रमंदोच्चपाताख्या ग्रहाणां गति-
हेतवः ॥” इति सूर्यसिद्धांते पातानामदृश्यतोक्ता । तथापि चन्द्रपातस्य हि ग्रहत्वं वाचनि-
कमेव । “स्वध्रुवे कुमुदिनीपतिपातो राहुमाहुरिह केपि तमेव” इति भास्कराचार्योक्तेश्च ।
अत एव राहोर्नैर्ऋतदिवस्वामित्वं दानं च संहिताकर्तृभिरुक्तम् । राहोरधःशरीरभागः
केतुसंज्ञ इति पुराणप्रसिद्धम् ।

राहुकेतवः क्रूरग्रहाः--

न द्वितीयः । ननु केन वचनेन राहुकेत्वोः क्रूरत्वमुच्यते । नच--“क्षीणैर्द्वर्कयमाराः पापास्तैः संयुतः सौम्यः” इति वराहेणोक्तमिति वाच्यम् । तदुपादानाभावादेव । किंच पापमहत्त्वानभिधानाच्छुभग्रहत्वमेवावसीयते न च--“गुरुबुधशुक्राः सौम्याः सौरिकुजार्का निसर्गमैतः पापाः । शशिशोऽशुभसंयुक्तः क्षीणोपि निशाकरः पापः॥” इति कल्याणैर्वर्मवाक्ये शुभग्रहमध्ये गणनाभावात्क्रूरत्वमिति वाच्यम् ॥ पापग्रहमध्येपि गणना नास्तीति शुभग्रहत्वस्यापि सुवाच्यत्वात् । उभयभ्रष्टत्वेन वा नरसिंहवज्रात्यन्तरस्यापि वक्तुं शक्यत्वादिति चेत् ॥ सत्यम् “सूर्यभौमेशनिराहुकेतवः पापसंज्ञखचराः क्षयिचंद्रः । पूर्णचंद्रगुरुशुक्रसौमजाः सर्वकर्मसु हि सौम्यखेचराः॥” इति वसिष्ठेन कंठतः क्रूरत्वाभिधानादास्ति क्रूरत्वम् । स्वरोदयेपि--“बुधशुक्रेन्दुजीवाश्च सदा सौम्यग्रहा मताः । शन्यर्कराहुमाहेयाः केतुः क्रूरग्रहा मताः॥” इति ॥

फलदातृत्वेन राहुकेत्वोग्रहत्वं दृश्यत्वेपि-

न तृतीयः । ननु ‘स्वयमशक्तः कथं परान्साधयिष्यति’ इति न्यायात्सदा चाक्षुषदर्शनाभावमितस्य राहोः केतोर्वा कथं फलदातृत्वसामर्थ्यमिति चेत् । न अमावास्यायां प्रतिपदि वोत्पन्नस्य लग्नादिदृष्टस्थानस्थितचंद्रस्यारिष्टत्वमशुभफलजनकत्वं भवन्मते निरर्थकमपि चेत् । ननु “षष्ठेष्टमे च चंद्रः सद्यो मरणाय पापसंज्ञः । अष्टाभिः शुभदृष्टो मिश्रैर्वर्षैस्तद्वर्द्धनः॥” इति वराहेकेस्तत्फलं भविष्यतीति चेत् । इहापि--“स्वच्छंदत्वं कदश्नरतिर्वर्द्धमत्वं विशील्यं व्याधिः सुश्रीमतिरथमुखं गर्भपातप्रवृत्तिः । द्यूतासक्तिर्भवति रविजे वैभवं वक्ररोगः स्वर्भानौ वाप्यथ शिखिनि वा लग्नभावादिसंस्थे ॥” इति वसिष्ठपद्ये शनिवद्राहुकेत्वोः शुभाशुभफलदातृत्ववचनं किं वायसैर्भक्षितम् । सारावल्यां च--“राहुश्चतुष्टयस्यो निधनाय निरीक्षितो भवति पापैः । वर्षैर्वर्द्धति दशभिः षोडशभिः केचिदाचार्याः ॥ अजुषकैर्कटलग्ने रक्षति राहुः समस्तपीडाभ्यः । पृथ्वीपतिः प्रसन्नः कृतापराधं यथा पुरुषम्॥” इति राहोः शुभाशुभफलाभिधानमस्ति । ननु वराहेण राहोः फलं कुत्रापि नोक्तमिति चेत् ॥ “सोपप्लवे शशांके सक्रूरे लग्ने कुजेष्टमगे । मात्रा सार्द्धं त्रियते चंद्रवदकैण शस्त्रेण ॥” इति वराहपद्येपि राहुकेत्वोरन्यतराभिधानमस्ति । तथाहि ॥ किमिदं चंद्रग्रहणं राहुसाहित्यकृतमुत केतुसाहित्यकृतमिति । तत्र ग्रहणीयचन्द्रे लग्ने सक्रूरे इत्यत्र क्रूरसाहित्यमभिहितम् । क्रूरास्तु सूर्यभौमशनय एव विवक्षिता इति चेत् । सूर्यस्य तावद्योगाभावः ॥ तस्य चंद्रग्रहणे हि सप्तभराशिस्थत्वात् । भौमस्यापि योगः कुजेष्टमग इत्युक्तेर्नास्ति । पारिशेष्याच्छनेरेव योगो वाच्यः ॥ तत्र स्पष्टार्थं शनिपदग्रहणमेव कस्मात्त्रांकारि । अतः समान्यवाचिनः क्रूरशब्दस्य प्रयोगाद्वाहुकेत्वोरन्यतरयोगोपि विवक्षितः । अपरस्य सप्तभराशिस्यत्वात् । योगोपि एकराशिस्थत्वे स्यान्नतु भिन्नराशिस्थत्वे इति । एवं च ग्रहणसंबन्धिलग्नस्य सूर्यारिष्टोपि राहुकेत्वोन्यतरयोगादव्याख्येयः । अतएव ‘राहुस्तमोऽगुरुश्च शिखी केतुः॥’ इति पर्यायाभिधानं कृतं विवाहपटलेपि ‘मरणं उत्तराहोः कार्यविनाशं भृगोर्वर्द्धति’ इति कंठतो राहुत्वात्प्राप्युक्ता । तस्माद्वराहमतेपि राहुकेतुयोगो विवक्षित एव । एवं सति

जातके यथा राहोः शुभाशुभफलदातृत्वं वचनाद्बोध्यते तथा विवाहेऽपि प्रागुक्तव-
सिष्ठवाक्यादपि तत्र तुल्यन्यायत्वात्कर्त्तरिदोषे सत्यप्यदृश्यत्वे फलदातृता त्वयापि
वक्तव्यैव । ननु—“ पापयोः कर्त्तरिकर्त्रोः शत्रुनीचगृहस्थयोः । यदा त्वस्तगयोर्वापि कर्त्तरि
नैव दोषदा ॥ ” इति कश्यपाद्युक्तेरस्तंगतत्वेन राहुकेत्वोः कर्त्तरिदोषो नास्तीति चेत् ॥
अतोऽसि गृणु ॥ ‘संभवव्यभिचाराभ्यां स्याद्विशेषणमर्थवत्’ इति न्यायादस्तंगतत्वविशेषणं
भौमस्य क्रूरयुक्तबुधस्य शनेर्वेति त्रयाणामेव संभवति न संभवति च । सूर्यस्तु नित्योदित एव
राहुकेतू नित्यास्तमिताविति, व्यभिचाराभावात्त्रयाणां नैव विशेषणम् । यथा—“एयेधत्यूह-
सु” इत्यत्रानुवर्त्तमानमेजग्रहणं संभवव्यभिचाराभ्यामेतैरेव विशेषणम् । यथा उपैति उपेत इति
दर्शनादिण एवैजादाविति विशेषणं न त्वेधते । एजादित्वादेव । नाप्युठः । अनेजादित्वादे-
वेति । तस्मादीदृशे विषयेयं परिहारो न प्रवर्त्तते ॥ किंच किमस्तगत्वं क्षितिजसंनिधिकृतमुत
सूर्यसान्निध्यकृतं वेति ॥ १-तत्र क्षितिजसन्निधिकृतं यत्तत्सूर्यादिसकलग्रहसाधारणम् ।
तथा सत्यस्तगत्वविशेषणवैयर्थ्यम् ॥ प्रागुक्तन्यायात् । राहोस्तु नारदादिवाक्याच्छिरोरूप-
मंडलावगतेः—“इद्वर्कमंडलाकृतिरसितत्वात्किल न दृश्यते गगने” इति वराहोक्तेस्तमोरूपत्वा-
त्तादृक्स्वरूपानुपलब्धेरगोचरत्वपरम् । स्थापनमप्यस्य चन्द्रशरमंडलक्रांतिमंडलस्वास्तिके । य-
द्दृष्टं केशवार्कः—“वेश्म चास्य शशभृद्विमंडलक्रांतिमंडलमिलञ्चतुष्पथे” इति अतएव न विद्यते
गावः किरणा यस्येत्यगुरित्यत्रान्वयताप्यवसीयते ॥ २-यदि सूर्यसान्निधिकृतमित्युच्येतेति
चेत् ॥ न ॥ इतरग्रहवद्राहोऽप्युदयास्तप्रासिद्ध्यभावात् ॥ किंच कालांशानभिधानात् कदे-
दितः कदास्तमितश्चेति निर्णेतुमशक्यत्वात् । एवं केतोरप्येतद्द्रष्टव्यम् ॥ ननु केतूदयो ह्युत्पा-
तादौ प्रत्यक्षतो दृश्यत इति चेत् ॥ तस्यानियतदिक्प्रभवत्वात् अनियतनक्षत्रप्रमेयत्वाच्च ॥
किंच केतूत्पातो हि लोके दुरदृष्टसूचकः ॥ अनियतेन बहुना स्वरूपेनापि वा कालेन भवेत् ।
सूर्यसान्निध्यकृतोदयास्तौ तु नियतकालावेवेति तयोः केत्वोर्भेदः स्वीकर्त्तव्यः ॥ तस्माद्राहुकेतू
समदृशावेवेति प्रागुक्तदोषानवसरः । तस्मात् स्थितं राहुकेत्वोर्द्वितीयस्थानस्थितत्वेन वाक्कि-
त्वात्कर्त्तरिदोषोऽस्त्येवेति सिद्धांतः ॥ ननु ग्रहाणां कथं शुभाशुभफलदातृत्वमरिष्टपरिहारक-
तृत्वं च । यतो—“यदुपचितमन्य जन्मानि शुभाशुभं तस्य कर्मणः पक्तिम् । व्यंजयति शास्त्रमे-
तत्तमसि द्रव्याणि दीप इव ॥” इति स्वसिद्धांतव्याघातः ॥ सत्यम् ॥ उपरिष्ठाच्चितयिष्यते-
ऽस्माभिरेतदित्यलमतिप्रसंगेन ॥ ४४ ॥

ग्रहयुक्तचन्द्रदोषः—

चन्द्रे सूर्यादिसंयुक्ते दारिद्र्यं मरणं शुभम् ॥

सौख्यं सापत्न्यवैराग्यं पापद्रययुते मृतिः ॥ ४५ ॥

संग्रहदोषमनुष्ठुभाह—चन्द्रे इति ॥ सूर्ययुक्ते चन्द्रे दारिद्र्यं स्यात् । भौगादियोगे मरणादि
फलं क्रमेण स्यादित्यर्थः । पापग्रहसाहित्ये शुभफलं राहुकेत्वोरपि द्रष्टव्यम् ॥

चन्द्रस्य ग्रहयोगभेदेन फलभेदाः—

यथाह नारदः—“शशांके ग्रहसंयुक्ते दोषः संग्रहसंज्ञकः । सूर्येण संयुक्ते चन्द्रे दारिद्र्यं भवति ध्रुवम् ॥ कुजेन मरणं व्याधिः सौम्येन त्वनपत्यता । दौर्भाग्यं गुरुणा युक्ते सापत्न्यं भार्गवेण तु ॥ प्रव्रज्या सूर्यपुत्रेण राहुणा फलः सदा । केतुना संयुक्ते चन्द्रे नित्यं कष्टं दारिद्र्यं ॥ तस्मिन्संग्रहदोषे तु विवाहं नैव कारयेत् ॥ ” इति ॥ सापत्न्यं सापत्न्यभावः—भर्तुः स्वयंतरं स्यात् ॥ अत्र गुरुबुधसाहित्यफलमशुभमुक्तम् । ग्रंथकर्त्रा तु वसिष्ठवाक्ये केचिन्मताभिप्रायेण शुभफलमुक्तम् । तदुक्तं वसिष्ठेन—“दारिद्र्यं रविणा कुजेन मरणं सौम्येन न स्युः प्रजा दौर्भाग्यं गुरुणा सितेन सहिते चन्द्रेण सापत्नकम् । प्रव्रज्यार्कसुतेन सेंदुजगुरौ वाञ्छंति केचिच्छुभं द्वायैर्मृत्युरसद्ग्रहैः शशियुतैर्दधिप्रवासः शुभैः ॥ ” इति ॥ अतएव श्रीपतिनोक्तं ‘शुभं च दंभोलिभृदिज्यविद्ग्रहाम्’ इति । दंभोलिर्वज्रस्तं विभर्ति स दंभोलिभृदिद्रस्तस्येज्यः पूज्यो बृहस्पतिरित्यर्थः ॥

चन्द्रस्य पापद्विद्यादिग्रहयोगे मृतिः—सौम्यबहुग्रहयोगे

पत्युर्देशान्तरेवस्थितिः—

पापेति ॥ पापद्वयेन युते उपलक्षणत्वात्पापत्रयादिभिर्युते मृतिरेव स्यात् । ‘पापद्वययुते चन्द्रे दंपत्योर्मरणं ध्रुवम्’ इति नारदोक्तेः । बहुसौम्यग्रहयोगे तु बहुकालं पत्युर्देशान्तरेऽवस्थानं स्यात् । तद्वाक्यमधुनैवाभिहितम् ॥

संग्रहचन्द्रदोषापवादः—

अथास्य परिहारो नारदेनोक्तः—“स्वक्षेत्रगः स्वोच्चगो वा मित्रक्षेत्रगतो विधुः । युतिदोषाय न भवेद्दंपत्योः श्रेयसे तदा ॥ ” इति ॥ कचिद्दुर्गोत्तम इति प्रपठ्यते । कश्यपेनापि—“तुङ्गमित्रस्वराशिस्यः शुभयुक्तः शुभप्रदः ॥ एवंविधः क्रूरयुतः संपूर्णफलदः शशी ॥ ” इति ॥ ४५ ॥

सापवादोष्टमलग्नदोषः—

जन्मलग्नभयोर्मृत्युराशौ नेष्टः करग्रहः ॥

एकाधिपत्ये राशीशे मैत्रे वा नैव दोषकृत् ॥ ४६ ॥

अयाष्टमलग्नदोषं सापवादमनुष्ठुभाह ॥ जन्मलग्नेति ॥ जन्मलग्नजन्मराश्योः संबंधिनि मृत्युराशावष्टमलग्ने करग्रहो नेष्टः । यदाह नारदः—“दंपत्योरष्टमं लग्नं त्वष्टमो राशिरेव च । यदि लग्नगतः सोपि दंपत्योर्निधनप्रदः ॥ स राशीः शुभयुक्तोपि लग्नं वा शुभसंयुतम् । लग्नं विवर्जयेद्यत्नात्तदंशांश्च तदीश्वरान् ॥ ” इति ॥ निधनं मरणम् ॥

जन्मलग्नजन्मराश्यपेक्षया विशेषः—विवाहलग्नस्याष्टमत्वे—

अत्र जन्मलग्ने जन्मराशौ च विशेषमाह कश्यपः—“इष्टं स्वजन्मलग्नं तज्जन्मराशिरनिष्टदः । लग्नगस्तु तयोः स्थानाच्छुभान्युपचयानि वै ॥ ” इति ॥ नारदोपि—“जन्मराश्युद्गमो नैव जन्मलग्नोदयः शुभः । तयोरुपचयस्थानं यदि लग्नगतं शुभम् ॥ ” इति ॥

जन्मराशिजन्मलग्नान्यतरस्य विवाहादिलग्नस्य च स्वाम्यैक्ये
न लग्नाष्टमदोषः—

अथाष्टमलग्नदोषपरिहारमाह—एकेति ॥ जन्मराशिजन्मलग्नयोरन्यतरस्य विवाहलग्नस्य च
स्वाम्यैक्ये सति यथा मेषवृश्चिकयोः तथा तयो राशीश्वरयोः मैत्रे यथा सिंहमीनयोः । अत्र हि
सूर्यगुर्वोरन्योन्यप्रीतिरस्ति । एतादृशविषये लग्नाष्टमदोषकृद्दिवाहो न स्यात् । यदाह कश्यपः—
“जन्मेशाष्टमलग्नशौ मिथौ मित्रे व्यवस्थितौ । जन्मराश्यष्टमक्षौत्थदोषो नश्यति भावतः ॥”
इति ॥ ४६ ॥

विवाहादिलग्नस्य जन्मराशिलग्नपेक्षत्वेऽपवादान्तरम्—

मीनोक्षकर्कालिमृगस्त्रियोष्टमं लग्नं यदा नाष्टमगेहदोषकृत् ॥
अन्योन्यमित्रत्ववशेन सा वधूर्भवेत्सुतायुर्गृहसौख्यभागिनी ॥ ४७ ॥

अथोत्तरार्द्धोक्तमेवार्थं स्पष्टमुपजातिकयाह—मीनेति ॥ उक्षा वृषः । स्त्री कन्या । अन्ये
प्रसिद्धाः । एते राशयो यद्यष्टमलग्नानि स्युः । यथा सिंहांमीनः, तुलातो वृषः, धनुषः कर्कः,
मेषाहृश्चिकः, मिथुनान्मकरः, कुंभात्कन्याष्टमलग्नं तदाष्टमगेहदोषकृत् भवेत् । कुत इत्यत
आह ॥ अन्योन्येति ॥ प्रागुक्तपरस्परप्रीतिवशेन ॥ इदं चोपलक्षणं—मेषवृश्चिकयोस्तुलामक-
रयोश्च एकाधिपत्यात् । एवं सति सा वधूः परिणीता कन्या सुतायुर्गृहसौख्यभागिनी स्यात् ।
उक्तं च—“ झषकुलारवृषालिमृगांगनाजननराशिविलग्नगृहाष्टमाः । शुभफला भृगुणा कथि-
तास्तयोराधिपती सुहृदो हि परस्परम् ॥” इति ॥

प्रकारान्तरेणाष्टमलग्नदोषापवादः—

परिहारांतरमप्याह गुरुः—“ लग्नादष्टमराशीशः केन्द्रगः शुभवीक्षितः । यर्ह्यष्टमगतस्योक्त-
दोषमाशु व्यपोहति ॥ रन्ध्रेशः स्वशुभांशस्थस्तुंगः स्वक्षेत्रमित्रगः । अष्टमस्थानदोषो हि
विनश्यति न संशयः ॥” इति ॥ ४७ ॥

लग्नेष्टमेशस्य तदंशस्य चास्थितौ द्वादशभवनलग्नादौ च दोषः—

मृतिभवनांशो यदि च विलग्नो तदधिपतिर्वा न शुभकरः स्यात् ॥
व्ययभवनं वा भवति तदंशस्तदधिपतिर्वा कलहकरः स्यात् ॥ ४८ ॥

अथाष्टमलग्नदोषप्रसंगाज्जन्मराशिजन्मलग्नभ्यामष्टमेशस्य तदंशस्य च लग्नस्थितत्वदोषं
तथा द्वादशभवनदोषं कुसुमविचित्राच्छंदसाह—मृतीति ॥ अष्टमभवननवांशो यदि विलग्नो
स्यादथवाष्टमभवनस्वामी विलग्नो स्यात्तदा शुभकरो न स्यात् । यदाह कश्यपः—“ दंपत्योर-
ष्टमे लग्ने राशौ वापि तदंशके । तदीशे वा लग्नगते तयोर्मृत्युर्न संशयः ॥” इति ॥

जन्मराशिभ्यां द्वादशं लग्नं तदंशस्तत्स्वामी वा लग्ने

इत्येतत्रयं दोषाः—

व्ययभवनं जन्मलग्नजन्मराशिभ्यां द्वादशं भवनमथवा व्ययांशोऽथवा व्ययस्वामी यदि
लग्ने स्यात्तदा कैलहकृत्स्यात् । उक्तं च कश्यपेन—“ तथैव द्वादशे लग्ने तदंशे वा तदीश्वरे ।

विवाहे लग्नगे नैःस्वयं नित्यं स्यात्कलहो द्वयोः ॥” इति ॥ नारदेनापि—“दंपत्योर्द्वादशं लग्नं राशिर्वा यदि लग्नगः । अर्थहानिस्तयोस्तस्मात्तदंशस्वामिनं त्यजेत् ॥” इति ॥ ४८ ॥

विषघटीदोषो लग्नस्थ-

खरामतो ३० त्यादितिबह्निपित्र्यभे खवेदतः ४० के
रदत ३२ श्व सार्षभे ॥ खबाणतो ५० श्व धृतितो १९
र्यमांबुपे कृते २० भंगत्वाष्ट्रभविश्वजीवभे ॥ ४९ ॥
मनो १४ द्विदैवानिलसौम्यशाक्रभे कुपक्षतः २१ शैव-
करोष्टि १६ तोऽजभे ॥ युगाश्वितो २४ बुध्न्यभताये-
याम्यभे खचंद्रतो १० मित्रभवासवश्रुतौ ॥ ५० ॥
मूलेंगबाणा ५६ द्विषनाडिकाः कृता ४ वर्ज्याः शुभेऽथो
विषनाडिका ध्रुवाः ॥ निघ्रा भभोगेन खतर्क ६०
भाजिताः स्फुटा भवेयुर्विषनाडिकास्तथा ॥ ५१ ॥

विषघटीदोषं वंशस्थाभ्यामिन्द्रवज्रया चाह-खरामेति ॥ रेवतीपुनर्वसुकृत्तिकामघानक्षत्रेषु खरामतः त्रिंशद्विंशतिकोत्तरं कृताश्वतस्रो घटिका विषनाडिकाः शुभे कार्ये वर्ज्याः स्युरिति तृतीयश्लोकेनान्वयः । एवं सर्वत्र व्याख्येयम् । के रोहिण्यां कृतौर्विशतेः । अजभे पूर्वाभाद्र-पदायाम् । अन्यानि पदानि स्पष्टानि । तदेवं षष्ठिघटीरूपे नक्षत्रभोगे ध्रुवकाश्वतस्रो विष-नाडिकाश्च प्रोक्ताः ॥

षष्ठिघटिकान्यूनाधिक्ये विषनाडिकाप्रमाणानि-

न्यूनाधिकत्वे तु स्पष्टीकरणमुच्यते-अथो इति ॥ विषनाडीनां ध्रुवाः खरामत इत्येवमा-दयो नक्षत्रभोगेनेष्टेन निघ्राः खतर्कैः षष्ठ्या भाजितास्ततो विषनाडिका ध्रुवाः स्पष्टा भवेयुरि-त्यर्थः ॥ अत्रोपपत्तिस्त्रैराशिकेन ॥ यदि घटीषष्ठ्यात्मकभभोगेनेमे ध्रुवका इमाश्वतस्रो विष-नाडिकाश्च लभ्यन्ते, तदेष्टभभोगेन किमिति तत्र ध्रुवा विषनाडिकाश्चैष्टभभोगेन गुण्याः षष्ठ्या भाज्या इति फलितम् ॥ यदाह कश्यपः—“ वियद्वाणा वेददस्त्राः खरामा व्योमसागराः । वेद-चन्द्राश्चन्द्रदस्त्राः खरामा व्योमबाहवः ॥ नेत्राग्रयो व्योमगुणाः शून्यदस्त्रा गजेंदवः । क्षमाबा-हवो वियदस्त्राः शक्राश्चन्द्राः खभूमयः ॥ वेदचन्द्रास्तर्कबाणा वेददस्त्राः खबाहवः । व्योमे-न्दवो व्योमचंद्रा धृतयस्तर्कभूमयः ॥ वेदाश्विनः खरामाः स्युर्दस्त्रा घटिकाः क्रमात् । आभ्यः परस्तात्क्रमशश्चतस्रो विषनाडिकाः ॥ ऋक्षाद्यतद्धटीनिघ्राः षि भक्ताः स्फुटाः स्मृताः । विष-नाडीदोषदुष्टं लग्नं सर्वगुणान्वितम् ॥ शुभैः सर्वैश्च संयुक्तमपि पंचेष्टकं त्यजेत् ॥” इति ॥ वासिष्ठः—“ कुर्वत्युद्वाहितां कन्यां विधवां वत्सरत्रयात् । अन्यस्मिन्मंगले ताश्च निधनं चाथ निर्वनम् ॥” इति ॥ ताः विषनाडिकाः ॥

तिथिवारयोर्विषनाडिकाः—

प्रसंगात् ग्रंथांतरोक्तास्तिथिवारविषनाडिकाः प्रोच्यन्तेऽस्माभिः । दैवज्ञमनोहरे—“तिथी १५ पु ५ नागा ८ द्वि ७ गिरी ७ पु ५ वारिषि ४ गर्जा ८ द्वि ७ दिक् १० पावक ३ विश्व १३ वासवाः १४ । मुनी ७ भ ८ संख्या प्रथमातिथेः क्रमात्परं विषं स्याद्वाटिकाचतुष्टयम् ॥ नखा २० द्वयं २ द्वादश १२ दिक् च १० शैला ७ बाणाश्च ५ तत्त्वानि २५ यथाक्रमेण । सूर्यादिवारेषु परं चतस्रो नाड्यो विषं स्यात्खलु वर्जनीयम् ॥” ज्योतिःसागरे—“विवाहव्रतचूडासु गृहार्भप्रवेशयोः । यात्रादिशुभकार्येषु विघ्नदा विषनाडिकाः ॥” इति ॥

विषनाडिकादोषापवादः—

अस्य परिहारमाह दैवज्ञमनोहरे गुरुः—“चंद्रो विषघटीदोषं हन्ति केंद्रत्रिकोणगः । लग्नं विना शुभैर्दृष्टः केंद्रे वा लग्नपस्तथा ॥ ” इति ॥ फलप्रदीपे—“विषनाड्यत्थितं दोषं हन्ति सौम्य-क्षगः शशी । मित्रदृष्टोय वा स्वीयवर्गस्थो लग्नपो भवेत् ॥ ” ४९ ॥ ५० ॥ ५१ ॥

दिवामुहूर्ताः—विवाहे—

गिरिशभुजगमित्राः पित्र्यवस्वंबुविश्वोभिजिदथ च विधा-
तार्पांद्र इंद्रानलौ च ॥ निर्ऋतिरुदकनाथोऽप्यर्यमाथो
भगः स्युः क्रमश इह मुहूर्ता वासरे बाणचंद्राः ॥ ५२ ॥

दुर्मुहूर्तदोषं विवक्षुरादौ दिवामुहूर्तान्मालिनीच्छंदसाह-गिरिशेति ॥ अत्र बाणचंद्रा इत्यु-
क्ते मुहूर्तस्य पार्थक्येन लक्षणं नोक्तम् । गिरिशो महादेवः । भुजगः सर्पः । मित्रः सूर्यवि-
शेषः । पित्र्यवस्वंबुविश्वे प्रसिद्धाः । अष्टमोऽभिजित् । ततो विधाता ब्रह्मा इंद्रः इंद्रानलौ ।
अत्र समुदितयोर्व्यासज्यवृत्तिदेवतात्वम् ॥ ततश्चतुर्थमुहूर्तस्वामिनः इत्यपेक्षिते पित्र्येति
नक्षत्राभिधानादयुक्तं प्रतिभाति । अथवा नक्षत्रतदीशयोरभेदोपचारात् स्वामिनिवृत्तिः ।
‘इंद्रस्य’ अल्पात्तरत्वात्पूर्वनिपातः । निर्ऋती राक्षसः । उदकनाथो वरुणः । अर्यमा भगश्चे-
मौ सूर्यविशेषौ । इत्येते बाणचंद्राः पञ्चदश वासरे मुहूर्ताः स्युः ॥ यदाह नारदः—“दिवामुहू-
र्ता रुद्राहिमित्राः पितृवसूदकम् । विश्वे विधातृब्रह्म इंद्राग्न्यासुरतोयपाः ॥ अर्यमा भगसं-
ज्ञश्च विज्ञेया दशपंच च ॥ ” इति ॥ ५२ ॥

रात्रिमुहूर्ताः—विवाहे—

शिवोजपादादष्टौ स्युर्भेशा अदितिजीवकौ ॥
विष्णवर्कत्वष्टमरुतो मुहूर्ता निशि कीर्त्तिताः ॥ ५३ ॥

रात्रिमुहूर्ताननुष्ठुमाह-शिव इति ॥ प्रथममुहूर्तस्वामी शिवः । ततोऽजपादादष्टौ भेशा
नक्षत्रस्वामिनो मुहूर्तेशाः स्युः । यथा अजपादः अहिर्बुध्न्यः पूषा अश्विनौ यमः अग्निर्ब्रह्मा
सोम इत्यष्टौ ततो दशभेशोऽदितिः जीवको गुरुः । स्वार्थे कः । विष्णवर्कत्वष्टमरुतः प्रसिद्धाः ।
एते निशि मुहूर्ताः प्रकीर्त्तिताः । मुनिभिरिति शेषः । यदाह नारदः—“ईशाजपादाहिर्बुध्न्य-
पूषाश्वियमवह्नयः । धातृचन्द्राजितीज्याख्यविष्णवर्कत्वष्टवायवः ॥ ” इति ॥

मुहूर्तलक्षणं तत्फलं च

मुहूर्तलक्षणं कश्यपेनोक्तम्-“अह्नः पञ्चदशो भागो मुहूर्तोऽथ तथा निशि” इति ॥ प्रयोजनमाह नारदः-“यस्मिन्नुक्षे हि यत्कर्म कथितं निखिलं च यत् । तदैवत्ये तन्मुहूर्ते कार्यं यात्रादिकं सदा ॥ ” इति ॥ यात्रेत्युपलक्षणं देवस्थापनाद्यं कार्यम् । ‘धिष्ण्ये प्रोक्तं स्वामि-
तिथ्यंशकस्थ’ इति ग्रन्थकृताप्युक्तम् ॥ ५३ ॥

निषिद्धमुहूर्ताः--विवाहे-

रवावर्यमा ब्रह्मरक्षश्च सोमे कुजे वह्निपित्र्ये बुधे
चाभिजित्स्यात् ॥ गुरौ तोयरक्षौ भृगौ ब्राह्मपित्र्ये
शनावीशसार्पौ मुहूर्ता निषिद्धाः ॥ ५४ ॥

अथावसरप्राप्तानिषिद्धमुहूर्तान् मुजंगप्रयातेनाह-रवाविति ॥ रवेर्वारेऽर्थमालक्षण्या
अर्थमस्वामिकचतुर्दशसंख्याको मुहूर्तो निषिद्धः । एवं सोमवारे ब्रह्मरक्षः । द्वंद्वैकवद्भावः
ब्रह्मरक्षःस्वामिकौ मुहूर्तौ निषिद्धौ । एवं सर्वत्र व्याख्येयम् । पदानि स्पष्टार्थानि । ईशो
महादेवः । यदाह नारदः-“अर्यमाराक्षसौ ब्राह्मौ पित्र्याग्नेयौ तथाभिजित् । रक्षःसार्पौ ब्राह्मपि-
त्र्यौ भौजंगेशाविनादिषु ॥ वारेषु वर्जनीयास्ते मुहूर्ताः शुभकर्मणि ॥ ” ननु दुर्मुहूर्तोपल-
क्षितास्तिथ्यंशाः ‘सूर्ये षट्स्वर्णाग’ इत्यादिनोक्ता इति पुनरत्राभिधानमयुक्तमिति चेत् ।
सत्यम् ॥ अग्रे कुलिका अपि वक्तव्याः सन्ति । तत्पुनरुक्तिपरिहारावसरे समाधास्ये ॥ ५४ ॥

विहितर्क्षाणि--विवाहे-आभिजिन्मानं च--

निर्वेधैः शशिकरमूलमैत्र्यपित्र्यब्राह्मांत्योत्तरपवनैः शुभो
विवाहः ॥ रिक्तामारहिततिथौ शुभेहि वैश्वप्रांत्यांघ्रि-
श्रुतितिथिभागतोऽभिजित्स्यात् ॥ ५५ ॥

वेधदोषं विवर्धुर्विहितनक्षत्रादिकमभिजिन्मानं च प्रहर्षिण्याह-निर्वेधैरिति ॥ मृगशिरो-
हस्तमूलानुराघामघारोहिण्युत्तराफाल्गुन्युत्तराषाढोत्तराभाद्रपदास्वातीनक्षत्रैः निर्वेधैः वेधा-
ख्यदोषरहितैः विवाहः शुभः शुभफलप्रदः । यदाह वसिष्ठः-“स्वात्यां मघायां निर्ऋतौ ध्रुवां-
त्यभिर्त्रेदुहस्तेषु च कन्यकानाम् । पाणिग्रहस्त्विष्टफलप्रदः स्यादुविद्धभेष्वेव गुणान्वितानाम् ॥ ”
इति ॥ नारदोपि-“पौष्णधात्र्युत्तरामैत्रमरुच्चंद्रार्कपित्र्यभैः । समूलभैरविद्धैस्तैः स्त्रीकरग्रह
इष्यते” इति ॥ स्त्रीग्रहणं मुख्यत्वसूचनार्थम् । गृहस्थाश्रमस्य तदायत्तत्वात् ।

निषिद्धातिथिवारादयः--

रिक्तेति ॥ रिक्तामाः प्रसिद्धाः । आभिर्विजिततिथिषु शुभेहि शुभग्रहवासरोपि विवाहः
शुभः । यदाह वसिष्ठः-“शुक्लद्वितीयादित एव कृष्णे पक्षे दशम्यंतगताः प्रशस्ताः । तास्व-
ष्टमीस्कन्दगणेशदुर्गाचतुर्दशी चापि तिथिर्विवर्ज्या ॥ वाराः प्रशस्ताः शुभखेचराणां सूर्याकिं-

वारौ खलु मध्यमौ तौ । त्याज्यः सदा भूमिसुतस्य वारः कामार्कतिथ्योरापि तौ प्रदोषौ ॥”
इति ॥ तौ सूर्यार्कवारौ त्रयोदशीद्वादशयोः प्रदोषौ प्रकृष्टदोषावित्यर्थः । गणेशश्चतुर्थी ।

चतुर्थीकर्मन्तं श्राद्धं यथा नापतेत्तथा लग्नावश्यकता विवाहादौ-

अत्र यदि विचारितविवाहदिनमारभ्य चतुर्थीकर्मपर्यन्तं पित्र्याद्यावश्यकश्राद्धदिनममावास्या
वा भवति तदा विवाहो न कार्यः ॥ उक्तं च-“ विवाहमारभ्य चतुर्थिमध्ये श्राद्धं दिनं दर्श-
दिनं यदि स्यात् । वैधव्यमाप्नोति तदाशु कन्या जीवेत्पतिश्चेदनपत्यता स्यात् ॥” इति ॥
अन्यच्च -“ विवाहमध्ये यदि तत्क्षयाहस्तत्राश्रमाख्याः पितरो न यांति ॥ वृत्ते विवाहे
परतस्तु कुर्याच्छ्राद्धं स्वधाभिर्न तु दूषयेत्तम् ॥” इति ॥

पुनः अभिजिन्मानम्-

वैश्वेति ॥ वैश्वमुत्तराषाढा तस्यात्यांघ्रिः चतुर्थचरणः श्रुतेः श्रवणस्य पंचदशांशो मिलि-
त्याऽभिजिद्भोगः स्यात् । यदाह वसिष्ठः-“ अभिजिद्भोगमेतद्वै वैश्वदेवांत्यपादमखिलं तत् ।
आद्यचतस्रो नाड्यो हरिभस्यैतच्च रोहिणीविद्धम् ॥” प्रयोजनमप्यधुनैव वक्ष्यति ॥ ५५ ॥

पञ्चशलाकावेधदोषः-

वेधोऽन्योन्यमसौ विरिंच्यभिजितोर्याम्यानुराधक्ष-

योर्विश्वेद्भोर्हरिपित्र्ययोर्ग्रहकृतौ हस्तोत्तराभाद्रयोः ॥

स्वातीवारुणयोर्भवेन्निर्ऋतिमादित्योस्तथोपांत्ययोः

खेटे तत्र गते तुरीयचरणाद्योर्वा तृतीयो द्वयोः ॥ ५६ ॥

वेधदोषं पञ्चशलाकाचक्रोद्धारनिरपेक्षं स्पष्टार्थं शार्दूलविक्रीडितेनाह-वेध इति ॥ विरिंचिः
रोहिणी रोहिण्यभिजितोर्ग्रहैः क्रूराक्रूरैः कृतौ वेधोन्योन्यं परस्परं भवेत् । रोहिणीस्थे ग्रहे
अभिजिद्विद्धः अभिजित्स्थे रोहिणीविद्धः ॥ एवं सर्वत्र व्याख्येयम् । पदानि स्पष्टार्थानि ॥

पञ्चशलाकावेधचक्रम्-


यदाह नारदः-“ तिर्थकपंचोर्ध्वगाः पंच रेखे द्वे द्वे च कोणयोः । द्वितीयशंभुकोणेग्निधि-
ष्ण्यं चक्रे च विन्यसेत् ॥ भान्यतः साभिजित्येकरेखाकोणे च विद्धमम् ॥” इति । चक्रो-
द्धारो यथा-“ चक्रे तस्मिन्नेकरेखास्थितेन तद्विद्धं खेचरेण प्रदिष्टम् । क्रूरैर्विद्धं सर्वधिष्ण्यं
विवर्ज्यं सौम्यैर्विद्धं नाखिलं पाद एव ॥” इति ॥ नन्वष्टाविंशतिनक्षत्राणि चक्रे तत्र द्वयोः
परस्परवेधे चतुर्दश युग्मानि वक्तव्यानि स्युः, कथमष्टावेवाभिहितानि ॥ उच्यते ॥ विवाहे
ह्येकादशनक्षत्राणामेव प्राशस्त्याभिधानात्तद्वेधोपयोगिन्येतावन्त्येव युग्मानि संभवन्तीति
तावतामेवाभिधानम् । अतएव दैवज्ञमनोहरे-“रोहिण्यभिजितोर्भूलादित्योर्मृगवैश्वयोः ।
रेवत्युत्तरफल्गुन्योर्मघाश्रवणयोर्भवेत् ॥ हस्तोत्तराभाद्रपदोः स्वातीवारुणयोर्मिथः । अनुराधा-
भरण्योश्च वेधोऽयं पंचरेखजः ॥” इति ॥

प्रत्येकं वेधफलानि-

वाराहीयविवाहपटले प्रत्येकं वेधफलानि-“रविवेधे च वैधव्यं पुत्रशोको भवेत्कुजे

वेध्या पंडितवेधे दीक्षाकरणं करोति गुरुवेधे ॥ भृगुस्तुतवेधे पुत्री दासी रविजेंदुराहुसंभूते ॥”
इति ॥ पंडितो बुधः दीक्षाकरणं प्रव्रज्या । चरणवेधमाह—खेट इति ॥ तत्र तस्मिन्क्षेत्रे
विद्यमाने ग्रहे सति यदि चतुर्थपादेस्ति तदा परनक्षत्रस्य प्रथमपादे वेधः । यदि तृतीयपादे
तदा द्वितीयचरणस्य वेधः । एवं यदि द्वितीयपादे तदा तृतीयपादस्य वेधः । यदि प्रथमपादे
तदा चतुर्थपादस्य वेध इत्यर्थः ॥ यदाह वसिष्ठः—“अतोत्यपादमादिगो द्वितीयगस्तृतीयकं
तृतीयगो द्वितीयकं चतुर्थगस्तु चादिमम् । भिनत्ति वेधकृद्गो न चान्यपादमादरात् ॥”
एतच्चव्यपि शुभाशुभग्रहसाधारणं प्रतीयते । तथापि सौम्यग्रहपरं द्रष्टव्यम् ॥ यतो वसिष्ठेनैव
स्वाजूरदोषाभिधानावसरे—“विषप्रदिग्धेन हतस्य पत्रिणा मृगस्य मांसं शुभदं क्षतादते ।
तथैव पादो न शुभो वसिष्ठः पादाः शुभाश्चेति पितामहेन ॥” इत्याशंक्य समाहितं—“पाद
एव न शुभग्रहैर्विद्ध इत्याखिलशास्त्रसंमतम् । क्रूरविद्धमयुतं न शोभनेषु गदितं न पादतः ॥”
इति ॥ नारदः—“पादमेव शुभैर्विद्धमशुभैर्नैव कृत्स्नतः” इति ॥ कश्यपोपि—“क्रूरविद्धं युतं
धिष्ण्यं क्रूराक्रांतं च कृत्स्नभम् । मणिहेममयं हर्म्यं भूताक्रांतमिव त्यजेत् ॥” इति ॥
कृत्स्नभं सकलनक्षत्रम् । तस्मात्क्रूरग्रहविद्धे संपूर्णनक्षत्रत्यागः शुभविद्धे चरणत्याग इति
सिद्धांतः । तत्र विवाहे पंचशलाकावेध एव ॥ यदाह वसिष्ठः—“पंचशलाकाचक्रे पाणिग्रहण
भवेधाविधिरुक्तः । शस्तः शुभमित्रकृतः सप्तशलाकाज इतरत्र ॥” इति ॥ श्रीपतिः—“वधू-
प्रवेशने दाने वरणे पाणिपीडने । वेधः पंचशलाकाख्योन्यत्र सप्तशलाककः ॥ ” इति ॥५६॥

पंचशलाकाचक्रम् ।



सप्तशलाकावेधदोषः—

शाक्रेज्ये शतभानिले जलशिवे पौष्णार्यमर्क्षैवसु-
द्रीशैवैश्वसुधांशुभे हयभगे सार्पानुराधे तथा ॥

हस्तोपांतिमभे विधातृविधिभे मूलादितित्वाष्ट्रभाऽ-
जांघ्री याम्यमघे कृशानुहरिभे विद्धेद्विरेखे मिथः ॥ ५७ ॥

केचित्सप्तशलाकाचक्रे वेधमाहुः ॥ तदर्थं चक्रन्यासं विनैव वेधदोषं शार्दूलविक्रीडितेनाह-
शाक्रेति ॥ अद्रिरेखे सप्तशलाकाख्ये चक्रे शाक्रे ज्येष्ठानक्षत्रे मिथः परस्परं क्रूराधिष्ठित-
त्वेन विद्धे ज्ञेये । एवं जलशिवे पूर्वाषाढाद्रे विद्धे ज्ञेये एवं सर्वत्र व्याख्येयम् । वैश्वसुधांशुभे
उत्तराषाढामृगशिरसी हयभगे अश्विनीपूर्वाफाल्गुन्यौ उपांतिमभमन्त्यस्य समीपमुपयाति
उत्तराभाद्रपदा । अन्यत्स्पष्टम् । अत्र मूलवाक्यं स्वरोदयस्थं यज्ञोपवीतप्रकरणेऽभिहितम् ।
चक्रोद्धारो व्यवहारसमुच्चयेपि-“सप्त सप्त विनिपात्य रेखिकास्तिर्यगूर्ध्वमथ कुत्तिकादिकम् ।
लेखयेदभिजिता सभन्वितं चैकरेखखगमेन विध्यते ॥” इति ॥ दीपिकायां-“यस्याः शशी सप्त-
शलाकाभिन्नः पापैरपापैरथवा विवाहे । उद्वाहवस्त्रेण तु संवृतांगी श्मशानभूमिं रुदती प्रयाति ॥”
तथा च भोजः-“विद्धे सप्तशलाकाख्ये विधवा लग्नाससा । पुनर्यात्याचिरात्रारी मुखाग्रौ
मुखचन्द्रिकाम् ॥” वैधव्यं च नक्षत्रतुल्याब्दैर्भवति । तदुक्तं वराहेण-“नक्षत्रजमुद्वाहे
फलमब्दैस्तारकामितैः सदसत्” इति । अत्रापि तुल्यन्यायत्वात्क्रूरवेधे संपूर्णं नक्षत्रं त्याज्यं,
शुभग्रहवेधे पादस्त्याज्यः इति ध्येयम् ॥ नन्वत्र प्रोक्तहेतोरष्टावेव नक्षत्रयुग्मानि वाच्यानि,
किमर्थं चतुर्दशयुग्मानामभिधानम् ॥ उच्यते ॥ सप्तशलाकाज इतरत्रेति वचनात्सकलशुभ-
कर्मसु विचार्यमाणत्वादेतावतामुक्तिः-“भुक्तं भोग्यं तथा क्रांतं विद्धं पापग्रहेण च । शुभाशु-
भेषु कार्येषु वर्जनीयं प्रयत्नतः ॥” इति स्वरोदयेपि सामान्यतोभिधानात् ॥ ५७ ॥

सप्तशलाकाचक्र

क.	र.	मृ.	आ.	पु.	पु.	आ.
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						
प.						
श.						
ध.						
न.						
र.						
ज.						
म.						

मुक्तानि तदा शुभार्हाणि । प्रचक्षते वदन्तीति शेषः । यदाह वात्स्यः--“भुक्तं भोग्यं तथा
क्रांतं विद्धं पापग्रहेण भम् । मंगलेषु च कार्येषु यत्नतः परिवर्जयेत् ॥ ” इति ॥ वसि-
ष्ठोपि--“उत्पातभं ग्रहणभं क्रूरविद्वस्थितं च यत् । दहत्येव शुभं कर्म राघवाग्निशरैर्बुधिम ॥ ”
इति ॥ शार्ङ्गिण्ये--“क्रूराश्रितं क्रूरविमुक्तविद्धं गंतव्यधिष्येषु कुमारिकाणाम् । वदन्ति पाणि-
ग्रहणे मुनीन्द्रा वैधव्यमब्दैस्त्रिभिरेवमाहुः ॥ ” इति ॥

क्रूरोत्पाताद्याक्रान्तस्य भस्य चन्द्रेण भोगे न दोषो विवाहे-

अस्यापवादमाह केशवार्कः--“उत्पातपापग्रहभूषितं भं यदीदुराक्रम्य पुनर्भुनक्ति । तदा
तदहं किल मंगलेषु त्यजेत्समाक्रांतधनू रवीन्द्रोः ॥ ” इति ॥ अयमवधिराक्रांतनक्षत्रभि-
न्नविषयो वेदितव्यः ॥ तत्र हि चांडालधृतहस्तस्त्रानवच्छंद्रभोगस्य निर्णेजकत्वात् ॥ तदुक्तं
शार्ङ्गिण्ये--“यद्विष्यं दोषसंयुक्तं स्यात्तथापीदुसंयुतम् । शुभकार्येषु तत्त्याज्यमन्यकर्मसु सिद्धि-
दम् ॥ यथा हि चांडालधृतैकहस्तो मज्जन्नगाद्येपि सरित्प्रवाहे । भवेन्न पूतः शशिभोगतोपि
यथा न शुष्येदुडुपापयुक्तम् ॥ स्पृष्ट्वागते तु चांडाले शुद्धिराप्लवनाद्यथा । तथा भुक्त्वा
गते क्रूरे चन्द्रभोगाद्विशोधनम् ॥ ” इति ॥ अतएवोक्तं वसिष्ठेन--“गंतव्यधिष्यं खलु भुक्तं
यत्क्रूरैर्भहोत्पातविदूषितं च । चन्द्रोपभोगादमलं तदानीं शुभेषु कार्येषु शुभप्रदं च ॥ ” इति ॥
एतच्च सामान्यन्यायत्वात् क्रूरविद्वे भे चन्द्रभोगादपि शुद्धिर्नास्तीत्युक्तम् ॥ यत्तु नारदे-
नोक्तं--“ग्रहणोत्पातभं त्याज्यं मंगलेषु ऋतुत्रयम् । यावच्च रविणा भुक्त्वा भुक्तं तद्ग्रह-
काष्ठवत् ॥ ” इति ॥ तद्यद्वाचं वाचनिकमिति न्यायेन ग्रहणोत्पातभयोः षण्मासपर्यंतं
निषेधस्ततोपि यावद्रविणा भुक्त्वा न त्यक्तं तावत्त्यजेत् । तत्रापि चन्द्रग्रहण एव । सूर्य-
ग्रहणीयनक्षत्रस्य तु षण्मासानंतरं सूर्यभोगासंभव एवाऽऽवर्षमतो न क्रूरमुक्तादौ रविभो-
गापेक्षा । उत्पातभस्य तु चन्द्रोपभोगोप्यावश्यकः । वसिष्ठवाक्यालोचनात् । अत्र क्रूरवेधे
निखिलं भं त्याज्यं न चरण एव ॥ तदुक्तं कश्यपेन--“क्रूरविद्वयुतं धिष्यं निखिलं नैव
पादतः । अन्यैरपि गुणैर्युक्तं सर्वदोषविवर्जितम् ॥ त्यजेदुनर्घ्यमाणिक्यं कलंकोपहतं यथा ॥ ”
इति ॥ अयं च क्रूराधिष्ठितत्वदोषः क्रूरग्रहचन्द्रयोरेकराशिस्थत्वे वेदितव्यः । यदा तु
चंद्रः प्रथमपादे क्रूरग्रहश्च तृतीयपादे एवं सति राशिभेदो जायते तदा क्रूरग्रहाधिष्ठितत्व-
दोषो नास्तीति ध्येयम् ॥ उक्तं च ज्योतिर्निबन्धे--“एकस्मिन्नधिपे धिष्ये भिन्ने राशौ खल-
ग्रहे शशिनि । तच्चन्द्रक्षे कुर्याद्विवाहयात्रादिकं सर्वम् ॥ ” इति यथा मृगशिरसि प्रथमे पादे
चन्द्रः तृतीये क्रूरग्रहः तत्र सत्यप्येकनक्षत्रत्वे राशिभेदो द्वयोरिति ॥ ५८ ॥

लक्षादोषः--विवाहे--

शराहुपूर्णेन्दुसिताः स्वपृष्ठे भं सप्तगोजातिशरैर्मितं हि ॥

संलत्तयन्तेऽर्कशनीज्यभौमाः सूर्याष्टतर्काग्निमितं पुरस्तात् ॥ ५९ ॥

अयं लक्षादोषमुपजातिकयाह-ज्ञेति ॥ सप्त प्रसिद्धाः गावो नवजातयो द्वाविंशतिः शराः
पंच एतैर्मितं भं स्वाक्रांतनक्षत्राज्जराहुपूर्णेन्दुसिताः स्वपृष्ठे संलत्तयन्ते । यथा बुधः सप्तमं राहुर्न-
वमं पूर्णेन्दुः पूर्णिमांतं चन्द्रो द्वाविंशम् । तच्च गतकृष्णपक्षे पंचमीषष्ठीसप्तमीनामन्यतमस्यां संभ-
वति । शुक्रः पंचमं सुपृष्ठे लत्तयतीत्यर्थः । अर्कशनीज्यभौमाः क्रमेण पुरस्तादग्रे सूर्याष्टतर्का-

ग्रिमितं लत्तयन्ते यथा सूर्यः स्वाक्रांतनक्षत्राद्वादशं शनिरष्टमं गुरुः षष्ठं भौमस्तृतीयम् अग्रतो लत्तयतीत्यर्थः ॥ यदाह नारदः—“ पुरतः पृष्ठतोऽर्काद्या दिनर्क्षं लत्तितं च यत् । अर्काकृतिगुणांगर्तुवाणाष्टनवसंख्यभम् ॥ ” इति ॥ सूर्यः पुरतश्चंद्रः पृष्ठतः एवं क्रमेण भौमादयोपि पुरतः पृष्ठतश्च लत्तयन्तीत्यर्थः ॥ वराहोपि—“ सूर्याद्वादशमृक्षं षष्ठं गुरुरवनिज- स्तृतीयं तु । संलत्तयति दिवाकरपुत्रोऽष्टममग्रतः पादैः ॥ पश्चाद्वाविंशतिभं पौर्णिमचंद्रस्तु पंचमं शुक्रः । स्वर्भानुरपि नवमं सप्तममृक्षं शशांकसुतः ॥ ” इति ॥

वेधफलं पृथक्—

प्रत्येकं वेधफलमाह स एव—“ रविलत्ता वित्तहरी नित्यं कौजी विनिर्दिशेन्मरणम् । चांद्री नाशं कुर्याद्वैधी नाशं वदत्येव ॥ सौरि मरणं कथयति बंधुविनाशं बृहस्पतेर्लत्ता । मरणं लत्ता राहोः कार्यविनाशं भृगोर्वदतीति ॥ ” नन्वग्रलत्ता वा पृष्ठलत्ता वा वक्तव्या, किमिति द्वैरूप्यकथनम् ॥ अत्र समाधत्ते केशवार्कः—“ इति सति ह्युसदामभिलत्तने यद- नुलत्तनमुक्तमृषिब्रजैः । तदुडुपश्चिमपूर्वविभागयोरनाधिकाधिकदोषविवक्षया ॥ ” इति ॥ अन- धिकः स्वरूपः । अत्र राहोः सप्त वक्रित्वात्रवमगणनाक्रमेणैव ग्राह्या । यथाश्विन्यां राहुः आश्लेषां लत्तयति सम्मुखलत्तावादिमतेपि वक्रगामिना राहुणा सम्मुखमाश्विनीरेवतीत्यादिग- णनया विंशतिभमाश्लेषैव न त्वन्यथाश्रयितव्यमिति सांप्रदायिकाः ॥ ५९ ॥

पातदोषः—विवाहे—

हर्षणवैधृतिसाध्यव्यतिपातकगंडशूलयोगानाम् ॥
अंते यन्नक्षत्रं पातेन निपातितं तत्स्यात् ॥ ६० ॥

क्रांतिसाम्यचक्रम्.

कुं.	मी.	मे.	
१२	—	—	१३
११	—	—	१४
१०	—	—	१५
६	५	४	

पातदोषं सुबोधं पथ्यार्ययाह—हर्षणवैधृतीति ॥ व्यतिपातकः इति । स्वार्थे कः । हर्षणेत्या- दिषड्योगानामंते यच्चंद्रनक्षत्रं भवेत्तत्पातेन चंडाशिचंडायुधाख्येन निपातितं स्यात् । यदाह त्रिविक्रमः—“ साध्यहर्षणशूलानि वैधृतिव्यतिपातयोः । षड्भं गंडस्य चांते स्यात्तत्पातेन निपा- तितम् ॥ ” इति ॥ नारदेन प्रकारांतरेणैतत्प्रकारसंपादकः पातोभिहितः । “ सूर्यभात्सार्पपि- त्तम् ॥ ” इति ॥ वसिष्ठेनापि— “ रविभादाहिपित्ताभिन्नत्वाष्टमहरिपौष्णभेषु गणितेषु । आश्विनभादिदुपुतौ तावति वै पतति गण- नया पातः ॥ अयमपि पातो दोषश्चंडाशिचंडायुधाह्वयो ज्ञेयः । अखिलेषु मंगलेष्वपि वज्र्यौ

यस्माद्विनाशदः कर्तुः ॥” इति पद्येषु यद्यपि हर्षणादीनामुपादानं नास्ति ॥ तथाप्यभिहिता-
श्लेषादिनक्षत्रसाहित्येन पाताभिधानात्तत्तुल्यसंख्याकेष्वेव योगेषु पातसंभवो जायेत इति
मत्वा हर्षणादीनामुक्तिः । यद्येवं व्यतीपातवैधृतिभ्यां स्वीयभोगघटिकात्मकाभ्यां तिथिनक्ष-
त्रादिकं सर्वमेव सामान्यतो निन्द्यमुक्तं तात्किमत्रानयोर्योगयोः पुनर्ग्रहणेन ॥ उच्यते ॥ यदा
नक्षत्रयोगयोस्तुल्यकाले एव प्रवृत्तिर्नवृत्तिः तदाऽनयोर्योगयोरुपादानं व्यर्थमेव । यदा तु
सूर्योदयादारभ्य कियद्घटिकत्वं दर्शयोगयोर्नक्षत्रभोगस्तु सूर्योदयोदेव बहुकालव्यापी तदा
पातासंभवे तावत्कालस्यैव निषेधः । सामान्यवाक्यात् । पातसंभवे हि संपूर्णस्य नक्षत्रस्य
निषेधो यथा स्यादिति तयोर्दुष्टयोगयोः पुनरुपादानं कुतम् । एवमन्येष्वपि योगेषु पात-
संभवे संपूर्णनक्षत्रस्य निषेधो यथा स्यादित्यनयोर्दुष्टयोगयोः पुनरुपादानं त्याग इत्यर्थः ॥
अयं च सर्वोपि विचार एकार्गलदोषेपि द्रष्टव्यः ॥ यदा तु पातैकार्गलौ न स्तस्तदा दुष्टयोगा-
नामुक्तादिमघटीत्यागः कर्तव्य इति ॥ ६० ॥

महापातदोषः--(सूर्यचन्द्रक्रान्तिसाम्यदोषः) विवाहे--

पंचास्याजौ गोमृगौ तौलिकुंभौ कन्यामीनौ कर्कर्यली चापयुग्मे ॥

तत्रान्यान्यं चंद्रभान्वोर्निरुक्तं क्रान्तेः साम्यं नो शुभं मंगलेषु ॥ ६१ ॥

सूर्यचन्द्रक्रान्तिसाम्यापरपर्यायं महापातदोषं शालिन्याह-पंचेति ॥ पंचास्याजौ सिंहमेपौ ।
अन्ये प्रसिद्धाः । एषु राशियुग्मेषु चंद्रभान्वोः पाठक्रमेण व्युत्क्रमेण वा स्थितयोः क्रान्तिसाम्यं
निरुक्तं तन्मंगलेषु नाशुभं स्यात् । अत्र पंचास्याजावित्येवमादीनां ग्रहणमुदाहरणदिकप्रदर्श-
नार्थत्वात्सर्वथा सूर्याचंद्रमसोः सायनयोर्योगः षड्राशिमितो द्वादशराशिमितो वा विवाक्षितः ।
तदैव क्रान्तिसाम्यस्य संभवात् । अतः संमतिवाक्यस्यानवसरः ॥ नन्वेतावन्त एव षड्राशियोगा
वा संभवतीति चेन्न ॥ राश्यंतावच्छेदस्थित्याधिकानामपि संभवात् ॥ तथाहि ॥ प्रत्यंशकलावि-
कलांतस्थितत्वेनानंतभेदसंभवाच्च । अतः प्रागुक्तं व्याख्यानं ज्यायः । क्रान्तिसाम्यस्य च महा-
पात इति नाम ॥ एतस्य निन्द्यतामाह वसिष्ठः--“दोषो महापात इति प्रसिद्धः स वैधृतो हन्ति
वधूं वरं च । तं रक्षितुं लग्नगुणास्त्वशक्ताः स्वबांधवास्तेऽशनितोपघातम् ॥” अशनिर्वज्रम् ।
नारदोपि--“यस्मिन्दिने महापातस्तादृशं वर्जयेच्छुभे” इति ॥ अतएव पातनात्पातः सकलशु-
भकर्मणामित्यन्वर्थतापि ॥ सा च स्पष्टा सोमसिद्धांते--“यच्छुभानां विनाशाय नदन्निव पत-
त्ययम् । व्यतीपातः प्रसिद्धोऽत्र संज्ञाभेदेन वैधृतिः ॥” इति ॥ महापातशब्दस्य रूढिस्तु
रवींदुक्रान्तिसाम्यस्य एव न त्वन्येषां ग्रहाणां क्रान्तिसाम्ये । यथा जलजशब्दस्य रूढिः कमले
न तु भेकादौ । क्रान्तिर्नाम ग्रहाणां दक्षिणोत्तरवृत्ते गमनम् । या च सूर्यस्य क्रान्तिः सा यदा
चंद्रक्रान्त्या तुल्या स्यात्स पातमध्यकालः । तत्रोत्सर्गतो रवींदुक्रान्त्योः समानत्वं भुजसाम्ये
सति भवति । भुजो नाम--“न्यूनं भुजः स्याद्व्यधिकेन हीनं भार्द्वं च भार्द्वदधिकं विभार्द्वम् ।
नवाधिकेनोनितमर्कभं च ॥” इति लक्षणलक्षितः । तत्साम्यं तु सूर्याचंद्रमसोर्योगे षड्राशितुल्ये
द्वादशराशितुल्ये वा सति भवति । अत एव ग्रंथकृता तादृशा योगा एव पठिताः । यदा तु
भुजस्य न्यूनाधिकत्वं तदा--“दिवौकसोरंतरालिप्तिकोव्याद्वत्योर्वियोगेन हतादि” इत्यादिना

प्रकारेण ग्रहयुतिवत्तु भुजसाम्यमानेयम् ॥ ननु भुजसाम्यमेव क्रांतिसाम्यसाधकं चेत्किं
गणितग्रंथोक्तेन बह्व्याससध्येन पाताध्यायेन ॥ उच्यते ॥ “विक्षेपाय क्रमैकत्वे
क्रांतिविक्षेपसंयुता । दिग्भेदे वियुता स्पष्टा भास्करस्य यथागता ॥” इति
सूर्यसिद्धांतवाक्यात्सूर्यव्यतिरिक्तानां ग्रहाणां शरसंस्कृता क्रांतिः स्पष्टेत्युच्यते ॥
तादृशी चंद्रक्रांतिश्चैतसूर्यक्रांत्या समा यस्मिन्काले स्यात्स स्पष्टः पातमध्यकालः ।
तत्र तादृशक्रांतिसाम्यानयनस्यातिकष्टसाध्यत्वात्तदध्यायोक्तिः सार्थिकैव । एवं ग्रंथकर्त्रा
सूर्याचंद्रमसोः क्रांतिसाम्यमेव दोषोभिहितः—“पंचास्याजौ” इत्यादिकथनं किमर्थमिति चेदु-
च्यते ॥ “विनाशपातंतुमिहायनांशकैर्युतो रविः शीतकरश्च गृह्यते । समापमत्त्वे व्यतिपातवैधृ-
ताह्वयास्तदैक्ये रसभेर्कभे क्रमात् ॥” इति भास्कराचार्योक्तिमंगीकृत्य सामान्यतः क्रांतिसाम्य-
दिवसस्य शीघ्रोपस्थित्यर्थं भुजसाम्यप्रतिपादकत्वात् । नन्वेवं भुजसाम्यमेव चेत्क्रांतिसाम्यो-
त्पादकं भवेत्तर्हि यत्र सूर्यचंद्रयोः षड्वाशमितमंतरं द्वादशराशिमितमंतरं वा यथा मेषतुल्यो-
र्भेषयोर्वा तत्रापि भुजसाम्यस्य तावदवस्थाक्रांतिसाम्यं भवत्येवेति मासमध्ये महापातचतुष्टयं
वक्तव्यं स्यात् । तत्कुतो हेत्वोर्नोक्तं ग्रंथकृतेति चेत् ॥ अत्रोच्यते ॥ योगोत्पन्ने हि पाते मुनि-
भिः स्नानदानादिकफलमुक्तम् । अतः स एव महापातो गृह्यते न तु वियोगोत्पन्ने उक्तम् ।
अतः स न गृह्यते ॥ तदुक्तं वसिष्ठेन स्वसिद्धांते—“चक्रं चक्रार्द्धतुल्यं वा कियद्वागाधिको-
णके । सायनाकैन्दुर्योगे चेत्तदा पातस्य संभवः ॥ शुभमंगलकर्माणि लोकानां च विनाशयेत् ।
स्नानदानादिकास्तत्र जपश्राद्धादिकाः क्रियाः ॥ कदापि कुरुते मर्त्यः सुमहत्फलमश्नुते । सूर्य-
ग्रहे कुरुक्षेत्रे कोटिस्वर्णापणे फलम् ॥ तत्फलं लभते पाते स्नानश्राद्धजपादिना । उत्पत्तौ
ग्रहे कुरुक्षेत्रे कोटिसंगुणम् ॥ पातेथार्बुदसंगुण्यं पतिते दत्तमक्षयम् ॥” इति ॥ तथा सूर्य-
सिद्धांतेपि—“एकायनगतौ स्यातां सूर्याचंद्रमसौ यदा । तद्युतौ मंडले क्रांत्योस्तुल्यत्वे वैधृता-
भिधः ॥ विपरीतायनगतौ चंद्राकौ क्रांतिलिप्तिकाः । समास्तदा व्यतीपातो भगणार्द्धं तयोर्युतौ ॥”
तुल्यांशजालसंपर्कात्तयोस्तु प्रवहात्ततः । तादृक्क्रोद्धोद्धवो वह्निलोकाभावाय जायते ॥
इति ॥ अतएवांतरोत्पन्नक्रांतिसाम्ये महापातदोषो नास्त्येव । तदुक्तं गणेशदेवज्ञैः—“पूर्व-
तत्स्यात्पातमध्यं द्वितीयं पूर्वैर्नोक्तं तद्यतो नातिदुष्टम्” इति ॥ अनेनैवाशयेन वसिष्ठेन स्वस-
हितायामुक्तं—“शास्त्रात्समानीय महातिपातः स वैधृतो हन्ति बधूं वरं च । त्रिःसप्तवारानिव
जामदग्न्यात्क्रोधेऽचिरात्क्षेत्रकुलं समस्तम् ॥” इति ॥ शास्त्राद्वर्णितशास्त्रोक्तान्महापाताधिका-
रादित्यर्थः ॥ तत्र हि योगादेव महापातस्यानित्यत्वात्तस्यैव दोषत्वं नान्यस्येत्यर्थादुक्तं भव-
ति ॥ किं च पंचांगीयोपि योगः सूर्याचंद्रमसोर्योगादेव साधितः । स्पष्टाधिकावेकतस्तस्मादेव
महापातोपि साधयितुमुचित एव ॥ अत्र ज्ञाते क्रांतिसाम्येऽप्येकस्मिन्काले मंगलकृत्यं निषि-
द्धमित्येष विशेषविचारो “न्यूनाधिमासकुलिकप्रहरार्द्धपाता” इत्यत्रास्माभिरभिहितोस्ति ।
स तत एवावगंतव्य इत्यलमतिप्रसंगेन ॥ ६१ ॥

स्वार्जदोषः—

व्याघातगंडव्यतिपातपूर्वे शूलांत्यवज्रे परिघातिगंडे ॥

एकार्गलारयो ह्यभिजितसमेतो दोषः शशी चेद्विषमर्शगोर्कात् ६२ ॥

खाजूरदोषं सुबोधमिद्वज्रयाह-व्याघातेति ॥ अंत्यो वैधृतिः । अन्ये प्रसिद्धाः । यस्मिन्दिने व्याघातादिके विरुद्धे दुष्टयोगे सति अर्कादर्कनक्षत्राच्छशी चंद्रोऽभिजित्समेतो विषमे विषमसंख्याके ऋक्षे नक्षत्रे स्यात्तदा खाजूरचक्रोत्पन्न एकार्गलाख्यो दोषः स्यात् । यदा समे स्यात्तदा न दोष इत्यर्थः ॥ तदाह त्रिविक्रमः—“ विरुद्धनामयोगेषु साभिजिद्विषमक्षेपः ॥ अर्कादिदुस्तदा योगो निन्द्य एकार्गलाभिधः ॥ ” इति ॥ केशवाक्येणापि—“न्यस्ते सहाभिजित्” इत्यादिनाऽभिजिद्विषमोक्ता ॥

खाजूरचक्रम्—

वासिष्ठेन त्वत्र चक्रमभिहितम् “अंत्यातिगंडपरिघव्यतिपातपूर्वं व्याघातगंडवरशूलमहाशनीषु । चित्रानुराधापितृपन्नगदम्बेषु साहित्यमूलशशिमूरिषु मूर्द्धभेषु ॥ रेखाभेकामूर्ध्वगांषट् च सप्ततिर्यक् कृत्वाप्यत्र खाजूरचक्रे । तिर्यग्रेखासंस्थयोश्चन्द्रभान्वोद्विकसंपातो दोष एकार्गलाख्यः ॥ ”

खाजूरचक्रोद्धारप्रकारः साभिजित्कः—

चक्रोद्धारो यथा—“खरकरतुहिनांश्वोद्विष्टसंपातजन्मा अनलभयशरीरी मूर्धिरत्राग्निं संधान् । भुवि पतति जनानां मंगलध्वंसनाय गुणगणशतसंघेरप्यवार्योऽग्निकोपः ॥ ” इति ॥ अत्र वसिष्ठवाक्योभिजित्साहित्यमस्ति न वेति सन्देहः ॥

निराभिजित्कः खाजूरचक्रोद्धारः—

नारदस्त्वभिजिद्वर्जितं चक्रमाह—“ व्याघातशूलपरिघपातपूर्वेषु सत्स्वपि । गंडातिगण्डकुलिशवैधृत्या सहितेषु च ॥ अदितिन्दुमधाह्याद्यमूलमैत्रेज्यभानि च । ज्ञेयानि सह चित्राभिर्मूर्ध्नि भानि यथाक्रमम् । लिखेदुर्ध्वगताभेकां तिर्यग्रेखास्त्रयोदश । तत्र खाजूरिके चक्रे कथितं मूर्ध्नि भं न्यसेत् ॥ भान्येकरेखागतयोः सूर्याचंद्रमसोभिधः । एकार्गलो द्वाष्टिपाताच्चाभिजिद्वर्जितानि वै । लांगले कमठे चक्रे फणिचक्रे त्रिनाडिके ॥ अभिजिद्विषमना नास्ति चक्रे खाजूरिके तथा ॥ ” इति ॥ कश्यपेनापि—“एकार्गलो द्वाष्टिपातश्चाभिजिद्विहितानि वै” इति ॥ तत्र त्रिविक्रमकेशवाक्येनापि—“समूलत्वस्य शिष्टसमतत्वात्तद्विदादिवाक्यैः सह विकल्पः । ततोऽनयोः पक्षयोर्यथादेशाचाराद्वचस्थेति युक्तं प्रतीमः ॥ ६२ ॥

उपग्रहदोषः—

शराष्टदिवच्छक्रनगातिधृत्यस्तिथिधृतिश्च प्रकृतेश्च पंच ॥

उपग्रहाः सूर्यभतोऽब्जताराः शुभा न देशे कुरुबाह्लिकानाम् ॥ ६३ ॥

अथोपग्रहदोषमुपेद्वज्रयाह-शरेति ॥ सूर्यभतः सूर्याकांतनक्षत्रादब्जताराश्चंद्रनक्षत्राणि पंचाष्टादशचतुर्दशसप्तैकोनविंशतिपञ्चदशाष्टादशैकाविंशतिचतुर्विंशतिद्वाविंशतिपंचविंशतिसंख्याकाश्चेत्स्युस्तदोपग्रहनामका दोषाः स्युः ॥ प्रकृतिरेकविंशतिः ॥ यदाह नारदः—“भूकंपः सूर्यभात्सप्तमेक्ष विद्युच्च पंचमे । शूलोष्टमे च नवमे शनिरष्टादशे ततः ॥ केतुः पंचदशे दंडश्रोल्का एकोनविंशतिः । निर्घातपातसंज्ञश्च ज्ञेयः स नवपंचमे ॥ मोहनिर्घातक्रंपाश्च कुलिशं पारिवेषकम् । विज्ञेयाश्चैकविंशाख्यादारभ्य च यथाक्रमम् ॥ चंद्रयुक्तेषु मेघ्वेषु शुभकर्मनकारयेत् ॥ ” इति ॥ बराहः—“उपग्रहर्क्षेषु विवाहिता स्त्री सूर्यक्षतो दुर्मगतामुतैति ॥ ”

वारदोषभेदं कुलिकमनुष्ठुमाह—शक्रेति ॥ रवेरिति ह्यङ्गलोपे पंचमी । रविमारभ्य सर्ववारेण क्रमादुक्तसंख्यास्तित्थंशा मुहूर्ताः कुलिकाः स्युः । यथा दिवसे रवौ १४, सोमे १२, भौमे १०, बुधे ८, गुरौ ६, शुके ४, शनौ २, रात्रावेते निरेकाः कार्याः । यथा रवौ १३, सोमे ११, भौमे ९, बुधे ७, गुरौ ५, शुके ३, शनौ १, शनौ त्वंत्योपि रात्रेः पंचदशोपि मुहूर्तः कुलिकाः । एते कुलिका निदिताः । यदाह श्रीपतिः—“मन्वर्कदिग्वस्वृतुवेदपक्षैरर्कान्मुहूर्तः कुलिका भवन्ति । दिवा निरैकैरथ यामिनीषु ते गर्हिताः कर्मसु शोभनेषु ॥ ” ॥ रत्नकोश—“दिवा द्वितीयः कुलिकोर्कजाते रात्रौ प्रदिष्टः प्रथमः स एव । रात्रेस्ततः पंचदशे विभागे एवं विवर्ज्य कुलिकत्रयं च ॥ ” इति ॥ ननु सामान्यतः सूर्ये षट्स्वरनागेत्यादिना दुर्मुहूर्तार्द्ध्यामकुलिका उक्ताः । इदानीं किं पुनरुच्यते इति ॥ सत्यम् ॥ आवश्यकत्वद्योतनार्थम् ॥ तथाहि ॥ विवाहे एषां दोषाणां सर्वथैव त्यागः । ‘विवाहे विधवा नारी’ इत्यभिहितफलस्य दुस्सहस्वात् । भर्तुर्मरणे हि यावज्जीवं पत्न्याः सर्वप्रकारकदुःखानुभवसत्त्वात् । यज्ञोपवीतादिशुभकर्माणि तु संस्कार्यमरणे संबंधिनां तात्कालिकं दुःखम् । पित्रोस्तु पुत्रांतराभावे कियत्कालमेव, तत्सत्त्वे पुनः कियद्दिनमात्रम् । सर्वथा विधवासदृशं दुःखं कस्यापि नास्ति । किंच वारप्रकरणे सामान्यतो मुनिभिर्दिनरात्रिसाधारण्येन कुलिकाद्युक्त्वा रात्रावेतेन दोषदा इत्युक्तम् । तस्यापि बाधो यथा स्यात् । अत एव कश्यपो वारप्रकरणे कुलिककंटकार्द्धयामानभिधाय विवाहप्रकरणे पुनरप्यभिधाति स्म । ग्रन्थकर्त्रा मुहूर्तत्वं कुलिकादीनामभिसंधाय दुर्मुहूर्तानामप्यभिधानं कृतम् ॥ किंच कुलिका अत्रावश्यं वक्तव्याः रात्रौ कुलिकज्ञानं यथा स्यात् । तत्र साधारण्येन दिनरात्रिविभागेन शिघ्रोपस्थित्यर्थं पद्येनाभिधानं—‘सूर्ये षट्स्वरनाग’ इत्यादिना मुहूर्तत्यागे कुलिककंटकार्द्धप्रहरा इति । पुनः संदेहे ‘कुलिकः कालवेलाच’ इति पद्यस्मरणमपेक्षितमिति गौरवापत्तेश्च ॥ अत एव शिष्टा अप्यन्येषां दोषाणां यथासंभवत्यागपूर्वकं कुलिकार्द्धयामदुर्मुहूर्तानामवश्यं त्यागं विधत्ते । ग्रन्थकर्त्रापि पुनरुक्ता इति युक्तं प्रती-
म इत्यलमतिप्रसंगेन ॥ ६५ ॥

दग्धतिथिदोषः—मासदग्धास्तु मध्यदेश एव—

चापांत्यगे गोघटके पतंगे कर्काजगे स्त्रीमिथुने स्थिते च ॥

सिंहालिगे नक्रधटे समाः स्युस्तिथ्यो द्वितीयाप्रमुखाश्च दग्धाः ६६ ॥

पञ्चांगदोषविशेषं दग्धतिथ्याख्यमिन्द्रवज्रयाह—चापोति ॥ तत्तद्राशियुग्मस्थिते पतङ्गे सूर्ये स्थिते द्वितीयाप्रमुखाः शुक्लकृष्णपक्षसाधारणाः समास्तिथ्यो दग्धाः स्युरिति वाक्यार्थः । यथा चापांत्यगे धनुर्भीनगते सूर्ये द्वितीया दग्धा गोघटगे सूर्ये चतुर्थी कर्काजगे कर्कमेपगे सूर्ये षष्ठी स्त्रीमिथुने कन्यामिथुनस्थिते सूर्येऽष्टमी सिंहालिगे सूर्ये दशमी नक्रधटे मकरतुला-
गते सूर्ये द्वादशीदग्धेत्यर्थः । यदाह वसिष्ठः—“एकांतरा दिनपतौ दिवसे द्वितीया पूर्वांत्यचा-
पघटयोर्धटमौक्षयोश्च । कर्काजयोर्मिथुनकन्यकयोश्च कीटहयोस्तुलामकरयोः खलु मासदग्धाः ॥ मासदग्धास्तु तिथिषु कृतं यन्मंगलादिकम् । तत्सर्वं नाशमायाति ग्रीष्मे कुसरितो यथा ॥ ” इति ॥ पूर्वार्त्येत्यत्र पूर्वा अंत्येत्याद्यपेक्षितम् । तत्र “ नमुने ”

इत्थं नेति योगविभागादसिद्धत्वाभावे संधिः ॥ औक्षयोरिति ॥ उक्षा वृषस्तस्यायं वृषराशि-
रौक्षः । “औक्षमनपत्ये” इत्यकारांतो निपातितः । अस्यापवादमाह कश्यपः—“मासदग्धाश्च
तिथयो मध्यदेशे विवर्जिताः ” इति ॥ ६६ ॥

२-जामित्रदोषः—विवाहे जामित्रस्वरूपं च—

लग्नाच्चंद्रान्मदनभवनगे खेटे न स्यादिह परिणयनम् ॥

किंवा बाणशुगमितलवगे जामित्रं स्यादशुभकरमिदम् ॥ ६७ ॥

जामित्रदोषं भ्रमरविलसितेनाह—लग्नादिति ॥ विवाहलग्नाच्चंद्राद्वा सप्तमभवनं गृहं तत्र गते
खेटे परिणयनं न स्यात् ॥ उक्तं च—“जामित्रं द्विविधं प्रोक्तं गर्गालवगौतमैः ॥ तस्माल्ल-
ग्नान् चन्द्रान् जामित्रं परिवर्जयेत् ॥” इति ॥ तत्स्वरूपमाह महेश्वरः—“लग्नाच्छीतकरा
ग्रहा द्युनगता नेष्टा विवाहे स्मृताः” इति ॥ वसिष्ठो लग्नप्रकरणे—“सर्वे जामित्रसंस्था विदधति
मरणम्” इत्याह स्म ॥ लल्लः—“पापात्सप्तमगः शशी यदि भवेत्पापेन युक्तोथवा यत्नेनापि
विवर्जयेन्मुनिमते दोषोपि संकथ्यते । उद्वाहे विधवा व्रते तु मरणं शूलं च पुंस्कर्मणा-
यात्रायां विमदो गृहेषु दहनः क्षौरिपि रोगो महान् ॥” ॥ भुजबलः—“चंद्रात्सप्तमराशिगे
दिनकरे त्यक्ता धनैः कन्यका भीमे च प्रमदा प्रयाति विलयं सौरेण बंध्या सुरू । जीवः
शुक्रशशांकजौ शुभकराः केचिद्दो । क्रमाद्धर्तृप्रेप्सितदीक्षितास्तभवने नित्यं प्रवासा-
न्विता ॥” इति ॥

जामित्रदोषापवादः—

अस्यापवादमाह—किंवेति ॥ किंवाशब्दो विकल्पे । पूर्वग्रहाधिष्ठतराशौः सप्तमरा-
शिस्थितान्निशङ्कागात्मके लग्नेपि चन्द्रो निषिद्ध इत्युक्तम् । इदानीं तदधिष्ठितराशिनर्वा-
शमारभ्य बाणाशुगाः पंचपंचाशतमितनवांशगे लग्नचंद्रे सति जामित्रं स्यात् । यथा मेष-
राशौ पंचमनवांशे भौमोस्ति । तस्मात्तुलायां पंचनवांशस्थं लग्नम् । तत्र चंद्रो निषिद्धः ।
अन्येषां नवांशाः शुभाः । एवंविधं सूक्ष्मं जामित्रमिदमशुभकरं स्यात् । यदाह महेश्वरः—
“हिमरश्मिनवांशकात्खलो यदि चंद्रोपि स्वलब्धसायकांशके । अयमन्यगुणैर्न हन्यते
निविडरत्युत्सर्गदम्बरः ॥” इति ॥

अपवादान्तरं—तत्रैव—

अपवादान्तरमाह राजमार्तंडः—“तुंगत्रिकोणभवने भवने निजे वा सौम्याधिमित्रगृहगोपि
तदीक्षितो वा । जामित्रवेधजनितानपहत्य दोषान्दोषाकरः सुखमनेकविधं विधत्ते ॥” इति ॥
व्यवहारसमुच्चयेपि—“स्वोच्चेयवा स्वभवने स्फुरदंशुजालः सौम्यालये हितगृहे शुभवर्गगोवा ।
जामित्रकारिपरिसंचितदोषराशिं हत्वा ददाति बहुशः सुखमेव चन्द्रः ॥” इति ॥ कालखं-
डेवात्स्यायनः—“गुरुश्चंद्रश्च जामित्रे तिष्ठेद्यदि बलान्वितः । धनसौभाग्यपुत्रांश्च लभते नात्र
संशयः ॥ मणिमुक्ताप्रवालैश्च सुवर्णाभरणैः शुभैः । शोभिता तु सदा तिष्ठेद्गुरुणापि निरी-
क्षिते ॥ सा तु भर्तुः प्रिया नित्यं बुधे चन्द्रस्य सप्तमे ॥” इति ॥ ६७ ॥

एकार्गलादिदोषापवादः—

एकार्गलोपग्रहपातलत्ताजामित्रकर्तर्युदयास्तदोषाः ॥

नश्यन्ति चन्द्रार्कबलोपपन्ने लग्ने यथार्काभ्युदये तु दोषाः ॥ ६८ ॥

अथैकार्गलादिमहादोषाणामुक्तानां लग्नांतराभावे सत्यपि अपवादभूतमिन्द्रवज्रलक्षणाक्रांतं साक्षाद्वसिष्ठवचनमेवाह—एकार्गलेति । एकार्गलः खार्जूरचक्रे । उपग्रहः शराष्टेत्यादिनोक्तः पातश्चण्डीशचंडायुधम् । लत्ता 'शराहु' इत्यादिनोक्ता । जामित्रमधुनोक्तम् । कर्त्तरि 'लग्नात्पात' इत्याद्युक्ता । उदयास्तदोषा वक्ष्यन्ते । एवंविधा दोषा नश्यन्ति ॥ कदा ॥ विवाहलग्ने चन्द्रार्कबलं स्वोच्चमित्रादिराशिस्थितत्वरूपं विहितस्थानस्थितत्वं च तेनोपपन्ने सहिते सति ॥ अत्र दृष्टांतमाह—यथेति ॥ अर्कस्य सूर्यस्याभ्युदये दोषा रात्रिर्यथा नश्यतीत्यर्थः ॥ गाढांधकारयुक्तापि रात्रिरेकाकिना सूर्यस्योदयेन स्वयमेव नश्यति ॥ अतएव दोषापदं प्रयुक्तम् । निशादिप्रयोगे तु साधारण्येन शुक्लपक्षीयाया अपि रात्रेः संभवाच्चंद्रेणैव कियत्तमसो निरस्तत्वाद्वशिष्टांधकारनाशे सूर्यस्यापुरुषार्थत्वापत्तेरिति कैमुतिकन्यायमपि सूचयति दोषापदम् । वसिष्ठवाक्यस्य मन्वादिवाक्यवत्प्रामाण्यान्न संमत्यंतरापेक्षा ॥ ६८ ॥

देशभेदेन केषाञ्चिद्दोषाणां परिहारः—

उपग्रहर्क्षं कुरुबाहिकेषु कलिंगवंगेषु च पातितं भम् ॥

सौराष्ट्रशाल्वेषु च लतितं भं त्यजेत्तु विद्धं किल सर्वदेशे ॥ ६९ ॥

केषाञ्चिद्दोषाणां देशभेदेन परिहारभूतमुपजातिलक्षणाक्रांतं वसिष्ठपद्यमेवाह—उपग्रहर्क्षमिति ॥ कुरवो बाह्रीकाश्च पश्चिमदेशास्तेषूपग्रहदोषाक्रांतं त्यजेत् । तदतिरिक्तसर्वदेशेषु शुभमेवेत्यर्थः ॥ कलिंगा वंगाश्च प्राग्देशौ । बहुवचनान्भगधांगादयोपि । तेषु चण्डीशचंडायुधापरपर्यायं पातं त्यजेत् । न तु क्रांतिसाम्यरूपं पात इति व्यवहारात् ॥ सौराष्ट्रशाल्वदेशौ पश्चिमदेशविशेषौ । बहुवचनादग्रामबाहुल्यं, तेषु लतितं लत्तासंजातास्य तद्वं परित्यजेत् । विद्धं क्रूरेण शुभेन वा पंचशलाकादिचक्रद्वाराभिन्नं भं भूतलवर्तिसर्वदेशेषु त्यजेत् । किल निश्चयेन । न त्वस्य देशभेदेन परिहारः । एतदपि वाक्यं संमत्यंतरं नार्हति । विवाहपटलेपि—“लत्तां मालवके देशे पातं कोसलके तथा । एकार्गलं तु काश्मीरे वेधं सर्वत्र वर्जयेत् ॥” इति वराहः ॥ “युतिदोषो भवेद्गौडे जामित्रस्य च यामुने । वेधदोषस्तु विंध्याख्ये देशे नान्येषु केषु च ॥” इति ॥ एषां वाक्यानां यथादेशाचारं व्यवस्था ॥ ६९ ॥

दशयोगदोषाः—

शशांकसूर्यर्क्षयुतेर्भशेषे खं भूयुगांगानि दशशतिथ्यः ॥

नागेंदवौकेंदुमिता नखाश्चेद्भवन्ति चैते दशयोगसंज्ञाः ॥ ७० ॥

दशयोगदोषानुपजातिकयाह—शशांकेति ॥ चेद्यादिचंद्रसूर्यनक्षत्रयोर्युतेर्योगांकः सप्तविंशत्या भक्ताद्यः शेषस्तस्मिन् शुन्यैकचतुःषड्दशैकादशपंचदशाष्टादशैकोनविंशतिस्त्रिंशत्याके सति एते

अंका दशयोगसंज्ञा भवन्ति ॥ न्यान्ये इत्यर्थः ॥ शिष्टानां दशानामंकानामभिहितत्वादशयोग-
इत्यन्वर्थसंज्ञा । तदुक्तं दीपिकायां—“तिथ्यंगवेदैकादिगूनाविंशमेकादशाष्टादशविंशसंख्याः ।
इष्टोदुना सूर्ययुतोदुना वा योगादमी चेद्दशयोगदोषाः ॥ ” ॥ लल्लोपि—“यस्मिन्नृक्षे रविस्ति-
ष्ठेयस्मिन्नृक्षे शशी तथा । द्वयोर्योगहते धिष्ये शेषः स्यात्खादितो दश ॥ शून्यवेदुर्ल-
पाणि दिगुद्रातिथयो धृतिः । अनाविंशा नखाश्चेति दशयोगाः प्रकीर्तिताः ॥ ” इति ॥ ७० ॥

दशयोगदोषफलानि—

वाताग्निमहीपचोरमरणं रुग्णव्रवादाः क्षात-

योगांके दलिते समे मनुयुतेऽथौजे तु सैकेऽधिके ॥

भं दास्त्रादथ संमितास्तु मनुभी रेखाः क्रमात्संलिखे-

द्वेधोऽस्मिन्ग्रहचंद्रयोर्न शुभदः स्यादेकरेखास्थयोः ॥ ७१ ॥

दशयोगानां फलं तदपवादं च शार्दूलविक्रीडितेनाह—वातेति ॥ शून्यशेषे वातदोषः स्यात् ।
एकशेषेभ्रान्मेघात् चतुर्ष्ववशिष्टेष्वग्नेः षट्सु महीपाद्राज्ञः दशसु चौरात् मरणम् एकादशसु
मरणं द्वयोरन्यतरस्य वा पंचदशसु रुक् अष्टादशसु वज्रम् एकोनविंशेषु वादः कलिर्लोकटक-
इति यावत् विंशतिशेषे क्षतिर्द्रव्येण नाशः स्यात् । यदाह लल्लः—“मरुन्मेघाग्निमूपालचौरमृ-
त्युरुजोशानिः । कलिर्हानिर्दशोद्वाहे दोषास्त्याज्याः सदा बुधैः । विवाहादौ प्रतिष्ठायां व्रते
पुंसवने तथा । कर्णवेधे च चडायां दशयोगं विवर्जयेत् ॥ ” इति ॥

तदपवादद्वयम्—

अथापवाद उच्यते ॥ योगांक इति ॥ (१)—खगून्ययुगांगादिरूपे योगांके समे युग्म-
संख्याके साति दलिते सत्यर्द्धीकृते मनुभिश्चतुर्दशभिर्युते योगांके तदा दास्त्रादश्विनीतो भं
नक्षत्रं स्यात् । यथा समांशके दशयोगः १० अर्द्धितः ५ मनुयुजः १९ मूलनक्षत्रं जातम् ।
योगांके अयुग्मसंख्याके साति सैके एकयुक्ते ततोर्द्धिते अश्विनीतो भं स्यात् । यथा विषमांकः
पंचदशयोगः १५ सैकः १६ अर्द्धितः ८ पुष्यनक्षत्रं जातम् ॥ अथेत्यनंतरं मनुभिः संमि-
ताश्चतुर्दशरेखास्तिर्यक् क्रमात्संलिखेत् ॥ तद्यथा ॥ अनेन प्रकारेण यन्नक्षत्रमागतं तत्
आरभ्य साभिजिन्नक्षत्रवृंदमस्मिन्श्रुते लेख्यम् । तत्र स्वाक्रान्तनक्षत्रे स्थाप्याः दिननक्षत्रे च
चंद्रे । एवं साति यदि ग्रहचंद्रावेकरेखास्थौ स्यातां तयोस्तादृशयोः परस्परालोकनरूपो
वेधो न शुभदः ॥ उक्तं च ज्योतिःसागरे—“योगांके विषमे सैके समे सवसुलोचने । दली-
कृतेश्विनीपूर्वे दशयोगमुदाहृतम् ॥ दशयोगे महाचक्रे प्रमादाद्यादि विध्यते । क्रूरैः सौम्य-
ग्रहैर्वापि दंपत्योरेकनाशनम् ॥ ” इति ॥ (२)—दशयोगापवादांतरमाह भरद्वाजः—“गुरौ
लग्नाधिपे शुके सर्वार्ये लग्नकेन्द्रगे । दशदोषा विनश्यन्ति यथाग्नौ तूलराशयः ॥ ” ॥ तूलं
कार्पासः । व्यासोपि—“शुकेण गुरुणा वापि संयुतं दृष्टमेव च । दशयोगसमायुक्तमपि
लग्नं शुभावहम् ॥ ” इति ॥ ७१ ॥

बाण (पञ्चक) दोषः—सर्वकार्येषु—

लग्नेनाख्या याततिथ्योक्तपदाः शेषे नागव्यन्धितकैंदुसंख्ये ॥

रोगो वह्नी राजचौरौ च मृत्युर्बाणश्चायं दाक्षिणात्यप्रासिद्धः ॥ ७२ ॥

बाणदोषं शालिन्याह—लग्नेनेति ॥ शुक्लपक्षप्रतिपदमारभ्य लग्नेनाढ्या गततिथ्योर्कै-
वभिस्तष्टाः शेषे नागसंख्ये रोगाख्यो बाणः एवं द्विसंख्ये शेषे वह्नीचाख्यः चतुःसंख्ये शेषे
राजाख्यः । तर्काः षट् तत्संख्ये शेषे चौराख्यः । एकसंख्ये शेषे मृत्युसंज्ञो बाणः । अयं
च दाक्षिणात्येषु महाराष्ट्रदेशीयेषु लोकेषु प्रासिद्धः । तेन देशाचारव्यवस्थया बाणस्य त्यागः
न तु प्राच्योदीच्यपाश्चात्यानाम् । तदुक्तं सप्तर्षिमतं विवाहपटले—“गततिथियुतलग्नं पंचधा
स्थापनीयं तिथि १५ रवि १२ दश १० नागै ८ वेद ४ युक्तं क्रमेण । नव ९ हतशर ५ शेषे
बाणसंज्ञा क्रमेण रुगनलनृपचौराः पंचमो मृत्युसंज्ञः ॥ ” इति ॥ ७२ ॥

३ बाणस्थापवादः—बाणान्तरं च ..

रसगुणशशिनागाब्ध्याढ्यसंक्रांतियातांशकमिति रथ त-
ष्टांकैर्यदा पंच शेषाः ॥ रुगनलनृपचौरा मृत्युसंज्ञश्च
बाणो नवहतशरशेषे शेषकैक्ये सशल्यः ॥ ७३ ॥

प्राच्यमतेन बाणं सापवादं मालिनीच्छंदसाह—रसेति ॥ अयंशब्दः पादपूरणे । रसगु-
णशशिनागाब्धिभिराढ्या चासौ संक्रांतियातांशकमितिश्चेति कर्मधारयसमासः । स्पष्टनिरयना-
शसूर्यसंक्रांतिमुक्तांशानां मितिः संख्या पंचधा स्थाप्या । कलादिकमुपेक्षम् । सा क्रमेण
षड्व्येकाष्टचतुर्भिराढ्या संयोज्याकैर्नवभिस्तष्टा सती यदा पंच शेषा यस्मिन्स्थले पंचावशि-
ष्यते तत्र क्रमेण रुगादिर्बाणः ॥ यथा आदौ पंचशेषे रोगबाणः द्वितीये पंचशेषेऽग्निबाणः
तृतीये पंचशेषे राजबाणः चतुर्थे पंचशेषे चौरबाणः पंचमे पंचशेषे मृत्युबाणः तस्मात्तस्माद्भयं
भवतीत्यर्थः ॥ यदाह कश्यपः—“संक्रांतियातांशकनंदशेषस्तर्काभिरूपाष्टयुगैः समेतः । तष्टो
ग्रहै रोगहुताशभूपस्तेनो मृतिश्चेति च पंच बाणाः ॥ ” इति ॥ पंचेति पृथक् पृथक् पदम् ।
पंच शिष्यते तदा बाणाः स्युरित्यर्थः । तत्र बाणो द्विविधः एकः काष्ठशल्योऽपरो लोह-
शल्यः । तत्राभिहितो बाणः काष्ठशल्य उच्यते । अस्य नाम प्राच्याख्यो बाण इत्याहुः
तेन तादृशे बाणे लग्ने तथा पीडा न भवेत्तदर्थं तदपवादभूतो लोहशल्यसहितो बाण उच्यते ॥
नवेति ॥ यानि प्रागागतानि शेषाणि तेषामैक्ये नवहते पश्चाच्छरशेषे पंचशेषे सति सशल्यः
लोहसहितो बाणः स्यात् । पंचव्यतिरिक्ते शेषे शल्यरहितो दुष्टबाणः । अयं तुल्यन्याय्य-
त्वात्प्राक् पद्योक्तेषु बाणे सशल्यो बाणो ज्ञेयः ॥ ज्योतिश्चिन्तामणावन्यथा बाणोभिहितः—
“तिथिवारभलग्नांको रसाग्न्यं ब्वष्टवेदयुक् ६ । ३ । १ । ८ । ४ नंदाप्तपंचशेषे रुग्वाहिराट्चौ-
रमृत्युकृत् ॥ ” इति ॥ ७३ ॥

त्रिविधो बाणदोषः—

रात्रौ चौररुजौ दिवा नरपतिर्वाह्निः सदा संध्ययो-
र्मृत्युश्चाथ शनौ नृपो विदि मृतिर्भौमेऽग्निचौरौ रवौ ॥
रोगोथ व्रतगोपनृपसेवायानपाणिग्रहे वर्ज्याश्च
क्रमतो बुधैरुगनलक्ष्मापालचौरा मृतिः ॥ ७४ ॥

समयभेदेन वारभेदेन कार्यभेदेन वा त्रिविधं बाणपरिहारं शार्ङ्गलविक्रीडितेनाह-रात्रा-
विति ॥ तत्र तावत्कालभेदेन परिहारः । रात्रौ चौररुजौ बाणौ त्याज्यौ । दिवा दिवसेऽग्नि-
ती वह्निराजबाणौ त्याज्यौ । संध्ययोः प्रातःसायंसंध्ययोः सदा मृण्युबाणस्त्याज्यः । अर्थ-
वशाद्विभक्तिविपरिणामः । तदुक्तं ज्योतिःप्रकाशे-“रोगं चौरं त्यजेद्रात्रौ दिवा राजाग्निपंच-
कम् ॥ उभयोः संध्ययोर्मृत्युमन्यकाले न निदितः ॥” इति ॥

बाणदोषापवादः-

वारभेदेन परिहारः-अथेति ॥ अथ शनौ शनिवारे नृपबाणः । विदि बुधवारे मृतिबाणः
भौमेग्निचौरबाणौ । रवौ रोगबाणः । त्याज्यस्त्याज्याविति यथायोग्यं संबंधः । उक्तं च दैव-
ज्ञमनोहरे-“रवौ रोगं कुजे वह्निं शनौ च नृपपंचकम् । वर्ज्यं पुनः कुजे चौरं बुधवारे च मृत्यु-
दम् ॥” इति ॥ कार्यभेदेन परिहार उच्यते-अथेति ॥ क्रमतः एतेषु शुभकर्मसु एते बाणा
वर्ज्याः । यथा व्रते यज्ञोपवीते रुक्, गेहं गृहं तस्य गोप आच्छादनं तत्रानलोग्निः, नृपसेवायां
क्षमापालो राजा, याने यात्रायां चौरः, पाणिग्रहे मृतिर्बाणो वर्ज्य इत्यर्थः ॥ तदुक्तं ज्योतिः-
प्रकाशे-“नृपाख्यं राजसेवायां गृहगोपेग्निपंचकम् । याने चौरं व्रते रोगं त्यजेन्मृत्युं करग्रहे ॥”
इति ॥ केचिदेवं पाठमाहुः-“व्रते विवर्जयेद्रोगं गृहगोपेग्निपंचकम् । यात्रायां राज-
चौराख्यौ विवाहे मृतिपंचकम् ॥” इति ॥ ७४ ॥

ग्रहाणां दृष्टयः-

त्र्याशं त्रिकोणं चतुरस्रमस्तं पश्यन्ति खेदाश्वरणाभिवृद्ध्या ॥

मन्दो गुरुर्भूमिसुतः परे च क्रमेण संपूर्णदृशो भवन्ति ॥ ७५ ॥

उदयास्तशुद्धिं विश्वस्तदुपयोगिनीं ग्रहदृष्टिमुपजातिकयाह-त्र्याशमिति ॥ खेदा ग्रहा यस्मिन्
स्थाने तिष्ठन्ति तस्मात्कथ्यमानाः चरणाभिवृद्ध्या पादवृद्ध्या पश्यन्ति ॥ तद्यथा त्र्याशं तृतीयं
दशमं चैकचरणदृष्ट्या पश्यन्ति । त्रिकोणं नवमं पंचमं द्विचरणदृष्ट्या पश्यन्ति । चतुरस्रं
चतुर्थमष्टमं त्रिचरणदृष्ट्या पश्यन्ति । अस्तं सप्तमस्थानं चतुश्चरणदृष्ट्या पश्यन्ति । अनेन
तत्तद्ग्रहोद्भवशुभफलं चरणाभिवृद्ध्यैव भवतीत्यस्मै च । तदुक्तं वराहेण-“दशमतृतीये नवपंचमे
चतुर्थाष्टमे कलत्रं च ॥ पश्यन्ति पादवृद्ध्या फलानि चैवं प्रयच्छन्ति ॥” इति ॥ मन्द
इति ॥ मन्दः शनैश्चरः स्वस्थानात् त्र्याशं संपूर्णदृक् चतुश्चरणदृष्टिः । एवं गुरुस्त्रिकोणं भूमि-
सुतः चतुरस्रं परे चंद्रबुधसूर्यशुक्राः संपूर्णदृश इत्यर्थः ॥ यदाह गार्गी-“दुश्चिक्वदशमान्सौ-
रिस्त्रिकोणस्थान्वृहस्पतिः । चतुर्थाष्टमगान्भौमः शेषाः सप्तमसंस्थितान् ॥ भवन्ति वीक्षणात्रि-
त्यमेवाधिकफलग्रहाः ॥” इति ॥ वराहोपि-“पूर्णे पश्यन्ति रविजस्तृतीयदशमे त्रिकोणमपि
जीवः । चतुरस्रं भूमिसुतः सितार्कबुधहिमकराः कलत्रं च ॥” इति ॥ ७५ ॥

४ उदयास्तशुद्धिः-तत्फलानि च-

यदा लग्नांशेशो लवमथ तनुं पश्यति युतो भवेद्रायं वोढुः
शुभफलमनल्पं रचयति ॥ लवदूनस्वामी लवमदनभं
लग्नमदनं प्रपश्येद्रा वध्वाः शुभमितरथा ज्ञेयमशुभम् ॥ ७६ ॥

अथावसरप्राप्तामुदयास्तशुद्धिं शिखरिणीभुजंगप्रयाताभ्यामाह—प्रथमपद्यस्यायमर्थः ॥ यदेति ॥ यदा लग्नेशो लग्नांशस्तस्येशः स्वामी लवं नवांशं पश्यति वा अथवा नवांशेन सह युतो वा भवेत्तदा वोढुर्वरस्यानल्पं बहुशुभफलं रचयति ॥ यथा मेषलग्ने मिथुनांशस्तद्वीशो बुधः तुलायां मिथुनं पश्यति तत्र तिष्ठति वा ॥ अयमुदयशुद्धेः प्रथमः कल्पः ॥ 'तनुफलं हि लवान् (?) बलवंत' इति केशवाकौत्तन्यायात् । तदलाभे तु लग्नांशेशस्तनुं लग्नं पश्यति लग्नेन सह युतो वा भवेत्तदापि वोढुः शुभफलमनल्पं स्यात् तथा मेषलग्न एव मिथुननवांशस्वामी बुधो मकरे स्वनवांशं न पश्यति किंतु लग्नं पश्यति मेष एव तिष्ठति ॥ अयमस्तशुद्धेः द्वितीयः प्रकारः ॥ लवेति ॥ लवद्यूनस्वामी बलवान्नवांशात् द्यूनं सप्तमनवांशस्तत्स्वामी लवमदनमं लवान्मदनमं सप्तमनवांशं पश्यति तेन सह युतो वा भवेत्तदा वध्वा अनल्पं शुभं रचयति ॥ तथा मिथुननवांशात् सप्तमो धनुरंशस्तद्वीशो गुरुर्मेघे धनुः पश्यति तत्र तिष्ठति वा ॥ अयमस्तशुद्धेः प्रथमः प्रकारः तदलाभे तु लवद्यूनस्वामी लग्नमदनं सप्तमभवनं पश्यति युतः सप्तमभवनेन सह युतो वा भवेत्तदा वध्वाः शुभम् । यथा गुरुः कर्के स्वनवांशं न पश्यति किंतु सप्तमभवनं तुलां पश्यति अथवा तुलायामेवास्ति ॥ अयमस्तशुद्धेर्द्वितीयः प्रकारः ॥ इतरथेति ॥ इतरथा यदा लग्नांशेशो लवं तनुं वा न पश्यति तत्र युतो वा न स्यात्तदा वरस्थाशुभं मृत्युः स्यात् । यदा त्वस्तांशेशोऽस्तांशमस्तभवनं लवं तनुं वा न पश्यति तत्र युतो वा न स्यात्तदा कन्याया अशुभं मृत्युरित्यर्थः ॥ यदाह कश्यपः—'स्वस्वेशेनोदयास्तांशौ वीक्षितावथ संयुतौ । लग्नं वास्तगृहं तत्तदंशेशेनोक्षितं युतम् ॥' इति ॥ वसिष्ठः—'इष्टोदयांशे निजपत्यदृष्टे वरस्य मृत्युस्तनुसंयुते च । अस्तांशकेप्येवमदृष्टयुक्ते स्वस्वामिना नाशमुपैति कन्या ॥' इति ॥ तुल्यन्यायत्वाल्लग्नप्यस्तलग्नेपि उदयनलवात् अस्तांशस्वामिनोर्दृष्ट्यभावेऽप्येतदेवफलं ध्येयम् ॥ ७६ ॥

सैव—तानि च—

लवेशो लवं लग्नपो लग्नेहं प्रपश्येन्मिथो वा शुभं स्याद्वरस्य ॥ लवद्यूनपोऽंशं द्यूनं लग्नपोस्तं मिथो वक्षते स्याच्छुभं कन्याकायाः ॥ ७७ ॥

द्वितीयपद्यस्यायमर्थः ॥ लवेशइति ॥ नवांशस्वामी नवांशं प्रपश्येच्छग्नस्वामी लग्नं प्रपश्येत्तद्वरस्य शुभं स्यात् । अथवा मिथः परस्परं लग्नस्वामी लग्नं लग्नेशो लवं च पश्येत्तदापि वरस्य शुभं स्यात् । एवं लवद्यूननवांशात्सदा मदननवांशस्वामी अंशं द्यूनमंशं सप्तमराशिमीक्षते लग्नपो लग्नस्वामी अस्तं लग्नात्सप्तमभवनमीक्षते तदा कन्यायाः शुभं स्यात् । वा अथवा मिथः सप्तमाधीशो लग्नसप्तमं वीक्षते लग्नात्सप्तमाधीशश्चांशसप्तममीक्षते तदापि कन्यायाः शुभं स्यात् । अत्रोदाहरणं स्पष्टत्वान्नोक्तमस्माभिः । अन्यथात्वे दंपत्योरशुभमित्यर्थः ॥ यदाह नारदः—'लग्ननवांशकौ स्वस्वपतिना वीक्षितौ युतौ । न चेद्द्वान्योन्यपतिना शुभमित्रेण वाथः ॥ वरस्य मृत्युः स्यात्ताभ्यां सप्तसप्तोदयांशकौ । एवतावीक्षितौ युक्तौ मृत्युर्वध्वाः करग्रहे ॥' ॥ वसिष्ठोपि—'उदयांशः स्वनाथेन मित्रसौम्येन वा युतः । प्रेक्षितो वा तथास्तांशो दंपत्योः पुत्रपौत्रदः ॥' इति ॥ परस्परवीक्षणेप्येतदेव फलं ध्येयम् ॥ नारदवाक्यस्वरसात् ॥ ७७ ॥

तृतीयप्रकारः सप्तमशुद्धयभावे-विवाहे-

लवपतिशुभमित्रं वीक्षितेशं तनुं वा परिणयनकरस्य
स्याच्छुभं शास्त्रदृष्टम् ॥ मदनलवपमित्रं सौम्यमंशं
द्युनं वा तनुमदनगृहं चेद्वीक्षिते शर्म वध्वाः ॥ ७८ ॥

पूर्वोक्तप्रकारेणोदयास्तशुद्धेरभावेपि तृतीयप्रकार उच्यते ॥ लवपतीति ॥ शुभमित्रं शुभं
च तन्मित्रं चेति कर्मधारयः । लवपतेर्लग्ननवांशेशस्य शुभग्रहः सोमबुधगुरुशुक्राणामन्यतम-
श्चेन्मित्रं स्यात्स चेदंशं स्वनवांशं तनुं लग्नं वा वीक्षितं तदा परिणयनकरस्य शास्त्रदृष्टं वासि-
ष्टोक्तं पुत्रपौत्रादिप्राप्तिरूपं शुभं फलं स्यात् । एवं मदनलवस्यास्तांशेशस्य मित्रं सौम्यं
चेत्स्यात्तच्चांशं लग्नमंशाललग्ननवांशात् द्युनं सप्तमनवांशं चेद्वीक्षितं वा अथवा तनुमदनगृहं
लग्नात्सप्तमभवनं चेद्वीक्षिते तदा वध्वाः शास्त्रदृष्टं शर्म न स्यात् । यद्युभयत्रापि नवांशस्वा-
मिनो मित्रं पापग्रहश्चेत्तस्य दृष्टिरशुभैवेति फलितोर्थः ॥ यदाह वराहः-“ शुद्धस्त्वहः स्यान्न
यदोदयांशो लग्नेन चास्तांशमुपैति सिद्धिम् । तदा सुहृत्सौम्यनिरीक्षितो यः शुभाय स स्यात्प्र-
ब्रूयति संतः ॥” इति ॥ नन्वत्र वाक्ये सुहृत्सौम्यनिरीक्षित इति पदे सुहृत्चासौ सौम्यश्चेति
कर्मधारयांगीकारे भवदुक्तं व्याख्यानं सत् । यदा तु सुहृच्च सौम्यश्चेति द्वंद्वः तदा सुहृत्पाप-
ग्रहोपि स्यादिति चेन्न ॥ प्रागुक्तवसिष्ठवाक्ये मित्रे सौम्येन वा युते इति तृतीयैकवचनांतस्य
पार्थक्योपादानात् । मित्रं चासौ सौम्यश्च मित्रसौम्यस्तेन मित्रशब्दस्य विशेषणत्वात्पूर्वनि-
पातः द्वंद्वो भविष्यतीति चेत् ॥ न किञ्चित्प्रमाणम् । अतः कश्यपेनाप्येवमेवोक्तं-“ राश्यंशौ
मित्रसौम्येन वीक्षितौ बाध संयुतौ । उदयास्तांशयोः शुद्धिस्त्रिविधा मंगलप्रदा ॥” इति ॥
अतो वराहवाक्येपि कर्मधारय एवेति युक्तं प्रतीमः । वसिष्ठः-“ लग्नास्तशुद्ध्या रहितः
सरोषः करोति मृत्युं वरकन्ययोश्च । त्रातुं यथा लग्नगुणास्त्वशक्तास्तं बंधुवर्गा इव सर्पदष्टम् ॥”
इति ॥ केचित्तु विवाहादौ वज्रयोगं निषिद्धमाहुः ॥ तल्लक्षणं-“ तिथिं वारं च नक्षत्रं
नवमिश्च समन्वितम् । सप्तमिस्तु हरेद्भागं शेषांके फलमादिशेत् ॥ त्रिशेषे तु जलं विद्यात्प-
चशेषे प्रभंजनः । सप्तशेषे वज्रपातो ज्ञेयं वज्रस्य लक्षणम् ॥” इति टोडरानन्दे ॥ ७८ ॥

सूर्यसंक्रमाख्यदोषेषु त्याज्यदिनघटिका विवाहादौ-

विषुवायनेषु परपूर्वमध्यमान्दिवसांस्त्यजेदितरसंक्रमेषु हि ॥
घटिकास्तु षोडश शुभक्रियाविधौ परतोपि पूर्वमपि संत्य-
जेद् बुधः ॥ ७९ ॥

सूर्यसंक्रमणाख्यं दोषं मंजुभाषिण्याह-विषुवेति ॥ विषुवं तुलामेषसंक्रांती । अयने कर्क-
मकरसंक्रांती । एवं चतसृषु विषुवायनाख्यासु संक्रांतिषु परपूर्वमध्यमान् गतागामिवर्त्तमाना-
न्दिवसान्बुधः शुभक्रियाविधौ विवाहयज्ञोपवीतादिशुभकार्येषु त्यजेत् । इतरेष्वष्टसंक्रमेषु
संक्रमकालात्परतोपि पूर्वं प्रागपि षोडश घटिका मिलित्वा द्वात्रिंशद्घटिकास्त्यजेत् ॥ यदाह

वसिष्ठः “ विषुवतोरयनयोर्दिनत्रयं हरिपदे षडशीतिमुखेषु च । पूर्वतोऽपि परतोऽपि संक्रमा-
त्राडिकाश्च खलु षोडश त्यजेत् ॥ संक्रांतिदोषे त्वचिरात्कृतं यदुद्वाहपूर्वाखिलमंगलाद्यम् ।
लाक्षासमूहोज्ज्वलिताग्निमध्ये विलीयते तद्वदशेषमेतत् ॥” इति ॥ उद्वाहादिग्रहणात्स्नाना-
दावनिषेधः । तद्वाक्यानि संक्रांतिप्रकरणेऽस्माभिरुक्तानि ।

तत्र व्यवस्था—सायनसंक्रमेपि—

किं तद्दिनत्रयं त्याज्यं किं संक्रांतिकालात् प्राग्दिनत्रयमुत तदनंतरमुत मध्यमं वेति
पक्षत्रयसंमते निर्णयमाह गुरुः—“ अयने विषुवे पूर्वं परं मध्यादिनं त्यजेत् । अन्यसंक्र-
मणे पूर्वा पराः षोडश नाडिकाः ॥” इति ॥ अयं च निषेधः सायनसंक्रांतिष्वपि ध्येयः ॥
यदाह वसिष्ठः—“ यदायनप्रवेशः स्यात्तदा तद्वाशिसंक्रमः । तस्मिन्नापि दिने त्याज्या नाड्यः
षोडश षोडश ॥” इति ॥ शौनकः—“ अयनद्वये समूढा भर्तारं नाभिनन्दते नारी । विषुवद्वयेऽ-
पि विधवा षडशीतिमुखेषु सा म्रियते । विष्णुपदेषु विगीता कन्या विकलेंद्रिया व्यतीपाते । वैधृति-
विष्टयोर्ऋष्टा सुभगा शेषेषु करणेषु ॥” इति ॥ विगीता पुंश्चलत्याद्याभिशापेन प्रसिद्धा ॥७९॥

संक्रान्तिषु ग्रहाणां त्याज्यघटयः—

देवद्वयंकर्तव्योष्टाष्टौ नाड्योकाः खनृपाः क्रमात् ॥

वर्ज्याः संक्रमणेऽर्कादेः प्रायोर्कस्यातिनिन्दिताः ॥ ८० ॥

संक्रांतिप्रसंगात्सकलग्रहाणां संक्रांतिघटीरनुष्ठुमाह—देवेति ॥ अर्कादेः सूर्यादेर्ग्रहसमूहस्यै-
ता घटिकास्त्याज्याः । यथा सूर्यस्य संक्रमणकालात्प्राक् पश्चाच्च मिलित्वा त्रयस्त्रिंशद्घटिका-
स्त्याज्याः । एवं चंद्रस्य द्वे घटिके भौमस्य नव बुधस्य षट् गुरोरष्टाष्टौ अष्टाशीतिः । शुक्र-
स्यांकाः नव शनेः खनृपाः षष्ट्यधिकशतघटिका वर्ज्याः । तत्रार्कस्य घटिकाः प्रायो बाहुल्ये-
नातिनिन्दिताः । अत्र संमतिवाक्यं वासनासहितविवरणं संक्रांतिप्रकरणेऽभिहितमस्माभिः ॥
तत एवावधार्यम् ॥ ८० ॥

लग्नदोषा पंग्वन्धकाणवधिराख्याः—

घस्त्रे तुलाली बधिरौ मृगाश्चौ रात्रौ च सिंहाजवृषा दिवांधाः ॥

कन्यानृयुक्कर्कटका निशांधा दिने घटोत्यो निशि पंगुसंज्ञः ॥ ८१ ॥

पंग्वन्धकाणवधिराख्यान् लग्नदोषानुपजातिकयाह—घस्त्रे इति ॥ घस्त्रे दिवसे तुलाली तुला-
वृश्चिकौ बधिरौ स्मृतौ । मृगाश्चौ मकरधनुषौ रात्रौ बधिरौ न तु दिवसे । सिंहाजवृषा दिवा-
ंधा दिवसेंधा उक्ता न तु रात्रौ । कन्यानृयुक्कर्कटा निशांधा रात्र्यंधा न तु दिवांधाः । घटः
कुम्भो दिने पंगुसंज्ञो न तु रात्रौ । अंत्यो मीनो निशि पंगुसंज्ञो न तु दिने ॥ यदाह वसिष्ठः—
“ मेघादिरंधकं षट्कं चत्वारो बधिराः स्मृताः । द्वौ पंगू वेति विज्ञेयावित्येतद्वाशिलक्षणम् ॥
मेघो बृषो मृगेंद्रश्च दिवसेंधाः प्रकीर्तिताः । नृयुक्कर्कटकन्याश्च रात्राबंधाः प्रकीर्तिताः ॥ तुला
च वृश्चिकश्चैव दिवसे बधिरौ तथा । धनुश्च मकरश्चैव बधिरौ निशि कीर्तितौ कुम्भमीनौ च
पंगू द्वौ दिवारात्रौ यथाक्रमम् ॥” इति ॥ कुम्भो दिवा पंगुः । मीनो रात्रौ पंगुः । अनेन यस्मि-
न्काले लग्नस्य योऽंधपंगवादिदोष उक्तस्तस्मिन्नेव काले तल्लग्नं दोषाबहं न कालांतरे इत्युक्तं
भवति ॥ ८१ ॥

पंग्वन्धलग्नदोषाः—

बधिरा धन्वितुलालयोऽपराहे मिथुनं कर्कटकोऽगना निशांघाः ॥
दिवसांघा हरिगोकियास्तु कुब्जा मृगकुंभांतिमभानि संध्ययोर्हि ॥८२॥

परमते पंग्वधौल्लग्नदोषानाह—बधिरेति ॥ धन्वितुलालयो धनुस्तुलावृश्चिका अपराहे दिव-
सस्यांतिमे तृतीयाविभागे बधिराः स्मृताः ॥ मिथुनकर्कटकन्या निशांघाः स्मृताः । हरिगो-
क्रियाः सिंहवृषमेघास्तु दिवसेंघाः स्मृताः । मृगकुंभांतिमभानि मकरकुंभमीनाः संध्ययोः
प्रातःसायंसंध्ययोर्हि निश्चयेन कुब्जाः पंगवः स्मृताः । अत्र मूलवाक्यं नोपलभ्यते ॥८२॥

पंग्वन्धलग्नदोषफलानि तद्दोषापवादश्च—

दारिद्र्यं बधिरतनौ दिवांधलग्ने वैधव्यं शिशुमरणं निशां-
धलग्ने ॥ पंग्वगे निखिलधनानि नाशमीयुः सर्वत्राधिपगु-
रुदृष्टिभिर्न दोषः ॥ ८३ ॥

अथैषां प्रयोजनं सापवादं प्रहर्षिष्याह—दारिद्र्यमिति ॥ स्पष्टार्थं पद्यम् । पंग्वगे पंगु-
लग्ने । यदाह वसिष्ठः—“अंधे वैधव्यमाप्नोति दारिद्र्यं बधिरे तथा । अर्थनाशो भवेत्पंगाविति
धात्रा विनिश्चितम् ॥ ” इति ॥ सर्वत्रेत्यस्य संमतिः । वादरायणः—“मासशून्याह्वयास्तारा-
राशयो बधिरादयः । गौडमालवयोस्त्याज्यास्त्वन्यदेशे न गर्हिताः ॥ ” इति नारदवाक्यं
ग्रथकृतैव प्रागुक्तम् ॥ ८३ ॥

विहितनवांशाः—विवाहे—

कार्मुकतौलिककन्या युग्मलवे झषगे वा ॥
यर्हि भवेदुपयामस्तर्हि सती खलु कन्या ॥ ८४ ॥

अथोदयास्तशुद्धिः प्रागुक्ता तत्रावसरप्राप्तान्विहितनवांशांश्चित्रपदाच्छंदसाह—कार्मुकेति ॥
कार्मुकं धनुः । तौलिकं तुला । कन्या प्रसिद्धा । युग्मं मिथुनम् । एषामंशे नवांशे झषगे वा
मीननवांशे वा विकल्पेन । वाशब्दः स्वकीयमतसूचनार्थः । धनुरादिनवांशा सर्वमुनिसं-
मता इत्यर्थः । तेष्वंशेषु यर्हि यदा उपयामो विवाहो भवेत्तर्हि कन्या विवाहोत्तरं सती पति-
व्रता खलु निश्चयेन स्यात् ।

नवांशलग्नेषु विवाहे फलानि—

यदाह वसिष्ठः—“लग्ने हि सर्वे शुभराशयश्च शुभेक्षिता वाऽथ युताः शुभाः स्युः । नवां-
शकास्तौलिन्युग्युवत्यश्चापाद्यभागः शुभदो न चान्ये ॥ द्विभर्तृका मेषनवांशके स्यादृशां-
शके सापि सुशीलयुक्ता । धनान्विता पुत्रवती तृतीये कुलीरकांशे कुलाट्यपजन्तम् । सिंहां-
शके सा पितृमंदिरस्था कन्यांशके वित्तयुता सुशीला । तुलांशके सर्वगुणास्पदा सा कीटांशके
निःस्वतरा विशीला ॥ चापांशकाद्ये धनिनी द्वितीये भागेन्यसक्तां मलिना गदाड्या ।
निःस्वा मृगांशे विगुणा घटांशे विभर्तृका योगरता विशीर्णा ॥ मीनांशके भर्तृयुतार्थहीना
शुभग्रहैर्युक्तनिरीक्षिते वा । तस्मात्सदैवोक्तनवांशकेषु कुर्याद्विवाहं गुणसंप्रवृद्धये ॥ नवांश-

दोषः सकलं गुणौघं लग्नोत्थसौम्यग्रहसंभवं च । ध्रुवं निहंतीव वृकोऽजसंघं षड्वर्गजं सौम्य-
वियञ्चराणाम् ॥ ” इति । पशुशीलयुक्ता पश्वाचारपरा ॥ गदो रोगः । स्वं धनम् । एते
एव च नवांशाः सकलमुनिभिरुक्ताः ॥ “ तुलामिथुनकन्यांशा धनुरर्द्धार्द्धसंयुताः । एते
नवांशाः शुभदा यदि नांत्यांशकाः खलु ॥ ” इति नारदोक्तेः ॥

मीनांशकस्य गुणवद्गरोपलब्धनतिक्रमविषयता-

शौनकस्तु मीनांशकमपि शुभमाह-“सुदती सौभाग्यवती ग्रहसितवदना च मीनांशे ” इति
तत्र निषेधस्तु बलत्वात्षोडशी ग्रहणाग्रहणवद्विकल्प इत्याहुः ॥ तत्र ॥ ‘ एकवाधेनोपपत्ता-
वनेकवाधो न न्याय्यः ’ इति बहुमुनिवचनप्रामाण्यान्मीनांशत्याग एवोचितो न त्वेकत-
रमुनिवचनानुरोधात्पाक्षिको बाधः पाक्षिको विधिश्च ॥ विकल्पस्याष्टदोषग्रस्तत्वात् ॥ का
र्ताहि शौनकवाक्यस्य गतिरिति चेत् ॥ गुणवद्गरोपलब्धौ लग्नांतरासंभवे मीनांशको निषि-
द्धोपि प्रशस्त इत्येवं युक्ता गतिः ॥ यहीति ॥ “ अनद्यतनोर्हिलन्यतरस्याम् ” इति किं
यत्तद्वचोऽनद्यतने कालोर्हिलप्रत्ययः । उपयाम “ यमः समुपनिविषु च ” इति भावे वज्र ।
विवाहोपयमौ समौ । “ तथा परिणयोद्वाहोपयामाः पाणिपीडनम् ” इत्यमरसिंहः ॥ ८४ ॥

अन्त्यनवांशादयस्त्याज्याः-ग्राह्यनवांशाश्च-

अन्त्यनवांशे न च परिणेया काचन वर्गोत्तममिह हित्वा ॥

नो चरलग्ने चरलवयोगं तौलिमृगस्थे शशभृति कुर्यात् ॥ ८५ ॥

अथ विहितनवांशे क्वचिन्निषेधं श्रीच्छंदसाह-अंत्येति । विहितनवांशेष्वपि यथा मेष-
लग्ने धनुर्नवांशोत्तिम इत्येवं विषये लग्नांतिमनवांशे काचन कन्या न परिणेया न विवाह्या ।
परंतु वर्गोत्तममपि नवांशं हित्वा तत्र विवाह उचित एव । तथा मिथुनलग्ने मिथुनांश-
तिमोपि वर्गोत्तमः शुभः । यदाह कश्यपः-“ अंत्यांशका अपि श्रेष्ठा यदि वर्गोत्तमाह्वयाः ।
अनुक्तांशास्तु न ग्राह्या यतस्ते कुनवांशकाः ॥ ” इति ॥ वासिष्ठोपि वर्गोत्तमं विनांत्यांशो
विवाहे न शुभप्रदः । वर्गोत्तमश्चेदंत्यांशः पुत्रपौत्रादिवृद्धिदः ॥ ” इति ॥ अन्यच्च । नो
चरलग्ने इति । तौलिमृगस्थे तुलामकरस्थे शशभृति चंद्रे सति चरलग्ने विहितचरलवयोगे नो
कुर्यात् । यथा मेषलग्ने तुलांशः । उक्तं च केशवाक्येण-“ चरलवं चरवेशमगमुत्सृजेन्मृगतुला-
धरगे मृगलक्ष्मणि । युवातिरत्र भवेत्कृतकौतुका मदनवत्यनवत्यजनोन्मुखी ” इति ॥ अनवो
जीर्णो भर्ता तस्य त्यजने उन्मुखी परपुरुषतरता स्यादित्यर्थः ॥ ८५ ॥

विवाहलग्नादौ वर्ज्या द्वादशशन्यादयः-

व्यये शनिः खेऽवनिजस्तृतीये भृगुस्तनौ चंद्रखला न

शस्ताः ॥ लग्नेऽ कविर्लौश्च रिपौ मृतौ ग्लौ लग्नेऽशुभाराश्च

मदे च सर्वे ॥ ८६ ॥

सर्वथा लग्नभंगयोगमुपजात्याह-व्यये इति ॥ व्यये द्वादशस्थाने स्थितः शनिः न शस्तः ॥
‘सोमकुलेपि हि जातां द्वादशगे मद्यपां कुरुते’ इति शौनकोक्तेः । अत्र रविमुते इत्यनुवर्तते ॥

दशमे मङ्गलो वर्ज्यः विवाहलग्नात्—

खे दशमेऽवनिजो मंगलो न शस्तः ॥ “शाकिनी व्योम्नि वक्त्रे” इति केशवार्कोक्तेः ॥

तृतीये शुक्रो वर्ज्यः विवाहलग्नात्—

तृतीये भृगुः शुक्रः न शस्तः ॥ “धन्याधनगे शुक्रे कृपणत्वं प्राप्नुयान्नारी । दुश्चिक्वगते कन्या त्र्यब्दाद्भर्तुः कनीयांसं भजते ” ॥ इति शौनकोक्तेः ॥

विवाहलग्ने वर्ज्या ग्रहाः—

तनौ लग्ने चंद्रः खलाः पापग्रहाः न शस्ताः ॥ “लग्नस्थेर्के कन्या विधवा संवत्सरेऽष्टमे भवति । लग्नस्थो हिमरश्मिर्मृत्युं कुर्यान्नयोदशे मासे ॥ भौमः सद्यो विधवां लग्नस्थोऽब्दान्न सौम्यदृग्योगात् । कामयति नीचवर्णाल्लग्नस्थे रविमुते बहून्पुरुषान् ॥ शनिवद्विधुतुदस्य तु विज्ञेये सदसदेति विज्ञेः ॥ ” इति शौनकोक्तेः ॥

षष्ठे लग्नपशुकचन्द्रा वर्ज्या विवाहलग्नात्—

लग्नेट् लग्नस्वामी कविः शुक्रः ग्लौश्चन्द्रश्च रिपौ षष्ठस्थाने न शस्तः । “रंध्रं कुजे सौम्य-खगे च मृत्युः षष्ठाष्टमे लग्नपतौ च मृत्युः” इति ज्योतिर्निबन्धकारोक्तेः । “भृगुषट्काह्वयो दोषो लग्नात्षष्ठगते सिते । उच्चगे शुभसंयुक्ते तल्लग्नं सर्वदा त्यजेत् ॥ ” इति नारदोक्तेः ॥ “अब्दचतुष्कान्मृत्युर्दपत्योः षष्ठगे चंद्रे” इति शौनकोक्तेः ॥ ग्लौश्चंद्रः ॥

अष्टमे लग्नपेन्दुबुधेज्यशुक्रारा वर्ज्या विवाहलग्नात्—

लग्नेट् शुभाश्चंद्रबुधगुरुशुक्राः आरो भौमश्चैते मृतावष्टमस्थाने न शस्ताः । “मासत्रयेण विधवा निधनस्थश्चंद्रमाः कुरुते । मासत्रयेण कन्या निधनस्थे याति पंचत्वम् ॥ ” बुध इत्य-नुवर्तते । पंचत्वं मरणम् । दंपत्योर्निधनस्थः सप्तदशाब्दाद्वियोगदो जीवः । पंचत्वं नयति भृगुर्निधनस्थः सप्तभिर्वर्षैः ॥ ” इति शौनकोक्तेः । नारदः—“कुजाष्टमे महादोषो लग्नादष्टमगे कुजे । शुभत्रययुतं लग्नं त्यजेत्तुंगगे यदि ॥ ” अत्र संमतिः प्रागुक्ता ॥

सप्तमे लग्नात्सर्वथा शुद्धिरपेक्षिता—विवाहे—

लग्नेट् च पुनः सर्वे सूर्यादयो ग्रहा मदे सप्तमस्थाने न शस्ताः निषिद्धाः । ‘सर्वे जामि-त्रसंस्था विदधति मरणम्’ इति वसिष्ठोक्तेः । कश्यपोपि—“सप्तमस्थानगाः सर्वे ग्रहाः कुर्वन्ति शीघ्रतः । दंपत्योर्मरणं यत्स्यादेकस्य च न संशयः ॥ ” इति ॥ अर्यादन्येषु स्थानेषु ग्रहाः समीचीनास्तत्र केषुचित्स्थानेषु शुभा एव केषुचिन्मध्यमा एवेत्येतदपि वक्ष्यति । अतोमु-मर्थमतिसंक्षिप्य त्रिविक्रमेण निषिद्धस्थानान्येवोक्तानि—“त्याज्या लग्नेऽब्धयो मंदात्षष्ठे शुक्रेंदुलग्नाः । रंध्रे चंद्रादयः पंच सर्वे स्तेजगुरू समौ ॥ ” इति ॥

सप्तमे विधौ गुरौ वा दोषफलं—विवाहलग्नात्—

अब्जगुर्वोः समत्वं शौनकमतेन ॥ तादृशविरुद्धफलाभावात् । यदाह—“कन्यास्तिस्रो जनयति सापत्न्यं चैव सप्तमे शशिनि । शिलचरित्रोपेतां करोति पत्युः कलत्रगो द्वेष्याम् ॥ ” इति ॥ गुरुरित्यनुवर्तते । अत्र वचनद्वयप्रामाण्याद्विकल्पः ॥

चन्द्रादुरुधशुक्राः सप्तमे विवाहे शुक्रपक्षे शुभाः—

यत्त्रिणोक्तं—“जामित्रगो यदि भवेदुशना बुधो वा गीर्वाणनाथसचिवः सितचंद्रपक्षे । कन्याविवाहसमये परिहृत्य दोषान्सौभाग्यपुत्रसहितां वनितां करोति ॥ ” इति—तच्चंद्रजामित्रविषयम् ॥ तथा च भुजबलः—“स्त्रीणां विवाहे तु बलैरुपेताः पत्युः प्रणाशं विहगा विदधुः । त्यक्त्वा बुधं दैत्यगुरुं च निशाकरादस्तगृहं प्रपन्नाः ॥ ” इति । दैत्यगुरुं शुक्रम् । अतएव दीपिकायां—“रविं मंदं कुजाक्रांतं मृगांकात्सप्तमं त्यजेत् । विवाहयात्राचूडासु गृहकर्मप्रवेशने ॥ ” इति ॥ ८६ ॥

विवाहलग्नापेक्षया शुभाशुभाग्रहाः स्थानविशेषेषु—

त्रयायाष्टपट्सु रविकेतुतमोर्कपुत्रारुयायारिगः क्षितिसुतो
द्विगुणायगोब्जः ॥ सप्तव्ययाष्टरहितौ ज्ञगुरू सितोष्ट्रि-
घूनषड्व्ययगृहान्परिहृत्य शस्तः ॥ ८७ ॥

अथैवं निषिद्धस्थानान्यभिधायेदानीं रेखादातृन् ग्रहान्वसंततिलकयाह—त्रयायेति ॥ तृतीयैकादशाष्टमषष्ठस्थानेषु रविकेतुतमोर्कपुत्राः शस्ताः शुभफलदातारः ॥

तृतीयाष्टमषष्ठस्थानेषु रविकेतुराहुशनयो योगविशेषः—

विवाहलग्नात्—

यदाह शौनकः—“बंधुजनेभ्यः पूजां त्रिशद्वर्षाणि सहजगे त्वर्के । प्राप्नोति धनं षष्ठे त्र्यब्दादूर्ध्वं सुताश्चैव ॥ दंपत्योः सहमरणं निधनस्थर्केऽष्टसप्तत्या । कारयति धनविवृद्धिं त्र्यब्दादूर्ध्वं तथायगः सविता ॥ ” इति ॥ धनधान्यपुत्रयुक्तां पञ्चमसंवत्सरान्तृतीयस्थः । षष्ठः पदभिर्मासैरसप्तर्त्नीं कन्यकां कुरुते ॥ निधनगतार्किः कुर्यादामरणादामयवियुक्ताम् । आयगतोर्किः कन्यां त्रिवर्गयोग्यां करोति षण्मासात् ॥ ” इति ॥ [अर्कस्यापत्यं अर्किः । “अतद्भू” । संज्ञापूर्वकस्य विधेरनित्यत्वाद्ब्रह्मचर्यभावः । सत्यां वा वृद्धौ “नमुने” इति नेतियोगविमागादसिद्धत्वाभावात्संधिर्दीर्घः । ‘आयगतार्किः’ इति पाठः । आयगतश्चासौ आर्किश्चायगतार्किः इत्येकं पदं वा] अत्र राहुकेत्वोश्च फलं शनिवदेवेति । ‘स्वर्भानौ वाप्यथ शिखिनि वा लग्नाभावादिसंस्थे ।’ इति वसिष्ठोक्तेः ॥

विवाहलग्नात्रयायारिगो भौमो योगविशेषकारकः—

त्रयायारिगः तृतीयैकादशषष्ठस्थानस्थितः क्षितिसुतो भौमः शस्तः । “सहजस्थो भूमिसुतः सौभाग्यकरस्तु यावदायुष्यम् । संवत्सरेण त्रिपुलं धनागमं शत्रुसंस्थस्तु ॥ मणिकांचनरत्नाभ्यामेकादशगः कुजोब्दपट्केन ॥ ” इति शौनकोक्तेः ॥

विवाहलग्नाद्वित्रयायस्थश्चंद्रो योगविशेषकारकः—

अब्जश्चन्द्रो द्विगुणायगो द्वितीयतृतीयैकादशस्थः शस्तः ॥ “अब्दाद्धनसंयुक्तां करोति चंद्रो धनेनार्याः । चन्द्रस्तृतीयराशौ सौभाग्यकरस्तु यावदायुष्यम् ॥ लग्नादेकादशगः कन्याभिर्दुर्धनान्वितां कुरुते ॥ ” इति शौनकोक्तेः ॥

विवाहलग्नात्सप्तमाष्टमद्वादशातिरिक्तस्थानेषु जगुरु शुभफलदौ-

जगुरु बुधबृहस्पती सप्तमद्वादशाष्टमातिरिक्तस्थानस्थितौ शस्तौ ॥ उक्तस्थानानामशुभ-
त्वादनुक्तस्थानानां च शुभदातृत्वात् । यदाह वसिष्ठः-“प्रीतिवृद्धिः सगुणनिरतिर्विधुपूजा
मुताप्तिः सदैवपक्ष्यं तनयविरहं त्वन्यथा भर्तृनाशः । धर्मे बुद्धिर्भवति धरणीलब्धिरत्येष बुद्धि-
हानिः स्त्रीणां हिमकरमुते लग्नभावादिसंस्थे ॥” इति ॥ “लक्ष्मीप्राप्तिर्भवति सुयशः प्रीति-
रन्योन्यबुद्धिरिष्टप्राप्तिर्वहुविधमयं चाश्रमाणां विरक्तिः । पापासक्तिः सुकृतनिरतिर्भूरिलाभः
सुरेज्ये स्त्रीणां सौख्यं रिपुकृतभयं लग्नभावादिसंस्थे ॥” इति ॥ अयं शुभदैवम् ‘अयः-
शुभावहो विधिः’ इत्यमरः । क्लीबत्वे त्वार्षम् ॥ केचिद्बहुविधमयमित्यत्र बहुविधमयमिति
पठन्ति तन्मकारे भशब्दभ्रान्तिः । “उभयकुलानंदकरीं करोति न चिराद्गुरुः षष्ठे” इति
षष्ठस्थानस्थितगुरोः शौनकेनापि सम्यक्फलाभिधानाच्च ॥

विवाहलग्नादष्टत्रिसप्तषड्द्वादशातिरिक्तस्थानेषु शुक्रः शुभफलदः-

सित इति । अष्टमचतुर्थसप्तमषड्द्वादशस्थानानि परिहृत्य त्यक्त्वान्येषु स्थानेषु सितः
शुक्रः शस्तः । तदुक्तं वसिष्ठेन-“भोगप्राप्तिर्विविधविभवं स्वैरवृत्तिर्महत्त्वं द्युम्नाधिक्यं भवति
निधनं सर्वनाशो वसुत्वम् ॥ तथ्यप्रीतिर्वहुविधगुणाः सर्वसंपत्समृद्धिरस्वं स्त्रीणामुशनसि तथ्य
लग्नभावादिसंस्थे ॥” इति ॥ द्युम्नं द्रविणम् ॥ ‘हिरण्यं द्रविणं द्युम्नम्’ इत्यभिधानात् ।

विवाहलग्नाद् ग्रहाणामुत्तमत्वं मध्यमत्वं च-

अतो बुधगुरुशुक्राणां शुभाशुभस्थानोक्तेः शुभाशुभफलत्वमेव न कदाचिन्मध्यमत्वम् ।
अन्येषां तु शुभाशुभस्थानातिरिक्तस्थानसद्भावान्मध्यमत्वमप्यस्ति । उक्तृष्टशुभाशुभफलान-
भिधानात् । किंतु किञ्चिन्मध्यमफलाभिधानम् । तदुक्तं वसिष्ठेन-(रविः)-“मृत्युर्नैःस्वं बहु-
विधधनं भ्रातृहानिः प्रजानां व्याधिः सौख्यं बहुविधमतो भर्तृहानिश्चिरायुः । श्रेयोहानिर्भ-
वति हृदयव्याधिरर्थागमश्च भानौ स्त्रीणामतिशयरुजा लग्नभावादिसंस्थे ॥” (विधुः)-“नाशः
संपद्बहुविधयशो बंधुवृद्धिः प्रजाप्तिः शत्र्वान्मृत्युर्भवति न चिराद्दीर्घसापत्न्यवाधा ।
प्रव्रज्यात्वं दुहितृजननं वर्धनं भोगभावत्वं दास्यं स्त्रीणां तुहिनकिरणे लग्नभावादिसंस्थे ॥”
इति ॥ अत्र चतुर्थचन्द्रस्य प्रजाप्तिः फलमभिहितम् । तथैव श्रीपतिनापि तद्वाक्ये-‘सुखे तु
कथितो बंधुक्षयः कैश्चन’ इत्येकीयमतमनुमृत्य ग्रंथकृता चतुर्थस्थानस्य मध्यमत्वमंगीकृतम् ।
“बंधुश्वशुरवियुक्ता चतुर्थः शशी त्वाभ्रात्” इति शौनकोक्तेश्च ॥ विरुद्धार्थयोः शौनकवसि-
ष्ठवाक्ययोः का गातिरिति चेत् ॥ बालचन्द्रविषयमशुभफलम्-तद्भिन्नचंद्रविषयं शुभफलम् ।
उक्तं च केशवार्केण-“बालोऽब्जः प्रियविरहं शनिः स्तनाभः शून्यत्वं सृजति सुखे सुवासि-
नानाम्” इति ॥ “मृत्युः शोको बहुविधधनं भ्रातृवैरं कुबुद्धिर्लक्ष्मीप्राप्तिर्भवति मरणं षोडशो-
र्वैशनाशः । स्त्रीणां द्वेषो व्यसनानिरतिः पुत्रपौत्रादिसिद्धिर्भातिर्भूमेर्बालेनि तनये लग्नभावा-
दिसंस्थे ॥ स्वच्छंदत्वं कदशनरतिर्वल्लभत्वं विशीलं व्याधिः सुश्रीर्भूतिरथ सुखं गर्भपातप्रवृत्तिः ।
भूतासक्तिर्भवति रविजे वैभवं वक्ररोमं स्वर्भानौ वाप्यथ शिखिनि वा लग्नभावादिसंस्थे ॥”
इति ॥ ८७ ॥

कर्तर्यादिमहादोषापवादः—विवाहलगापेक्षया—

पापौ कर्तरिकारकौ रिपुगृहे नीचास्तगौ कर्तरी-
दोषोनैव सितेऽरिनीचगृहगे तत्पष्ठदोषोऽपि न ॥
भौमेऽस्ते रिपुनीचगे न हि भवेद्भौमोष्टमो दोषकृत्रोच
नीचनवांशके शशिनि रिःफाष्टारिदोषोपि न ॥ ८८ ॥

लग्नभञ्जककर्तर्यादिमहादोषाणामपवादं शार्दूलविक्रीडितेनाह—पापाविति । (१)—तत्र कर्तर्यपवाद उच्यते । कर्तरीयोगलक्षणं “लग्नात्पापौ” इत्यादिनोक्तम् । यौ ग्रहौ क्रूरौ कर्तरीकारकौ रिपुगृहे शत्रुगृहे स्थितौ नीचेस्तगौ स्वनीचराशिस्थितौ अस्तंगतौ वा तदा कर्तरीनैव स्यात् । यदाहुः कश्यपनारदवांसिष्ठाः—“पापयोः कर्तरीकत्रौः शत्रुनीचगृहस्थयोः । यदाचास्तगयोर्वापि कर्तरी नैव दोषदा ॥” इति ॥ इदं विशेषणं शत्रुगृहस्थत्वादिकं समुच्चितं व्यस्तं समस्तं वा ध्येयम् । (२)—अपवादांतरमुक्तं दैवज्ञमनोहरे गणेश—“क्रूरकर्तारिसंयुक्तं लग्नं च न त्यजेत् । केन्द्रत्रिकोणसंस्थेषु गुरुभार्गववित्सु चेत् ॥” ननु कर्तरीकारकावित्यत्र कथं ह्रस्वत्वम् । यावता कर्तरीशब्दः “उणादयो बहुलम्” इति बहुलग्रहणासिद्धारिचप्रत्ययान्तः ‘कृती छेदने’ इत्यस्माद्धातोर्निष्पन्नः ॥ तत्र यदीकारांतस्तदाङ्चतत्त्वाभावात् “ङचापोः संज्ञा छंदसोर्विहुलम्” इति ह्रस्वत्वं न प्राप्नोति । यदपि—“कुदिकारादक्तिनः” इति ङ्चतत्त्वं तदा संज्ञाछंदस्त्वाभावाद्भ्रष्टो न स्यात् ॥ उच्यते ॥ बहुलवचनादसंज्ञायामप्येवंविधे प्रयोगे ह्रस्व इति दुर्घटवृत्तिकृत् । अतएव ‘विधेहि वंधो हृदयं विद’ इति कालिदासः । ‘स्यादेतदेव प्रमदवनमंतःपुरोचितम्’ इत्यमरासिंहोपि प्रयुक्तवान् । कचिदन्यत्रापि दृश्यते—“विधौ धनोपगे शुभग्रहेयवांत्यगे गुरौ न कर्तरी भवत्यहो जगाद् बादरायणः” इति । “क्रूरद्वयस्यांतरंगं विलग्नं मृतिप्रदं चंद्रमसं च रागदम् । शुभैर्धनस्यैरथवांत्यगे गुरौ न कर्तरी स्यादिह भार्गवा विदुः ॥” इति ॥

भृगुषट्कदोषो न—विवाहलगात्—

षष्ठशुक्रापवाद उच्यते । सिते शुकेऽरिनीचगृहगे शत्रुगृहस्थनीचगृहगे वा सति तत्पष्ठदोषो भृगुषट्कदोषोपि न स्यात् । यदाह कश्यपः—“नीचराशिगते शुके शत्रुक्षेत्रगतेपि वा । भृगुषट्कोत्थितो दोषो नास्ति तत्र न संशयः ॥” इति ॥

अष्टमभौमदोषो न—विवाहलगात्—

अष्टमभौमदोषापवाद उच्यते । भौमेस्ते अस्तंगते रिपुनीचगे शत्रुगृहगे वा स्वनीचगृहगे सत्यष्टमो न दोषकृत्स्यात् । उक्तं च कश्यपेन—“अस्तंगे नीचगे भौमे शत्रुक्षेत्रगतेपि वा । कुजाष्टमोद्भवो दोषो न किंचिदपि विद्यते ॥” इति ॥

षडष्टद्वादशचन्द्रदोषो न-विवाहलग्नात्-

षडष्टद्वादशस्थानचन्द्रापवाद उच्यते । शशिनि चन्द्रे नीचनवांशके वा सति रिःफाष्टारिदोषो द्विर्द्वादशाष्टमशुस्थानस्थितचन्द्रदोषो न स्यात् । “नीचराशिगते चन्द्रे नीचांशकगतेपि वा । चन्द्रे षष्टारिः फस्थे दोषो नास्ति न संशयः ॥ ” इति कश्यपोक्तेः ॥ ८८ ॥

अनेकदोषापवादः-विवाहलग्नात्केन्द्रे शुभग्रहे स्थिते-

अब्दायनर्तुतिथिमासभपक्षदग्धतिथ्यंधकाणवधिरांगमुखाश्च
दोषाः ॥ नश्यन्ति विदुःसितेष्विह केंद्रकोणे तद्वच्च पाप-
विधुयुक्तनवांशदोषः ॥ ८९ ॥

विवाहे अष्टदोषाद्यनेकदोषाणामपवादं वसंततिलक्याह-अब्देति ॥ (१) अब्ददोषः
(२) अयनदोषः (३) ऋतुदोषः (४) तिथिदोषो रिक्तादिः (५) मासदोषः (६)
भं नक्षत्रदोषः क्रूरादिः (७) पक्षदोषस्त्रयोदशदिनात्मकादिः (८) दग्धतिथिः प्रसिद्धा
चांपात्यगेत्यादिनोक्ता (९-१०-११)-अंधकाणवधिराख्यान्यंगानि लग्नानि तन्मुखास्तदा-
द्योऽन्ये (१२)-अकालवृष्ट्याद्या दोषाः । विदुःसितेषु केंद्रकोणे, केंद्रं सप्तमस्थानरहितं
विवक्षितं, जामित्रदोषस्य सत्त्वात् । अतएवोक्तमग्रे ‘ त्रिकोणे केंद्रे वा मदनरहिते ’ इति ।
कोणे नवपञ्चमे सत्सु नश्यन्ति । उक्तं च कश्यपेन-“अब्दायनर्तुमासोत्थाः पक्षतिथ्यक्षसंभ-
वाः । ते सर्वे नाशमायांति केंद्रसंस्थे शुभग्रहे ॥ काणांधवधिरौद्रता दग्धलग्नतिथेर्भवाः । ते
दोषा नाशमायांति केंद्रसंस्थे शुभग्रहे ॥ ” इति ॥ “अकालजाश्च नीहारविद्युत्पांस्वप्नसंभवाः ।
परिवेषप्रतिसूर्यशक्रचापध्वजादयः ॥ दोषप्रदा मङ्गलेषु कालजाश्चैत्र दोषदाः । गुरोर्कोपि कें-
द्रस्थः शुक्रो वा यदि वा बुधः ॥ हरेः स्मृतिर्यथा हंति तद्वदोषानकालजान् । लक्तोपग्रहचंडी-
शचंद्रजामित्रसंभवान् ॥ तत्केंद्रगो गुरुर्हति सुपर्णः पन्नगानिव ॥ ” इति ॥ अकालजत्वनिर्णयं
यात्राप्रकरणे ‘पौषादिचतुरो मासान् ’ इत्यादिना वक्ष्यति ॥

पापविधुयुक्तनवांशदोषो न-

तद्वच्चेति ॥ तथा यदि पापः क्रूरो विधुयुक्तराशेर्नवांशे स्याद्यथा चन्द्रो मेषे सूर्यनवांशः ।
तद्दोषाभिधानं यज्ञोपवीतप्रकरणे । तदा तत्कृतदोषो नश्यति । उक्तं च संहिताप्रदीपे-“स चं-
द्रराशेशुभो नवांशः प्रोक्तः सपापोपि विलग्नसंस्थः । त्रिकोणकेंद्रेषु गुरुः सितो वा यदा तदा-
सावशुभोपि शस्तः ॥ ” इति ॥ ८९ ॥

उक्तदोषाणामपवादाः-केन्द्रे कोणे वा जीवे बुधशुक्रयोर्वा सतोः-

केंद्रे कोणे जीव आये रवौ वा लग्ने चन्द्रे वापि वर्गोत्तमे वा ॥

सर्वे दोषा नाशमायांति चन्द्रे लाभे तद्वदुर्मुहूर्तांशदोषाः ॥ ९० ॥

अथोक्तानुक्तदोषाणां बहून्परिहाराञ्छालिन्याह केंद्रे इति ॥ (१) केंद्रे कोणे । केंद्रं
प्रसिद्धम् । कोणं नवपञ्चमम् । तत्र च जीवो गुरुः स्यात्तदा सर्वे दोषा नाशमायांति । उप-

लक्षणत्वाद् बुधशुक्रावपि । यदाह नारदः—“उक्तानुक्ताश्च ये दोषास्तान्निहन्ति बली गुरुः ।
केंद्रसंस्थः सितो वापि पत्रगान्गरुडो यथा ॥ ” इति ॥ सित इति बुधस्याप्युपलक्षणम् ।
उक्तं च कश्यपेन—“काव्ये गुरौ वा सौम्ये वा यदा केंद्रत्रिकोणगे । नाशं यांत्यखिला दोषाः
पापानीव हरिस्मृतेः ॥ ” इति ॥ तत्रापि लग्नाख्यकेंद्रस्यातिबलत्वात्तत्र स्थितो जीवः सर्वारि-
ष्टहरः । तदुक्तं वसिष्ठेन—“ये लग्नदोषाः कुनवांशदोषाः पापैः कृता दृष्टिनिपातदोषाः । लग्ने
गुरुस्तान्विमलीकरोति फलं यथांभः कतकद्रुमस्य ॥ ” इति ॥

एकादशे रवौ नोक्तदोषाः—

(२)—अथवा आये एकादशे रवौ सति दोषनाशः ॥ “यत्रैकादशगे सूर्ये दोषा नाशं
ययुस्तदा । स्मरणादेव रुद्रस्य पापं जन्मशतोद्भवम् ॥ ” इति ॥ (३) अथवा चंद्रे वर्गोत्तमे
स्वनवांशयुक्ते । यथा मिथुने मिथुनांशश्चेत्तदा दोषनाशः ।

लग्ने वर्गोत्तमे—चन्द्रे वर्गोत्तमस्थिते उपचयस्थिते वा नोक्तदोषाः—

अथवा चंद्रे वर्गोत्तमे स्वनवांशस्थिते वा सति दोषनाशः । द्वितीयवाशब्दस्यानुक्तसमुच्च-
यार्थत्वाच्चंद्रे लग्नादुपचयस्थाने चेत्स्यात्तदापि सर्वदोषनाशः । एवं क्रमेण परिहारत्रयमुक्तम् ।
यदाह कश्यपः—“वर्गोत्तमगते लग्ने वर्गदोषा लयं ययुः । चंद्रे वोपचये वापि ग्रीष्मे कुसरितो
यथा ॥ ” इति ॥

चन्द्रे लाभे स्थिते नोक्तदोषाः—एवमन्योपि परिहारः—

(४)—चंद्रे इति ॥ तद्वत्तेनैव प्रकारेण । दुर्मुहूर्ता रवावर्यमेत्यादयः । अंशदोषाः पापग्र-
हणवांशाख्यास्ते सर्वे चंद्रे लाभे एकादशस्थानस्थिते सति नाशमायांति ॥ “मुहूर्तलग्नषट्ग-
कुनवांशग्रहोद्भवाः । ये दोषास्तान्निहत्येव यत्रैकादशगः शशी ॥ ” इति ॥ अन्यदप्याह
कश्यपः—“लग्नाहुःस्थानगव्योमचरोत्थं दोषसंचयम् ॥ शुभः केंद्रगतो हन्ति दावाग्निर्विपिनं
यथा ॥ ” इति ॥ ९० ॥

दोषसामान्यस्यैकोऽपवादः सप्तमातिरिक्ते केन्द्रे चन्द्रे सति—

त्रिकोणे केंद्रे वा मदनरहिते दोषशतकं हरेत्सौम्यः शुक्रो
द्विगुणमपि लक्षं सुरगुरुः ॥ भवेदाये केंद्रेऽगप उत लवेशो
यदि तदा समूहं दोषाणां दहन इव तूलं शमयति ॥ ९१ ॥

अथैवं विशिष्य दोषाभिधानपूर्वकं विशेषपरिहारानभिधायेदानीं सामान्यतो दोषसमुदा-
यस्यैकपरिहारं शिखरिण्याह—त्रिकोण इति ॥ (१-२-३)—त्रिकोणे ९ । ९ । केंद्रे सप्तमर-
हिते १ । ४ । १० यदि सौम्यो बुधस्तिष्ठेत्तदा दोषशतकं हरेत् ॥

दोषसामान्यस्यैकोऽपवादः—गुरौ शुक्रे वा केन्द्रे सति—

उक्तस्थानस्थितः शुक्रापि द्विगुणं दोषशतकं दोषद्विश । हेतुः । तथोक्तस्थानस्थितो गुरु-
पि लक्षं दोषान् हरेत् । यदाह नारदः—“दोषाणां हि शतं हन्ति बलवान्केंद्रगो बुधः । अप-
हाय दूनं शुक्रो द्विगुणं लक्षमङ्गिराः ॥ ” अत्र शतशब्देनानेव संख्या विवक्षिता । अत एवाह
कश्यपः—“बलवान्केंद्रगः सौम्यो हन्ति दोषशतत्रयम् । दूनं विहाय दैत्येज्यः सहस्रं लक्षम-
ङ्गिराः ॥ ” इति ॥

सूर्यः श्वशुरः । अत्र कन्यानिमित्तशुभाशुभस्य विचारास्पदत्वात्तस्याः कन्यायाः श्वश्रुर्वर-
माता, श्वशुरो वरपिता, तनुर्लग्नं, तनुः स्वशरीरं, जामित्रपः सप्तमाधीशः, दयितो भर्ता
ज्ञेयः । शशी मनो ज्ञेयम् ॥ एतद्वलं एतेषां शुक्रादीनां वलं विचार्य तांत्रिकः—तंत्रं सिद्धांतः
‘तंत्रं प्रधाने सिद्धांते सूत्रवाये परिच्छदे’ इत्यमरः । तं वेत्ति तांत्रिकः सिद्धांतवेत्ता ज्योति-
र्वित् विवाहतो विवाहादनंतरं तेषां श्वश्रवादीनां सुखं स्यादिति प्रवदेत् । यदाह शौनकः—
“श्वशुरः सहस्रकिरणः श्वश्रूर्भृगुनंदनो विनिर्दिष्टः । होरागमार्थकुशलैर्जामित्रपतिः पतिः
स्त्रीणाम् ॥ स्वशरीरं लग्नवशात्सुखदुःखं मानसं शशांकवशाद् ॥” इति ॥ शाङ्गीयेपि—“श्व-
रोक्तः सितः श्वश्रूः स्त्रीणामस्तपतिः पतिः । एभिरुच्चोऽग्रेषां शुभं नीचारिगैर्न सत् ॥”
इति ॥ विशेषांतरमप्युक्तं शाङ्गीये—“सूर्यात्पतिः स्त्री च विधोस्तथाराहितं सुतो ज्ञाच्छुरं
गुरोश्च । धर्मः सितादर्कसुताच्च वेश्म ब्रूयात्समुद्राहविधौ स्वयुक्तया ॥ ” एतैर्नीचस्थितैः
शत्रुगतैर्विवाहादिकं न सत् । “स्वगृहोच्चत्रिकोणस्थैः शुभमेषां यथोदितम् ॥” इति ॥ ९३ ॥

संकीर्णजातीयानां विवाहे कालविशेषः—

कृष्णे पक्षे सौरिकुजाकैपि च वारे वष्ये नक्षत्रे यदि
वा स्यात्करपीडा ॥ संकीर्णानां तर्हि सुतायुर्धनलाभ-
प्रीतिप्राप्त्यै सा भवतीह स्थितिरेषा ॥ ९४ ॥

संकीर्णजातीनां विवाहे नियतं कालविशेषं मत्तमयूरच्छंदसाह-कृष्णेति ॥ कृष्णपक्षे शनि-
भौमार्कवारे विवाहोक्तनक्षत्रादिभिन्ननक्षत्रेषु चकारात् ‘व्याघातशूल’ इत्यादिदुष्टयोगेष्वपि
यदि संकीर्णानामनुलोमप्रतिलोमजानां करपीडा विवाहः स्यात् । तर्हि सा करपीडा सुतायु-
र्धनलाभप्रीतिप्राप्त्यै भवति । एषा स्थितिराचारोस्ति । अनुलोमजा मूर्द्धावसिक्तादयः ॥
प्रतिलोमजाश्चाण्डालादयः ॥ तल्लक्षणानि धर्मशास्त्रे इति तत् एवावधार्याणि ॥

एतेषां विवाहे गौणकालाः—

वाग्रहणमेतदभावे विवाहाद्यावश्यकत्वे च प्रागुक्तदिनेपि कार्यमिति सूचनार्थम् । तदुक्तं
शाङ्गीये—“कृष्णे पक्षे भानुभौमार्कजानां वारे योगे चापि धिष्ये निषिद्धे । संकीर्णानां दार-
कर्मप्रशस्तं प्रीत्यर्थायुःप्राप्त्यै शौनकाद्याः ॥ ” इति ॥ केशवाकौपि—“प्रायेण संकरमुवा-
मशुभर्क्षपक्षरक्षणेपु शुभकृत्करपीडनं स्यात् ॥ ” इति ॥ ९४ ॥

गान्धर्वादिविवाहे ब्रह्मविष्णुरुद्रपद्मचक्राभिधात्रिपदीचक्रे नक्षत्र-
शोधनम्—

गांधर्वादिविवाहेर्काद्वेद ४ नेत्र २ गुणै ३ दवः १ ॥

कु १ युगां ४ गा ६ मि ३ भू १ रामा ३ स्त्रिपद्यां न शुभाः शुभाः ॥ ९५ ॥

गांधर्वादिविवाहे त्रिपदीचक्रे नक्षत्रशोधनमनुष्ठुभाह-गांधर्वादिति ॥ गांधर्वादिविवाहाः

सलक्षणाः प्रागस्माभिराभहिताः । तेषु अर्कात् सूर्याक्रान्तनक्षत्रमारभ्य चत्वार्यशुभानि । ततो द्वे शुभे । ततस्त्रीण्यशुभानि । ततः एकं शुभम् । ततः एकमशुभम् । ततश्चत्वारि शुभानि । ततः षडशुभानि । ततस्त्रीणि शुभानि । तत एकमशुभम् ॥ ततस्त्रीणि शुभानि ॥ एतान्यष्टाविंशतिभानि त्रिपद्यामशुभान्येव ज्ञेयानि । त्रयाणां पद्यानां समाहारस्त्रिपदा तत्र । ब्रह्मविष्णुरुद्रपद्माभिधचक्रत्रये इत्यर्थः । सम्मतिग्रंथानुपलम्भः ॥ ९५ ॥

विवाहोपनयनादौ प्राग्दलनकण्डनवारकगृहांगणवेदिका-

मण्डपकार्येषु दिनशुद्धिः-

विधोर्बलमवेक्ष्य वा दलनकण्डनं वारकं गृहांगणविभूषणान्यथ च वेदिकामण्डपान् ॥ विवाहविहितोडुभिर्विरचयेत्-
थोद्वाहतो न पूर्वमिदमाचरोत्रिनवषण्मते वासरे ॥ ९६ ॥

अथैवं महता ग्रंथसंदर्भेण विवाहे सकलमहादोषरहितां दिनशुद्धिमाभिधायेदानीं ततः प्राक्-
तव्यानामावश्यककर्मणां दिनशुद्धिं पृथ्वीच्छन्दसाह-विधोरिति । अत्र विधौः चन्द्रस्य बलम-
वेक्ष्य गृहीत्वा, वाग्रहणात्सत्यवकाशे चन्द्रबलं ग्राह्यम् । दलनं गोधूमादेः पिष्टीकरणम् । कण्ड-
नं तंडुलोदेः मुसलाद्याघातादिना शोधनम् । वारको मंगलकलशः । एषां द्वैकवद्भावः ।
गृहांगणविभूषणानि गृहभूषणानि चूर्णगैरिकचित्रादिलेखादीनि । अंगणभूषणं संमार्जनगोमया-
द्यालेपः । अथानंतरं वेदिकाचत्वरं बधूवरयोरुपवेशनार्थं स्थलविशेषः । मण्डपो गृहाच्छादनं
कयादिना वितानादिना वा । बहुवचनात्कयाद्यारोहणहरिद्राचन्दनकांजिकाधारणादिसकलशुभ-
प्रारंभान् । एतानुद्वाहतः पूर्वं विवाहोक्तैरुडुभिर्नक्षत्रैः पंचांगशुद्धिसहिते दिने रचयेत् । उपलक्ष-
णत्वाद्यज्ञोपवीतादावपि । ततः पूर्वं विवाहविहितनक्षत्रैरेतानाभिहितशुभकर्मप्रारंभाव विरचयेत् ।

विवाहात्प्राक्त्रिनवषण्मते दिने उक्तकार्याणि न कुर्यात्-

तथा इदमुक्तकार्यजातं त्रिनवषण्मते तृतीयनवमे षष्ठे वासरे दिने पूर्वं नाचरेत् । तदुक्तं
शाङ्गीये-“ दलनकण्डनमण्डपवेदिकागृहसुमार्जनवारकमण्डपाः । करतलग्रहमध्यगतागतं तद-
खिलं विदधीत विवाहमे ॥ विवाहकृत्यं निखिलं विवाहमे विलोकयेन्नात्र बलं हिमद्युतेः ।
नवत्रिषष्ठोहि विवाहपूर्वतो नवर्णको मण्डपतैलमंगलम् ॥” इति ॥

तत्र निषिद्धनक्षत्राणि-

दैवज्ञमनोहरे निषिद्धभान्युक्तानि-“चित्रा विशाखा शततारकाश्विनी ज्येष्ठाभरण्यौ शिव
भाच्चतुष्टयम् । हित्वा प्रशस्तं फलतैलवेदिकाप्रदानकं कण्डनमण्डपादिकम् ॥” इति ॥

काञ्जिकाधारणमपि विवाहविहितनक्षत्र एव कार्यम्-

कांजिकाधारणमुद्धृतोपि तत्रैव-“मूलेंदुरुद्रश्रवणार्कपौष्णविश्वेशचित्रानलरेवेतीषु । संस्था-
पनं कांजिककुंडिकाया बारे रवेर्भूमिमुतस्य शस्तम् ॥” इति ॥

वेदिकाङ्कुरार्पणमण्डपमुहूर्ताः—

वेदिकायां विशेषमाह केशवार्कः—“वेदिकां विरचयेद्यथा तथा स्यादियं प्रविशतः प्रदक्षिणा ॥ स्युर्जनाश्रययवोप्तिवर्णकाः षण्णवत्रिदिवसेषु नाग्रतः ॥” इति ॥ यवोप्तिरङ्कुरार्पणार्थं कर्म । जनाश्रयो मंडपः ॥ ‘मंडपोऽस्त्री जनाश्रयः’ इत्यमरोक्तेः ॥ ९६ ॥

वेदिकालक्षणं मण्डपोद्वासनादिदिननियमश्च—

हस्तोच्छ्राया वेदहस्तैः समंतात्तुल्या वेदिः सन्नो वामभागे ॥

युग्मे घस्त्रे षष्ठहीने च पंचसप्ताहे स्यान्मंडपोद्वासनं सत् ॥ ९७ ॥

अवसरप्राप्तवेदिकालक्षणं मंडपोद्वासनादिदिननियमं च शालिन्याह—हस्तोच्छ्रायेति । सन्नो गृहस्य वामभागे हस्तोच्छ्राया एकहस्तमितोच्चा समंतात्सर्वतः चतुर्भिर्हस्तैस्तुल्या समाना तादृशी वेदिः विवाहादिमंगलकृत्ये स्यात् । शोभाकारिस्तंभसोपानादियुक्ता चेत्यनुक्तमपि ध्येयम् । तदुक्तं नारदेन—“हस्तोच्छ्रितां चतुर्हस्तैश्चतुरस्त्रां समंततः । स्तंभैश्चतुर्भिः सुश्लक्ष्णैर्वामभागे स्वसन्ननः ॥ समंडपां चतुर्दिक्षु सोपानैरुपशोभिताम् । प्रागुदप्रवप्रणारंभां स्तंभैर्हस्तशुकादिभिः ॥ विचित्रितां चित्रकुम्भैर्विचित्रैस्तोरणान्कुरैः ॥ एवंविधां समारोहेन्मिथुनं साग्निं वेदिकाम् ॥” इति ॥ साग्नीति मित्रं पदं मिथुनस्य विशेषणम् । वसिष्ठः—“षोडशारत्निकां कुर्याच्चतुर्द्वारोपशोभिताम् । मंडपं तोरणैर्युक्तं तत्र वेदिं प्रकल्पयेत् ॥ अष्टहस्तं च रचयेन्मंडपं वा द्विषट्करम् ॥” इति । द्विगुणिताः षट्करा यस्य तं द्वादशहस्तम् ॥

उत्तममध्यमाधममण्डपाः गृहमानत एव भवन्ति—

उत्तमः षोडशहस्तो मध्यमो द्वादशहस्तोऽधमोऽष्टहस्तः ॥ अयं वैकल्पिको मंडपो गृहमानत एव कार्यो न तु स्वेच्छया । तदुक्तं सप्तार्षिमतो विवाहपटले—मंगलेषु च सर्वेषु मंडपो गृहमानतः । कार्यः षोडशहस्तो वा द्विषड्दस्तो दशावधि ॥ स्तंभैश्चतुर्भिरेवात्र वेदिर्मध्ये प्रतिष्ठिता । शोभिता चित्रिता कुम्भैरासमंताच्चतुर्दिशम् ॥ द्वारविद्धा बलीविद्धा कूपवृक्षव्यधा तथा । न कार्या वेदिका तज्जैः शुभा मंगलकर्मसु ॥” बली काष्ठपाषाणादिनिर्मितः स्तंभः ॥

वेदिनिर्माणाय तन्मानदानेऽधिकारिणः—

व्रतबंधे संस्कार्यत्वात् बटुहस्तेन वेदिनिर्मितिः विवाहे तु कन्यागृहे एव वरपूजनस्योक्तत्वाद्बटुहस्थाश्रमस्य तदायत्तत्वाच्च कन्याहस्तेनैव वेदिनिर्माणम् ॥

मण्डपोद्वासने देवकोत्थापने च दिनशुद्धिः—

युग्मे इति ॥ विवाहोत्तरं युग्मे समे द्वितीयचतुर्थ्यादिके घस्त्रे दिने षष्ठदिवसहीने तथा विषमे तु पंचमे सप्तमे चाहनि दिवसे मंडपोद्वासनं देवकोत्थापनं सच्छुभफलदातृ स्यात् । यदाह नारदः—“समे तु दिवसे कुर्याद्देवकोत्थापनं बुधः । षष्ठं च विषमं नेष्टं मुक्त्वापं चमसप्तमौ ॥” इति ॥ समेषु षष्ठं विषमेषु च पंचमसप्तमव्यतिरिक्तं दिनं नेष्टमित्यर्थः ॥ ९७ ॥

मण्डपादौ स्तम्भोच्छ्रायमुहूर्तः—

सूर्येङ्गनासिंहघटेषु शैवे स्तम्भोलिकोदंडमृगेषु वायौ ॥ मीनाज-
कुम्भे निर्ऋतौ विवाहे स्थाप्योग्निकोणे वृषयुग्मकर्के ॥ ९८ ॥

शिष्टसंमतं मण्डपादौ स्तम्भनिवेशनमिन्द्रवज्रयाह—सूर्येति ॥ कन्यातुलासिंहस्थिते सूर्ये शैवे ईशानकोणे वृश्चिकधनुर्मकरस्थिते सूर्ये वायौ वायुकोणे मीनमेषकुम्भस्थिते सूर्ये निर्ऋतिकोणे वृषमिथुनकर्कस्थिते सूर्येऽग्निकोणे स्तम्भः स्थाप्य इत्यर्थः ॥ यदाह शिल्पशास्त्रे विश्वकर्मा—“कन्यासिंहे तुलायां भुजगपतिगृहं शंभुकोणेश्चिखातं वायव्ये स्यात्तदास्यं मकरधनुरलावीश-
खातं वदंति । कुम्भे मीने च मेषे निर्ऋतिदिशि मुखं वायुकोणे हि खातं बह्वेः कोणे मुखं वै
वृषमिथुनगते कर्कटे दक्षखातम् ॥” इति ॥ एतद्यद्यपि गृहविषयमुक्तम् । तथापि वेदिनिर्मा-
णाश्रयणे ॥

तत्र विशेषः—

स्तम्भनिवेशनं वृषादित्रिराशिगतसूर्यवशेनाग्निकोणे सर्पास्यं, शिवकोणे खातं, एवमन्यत्र
राशिगते सूर्येऽन्यकोणेषु स्तम्भनिवेशनमूह्यम् । यदाह विश्वकर्मा—“वेद्यां वृषादूहे सिंहात्त्रिकं
मीनात्सुरालये । ईशानतो व्यस्तगत्या पृष्ठं तस्य शुभावहम् ॥” इति ॥ तस्य भुजगपतेः ॥ ९८ ॥

गोधूलिलग्नप्रशंसा—सर्वकार्येषु—

नास्यामृक्षं न तिथिकरणं नैव लग्नस्य चिंता
नो वा वारो न च लवविधिर्नो मुहूर्तस्य चर्चा ॥
नो वा योगो न मृतिभवनं नैव जामित्रदोषो
गोधूलिः सा मुनिभिरुदिता सर्वकार्येषु शस्ता ॥ ९९ ॥

एवं लग्ननिर्णयमभिधायेदानीं घटिकालग्नसाधनं बहुगणितसाध्यं गोधूलिकथनं च
गणितप्रयासरहितं वक्तुमवशिष्यते । तत्र सूचीकटाहन्यायेन गोधूलिप्रशंसां मन्दाक्रान्तयाह-
नेति ॥ स्पष्टार्थमिदं पद्यम् । यदाह भागुरिः—“गोपैर्यष्टचाहतानां खुरपुटदलिता याति धूलौ
दिनांते सोढाहे सुन्दरीणां विविधधनसुतारोग्यसौभाग्यदात्री । तस्मिन् काले न ऋक्षं न च
तिथिकरणं नैव लग्नं न योगाः ख्याताः पुंसां सुखार्थं शमयति दुरितान्युच्छ्रितं गोरजस्तु ॥”

सत्यां घटिकालग्रशुद्धौ गोधूलिलग्नं न ग्राह्यम्—

ननु सकलदोषनिराकरणेनातिप्रशंसनाद्गोधूल्याः घटिकालग्नानां महादोषनिराकरणपूर्व-
कमभिहितानां वैयर्थ्यप्रसंगः ॥ न च गोधूल्यभावे घटीलग्नमवकाशवदिति वाच्यम् ॥ गोधू-
ल्यभावे तस्य दोषत्वे साति स्यात्—“न ऋक्षं न च तिथिकरणम्” इत्यादिना स्थूलसूक्ष्मसक-
लदोषापवादार्थत्वात्तस्या दोषलेशो नास्ति ॥ उच्यते ॥ यद्यनं ऋक्षमित्यादिः स्तुत्यर्थवादः
तेन गोधूल्याः प्रशंसायां तात्पर्यं न तु विधिः । अन्यथा निषिद्धेषु अभावस्याभद्राभरण्या-

दिष्वपि गोधूलिलग्नं भवितुं युक्तं स्यात् । सामान्यवैयर्थ्यापत्तेरिष्टापत्तिरपि वक्तुमशक्या । तस्मादभिहिततित्यादिष्वेव यावच्छक्याखिलदोषपरिहारपूर्वकं घटीलग्नं कार्यम् । तदभावे गोधूलिलग्नं कार्यम् । यदाह लल्लः-“लग्नं यदा नास्ति विशुद्धमन्यद्गोधूलिकं साधु तदा वदन्ति । लग्ने विशुद्धे सति वीर्ययुक्ते गोधूलिकं नैव फलं विधत्ते ॥ शुभाशुभयुतं सर्वं राशे-
दोषं त्वनिन्दितम् । विवाहग्नवच्छेषं गोधूलिं प्राह भागुरिः ॥” इति ॥ किंच-“कुलिकं
क्रांतिसाम्यं च मूर्तौ षष्ठाष्टमः शशी । पंचगोधूलिके त्याज्यास्त्वन्ये दोषाः शुभावहाः” ॥
इति दैवज्ञमनोहरीयवाक्यस्यापि वैयर्थ्यापत्तेः ॥

गोधूल्यधिकारिणः-

गोधूल्यधिकारिण आह नारदः-“प्राच्यानां च कलिगानां मुख्यं गोधूलिकं स्मृतम् ।
गांधर्वादिविवाहेषु वैश्योद्वाहे च योजयेत् ॥ चतुर्थमभिजिह्वलग्नमुदयर्क्षात्तु सप्तमम् । गोधूलिकं
हि भवति संपत्पुत्रादिसौख्यदम् ॥” इति ॥ दैवज्ञमनोहरे-“घटीलग्नं यदा नास्ति तदा गोधू-
लिकं शुभम् । शूद्रादीनां बुधाः प्राहुर्न द्विजानां कदाचन ॥ महादोषान्परित्यज्य प्रोक्तधि-
ष्ण्यादिकेषु च । कारयेद्गोरजो यावत्तावलग्नं शुभावहम् ॥” इति ॥ “लग्नशुद्धिर्यदा नास्ति
कन्या यौवनशालिनी । तदा वै सर्ववर्णानां लग्नं गोधूलिकं शुभम् ॥” इति ॥ अतएव भूषा-
लवल्लभे-“विप्रेषु घटिकालाभे दातव्यं गोरजो बुधैः । संकीर्णे गोरजः शस्तं परेषु द्वितयं
शुभम् ॥” इति ॥

गोधूलिलग्ननिर्णयः-

तत्र गोधूलिसूक्ष्मकालसमयः केशवार्कैणोक्तः-“अत्रोभयत्र घटिकादलमिष्टमाहुर्ग्राह्यं तदं-
वरमणेरपि चार्द्धविवात् ॥” इति ॥ केचित्तु-“यावद्दिनांते दिशि पश्चिमायां पश्येत्तृतीयं रवि-
विंभभागम् । तस्मात्परं नाडिकयुग्ममेके गोधूलिकालं मुनयो वदन्ति ॥” इति ॥ तदेतयोः
पक्षयोर्यथादेशाचारं व्यवस्था ॥ ९९ ॥

गोधूलिलग्नभेदाः-

पिंडीभूते दिनकृति हेमंतर्तौ स्यादूर्द्धास्ते तपसमये गोधूलिः ॥

संपूर्णास्ते जलधरमालाकाले त्रेधा योज्या सकलशुभे कार्यादौ १००

शीतकालादिभेदेन गोधूलिभेदं जलधरमालाछन्दसाह-पिंडीभूते इति ॥ (१)-हेमन्ताख्ये
ऋतौ हेमन्तशब्देन शीतकाल उपलक्ष्यते । मार्गशीर्षादिमासचतुष्टये इत्यर्थः । तत्र दिनकृति
सूर्यो पिंडीभूते ओदनगोलकसदृशसंध्यायां नीहाराद्यावृत्तत्वेन निष्प्रभे इत्यर्थः । तस्मिन्स-
मये गोधूलिर्ज्ञेया । (२)-तथातपसमये उष्णकाले चैत्रादिमासचतुष्टये सूर्योऽर्द्धास्ते अर्द्धविंभस्य
दृश्यत्वे च सति गोधूलिः ॥ (३)-जलधरा भेदास्तेषां माला समूहस्तस्योत्पादके काले
वर्षाकाले श्रावणादिमासचतुष्टये सूर्यसंपूर्णास्तमदर्शनमस्य तादृशे सति गोधूलिः । जल-
धरमालाशब्देन छंदोपि सूचितम् । न केवलमयं विवाहे एव किन्तु सकलशुभे समस्तशु-
भकार्यादिष्वपि ज्ञेया । यदाह वराहः-“गोधूलिं त्रिविधां वदन्ति मुनयो नारीविवाहादिके
हेमन्ते शिशिरे प्रयाति मृदुतां पिण्डीकृते भास्करे । ग्रीष्मेऽर्द्धास्तमिते वसंतसमये भानौ गते
दृश्यतां सूर्यं चास्तमुपागते भगवति प्रावृट्शरत्कालयोः ॥” इति ॥ १०० ॥

गोधूलिलग्नैऽवश्यवर्ज्यदोषाः—

अस्तं याते गुरुदिवसे सौरे सार्के लग्नान्मृत्यौ रिपुभवने लग्ने
चंदौ ॥ कन्यानाशस्तनुमदमृत्युस्थे भौमे वोढुर्लाभे धनसहजे
चंद्रे सौख्यम् ॥ १०१ ॥

गोधूलिसमयेऽवश्यवर्ज्यदोषान् वैश्वदेवीछंदसाह—अस्तं याते इति । (१)—गोधूलिरित्यनुव-
र्तते । गुरुदिवसे बृहस्पतिवारे सूर्यऽस्तं याते सूर्यास्तादनंतरं गोधूलिः शुभा स्यात् न तु सूर्या-
स्तात्पूर्वमर्द्धघटिकं गोधूलिलग्नं कार्यम् । अर्द्धयामसद्भावात् ॥ (२)—तथा सौरे सार्के सूर्य-
वर्शनसहिते गोधूलिः शुभा । न तु सूर्यास्तादनंतरम् । कुलिकसद्भावात् ॥ (३)—उपलक्षण-
त्वात् क्रांतिसाम्यमपि त्याज्यम् ॥ (४-५)—तथा लग्नात्सायंकालीनलग्नान्मृत्यावष्टमे रिपु-
भवने षष्ठे वा लग्न एव वा चंद्रे सति कन्यानाशः स्यात् । तदुक्तं 'दैवज्ञमनोहरे—' कुलिकं
क्रांतिसाम्यं च मूर्तौ षष्ठाष्टमः शशी । पंचगोधूलिके त्याज्या अन्ये दोषाः शुभावहाः ॥ ”
अत्र कुलिकशब्देन तत्कालसंभाव्यार्द्धयामाख्यो वारदोषो गृह्यते अन्येषां त्वसंभव एव ॥
केचित्त्वाद्यपादे—“सार्कं शनौ रविचित्रशिखंडिसूनौ तत्केवलं कुलिकयामदलोपलंभात् ॥ ”
इति केशवाकोक्तवाक्यसंमतिः कस्मान्न भवतीत्युच्यते ॥ तच्चित्यम् ॥ पूर्वापरग्रंथालोचनया तस्य
पूर्वपक्षग्रंथत्वात् अन्यथा पंचम्यंतहेतूपादानवाक्यमनर्थकं स्यात् । एतच्चाधुनैव निर्णयते ।
(६-७) लग्ने इति ॥ लग्नस्थे मदनस्थे मृत्युस्थे वा भौमे सति वोढुर्वरस्य नाशो भवति ।
तदुक्तं ज्योतिःसंहितासारे—“षष्ठेऽष्टमे मूर्तिगते शशांके गोधूलिके मृत्युमुपैति कन्या । कुजेऽ-
ष्टमे मूर्तिगतेथवास्ते वरस्य नाशं प्रवदंति गर्गाः ॥ ” इति ॥ (८) अन्योपि विशेषस्तत्रैव -
“ षष्ठाष्टमे चन्द्रजचन्द्रजीवे क्षोणीसुते वा भृगुनन्दने वा । मूर्तौ च चंद्रे नियमेन मृत्युर्गोधू-
लिकं स्यादिह वर्जनीयम् ॥ ” इति ॥ (९)—“धिष्ण्यं क्रूरयुतं त्याज्यं मूर्तौ षष्ठाष्टमः शशी ।
गोरजस्तत्प्रशंसंति संतः शनिदिनं विना ॥ ” इति ॥ नन्विदं न वक्तव्यम् ॥ सप्तमसूर्यस्य
“अवीरामस्तेर्क” इति फलमभिहितम् । ‘अवीरानिष्पतिसुता’ इति कोशः । एवं सति दशदो-
षदूषितस्य गोधूलिलग्नस्य चेदिहादरस्तदा चंद्रशुद्धेरप्यादरः किमर्थम् ॥ किं च लग्नस्था अपि
सूर्यभौमशनिराहुकेतवः पूज्याः स्युः । उक्तं च केशवाकेण “गोधूलिकेपि विधुरष्टमषष्ठमूर्तौ
यन्मोचयंति तदयं स्वरुचिं प्रपन्नः । पंचांगशुद्धिमयमेव विवाहधिष्ण्यैर्यस्मादिदं सततमस्त-
गते पतंगे ॥ नाशो न लग्नमिह दृष्टयुतं स्वभर्त्रा नार्कारसौरितमसामपि संगमंगः । किं चन्द्र-
चारभुयमेकमिहास्तु किंच नात्रप्रमाणवचनं किमपि श्रुतं नः ॥ सार्कं शनौ रविविचित्रशिखं-
डिसूनौ तत्केवलं कुलिकयामदलोपलंभात् ॥ ” इति ॥ उच्यते ॥ विशेषविधेः सामान्यशास्त्र-
बाधकता न्यायसिद्धा । तत्र सामान्यतः पंचघटिकात्मकस्य सायंकालीनलग्नस्य सप्तमसू-
र्याख्यो महान्दोषः । तत्रापि पुनर्गोधूलिकाले सूर्यार्द्धविबरूपे सूक्ष्मे न सप्तमसूर्यदोषः ॥ विशे-
षवचनात् ॥ तत्राप्ययं विशेषः—यद्गोधूल्यां यथाशक्ति दोषहानिर्विधेया । घटिकालग्रे त्वखिल-
दोषहानिः ॥ अतएव गोधूलिलग्नान्नैव ऋक्षमित्यर्थवादोपपत्तिः ॥ तस्याप्ययं षष्ठेष्टमे मूर्तिग

इत्यर्थवादः ॥ विशेषवचनात् ॥ नात्र प्रमाणवचनं किमपि श्रुतम् । किन्तु प्रौढवादमात्रम् । एतादृशानां मूलभूतवाक्यानामनुपलंभात् । 'सार्कं शनौ' इत्यादि तु 'कुलिकं क्रांतिसाम्यं च' इति वाक्यात्कुलिकादित्यागे स्वयं हेत्वभिधानपरं न त्वेतत्तात्पर्यकम् । सप्तमसूर्यातिरिक्तसकलदोषनिराकरणप्रवृत्तत्वात्तस्य । किंच यदि गोधूल्यां कोपि दोषो नास्तीत्याभिमतं स्यात्तदैकविंशतिमहादोषनिरूपणात्प्राक् नारदोपि गोधूलिलग्नमभिदध्यात् ॥ नच व्यतीपातादिष्वपि गोधूलिलग्नं स्यादिति वाच्यम् ॥ सामान्यवाक्यैरपि निषेधसत्त्वात् ॥ किंचैवं ब्रुवतस्तवेष्टापत्तिरेव स्यादित्यास्तां प्रसक्तानुप्रसक्तेन ॥

चन्द्रे द्वित्र्येकादशस्थे दंपत्योः सुखम्—

लाभ इति ॥ चन्द्रे लाभस्थे वित्ते द्वितीयस्थे सहजस्थे वा सति स्त्रीपुरुषयोः सौख्यं स्यात् । तदुक्तं संहितासारे—“ यत्रैकादशगश्चन्द्रो द्वितीयो वा तृतीयगः । गोधूलिका तु विज्ञेया शेषा धूलिरिति स्मृता ॥” इति ॥ १०१ ॥

सूर्यस्पष्टगतिः—

मेषादिगेर्केऽष्टशरा ५८ नगाक्षाः ५७ सप्तषवः ५७ सप्तशरा
५७ गजाक्षाः ५८ ॥ गोक्षाः ५९ खतर्काः ६० कुरसाः ६१
कुतर्काः ६१ कंगानि ६१ षष्टि ६० नवपंच ५९ भुक्तिः ॥ १०२ ॥

अवसरप्राप्तां घटिकालग्रसिद्धचर्यप्रक्रियां वृत्तपंचकेन वक्तुकामस्तावत्सूर्यस्पष्टगतिर्निर्द्भवन्न-
याह-मेषादिति ॥ स्पष्टार्थमिदं पद्यम् । मेषादिद्वादशराशिषु सूर्याक्रांतासु स्थूलकलात्मिका
स्पष्टगतिरित्यर्थः । उक्तं च—“ नागेषवो नगशरास्तुरगेषवोद्विबाणा भुजंगविषयाः क्रियतो
नवाक्षाः ॥ व्योमर्त्तवः शशिरसा कुरसाः कुतर्काः षष्टिर्नवेषव इनस्य गतेः कलाः स्युः ॥”
इति ॥ इयं स्थूला गतिर्भावनासिद्धेति नार्षवचनापेक्षा ॥ १०२ ॥

सूर्यस्य तात्कालिकीकरणम्—

संक्रांतियातघस्राद्यैर्गतिर्निग्री खषड् ६० हता ॥
लब्धेनांशादिना योज्यं यातर्क्षं स्पष्टभास्करः ॥ १०३ ॥

सूर्यस्य तात्कालिकीकरणमनुष्टुभाह-संक्रांतीति ॥ संक्रांतयो मेषाद्याः पंचांगदृष्टाः यदि-
ने स्युर्यस्यां घट्यां च स्युस्तत आरभ्य स्वाभीष्टस्थूलकालपर्यंतं यावादिनानि यावंत्यो घटिकाश्च
भवंति तैर्मेषादीष्टराशिस्थे सवितरि साति तत्सूर्यस्थूलस्पष्टगतिर्गुण्या ॥ खषड्भिः षष्ट्या ६०
भक्ता यल्लब्धं तैशाः । अवाशिष्टं कलादि । यैशात्रयवास्ते आदिशब्दवाच्याः । तेन यातर्क्षं
ऋक्षराशिः सूर्यभुक्तमेषादिराशिर्युक्तः सन् तात्कालिकस्थूलभास्करः स्यात् ॥ १०३ ॥

इष्टकालिकलग्नानयनम्-

तनोरिष्टांशकात्पूर्वं नवांशा दशसंगुणाः ॥

रामाप्ता लब्धमंशाद्यं तनोर्वर्गादिसाधने ॥ १०४ ॥

अथेष्टकालिकलग्नानयनमनुष्ठुभाह-तनोरिति ॥ ग्रहबलसहितस्य लग्नस्य यो विहितो न-
वांशो क्रियमृगास्यतौलिकेन्दुमतो नवांशविधिरुच्यते बुधैरिति गणनया दोषरहितो विचारितः
सः यावत्संख्याक आगच्छेत् तत्पूर्वनवांशा यावन्तः स्युः ते दशभिः संगुण्याः । रामैस्त्रिभि-
राप्ता यल्लब्धमंशाद्यमंशकलाविकलात्मकं तत्तनोरिष्टकालिकं मुक्तं स्यात् ॥ तेन प्रागुक्तं
'कुजशुक्रसौम्य' इत्यादिप्रकारेण षड्वर्गसाधनं स्यात् ॥ अत्रोपपत्तिः । यदि नवभिर्नवमांशै-
स्त्रिंशदंशा लभ्यन्ते तदेष्टनवांशेन कियन्त इति । अत्र 'प्रमाणमिच्छा च' इत्यादिना इष्टनवां-
शानां त्रिंशद्गणको भाजको नवसंपन्नः । तत्र द्वयोरपि त्रिभिरपवर्ते दशगुणकः त्रयो भाजकः
इत्युपपन्नं फलमिष्टांशाः स्युः । उक्तं च महेश्वरेण "इष्टात् पूर्वनवांशका दशहता रामैर्हताः
स्युर्लवाः ॥ " इति ॥ १०४ ॥

इष्टघटिकानयनम्-

अर्कालग्नत्सायनाद्रोग्यभुक्तैर्भगैर्निघ्नात्स्वोदयात्स्वाग्निभक्तात् ॥
भोग्यं भुक्तं चांतरालोदयाद्यं षष्ठ्या भक्त स्वेष्टनाड्यो
भवेयुः ॥ १०५ ॥

अथैवं साधिताभ्यां स्पष्टार्कलग्नभ्यामिष्टघटिकानयनं शालिन्याह-अर्कादिति ॥ सायना-
द्यनांशसहितात्सूर्याद्राशिभोग्यांशैः सायनांशसूर्याक्रांतराशैः स्वदेशीय उदयो मेषादिराशीनां
पलात्मकं प्रमाणगुण्यं खाग्निभिस्त्रिंशता भक्तं लब्धानि पलानि स्युः ॥ एवं लग्नत्सायनांशाद्दु-
क्तांशैराक्रांतस्वदेशीयराश्युदयो गुण्यः । खाग्निभक्तो लब्धानि भुक्तपलानि ॥ एवं जातानां भो-
ग्यभुक्तपलानामैक्यं कार्यम् । तत्सायनांशलग्नार्कयोरंतरालोदयपलैर्युक्तं कार्यम् । षष्ठ्या भक्तं
सूर्योदयादिष्टघटिका भवेयुः । अत्रोदयज्ञानं भास्कराचार्येणोक्तं-"लंकोदया नागतुरंगदस्त्रा २७८
गोकाशिनो २९९ रामरदा ३३२ विनाड्यः । क्रमोत्क्रमस्थश्चरखंडकैः स्वैः क्रमोत्क्रमस्थैश्च
विहीनयुक्ताः । मेषादिषण्णामुदयाः स्वदेशे तुलादितो भीनषडुत्क्रमस्थाः ॥ " इति ॥ स्वैः
स्वदेशीयैः ।

चरखण्डानयनम्-

अत्र चरखंडानयनमपि तेनोक्तं-"अयनलवदिनैः प्राङ्मेषसंक्रांतिकालाद्भवति दिवसमध्ये
या प्रभाक्षप्रभा सा । दशगजदशननिघ्नी साक्षभांत्यात्रिभक्ताप्रतिग्रहचरखंडा (?) नि"
इति ॥ " अर्कस्य भोग्यस्तनुभुक्तयुक्तो मध्योदयाद्यः समयो विलग्नान्" इति च ॥ १०५ ॥

घटिकानयनविशेषः--

चेष्टनाकौ सायनावेकराशौ तद्विश्लेषघ्नोदयः खाग्निभक्तः ॥
स्वेषः कालो लग्नमूनं यदार्काद्रात्रौ शेषेऽर्कात्सषड्भं
निशायाम् ॥ १०६ ॥

घटिकानयनविशेषं शालिन्याह--चेष्टनेति॥ लग्नाकौ सायनौ अयनांशसहितौ यद्येकराशौ स्यातां तदा तयोर्लग्नार्कयोर्विश्लेषांतरांशास्तेर्गुणितः स्वदेशीय उदयः कार्यः । खाग्निभिस्त्रिंशतो भाज्यो लब्धमिष्टकालः सूर्योदयात्स्यात् । तत्र यदार्कात्सायनसूर्यादेकराशिस्थितं लग्नमूनं स्यात्तदा यश्चेत्--'लग्नाकौ सायनौ' इत्युक्तदिशास्वेषकाल आगतः सः सूर्योदयात्प्राक् रात्रि-शेषो भवेत् ॥ अयमर्थः ॥ आनीत इष्टकालः षष्ट्यां पात्यः प्राग्दिनीयसूर्योदयादनंतरमेता-वानिष्टकालः । अथवा राशिमानात्पात्यः प्राग्दिनीयसूर्यास्तादनंतरमेतावानिष्टकालः । एव-मिष्टकाले सामान्यतो निर्णीते रात्रौ विशेष उच्यते । निशायां रात्रावर्कात्सषड्भाद्राशिषट्कयु-क्तात्प्रागुक्तप्रकारेण 'अर्कांलग्नात्' इत्यादिनेष्टकालः साध्यः । स सूर्यास्तानंतरं भवेत् । यदाह भास्करः--"यदैकमे लग्नरवी तदा तद्भागांतरघ्नोदयखाग्निभक्तम् । स्यादिष्टकालो योद् लग्नमूनं शोध्यो द्युरात्रादथवा रज्न्याः ॥ रात्रिष्टकाले तु सषड्भसूर्यालग्नं ततोऽप्युक्तव-दिष्टकालः ॥" इति ॥ अत्रांशप्रवृत्तेः पञ्च पलानि पात्यन्ते । विहितनवांशप्रवेशसूचनार्थमिति देवज्ञसंप्रदायः । एवमानीत इष्टकाले दंपत्योरन्योन्यवीक्षणं कार्यमित्याह कश्यपः--"अन्योन्य-वीक्षणं सम्यक्सु लग्ने कारयेत्सदा" इति । नारदोपि--"एवं सुलग्ने दंपत्योः कारयेत्सम्यगी-क्षणम्" इति ॥ एतेन परस्परावलोकनं सुलग्ने कार्यम् । इतरत्तु समयांतरेपि विधेयमित्युक्तं भवति ॥

इष्टकालं संसाध्य संस्कार्याचार्ययोरन्योन्यवीक्षणं कार्यम्--

तुल्यन्यायत्वादुपनयनादावपि साधितेष्टकाले संस्कार्याचार्ययोरन्योन्यवीक्षणं करणीयम् । "शास्त्रोक्तमार्गेण सुलग्नकालं स्फुटं समानीय जलादियंत्रैः । संलग्नं तं मङ्गलसूक्ष्मकालं संलो-कयेत्तत्र मिथोर्ध्वदृष्टिः ॥" इति सामान्यतो वसिष्ठेनाभिहितत्वात् ॥

विवाहे निश्चितलग्ने कर्तव्यकर्माणि--

कश्यपोऽपि तथैवाह--"अन्योन्यवीक्षणं सम्यक्सु लग्ने कारयेत्सदा" इति ॥ अनेन सुल-ग्नकाले अन्योन्यवीक्षणमेव मुख्यम् । पाणिग्रहणादिगायत्र्युपदेशादिकं तदुत्तरकालकर्तव्यतया गौणमिति प्रतिभाति ॥

इष्टकालज्ञानं--तदर्थं यन्त्रनिर्माणक्रमश्च--

स चेष्टकालः कथं साधनीय इत्यत आह कश्यपः--"एवं गुणगणान् वक्ष्ये लग्नं निश्चित्य यत्नतः । सिद्धांतोक्तेन मार्गेण लग्नकालं प्रसाधयते ॥ जलयंत्रेण तल्लग्नं दद्यात्तेनापितो द्विजः । मुखं वृत्तं द्वादशभिरंगुलैश्च षडुन्नतम् ॥ घटाद्धवत्ताम्रपात्रं कुर्यात्तद्दशभिः पलैः । षष्टि-

भजेदहोरात्रे घटिकापात्रमुत्तमम् ॥ माषत्रयत्रयशयुतस्वर्णवृत्तशलाकया । चतुर्भिरगुलैरा-
यतया विद्धं स्फुटं न्यसेत् ॥ स्वेरर्द्धोदयं दृष्ट्वा वाप्यर्द्धास्तमयं तथा । पूर्वोक्तलक्षणं यन्त्रं
मंत्रेणानेन निःक्षिपेत् ॥ ” निःक्षिपेज्जलपूर्णपात्रमित्यर्थः । यदाह नारदः “ताम्रपात्रे जलैः
पूर्णे गन्धपुष्पैरलंकृते । तदुलस्ये रत्नयुते शुचिभूमावहर्षतेः ॥ मंडलार्द्धोदयं वीक्ष्य जलपात्रं
विनिःक्षिपेत् ॥ ” इति ॥

तत्र मंत्रः—

मंत्रमप्याह स एव—“यन्त्राणां मुख्ययन्त्रं त्वमिति धात्रा पुराकृतम् । दंपत्योरायुर्वृ-
द्धचर्यं पुत्रादिधनहेतवे ॥ जलयन्त्रकमेतस्मादिष्टासिद्धिप्रदो भव ॥ ” इति ॥

द्वादशांगुलशंकुनेष्टकालसाधनं—ताम्रघटिकाद्यभावे—

ताम्रघटिकाद्यभावे द्वादशांगुलशंकुना कालः साध्यः ॥ तदुक्तं कश्यपेन—“अथवा साध-
येत्कालं द्वादशांगुलशंकुना” इति ॥

तत्र शङ्कुलक्षणम्—

शंकुलक्षणमाह नारदः—“न्यग्रोधखदिगाश्वत्थरक्तचंदनवृक्षजम् ॥ श्रीखंडागरवृक्षस्य
मञ्जु शंकुमकलमषम् ॥ द्वादशांगुलमुत्सेधं परिणाहं षडंगुलम् । एवं लक्षणसंयुक्तं कल्पयेत्का-
लसाधने ॥ ” इति ॥

शङ्कुना घटीज्ञानक्रमः—

शंकुना घटीज्ञानं तु करणकुतूहले भास्करेणाभिहितम् । यथा—“चरपलयुतहीना नाडिकाः
पंचचंद्रा १५ द्युदलमथ निशार्धं याम्यगोले विलोमम् । द्युदलगतघटीनामंतरं तन्नतं स्यान्नत-
रहितदिनार्धं चोन्नतं जायतेत्र ॥ दिनदलं विशरं खहरो भवेन्नतकृतिः पृथगभ्रशराहता । खख-
नवाद्यपृथक्स्थितया हता खहरतः पतितोभिमतो हरः ॥ अथ नतं यदि पंचदशाधिकं
दिनलवात्पतितं खहरस्तदा । प्रथमखंडहतं दलितं चरं स्वगुणितं स्वषडंशविवर्जितम् ॥ दश-
युतं पलकर्णहतं हतिर्हरहतः श्रवणोंगुलपूर्वकः । रवियुतो नितकर्णहतेः पदं द्युतिरिनं द्युतिवर्ग-
युते श्रुतिः ॥ श्रुतिविभक्तहतिस्तु हरो भवेत्स पतितः खहरादवशेषकम् ॥ पृथगिदं खखनं-
दहतं हरेत्खाविषयैरवशेषविवर्जितैः ॥ फलपदं हि नतं यदि शेषकं दिगाधिकं हर एव तदु-
न्नतम् ॥ ” इति ॥ १०६ ॥

उक्तवर्ज्यशेषाणां संक्षिप्योक्तिः—

उत्पातान्सह पातदग्धतिथिभिर्दुष्टांश्च योगांस्तथा चंद्रज्योशन-
सामथास्तमयनं तिथ्याः क्षयर्द्धी तथा ॥ गंडांतं च सविष्टिसं-
क्रमदिनं तन्वंशपास्तं तथा तन्वंशेशविधूनथाष्टरिप्रगान्पापस्व-
वर्गास्तथा ॥ १०७ ॥ सेंदुक्रूरखगोदयांशमुदयास्ताशुद्धिचं-
डायुधान्खार्जूरं दशयोगयोगसहितं जामित्रलताव्यधम् ॥

बाणोपग्रहपाथकर्तारि तथा तिथ्यृक्षयोगोत्थितं दुष्टं योगमथार्द्ध-
यामकुलिकाद्यान्वारदोषानपि ॥ १०८ ॥ क्रूराक्रांतविमुक्तं
ग्रहणं यत्क्रूरगंतव्यं त्रेधोत्पातहतं च केतुहतं संध्योदितं भं
तथा ॥ तद्वच्च ग्रहभिन्नयुद्धगतं सर्वानिमान्संत्यजेदुद्वाहे शुभक-
र्मसु ग्रहकृतान् लग्नस्य दोषानपि ॥ १०९ ॥

विवाहादिशुभकार्येष्ववश्यकान्वर्ज्यदोषानाविस्मरणार्थं शार्दूलविक्रीडितत्रयेणाह-उत्पाता-
नीति ॥ उत्पातादीन्दोषानुद्वाहे विवाहे यज्ञोपवीतादिशुभकर्मसु च संत्यजेदिति तृतीयश्लो-
कगतेनान्वयः । उद्वाहग्रहणं गोबलीवर्दन्यायेन मुख्यत्वसूचनार्थम् ॥

त्रिविधोत्पातादिषु वर्ज्यदिनानि-

उत्पातान् त्रिविधान् दिव्यांतरिक्षभौमान् लक्षणया तत्संबधिसप्तवर्ज्यदिवसान् त्यजेत् ।
यदाह गुरुः--“दिग्दाहे वा महादारुपतने चांबुवर्षणे । उल्कापाते महावाते महाशनिनिपा-
तने ॥ अनभ्राशनिपाते च भूकंपे परिवेषयोः । ग्रामोत्पाते शिवाशब्दे दुर्निमित्ते न शोभ-
नम् ॥ केतवो यत्र दृश्यन्ते सधूमा वा पृथग्विधाः । चंद्रसूर्यग्रहे चैव वर्ज्योद्दिनसप्तकम् ॥”
पातो महापातः क्रांतिसाम्यमिति यावत् । तद्वर्णितप्रसिद्धम् ॥ दग्धातिथयः ‘चापांत्यगे
गोषट्यगे’ इत्यादिनोक्ताः । एतैः सह त्यजेदिति संबंधः । तथा दुष्टान् व्यतीपातवैधृतिपारि-
षाद्धादीन् । चंद्रेज्योशनसां चंद्रगुरुशुक्राणां अस्तमयनमस्तं च तिथ्याः क्षयर्द्धी
तिथिवृद्धितत्क्षयं च पुनर्गंडांतं नक्षत्रातिथिलग्नैः त्रिविधं विष्टिर्भद्रा संक्रमदिनं-‘देव-
द्वयंक’ इत्यादिना संक्रमकालादुभयतो वर्ज्या घटिकाः । अयनेषु विषुवेषु च पूर्वापरं त्रिदि-
नमिति विशेषो ध्येयः । ताभ्यां सहितमिति पूर्वेण संबंधः ॥ तन्वंशपास्तामिति ॥ तनुर्लग्नं
अंशो लग्नगतविहितनवांशः तौ पात इति तन्वंशपौ तयोरस्तं लग्नाधीशलग्ननवांशाधीशास्तं
चेत्यर्थः ॥ तथा तन्वंशेशविधून् लग्नेशनवांशेशचन्द्रान् अष्टरिपुगान् अष्टमषष्ठस्थानगान् ।
तथा पापस्येत्येकत्वमाविवक्षितम् । पापग्रहाणां वर्गान् । सेन्दुकूरखगोदयांशम् । इन्दुश्च क्रूर-
खगश्चेन्दुकूरखगौ उदयो लग्नं च अंशो नवांशश्च तदिति समाहारद्वंद्वैकवचनम् । इन्दुकूर-
खगाभ्यां सहितमुदयांशम् । इन्दुसहितं लग्नं लग्नांशं चेत्यर्थः ॥ उदयास्तशुद्धिचंडायुधान्
उदयशुद्धिरस्तशुद्धिश्च-“इष्टोदयांशौर्निजपत्यदृष्टे वरस्य मृत्युस्तदसंयुते वा । अस्तांशके-
प्येवमदृष्टयुक्ते स्वस्वामिना नाशमुपैति कन्या ॥ ” इति वसिष्ठाद्युक्तम् ॥ इतरथा ज्ञेयमशु-
भमिति ग्रंथकर्त्राप्युक्तं प्राक् । चंडायुधं-‘हर्षणवैधृतिसाध्या’ इत्यादिनोक्तं, खार्जूरम्-‘व्या-
घातगंडे’ इत्यादिनोक्तं, दशयोगः-‘सूर्यक्षचंद्रक्षयुतेः’ इत्यादिनोक्तः । योगो ग्रहयुतिश्च
तत्सहितम् । जामित्रलत्ताव्यधं-समाहारद्वंद्वैकवचनम् ॥ जामित्रं द्विविधं-लग्नजामित्रं
चंद्रजामित्रं च-‘लग्नाच्चंद्रः’ इत्यादिनोक्तम् । लत्ता-‘शराहुपूर्णंदुसिता’ इत्युक्ता । व्यधं वेधं
सप्तशलकोक्तं पञ्चशलकोक्तं च बाणाः । पंचकम् । उपग्रहः प्रसिद्धः-‘शराष्टादेकं शक्र’
इत्यादिनोक्तः । पापकर्तारिक्रूरग्रहकर्तारि । समाहारद्वंद्वैकवचनम् । तिथ्यृक्षवारोत्थितं दु-

अथ वधूप्रवेशप्रकरणम् ७.

वधूप्रवेशमुहूर्तः—वधूप्रवेशपदार्थश्च—

समाद्विपञ्चांगदिने विवाहाद्वधूप्रवेशोऽष्टिदिनांतराले ॥

शुभः परस्ताद्विषमाब्दमासदिनेक्षवर्गात्परतो यथेष्टम् ॥ १ ॥

श्रीगणेशाय नमः ॥ गणनायकमाराध्य विघ्नसंघनिवारकम् । वधूप्रवेशप्रकरणं व्याख्या-
ति विदां मुदे ॥ २ ॥ अथ वधूप्रवेशप्रकरणं व्याख्यायते ॥ तत्र वधूप्रवेशो नाम नूतनपरिणी-
तायाः कन्यायाः प्रथमतः करिष्यमाणो भर्तृगृहप्रवेश इति ॥ अधुनावसरप्राप्तत्वात्तन्मुहूर्तमु-
पेन्द्रवज्रयाह—समाद्रीति ॥ विवाहाद्विवाहदिवसादारभ्याष्टिदिनानि षोडश दिनानि तेषामंतराले
समाद्विपञ्चांगदिने समदिनानि द्वितीयचतुर्थषष्ठाष्टमदशमद्वादशचतुर्दशषोडशसंख्यानि विष-
ममध्ये सप्तमपञ्चमनवमदिनानि तेषु वधूप्रवेशः वध्वा नूतनपरिणीतायाः कन्याया भर्तृगृहप्र-
वेशः शुभः शुभफलप्रदः । यदाह नारदः—“आरभ्योद्वाहदिवसात्पष्ठे वाप्यष्टमे दिने । वधूप्र-
वेशः संपत्त्यै दशमेथ समे दिने ॥” षडादीनां समत्वादेव ग्रहणे पुनस्तदुक्तिरतिप्राशस्त्य-
सूचनार्थम् ॥

पञ्चमे सप्तमे नवमे वा दिने चन्द्रबले सुलग्ने गृहप्रवेशः—

ज्योतिर्निबन्धे तु विशेषः—“वधूप्रवेशनं कार्यं पञ्चमे सप्तमे दिने । नवमे च शुभे वारे सुलग्ने
शशिनो बले ॥ ” इति ॥

षोडशदिनाभ्यन्तरे गृहप्रवेशासंभवे विषमवर्षमासादिषु—

परस्तात्प्रतिबंधवशात् षोडशदिनाभ्यन्तरे वधूप्रवेशो न जातस्तदा तदनंतरं विषमाब्दमा-
सादिने विषमवर्षे प्रथमतृतीयपञ्चमवर्षे विषममासे विवाहमासात्प्रथमतृतीयपञ्चमसप्तमनवमे-
कादशमासेषु विषमदिनानि सप्तदशादीनि तेषु वधूप्रवेशः शुभः ॥

विवाहात्पञ्चवर्षाभ्यन्तरे गृहप्रवेशाभावे यथेष्टं गृहप्रवेशः—

तत्रापि यदि प्रतिबंधवशात्कालातिक्रमः पञ्चवर्षात्मको जातस्तदा पञ्चवर्षादनन्तरं यथेष्टं
वर्षादिनियमो नास्ति । किंतु दोषरहिते काले वधूप्रवेशो विधेयः । तदुक्तं च संग्रहे—“विवाह-
मारभ्य वधूप्रवेशो युगमे दिने षोडशवासरांतः । ऊर्ध्वं ततोब्देऽयुजि पञ्चमांतं पुनः परस्तात्त्रि-
यमो न चास्ति ॥” अत्राब्देऽयुजीति पदच्छेदो द्रष्टव्यः । तदुक्तं विवाहपटले—“वधूप्रवेशः
प्रथमेतन् वर्षे तथा तृतीयेप्यथ पञ्चमे वा । सूर्येन्दुदेवैज्यबलेन कुर्यात्पुंसो मुनिगौतम आह
सत्यम् ॥” इति ॥ समवर्षे दोषस्मरणाच्च । यदाह धर्मशास्त्रे नारदः—“समे वर्षे समे मासे यदि
नारी गृहं व्रजेत् । आयुष्यं हरते भर्तुः सा नारी मरणं व्रजेत् ॥ ” इति ॥ अयुगमवत्सरनि-
षेधः पञ्चवर्षात्प्राज्ञेयो न पश्चात् । तद्वाक्यस्य प्रागभिधानात् ॥ १ ॥

वधूप्रवेशे नक्षत्रादिशुद्धिः—

ध्रुवक्षिप्रमृदुश्रोत्रवसुमूलमघानिले ॥

वधूप्रवेशः सन्नेष्टो रिक्तारार्के बुधे परैः ॥ २ ॥

नक्षत्रादिशुद्धिर्वधूप्रवेशे-

वधूप्रवेशे नक्षत्रादिशुद्धिमनुष्ठमाह-ध्रुवेति ॥ ध्रुवाणि रोहिण्युत्तरात्रयं च । क्षिप्राणि अश्विनीपुष्यहस्ताः । मृदूनि चित्रानुराधारेवतीमृगाः । श्रोत्रं श्रवणः । वसुधनिष्ठा । मूलं प्रसिद्धम् । अनिलः स्वाती । एषु भेषु वधूप्रवेशः सन् शुभफलदः । अर्थादन्यासु तिथिषु अर्काभ्यामन्यवारेषु च वधूप्रवेशः प्रशस्त इत्यर्थः ॥ उक्तं च व्यवहारतत्त्वे-“पौष्णात्कभाञ्च श्रवणाञ्च युग्मे हस्तत्रये मूलमघोत्तरासु । पुष्ये च मैत्रे च वधूप्रवेशो रिक्तेतरे व्यर्ककुजे च शस्तः ॥” इति । कर्भं रोहिणी । बुधे परैरिति ॥ अन्यैः शिष्टैर्बुधवारे वधूप्रवेशो नेष्यते । कस्मिंश्चिद्देशे शिष्टाचारो यद्बुधवारे वधूप्रवेशो न विधीयते ॥ केचिदत्र हेतुमपि वर्णयन्ति यद्बुधो नपुंसक इति ॥ तच्चित्यम् ॥ शनैरपि नपुंसकत्वात्तस्यापि निषेधो वाच्यः स्यात् ॥ २ ॥

विवाहानन्तरं वध्वाः पित्रादिनिवासस्थितिभेदेन फलभेदः-

ज्येष्ठे पतिज्येष्ठमथाधिके पतिं हन्त्यादिमे भर्तृगृहे वधूः शुचौ ॥

श्वश्रूंसहस्ये श्वशुरं क्षये तनुं तातं मधौ तातगृहे विवाहतः ॥ ३ ॥

इति श्रीदैवज्ञानंतमुतदैवज्ञरामविरचिते मुहूर्तचिन्तामणौ

वधूप्रवेशप्रकरणं समाप्तम् ॥ ७ ॥

विवाहानन्तरं प्रथमं केषुचिन्मासेषु वध्वाः पित्रादिगृहनिवासे फलमिद्वंशाच्छंदसाह-ज्येष्ठे इति ॥ विवाहतो विवाहादनन्तरं भर्तृगृहे स्थिता यदि आदिमे प्रथमे ज्येष्ठे मासि तिष्ठती वधूः पतिज्येष्ठं भर्तृभ्रातरं हन्ति । एवमादिमेऽधिके मासि स्थिता वधूः पतिं भर्तारं हन्ति । आदिमे क्षये क्षयमासे भर्तृगृहे तिष्ठती तनुं निजशरीरं हन्ति । म्रियत इत्यर्थः । तथादिमे मधौ चैत्रे तातगृहे पितृगृहे तिष्ठती तातं पितरं हन्तीत्यर्थः ॥

पित्राद्यभावे वध्वास्तत्र वासे न दोषः--

यदि कन्यायाः पित्राद्यभावस्तदा तत्तन्मासे तत्तद्देहावस्थितौ सत्यामपि न कोपि दोष इत्यर्थः । उक्तं च मुहूर्तमास्ये-“उद्धाहात्प्रथमे शुचौ यदि वसेद्भर्तृगृहे कन्यका हन्यात्-जननीं क्षये निजतनुं ज्येष्ठे पतिज्येष्ठकम् । पौषे च श्वशुरं पतिं च मलिने चैत्रे स्वपित्रालये तिष्ठती पितरं निहन्ति न भयं तेषामभावे भवेत् ॥” इति ॥

विवाहानन्तरं मलमासयोर्ज्येष्ठाषाढपौषेषु भर्तृगृहे न स्थेयम्-

मलिनेऽधिकमासे । क्षयमासाधिकमासयोर्लक्षणं संक्रांतिप्रकरणेभिहितम् । तस्मान्नववध्वा विवाहानन्तरं ज्येष्ठाषाढपौषाधिकमासक्षयमासेषु भर्तृगृहे न स्थातव्यम् । किंतु पितृगृहे एव स्थातव्यम् । एवं चैत्रे मासि पितृगृहे न स्थातव्यम् । किंतु भर्तृगृहे एव स्थातव्यमिति फलि-तार्थः ॥ तदुक्तं ज्योतिर्निबन्धे-“विवाहात्प्रथमे पौषे आषाढे चाधिमासके । न सा भर्तृगृहे तिष्ठेच्चैत्रे पितृगृहे तथा ॥” आषाढो ज्येष्ठोपलक्षकः अधिमासः क्षयमासोपलक्षकः ॥ अत्र तिष्ठेच्चैत्रे पितृगृहे तथा ॥” अथोपसंहरति-इति श्रीदैवज्ञेति ॥ स्पष्टार्थम् ॥ ज्योतिर्विद्वरनी-प्रमाणं प्रागुक्तमिति ॥ ३ ॥

श्रीचन्द्रिकायास्तथा पुत्रेणाहिगवीप्रसारितधिया मौहूर्तचिन्तामणेः ॥ गोविंदेन लकण्डविदुषः श्रीचन्द्रिकायास्तथा पुत्रेणाहिगवीप्रसारितधिया मौहूर्तचिन्तामणेः ॥ गोविंदेन विनिमित्ते नयनिधौ पीयूषधाराभिधे व्याख्याने हि वधूप्रवेशसमयाध्यायः समाप्ति गतः ॥ १ ॥

इति श्रीविद्वद्दैवज्ञमुकुटालंकारनीलकण्ठज्योतिर्विद्वत्पुत्रगोविन्दज्योतिर्विद्विरचितायां मुहूर्त-चिन्तामणिटीकायां पीयूषधाराभिधायां वधूप्रवेशप्रकरणं समाप्तिमगात् ॥ ७ ॥

अथ द्विरागमप्रकरणम् ८.

द्विरागममुहूर्तः--द्विरागमपदार्थश्च-

चरेदथौजहायने घटालिमेषगे रवौ रवीज्यशुद्धियोगतः शुभग्रहस्य
वासरे ॥ नृयुग्ममीनकन्यकातुलावृषे विलग्नके द्विरागमं लघु-
ध्रुवे चरेत्तपे मृदूडुभिः ॥ १ ॥

श्रीगणेशाय नमः ॥ गणनायकमाराध्य नीलकण्ठं गुरुं तथा । द्विरागमप्रकरणं व्याख्याति
विदुषां मुदे ॥ १ ॥ अथ द्विरागमप्रकरणं व्याख्यायते ॥ तत्र पूर्वं नववधूप्रवेशे जाते तदन-
तरं परावृत्यापि पितृगृहप्राप्ताया अपि वध्वा यथेष्टवर्षाणि स्थितायाः पुनर्भर्तृगृहप्रवेशो द्विरा-
मशब्दवाच्यः । अयमाचारः प्राच्योदीच्यपाश्चात्यानामेवेति ॥ अधुनावसरप्राप्तत्वात्तन्मुहूर्तं
पंचचामरच्छन्दसाह-चरेदिति ॥ वधूप्रवेशकथनानंतरं पुनर्वधूप्रवेशः द्विरागमनं वक्ष्यमणनश-
त्रादिषु चरेत्कुर्यात् । ओजहायने विषमवर्षे प्रथमे तृतीये पंचमे वा वर्षे सति । तथा घटालि-
मेषगे कुंभवृश्चिकमेषस्थिते रवौ । तथा वरस्य रवीज्यशुद्धियोगतः रवेः सूर्यस्य इज्यस्य गुरोः
शुद्धियोगतः शुभग्रहस्य सोमबुधगुरुशुक्राणामन्यतमस्य वासरे सति । मिथुनमीनकन्यातुला-
वृषाणामन्यतमे लग्ने शुभग्रहावलेकिते शुभयुक्ते वा सति । लघून्यश्विनीपुष्यहस्ताः । ध्रुवाणि
प्रसिद्धानि । चराणि श्रवणादित्रयपुनर्वसुस्वात्यः । अस्तपे राक्षसस्तद्वं मूलम् । मृदूनि प्रसि-
द्धानि । एषु भेषु द्विरागमः प्रशस्त इत्यर्थः ॥ यदाह ऋक्षोच्चयः--“तिष्यादित्यसमीरणादि
तिवसुत्रीप्युत्तराण्यश्विनीरोहिण्यः शुभदाश्च वर्षमसमं मेषालिकुम्भे रविः । कन्यामन्यमी-
नमे नववधूयानं वृषे तौलिके देवाचार्यासितेंदुसौम्यदिवसे शुद्धे गुरौ भास्करे ॥” इति ॥
अन्यकर्त्रात्र कानिचिद्धान्यधिकान्युक्तानि । तानि राजमातृदेनोक्तानि--“नीहारांशुधनोत्तरा-
दितिगुरुब्राह्मनुराधाश्विनीमूलाहस्करवारुणानिलहरित्वाष्ट्रेषु शस्ते तिथौ । कुम्भाजालिगते
रवौ शुभकरे प्राप्तोदये भार्गवे सूर्ये कीटघटाजगे शुभदिने पक्षे च कृष्णतरे ॥ हित्वा दिक्प-
तिलोमगौ बुधसितौ लालाटगं दिक्पातं चानीता गुणशालिनी नववधूर्नित्योत्सवैर्मंदिरम् ॥”
लालाटगान् यात्रायां वक्ष्यति ॥ शुक्रास्तनिषेधस्तु सामान्यतो-“वाप्याराम” इत्यादिनोक्त एवेति
न पुनरुक्तः ॥ यद्यपि प्राक्सामान्येन कालशुद्धिरुक्ता । तथाप्यावश्यकत्वे-“चैत्रे पौषे हरि-
स्वप्ने गुरोरस्ते मलिम्लुचे । नवोढागमनं नैव कृते पंचत्वमाप्नुयात् ॥” इति बादरायणवा-
क्यान्निव वधूप्रवेशः कार्यः ॥ १ ॥

सम्मुखे दक्षिणे वा शुके द्विरागमो न कार्यः-

दैत्येज्यो ह्यभिमुखदक्षिणे यदि स्याद्गच्छेद्युर्न हि शिशुगर्भिणीन-
वोढाः ॥ बालश्चेद्भ्रजति विपद्यते नवोढा चेद्गन्ध्या भवति च
गर्भिणी त्वगर्भा ॥ २ ॥

द्विरागमने संमुखशुक्रदोषं प्रहर्षिणीछंदसाह-दैत्येज्य इति ॥ यदि दैत्येज्यः शुक्रोऽभि-
मुखे दक्षिणे गंतव्यदिग्भिमुखे गंतुर्दक्षिणादिभागे वा स्थितः स्यात्तदा शिशुर्बालः, गर्भिणी
गर्भवती, नवोढा नूतनपरिणीता, इत्येते न गच्छेयुः ॥

दक्षिणे सम्मुखे वा शुके गमने फलविभागः—

यदि व्रजेत्तदा बालः विपद्यते म्रियते । गर्भिणी त्वर्गर्भा गर्भरहिता स्यात् । गर्भस्त्राववती
भवेत् । नूतनपरिणीता नवोढा वंध्या अपत्यसंभारहिता स्यात् । यदाह बादरायणः—
“अस्तं गते भृगोः पुत्रे तथा संमुखमागते । नष्टे जीवे निरंशौ वा नैव संचालयेद्वधूम ॥
गर्भिण्या बालकेनापि नववध्वा द्विरागमे । पदमेकं न गंतव्यं शुके संमुखदक्षिणे ॥ गुर्विणी
स्त्रवते गर्भं वालो वा मरणं व्रजेत् । नवा वधूर्भवेद्वंध्या शुके सम्मुखदक्षिणे ॥ ”

तस्यायं संग्रहः—

यदि शुक्रः पूर्वस्यामुदितः पूर्वदिशि गंतुः संमुख एव, पश्चिमे गंतुः पृष्ठे, दक्षिणे गंतु-
र्वीमे, उत्तरे गंतुः दक्षिणे स्यात् तदा पूर्वोत्तरे दिशौ न गच्छेत् । किंतु पश्चिमदक्षिणे दिशौ
गच्छेत् । यदि पश्चिमायामुदितः शुक्रः पश्चिमां गंतुः संमुख एव, दक्षिणां गंतुः दक्षिणः,
पूर्वां गंतुः पृष्ठे, उत्तरां गंतुर्वीमः तदा पश्चिमदक्षिणे दिशौ न यायात् । किंतु पूर्वोत्तरे दिशौ
गच्छेत् । “पृष्ठे भृगौ पुत्रवती प्रयाणे कांतां कुलीनां सुभगां करोति । अग्रे सुखं वै विद-
धाति शुक्रो वैधव्यशोक्रः खलु नास्ति शुके ॥ ” इति ॥

तस्यापवादः—मतान्तरेण—

केचिद्दीपोत्सवप्रतिपादि नक्षत्रादिनियमं विनैव वधूप्रवेशं वाञ्छन्ति ॥ उक्तं व—“अस्तं
गते गुरौ शुके सिंहस्थे वा बृहस्पतौ । दीपोत्सवबलेनैव कन्या भर्तृगृहं विशेत् ॥ ” इति—
तदेतच्छिष्टाचारतो ज्ञेयम् ।

तत्र लग्नशुद्धिः—

अत्र लग्नशुद्धिमाह बादरायणः—“उपचयगते जीवे भृगौ केंद्रमुपागते । शुद्धे लग्ने शुभा-
क्रांते गंतव्यं भर्तृमंदिरम् ॥ ” ॥ २ ॥

प्रतिशुक्रापवादः—

नगरप्रवेशविषयाद्युपद्रवे करपीडने विबुधतीर्थयात्रयोः ॥

नृपपीडने नववधूप्रवेशने प्रतिभार्गवो भवति दोषकृत्र हि ॥ ३ ॥

प्रतिशुक्रापवादं प्रहर्षिण्याह-नगरेति ॥ नगरप्रवेशे, विषयो देशः, आदिशब्देन ग्रामः,
तस्योपद्रवे अन्यराजकृतोपद्रवे सति दुर्भिक्षादिनोपद्रवे सति गंतव्यदिशि प्रतिशुक्रदोषो
नास्ति । करपीडने विवाहोद्देशेन यात्रायां सत्याम् । विबुधा देवास्तेषां यात्रा । यथा नरको-
टयात्रा देवयात्रा तीर्थयात्रा प्रयागादिका । तयोः नृपपीडने नृपाद्राज्ञः सकाशात्पीडने पीडार्या-
दंडादिकृतायां सत्यां, नववधूप्रवेशने नूतनपरिणीतायाः कन्यायाः भर्तृगृहप्रवेशे, एतेषाम-

न्यतमे साति भार्गवः संमुखदोषकृत्रहि ॥ यथाह वादरायणः—“स्वभवनपुरप्रवेशे देशानां विभ्रमे तथोद्वाहे । नूतनवध्वा गमने प्रतिशुक्रो नैव दोषकृद्भवति ॥” इति नूतनवधूग्रहणादभिगमनं स्त्रीणां प्रतिशुक्रयात्रायां महादोषकृत् । तद्वाक्यं प्रागुक्तम् ॥ ३ ॥

प्रौढस्त्रीणां द्विरागमे गोत्रपरत्वेन प्रतिशुक्रापवादान्तरम्—

पित्र्ये गृहे चेत्कुचपुष्पसंभवः स्त्रीणां न दोषः प्रतिशुक्रसंभवः ॥

भृग्वंगिरोवत्सवासिष्ठकश्यपात्रीणां भरद्वाजमुनेः कुले तथा ॥ ४ ॥

इति श्रीदैवज्ञानन्तसुतदैवज्ञरामविरचिते मुहूर्तचिन्ता-

मणौ अष्टमं द्विरागमप्रकरणं समाप्तम् ॥ ८ ॥

प्रौढस्त्रीणां द्विरागमने तथा गोत्रपरत्वेन प्रतिशुक्रापवादांतरमिद्वंशाच्छंदसाह-पित्र्ये इति ॥ पितुरिदं पित्र्यं—“वाय्वृतुपित्रुषसोयत् ” इति यत्प्रत्ययः । तस्मिन्पित्र्ये गृहे कुचौ स्तनौ पुष्पमृतुः तत्संभवः स्यात्तदा स्त्रीणां प्रतिशुक्रसंभवदोषो नास्ति । उपलक्षणत्वाद्भर्तुः सूर्यगुरुश्च द्विराहित्यसंभवोपि दोषो नास्तीति । तदुक्तं चंडेश्वरेण—“पित्र्यागारे कुचकुसुमयोः संभवो वा यदि स्यात्पत्युः शुद्धिर्न भवति रवेः संमुखो वाथ शुक्रः । तूले लग्ने गुणवाति तिथौ चंद्रतारा-विशुद्धौ स्त्रीणां यात्रा भवति सफला सेवितुं स्वामिसन्न ॥ ” इति ॥ वाशब्दादुरुशुद्धिरपि चेन्न भवतीत्यर्थः ॥

प्रतिशुक्रदोषः केषाञ्चनास्ति—

भृग्वंगिरोवत्सवासिष्ठकश्यपात्रिवंशोत्पन्नानां तथा भरद्वाजवंशोत्पन्नानामपि प्रतिशुक्रसंभवो दोषो नास्ति । यदाह वादरायणः—“कश्यपेषु वसिष्ठेषु चात्रिभृग्वंगिरःसु च । भारद्वाजेषु वात्स्येषु प्रतिशुक्रो न दुष्याति ॥” इति ॥ अयं चापवादो यात्रामात्रसाधारणः न द्विरागमने । एवं संमतिवाक्ये विशेषानुक्तेः । एवं प्राक्पद्योक्तोपवादो ध्येयः ॥ केचिच्छुभमाहुः । यदाह महेश्वरः—“एतेषां प्रतिशुक्रपातमशुभं ये वत्सभृग्वंगिरोभारद्वाजवसिष्ठकश्यपकुलोत्पन्नास्तथाऽत्रेः कुले । देशानां विषयप्लवे च नियतं न स्याद्विवाहे तथा तीर्थानां गमने तथैकनगरे ग्रामे च सौम्यं तथा ॥ ” इति ॥ सोमस्यापत्यं सौम्यो बुधः—“सोमादृचण्” इति व्यण् । बुधसांमुख्येपि भृग्वादिगोत्रोत्पन्नानामपि तथा यानमशुभं नास्ति ॥ चकाराद्भर्तुः साधुपद्रवसद्भावनेषामपि यानमशुभं नास्तीत्यर्थः ॥ तच्चिन्त्यम् ॥ मूलवाक्यस्यापवादरूपस्यानुपस्यानुपलंभात् । किंच-यथा साधारण्येन यस्यांकस्यांचिदिशि यात्रायां शुक्राधिष्ठितादिनिषेधः स च वादरायणादिवाक्यैरपोह्यते तथा बुधसांमुख्ये गमननिषेधानुक्ते अपवादस्यानुक्तत्वदर्शनात् । ननु—“प्रतिशुक्रं प्रतिबुधं प्रतिभौमं गतो नृपः । बलेन शक्रतुल्योपि हतसैन्यो निवर्तते ॥ ” इति वसिष्ठोक्तिरेव बुधसांमुख्यदोषनिषेधबाधिकास्तीति ॥ किंच-कुजाय वृषभं दद्यात्स्वर्णं दद्याद् बुधाय च । तत्तत्संमुखजो दोषस्तत्क्षणोद्वेगो नश्यति ॥ ” इति बुधसांमुख्यदोषनिराकरणार्थापि तदुक्तिरेवास्ति प्रमाणमिति चेत् ॥ सत्यम् ॥ ‘प्रतिशुक्रं प्रतिबुधम्’ इत्यादिवाक्यैर्बुधसांमुख्यमपि दोषावहमेवेति

प्रतीयते ॥ अत्रार्थवादोप्यभाणि श्रीपतिना—“प्रतीदुजं भूमिपतेर्गतस्य नान्ये ग्रहास्त्राण-
विधौ समर्थाः” इति ॥ त्राणं रक्षणम् । नारदेनापि—“प्रतीदुजकृतं दोषं हंतुं शक्ता ग्रहा-
नहि” इति ॥ तत्र गोत्रादिविषयत्वेन परिहारो योभिहितः स शुक्रसांमुख्ये । वचनं तु बुध-
सांमुख्ये । अतो गोत्रपरिहारस्तु दोषकरवाक्यान्ते प्रतिशुक्रं न विद्यते इत्युक्तम् (?) ॥ ननु—
‘प्रतिशुक्रम्’ इत्यादिवाक्योपात्तस्य प्रतिबुधदोषस्याप्ययं परिहारोस्तु । दोषकथनानंतरमेव त-
स्याभिधानात् । प्रतिशुक्रपदं तु मुख्यतां सूचयितुमुपात्तम् । तदभिप्रायेण सौम्यस्य तथेति
महेश्वरोक्तिः साधीयसीति चेन्न ॥ यद्येषोभिमतः स्यात्सौम्यं तथेतिवद्भौमं तथेति वक्तव्यं
स्यात् । तच्च नोक्तम् ॥ किंच प्रतिशुक्रपदं मुख्यतां सूचयितुमुपात्तमित्युक्तम् ॥ तदप्यु-
क्तम् ॥ कुतः ॥ शुक्रास्तदोषस्य महत्त्वोक्तेः । तद्विषयकोऽयं गोत्रादिपरिहारः । “कामं
ब्रजेद्वा प्रतिशुक्रमस्तं गते च यायान्न जिगीषुरत्र” इति श्रीपत्युक्तेः ॥

शुक्रास्तदोषापवादः--

शुक्रास्तदोषस्यापवादो बुधानुकूल्यमपि तेनैव—“अस्तं गतेप्यास्फुजिति प्रयायाद्बुधो यदि
स्यादनुकूलवर्ती” इति ॥ अनुकूलवर्ती यातव्यदिशीष्टवर्ती । बुधप्रातिकूल्यं तु महादोषावहम् ।
एतद्वाक्यं प्रागभिहितम् । परंतु बुधास्तः समीचीनो वेति कैरपि वचनं युक्तिपदवीं कांचिद-
भ्यधाये । तस्माद्वाचनिकेऽर्थेन युक्तिः प्रभवेदिति । बुधसांमुख्ये गोत्रादिपरिहारो न शिरो-
मणिपदवीमारोहति । आदिशब्दात्—“स्वभवनपुरप्रवेशे देशानां विभ्रमे तथोद्वाहे । नूतनवध्वा
गमने प्रतिशुक्रविचारणा नास्ति ॥ एकग्रामे पुरे वापि दुर्भिक्षे राष्ट्रविष्वे । विषाहे तीर्थयात्रा-
यां प्रतिशुक्रो न दुष्यति ॥” इति ॥ तुल्यन्यायत्वाद्भौमसांमुख्येऽपि न । वसिष्ठक्रोधविचनेऽ-
भावात् । किंतु शुक्रसांमुख्य एव स परिहारः सर्वोपि सर्वेषां यात्रामात्रसाधारणः । परंतु
शिशुगर्भिणी नववधूनाम् ‘अस्तं गते भृगोः पुत्रे’ इत्यादिना (?) । बादरायणादिवाक्यास्तु
विशेषफलावगातिमात्रम् । तत्रैषां शिश्वादीनां बुधसांमुख्यविचारस्तु दूरापास्त एवेत्यलमति-
प्रसंगेनेति शिवम् ॥ ४॥ द्विरागमनप्रकरणं गद्येनोपसंहरति—इति श्रीदैवज्ञेति ॥ स्पष्टार्थम् ॥
ज्योतिर्विद्वरनीलकंठविदुषः श्रीचंद्रिकायास्तथा पुत्रेणाहिगवीप्रसारितधिया मौहूर्त्तचिंता-
मणेः ॥ गोविंदेन विनिर्मिते नयनिधौ पीयूषधाराभिधे व्याख्याने पुनरागमप्रकरणं संपूर्ति-
मागात्किल ॥ १ ॥

इति श्रीविद्वद्दैवज्ञमुकुटालंकारनीलकंठज्योतिर्वित्पुत्रगोविंदज्योतिर्विद्विरचितायां मुहूर्त्त-
चिंतामणिटीकायां पीयूषधाराभिधायामष्टमं द्विरागमनप्रकरणं समाप्तिमगमत् ॥ ८ ॥



अथाग्निहोत्रप्रकरणम् ९.

अग्न्याधानसोमयागादिमुहूर्ताः—अग्न्याधानपदार्थश्च—

स्यादग्निहोत्रविधिरुत्तरगे दिनेशे मिश्रध्रुवांत्यशशिशक्रसुरेज्यधि-
ष्ये ॥ रिक्तासु नो शशिकुजेज्यभृगौ न नचि नास्तंगते न वि-
जिते न च शत्रुगेहे ॥ १ ॥

श्रीगणेशाय नमः ॥ गणनायकमाराध्य नीलकण्ठं गुरुं तथा ॥ अग्निहोत्रप्रकरणं व्याख्या-
ति विदुषां मुदे ॥ १ ॥ अथाग्न्याधानप्रकरणं व्याख्यायते ॥ तत्राग्निर्धीयते श्रौतेन स्मार्त्तेन
वा कर्माविशेषेणेत्यग्न्याधानम् ॥

विवाहकाल एवाग्न्याधानम्—

तत्र प्रवदन्ते ॥ केचित्पाणिग्रहणसमये एव अग्न्याधानमाहुः ॥

भ्रात्रादिभिर्विभागेग्न्याधानम्—(मतान्तरम्)—

अपरे पित्रा भ्रातृभिः सह विभागकाले एवाहुः ॥ उक्तं च श्रुतौ—“आवसथ्याधानं दार-
काले दायाद्यकाले एकेषाम्” इति पारस्करः । दायाद्यकाले विभागकाले । एतदेवाभिप्रेत्योक्तं
महेश्वरेण—“अग्न्याधानं दारकाले विधेयं कैश्चित्प्रोक्तं तच्च दायाद्यकाले” इति ॥

वर्णविशेषेणाग्न्याधानकाला भिन्नाः—

अन्ये वसन्ताद्यतु पुरस्सरेण वर्णविशेषानाहुः ॥ तदुक्तं श्रुतौ—“वसन्ते ब्राह्मणोऽग्नीनादधीत
ग्रीष्मे राजन्यः शरादि वैश्यो वर्षासु रथकार आदधीत” इति ॥

सोमयागे मुहूर्तापेक्षा न—श्रद्धोदयकाल एव कालः—(मतान्तरम्)—

इतरे तु श्रद्धोदये एवाहुः ॥ एतदप्युक्तं श्रुतौ—“यदहरेवैनं श्रद्धोपरमेत्तदहरेवाध्यात”
इति ॥ एतच्च सोमाग्न्याधानविषयम् । यदाह आपस्तम्बः—“सोमेन यक्ष्यमाणो नर्तुं प्रती-
च्छेन्न नक्षत्रम्” इति ॥

सामान्यत आधानकालसंग्रहः—

तत्र पाणिग्रहणकालस्य प्रागुक्तत्वात्तत्क्षणादारभ्यमाणान्याधानार्थं न मुहूर्तगवेषणा ।
एवं पित्रादिभिः सह यस्मिन्काले विभागो जातः तस्मिन्त्यथाकथंचिद्व्यचितापातभद्रादिदोषरहिते
आधानं कार्यमेव ॥ तदा उत्तरायणादिकालशुद्धेर्नपेक्षा ॥ तत्रापि यदि प्रतिबंधवशादाधाना-
भावो जातस्तदा कालशुद्धिर्विषयमात्रविषया विचार्येव । येषां वर्णानां वसन्ताद्यतवः सोमयागा-
द्यर्थं नियता एवोक्तास्तेषां यद्यप्युत्तरायणविचारो नास्ति । संभवव्यभिचाराभावात् ।
तथापि शुक्रास्तादिदोषनिवारणार्थं मुहूर्तो गवेष्य एव ॥ येषां तु श्रद्धोदये एवाधानमिति
यक्षस्तेषां सोमाधानकालः श्रद्धोदय एवेति यथाकथंचित्पंचांगशुद्धिर्विचार्या, नर्तु-

नक्षत्रादिप्रतिक्षा वारादेर्वा । 'वाजपेयेन यजेत्' इति वाजपेयादीनां यागविशेषाणां शरदाद्यु-
तुविशेषविहितानामपि सौम्यायनप्रतीक्षामकृत्वा शुक्रास्तादिदोषराहित्यं विचार्यम् ॥

तत्र निर्णयः—अग्निहोत्रकालश्च—

तदयमत्र निर्णयः संपन्नः । यत्र तु कालनियमेनाधानादि विहितं तदा न मुहूर्तविचारः ।
यदा तु कालनियमाभावस्तदा मुहूर्तो विचार्य एवेत्यभिसंधायान्याधानसोमयागादिमुहूर्त-
वसंततिलकावृत्तेनाह—स्यादिति ॥ उत्तरगे उत्तरायणगते उत्तरदिग्गते दिनेशे सूर्ये अग्निहो-
त्रविधिः स्यात् । यदाह नारदः—“गृहप्रवेशवैवाहप्रतिष्ठाभौजिवंधनम् । मखादिमंगलं कर्म
विधेयं चोत्तरायणे ॥” इति ॥ मखास्याग्निहोत्रपूर्वकत्वात्तदारंभोपि । विवाह एव वैवाहः ।
स्वार्थे अण् । प्रतिष्ठा देवतादिप्रतिष्ठा । मिश्रे कृत्तिकाविशाखे । ध्रुवाणि प्रसिद्धानि । अन्त्यं
रेवती । शशी मृगः । शक्रो ज्येष्ठा । सुरेज्यः पुष्यः । एतेषामन्यतमेषु ऋक्षेषु अग्निहोत्रविधिः
स्यात् । यदाह श्रीपतिः—“प्राजापत्ये पूषभे सद्भिदैवे पुष्ये ज्येष्ठास्वैन्दवे कृत्तिकासु ।
अग्न्याधानं ह्युत्तराणां त्रयेपि श्रेष्ठं प्रोक्तं प्राग्जनैर्विप्रमुख्यैः ॥” इति ॥

अग्न्याधाने निषिद्धकालाः—

रिक्तास्विति ॥ रिक्ताश्चतुर्थीनवमीचतुर्दश्यः ॥ आसु अग्न्याधानं नो कार्यम् । तदुक्तं
दोपिकायां—“पुष्योत्तराविशाखासु ज्येष्ठांत्याग्निकचंद्रभे । अग्न्याधानमरिक्तासु कार्यं वा देव-
जेहनि ॥” इति ॥ को रोहिणी । शशीति । चंद्रमंगलगुरुशुक्रेषु नीचगतेषु तथास्तंगतेषु
तथा ग्रहांतैर्विजितेषु तथा शत्रुगृहस्थितेषु अग्न्याधानं नो कार्यम् । उक्तं च रत्नमा-
लायां—“कुजेंदुजीवैरिपुराशिसंस्थैः पराजितैर्नीचगृहोपगैर्वा । अस्तंगतैर्वापि परिग्रहं यः
करोति हास्यं विदुषां स याति ॥” इति ॥ कश्यपस्तु शुक्रदोषमप्याह ॥ अतएव मूलपद्ये
चतुर्णामभिधानम् ॥ १ ॥

अग्न्याधाने लग्नशुद्धिः—

नो कर्कनक्रझपकुंभनवांशलग्रे नोऽब्जे तनौ रविशशीज्यकुने
त्रिकोणे ॥ केंद्रक्षपड्भवनगे च परैस्त्रिलाभषट्खस्थितैर्निधनशु-
द्धियुते विलग्रे ॥ २ ॥

अथाग्न्याधाने लग्नशुद्धिं वसंततिलक्याह—नो कर्केति ॥ कर्कः प्रसिद्धः । नक्रो मकरः ।
झषो मीनः । कुंभः प्रसिद्धः । एतेषामन्यतमे लग्ने नवांशे वा अग्न्याधानं नो कार्यम् ॥

अग्न्याधानलग्ने निषिद्धा ग्रहाः—

तथा अब्जे चन्द्रे तनौ लग्नस्थे सति चाग्न्याधानं न कार्यम् । तथा चोक्तं श्रीपतिना—
“नक्रे विलग्नैर्बुधरे घटे वा तदंशके वाप्यथवा शशांके । आधानकाले द्विजपुंगवानां जातेपि
निर्वाणमुपैति सिद्धिम् ॥” इति ॥ ये नवांशकाद्यास्तेषामंबुचरत्वाभावात्पृथग्रहणम् ॥

मन्तान्तरं लग्ने चन्द्रे शुके वा—

वराहस्तु नैतन्मन्यते ॥ मकरस्य पश्चिमार्धं कुम्भो मीनः कर्क इति जलचरे इति । अत-
एवैतद्वृषणभयान्नाप्युक्तं महेश्वरेण—“कर्कनक्रघटमीनविलग्नौ वा गते तनुगतेथ तदीये । लग्नौ
कुमुदिनीदयिते वा नाशमेति जनितोपि हुताशः ॥” इति ॥ लग्नगचन्द्रस्योपलक्षणत्वाच्चक्रोपि
लग्ने निषिद्धः । यदाह कश्यपः—“यस्यैवाधानलग्नस्थे चन्द्रे वा भृगुनन्दने । उपैति तस्य
जातोऽग्निनिर्वाणं सततं ज्वलन् ॥” इति ॥

आधानेनुकूलग्रहस्थित्यादयः—

रवीति ॥ सूर्यचंद्रगुरुभौमेषु त्रिकोणस्थितेषु सन्सु परैर्बुधशुक्रशनिराहुकेतुभिस्त्रिलोभषट्-
खस्थितैस्तृतीयैकादशषष्ठदशमस्थानस्थितैः सद्भिराधानं हितं स्यात् । यदाह श्रीपतिः—
“त्रिकोणकेंद्रोपचयेषु सूर्ये बृहस्पतौ शीतकरे कुजे वा । शेषग्रहेषूपचयस्थितेषु धूमध्वजोत्पा-
दनमामनन्ति ॥ इति धूमध्वजोऽग्निः । निर्घातस्थे केचिदाहुः अग्न्याधानम् ।

आधानलग्नादष्टमशुद्धिरावश्यक—

निधनशुद्धियुते अष्टमस्थाने सकलग्रहराहित्यं निधनशुद्धिः तथा युते सत्याधानं शुभम् ॥
तस्मादष्टमस्थाने यः काश्चिद्ग्रहः स्यात् तदाऽशुभमेव । उक्तं च श्रीपतिना—“चन्द्रे पत्नी
मृत्युगे मृत्युमेति क्षिप्रं बह्वचाधायको याजमानः ॥” आधातोः “ण्वुल्लृचौ” इति ण्वुल् ।
“आतो युक्चिण्कृतोः” इति युगागमः ॥ ॥ अन्यत्वेवमाहुः ॥ निधनमष्टमं लग्नम् ॥
कस्मिन्नधनमित्याकांक्षायामाधानकर्तुर्जन्मराशिजन्मलग्नाभ्यामष्टमं लग्नमित्यर्थः ॥ तस्य
शुद्धिः राहित्यम् । तदभाव इति यावत् ॥ तेन युते लग्ने इति ॥ यदाह कश्यपः—
“पंचांगशुद्धिदिवसे चन्द्रताराबलान्विते । चन्द्रे शुद्धियुते लग्नं चाष्टमोदयवर्जिते ॥” इति ॥

तत्र स्वमतम्—

अत्र व्याख्यातये प्रमाणसद्भावाद्द्वयमपि युक्तमिति वयमुत्प्रश्यामः । तत्र निधनशुद्धिश्च
निधनशुद्धिश्च ताभ्यां युते लग्ने इति मूलस्थस्य निधनशुद्धिपदस्य—“सरूपाणामेकशेष
एकविभक्तौ” इत्येकशेषः । यथा—अन्वर्था भवादयः स्मृता इति तृतीयपक्षव्याख्यानानुसारे
भवादयश्चेति तत्रावृत्त्येकशेषाणामन्यतमाश्रयणेन पदमंजरीकारादिभिर्भवादीनां
धातुत्वमुक्तम् ॥ २ ॥

यागकर्तृत्वयोगाः—

चापे जीवे तनुस्थे वा मेषे भौमेंबरेद्युने ॥

षट्त्रयायेब्जे रवौ वा स्याज्जाताग्निर्यजति ध्रुवम् ॥ ३ ॥

इति श्रीदैवज्ञानन्तसुतदैवज्ञरामविरचिते मुहूर्तचिन्तामणौ

नवममग्न्याधानप्रकरणम् ॥ ९ ॥

अथाग्निहोत्रेण आधानलग्नवशाद्वागकर्तृत्वयोगाननुष्ठुमाह-चापे इति ॥ जीवे गुरौ चापस्थे धनुःसंस्थे सति तनुस्थे आधानलग्ने धनुराख्ये गुर्वधिष्ठिते सतीत्यर्थः ॥ अयमेको योगः ॥

योगान्तरे-यागकर्तृत्वे-

वा अथवा भौमे मेषलग्ने सति अयं द्वितीयो योगः ॥ अथवा आधानलग्नस्थानस्थे सप्तमस्थानस्थे वा भौमे सति योगत्रयमेतत् ॥

अन्यो योगः यागकर्तृत्वे-

अथवा अञ्जे चन्द्रे षष्ठे तृतीयैकादशस्थानान्यतमस्थानस्थे योगत्रयमेतत् ॥

अपरो योगः यागकर्तृत्वे-

अथवा सूर्ये षष्ठतृतीयैकादशान्यतमस्थानस्थे सति योगत्रयमप्येतत् ॥

शुद्धलग्ने कृताधानस्य फलम्-

य एवंविधे लग्ने जाताग्निः अग्निहोत्रकर्ता स्यात् भवेत्स ध्रुवं निश्चयेन यजति ज्योति-
ष्टोमादियागं करोतीत्यर्थः ॥ उक्तं च श्रीपतिना-“लग्नस्थे धनुषि गुरावथ क्रिये वा भूसूनौ
दशमगतेथ सप्तमे वा । तिग्मांशौ सहजषडायगे विधौ वा जाताग्निर्यजति न संशयं
द्विजेन्द्रः ॥ ” इति ॥

मतान्तररीत्या फलम्-यागपदार्थश्च-

केचिदेवमाहुः ध्रुवं निश्चितं निरंतरमिति यावत् यजति देवतोद्देशेनावदानत्यागो यागरस्तं
करोति । निरंतरमग्निहोत्रकर्मकर इत्यर्थः ॥ यदाह कश्यपः-“लग्नस्थे चापगे जीवे मेषे वा
सप्तकर्मगे ॥ कुजेऽर्के त्रिषडायस्थे चन्द्रे वाग्निर्ज्वलत्यलम् ॥ ” इति शिवम् ॥ ३ ॥
अथाग्निहोत्रप्रकरणं गद्येनोपसंहरति-इति श्रीदैवज्ञोति ॥ स्पष्टार्थमेतत् ॥ ज्योतिर्वि-
द्वरनीलकण्ठविदुषः श्रीचन्द्रिकायास्तथा पुत्रेणाहिगवीप्रसारिताधिया मौहूर्तचिंतामणेः ॥ गोवि-
देन विनिर्मिते नयनिधौ पीयूषधाराभिधेव्याख्यानेऽग्निपरिग्रहप्रकरणं संपूर्णतामध्यगात् ॥ १ ॥
इति श्रीदैवज्ञमुकुटालंकारनीलकण्ठज्योतिर्विदुषः पुत्रगोविंदज्योतिर्विद्विरचितायां मुहूर्तचिंता-
मणिटीकायां पीयूषधाराभिधायामग्न्याधानप्रकरणं समाप्तिमगमत् ॥ ९ ॥



अथ राजाभिषेकप्रकरणम् १०.

राजत्वप्रापकसंस्कारे मुहूर्तः--

राजाभिषेकः शुभ उत्तरायणे गुर्विंदुशुक्रैरुदितैर्बलान्वितैः ॥

भौमार्कलग्नेशदशेशजन्मपैर्नो चैत्ररित्कारनिशामलिम्लुचे ॥ १ ॥

श्रीगणेशाय नमः ॥ गौरीतनयमाराध्य गोविंदेन सतां मुदे ॥ राजाभिषेचनाध्यायः
 सम्यग्व्याख्यायतेऽधुना ॥ १ ॥ अथ राजाभिषेकप्रकरणं व्याख्यायते । तत्र वैदिकेनाभि-
 षेकाख्येन विशिष्टकर्मणा राजशब्दवाच्यपुरुषस्य संस्काराविशेषो राजाभिषेकशब्देनोच्यते ।
 तत्र चैतन्मुहूर्तं वक्तुकामः कालशुद्धिं तावादिद्रवंशयाह—राजाभिषेक इति ॥ उत्तरायणगते
 सूर्ये सति तथा गुर्विंदुशुक्रैरुदितैर्बलान्वितैः बृहस्पतिचन्द्रशुक्रैः उदितैः सद्भिः भौमसूर्यलग्ने-
 शदशेशजन्मलग्नस्वामिभिः बलान्वितैः सद्भिः राज्ञोभिषेकः शुभः शुभफलप्रदः स्यात् । यदाह
 कश्यपः—“अथातः संप्रवक्ष्यामि भूपानामभिषेचनम् । सौम्यायने सिते जीवे नास्तगे नच
 वृद्धगे ॥ ” इति ॥ ननु—‘गीर्वाणांबुप्रतिष्ठा’ इत्यादिना प्राग्दक्षिणायननिषेधस्योक्तत्वादेव
 शस्तानां प्रयोज्यादीनां च गुरुशुक्रास्तादिदोषरहिते काले भूपाभिषेको ज्ञास्यत एव किमनेन
 पुनरुक्तग्रंथेन ॥ नच कश्यपादिभिरुक्तमिति कृत्वोक्तमिति वाच्यम् ॥ तैस्तु सामान्यप्रक-
 रणस्याकृतत्वात् । किंतु तत्कृत्ये विशेषाभिधानमेव कृतम् ॥ उच्यते ॥ ‘गीर्वाणांबुप्रतिष्ठा’
 इत्यादिना ‘वाप्यारामतडाग’ इत्यादिना च सामान्यत एव कृत्येषु दोषराहित्यमुक्तम् ।
 तत्र कस्यचिदेव भ्रांतिः स्यात् । यदि दक्षिणायने शुक्रास्तादिदोषरहिते शुभं कर्म वाप्यारा-
 मादि कार्यं शुक्रास्तादिदोषरहितोत्तरायणेपि कार्यमिति संदेहस्तन्निरासार्थमाह—‘राजाभिषेकः
 शुभ उत्तरायणे गुर्विंदुशुक्रैरुदितैर्बलान्वितैः’ इति ॥ “सिंहस्थं मकरस्थं च गुरुं यत्नेन वर्ज-
 येत्” इत्यादिदोषाणां ‘मगधे गौडदेशे’ इत्यादिना देशभेदकृतपरिहारस्य स्ववचनत्वादिति
 तेषां पुनरुक्तिः ॥ ननु—“सदा कृतयुगं चात्र सदा चैवोत्तरायणम् । न ग्रहास्तोदयकृतो
 दोषो विश्वेश्वरालये ॥ ” इत्यादिभिव्यासवाक्यैः शुक्रास्तादिदोषसहिते उत्तरायणेपि कार्य-
 मिति तन्निरासार्थमाह—“राजाभिषेकः शुभ उत्तरायणे गुर्विंदुशुक्रैरुदितैर्बलान्वितैः । ” इति ॥
 “सिंहस्थं मकरस्थं च गुरुं यत्नेन वर्जयेत्” इत्यादिदोषाणामपि वाराणस्यादिदेशभेदेन परि-
 हार्यत्वात् किमित्युक्तिरिति चेन्न ॥ काशीखंडे तीर्थयात्राप्रस्तावात्तद्विषय एवाप-
 वादाः ॥ तेन वाराणस्यादावल्पदिनस्थान्तोः पुनरखिलदोषराहित्ये एव स्युः ॥ ननु मक-
 रस्थगुर्वादौ मगधदेशार्थमेव पुनरुक्तिः ॥ सत्यम् ॥ नकृत्यत्येव (?) ॥ वस्तुतस्तु दोषाधि-
 त्मरणार्थमेवेयं पुनरुक्तिः ॥ न चैतावदोषहानार्थमेवावश्यकम् ॥ विवाहप्रकरणोक्तानां
 वेधादिदोषाणामपि निरासस्यावश्यकत्वात् । उक्तं च वसिष्ठेन—“तस्मादेतेषु दोषेषु कदा-
 चिन्नाचरेच्छुभम् ” इत्यलमतिप्रसंगेन ॥

राजाभिषेकलग्नीत्या ग्रहबलानि--

बलान्वितैः बलं सद्ग्राहाधिष्ठितत्वं तेनान्वितैः गुर्विंदुशुक्रैः सद्भिः राजाभिषेकः शुभः । उक्तं च

वसिष्ठेन—“मूलत्रिकोणस्वगृहोच्चमित्रगृहस्थितैर्वापि तदंशसंस्थैः । शुभे विलग्रे सततं ग्रहेंद्रा दिशं-
ति लक्ष्मीं विपुलां च कीर्तिम् ॥ ” इति ॥ अर्थान्नैर्बल्यैर्गृहाणामशुभं स्यात् । तदप्युक्तं तेनैव—
“स्वनीचगैः शत्रुगृहस्थितैश्च तदंशसंस्थैः स्वगृहोपगैर्वा । पापोदये शोकभयं त्वकीर्तिं दिशंति
राज्ञां भृशमंतरायम् ॥ ” इति ॥

राज्ञः जन्मकालग्रहबलमभिषेककाले—

भौमेति ॥ भौमाकौ प्रसिद्धौ । लग्नेशौ जन्मलग्नस्वामिनौ दशेशौ वर्तमानजातकीयमहा-
दशांतर्दशास्वामिनौ जन्मपो जन्मराशिस्वामी एतैरपि बलान्वितैः सद्भिः राजाभिषेकः शुभः ।
बलान्वितत्वमधुना व्याकृतमेव । यदाह वसिष्ठः—“आधानजन्मेशदशाधिनाथरवांदुभौमेज्यसि-
तैर्बलिष्ठैः । उत्पातदोषादिविवर्जितेषु पदं स्थिरं स्याच्च नराधिपानाम् ॥ ” इति ॥ आधानं
जन्म, जन्मलग्नजन्मराशी अनयोरीशौ आधानजन्मेशौ । यदाह श्रीपतिः—“विलग्नजन्मेशद-
शाधिनाथमार्तदधात्रीतनयैर्बलिष्ठैः । गुर्विदुःशुकैः स्फुरदंशुजालैर्महीपतीनामभिषेक इष्टः ॥ ”
इति ॥

राजाभिषेके मासातिथ्यादयः—ऋते बुधममां च—

नो चैत्र इति ॥ चैत्राख्यो मासः । रिक्ताः ४ । १ । १४ तिथयः प्रसिद्धाः । आरो भौम-
वारः निशा रात्रिः मलिम्लुचोऽधिकमासः एषु राजाभिषेको न शुभः । यदाह चण्डेश्वरः—
“नाभिषेकः शुभो वाच्यो नृपे चैत्रेऽधिमासके ॥ न भूयते प्रसुप्ते च विष्णौ रिक्तासु रात्रिषु ॥ ”
वसिष्ठेन बुधवारस्यामावास्याश्च निषेध उक्तः ॥ स यथा—“रिक्तास्वमायां बुधभौमवारविधार्जि-
ते वारदिनेषु चैव । खले दिने ऋक्षनिशे तथैव न नैधने भे त्वभिषेक इष्टः ॥ ” इति ॥ यत्तु
भौमपराक्रमेणोक्तं “राजाभिषेको हयदुष्टदंतिसेतुच्छिदानां कृषिकर्मणां च । वादस्य च क्षमा
तनयस्य वारे प्रारंभसिद्धिं मुनयो वदंति ॥ ” इति—अत्र भौमवारे राजाभिषेकविधानं सेनापत्य-
भिषेकविषयं द्रष्टव्यम् । भौमस्य सेनापतित्वात् । ‘राजानो रविशीतलू क्षितिसुतो मंत्री’
इति वराहोक्तत्वात् । अन्यथा वसिष्ठचण्डेश्वरोक्तौ भौमनिषेधो निर्विषयः स्यात् ॥

मृते राजनि तत्पुत्रस्य राज्याभिषेके न कालप्रतीक्षा कार्या—

यत्तु रत्नमालायां—“मंत्रौषधानि शकुनौ च सपौष्टिकानि गोविप्रराजपितृकर्मचतुष्पदेतु”
इति अत्र हि चतुष्पदाख्ये करणे राज्यं कर्तव्यमित्युक्तम् । तच्चाभावास्यायामवश्यं भवत्येवे-
त्युक्तं श्रीपतिवाक्यं प्रतिभाति ॥ उच्यते ॥ जीर्णराजमरणे संजाते पुत्रादेः शीघ्रमेवालि-
लदोषनिरासपूर्वकशुभमुहूर्तालब्धौ कालांतरप्रतीक्षायां च द्विषदादिभिः सर्वनाशः कृतः स्या-
दित्येवंविषयेपि चतुष्पदकरणे पुत्रादिरभिषेक्तव्य एवेत्येतत्परं व्याख्येयमिति युक्तं प्रतीमः ॥
उक्तं च देवज्ञमनोहरे—“मृते राज्ञि न कालस्य नियमोत्र विधीयते । नृपाभिषेकः कर्तव्यो
दैवज्ञेन पुरोधसा ॥ ” इति ॥ १ ॥

राजाभिषेके नक्षत्राणि लग्नशुद्धिश्च—

शाक्रश्रवःक्षिप्रमृदुध्रुवोडुभिः शीर्षोदये वोपचये शुभे तनौ ॥
पापैस्त्रिषष्टायगतैः शुभग्रहैः केंद्रत्रिकोणायधनत्रिसंस्थितैः २ ॥

राजाभिषेकनक्षत्राणि लग्नशुद्धिं च इन्द्रवंशयाह शाक्रेति ॥ शाक्रं ज्येष्ठा श्रवः श्रवणः क्षि-
प्राणि अश्विनीपुष्यहस्ता मृदूनि मृगचित्रानुराधारेवत्यः ध्रुवाणि रोहिण्युतरात्रयं च एतैः-
उडुभिः सद्भिः राजाभिषेकः शुभः । यदाह कश्यपः—“उत्तरात्रयमैत्रेन्द्रधातुचन्द्रकरोडुषु ॥ सश्रु-
त्यश्रीज्यपौष्णेषु कुर्याद्राजाभिषेचनम् ॥ ” इति ॥ ऐंद्रं ज्येष्ठा । अत्र वाक्ये द्वादश । ग्रन्थ-
कृद्वाक्ये त्रयोदश । चित्रैकाधिका । सा च महेश्वरवाक्यालोचनेन । यथा ‘तथा श्रवःक्षिप्र-
मृदुध्रुवेषु सौम्यग्रहस्याह्नि तिथावरित्ते’ इति । नात्र प्रमाणं पश्यामः ॥ रत्नमालावाक्यं भवि-
ष्यतीति चेन्न ॥ “मैत्रशाक्रकरपुष्यरोहिणीवैष्णवेषु तिसृषूत्तरासु च । रेवतीमृगशिरोऽश्विनीषु
च क्षमाभूतां समभिषेक इष्यते ॥ ” इति ॥ चण्डेश्वरोपि—“मैत्रं शाक्रं श्रवणः पुष्यं त्रीण्युत्त-
राणि चाश्विकरैः । पौष्णं प्राजापत्यं मृगशिरः” इति ॥ तस्माच्चित्राग्रहणं निर्मूलम् ॥

राजाभिषेके लग्नानि—शीर्षोदयपदार्थश्च—

शीर्षोदय इति ॥ शीर्षोदया मियुनसिंहकन्यातुलावृश्चिककुंभाख्याः । यदाह वराहः—
“गोजाश्विककिंमियुनाः समृगा निशाख्याः पृष्ठोदयाविमियुनाः कथितास्त एव । शीर्षोदया
दिनवलाश्च भवन्ति शेषा लग्नं समेत्युभयतः पृथुरोमयुग्मम् ॥ ” इति ॥ एषु शीर्षोदयराशिषु
अभिषेकलग्ने वा अथवा उपचये विशेषानुक्तेः । स्वजन्मलग्नात्स्वजन्मराशितो वोपचयभवने
त्रिषडेकादशभानामन्यतमे तनौ लग्नगे वा सति शुभे शुभग्रहक्रांते शुभग्रहेक्षिते वा राजाभिषेकः
शुभः । यदाह वसिष्ठः—“शीर्षोदये चोपचये ग्रहे वा स्वजन्मलग्नादथ लग्नगेपि । शुभग्रहैर्युक्त-
निरीक्षिते वा स्थिरं पदं स्यात्सततं हि राज्ञाम् ॥ ” इति ॥ अपिशब्दात्स्वजन्मराशेरप्युपचयभ-
वनं ग्राह्यम् । यदाह कश्यपः—“जन्मराशेरुपचये लग्ने शीर्षोदये स्थिरे । शुभग्रहेक्षितयुते
नृपाणां नेक्षिते परैः ॥ ” इति ॥

तथैव ग्रहाः शुभाः--

परैः पापग्रहैस्तृतीयषष्ठैकादशस्थानस्थितैः शुभग्रहैः । प्रथमचतुर्थसप्तमदशमनवमपञ्चमै-
कादशद्वितीयतृतीयस्थानस्थितैः राजाभिषेकः शुभदः । यदाह वसिष्ठः—“त्रिकोणकेंद्रत्रिघनेषु
सौम्यैस्त्रिषष्ठलाभर्क्षगतैश्च पापैः । षष्ठाष्टलग्नव्ययवर्जितेन चंद्रेण राज्ञां शुभदोऽभिषेकः ॥ ”
इति ॥ २ ॥

राजाभिषेकलग्नात् पापग्रहस्थितिष्वपवादः--

पापैस्तनौ रुद्रनिधने मृतिः सुते पुत्रार्तिरर्थव्ययगैर्दरिद्रता ॥

स्यात्स्वेऽलसोऽष्टपदो द्युनांबुगैः सर्वं शुभं केंद्रगतैः शुभग्रहैः ॥ ३ ॥

स्थानविशेषेषु ग्रहेषु सत्सु राजाभिषेकफलानि--

स्थानविशेषे पापग्रहैरशुभं फलं सापवादं इन्द्रवंशयाह—पापैरिति ॥ (१) तनौ लग्ने
पापग्रहैः रुक् रोगः स्यात् । राज्ञ इति शेषः । (२) निधने अष्टमस्थाने पापग्रहैः मृतिः
(मृत्युः) स्यात् । (३) सुते पञ्चमस्थाने पापग्रहैः पुत्रार्तिः पुत्रजनितपीडा स्यात् । (४)
अर्थव्ययगैः द्वितीयद्वादशस्थानस्थितैः पापैः दरिद्रता दारिद्र्यं स्यात् । (५)—स्वे दशमे पाप-
ग्रहैः अलसो निरुद्योगः । (६) द्युनांबुगैः सप्तमचतुर्थस्थानस्थितैः पापग्रहैर्ऋषपदो
ऋषैश्वर्यः स्यात् । (७)—उपलक्षणत्वात् षष्ठाष्टमद्वादशस्थानस्थितश्चंद्रोपि मृत्युदः ।

यदाह वसिष्ठः—“पापग्रहेः स्वांत्यगतैश्चनिःस्वो रोगी विलग्नोपगतैर्भवेत्सः । पदच्युतः सप्तचतुर्थगैस्तु पुत्रस्थितः सर्वसुतैर्विहीनः ॥” इति ॥ “नूनं व्ययाष्टारिगतः शशांकः क्षितिश्चरं हन्ति तदा बलिष्ठः” इति बलिष्ठशब्दोपादानान्निर्बलश्चन्द्रः व्ययाष्टमषष्ठगतो न दुष्टफलद इति तात्पर्यम् ।

राजाभिषेकदोषापवादः—ग्रहबलैः—

अपवादमाह—सर्वमिति । केंद्रगतैः शुभग्रहैः सर्वं प्रागुक्तं दुष्टफलं शुभं शुभोदकं स्यात् ॥ ३ ॥

राजाभिषेके संपत्स्थैर्यकारकं योगद्वयम्—

गुरुर्लघ्नकोणे कुजोऽरौ सितः खे स राजा सदा मोदते राजलक्ष्म्या ॥

तृतीयायगौ सौरिसूर्यौ खबंध्वोर्गुरुश्चेद्धरित्री स्थिरा स्यान्नृपस्य ॥ ४ ॥

इति श्रीद्वैवज्ञानन्ततनूजद्वैज्ञरामसूरिविरचिते मुहूर्तचिं-

तामणौ दशमं राजाभिषेकप्रकरणम् ॥ १० ॥

अथाभिषेके राज्ञः संपत्स्थैर्यकर्तृयोगद्वयं भुजंगप्रयातेनाह—गुरुरिति ॥ लग्ने गुरुश्चेत्स्यादथवा कोणे नवमे पंचमे वा गुरुः स्यात् कुजो मंगलोऽरौ शत्रुगृहे षष्ठे स्यात् सितः शुक्रः कर्मगो दशमगः स्यात् एतादृशे अभिषेकयोगे यो राजा अभिषिच्यते स राजा सर्वदा सर्वकालं राजलक्ष्म्या मोदते । अयमेको योगः । यदाह वसिष्ठः—“यस्याभिषेके पुरुहूतमन्त्री लग्ने त्रिकोणे यदि वा भवेत्सः । षष्ठः कुजः कर्मगतश्च शुक्रः स मोदते विक्रमराजलक्ष्म्या ॥” इति ॥

राजाभिषेके संपत्स्थैर्यकारको द्वितीयो योगः—

अथापरो योगः । सौरिसूर्यौ तृतीयायगौ स्यातां यथासंख्यं शनिस्तृतीये सूर्यः रविः एकादशे स्यात् गुरुः खबंध्वोः खे दशमे बंधौ चतुर्थे वा चेद्गुरुः स्यात् एवंविधे योगेऽभिषिक्तस्य नृपस्य राज्ञः धरित्री पृथ्वी स्थिरा सदा हस्तगता स्यात् । यदाह कश्यपः—“त्रिलाभस्थः शनिः सूर्यश्चतुर्थे वांबरे गुरुः । यस्याभिषेकः क्रियते तत्र तस्य मही स्थिरा ॥” इति । श्रीपतिरपि—“त्रिलाभसंस्थौ शनितिगमरश्मी मेघूरणे बंधुगृहे गुरुश्च । यस्यात्र योगे क्रियतेऽभिषेकः संपत्तिस्थिरा तस्य चिरायुरेषः ॥” इति ॥ मेघूरणं दशमम् ॥ ॥ केचित्त्रिलाभारिगौ सौरिसूर्यौ स्यातावित्याहुः ॥ अन्यत्समानम् । तृतीयैकादशषष्ठानामन्यतमस्थानद्वये स्थितौ सौरिसूर्यौ स्यातामित्यर्थः । एतदपि युक्तमेव । यदाह वसिष्ठः—“दुश्चिन्त्यलाभारिगताविनाकीं स्वस्थोऽमरेज्यो यदि बंधुगेहे । यस्यात्र योगे क्रियतेभिषेकः संपत्तिस्थिरा तस्य चिरायुरेव ॥” इति ॥ अत्र वचनद्वयप्रामाण्याद्विकल्प इति शिवम् ॥ ४ ॥ राजाभिषेकप्रकरणं गद्येनोपसंहरति—इति श्रीद्वैवज्ञानन्तेति ॥ स्पष्टार्थमेतत् ॥ ज्योतिर्विद्वरनीलकंठविदुषः श्रीचंद्रिकायास्तथा पुत्रेणाहिगवीप्रसारितधिया मौहूर्ताचिंतामणेः ॥ गोविंदेन विनिर्मिते नयनिधौ पीयूषधाराभिधे व्याख्याने ह्यभिषेचनप्रकरणं राजोगमत्पूर्णताम् ॥ १ ॥

इति श्रीद्वैवज्ञानमुकुटालंकारनीलकंठज्योतिर्वित्पुत्रगोविंदज्योतिर्विद्विरचितायां मुहूर्तचिंतामणिटीकायां पीयूषधाराभिधायां दशमं राजाभिषेकप्रकरणं समाप्तिमगमत् ॥ १० ॥

अथ यात्राप्रकरणम् ११.

यात्राधिकारिणः—यात्रापदार्थश्च—

यात्रायां प्रविदितजन्मनां नृपाणां दातव्यं दिवसमबुद्धजन्मनां च ॥
प्रश्नाद्यैरुदयनिमित्तमूलभूतैर्विज्ञाते ह्यशुभशुभे बुधैः प्रदद्यात् ॥ १ ॥

श्रीगणेशाय नमः ॥ पार्वतीहृदयपद्मभास्करं वक्रतुण्डमघसंघवारणम् ॥ तं प्रणम्य कुरुते
नयान्वितां यात्रिकप्रकरणस्य दीपिकाम् ॥ १ ॥ अथ यात्राप्रकरणं व्याख्यायते । तत्र कि-
चित्कार्यमुद्दिश्य देशांतरगमनं—यात्रा । सा च संक्षेपतो द्विविधा—एका समरविजययात्राऽ-
परा—सामान्ययात्रा । तत्र शत्रुनगरजयार्थं वक्ष्यमाणयोगलग्नजातकोक्तराजयोगलग्नेषु प्राधा-
न्येन यात्रा सा—समरविजयाख्या ॥ यद्यपिकानिचित्रगराणि विनैव युद्धं कटकबाहुल्यादेव
वशं यांति । तथापि युद्धसंभावनास्त्येव । या द्रव्यार्जनार्थं वाराणस्यादितिर्यदर्शनार्थं वा तिथ्या-
दिशुद्धिमंगीकृत्य यात्रा सा—सामान्ययात्रा । तदुक्तं वसिष्ठेन—“परविषये विजयार्थं गंतुर्यात्रा
तु समरविजयाख्या । निखिलाऽपरयात्रा या सामान्या सा भवेद्विविधा । कथिततिथिवास-
रक्षेष्वाभिमतफलदा भवेच्च सामान्या । समराह्वया च यात्रा योगविलग्राक्षितीशयोगेषु ॥”
इति ॥ तत्र यात्राप्रकरणं प्रारिप्सुर्ग्रंथकृद्वात्राधिकारिणस्तावत्प्रहर्षिणश्चिदसाह-यात्राया-
मिति ॥ वैरिव्यतिरिक्तसकललोकहितकारित्वान्नृपस्य वक्ष्यमाणशुभाशुभसमुदायविचारस्य
सकलशिष्टसंमतत्वेन तदधीनत्वाच्च नृपग्रहणम् ॥ न च नृपग्रहणाद्राज्ञामेवैष विचारो युक्त
इति वाच्यम् ॥ वक्ष्यमाणयोगलग्नेषु प्रतिश्लोकं राजपदानुपादानप्रसंगात् ॥ प्रकरणादेतल्ला-
भादविस्मरणार्थमिति चेन्न ॥ दिक्छूलादावप्यविस्मरणार्थं नृपग्रहणं कर्तव्यं स्यात् । तस्मादा-
थासंभवं राजव्यतिरिक्तस्य ब्राह्मणादेरप्येष विचार उपयोज्यः । एवमेव च वसिष्ठाद्यृषिवाक्ये-
ष्वपि समाधेयम् ॥

जन्मकुण्डलीस्थग्रहद्वारा शुभमशुभं ज्ञात्वा यात्रामुहूर्तो देयः—

प्रविदितं छायाघटिकादिना ज्ञातं जन्म जन्मसमयो लक्षणया तत्कालीनलग्नकुण्डलीस्थशु-
भाशुभग्रहसूचितशुभाशुमफलोदकज्ञानं येषां तेषां नृपाणां यात्रायां दिवसं दातव्यं यात्रादिनं
देयमित्यर्थः । ‘वा तु क्लीबे दिवसवासरौ’ इति दिवसशब्दो नपुंसकलिङ्गः । तच्च ज्ञानं जात-
कशास्त्राधीनम् । शुभफलदग्रहस्य दशायामंतर्दशायां च राज्ञा यात्रा विधेया ॥

अशुभग्रहदशायां न यात्रा कार्या—

अशुभफलप्रदग्रहस्य दशायामंतर्दशायां च यात्रा नैव विधेया । यदाह वराहः—विदिते
होराराशौ स्थानादिवले ग्रहाणां च । आयुषि च परिज्ञाते शुभमशुभं यातुरिह वाच्यम् ॥ ”
इति ॥ वसिष्ठोपि—“निखिलगुणयुतानां राज्ञां कथयामि विधानमत्र यात्रायाम् । जातक-
मवलोक्य वदेत्फलसिद्धिस्त्वन्यथा मघा भवति ॥ ” इति ॥

अज्ञातजन्मकालस्य यात्रायामुपायः—शुभाशुभद्वारा—

ननु यस्य दैवाज्जन्मकालो न विदितस्तस्य कथं यात्रा स्यादित्यत आह । अबुद्धेति । अबुद्धमज्ञातं जन्म जन्मकालो येषां तेषामपि प्रश्नाद्यैः पृच्छोपश्रुत्यादिभिरशुभे शुभे विज्ञा-
ते निर्ज्ञाते सति बुधो यात्रादिवसं प्रदद्यात् । कीदृशैः । उदयो दिनेदिने राज्याभिवृद्धिः ।
अथवा लग्नं निमित्तं शकुनादि । एतदादीनि वस्तूनि मूलभूतानि निदानकारणानि येषां तैः ।
यदाह नारदः—“अज्ञातजन्मनां नृणां फलाप्तिर्घुणवर्णवत् । प्रश्नोदयनिमित्ताद्यैस्तेषामपि फलो-
दयः ॥” इति ॥ नन्वत्र नारदवाक्ये अज्ञातजन्मनः पुंसो यात्राफलं घुणाक्षरतुल्यमिति पूर्वा-
र्द्धे उक्तम् । प्रश्नादिना तु तादृश्यपि फलाप्तिरिति पूर्वापरविरोधः ॥ उच्यते ॥ प्रश्नादिना
हि शुभाशुभनिर्णये कृते निष्पन्नमपि यात्राफलं घुणाक्षरतुल्यम् । घुणः कीटविशेषः स यथा-
शक्ति काष्ठं भिदन् तत्र दैवादेकः ककारादिको वर्णो जातस्तद्वदिदम् । यदा तु प्रश्नादिना
शुभनिर्णयसद्भावे क्रियमाणा यात्रावश्यकलदेति न कोपि विरोधः ॥

यात्राप्रश्नादिप्रकारः—राज्ञां विषये—

विशेषमाह बृहद्यात्रायां वराहः—“तस्मान्नृपः कुसुमपुष्पफलाग्रहस्तः प्राप्तः प्रणम्य रवये
हरिदिङ्मुखस्थः ॥ होरांगशास्त्रकुशलान्हितकारिणश्च संगृह्य दैवगणकान्सकृदेव पृच्छेत् ॥
अथ नृपतिसमीपे दैववित्पृष्ठमात्रः फलमुदयनिमित्तैस्तर्कयेच्छास्त्रदृष्ट्या । सदसि सादिति
वाच्यं यद्यपि स्यादनिष्टं स्फुटमपि कथनीयं मंत्रिणे भूभुजे वा ॥” इति ॥ १ ॥

प्रश्नादेव यात्रायां शुभाशुभफलम्—

जननराशितनू यदि लग्नगे तदधिपौ यदि वा तत एव वा ॥

त्रिरिपुखायगृहं यदि वोदयो विजय एव भवेद्भसुधापतेः ॥ २ ॥

ज्ञाताज्ञातजन्मनां पुंसां साधारण्येन यात्रा वक्ष्यते । तत्र ज्ञातजन्मनां जातकाद्यवगतशु-
भफलानां यात्राविचारोऽल्पायाससाध्यः । अज्ञातजन्मनां तु जातकशास्त्रे प्रश्नाद्यनुक्तेः कथं
तद्यात्रानिर्वाह इत्याशंक्य शुभफलयात्रावेदकं प्रश्नं द्रुतविलंबितेनाह—जननेति ॥ नन्वत्र
कथमज्ञातजन्मत्वं यावता जन्मराशिलग्नज्ञानं विना समयज्ञानं नैव भवेत् ॥ सत्यम् ॥ यद्यपि
राशिलग्नज्ञानं जातम् ॥ तथापि विशिष्यजातकागमजशुभ फलदग्रहदशानवगमादज्ञातजन्मत्वं
ज्ञेयम् । अतएव राशिलग्नज्ञानाभावे “यदि पृच्छितनौ” इति प्रश्नं वक्ष्यति ॥

४ राज्ञो जयो यात्रायां प्रश्नवशाच्चतुर्था—

(१)—जननं जन्म तत्संबन्धिनी राशिलग्नौ ते यदि प्रश्ने स्यातां जन्मराशिजन्मलग्नं वा
यदि प्रश्नलग्नं स्यात्तदा वसुधापते राज्ञो विजय एव । (२)—वा अथवा तदधिपौ जन्मलग्न-
राश्योः स्वामिनौ लग्नगतौ स्यातां तदापि वसुधापतेर्विजयः । (३)—अथवा तत एव ताभ्या-
मेव जन्मलग्नजन्मराशिभ्यामेव त्रिरिपुखायगृहं तृतीयषष्ठदशमैकादशानामन्यतमं गृहं घञु-
दयो लग्नं स्यात्तदापि वसुधापतेर्विजय एव । शत्रुक्षय एव स्यादित्यर्थः ॥ यदाह नारदः—

“जन्मोदये जन्मराशौ तयोरीशस्य भेपि वा । ताभ्यां त्रयायारिदशमे यातुः शत्रुक्षयो भवेत् ॥”
इति ॥ (४)—अत्र तदीशः शुभग्रहश्चेल्लग्रगोषोक्षित इत्यपि विशेषो ध्येयः । यदाह वसिष्ठः—
“जन्मराशौ लग्नगते तदीशे वापि लग्नगे । अभीष्टफलदा यात्रा राशीशश्चेच्छुभग्रहः ॥
जन्मलग्ने लग्नगते तदीशे वापि लग्नगे । अथ लाभप्रदा यात्रा लग्नेशश्चेच्छुभग्रहः ॥” इति ॥
केचित्ताभ्यामित्यनेन जन्मलग्नजन्मराश्यधिपाभ्यामित्याहुः ॥ तत्र ॥ “जन्मराशिविलग्ना-
भ्यां लग्ने वोपचये गृहे । संपूर्णफलदा यात्रा तथैव विजयप्रदा ॥” इति वसिष्ठेन कंठत एव
जन्मराशिविलग्नाभ्यामित्युक्तत्वात् ॥ २ ॥

६ जययात्रा—शीर्षोदयाश्च—

रिपुजन्मलग्नभमथाधिपौ तयोस्तत एव वोपचयसद्य चेद्भवेत् ॥

हिबुके द्युनेथ शुभवर्गकस्तनौ यदि मस्तकोदयगृहं तदा जयः ॥ ३ ॥

अथान्यं प्रश्नं मंजुभाषिणीछन्दसाह—रिपुजन्मलग्नभमिति ॥ (१)—रिपोः शत्रोर्जन्मल-
ग्नभं यज्जन्मलग्नं जन्मराशिश्च तच्चेत्प्रश्नलग्नाद् हिबुके चतुर्थे द्युने सप्तमे वा स्यात्तदा राज्ञः
पराजयो भवेत् । (२)—अथवा तत एव ताभ्यां शत्रोर्जन्मलग्नजन्मराशिभ्यामेवं चोपचय-
गृहं त्रिषष्टेकादशदशमानामन्यतमगृहं प्रश्नलग्नाद्धिबुके चेज्जयः । (३)—अथवा तयोः
शत्रुजन्मलग्नराशयोरधिपौ स्वामिनौ प्रश्नलग्नाद्धिबुके द्युने वा स्यातां तदापि विजय एव ।
(४) अथवा तनौ प्रश्नलग्ने शुभवर्गकः शुभग्रहाणां यः षड्वर्गः स चेत्स्यात्तदापि विजय
एव । (५)—अथवा यदि मस्तकोदयाः शीर्षोदयराशयः प्रश्नगताश्चेत्स्युस्तदापि जय एव ।
शीर्षोदयराशीनाह वराहः—“गोजाशिवकार्किमिथुनाः समृगा निशाख्याः पृष्ठोदया विमिथुनाः
कथितास्य एव । शीर्षोदया दिनबलाश्च भवन्ति शेषा लग्नं समेत्युभयतः पृथुरोमयुग्मम् ॥”
इति ॥ पृथुरोमा मीनः । श्रीपतिः—“इदमप्यरिसंभवं यदास्ते हिबुके वा विजयस्तदापि यातुः ।
शिरसोदयमेति यश्च राशिर्जयकृत्सोप्युदये तथेष्टवर्गः ॥” इति ॥ (६)—यदा अस्ते इति
षट्छेदः । अस्ते सप्तमस्थाने इदंशब्देन प्रागुक्तपद्योक्तार्थः परामृश्यते । “जन्मराशिस्त
जन्मविलग्नं तत्पती उदयगौ यदि वास्तः । आयकर्मरिपुभान्युत ताभ्यां शत्रुसंक्षयमवेहि तदा
नीम् ॥” इति ॥ जन्मराशिरित्यादिकं सर्वं शत्रुसमुद्भवं चेदस्ते सप्तमस्थाने स्यादथ वा हिबुके
स्यात्तदापि यातुर्नृपस्य विजय इत्यर्थः । वराहोपि—“उदयमुदयपं वा जन्मभं जन्मपं वा त
दुपचयगृहं वा वीक्ष्य लग्ने यियासोः । विनिहतमारिपक्षं विद्धि शत्रोरिदं वा हिबुकगृहसमेतं
पृच्छतोस्तस्थितं वा ॥” इति ॥ ३ ॥

अज्ञातजन्मनां यात्रायां प्रश्नलग्नाच्छुभफलम्—चतुर्धा—

यदि पृच्छितनौ वसुधा रुचिरा शुभवस्तु यदि श्रुतिदर्शनगम् ॥

यदि पृच्छति चादरतश्च शुभग्रहदृष्टयुतं चरलग्नमपि ॥ ४ ॥

अथाज्ञातजन्मनां शुभफलप्रश्नं तोटकछन्दसाह—यदीति ॥ (१) अत्र वसुधापतेर्ज

गमिष्यद्दिग्ज्ञानम्--

तर्हि क्रस्यां दिशि गमनं स्यादित्यत आह । बलीयानिति । तयोर्मध्येऽधुनोक्तोद्दिष्टदिक्प्रतिबंधकारकयोर्मध्ये यो ग्रहो बलवान् स्यात्स्वकीयां दिशं प्रत्युत सांप्रतं नयेत् । चः पाद-
पूरणे । यदाह वराहः--“एकोपि जीवज्ञसितासितानां कुजात्रिकोणे रवितोथर्वेदुः । यत्रोद्यत-
तस्तत्र न याति याता तयोर्बलीयान्नयति स्वकाष्ठाम् ॥ ” इति ॥ काष्ठां दिशम् ॥ ग्रहदिश-
स्तु-“सूर्यः सितो भूमिस्तु” इत्यादिना वक्ष्यति ॥ ६ ॥

गमिष्यद्दिग्ज्ञानोपायः--

प्रश्ने गम्यदिगीशात्खेटः पञ्चमगो यः ॥

बोभूयाद्वलयुक्तः स्वामाशां नयतेऽसौ ॥ ७ ॥

अथैतादृशं द्वितीयं योगं मदलेखाच्छंदसाह-प्रश्ने इति ॥ गम्यदिगीशात् गंतुमिष्टा यां दिक्
तस्याः ईशः स्वामी प्रश्ने प्रश्नलग्ने यस्मिन्स्थाने स्यात्ततः पञ्चमे स्थाने यो ग्रहो बलयुक्तो
बोभूयात् बलयुक्तो भवेत्तदासौ ग्रहः स्वां स्वीयामाशां दिशं नयते प्रापयति । उक्तं च वरा-
हेण-“यात्रादिगीशाद्यदि पञ्चमेन्यो गृहे ग्रहो वीर्ययुतस्तु तिष्ठेत् । समुद्यता सा कथितानि
भुक्त्वा फलानि वीर्यान्नयति स्वकाष्ठाम् ॥ ” इति ॥

प्रकारान्तरम्--

अन्यदपि योगांतरं तेनैवोक्तम्--“परस्परं सौरिकुजौ रवींदू त्रिकोणगौ भार्गवलोहितौ वा ।
फलं यदुक्तं तदशेषमेव विनाश्य पश्चान्नयति स्वकाष्ठाम् ॥ ” इति ॥ ७ ॥

यात्राकालादिनिर्णयः--

धनुर्मेघसिंहेषु यात्रा प्रशस्ता शनिज्ञोशनोराशिगे चैव मध्या ॥

रवौ कर्कमीनालिसंस्थेतिदीर्घा जनुः पञ्चसप्तत्रिताराश्च नेष्टाः ॥ ८ ॥

अथैवं प्रश्नलग्नात्प्रष्टुः शुभाशुभे निर्णय यात्राकालादि भुजङ्गप्रयातेनाह-धनुर्मेघेति ॥ रवौ
धनुर्मेघसिंहेस्थिते सति यात्रा प्रशस्ता शुभफलदा । शनिज्ञोशनोराशिगे मकरकुंभकन्यामी-
नवृषतुलागते रवौ यात्रा मध्या मध्यमफलदानाप्यशुभफलदेत्यर्थः ॥

बहुकालसाध्या यात्रा--

कर्कमीनालिसंस्थे रवौ अतिदीर्घा बहुकालसाध्या यात्रा । हीनफलेत्यर्थः । यदाह लल्लः--
“यात्राजसिंहतुरगोपगते वरिष्ठा मध्याशनैश्चरबुधोशनसां गृहेषु ॥ भानौ कुलीरवृषवृश्चिकगे-
तिदीर्घा शस्तस्तु देवलमतेऽध्वनिपृष्ठगोऽर्कः ॥ ” ॥

पृष्ठगसूर्यप्राशस्त्यं-यात्रायाम्-पृष्ठगसूर्यस्वरूपं च-

शस्त इति । देवलाचार्यमतेऽध्वनि मार्गेऽर्कः सूर्यः पृष्ठगः शस्तः । पृष्ठगत्वं तु भ्रमणवशेन ।
सूर्यो ह्यहोरात्रमध्ये उदयकालादारभ्य प्रहराष्टकेन प्रदक्षिणं प्राच्याद्यष्टौ दिशो भ्रमतीति ।
यदाह वसंतराजः “दग्धा दिगैशी ज्वलिता दिगेंद्री प्रधूमिता चानलदिक् प्रभाते । इत्येवमेव
प्रहराष्टकेन भुंक्ते दिशोऽष्टौ सविता क्रमेण ॥ दग्धा दिगुक्ता दिननाथभुक्ता विवस्वदाभा भवति

प्रदीप्ता । संभूमितायां सविता प्रयाता शेषादिगताः खलु पंचशांताः ॥ ” इति ॥ एतेन
भ्रमणप्रकारेण यस्यां दिशि यस्मिन् प्रहरे भ्रमणसंभवः सा दिक् सूर्यसंमुखेत्युच्यते । तत्पंचमी
दिक् सूर्यपृष्ठगतेत्युच्यते इति पितृचरणा व्याचख्युः ॥

सूर्यपृष्ठादिस्वरूपनिर्णयः स्वमतेन—

वयं त्वेवं व्याकुर्मः द्वादशराशिचक्रभ्रमवशेन यस्यां दिश्यर्कः स्थितस्तां पृष्ठतः कृत्वा
यायादित्यर्थः । यथा लग्नस्थेर्के पश्चिमां दिशं गच्छेत् । चतुर्थस्थे सूर्ये दक्षिणां दिशं गच्छेत् ।
सप्तमे सूर्ये पूर्वां गच्छेत् । दशमस्थे सूर्ये उत्तरां दिशं गच्छेत् । यदाह देवलः—“लग्नस्थे
वरुणाशां हिष्ठकस्थे दक्षिणां रवौ यायात् । सप्तमगे पूर्वाशां मेघूरणसंस्थिते सौम्याम् ॥ ”
इति ॥ एवं विदिक्ष्वपि तुल्यन्यायत्वाज्ज्ञेयम् यथा द्वितीयस्थे तृतीयस्थे वा सूर्ये नैर्ऋतीं
गच्छेत् । पंचमस्थे षष्ठस्थे वा सूर्ये आग्नेयीं गच्छेत् । अष्टमस्थे नवमस्थे वा सूर्ये ऐशानीं
गच्छेत् । एकादशस्थे षष्ठस्थे वा सूर्ये वायव्यां गच्छेदिति ॥

तारानिषेधः यात्रायाम्—

तारानिषेध उच्यते ॥ जनुरिति ॥ स्वजन्मनक्षत्रादिनक्षत्रं यत्संख्यं स्यात्तत्रवभक्तम्—
वशिष्टाः प्रथमसप्तमपंचमतृतीयाख्यास्ताराश्चेत्स्युस्तदा नेष्टाः निषिद्धाः । यदुक्तं रत्नमा-
लायां श्रीपतिना—‘त्यक्त्वा त्रिपंचादिसप्तताराः’ इति ॥ नारदोपि—‘विपंचसप्तत्रयाद्येषु
यात्राभीष्टफलप्रदा’ इति ॥ जनुरित्यादिनक्षत्रोक्तिसमीपे वक्तव्यमप्यत्रोक्तं पादपूरणार्थम् ॥८॥

तिथिनक्षत्रशुद्धियात्रायाम्—

न षष्ठी न च द्वादशी नाष्टमी नो सिताद्या तिथिः पूर्णि-
मामा न रिक्ता ॥ हयादित्यमित्रेन्दुजीवांत्यहस्तश्रवोवासवैरेव
यात्रा प्रशस्ता ॥ ९ ॥

तिथिनक्षत्रशुद्धिं भुजंगप्रयातेनाह—नेति ॥ सिताद्या तिथिः शुक्लपक्षप्रतिपत्, अर्थात्कृष्ण-
पक्षप्रतिपदुत्तमा । अमा अमावास्या, अन्यास्तिथयो नामतः प्रसिद्धाः ज्ञेयाः । आसु तिथिषु
यात्रा प्रशस्तेति वाक्यार्थः । पदार्थस्त्वयम् । षष्ठी न यात्रायां प्रशस्तेत्यर्थः । एवं सर्वत्र ।
बहुसकारकरणं कवित्वे पदानां पुनरुक्त्या गौरवलाघवाविचारो नास्तीति द्योतयितुम् । न
खरो न च भूयः स्यान्मृदुरिति वत् । यदाह नारदः—“षष्ठ्यष्टमीद्वादशिकारिक्तामार्वाजितासु
च । यात्रा शुक्लप्रतिपदि निधनाय भवेदिति ॥ ” अर्थात्षष्ठ्यादिनिषिद्धतिथिव्यतिरिक्तास्ति-
थयो यात्रायां प्रशस्ता इत्यर्थः ॥

पृथक्तिथिफलानि यात्रायाम्—

अत्र प्रत्येकं तिथिफलान्याह वसिष्ठः—“वलक्षपक्षे प्रतिपत्प्रयाणे भंगप्रदा वा निधनप्रदा
वा । यशस्करी भूरिधनप्रदा च या पंचमी मृत्युकरी च षष्ठी ॥ सप्तमी विजयदा ह्यथाष्टमी
शोकदुःखभयदामयप्रदा ! सर्वदुःखशमनी यशस्करी लाभदा च दशमी निरंतरम् ॥ पशु-
प्रदा मानकरी सुगंधरक्तांबरानेकशुभप्रदा स्यात् । एकादशी चित्रमृगप्रभता धान्याकरा

ह्युत्तमवस्तुदा स्यात् ॥ भूरिभूतिनाशिनी भूरिकर्महारिणी भूरिभीतिदायिनी द्वादशी प्रमंगदा । त्रयोदशी सुभोगदा विपक्षपक्षनाशिनी किनाशदाय पूर्णिमा यशःक्षयं करोत्यमा ॥” वलक्षपक्षः शुक्लपक्षः । यस्यां प्रतिपदि सत्यपि उदये चन्द्रस्यातिक्षीणत्वाद्भंगप्रदत्वम् । यदा तु चन्द्रोदयाभाव एव तदा निधनप्रदत्वं मरणदातृत्वं च । अर्थात् कृष्णपक्षप्रतिपदुत्तमा । आहुश्च—‘प्रतिपत्सु प्रयातानां सिद्धिरेव न संशयः’ इति—तत्कृष्णप्रतिपद्विषयम् ॥

वारविचारो न यात्रायाम्—

ननु तिथयः प्रोक्ताः । मध्ये वारान्विहाय नक्षत्रोक्तिर्न संगच्छते ॥ किंच वसिष्ठेनोक्तत्वाद्वा वक्तव्या एव—“सुरेज्यदैत्येज्यशशीन्दुजानां वाराश्च वर्गाः शुभदाः प्रयाणे । आदित्यभूमनुशनेश्वराणां वाराश्च वर्गा न शुभप्रदाः स्युः ॥ ” इति ॥ फलान्याह राजमार्तण्डः—“सूर्यदिनेध्वानि नाशश्चन्द्रे शक्तिक्षयोर्यनाशश्च । ज्वलनासृक्पित्तरुजः कौजे बौधे सुहृत्प्राप्तिः । जैवे जयधनलब्धिः शुक्रे स्त्रीवस्त्रगंधधनलामः । दैन्यवधबन्धरोगान्प्राप्नोति दिनेऽर्कपुत्रस्य ॥ ” इति ॥ तस्माद्वा वक्तव्या एवेति चेत् ॥ उच्यते ॥ न वक्तव्या एव वारा इति वयं ब्रूमः ॥ कुतः ॥ नारदकश्यपादिभिरनुक्तत्वात् ॥ किंच—‘न मंदेंदुदिने प्रार्ची न गच्छेदक्षिणां गुरौ । सितार्कयोर्न प्रतीचीं नोदीचीं ज्ञारयोरपि ॥ ” इति नारदवाक्यबोधितम् । “तुहिनकरमन्दवारे शक्रदिशं व्रजेदुरौ च याम्यायाम् । रविसित्तदिने प्रतीच्यां सौम्यदिशं ज्ञारयोश्च वारशूलं स्यात् ॥ ” इति वसिष्ठवाक्यबोधितमपि पापग्रहवारशूलं सर्वमते निरर्थकमापद्येत । सामान्यत एव निषेधसत्त्वात् ॥ दोषाधिक्यसूचनार्थमिति चेन्न ॥ भिन्नकर्तृषु मुनिग्रन्थेषु मुनिवचनानां वैयर्थ्यानर्हत्वादेवं विश्वा गतिरुचिता । न त्वेककर्तृके ग्रन्थे । तत्र हि पूर्वापराविरोधे अर्थांतरं वाक्यार्थग्रन्थांतरेण सहैकवाक्यतया वा कार्या । तत्रायं वसिष्ठवाक्यस्वरसः । ‘तुहिनकरमन्दवारे’ इति वाक्यात्पापवारनिषेधो गौण इत्यनुमीयते तत्र तस्य गतिस्त्वेवम् । यदा स्वजन्मराशेरुपचयस्थानस्थो यो ग्रहः स्यात्स शुभो पापो वा भवतु सर्वदिक्षु हितः शूलदिशो विहाय । यदा त्वनपचयस्थानस्थाः स्यात्स कुत्रापि न हितः । यदाह राजमार्तण्डः “उपचयकरग्रहदिने शुद्धिः क्रूरेपि पापिनां भवति । सौम्येप्यनुपचयस्थे न भवति यात्रा शुभा यातुः ॥ ” इति ॥ एवं ग्रन्थभेदेन चन्द्रे शुभाशुभोक्तिरपि परिहर्तव्या ॥ केचित्पुष्टक्षीणचन्द्रविषयेत्याहुः । तस्मान्नार्थो वारोक्त्या । अतो ग्रन्थकृतापि नोक्ता वारा इत्यलमतिप्रसंगेन ॥ प्रस्तुतमनुसरामः । हयेति । हयोश्विनी, आदित्यं पुनर्वसु, मित्रानुराधा, इंदुर्मृगः, जीवः पुष्यः, अंत्यं रेवती, हस्तादयः प्रसिद्धाः, एतैर्नवनक्षत्रैरेव यात्रा प्रशस्तोत्तमा । यदाह वसिष्ठः “पौष्णद्वयादित्यकरेज्यादित्यकरेज्यामित्रामेंदुर्हरिवासवभानि यानि । श्रेष्ठानि यात्रासु नवैव तानि मुक्त्वा त्रिपंचादिमसप्तमानि ॥ ” इति ॥ श्रेष्ठानीत्युक्तेः कियतां नक्षत्राणां मध्यमत्वं कियतां निकृष्टत्वं चानुमीयते ॥

उत्तमानि मध्यमानि च नक्षत्राणि यात्रायाम्—

तदपि ते नैवोक्तम्—“तिस्रोत्तरावारुणनैर्ऋतेन्द्रपूर्वात्रयं ब्राह्मभयुग्दशैवम् । मध्यानि नेष्टान्यनलानिलेशद्विदैवाचित्राहिमघांतकानि ॥ ” इति ॥ तिस्र उत्तरा इति वक्तव्ये तिस्रोत्तरा इत्यर्थः संधिः ॥

निषिद्धनक्षत्राणि यात्रायाम्-

गुरुस्तु बहूनि भानि निषिद्धान्याह-“पूर्वासु त्रिषु याम्यर्क्षे ज्येष्ठायां रौद्रभौरगे । सर्वा-
शासु गते यात्रां प्राणहानिर्भविष्यति ॥” इति ॥ केचित्तु-“पूर्वात्रयं सानलमग्रजानां राज्ञां
तु पुष्येण सहोत्तराणि । सपौष्णमैत्रं पितृदैवतं च प्रजापतेर्भू च कृषीवलानाम् ॥ आदित्य-
हस्ताभिजिदाश्विनानि वणिग्जनानां प्रभवांति भानि । मूलात्रिनेत्रानलवारुणानि भान्युग्र-
जातेः प्रभविष्णुतायाः ॥ सौम्येन्द्रचित्रावसुदैवतानि भानि ग्रहस्वाम्यमुपागतानि । सार्पं विशाखा-
श्रवणाभरण्यश्चांडालजातेरभिनिर्दिशति ॥” इति वराहोक्तेर्जातिविशेषेण यात्रानक्षण्याहुः ॥
तच्चित्यम् ॥ यतो वराहसंहितायां नक्षत्रव्यूहाध्याये पंचदशसंख्याके एतानि पद्यान्युक्तानि ।
तत्र देशजातिवस्त्वाद्युक्तेरशुभोपघाते तेषां देशानां जातीनां च गोधूमादिवस्तूनां च पीडा ।
अन्यथा हि शुभमिति तस्यार्थः । उक्तं च तत्रैव वराहेण-“रविरविसुतभोगमागतं क्षितिसुत-
भेदनवक्रदूषितम् । ग्रहणगतमथोक्तपातहतं नियतमुखाकरपीडितं च यत् ॥ तदुपहतमिति
प्रचक्षते प्रकृतिविपर्ययात्मेव वा । निगदितपरिवर्ग इत्ययं कथितविपर्ययगं समृद्धये ॥”
इति ॥ परिवर्गः स्ववर्गः ॥ ९ ॥

वारशूलाः--नक्षत्रशूलाश्च-यात्रायाम्-

न पूर्वदिशि शाक्रभे न विधुसौरिवारे तथा न चाजपदभे गुरौ
यमदिशीनदैत्येज्ययोः ॥ न पाशिदिशि धातृभे कुजबुधेयमर्क्षे
तथा न सौम्यककुभि व्रजेत्स्वजयजीवितार्थी बुधः ॥ १० ॥

वारशूलनक्षत्रशूले पृथ्वीछंदसाह-न पूर्वदिशीति (१)-शाक्रभे ज्येष्ठानक्षत्रे पूर्वदिशि न
व्रजेत् । तथा विधुसौरिवारे सोमशनिवारोपि पूर्वदिशि न व्रजेत् । (२)-तथा अजपदभे
पूर्वाभाद्रपदानक्षत्रे तथा गुरौ गुरुवारोपि यमदिशि न व्रजेत् । (३)-इनदैत्येज्ययोः रविशु-
क्रवारो तथा धातृभे रोहिण्यां पाशिदिशि पाशी वरुणस्तस्य दिशि पश्चिमदिशि न व्रजेत् ।
(४)-कुजबुधे मंगलबुधवारो तथार्थमर्क्षे उत्तराफाल्गुन्यां सौम्यककुभ्युत्तरदिशि न व्रजेत् ॥
कः । बुधः पंडितो ज्ञाता वा राजादिः ॥ कीदृशो बुधः ॥ स्वजयजीवितार्थी । स्वं धनं जयः-
शत्रुपराजयपूर्वकः स्वोत्कर्षः । जीवितमायुष्यम् । एतानि अर्थयतेऽसौ । गच्छतश्च पुंसो
द्रव्यनाशो जयनाशो मरणं वा स्यादिति निष्कृष्टोर्थः । यदाह नारदः-“न मंदेंदुदिने प्राचीं
न व्रजेदक्षिणां गुरौ । सितार्कयोर्न प्रतीचीं नोदीचीं शारयोरपि ॥” इति ॥ राजमार्तदेन
विशेष उक्तः-“तोयेशवह्निधनदांतकराक्षसानां यातोऽथवानिलशतक्रतुशंकराणाम् । दिग्भाग-
मुष्णकिरणादिदिनेषु देवैः संरक्षितोपि निधनं न चिरादुपैति ॥ सूर्ये शुक्रे कुजे राहौ मंदे चंद्रे
बुधे गुरौ । अग्रतः शोभना यात्रा पृष्ठतो मरणं ध्रुवम् । प्रतीचीं रविवारेण प्राचीं च रविनंदने ।
उदीचीं भूमिपुत्रेण न यायादक्षिणां गुरौ ॥” इति-तदेतदनार्थं वाक्यं मूलाभावादुपेक्ष्यम् ॥

दिग्भेदेन योग्यनक्षत्राणि यात्रायाम्-

वसिष्ठः-“पुरुहूतदिशं पुरंदरक्षं नेयाद्याम्यदिशं त्वजांघ्रिधिष्ये । ज्वलनाप्यदिशं पिता-

महर्षेः शूलाख्यान्यथ सौम्यमर्यमर्षे ॥” इति ॥ पितामहो रोहिणी । सौम्यं सोमदेवताकं देशमुत्तरदिशमित्यर्थः ॥

यत्र शूलमुक्तं तत्र यात्राया फलानि—

एतत्फलमप्याह वसिष्ठः—“शूलसंज्ञानि धिष्ण्यानि शूलसंज्ञाश्च वासराः । यायिनां मृत्युदाः शीघ्रमथवा चार्थहानिदाः ॥” इति ॥

वारशूलापवादः—

वारशूलपरिहारमाह गुरुः—“सूर्यवारे घृतं प्राश्य सोमवारे पयस्तथा । गुडमंगारक धारे शुधवारे तिलानपि ॥ शुक्रवारे दधिं प्राश्य गुरुवारे यवानपि । माषान्भुक्त्वा शनेर्वारे गच्छेच्छूले न दोषभाक् ॥ तांबूलं चन्दनं मृच्च पुष्पं दधि घृतं तिलाः । वारशूलहराण्यर्कादानाद्वारणतोऽदनात् ॥” इति ॥ ननु—‘हयादित्य’ इत्यादिना ॥ नैव भानि यात्रायां प्रशस्तान्युक्तानि । तत्रैतासां ज्येष्ठापूर्वाभाद्रपदारोहिण्युत्तराफाल्गुनीनां यात्रायां प्रवेशाभावः ॥ किंच अग्नेदिग्वारभानि सपरिधानि वक्ष्यन्ते । तत्र ज्येष्ठापश्चिमास्थत्वात्प्रागुदीच्योः परिघः, पूर्वाभाद्रपदोत्तरास्थत्वाद्दक्षिणपश्चिमयोः परिघः, रोहिणीप्राक्स्थत्वाद्दक्षिणपश्चिमयोः परिघः, उत्तराफाल्गुनीदक्षिणास्थत्वात्प्रागुदीच्योः परिघः । तत्र ‘प्राप्तिपूर्वकत्वात्प्रतिषेधस्य’ इति न्यायान्नक्षत्रशूलाभिधानं व्यर्थमिति चेत् ॥ उच्यते ॥ ‘योगात्सिद्धिर्धरणिपतीनाम्’ इति वक्ष्यति । तत्र योगयात्राया आत्ययिककार्यविषयत्वात् । पंचांगशुद्धिमनादृत्य केवललग्नशुद्धौ राज्ञां यात्रायाः प्रशस्ततरत्वेऽक्तेः । यदाह पराशरः—आत्ययिककार्यपाते दैवेन निषिद्धिते च यातव्ये । केवलविलग्नयोगादपि याता सिद्धिमाप्नोति ॥” इति ॥ तत्र यदि नक्षत्रशुद्धौ देवादिहितनक्षत्रादन्यनक्षत्रेष्वपि यात्राप्रसक्तौ सत्यां कदाचित्पूर्वस्यां दिशि गन्तुर्ज्येष्ठानक्षत्रेपि यात्रा स्यात्, एवं दक्षिणादिगमने पूर्वाभाद्रपदादिनक्षत्रेष्वपि यात्रा स्यात्सा माभूदित्येतदर्थं नक्षत्रशूलोक्तिः । किंच “तिलोत्तरा” इत्यादीनां दशनक्षत्राणां निन्द्यानिन्द्यव्यतिरिक्तफलत्वेन मध्यमत्वोक्तेर्विहितनक्षत्रालाभे मध्यमनक्षत्रेषु यात्रायां प्राप्तायां ज्येष्ठादिषु दिक्छूलनक्षत्रेषु सर्वथा यात्रा न कार्येति वा समाधिः । अतएव दक्षिणादिशि त्रयाणामपि प्राशस्त्यावगतेः ऋक्षगुणैरपि भूदेवानामिति वचनाद्ब्राह्मणानां नक्षत्रप्राशस्त्यावश्यकत्वाच्च मध्यमनक्षत्रधनिष्ठादिपंचकनिषेधोपपत्तिः । शततारकापूर्वाभाद्रपदोत्तराभाद्रपदानामसत्त्वात् ॥ नन्वेवं सति दक्षिणादिशि धनिष्ठादिपंचकनिषेधादेव पूर्वाभाद्रपदानिषेधः सिद्धः । किं पुनर्निषेधेन ॥ उच्यते ॥ दोषाधिक्यसूचनार्थमेवेति ऋजवः । वयं तु यदा एकस्मिन्नेवाहनि प्रयाणं नगरप्रवेशश्च संभवेत्तदा प्रावेशिक एव मुहूर्तो विचार्य इत्युक्तम् । यदाह गर्गः—“प्रवेशनिर्गमौ स्यातामेकस्मिन्नेव वासरे । तदा प्रावेशिकं चिंत्यं बुधैर्नैव तु यात्रिकम् ॥” इति ॥ भृगुरपि—“एकस्मिन्नपि दिवसे यदि चेद्गमनं प्रवेशश्च । यच्छुक्रवारशूलं न चिंतयेद्योगिनीपूर्वम् ॥” इति ॥ तत्र यथा प्रतिशुक्रभद्रादिको दोषो नास्ति तथेह दक्षिणदेशगमने पंचकदोषोपि नास्ति । तादृशोपि गमने पूर्वाभाद्रपदानिषेधो यथा स्यादित्यजपाद्गहनं कृतमिति ब्रूमः । एतच्च—“योगात्सिद्धिर्धरणिपतीनाम्” इत्यत्र ‘कुत्तमाषांस्तिलतंडुलान्’ इत्यत्रापि च सम्यक्विचारयिष्यत इत्यलं पल्लवितेन ॥ १० ॥

नक्षत्रयोगेन कालशूलं पूर्वाह्णादिकालभेदेन—

पूर्वाह्णे ध्रुवमिश्रभैर्न नृपतेर्यात्रा न मध्याह्नके तीक्ष्णारख्यैरपराह्नके
न लघुभैर्नो पूर्वरात्रे तथा ॥ मिश्राख्यैर्न च मध्यरात्रिसमये
चोग्रैस्तथा नो चरै रात्र्यन्ते हरिहस्तपुष्यशशिभिः स्यात्सर्वकाले
शुभा ॥ ११ ॥

अथ ध्रुवादिनक्षत्रैः पूर्वाह्णादिकालविशेषे कालशूले यात्रानिषेधं शार्दूलविक्रीडितेनाह—पूर्वा-
ह्णे इति ॥ नृपतेरिति सर्वत्र संबध्यते । ध्रुवाख्यैर्मिश्राख्यैश्च भैर्नक्षत्रैः पूर्वाह्णे यात्रा
न स्यात् । तीक्ष्णारख्यैर्भैर्मध्याह्नके यात्रा न स्यात् । मध्याह्नक इति स्वार्थे कः । अपराह्नके लघुभै-
र्यात्रा न स्यात् । तथा पूर्वरात्रे भैत्राख्यैर्यात्रा न स्यात् । मध्यरात्रिसमये उग्रनक्षत्रैर्यात्रा न
स्यात् । तथा रात्र्यन्ते रात्रितृतीयभागे चरनक्षत्रैर्यात्रा न स्यात् ॥

श्रवणहस्तपुष्यमृगेषु सदा शुभा यात्रा—

अत्र विशेषः । हरिहस्तपुष्यशशिभिः श्रवणहस्तपुष्यमृगैः । सर्वकाले षष्टिघटिकात्मकेऽ-
होरात्ररूपे यस्मिन्कस्मिंश्चित्काले शुभा स्यात् ॥ यदाह वसिष्ठः—“स्थिरसाधारणधिष्यैः
पूर्वाह्णे नैव गमनं सत् । गमनं न दारुणक्षैर्दिनदलसमये न कार्यमशुभं स्यात् । क्षिप्रैर्नापरवा-
सरसमये मृदुभिर्न रात्रिमुखे । उग्रक्षैर्निशिसमये चरधिष्यैरुपसि न श्रेष्ठम् ॥ ” निशि-
समये अर्द्धरात्रे । तथा चाह श्रीपतिः—“पूर्वाह्णे ध्रुवमिश्रभैर्न गमनं तीक्ष्णैर्न मध्यदिने श्रेष्ठे
नापरवासरे च लघुभिर्भैर्न रात्रेर्मुखे । उग्राख्यैर्न च मध्यरात्रिसमये नेष्टं निशांते करैः
सर्वेष्वेव करैर्दवेज्यहरिभिः कालेषु यात्रा शुभा ॥ ” इति ॥ अत्र दिनस्य रात्रेश्च त्रेधा वि-
भागं कृत्वा पूर्वाह्णादिव्यवहारः प्रसिद्धः । तदेतदुक्तं स्पष्टं महेश्वरेण—“आद्येहस्त्रिलवे ध्रुवर्क्ष-
सहितैर्मिश्रैर्न यात्रा शुभा नो तीक्ष्णैरपरांशकेन लघुभैरहस्त्रिभागैर्नितिमे । त्र्यंशे त्वादिके
निशो न मृगभैरुग्रैर्न मध्यंशके नांत्यांशे चरभैः करश्रुतिमृगेज्यक्षैः शुभा सर्वदा ॥ ” इति ॥
ननु प्राप्तिपूर्वकत्वात्प्रतिषेधस्येति न्यायादध्रुवर्क्षेषु यात्राप्राप्तिरेव नास्ति किं पुनः पूर्वाह्णादि-
कालविशेषनिषेधेनेति चेत् ॥ उक्तोत्र समाधिः ॥ ननु प्राक्पद्ये ‘तिस्रोत्तरा’ इत्यादिना ध्रुवादि-
नां मध्यमत्वमङ्गीकृत्य समाहितम् । मिश्रादीनां तु विशिष्यनिषेधात्कथं प्रागुक्तः समाधि-
रत्र संगच्छेतेति चेत् ॥ सत्यम् ॥ तुल्यन्यायत्वादावश्यकयात्रायां यथा भद्राव्यतीपातादिषु
दुष्टेषु केवलां लग्नशुद्धिमाश्रित्यैव यात्रा राज्ञां प्रशस्ता तथा निषिद्धनक्षत्रेष्वपि । अस्मिन्ने-
वार्थे इदमेव वाक्यं ज्ञापकमिति वयं ब्रूमः । एवं सति कालविशेषनिषेधोपपत्तिरसंगता भवति ।

पूर्वरात्रशब्दस्य साधुत्वविचारः—

पूर्वरात्र इति । रात्रेः पूर्वः पूर्वरात्र इति “पूर्वापराधरोत्तरमेकदेशिनैकाधिकरणे” इत्येकदे-

शिसमासस्तत्पुरुषः । तत्र समासशास्त्रांतर्गतस्य प्रथमांतपूर्वापरादिवाक्यस्थस्य पूर्वशब्दस्य “प्रथमानिर्दिष्टं समास उपसर्जनम्” इत्युपसर्जनसंज्ञकत्वात् “उपसर्जनं पूर्वम्” इति पूर्वनिपातः । ततो “अहः सर्वैकदेशसंख्यातपुण्याच्च रात्रेः” इत्युच्यते । “यस्येति च” इतीकारलोपः । अमुमेवाशयं मनसि निधाय ‘उग्राख्यैर्न च मध्यरात्रसमये’ इत्यत्र कृतसमासांतमध्यरात्रशब्दं पठति केचित् ॥ तच्चिंत्यम् ॥ यतो रात्रेर्मध्यं मध्यरात्र इति विगृह्यते । तदैकदेशिसमासविधायकसूत्रे मध्यशब्दस्याभावादेकदेशिसमासोऽनुपपन्नः । अतएव पूर्वनिपातोपि न । समासांतस्य त्वनुन्मेष एव । तस्माद्रात्रिमध्यसमये इत्येव पाठ्यं स्यादिति कथमयं प्रयोगः ॥ उच्यते ॥ मध्या चासौ रात्रिश्च मध्यरात्र इति “विशेषणं विशेष्येण बहुलम्” इति समामाधिकरणस्तत्पुरुषः । “पुंवत्कर्मधारयजातीयदेशीयेषु” इति पूर्वपदस्य पुंवद्भावः । पूर्वादिक् पश्चिमं नभ इत्यादिवदेकदेशपर्यवसानम् । अर्द्धरात्र इत्यर्थः । समासांतस्त्वत्र नैव भवति । ‘अहः सर्वैकदेश’ इत्यत्र ‘कृत्रिमाकृत्रिमयोः कृत्रिमे कार्यसंप्रत्ययः’ इति न्यायादेकदेशिशब्देन पूर्वापरादिसूत्रस्थः प्रतिपदोक्त एकदेशिसमासो गृह्यते । अवएव च समासांतविधानादिति घंटापथकारादयः ॥ ये त्वेवंविधेष्वपि समासेष्वेकदेशिसंज्ञासमाश्रित्य समासांतमाहुः—ते समासविधायकसूत्राभावात्समासांतविषयन्यायविरुद्धत्वाच्च चिंत्योक्तयोध्येयाः । अतः ‘उग्राख्यैर्न च मध्यरात्रिसमये’ इति श्रीपतिवाक्येपि मध्यरात्रिरितीकरांतः पाठः पाठ्यः एवं मूलेपीत्यलतिविस्तरेण ॥ ११ ॥

मध्यमनिषिद्धनक्षत्रेषु वर्ज्यघटिका आवश्यकयात्रायाम्—

पूर्वाग्निपित्र्यांतकतारकाणां भूप्रकृत्युग्रतुरंगमाः स्युः ॥

स्वातीविशाखेद्रभुजंगमानां नाड्यो निषिद्धा मनुसंमिताश्च ॥ १२ ॥

तत्रापि कालविशेषे मध्यमानां निषिद्धानां च कियतां भानां वर्ज्यघटिका इन्द्रवज्राहं दसाह—पूर्वेति ॥ पूर्वात्रये प्रथमातिक्रमे कारणाभावादिमाः षोडश नाड्यो निषिद्धाः । एवमग्नेः कृत्तिकाया एकविंशतिघटिकाः पितृस्य मघाया एकादश घटिकाः । अंतकस्य भरण्याः सप्त घटिकास्त्याज्या इत्यर्थः । स्वातीविशाखाज्येष्ठाश्लेषाणां चतसृणां तारकाणां च चतुर्दश घटिकास्त्याज्याः । यदाह भारद्वाजः—“भरण्यां सप्त घटिका वह्निभे चैकविंशतिः । एकादश घटीः पितृस्य त्रिपूर्वासु च षोडश ॥ स्वातीसार्पविशाखासु ज्येष्ठायां च चतुर्दश ॥ वर्जयेच्छेषघटिका यातुः शुभफलप्रदाः ॥ ” इति ॥ एतदप्यावश्यकगमनविषयम् । तथा च तेनैवोक्तं—“निषिद्धेष्वपि ऋक्षेषु त्यक्त्वा दुष्टघटीः क्रमात् । तदन्या घटिका ग्राह्या आवश्यकगमने सति ॥” इति ॥ अपिशब्दान्मध्यमेषु ऋक्षेषु ॥ १२ ॥

किंच—

पूर्वार्द्धमाग्नेयमघानिलानां त्यजेद्धि चित्राहियमोत्तरार्द्धम् ॥

नृपः समस्तां गमने जयार्थं स्वार्तां मघां चोशनसो मतेन ॥ १३ ॥

मतांतरेण वर्ज्यघटीत्वमिन्द्रवज्रयाह—पूर्वा इति ॥ स्पष्टार्थमिदं पद्यम् । यदाह बृहद्योगयात्राय

वराहः—“विवर्जयेत्त्रायमोरगाणामर्द्धं द्वितीयं गमने जयेत्पुः । पूर्वार्द्धमाग्रेयमघानिलानां स्वातीं मघां चोशनसः समस्ताम् ॥ ” इति ॥ उशनसो, मतेनेति शेषः ॥ १३ ॥

४—जीवपक्षमृतपक्षकर्तरीग्रस्तसंज्ञानि भानि यात्रायां शुभाशुभानि—

तमोभुक्तताराः स्मृता विश्वसंख्याः शुभो जीवपक्षो मृतश्चापि भोग्याः ॥
तदाक्रांतं कर्तरीसंज्ञमुक्तं ततोक्षेदुसंख्यं भवेद्रस्तनाम ॥ १४ ॥

भानां जीवपक्षादिकाः संज्ञा भुजंगप्रयातेनाह—तमोभुक्ततारा इति ॥ तमोराहुनामा ग्रहो विपरीतगतिरस्ति । आगमप्रामाण्यात् । तेन भुक्ताः तमोभुक्ताः एवंविधा विश्वसंख्यास्त्रयोदशसंख्यास्तारा नक्षत्राणि जीवपक्षो जीवपक्षसंज्ञानि शुभकार्यकराणि । भोग्याः राहुणाक्रांतनक्षत्राद्भोग्यानि भोक्तुं योग्यानि गम्यानि त्रयोदश नक्षत्राणि मृतो मृतपक्षसंज्ञानि । तदाक्रांतं तेन राहुणाक्रांतं कर्तरी इत्येवं नामकम् । ततो राहुणाक्रांतनक्षत्रादक्षेदुसंख्यं पंचदशसंख्याकं भं ग्रस्तनामकं भं ग्रस्तनामकं स्यात् । यथा—राहुर्हस्तेस्ति । तेन भुक्तानि चित्रास्वातीविशागानुराधाज्येष्ठाभूलपूर्वाषाढोत्तराषाढाभिजिच्छ्रवणधानिष्ठाशततारकापूर्वाभाद्रपदाख्यानि भानि जीवपक्षः । तदा क्रान्तात् हस्तापंचदशमुत्तराभाद्रपदाभं ग्रस्तं ग्रस्तसंज्ञम् । तेन राहुणा भोग्यानि उत्तराफाल्गुनीमघाश्लेषापुष्यपुनर्वस्वार्द्राश्लेषाहिणीकृत्तिकाभरण्यश्विनीरेवत्याख्यानि मृतपक्षः । हस्तस्तु कर्तरीसंज्ञमिति । यदाह वसिष्ठः—“राहुस्थिरक्षं तस्यास्यं पुच्छं पंचदशं ततः । तदेव केतुर्विज्ञेयः सदा राहुः प्रतीपगः ॥ त्रयोदशं च देयानि धिष्ण्यान्युभयपार्श्वयोः । मुखभागो मृतेः पक्षो जीवपक्षस्तु पृष्ठगः ॥ ” इति ॥ स्वरोदयेपि—“राहुभुक्तानि ऋक्षाणि जीवपक्षस्त्रयोदश । त्रयोदशैव भोग्यानि मृतपक्षः प्रकीर्तितः ॥ यत्र ऋक्षे स्थितो राहुर्वदनं तद्विनिर्दिशेत् । मुखपंचदशे ऋक्षे तस्य पुच्छं व्यवस्थितम् ॥ ” इति ॥ ग्रंथकृता कर्तरीग्रस्तसंज्ञा समरसारीकृता, स्वरोदये षडंगराह्मभिधाने च कृताः । अत्र जीवपक्षमृतपक्षयोरन्वर्थसंज्ञाविज्ञानाजीवपक्षे यात्रा कार्या । मृतपक्षे यात्रा न कार्येति व्यंग्योऽर्थः । कर्तरीग्रस्तयोस्तु फलं स्वयमेव वक्ष्यति—“ग्रस्तक्षे मृतपक्षतः शुभकरं ग्रस्तात्तथा कर्तरी” इत्यादिना ॥ १४ ॥

जीवपक्षमृतपक्षसंज्ञकनक्षत्रेषु यात्राफलम्—

मार्तंडे मृतपक्षगे हिमकरश्चेजीवपक्षे शुभा
यात्रा स्याद्विपरीतगे क्षयकरी द्वौ जीवपक्षे शुभा ॥
ग्रस्तक्षे मृतपक्षतः शुभकरं ग्रस्तात्तथा कर्तरी
यार्यादुः स्थितिमात्रविर्जयकरौ तौ द्वौ तयोर्जीवगौ ॥ १५ ॥

जीवपक्षादीनां विशेषफलं शार्दूलविक्रीडितेनाह—मार्तंड इति ॥ मृतपक्षे मार्तंडे सूर्ये सति चन्द्रश्चेजीवपक्षे स्यात्तदा यात्रा शुभा स्यात् । विपरीतगे मार्तंडे जीवपक्षगे सति चन्द्र-

श्वेन्मृतिपक्षगस्तदा क्रियमाणा यात्रा यातुः क्षयकरी स्यात् । उक्तंच स्वरोदये—“जीवपक्षे क्षपानाथे मृतपक्षे रवौ तथा । तस्मिन्काले शुभा यात्रा विपरीता तु हानिदा ॥ ” इति ॥ द्वौ सूर्याचंद्रमसौ चेज्जीवपक्षे स्यातां तदा शुभाशुभतरेत्यर्थः । अर्थात् द्वावपि सूर्याचंद्रमसौ मृतपक्षे स्यातां तदा यात्रातिक्षयकरी स्यात् । एतदप्युक्तं तत्रैव—“चंद्रादित्यौ यदा ह्युक्तौ जीवपक्षे व्यवस्थितौ । तत्र क्षेमं जयो लाभो यात्राकाले न संशयः ॥ मृतपक्षे यथाकाले संस्थितौ चन्द्रभास्करो । तदा हानिर्भयं भंगो मृत्युर्यात्राफलं मतम् ॥ ” इति ॥

मृतपक्षसंज्ञकादिनक्षत्रविषयेपवादः यात्रायाम्—

अस्यापवादमाह—ग्रस्तर्क्षमिति ॥ मृतपक्षतः मृगपक्षसंज्ञकनक्षत्रगणात् ग्रस्तर्क्षं राह्वाक्रांतनक्षत्रात्पञ्चदशसंख्याकं शुभकरं स्यात् । यथा शवान्मरिष्यमाणो देही प्रबलः तथा ग्रस्ताद् ग्रस्तनक्षत्रात्कर्त्तरीराह्वाक्रांतं भं शुभकरं स्यात् । तदुक्तं समरसारे—“प्रेताज्जघं किमपि तु वरं कर्त्तरीजंघतश्च” इति ॥

स्थाथियायिनोराज्ञोर्जयपराजयसन्धयः फलानि अर्थार्जनयुद्धयात्रयोः—

एवं सामान्यतः सर्वेषां यात्राफलविचारमाभिधाय राज्ञां विशेषमाह—यायीति ॥ द्विविधो राजा स्थायी यायी चेति । यो राजा स्वदेशे दुर्गं कृत्वा तिष्ठति स स्थायी । यो वैरिणमुद्दिश्य जिगमिषुः स यायी । तत्रेदुश्चंद्रो यायी यायिनो राज्ञः स्वामी रविः स्थितिमान् स्थायिनो राज्ञः स्वामी । तौ द्वौसूर्याचंद्रमसौ जीवगौजीवपक्षगतौ संतौ तयो राज्ञोः स्थाथियायिनोर्जयकरो संधिकरौ स्याताम् । रविश्चेज्जीवपक्षगः तदा स्थायिनो जयः । चंद्रश्चेज्जीवपक्षगस्तदा यायिनो जयः । अर्थात् द्वावपि चेत् मृतपक्षगौ तदा पराजयकरो स्याताम् । यदाह वसिष्ठः—“जीवपक्षगयोः सूर्यचंद्रयोः संधिमादिशेत् । उभौ पराजितौ ज्ञेयौ मृतपक्षगयोस्तयोः ॥ ” इति । अत्रापि मार्त्तुदे ‘मृतपक्षग’ इत्यनुवर्तत एव । एवं सत्ययमर्थः । मृतपक्षगे सूर्ये चंद्रश्चेज्जीवपक्षगस्तदा यायिनां राज्ञां शुभा यात्रा जयः स्यात्, स्थायिनां पराजयश्च । तदुक्तं वसिष्ठेन—“रविः स्थायी शशी यायी तद्वशाच्च जयाजयौ । मृतपक्षगते भानौ जीवपक्षगते विधौ ॥ यायिनां विजयस्तत्र स्थायिनां च पराजयः ॥ ” इति ॥ विपरीतगे चंद्रे मृतिपक्षगते सूर्यश्चेज्जीवपक्षगतस्तदा स्थायिनां राज्ञां शुभा यात्रा जयः स्यात् । अर्थाद्यायिनां पराजयः । उक्तं च तेनैव—“जीवपक्षगते सूर्ये मृतपक्षगते विधौ । स्थायिनां विजयस्तत्र यायिनां च पराजयः ॥ ” इति । यदा तु सूर्ये राह्वाक्रांतनक्षत्रे चंद्रोक्षेदुसंख्ये तदा यायिनां स्वल्पो जयः, स्थायिनां नैव । यदा तु चंद्रो राह्वाक्रांतनक्षत्रे सूर्योक्षेदुसंख्ये तदा स्थायिनां स्वल्पो जयो यायिनां नैव । यदा द्वावपि राह्वाक्रांतनक्षत्रे तदा द्वयोरपि पराजयः । यदा तु अक्षेदुसंख्यभस्थितौ द्वौ तदा द्वयोरपि संधिरित्यापि विशेषो ध्येयः । यदाह वसिष्ठः—“चंद्रे पुच्छे मुखे सूर्ये जयः त्वल्पोपि यायिनाम् । व्यत्यये व्यत्ययफलं युद्धेप्येवं विंचितयेत् । यात्रायामपि सर्वत्र चिंतनीयं प्रयत्नतः ॥ ” इति ॥ तस्मादयं विचारो युद्धयात्रायामर्थार्जनादिसामान्ययात्रायां च ज्ञेयः ॥ सामान्यतो मंगलकृत्येष्वपि ज्ञेयः । उक्तं च स्वरोदये—“जीवपक्षास्थिते चंद्रे कार्यं स्यादमृतोपमम् मृतपक्षे मृतं ज्ञेयं यतश्चंद्रबले बलम् ॥ ” इति ॥ अत्र स्वरोदयादिशुद्धग्रंथेषु षडंगराहुनक्षत्रचरणफलान्याभिहितानि ग्रंथकर्त्रा ग्रंथभूयस्त्वभयात्रोक्तानीति नास्माभिर्विविच्यंते शुश्रूषुभिश्च तत एवावधार्याणीत्यलं पल्लवितेन ॥ १५ ॥

अकुलकुलाकुलकुलचक्रं युद्धयात्रायाम्—

स्वात्यंतकाहिवसुपौष्णकरानुराधादित्यध्रुवाणि विषमास्तिथयोऽ-

कुलाः स्युः ॥ सूर्येन्दुमंदगुरवश्च कुलाकुलाज्ञो मूलंबुपेशवि-

धिभं दशपट्टद्वितिथ्यः ॥ १६ ॥

सफलमकुलकुलाकुलकुलचक्रं युद्धयात्रायां वसंततिलकाशार्दूलविक्रीडिताभ्यामाह—स्वात्ये-
न्तोति ॥ स्वाती प्रसिद्धा अन्तकं भरणी अहिराश्लेषा वसुधनिष्ठा पौष्णं रेवती करो हस्तः आदित्यं
पुनर्वसु ध्रुवाणि रोहिण्युत्तरात्रयं च एतानि द्वादश भानि विषमास्तिथयः प्रतिपत्तृतीयापंच-
मीसप्तमीनवम्येकादशीपंचदश्य इत्यष्टौ तिथयः वाराः सूर्येन्दुमन्दगुरवः मंदः शनिः चत्वारो
वाराः एतानि नक्षत्राणि तिथयो वाराश्च प्रत्येकमकुलसंज्ञकाः स्युः । ज्ञो बुधवार एकः मूलं
प्रसिद्धम् अम्बुपं शततारका ईश आर्द्रा विधिभमभिजिम् । एतानि चत्वारि भानि दशपट्टद्वि-
तिथ्यः दशमीषष्ठीद्वितीयास्तिस्रस्तितथयश्च । एते पदार्थाः प्रत्येकं कुलाकुलसंज्ञकाः स्युः ॥ १६ ॥

कुलक्षणि—

पूर्वाश्वीज्यमघेदुकर्णदहनद्वीशं चित्रास्तथा

शुक्रारौ कुलसंज्ञकाश्च तिथयोर्काष्ठेद्रवेदैर्मिताः ॥

यायी स्यादकुले जयी च समरे स्थायी च तद्वत्कुले

संधिः स्यादुभयोः कुलाकुलगणे भूमीशयोर्द्व्युध्यतोः ॥ १७ ॥

पूर्वास्तिस्रः । अश्विनौ अश्वीनी । इज्यः पुष्यः । मघा । इन्दुर्मृगः । कर्णः श्रवणः ।
दहनः कृत्तिका । द्वीशं विशाखा । इन्द्रो ज्येष्ठा । चित्रा प्रसिद्धा । एतानि द्वादश भानि
शुक्रारौ शुक्रमंगलवारौ अर्काष्ठेद्रवेदैर्मिताः द्वादशीचतुर्दशीचतुर्थीसंज्ञास्तिस्रस्तितथय एते
प्रत्येकं कुलसंज्ञकाः स्युः ।

अकुलकुलाकुलादियोगेषु यात्रायां फलानि—

तदुक्तं स्वरोदये—“द्वितीया दशमी षष्ठी कुलाकुलमुदाहताः । विषमा अकुला सर्वा-
शेषाश्च तिथयः कुलाः ॥ रविश्चंद्रो गुरुः सौरिश्चत्वारो ह्यकुला मताः । मौमशुकौ कुलाख्यौ
च बुधवारः कुलाकुलः ॥ वारुणार्द्राभिजिन्मूलं कुलाकुलमुदीरितम् । कुलानि मासधिष्ण्यानि
शेषभान्यकुलानि तु ॥” अस्य फलमाह ॥ यायीति ॥ अकुलसंज्ञके तिथिवारनक्षत्राणां गणे
समरे युद्धप्रारंभे सति यायी राजा जयी स्यात् । यदि कुलसंज्ञके तिथिनक्षत्रवारगणे सति
समरे स्थायी राजा तद्वज्जयी जययुक्तः स्यात् । कुलाकुलसंज्ञके तिथिवारनक्षत्रगणे युद्धचतो-
युद्धं कुर्वतोर्भूमीशयो राज्ञोरुभयोः परस्परं संधिः प्रीतिः स्यात् । उक्तं च स्वरोदये—“तिथौ
वारे च नक्षत्रे अकुले यायिनो जयः । कुलाख्ये स्थायिनो ज्ञेयः संधिश्चैव कुलाकुले ॥” इति ॥
वसिष्ठेन तु फलांतरमप्युक्तं—“कुलभेषु च ये जातास्ते मनुजा भवंति कुलमुख्याः । उपकु-
लभे परविभवं भोक्तारस्त्वन्यभेषु सामान्याः ॥” इति ॥ एतत्तुल्यन्यायत्वाद्दोरेषु तिथिष्वपि
ध्येयम् ॥ १७ ॥

पथिराहुचक्रम्—

स्युर्धर्मे दस्रपुष्योरगवसुजलपद्मशिमैत्राण्यथार्थे
याम्याजांघ्राद्रिक र्णादितिपितृपवनोद्भूयथो भानि कामे ॥
वह्न्याद्राबुध्न्यचित्रानिर्ऋतिविधिभगाख्यानि मोक्षेथ रोहि-
ण्यार्यम्णाप्येन्दुविश्वान्तिमभ दिनकरक्षाणि पंथादिराहौ ॥ १८ ॥

पथिराहुचक्रं स्रग्धरयाह—स्युरिति ॥ (१)—अश्विनीपुष्याश्लेषाधनिष्ठाशततारकाविशा-
खानुराधाख्यानि भानि धर्मे स्थाने लेख्यानि स्युः । (२)—भरणीपूर्वाभाद्रपदाज्येष्ठाश्रवणपुनर्वसु-
मघास्वात्वाख्यानि उदूनि अर्थे लेख्यानि स्युः । (३)—कृत्तिकार्द्रोत्तराभाद्रपदाचित्रामूला-
भिजित्पूर्वाफाल्गुनीनक्षत्राणि कामे लेख्यानि स्युः । (४)—रोहिण्युत्तराफाल्गुनीपूर्वाषाढा-
भृगोत्तराषाढारोहिणीहस्ताख्यानि भानि मोक्षमार्गे लेख्यानि स्युः । पथिशब्द आदिर्यस्य स
तादृशे राहौ पथिराहावित्यर्थः । चक्रे इति विशेष्यमध्याहार्यम् ॥

राहुचक्रोद्धारः—

चक्रन्यासो यथा । तदुक्तं राजविजये—“ऊर्ध्वगाः पंच रेखाः स्युस्तिर्यग्रेखास्तथा नव । द्वात्रिं-
शत्क्रोष्ठैश्चक्रं पथिराहुः प्रकीर्तितः ॥ धर्मार्थकाममोक्षाः स्युरूर्ध्वक्रोष्ठचतुष्टये । विन्यसेत्स-
र्वचलनादश्विन्यादीनि भान्यथ ॥” इति ॥ सर्वचलनवदनुलोमाभ्यां भानि लेख्यानीत्यर्थः ।
तदेतत्स्पष्टमुक्तमादियामले—“अश्विन्यादीनि चत्वारि गणयेत्सप्तधा पुनः । अनुलोमविलो-
माभ्यां साभिजीतिं पुनः पुनः ॥ धर्मार्थकाममोक्षाख्या मार्गाश्चत्वार एव च ॥” इति ॥

पथिराहुचक्रम् ।			
धर्म	अर्थ	काम	मोक्ष
अ	भ	कृ	रो
पु	पु	आ	मृ
आ	म	पू	उ
वि	स्वा	चि	ह
अ	ज्ये	मू	पू
ध	श्र	अ	उ
श	पू	उ	रे

अत्र ग्रन्थकृत्पद्ये गौरवदर्शनात्पूर्वपक्षो जायते । तदुपपत्तिस्तत्स-
माधिश्च ‘अंधाक्षं वसुपुष्य’ इत्यादिपद्यव्याख्याने तिष्ठति । सा तत्
एवावधार्या । अतएवोक्तमादियामले—“तिष्याश्वाहिविशाखाश्च मैत्रं
शतभिषग्वसुः । एतानि सप्त ऋक्षाणि धर्ममार्गे नियोजयेत् ॥ अज-
पादमघास्वाती याम्यज्येष्ठाः पुनर्वसुः । श्रवणं सप्त ताराश्च धनमार्गे
प्रकीर्तिताः ॥ अहिर्बुध्न्याभिजिन्मूलभगत्वाघ्राद्रिकृत्तिकाः एतावत्यः
सप्त ताराः काममार्गे व्यवस्थिताः ॥ विधीन्दुविश्वहस्ताश्च उत्तरावा-
रिषौषाकाः ॥ सप्तसंख्याकऋक्षाणि मुक्तिमार्गे व्यवस्थिताः ॥”
इति ॥ विधिः रोहिणी ॥ १८ ॥

पथिराहुचक्रकलम्—

धर्मगे भास्करे वित्तमोक्षे शशी वित्तगे धर्म-
मोक्षस्थितिः शस्यते ॥ कामगे धर्ममोक्षार्थगः
शोभनो मोक्षगे केवलं धर्मगः प्रोच्यते ॥ १९ ॥

अथैवं पथिराहुचक्रमुक्त्वा तत्फलं स्रग्विणीछन्दसाह-धर्मग इति ॥ (१)-धर्ममार्ग-स्थिते भास्करे सूर्ये सति चेद्विन्मोक्षगे अर्थमार्गे मोक्षमार्गे वा शशी स्यात्तदा शोभनश्चन्द्रः । (२) अथवा वित्तगे अर्थगे भास्करे सति धर्ममार्गस्थितो मोक्षमार्गस्थितो वा चेच्छशी स्यात्तदा शो-भनः । (३) अथवा कामगे काममार्गस्थिते भास्करे धर्ममार्गगो मोक्षमार्गगो वा स्याच्चे-च्छशी तदापि शुभः । (४) अथवा मोक्षमार्गस्थिते भास्करे केवलं धर्ममार्गस्थितश्चन्द्रः स्यात्तदापि शुभः । अर्थात् विपरीतावस्थितौ द्वयोः सूर्याचन्द्रमसोरशुभत्वं स्यात् । उक्तं चादियामले-“सूर्ये धर्मगते चंद्रो धने मोक्षे शुभप्रदः । सूर्ये धनगते वित्तमोक्षमार्गे शुभः शशी । कामके धर्ममोक्षार्थे संस्थश्चंद्रो जयप्रदः । मोक्षेऽर्के धर्मगश्चन्द्रः शुभोन्यत्र न शोभनः ॥” इति ॥ राजविजये तु शुभाशुभाख्यं फलद्वयमप्यभिहितं-“धर्ममार्गगते सूर्ये चंद्रे तत्रैव संस्थिते । समं युद्धं भवेत्तत्र किंचिद्व्यायी जयी भवेत् ॥ धर्मे सूर्योऽर्थगश्चन्द्रो यायिनो विजयप्रदौ । धर्मेऽर्के कामगश्चंद्रो विरोधो बांधवैः सह ॥ धर्मेर्को मोक्षगश्चन्द्रः शुभयोगेन लाभकृत् । अर्थेर्को धर्मगश्चन्द्रः शुभयुक्तश्च लाभकृत् ॥ अर्थस्थौ चन्द्रसूर्यौ च यायिनां भगदायकौ । अर्थेर्कः कामगश्चन्द्रो निर्व्यो यात्रासु कर्मसु ॥ अर्थेर्को मोक्षगश्चन्द्रः शुभयुग्भूमिलाभकृत् । कामेर्को धर्मगश्चन्द्रः शुभयुग्नलाभकृत् ॥ कामेर्कोऽर्थगतश्चन्द्रो बुधो जीवगतो यदि । श्रीला-भदौ समाख्यातौ भृगुणाय समन्वितौ ॥ चन्द्रार्को कामगौ यत्र रिपुयोगादिदुःखदौ । कामेर्को मोक्षगश्चन्द्रः शुभयुक्तोऽर्थलाभकृत् ॥ मोक्षेर्कश्चन्द्रमा धर्मे महालाभः शुभान्वितः । मोक्षे सूर्योऽर्थगश्चन्द्रस्तथा यात्रा न निष्फला ॥ मोक्षेऽर्के कामगश्चन्द्रो यात्रा दुःखप्रदा भवेत् । चन्द्रार्को मोक्षमार्गस्थौ घोरविघ्नप्रदायकौ ॥ यात्रादिसर्वकार्येषु चक्रमेतद्विलोकयेत् ॥ पथि-राहुरिति ज्ञेयः शुभाशुभफलप्रदः ॥” इति ॥ अतएवास्य निष्कृष्टमर्थमाहुरस्मत्पितामहानं-तचरणाः-“ धर्मेर्को वित्तमोक्षेब्जो वित्तस्थे धर्ममोक्षगः । कामो धर्मार्थमोक्षेषु मोक्षे धर्म-गतः शुभः ॥” इति ॥ इति सफलं पथिराहुचक्रम् ॥ १९ ॥

तिथिचक्रपवश्यकर्तव्ययात्रासु शुभाशुभज्ञानार्थम्-

पौषे पक्षत्यादिका द्वादशैवं तिथ्यो माघादौ द्वितीयादिकास्ताः ॥

कामात्तिष्ठः स्युस्तृतीयादिवच्च याने प्राच्यादौ फलं तत्र वक्ष्ये ॥ २० ॥

अथावश्यकर्तव्यायां यात्रायां तिथौ दुष्टायां तिथिचक्रं शालिनीवृत्तचतुष्टयेनाह-

पौषे इति ॥

तिथिचक्रन्यासः--

अत्र पौषमासादितः प्रतिमासं द्वादश द्वादश कोष्ठका लेख्याः । एवं कृते चतुश्चत्वारिंश-दधिकशतं कोष्ठका जायन्ते । मासकोष्ठकासहिताः षट्पञ्चाशदधिकशतं कोष्ठकाः स्युरित्यर्थः । एवं चक्राकृतिर्भवति ॥ तत्र पक्षस्य शुक्लस्य कृष्णस्य वा मूलं प्रारंभः प्रतिपदिति यावत् । “ पक्षात्तिः ” इति मूलैर्येतिप्रत्ययः । प्रथमं पौषे पौषमासे पक्षतिः प्रतिपत् तदादिका द्वाद-श तिथयोऽधाधो लेख्याः । माघादौ माघादिमासेषु द्वितीयादिकास्तिथ्यो लेख्याः । यथा माघे द्वितीयादिकाः, फाल्गुने तृतीयादिकाः, चैत्रे चतुर्थ्यादिकाः, वैशाखे पंचम्यादिकाः,

ज्येष्ठै षष्ठ्यादिकाः आषाढे सप्तम्यादिकाः, श्रावणेऽष्टम्यादिकाः, भाद्रपदे नवम्यादिकाः, आश्विने दशम्यादिकाः, कार्तिके एकादश्यादिकाः, मार्गशीर्षे द्वादश्यादिकाः लेख्याः सर्वास्तिथयो द्वादश्यन्ता लेख्याः । कामात्तिष्ठः स्युरिति विशेषोक्तस्त्रयोदश्याद्यग्रहणाद्वांशिष्टस्थानानि प्रतिपदादिभिः पूरणयानि । तत्र त्रयोदशीचतुर्दशीपंचदशीस्तथयोवशिष्यन्ते तासां विभागमाह-कामात्तिष्ठ इति । कामा त्रयोदशीतस्तिष्ठस्त्रयोदशीचतुर्दशीपंचदश्यस्तृतीयादितिथिवत्स्युः । यथा त्रयोदशी तृतीयावत् चतुर्दशी चतुर्थीवत् पंचदशी पंचमीवत्स्युरित्यर्थः । फलार्थमतिदेशोयम् । तिथिचक्रन्यासो यथा-तत्र प्राच्यादौ प्राचीदक्षिणाप्रतीच्युदीचीषु चतसृषु दिक्षु याने गमने चिकीर्षिते सति फलं शुभाशुभरूपं 'सौख्यंक्लेशः' इत्यादिना वृत्तत्रयेण वक्ष्ये कथयिष्यामि ॥ २० ॥

तिथिचक्रफलानि--यात्रायाम्-

सौख्यं क्लेशो भीतिरर्थागमश्च शून्यं नैःस्वं निःस्वता मिश्रता च ॥
द्रव्यक्लेशौ दुःखमिष्टातिरर्थो लाभः सौख्यं मंगलं वित्तलाभः ॥ २१ ॥
लाभो द्रव्यातिर्धनं सौख्यमुक्तं भीतिर्लाभो मृत्युरर्थागमश्च ॥
लाभः कष्टद्रव्यलाभौ सुखं च कष्टं सौख्यं क्लेशलाभौ सुखं च ॥ २२ ॥
सौख्यं लाभः कार्यसिद्धिश्च कष्टं क्लेशः कष्टात्सिद्धिरर्थो धनं च ॥
मृत्युर्लाभो द्रव्यलाभश्च शून्यं शून्यं सौख्यं मृत्युरत्यंतकष्टम् ॥ २३ ॥

॥ अथ तिथिचक्रम् ॥

पौ.	मा.	फा.	चै.	वै.	ज्ये	आ	श्रा	भा.	आ	का	मा.	पूर्व	दक्षिण	पश्चिम	उत्तरा
१	२	३	४	५	६	७	८	९	१०	११	१२	सौख्यम्	क्लेशः	भीति	अर्थागमः
२	३	४	५	६	७	८	९	१०	११	१२	१	शून्यम्	नैःस्व्यं	नैःस्व्यं	मिश्रता
३	४	५	६	७	८	९	१०	११	१२	१	२	द्रव्यक्लेशः	दुःख	द्र.प्रा.	अर्थः
४	५	६	७	८	९	१०	११	१२	१	२	३	लाभः	सौख्यं	मंगलं	वित्तलाभः
५	६	७	८	९	१०	११	१२	१	२	३	४	लाभः	द्र.प्रा.	धनप्रा.	सौख्यं
६	७	८	९	१०	११	१२	१	२	३	४	५	भयभीतिः	लाभः	मृत्युः	अर्थागमः
७	८	९	१०	११	१२	१	२	३	४	५	६	लाभः	कष्टं	द्र.ला.	सुखं
८	९	१०	११	१२	१	२	३	४	५	६	७	कष्टं	सौख्यं	क्लेशः	सुख
९	१०	११	१२	१	२	३	४	५	६	७	८	सौख्यं	लाभः	का.सि.	कष्टं
१०	११	१२	१	२	३	४	५	६	७	८	९	क्लेशः	क्र.सि.	अर्थः	धनं
११	१२	१	२	३	४	५	६	७	८	९	१०	मृत्युः	लाभः	द्र.ला.	शून्यं
१२	१	२	३	४	५	६	७	८	९	१०	११	शून्यम्	सौख्यं	मृत्युः	अत्यंतकष्टं

सौख्यं क्लेश इत्यादि वृत्तत्रयं स्पष्टार्थमेव ॥ तत्र पीषमासे प्रतिपदि दिक्चतुष्टये सौख्यं
क्लेशो भीतिरथागमश्चेति फलचतुष्टयं क्रमेण ज्ञेयम् । एवं द्वितीयादिष्वपि दिक्चतुष्टये श्लोक-
तुर्यांशोक्तं फलं स्यात् । तदेतत्सर्वं माघादिमासेषु द्वितिथिषु ध्येयमित्यर्थः ॥ २१ ॥
॥ २२ ॥ २३ ॥

तिथिनक्षत्रवारयुत्यादिना सर्वाङ्गज्ञानफलं यात्रायाम्-

तिथ्यृक्षवारयुतिरद्विगजाग्रितघ्नास्थानत्रयेत्र वियति प्रथमेऽतिदुः-
खी ॥ मध्ये धनक्षतिरथो चरमे मृतिः स्यात्स्थानत्रयेकयुजि
सौख्यजयौ निरुक्तौ ॥ २४ ॥

सर्वाङ्गज्ञानं वसंततिलकयाह-तिथ्यृक्षवारेति ॥ तिथयोऽत्र शुक्लपक्षादितो ग्राह्याः ॥ तत्र
तिथिनक्षत्रवारणां युतिः स्थानत्रये स्थाप्या । क्रमेण सप्तभिरष्टभिस्त्रिभिश्च तष्टा भक्तावशिष्टा-
सती प्रथमस्थाने वियति शून्ये सति अतिदुःखी यात्राकर्ता स्यात् । मध्ये द्वितीयस्थाने वि-
यति सति धनक्षतिर्द्रव्यनाशः । अथो चरमे तृतीयस्थाने वियति सति मृत्युर्मरणं स्यात् ।
स्थानत्रयेकयुज्यंकयुते सौख्यजयौ भवेताम् । उक्तं च दैवज्ञमनोहरे चण्डेश्वरेण-“तिथिं वारं
च नक्षत्रं संयुक्तं स्थापयेन्निधा । द्वाभ्यां रामैस्तथा वेदैर्गुणयित्वाथ तद्बुधैः ॥ भाजितं चाष्ट-
मुनिभिस्तथा द्विगुणपावैकः । आदिशून्ये भवेत्पीडा मध्यशून्ये महद्दयम् ॥ अन्तशून्ये भवे-
द्धानिः सर्वशून्ये न जीवति । सर्वाङ्गे विजयो राज्ञो धनलाभो रिपोर्वधः ॥” इति ॥ द्विगुणपा-
वकाः षट् ॥ ननु ग्रंथकर्त्रा स्थानत्रये शून्ययुजि फलाभिधानं कस्मान्नाकारीति चेत् ॥ सत्य-
म् ॥ असंभवादेव नोक्तमिति वयं ब्रूमः ॥ अनेकधाहि तिथिवारनक्षत्रयुतौ कल्पितायां यथा-
कथंचित्स्थानद्वये शून्ययोगो भवति न कदाचित्स्थानत्रय इति चण्डेश्वरस्य क आशय इति
चेत् ॥ सत्यम् ॥ यद्यपि सर्वशब्दो वस्तुगतं बहुत्वं प्राह ॥ तथाप्यत्रासंभवादेकत्वव्यतिरि-
क्तसंख्यापरः ॥ तथा सति स्थानद्वये शून्ययुजि मृत्युरित्यर्थः ॥ अत्र सर्वाङ्गध्रुवाङ्के यात्राक-
र्तुर्नक्षत्रं योज्यमित्याहुः ॥ २४ ॥

आडलभ्रमणाख्यदोषौ यात्रायाम्-

रवेर्भतोब्जभोन्मितिर्नगावशेषिता द्व्यगा ॥

महाडलो न शस्यते त्रिषण्मिता भ्रमो भवेत् ॥ २५ ॥

वाक्षिणात्यप्रसिद्धान् कियतो दोषान् वक्तुकामस्तावदाडलभ्रमणाख्यौ दोषौ प्रमाणिकाह-
दसाह-रवेरिति ॥ सूर्यनक्षत्रादब्जभस्य चन्द्रनक्षत्रस्योन्मितिर्गणना कार्या । सा नगैः सप्तभि-
रवशेषिता सती द्व्यगा द्विशेषमिता वा भवेत्तदा महाडलो दोषः स्यात् । स न शस्यते प्रश-
स्तो न भवेत् । प्रागुक्तप्रकारेण यदि त्रिषण्मिता त्रिशेषमिता षट्शेषमिता वा स्यात्तदा भ्रम-
णाख्यो दोषः स्यात् । सोपि न शस्यते ॥ एतन्निर्मूलम् ॥ ऋषिवाक्याभावात् । तथापि पौरु-

यवाक्यमेतत् ॥ “सूर्यभाद्रणयेच्चांद्रं सप्तभिर्भागमाहरेत् ॥ एकं पंच च चत्वारि आडलो
याति निश्चयात् ॥ त्रिषट्के भ्रमणं शेषे द्वौ सप्त स्यान्महाडलः ॥” इति । तत्र भ्रमणाख्यं दोषं
तु यात्रायामेव त्यजन्ति । आडले बहूनि शुभकर्माणि त्यजन्ति । आहुश्च-“यात्रायां च हलप्र-
वाहसमरे चौरे च संधौ तथा कूपारामतडागबंधनविधौ पापाद्धिदुर्गग्रहे । अश्वेभोष्ट्रथादिरोह-
णकृतौ त्याज्यं सदैवाडलं यत्नादत्र शुभेषु मंगलविधौ दोषो न तस्य क्वचित् ॥” इति ॥ २५ ॥

हिंवराख्यो योगः-यात्रायाम्-

शशांकभं सूर्यभतोत्र गण्यं पक्षादितिथ्या दिनवासरेण ॥

युतं नवाप्तं नगशेषकं चेत्स्याद्धिवरं तद्गमनेतिशस्तम् ॥ २६ ॥

हिंवराख्यं योगमुपजातिकयाह-शशांकभमिति ॥ सूर्यनक्षत्राच्चन्द्रनक्षत्रं गण्यं पक्षादिति-
थ्या पक्षस्य शुक्लस्य कृष्णस्य वादिः प्रतिपत्तस्याः सकाशाद्वर्तमानया तिथ्या युतं दिनवासरेण
रविवारादिना च युतम् । तत्र नवाभिराप्तं भक्तं नगशेषकं सप्तशेषं चेत्तदा हिंवरं भवति ।
त्तद्धिवरं गमनेतिशस्तं स्यात् । उक्तं च “सूर्यभाद्रणयेच्चांद्रं पक्षादितिथिवारयुक् । नवभक्तं
सप्तशेषं हिंवरं तस्य कीर्तितम् ॥” इति ॥ तदेतन्निर्मूलम् ॥

घवाडयोगः-

प्रसंगात् घवाडमपि-“सूर्यभाद्रणयेच्चांद्रं त्रिगुणं तिथिसंयुतम् । सप्तभिस्तु हरेद्भागं त्रिशेषं
स्याद्घवाडकम् ॥” एतच्च हिंवराच्छुभं ज्ञेयम् । एतत्सर्वं दाक्षिणात्या विचारयन्ति ॥

टेलकगौरवयोगौ-उक्तचतुर्योगानां फलानि च-

अत्र प्रसंगात् ग्रन्थांतरस्थसंग्रहः-“सूर्यभाद्रणयेच्चांद्रं तिथिवारं च मिश्रितम् । सप्तभिस्तु
हरेद्भागं पंचशेषं तु टेलकम् ॥ सूर्यभाद्रणयेच्चांद्रं तिथिवारं च मिश्रितम् । अर्कसंख्यैर्हरेद्भागं
नवशेषं तु गौरवम् ॥ प्रवेशे गौरवं दद्यान्निर्गमे हिंवरं तथा । तस्करे टेलकं दद्याद्घवाडं सर्व-
कर्मसु ॥” इति ज्योतिर्निबंधे ॥ २६ ॥

घातचन्द्रदोषः-सर्वकार्येषु-

भूपंचांकद्वयंगदिग्वह्निसप्तवेदाष्टेशार्काश्च घाताख्यचंद्रः ॥

मेषादीनां राजसेवाविवादे यात्रायुद्धाद्ये च नान्यत्र वर्ज्यः ॥ २७ ॥

घातचंद्राख्यं शालिन्याह-भूपंचांकेति ॥ मेषादीनां राशीनां भूपंचांकेत्यादिको घाताख्य-
चंद्रो ज्ञेयः । यथा मेषस्य प्रथमो मेष एव । वृषस्य पंचमः कन्यास्थः । मिथुनस्य नवमः कुंभ-
स्थः । कर्कस्य द्वितीयः सिंहस्थः । सिंहस्य षष्ठो मकरस्थः । कन्याया दशमो मिथुनस्थः ।
तुलायास्तृतीयो धनुःस्थः । वृश्चिकस्य सप्तमो वृषस्थः । धनुषश्चतुर्थो मीनस्थः ॥

१ आग्नेयत्वापूजलपित्र्यवासवरौद्रभे । मूलब्राह्मजपादर्क्षे पित्र्यमूलजभे क्रमात् ॥ १ ॥
रूपद्वयग्न्याग्निभूराभयव्यग्न्याग्निधियुगाग्रयः ॥ घातचन्द्रे विष्णयपादा मेषाद्वर्ज्या मनीषिभिः
॥ २ ॥ इति घातचन्द्रविषयकं पद्यद्वयम् ॥

मकरस्याष्टमः सिंहस्थः । कुंभस्यैकादशो धनुःस्थः । मीनस्य द्वादशः कुंभस्थः । एते घातचंद्रा ज्ञेया इत्यर्थः ॥

घातचन्द्रफलानि--शुभाशुभानि-

स घातचंद्रो राजसेवायां विवादे प्रतिवादिना सह कलहे विद्यासंबन्धिनि वा विवादे युद्धे आदिशब्दान्मृगयादिषु वर्ज्यः । अन्यत्र विवाहान्नप्राशनादिमंगलकृत्ये न वर्ज्यः । उक्तं च-
“अजाजन्मधीधर्मवित्तारिखत्रिस्मरांश्चष्टलाभांत्यगो घातचंद्रः । नृपद्वारयात्रावरोधागमादौ विचिंत्यो विवाहादिके नैव चिंत्यः ॥ ” इति ॥ अन्यत्रापि-“भूपंचनंदायमषड्दिशश्च वह्न्य-
द्विवेदा वसुरुद्रसूर्याः । मेषादिकानां क्रमशो भवंति यात्रासु युद्धेषु च घातचंद्राः ॥ युद्धे चैव विवादे च कुमारीपूजने तथा । राजसेवावाहनादौ घातचंद्रं विवर्जयेत् ॥ तीर्थयात्रा-
विवाहान्नप्राशनोपनयादिषु । माङ्गल्यसर्वकार्येषु घातचंद्रं न चिंतयेत् ॥ ” इति ॥

घातचन्द्रदोषस्य संग्राहकं पद्यम्-

अत्र मदीयं घातचंद्रपद्यमिदं-“मेषकन्याषट्हरिनक्रयुग्मधनुर्वृषाः । मीनसिंहधनुःकुंभा
घातचंद्रा अजादितः ॥ ” इति ॥ अत्र गणनाभावादर्थलाघवम् । मूलपद्ये तु अमुकस्मादमु-
कसंख्याक इति गणनायाः कदाचिद्भ्रमसद्भावाच्च गौरवमिति । एतदपि निर्मूलम् ॥ २७ ॥

घाततिथिदोषो यात्रासु-

गोस्त्रीज्ञेषे घाततिथिस्तु पूर्णा भद्रा नृयुक्कर्मकेथ नंदा ॥
कौर्ष्याजयोर्नक्रधटे च रिक्ता जया धनुःकुंभहरो न शस्ताः ॥ २८ ॥

घाततिथीनुपजातिकयाह-गोस्त्रीति ॥ गोवृषः । स्त्री कन्या । जपो मीनः । एतद्राशिमति
नरे पूर्णातिथिः पंचमी दशमी पंचदशी घाततिथिः । नृयुक् मिथुनं, कर्मकेथः प्रसिद्धः,
अनयोर्भद्रातिथिः द्वितीया सप्तमी द्वादशी च घाततिथिः । कौर्ष्या वृश्चिकः, अजो मेषः,
एतयोर्नंदा तिथिः प्रतिपक्षष्टयेकादशी च घाततिथिः । नक्रधटे मकरतुल्यो रिक्तातिथिः
चतुर्थी नवमी चतुर्दशी च । धनुःकुंभसिंहानां जयातिथिः तृतीयाष्टमी त्रयोदशी च घात-
तिथिः । एते घाततिथयो यात्रायां युद्धादौ च न शस्ता इति ॥ २८ ॥

घातवारदोषा यात्रास्विति केचित्-

नके भौमो गोहरिस्त्रीषु मंदश्चंद्रो द्वंद्वेऽर्कोजमे जश्च कर्के ॥ शुकः
कोदंडालिमीनेषु कुंभजूके जीवो घातवारा न शस्ताः ॥ २९ ॥

घातवारान् शालिन्याह-नके इति । मकरराशिमति पुरुषे भौमो घातवारः । वृषसिंहकन्यासु
मंदवारः । द्वंद्वे मिथुने चंद्रवारः । अजे मेषेर्कवारः कर्के बुधवारः । धनुर्वृश्चिकमीनेषु शुक-
वारः । जूकस्तुला, कुंभतुल्योर्जीवो गुरुर्घातवार इत्यर्थः । एते घातवाराः यात्रायां न
शस्ता इत्युक्तम् । एतदपि निर्मूलम् ॥ २९ ॥

घातनक्षत्राणि—

मघाकरस्वातिमैत्रमूलश्रुत्यंबुपांत्यभम् ॥

याम्यब्राह्मेशसार्पं च मेषादेर्वातभं न सत् ॥ ३० ॥

घातनक्षत्राण्यनुष्टुभाह—मघाकरेति ॥ मेषादि राशीनां क्रमेण घातकभमिदं स्यात् । यथा मेषस्य मघा, वृषस्य हस्तः, मिथुनस्य स्वाती, कर्कस्यानुराधा, सिंहस्य मूलं, कन्यायाः श्रवणः, तुलायाः शतभम्, वृश्चिकस्य रेवती, धनुषो भरणी, मकरस्य रोहिणी, कुंभस्यार्द्रा, मीनस्याश्लेषा, एतत् घातनक्षत्रीमित्यर्थः । तद्यात्रायां सत् शोभनं न, किंतु दोष इत्यर्थः । उक्तं च—“मघार्कस्वातिमैत्राणि मूलं श्रवणवारुणे । रेवतीयाम्यधात्रीशसार्पं मेषादि मृत्यवे ॥” इति ।

मतान्तरम्—

क्वचित् ‘धात्राग्निसार्पम्’ इति पाठः । तत्राग्निः कृत्तिकानक्षत्रं, कुंभस्य घातभं तद्याम्यब्राह्मादिसार्पं चेति कल्प्यमिति तदेते दोषा दाक्षिणात्यप्रसिद्धा निर्मूलाः ॥ ३० ॥

योगिन्यः—यात्रादिक्षु सम्मुखवामगा न शस्ताः—

नवभूम्यः शिववह्नयोक्षविश्वेर्ककृताः शक्ररसास्तुरंग-
तिथ्यः ॥ द्विदिशोमावसवश्च पूर्वतः स्युस्तिथयः संमुख-
वामगा न शस्ताः ॥ ३१ ॥

नवभूम्य इति ॥ एतास्तिथयः पूर्वतः पूर्वा दिशमारभ्य ल्यब्लोपे पंचमी, पूर्वार्द्रादितोष्टद्विषु ज्ञेयाः । यथा (१)—पूर्वस्यां नवभूम्यः नवमी प्रतिपच्च (२)—आग्नेय्यां शिववह्नयः एकादशी तृतीया च, (३)—दक्षिणस्यामक्षविश्वे पंचमी त्रयोदशी च, (४)—नैर्ऋत्यामर्ककृता द्वादशी चतुर्थी च, (५)—पश्चिमायां शक्ररसाः चतुर्दशी षष्ठी च (६)—वायव्यां तुरंग-
तिथ्यः सप्तमी पूर्णिमा च, (७)—उत्तरस्यां द्विदिशो द्वितीया दशमी च, (८)—ऐशान्या-
ममावास्याष्टमी च, एतास्तिथयस्तत्तदिक्षु योगिन्याख्या इति जीर्णाः । तास्तिथयः संमुख-
वामगा न शस्ताः । यथा प्राच्यां गंतुः प्रतिपत्संमुखी, दक्षिणस्यां गंतुः वामा, पश्चिमायां
गंतुः पृष्ठगा, उत्तरस्यां गंतुर्दक्षिणा । एवं सर्वासु दिक्षु सर्वास्तिथयो विचार्याः । तत्र संमुख्यो
वामगाश्च तिथयो न शुभाः । अर्थादक्षिणाः पृष्ठगाश्च तिथयः शुभाः । उक्तं च स्वरोदये—
“पूर्वस्यामुदयेद्राह्मी प्रथमे नवमे तिथौ ॥ माहेशी चोत्तरस्यां तु द्वितीयादशमीतिथौ ॥
एकादश्यां तृतीयायां कौमारी वह्निकोणगा । चतुर्थी द्वादशी प्रोक्ता वैष्णवी नैर्ऋते तथा ॥
वाराही दक्षिणे भागे पंचमी च त्रयोदशी । षष्ठी चतुर्दशी चैव इंद्राणी पश्चिमे तथा ॥ पूर्णिमायां
च सप्तम्यां वायव्ये चंडिकोदयः । नष्टचंद्रदिनाष्टम्योर्महालक्ष्मीः शिवालये ॥ ” इति । नष्ट-
चंद्रदिनममावास्या । विजयकल्पलतायां—“पृष्ठतो दक्षिणे वापि योगिनी गमने हिता । वामसं-
मुख्योर्नैष्टा वायुमेवं विंचितयेत् ॥ ” इति ॥

अर्द्धप्रहरयोगिन्यः—

समरसारे अर्द्धप्रहरयोगिन्यप्युक्ता । यथा—“प्राक् तोयानलरक्षोवायुः पाशीशदिक्षु दर्शितैः ।

तिथिभिः स्थितिपदयुक्ता ह्यर्द्धप्रहरा तु योगिनी शस्ता ॥ ” इति ॥ अस्यार्थः—अत्र पूर्वा-
र्द्धेन योगिन्युक्ता उत्तरार्द्धेनार्द्धप्रहरयोगिन्युच्यते—स्थितिपदे इत्यादिना । पदं स्थानं स्थितिः
या तिथिर्यस्यां दिशि प्रागुक्तक्रमेणावस्थिता तदिशि तत्तत्तिथिमारभ्य सर्वयोगिन्यस्तेनैव
क्रमेण तत्तिथिमध्ये वारद्वयं भ्रमंति । यथा (१)—द्वितीयोत्तरस्यां योगिनी तां षोडशधा
विभज्य प्रथमो विभागो द्वितीयायाः । (२)—एवमुत्तरस्यामर्द्धप्रहरयोगिनीसंज्ञः द्वितीयो
विभाग आग्नेय्याम् । तृतीयाया अर्द्धप्रहरयोगिनीसंज्ञ इत्यग्निमाः सर्वे विभागाः अर्द्धप्र-
हरयोगिनीसंज्ञा ज्ञेया इत्यर्थः । उक्तं च स्वरोदये—“यत्रोदयमता देवी ततोयामार्द्धभुक्तिगा ।
भ्रमंती तेन मार्गेण भवेत्तत्कालयोगिनी ॥” इति । उदयस्थाने देवीयोगिनी । विजयकल्प-
तायामपि—“यत्रैता उदयं यांति भ्रमंत्येवं तिथिक्रमात् । ततो यामार्द्धभुक्त्यैव योगिन्यः
स्वेष्टकालिकाः ॥ ” इति ॥ ‘इनवत्तु योगिनी शस्ता’ इति पाठे स्पष्टार्थम् ॥

वारयोगिन्यः—

स्वरोदये तु वारयोगिन्यप्युक्ता “ इन्द्रचंद्राग्निनैर्ऋत्ययाम्यतोयानिले हरौ । सूर्यादिषु च
वारेषु वर्जयेद्धारयोगिनीम् ॥ ” इति ॥

योगिनीफलम्—

फलमपि स्वरोदय एव—“जयज्ञ पृष्ठदक्षस्था मंगदा वामसंमुखी । त्रिविधं योगिनीचक्र-
मित्युक्तं ब्रह्मयामले ॥ ” इति । त्रिविधत्वं तु तिथियोगिन्यर्द्धप्रहरयोगिनीवारयोगिनी-
भेदतः ॥ ३१ ॥

घातलग्नानि यात्रायां वर्ज्यानि—

भूमि १ द्व्य २ ऋध्य ४ द्वि ७ दिक् १० सूर्या १२ गा-
६ षां ८ के ९ शा ११ मि ३ सायकाः ५ ॥ मेपा-
दिघातलग्नानि यात्रायां वर्जयेत्सुधीः ॥ ३२ ॥

घातलग्नान्याह—भूमीति ॥ स्पष्टार्थम् । एतदपि यात्रायां वर्ज्यम् ॥ ३२ ॥

कालपाशयोगारूयौ दोषौ दिग्भेदेन—

कौबेरीतो वैपरीत्येन कालो वारेकाद्ये संमुखे तस्य पाशः ॥

रात्रावेतौ वैपरीत्येन गण्यौ यात्रायुद्धे संमुखे वर्जनीयौ ॥ ३३ ॥

कालपाशाख्यौ योगौ शालिन्याह—कौबेरीति ॥ कुबेरो देवता यस्याः सा “सास्य
देवता” इत्यण् । आदिवृद्धिः । अण्णन्तत्वात् ङीप् । कौबेरी उत्तरा दिक् । ततः रूप-
लोपे पंचमी । उत्तरां दिशमारभ्याऽर्काद्ये वारे दिवसे वैपरीत्येन दिक्प्रातिलोभ्येन संहार-
मार्गेण यस्यां दिशि वारेऽस्थितिस्तस्यां दिशि कालः स्यात् ॥ यथा—(१)—रविवारे
उत्तरस्यां कालः (२)—सौमे वायव्यां (३)—भौमे पश्चिमायां (४)—बुधे नैऋत्यां
(५)—गुरौ दक्षिणस्यां (६)—शुके आग्नेयां (७)—शनौ पूर्वस्यामित्यर्थः ॥ अयमर्थः

स्पष्टो रत्नसारे—“रवावुत्तरतः कालः सोमे वायव्यभागके । भौमे तु पश्चिमे भागे बुधे नैर्ऋत्यकोणके ॥ जीवे च याम्यदिग्भागे शुके चाग्नेयकोणके । शनौ तु पूर्वदिग्भागे कालचक्रं प्रकीर्तितम् ॥ ” इति ॥ इति कालयोगः ॥

पाशाख्यो दोषः—वा रज्जुयोगः—

पाशयोगो उच्यते । तस्य कालस्य संमुखे संमुखादिशि कालदिशातः पंचमदिशि तस्य कालस्य पाशो गलकर्त्तनरज्जुः स्यात् । यथा (१)—रविवारे दक्षिणस्यां पाशः (२)—सौमे आग्नेय्यां (३)—भौमे पूर्वस्यां (४)—बुधे ऐशान्यां (५)—गुरावुत्तरस्यां (६)—शुके वायव्यां (७)—शनौ पश्चिमायामित्यर्थः ॥

कालपाशदोषद्वयफलानि—

फलमुच्यते । यात्रायामर्थयात्रायां युद्धे युद्धयात्रायां समाहारद्वंद्वः । तयोर्यात्रायुद्धयोरुपस्थितयोः सतोस्तौ कालपाशौ गंतव्यदिग्वस्थितौ वर्जनीयौ । तदिशि न गच्छेदित्यर्थः । अर्थाद्वामभागदक्षिणभागयोः कालपाशौ शुभौ । तत्रापि कालो दक्षिणभागस्थ एव शुभः । पाशो वामभागस्थ एव शुभ इत्यनुक्तोपि विशेषो ज्ञेयः । उक्तं च स्वरोदये—“वारोत्थः पूर्वदिग्भागे सतः सव्येन मंदगः । यत्रस्थस्तत्र कालः स्यात्पाशस्तस्य तु संमुखः ॥ दक्षिणस्थः शुभः कालः पाशो वामदिगाश्रयः । यात्रायां समरे श्रेष्ठस्ततोऽन्यत्र न शोभनः ॥ ” इति । सव्येन प्रदक्षिणमार्गेण मंदगः शनैश्चरः अन्यत्र संमुखपृष्ठभागयोः ॥

दिवा यौ कालपाशौ तौ रात्रौ पाशकालौ स्तः—

अयं कालपाशविचारो दिवैव । रात्रौ विशेष उच्यते । तुर्विशेषे । एतौ कालपाशौ तु रात्रौ व्यस्तसंज्ञौ विपरीतनामकौ चिंत्यौ ज्ञेयौ । दिवा यस्यां दिशि कालस्तस्यां दिशि रात्रौ पाशः । दिवा यस्यां दिशि पाशस्तस्यां दिशि रात्रौ कालः । यथा रविसारे रात्रौ दक्षिणस्यां कालः उत्तरस्यां पाशः । एवं सर्ववारेष्वित्यर्थः । उक्तं च—“सौम्यादौ वाममार्गेण रवितः कालसंस्थितिः । तत्संमुखे भवेत्पाशो रात्रौ ज्ञेयौ विलोमतः ॥ ” इति ॥ सोमो देवतास्याः सा “सोमादृचण्” इति देवतार्थे दृचण्, णित्वादादिवृद्धिः “यस्येतिच” इत्यलोपः, ततो “हलस्तद्धितस्य” इति यलोपः सौमी उत्तरा दिक् तदादौ सौम्यादौ ॥ ननु वर्ज्यत्वाविशेषाद्वात्रौ किं नाम विपरीत्येन कृत्यमिति चेत् ॥ उच्यते ॥ गंतव्यदिशि कालो दक्षिणभागस्थः शुभो यथा भवेत्पाशो वामभागस्थः शुभो यथा स्यादित्येवमर्थमुक्तिः । अन्यथा ह्यशुभइत्यर्थः । “दक्षिणस्थः शुभः कालः पाशो वामदिगाश्रयः ” इतिवचनात् ॥ ननु कालपाशयोर्नामविपरीत्यं स्वरोदयस्थवाक्ये कुतो नोक्तमिति चेत् ॥ सत्यम् ॥ साक्षात् नोक्तं परंतु स्वरोदयकर्तुरभिप्रेतमस्तीत्यनुमीयते ॥ तथाहि यद्यपि ‘घस्रो दिनाहनी वा तु क्लीवे दिवसवासरो’ इति कोशात्, “दशाहं शावमाशौचं सपिंडेषु विधीयते” इति धर्मशास्त्रोक्तेश्चाहःशब्दस्याहोरात्रपरतैव । तथापि ‘आगामिवर्तमानाहर्युक्तायां निशि पक्षिणी’ इत्यादिषु निशीतिपदोपादानादहःशब्दः सूर्यदर्शनपरिच्छेद्यकालवाचको यथास्ति तथेहापि । ‘वारोहः पूर्वदिग्भागे’ इत्यत्र वरपरः पूर्वदिग्भागे इति वक्तव्येहःशब्दोपादानान्यथा-

नुपपत्त्याहःशब्दः सूर्यदर्शनपरिच्छेद्यं कालमाह । तेनाहानि दिवसे ह्येवं विचारो न तु रात्रौ ।
अतस्तत्र वैलक्षण्यम् । तद्वैलक्षण्यं नाम किम् । वैपरीत्यामित्यर्थः । अतः पूर्वोक्तं—“रात्रावेतौ
व्यस्तसंज्ञौ तु चिंत्यौ” इति ॥

खण्डराहुदोषः यात्रायाम्—

कालपाशप्रसंगात् खंडराहुरुच्यतेस्माभिः । यथा स्वरोदये—“ऐंद्र्यां कृष्णे तृतीयायां
सप्तम्यां शूलिनो दिशि । दशम्यां धनदाशयां वायव्यां भूतषासरे ॥ शुक्रपक्षे तु वारुण्यां
चतुर्थ्यां समुषेत्यसौ । नैर्ऋत्ये च तथाष्टम्यामेकादश्यां यमौकसि ॥ आग्नेय्यां पंचदश्यां च
मासे राहुदये सति । खंडगत्या भ्रमत्येवं खंडराहुस्ततो मतः” इति ॥ यमौकसि दक्षिणस्याम् ।
शूलिनः ईशानस्य । अतस्तस्यां दिशि तत्तिथौ राहुसद्भावात् गंतव्यमिति वाक्यतात्पर्यार्थः ।
एतासु भद्रातिथिषु भद्रामपहाय तद्विक्तोन्यस्यां दिशि मुखेन गंतव्यमिति । खंडे तिथिखंडे
तिथ्यर्द्धे भद्रारहिते गमनं गतिरित्यन्वर्थत्वमपि खण्डराहौ प्रतीयते ।

सूक्ष्मार्द्धयामकालदोषः—युधि त्याज्यः—सांहितिकार्द्ध—

यामदोषः सर्वकार्येषु—

सूक्ष्मोर्द्धयामकाल उक्तः समरसारे “हालांतकाभसखियामदलैस्तु कालः सूर्यादिवासर-
गतो युधि वर्जनीयः । भासारमेदलतियामदलानिभानुवारिकमादपि पुनः स्वहितार्थमूहेत् ॥”
इति ॥ रवौ हालाकारोपलक्षितोऽष्टमोर्द्धयामः, एवं सोमे तृतीयः, भौमे प्रथमः, गुरौ
चतुर्थः, शुके सप्तमः, शनौ द्वितीयो युद्धे च वर्जनीय इति पूर्वोर्द्धस्यार्थः । उत्तरार्द्धे तु सांहि-
तिका अर्द्धयामा उक्ताः समस्तशुभकर्मसु निषेद्धाः ग्रन्थकर्त्रापि विवाहप्रकरणेभिहिताः ।
अर्द्धयामो नाम दिनस्य रात्रेर्वाऽष्टमो भाग इति ॥

अर्द्धयामराहुदोषाः—

अर्द्धयामराहुरप्युक्तः स्वरोदये—“इंद्रवायुयमरुद्रतोयाग्निशिशास्करे । यामार्द्धमुदितो
राहुर्भ्रमत्येवं दिगष्टके ॥” इति ॥ अयं यामार्द्धराहुभ्रमो दिवसे रात्रौ च तुल्यो ज्ञेयः ।
विशेषानुक्तेः ॥

मुहूर्तराहुदोषः—

तत्रैव मुहूर्तराहुरप्युक्तः—“ईशानयमवातेंद्रक्षःसोमाग्निवारुणे । पूर्वाह्णेपि भ्रमत्येवमप-
राह्णेप्ययं क्रमः ॥ जलाग्निसौम्यनैर्ऋत्यशक्रानिलयमेतरे । पूर्वरात्रे भ्रमत्येव पररात्रेप्ययं
क्रमः ॥ दिनस्य षोडशांशेन मुहूर्तः परिकीर्तितः ॥ एवं मौहूर्तिको राहुर्जातव्यः मुखे-
दिभिः ॥” इति ॥ दिनस्येत्युपलक्षणं रात्रेरपि । एवमेव अर्धमुहूर्तचतुर्थचतुर्थदिगणनोक्ता ।
रात्रौ तु षष्ठषष्ठदिगणनोक्ता ॥ यत्तु रामवाजपेयिभिः समरसारे उक्तं—“प्राग्वातांतकशंभुपा-
शिहुतभुक्पौलस्त्यरक्षोदिशो यामार्द्धैरगुराहि पाशिककुभसौ षष्ठषष्ठी निशि । पृष्ठे दक्षिणतः
शुभो द्विघटिकोसौ तुर्यतुर्या व्रजत्रिशावाक्पवनैंद्राक्षसमरुद्राहिप्रतीचीं दिशम् ॥” इति ॥
अत्र यामार्द्धराहौ दिने प्राच्यः सकाशात्षष्ठषष्ठदिगणनोक्ता । रात्रौ तु प्रतीच्याः सकाशा-
त्तथैवोक्ता । उत्तरार्धे मौहूर्तिकराहौ तु दिनरात्रिविभागो नोक्तस्तद्दीकाकृता भरतेन तथैव
व्याकृतश्च । यथा—द्विघटिको मौहूर्तिको राहुः प्रातरारभ्यशानी चतुर्थचतुर्थदिशं मुहूर्त-

मुहूर्ते याति । दिनरात्र्योर्द्वात्रिंशन्मुहूर्ता अष्टदिशां चत्वारो भ्रमाः । तत्र क्रमः ऐशानी-
दक्षिणवायव्यपूर्वर्नैऋतोत्तराग्नेयपश्चिमास्विति-तदेतन्निर्मूलम् ॥ मूलवाक्यानुपलंभात् ॥
ननु कस्तर्हि तदुक्तावाशय इति चेत् ॥ सत्यम् ॥ तदेवोच्यते । स्वरोदये हि यामार्द्धराहौ
षष्ठषष्ठदिग्गणनोक्ता । मुहूर्तराहौ तु दिने चतुर्थचतुर्थदिग्गणनामभिधाय रात्रौ तु षष्ठषष्ठदि-
ग्गणनोक्ता अनुचितेत्यभिसंधाय स्वयं स्वपक्षे षष्ठषष्ठदिग्गणनामुररीकृत्य दिनरात्रिविभागेन
यामार्द्धराहुस्तुक्तः । मुहूर्तराहुरीशानेतश्चतुर्थचतुर्थदिग्भागेन दिनरात्रिविभागमनादृत्योक्त
इति । एवंविधे पाठे मूलांतरं मृग्यम् । ऋषीणां तु स्वतंत्रेच्छापर्यनुयोगानर्हत्वात्स्वरोदये
एवमुक्तिः ॥

स्थूलसूक्ष्मराहोर्दिग्भेदेन शुभाशुभफलानि-

एतादृशः स्थूलः सूक्ष्मो वा राहुः कस्यां दिशि शुभोऽशुभो वेति स्वरोदय एवाभिहित-
“संमुखा वामसंस्था वा यस्येयं राहुमण्डली । पराजयो भवेत्तस्य वादद्यूतरणादिषु ॥ यस्य
दक्षिणपृष्ठस्था ह्येषा राहुपरंपरा । सहस्रशः शतेनापि परसैन्यं निकृन्ताति ॥ ” इति ॥
समरसारेपि-“पृष्ठे दक्षे योगिनी राहुयुक्ता यस्यैकोयं शत्रुलक्षं निहंति । श्रेष्ठं सर्वेभ्यो बले
भ्यस्तदेवं संक्षेपोयं सर्वसारेभ्यधायि ॥ ” इति ॥ ननु योगिनीकालपाशावारयोगिनीमृतपक्ष-
खण्डराह्वादिभिः स्थूलैर्दोषैरर्द्धयामराह्वादिभिः सूक्ष्मश्च स्वरोदयस्थैस्तथा सांहितिकैश्चायन-
शूलनिषिद्धमासवारशूलनक्षत्रनिषिद्धनक्षत्रपारिघदंडमृतपक्षादिभिश्च दोषैर्यात्रादिनाऽनुन्मेष
एव ॥ तथाहि ॥ रवौ पूर्वस्यां वारयोगिनी दक्षिणस्यां पाशो दिवा रात्रौ तु कालः पश्चिमा-
यां वारशूलम् उत्तरस्यां कालो दिवा रात्रौ तु पाशः विदिशस्तु महादिगंतर्गता एव ।
“प्रादक्षिण्यं चैव मासा विपूर्वा” इति श्रीपत्न्युक्तेः एवं सति रविवारे कस्यामपि दिशि यात्रा
न स्यात् । अन्ये पुनर्दोषामृतपक्षादयो विचारणीयाः । एवं सति सोमवारादिष्वपि यथासंभवं
दोषा उहनीया इति प्रागुक्तदोषवज्ज्ञापिताः ॥

अत्र समाधिः ।

अयं सर्वोपि स्वरोदयस्थो मृतपक्षयोगिनीकालपाशादिस्थूलसूक्ष्मदोषविचारो बहुधा
युद्धयात्रायामेव । प्रकरणस्यापि नियामकत्वात् ॥ तथाहि ॥ सर्वेष्वपि स्वरोदयग्रन्थेषु
नरपतिजयचर्योच्यते । सा च युद्धं विना न संभवति । अतएव स्वरोदयबले प्रोक्त-
“पुष्पैरपि न योद्धव्यं यावद्गिनः स्वरोदयः । स्वरोदयबले प्राप्ते योद्धव्यं शस्त्रकोटिभिः ॥ ”
इति ॥ तथा चतुरशीतिचक्रांतेप्युक्तम्-“एतानि सर्वचक्राणि ज्ञात्वा युद्धं समारभेत् । ज्योतिह
न संदेहः शक्रतुल्योपि वैरिणि ॥ ” इति ॥ तथा भूबलेप्युक्तम्-“इमानि भूबलान्यत्र ज्ञात्वा
यः प्रविशेद्रणम् । अरयस्तस्य नश्यन्ति मेघा वातहता यथा ॥ ” इति ॥

सर्वतोभद्रकालदंष्ट्रसूर्यचन्द्रकालानलचक्राणि-शुभकृत्येषु युद्धे च ।

एवं सति सर्वतोभद्रकालदंष्ट्रसूर्यचन्द्रकालानलचक्राणि युद्ध एव विचार्याणि यथासंभवम-
न्येषु शुभकृत्येष्वपि विचार्याणि । उक्तं च तत्रैव-“लाभालाभं सुखं दुःखं जयं चैव पराजयम् ।
चन्द्रकालानले चक्रे ज्ञानं संशयवर्जितम् ॥ ” इति ॥ तथा-“यथा जन्मविवाहे च संग्रामे
विग्रहेपि च । घोरकालानलं चक्रं ज्ञात्वा कर्म समारभेत् ॥ ” इति ॥

यात्रावश्यकत्वमपेक्ष्य सांहितिकदोषहानितारतम्यम्—

साभान्ययात्रामप्यावश्यकानावश्यकवशेन यथासंभवं सांहितिकदोषहानिर्विचार्या । अन्यथा हि सर्वेषां स्वरोदयस्थानां सांहितिकानां च स्थूलसूक्ष्मदोषाणां त्यागो वर्षसहस्रेणापि दुःशकः स्यात् । तत्रापि गुणानां भूयस्त्वं दोषाणां चाल्पत्वमङ्गीकृत्य निखिलकृत्यं निर्वाह्यम् । उक्तं च श्रीपतिना—“समस्तगुणसंपदां न खलु लब्धिं रत्नैर्दिनैर्गुणप्रचुरता ततो बहुमता च दोषाल्पता । न भूरिगुणसंचये प्रभवतीह दोषोल्लेखो ह्युर्ध्वदिशि हुताग्ने सलिलविन्दुरेको यथा ॥” इति ॥

महादोषे तद्विरुद्धमहाप्रतीकारः—विवाहादौ—

तत्रापि महादोषः पापग्रहवेधयुतिकर्तरीमहापातादिश्चेत्तदावश्यं वर्ज्य एव यदि तत्समः प्रतीकारकारको गुणो न भवेत् । उभयसंभवेहि प्रबलदुर्बलविचारः कार्यः । तदप्युक्तं श्रीपतिना—“एकोपि हन्ति गुणलक्ष्मणीह दोषः कश्चित्परो यदि गुणोस्ति न तद्विरोधी । मद्यस्य विंदुरपि पावनपंचगव्यं संपूर्णमत्र कलशं मलिनीकरोति ॥” इत्यास्तां प्रसक्तानुप्रसक्तेन ॥ ३३ ॥

पारिघदण्डाख्यदोषः—यात्रायाम्—

भानि स्थाप्यान्यब्धिदिक्षु सप्तसप्तानलक्षतः ॥

वायव्याग्नेयदिक्संस्थं पारिघं नैव लंघयेत् ॥ ३४ ॥

पारिघदण्डाख्यं दोषमनुष्ठुभाह—भानीति ॥ अब्धिदिक्षु चतुर्दिक्षु अनलक्षतः कृत्तिकातः सप्त भानि पूर्वस्यां स्थाप्यानि । मघातः सप्त भानि दक्षिणस्यां स्थाप्यानि । अनुराधातः सप्त भानि पश्चिमायां स्थाप्यानि । धनिष्ठातः सप्त भान्युत्तरस्यां स्थाप्यानि । तत्र वायव्याग्नेयदिग्गुपनिबद्धा रेखा पारिघदण्डः स्यात् । तं सर्वथा नैव लंघयेत् ।

अस्याकृतिश्चक्राकारा—

चक्राकृतिरियम् । यदाह नारदः—“क्रमादिग्वारभानि स्युः सप्तसप्ताग्निकक्षतः ॥ पारिघं लंघयेद्वं नाग्निश्वसनदिग्गतम् ॥” इति ॥ कश्यपोपि—“अग्निधिष्ण्यात्सप्त सप्त क्रमाद्विष्ण्यानि पूर्वतः । वायव्यदिग्गतं दण्डं पारिघं तु न लंघयेत्” इति ॥ ननु प्रागादिदिङ्मन्यस्तानां नक्षत्राणां प्रयोजनं किं नोक्तम् । पारिघदण्डाख्यानार्थं तु धनिष्ठादिचतुर्दश भानि वायव्याग्नेयदिशोः पूर्वभागे स्थाप्यानि, मघादिचतुर्दश भानि तयोरेव दिशोः पश्चिमविभागे स्थाप्यानीत्येवमर्थकपद्योपनिबन्धनेन स्यात् ॥ उच्यते ॥ स्पष्टत्वाच्चोक्तम् ॥ तथाहि ॥ प्राग्द्वारिकैः कृत्तिकादिसप्तनक्षत्रैः पूर्वस्यां यात्रा प्रशस्ततमा ॥ एवं दक्षिणस्यां मघादिसप्तमैः ॥ पश्चिमायामनुराधादिसप्तमैः ॥ उत्तरस्यां धनिष्ठादिसप्तमैः ॥ अयमर्थो यात्राप्रकरणे—“क्रमाद्वारभानि स्युः” इति नारदकश्यपाद्युक्तेर्लभ्यते ॥

प्रतिशुक्रविचारे पारिघदण्डदोषविचारः कार्यः—

किंच त्रिविधप्रतिशुक्रविचारोपि दिग्द्वारभानामुपयोगोस्ति । यदाहात्रिः—“तदिग्गतः

समुदयोद्विचरेद्यत्र गोलके । यद्धारभेषु विचरोद्विविधं प्रतिभार्गवम् ॥ ” इति ॥ श्रीपतिश्च-
‘विचरति च भचक्रे येषु दिग्द्वारभेषु’ इति ॥

गृहप्रवेशेपि पारिघदण्डदोषविचारः कार्यः--

अन्यच्च गृहप्रवेशे पूर्वादिदिग्द्वारेषु गृहेषु तत्तदिङ्मनक्षत्रैः प्रवेशश्चोक्तः । तदुक्तं वसिष्ठेन-
“यदिग्द्वारं मंदिरं तदिगर्क्षैः स्यात्सन्निवेशो न सर्वैः” इत्यादीनि प्रयोजनानि ध्येयानि ॥

दिग्भेदेन केषांकेषांचिद्भानांश्रेष्ठत्वादिकम्-

तत्र प्रस्तुते पारिघदण्डोक्तेरेवं ज्ञायते-यद्वनिष्ठादिचतुर्दश भानि प्रागुत्तरदिशोर्यात्रायां प्रश-
स्तानि, मघादि चतुर्दश भानि दक्षिणपश्चिमदिशोः प्रशस्तानि, तत्र स्वदिशि प्रशस्ततमानि,
अन्यादिशि प्रशस्तानि । यथा मघादि सप्त भानि पश्चिमायामनुराधादि सप्त भानि दक्षिणस्यां
प्रशस्तानीत्यर्थः । अतएवाह दुर्गादित्यः-प्राग्दिग्तैरुदग्दिशमुदग्तैः प्राग्दिशं मनक्षत्रैः ।
दक्षिणैरपरं दिशमपरैर्दक्षिणां यायात् ॥” इति ॥ राशयो मेषाद्या भानि नक्षत्राणि
कृत्तिकादीनि । यवनेश्वरोपि-“प्राचीमुदगद्धारिभिरत्र यायात्प्राग्द्वारमैश्चोडुभिरप्युदीचीम् ।
तथैव याम्यामपराश्रितैर्भैर्याम्याश्रयैश्चाप्यपरां प्रयायात् ॥ ” इति ॥
एतेन “नो गच्छेदुत्तराशां त्रिदशपतिककुम्भैर्न याम्यप्रतीच्योः” इति वदन् महेश्वरः
प्रत्याख्यातो भवति । मूलवाक्यानुपलंभात् । किंतु सर्वथा प्रागुदयनक्षत्रैर्दक्षिणां पश्चिमां च
नैव गच्छेत् । तथा दक्षिणपश्चिमनक्षत्रैः प्रागुदीचीं च नैव गच्छेत् । पारिघदण्डसत्त्वात् ।
यदाह यात्रायां वराहः-“दिशि दिशि बहुलाद्यास्तारका सप्त लेख्याः पवनदहनदिवस्थस्ति-
र्यगत्युग्रदंडः । सुरपतिरपि कृच्छ्रं याति तं लंघयित्वा नहि भवति विरोधो दिक्षु दंडैकगासु ॥”
इति ॥ ३४ ॥

विदिग्गमने नक्षत्रादीनि-

अग्नेर्दिशं नृप इयात्पुरुहूतदिग्भैरेवं प्रदक्षिणगता विदिशोऽथ
कृत्ये ॥ आवश्यकोपि परिघं प्रविलंब्य गच्छेच्छूलं विहाय यदि
दिक्तनुशुद्धिरस्ति ॥ ३५ ॥

कस्यचिद्विदिग्गमनं चिकीर्षितं तदा पृथक्नक्षत्रोपदेशाभावात्तासु विदिक्षु आग्नेय्यादिषु
कैर्नक्षत्रैर्गमनं स्यादित्याशंक्य विदिक्षु नक्षत्राणि आवश्यकत्वे पारिघदण्डापवादं च वसंततिलका-
वृत्तेनाह-अग्नेर्दिशमिति ॥ (१)-नृपः पुरुहूतदिक्प्राचीतदुत्थैः कृत्तिकादिसप्तनक्षत्रैः अग्ने-
र्दिशमाग्नेयीमियात् गच्छेत् ॥ (२)-एवमनेन प्रकारेण प्रदक्षिणगताः सृष्टिमार्गेणास्थिता
विदिशो नैर्ऋत्यार्गि च्छेत् । यथा दक्षिणदिक्स्थैर्भैर्वादिसप्तभिर्नैर्ऋतीं दिशं गच्छेत्
(३)-प्रतीचीस्थैरनुराधादिसप्तभिर्भैर्याव्यां गच्छेत् ॥ (४)-उदीचीस्थैर्धनिष्ठादिसप्तभिर्भैः
ऐशानीं गच्छेदित्यर्थः । यदाह नारदः-“आग्नेयीं पूर्वदिक्संस्थैर्विदिशस्त्वेवमेव हि” इति ॥
अस्यार्थं स्पष्टमाह गुरुः-प्राग्द्वारिकैश्च नक्षत्रैराग्नेय्यां शोभना गतिः । दक्षिणस्थैश्च नैर्ऋत्यां
वायव्यां वाहणैरपि ॥ ऐशान्यां दिश्युदक्संस्थैर्यात्रातीव शुभप्रदा ॥” इति ॥

पारिघदण्डदोषापवादः ।

पारिघदण्डापवाद उच्यते-अथेति ॥ आवश्यकं कृत्ये अवश्यकर्तव्ये गमनादिकृत्ये पारि-
घमपि पारिघदण्डमपि प्रविलम्ब्य लंघयित्वा नृपो गच्छेत् । परंतु शूलं वारशूलं नक्षत्रशूलं
च विहाय त्यक्त्वा यदि दिक्तनुशुद्धिरस्ति स्यात् । अस्तीति स्यादित्यर्थकमव्ययम् ॥ पूर्वा-
दिचतुर्दिक्षु मेषादयस्त्रिरावृत्ता दिग्ग्राशयः स्युः । त एव तस्यां तस्यां दिशि दिग्लग्नशब्देन
व्यवहियते । तेषां शुद्धिः शुभफलदातृग्रहानुकूल्यसाहित्यं स्यात् । यदाह श्रीपतिः-“प्रयो-
जनेष्वात्ययिकेषु भूपतिर्विलम्ब्य रेखामपि पारिधीं व्रजेत् । विहाय दिक्शूलसमाह्वयानुद्ध-
न्यादि स्वदिग्लग्नविशुद्धिराप्यते ॥ ” इति ॥ उडुशब्देन वारोऽप्युपलक्ष्यते । यतो वराहेण-
“उल्लंघ्य दण्डमपि कामामेयान्नरेन्द्रः शूलं विहाय यदि भस्य विलग्नशुद्धिः ” इत्यत्र शूलं
विहायेति सामान्यतोभिधानात् ॥

दिग्ग्राशयः-तत्र गमने फलानि च-

अत्र दिग्ग्राशीनाह नारदः-“दिग्ग्राशयः स्युः क्रमशो मेषाद्याश्च पुनःपुनः ” इति ॥
फलमाह वसिष्ठः-“पूर्वादिदिक्षु मेषाद्याः क्रमादिगद्गारग्राशयः । तत्तच्छुद्धिवशात्सर्वे तद्दि-
ग्यातुः शुभप्रदाः ॥ तद्वर्गाश्च तदंशश्च ज्ञातव्या वै तथाविधाः ॥ ” ॥ ३५ ॥

सर्वदिग्द्वारगनक्षत्राणि-वक्रिग्रहस्य केन्द्रादिनिषेधश्च-यात्रायाम्-

मैत्रार्कपुष्याश्विनिभैर्निरुक्ता यात्रा शुभा सर्वादशासु तज्ज्ञैः ॥

वक्त्री ग्रहः केन्द्रगतोस्य वर्गो लग्ने दिनं चास्य गमे निषिद्धम् ॥ ३६ ॥

अथानावश्यकत्वेपि पारिघदण्डापवादे चिकीर्षिते सर्वदिग्द्वारकनक्षत्राणि वक्रिग्रहस्य
केन्द्रगत्वादिनिषेधं चेद्वषज्याह-मैत्रार्केति ॥ मैत्रमनुराधा । अर्को हस्तः । पुष्यः प्रसिद्धः ।
आश्विनमश्विनी । एतश्चतुर्भिर्नक्षत्रैः कृत्वा सर्वदिशासु प्राच्यादिचतुर्दिक्षु तज्ज्ञैर्ज्योतिर्वि-
द्विर्यात्रा गमनं शुभाशुभफलदा निरुक्ता । यदाह वसिष्ठः-“पुष्यार्काश्विनमैत्राणि सर्वदि-
ग्द्वारभानि च । सर्वदिक्ष्वपि यात्रायां सर्वकामार्थदानि च ॥ ” इति ॥ नारदः-“पुष्ये
मैत्रे करोश्विन्यां सर्वाशागमनं शुभम् ॥ ” आशा दिशः । श्रीपतिरपि-“हस्तः पुष्यो
मैत्रमप्याश्विनं च चत्वार्याहुः सर्वदिग्द्वारभानि ” इति ॥ यत्तु बालबोधिण्यां-“पूर्वाद्याः
शानिचन्द्रगोष्पतिबुधादित्येषु शुक्रे कुजे नो गम्याः क्रमशस्तथा परिहरेत्प्राचीं च मूलेन्द्रयोः ।
याम्ये च श्रवणादिषट्सु विधिभे पुष्ये प्रतीचीं त्यजेत्सौम्यां चोत्तरफाल्गुनेष्वपि तथा
हस्ते न यायाद्बुधः ॥ ” इति प्रागादिचतुर्दिक्षु श्रवणाश्विपुष्यहस्तानां क्रमेण त्याग
उक्तः-स निर्मूलत्वादुपेक्ष्यः ॥ किंच यद्येषामस्ति निषेधो वसिष्ठादीनामभिमतः स्यात्तदा
‘पुरुहूतादिशं पुरंदरक्ष’ इत्यादिनक्षत्रशूलपद्ये शूलाहि (?) ‘विष्णुशक्रे याम्यदिशं त्वजां-
घ्रिधिष्ण्यं ज्वलनार्थदिशं विधातृपुष्यौ स्वात्यथ सौम्यार्यमार्के’ (?) इति ॥ एवमेव वादि-
नामाशयो व्याख्येयः । बालबोधिनीवाद्भिन्नं वाक्यं तु दूरापास्तमेव अन्यच्च पुष्याद्य-

ष्टभानां क्वचित्सार्वदिग्द्वारगत्वं स्मर्यते । यदाह गुरुः—“पुष्याश्विहस्तमैत्राणि पौष्णवैष्ण-
वसौम्यभम् । वासवं सर्वदिक्वाशु यात्रायां शोभनानि हि ॥ ” इति ॥ वराहोऽपि—
“सर्वद्वारगसंज्ञितानि गुरुभं हस्ताश्विमैत्राणि च श्रेष्ठान्यैद्वपौष्णविष्णुवसुभान्याद्यैः सहाष्टौ
सदा ॥ ” इति ॥ तत्राष्टानामपि सार्वदिग्द्वारगत्वं स्मर्यते । चतुर्णां का कथा । बहुव-
चनसंवादात् । तत्र मृगरेवतीश्रवणधनिष्ठानां सर्वद्वारगत्वमावश्यकगमनेऽभ्यनुज्ञानार्थम् ।
तत्र यदि पुष्यादीनि भानि दिग्विशेन त्यजेरंस्तदा बहुदिक्त्वं स्यात् न सर्वदिक्त्वम् ॥ तत्र
को विशेषः सर्वदिक्त्वबहुदिक्त्वयोः ॥ उच्यते ॥ सर्वशब्दः शक्त्या बुद्धिस्थवस्तुमात्र-
वचनः । तत्र वस्तुसंघं गृहीत्वैकत्वस्योपपत्तिः—सर्वः पदार्थ इति । तस्यैव द्वित्वे च सर्वौ
पदार्थौ इति भवति । सर्वे इत्यत्र तु वस्तुसंघातो सर्वशब्देनोच्यते न बहुत्वम् । तदेव च
जसा द्योत्यते । अत्र सर्वे इति बहुवचनेन त्रिचतुरादयः पदार्था उच्यन्ते । बहुशब्देन त्रय
एवोच्यन्ते नाधिकाः । बहूनामत्रयस्वेत्युक्ते चतुरादिशब्दासन्निधाने त्रय एव निमज्ज्यन्ते ॥
किमत्र प्रमाणमिति चेच्छृणु ॥ मीमांसायां एकादशेध्याये—“वसंताय कर्पिजलानालभेत ”
इति वैदिके वाक्ये वसंताय वसंत इत्यर्थः । छांदसम् । कर्पिजलाः पक्षिविशेषाः । ताना-
लभेत हन्यात् । तत्र कर्पिजलानिति बहुत्वं तावत् गम्यते ते त्रयादयः परार्धावधिकाः कर्पि-
जलाः, त्रयो वा चत्वारो वा पंच वाऽऽलब्धव्याः, त्रय एवेति संशयः । तत्रैवं पूर्वपक्षः—
कर्पिजलानिति बहुवचनेन द्वित्वातिरिक्तसंख्यासामान्यरूपेणाभ्यधायि । तद्विशेषाकांक्षा-
यामस्त्यां परार्धातिरिक्तसंख्याविशेषाभावात् त्रयादिसंख्याविशेषा आक्षिप्यन्ते ॥ न च तत्र
चत्वारोपि पंच वा हंतव्या इति संख्यांतरमेव तत्र प्रतीयेत न त्रयादयः न च कर्पिजलत्वाव-
च्छेदकावच्छिन्नाः ॥ कर्पिजला हंतव्या इति वाच्यम् ॥ तथा सत्येकस्मिन्नेव यागे कृते जग-
तीतलवर्तिनां सर्वेषां कर्पिजलानां विनाशप्रसंगः ॥ तस्माद्यथाप्राप्तानां त्रिचतुरादीनां तेषा-
मेव विकल्पेनालम्भ इति । उक्तं च जैमिनिना पूर्वपक्षसूत्रेण बहुवचनेन सर्वप्राप्तेर्विकल्पः
स्यादिति ॥ सिद्धांतस्तु घटानानयेतिवदुच्चारितस्य बहुवचनांतस्य शब्दस्य चतुरादिशब्दो-
पादानमंतरेण त्रित्वमात्रं वाच्यम् । तावदेव बहुत्वोपपत्तेः । अतिरिक्ताक्षेपे च प्रमाणा-
भावः । तस्मात्रय एव कर्पिजला हिंस्याः । उक्तं च जैमिनिना—“प्रथमं वा नियम्येतकारिणा
स्यादतिक्रमः । ‘स्यात्’ इति । सूर्यसिद्धांतः सूत्रेण । अतएव बहुत्वं त्रित्वे पर्यवस्यतीति लोको-
क्तिः साधीयसी । एवं प्रस्तुतेपि विषये दृष्टिः ॥ न च प्रथमोक्तेः साधुत्वान्वाख्यानार्थं बहव
इत्यादौ प्रवृत्तिनिमित्तगतबहुत्वव्यंजकबहुवचनोत्पत्तिः ॥ बहुरोदन इत्यत्र बहुवचनं
कस्मात् भवति ॥ सत्यम् ॥ नात्र बहुशब्देन संख्योच्यते किंतु वैपुल्यम् । तस्माद्बहु-
शब्देन त्रित्वसंख्योच्यते । सर्वशब्देन न त्रित्वसंख्या न तु चतुरादिका वा । अतोत्र मत-
भेदः ॥ ननु पुष्यादीनां सर्वदिक्त्वे समर्थिते सत्यापि नैव सर्वदिक्त्वोपपत्तिः । यावता
वारशूलं मत्वा तद्दिग्वर्जनाद्विक्रयमेवावाशिष्यते । तेन बहुदिक्त्वमेवोपपद्यते इति ॥
उच्यते ॥ नैतावता भवदिष्टं सिध्यति । ‘प्राचीं श्रवणशक्राभ्याम्’ इत्यादिना नक्षत्रविशेषे
दिग्विशेष इत्यादि प्रतीयते । वारशूलेनायमर्थ उच्यते—रविवारे पश्चिमशूलं सामे पूर्वत्यादि ।
अतः बहुदिक्त्वसर्वदिक्त्वप्रतिपादकयोरन्यतरस्य सर्वदिक्त्ववाक्यस्य सबलत्वे निर्णीते तृतीये

न वारशूलेन सर्वदिक्त्वं व्याहृतं यद्यपि ॥ तथापि नियतबहुदिक्त्ववाक्यात् सबलमेव नाहि ।
यथा वालिसुग्रीवयोर्युद्धयमानयोर्भगवता रामेण वालिनिहते वालिनः सुग्रीवापेक्षया दौर्बल्यं
मन्यन्ते शूराभिमानिन इति ॥ किंच दक्षिणाशयां धनिष्ठोत्तरार्द्धादिपंचकं त्याज्यमित्युक्तम् ॥
तत्र श्विनीत्यागे धनिष्ठादिषट्कं त्याज्यमित्येवं कस्मान्नोक्तम् ॥ न च प्रेतदाहवृत्तकाष्ठसं-
ग्रहादिनिषेधार्थं तथाभिधानमिति वाच्यम् ॥ वाक्यांतरे हि प्रतिपदमेव पंचकस्य निषेधात् ।
यदाह वसिष्ठः—“ वसुभस्योत्तरार्द्धाच्च पंचधिष्ण्येषु सर्वदा । याम्यदिग्यायिनां नृणां न मुहूर्तो
जयप्रदः ॥ ” इति अन्यच्चापरे आहुः—पश्चिमे पुष्यस्त्याज्य इत्युच्यते च । श्रीपतिना
तु—“हस्तः पुष्य” इत्यादिना पुष्यस्य सर्वदिग्द्वारगत्वमुक्त्वा नक्षत्रप्रकरणे—“ ग्रहेण विद्वो-
प्यशुभान्वितोपि विरुद्धतारोपि विलोमगोपि । करोत्यवश्यं सकलार्थसिद्धिं विहाय पाणिग्र-
हमेव पुष्ये ॥ ” इत्युक्तम् । अत्र हि ‘विलोमग’ इति पदं टीकाकृन्महादेवो विलोमगः
प्रतीच्यादिगमनविरुद्धोपि तत्र शुभ इति व्याख्यत् ॥ तस्यायमाशयः ॥ पुष्यो हि
प्राचीनक्षत्रं तदक्षिणस्यां पश्चिमायां वा पारिधदंडसत्त्वादिदिग्गमनप्रतिबंधकर्तृ सदपोह्यते ।
तत्र ‘द्विर्बद्धं सुबद्धं भवति’ इति न्यायात्पुष्योपि सर्वदिग्द्वारग एव । यद्येवं हस्तेष्वपवादः
पुष्यवत्कार्यः स्यात् । तुल्यन्यायत्वात् । एककर्तृकेणैव वाक्येन सर्वदिग्द्वारगत्वे सिद्धे
पुनरन्येनाभिधानं व्यर्थं स्यात् । तस्मान्नैवं शक्यं वक्तुम् । अतः प्रागुक्तमेवोपोद्धलकं सत् ॥

विलोमगशब्दार्थविचारः—

यद्येवं कस्तर्हि विलोमग इत्यस्यार्थः ॥ केचिदाहुः—विलोमं विपरीतं गच्छतीति विलोमगः ।
यथा—‘तेषां संक्षेपोयं प्रकृतेरन्यत्वमुत्पात’ इति वराहोक्त्यर्थदोत्पातेन विलोमगामित्वं पुष्यस्य
स्यात्तदापि न दोषः । यथा भौमस्योष्णादिपंचविधं वक्रत्वमुक्तम् । तत्रोष्णं वक्रम् । “स्वस्वो-
दयाक्षीन्नवमेष्वमे वा सप्तर्क्षगे वा क्षितिजे प्रतीपे । तद्वक्रमुष्णाद्वयमेव तत्र वद्वेभ्यं व्याधिभयं
जनानाम् ॥ ” इति वसिष्ठेन तल्लक्षणमुक्तम् । तत्रैतादृशं वक्रं न कदाचित्संभवाति ॥ तथापि
उत्पातवशाद्गणितविरुद्धापवक्रगतिः स्यात्तदर्थं फलोपन्यासः । एवं पुष्यवक्रत्वमप्यालोच्यम् ।
एतद्व्याख्यानं निर्मूलत्वादुपेक्ष्यम् । यथोष्णस्य वक्रस्यासंभवस्तथा पितृचरणघोडरानंदे भौम-
चारे सम्यक् प्रतिपादितम् ॥ अन्ये त्वाहुः—विलोमगोपि विलोमग्रहाधिष्ठितोपि शुभः ॥ “एका-
गलहतं धिष्ण्यं क्रूराक्रांतं च विद्धमम् । उत्पातदूषितं यत्तद्यात्रायां भंगदं सदा ॥ ” ॥ इति ।
वसिष्ठादिवाक्यात् क्रूरस्य वक्रिणो मार्गिणो वा योगो दुष्ट एव । अतएव शुभान्वितोपि पुष्यः
सकलार्थसिद्धिदातेत्युक्तम् । अनेन तु सौम्यस्य गुर्वादेर्वक्रिणो मार्गिणो वा दुष्ट एवाशुभा-
न्वितोपि अशुभफलदाता न स्यात् ॥ तच्चिंत्यम् ॥ मूलभूतार्षवाक्यानुपलंभात् । यद्वक्रिसौम्य-
ग्रहयोगेप्यशुभफलदाता पुष्यो न भवेदिति । “क्रूरैर्विद्वो युतो वापि पुष्यो यदि बलान्वितः ।
विना पाणिग्रहं सर्वमंगलोष्विष्टदः सदा ॥ ” इति वसिष्ठादिवाक्यान्यप्येवमर्थकानि सन्ति न कुत्रा-

पि विलोमग इत्यभिहितम् ॥ किंच सौम्यवक्रिग्रहाधिष्ठितोऽश्विन्यादिभगणश्चेत्तदाऽश्विन्यादेर्दोषवत्ता भवन्मते प्रसज्यते । सा चाप्रसिद्धा । अन्यच्च ग्रहाधिष्ठितत्वं लक्षणया व्याक्रियते । मुख्यार्थसंभवे सा न युक्ता । अस्ति च मुख्यार्थसंभवो यदुत्पातादिना नक्षत्रस्य वक्रत्वमिति ॥ अपरे पुनराहुः—विलोमा उत्पातास्तैः सह गच्छतीति विलोमगः त्रिविधोत्पातैर्यदि पुष्यो निहतः तदापि शुभ इति ॥ तदपि न ॥ पुष्यस्त्रिविधोत्पातहतो दुष्ट एव । यदाह वसिष्ठः—मृगगणमध्ये सिंहो ह्युदुगणमध्ये तथैव पुष्यश्च । निजबलसहितोऽप्येवं त्रिविधोत्पातैर्न शक्तिमात्रिहतः ॥” इति तस्माद्विलोमग इत्यस्यार्थाश्रित्यः ॥ ननु नक्षत्रविशेषे अश्विन्यादौ विहितत्वप्रतिषिद्धत्वाभ्यां विकल्पः । यथा षोडशीग्रहणाग्रहणयोः न पुनरतुल्यबलयोः । यथोदुंबर्याः सर्ववेषनस्पर्शनप्रतिपादिकयोः स्मृत्योः । तत्र हि स्पर्शनस्मृतेः प्रत्यक्षदृश्यो वेदः प्रमाणमौदुंबरीं स्पृष्ट्वा वेषयेदिति । सर्ववेषनस्मृतेस्तु प्रत्यक्षदृश्यमूलवेदानुपलम्भः । एतच्च स्मृतिचरणे सम्यगुपपादितं वार्तिककृता, एवमश्विन्यादिविषयकसार्वदिग्द्वारगप्रतिपादकस्य ‘हस्तः पुष्य’ इत्यस्य वाक्यस्य वसिष्ठादिमुनिवाक्यानि प्रमाणानि ॥ निषेधवाक्यं तु चिन्त्यमूलमित्यनुबलत्वाद्विकल्पोपि न संभवति । तस्मान्मैत्रार्कपुष्याश्विनीनां भानां सार्वदिग्द्वारगत्वं सिद्धम् । तत्र सर्वशब्दग्रहणाद्वा ‘अग्नेर्दिशं नृप इयात्’ इत्यादिना वा विदिक्षाग्नेयादिदिक्षापि मैत्रादिभिर्यात्रोचितेति भावः । यदाह वसिष्ठः—“सर्वस्मिन्नापि समये सर्वासु च दिग्विदिक्षेव । सर्वद्वारगधिष्ण्यान्यतिशुभदातृण्यखिलनृणाम् ॥” इति । अत्र सार्वद्वारगधिष्ण्यानामेव सर्वकालगामित्वमुक्तम् । रत्नमालायां तु श्रवणमृगशीर्षहस्तपुष्याणामुक्तम् ! तच्च गुरुक्तसार्वदिग्द्वारगत्वाभिप्रायेण । अनुराधाश्विन्योस्तु सर्वमतेन सर्वकालगामित्वम् ! तदा कालविशेषनिषेधे क्षिप्रग्रहणमश्विनीरहितं ध्येयम् । मृदुग्रहणमनुराधाराहितं ध्येयम् । गुरुमते रेवतीरहितमपि । चरग्रहणं धनिष्ठाव्यतिरिक्तं गुरुमते एव द्रष्टव्यम् एवमष्टानां सार्वदिग्द्वारगत्वं सर्वकालगमनार्थम् । चतुर्णां पुनर्मैत्रादीनां दिक्षु यात्रार्थमपि सार्वदिग्द्वारगत्वाभित्यलमतिप्रसंगेन ॥ वक्री ग्रह इति । वक्रं विपरीतं गमनं यस्य भौमदेः स वक्री ग्रहश्चेत्केन्द्रगतः स्यात्स गमे यात्रायां निषिद्धः । अथवास्य वक्रिग्रहस्य लग्ने वर्गः षड्वर्गश्चेत्स्यात्तदापि मंगदः । अथवा अस्य वक्रिग्रहस्य दिनं वारोपि स्यात् सोऽपि निषिद्धः । यदाह वराहः—“एकोपि वक्रोपगतो नराणां शुभोऽशुभो वापि चतुष्टयस्यः । वर्गोपि वास्यौदयगो विनाशं बहुप्रकारं कुरुतेध्वगानाम् ॥” इति ॥ श्रीपतिनापि—“नेष्टश्चतुष्टये वक्री तद्वर्गोपि विलग्नतः । करोति बहुधा नाशं तद्वारोपि यियासताम् ॥” इति ॥ चतुष्टयं केन्द्रम् । यत्तु वसिष्ठेनोक्तम्—“एकोपि वक्रगः खेटो लग्नस्थो वारिराशिगः । नीचस्थो वा तदंशस्थो यात्राफलविनाशनः ॥” इति ॥ वारिराशिश्चतुर्थस्थानम् । नारदेनापि—“विलोमगो ग्रहो यस्य यात्रालग्नोपगो यदि । तस्य भंगपदो राजस्तद्वर्गोपि विलग्नगः” इति—तद्वक्रिग्रहस्य लग्नादिस्थितत्वे दोषाधिक्यं सूचयितुम् ॥

यात्रार्थ वाराः—

तर्हि कस्य वारे गमनं कार्यमित्याह वसिष्ठः—“बलप्रदस्य खेटस्य वारवर्गः शुभप्रदः । इतरग्रहवारादि यात्रायामशुभप्रदम् ॥” इति ॥ अत्र केचित्—“नेष्टश्चतुष्टये वक्र” इति पाठमादृत्य वक्रं मंगलमिति व्याचख्युः । ‘आरो वक्रः क्रूरदृक् चावनेय’ इति वराहोक्तेः । तत्र

वक्रमस्यास्तीति वक्रः । अर्श आदित्वादच् । वक्री ग्रह एवेत्यर्थः । अत्रापि 'एकोपि वक्रगः खेट' इति विलोमगो ग्रहो यस्येति च वसिष्ठनारदादिवाक्यान्यनुकूलानि वक्रीति पाठे मत्वर्थीये इतिप्रत्यये सति वक्रीति रूपासिद्धौ भौमस्य गंधोपि नास्ति ॥ ३६ ॥

अयनशुद्धिः—यात्रायाम्—

सौम्यायने सूर्यविधू तदोत्तरां प्राचीं व्रजेतौ यदि
दक्षिणायने ॥ प्रत्यग्यमाशां च तयोर्दिवानिशं
भिन्नायनत्वेऽथ वधोन्यथा भवेत् ॥ ३७ ॥

अथायनशुद्धिमिन्द्रवज्राच्छंदाह—सौम्यायन इति ॥ यदि सूर्यचंद्रौ सौम्यायेन उत्तरायणे गतौ स्यातां तदा उत्तरां प्राचीं वा व्रजेत् । तदिदमुखा यात्रा शुभेत्यर्थः । यदि तुरविचंद्रौ दक्षिणायनगतौ स्यातां तदा प्रतीचीं दक्षिणां वा व्रजेत् । यदाह पराशरः—“चंद्राकौ दक्षिणगतौ यायाद्याभ्यां दिशं प्रति । सौम्यायनगतौ यायात्प्राचीं सौम्यां दिशं प्रति ॥” इति ॥

अयनभेदे एव दिवानिशं यात्रा काया—

तयोः सूर्याचंद्रमसोर्भिन्नायनत्वे अयनभेदे सति दिवा निशं व्रजेत् । यथा सूर्यो यस्मिन्नयने तां दिशमुत्तरां दक्षिणां वा दिवसे यायात् । यदा चंद्रो यस्मिन्नयने तां दिशमुत्तरां दक्षिणां वा निशि रात्रौ यायात् । अत्रोत्तरस्यां पूर्वस्या अंतर्भावः । दक्षिणस्यां पश्चिमाया इत्यपि ध्येयम् । अत्र संमतिर्विद्यते । अन्यथा चेत्कुर्यात्तदा वधो मरणं भवेत् । यथा भिन्नायनत्वे सति सूर्यो यस्मिन्नयने तां दिशं यदि रात्रौ गच्छेत्, चंद्रश्च यस्मिन्नयने तां दिशं दिवसे गच्छेत्तदा यातुर्वधो भवेदित्यर्थः । यदाह वसिष्ठः—“यात्रेष्टसिद्धिदाकंद्वोरेकाय नगयोस्तयोः । भिन्नायनगयोराहि निशि चेदन्यथावधः ॥” इति ॥ नारदोपि—“रवीद्वयनयो र्यानमनुकूलं शुभप्रदम् । तदभावे दिवा रात्रौ यात्रायातुर्वधोन्यथा ॥” इति ॥ तदभावे एकायनत्वाभावे दिवा रात्रौ यात्रा गमनं स्यात् । व्याख्यानं प्राग्वद्ध्येयम् । तदुक्तं रत्नकोशे—“दिन करकरप्रतप्तां मकरादावुत्तरां च पूर्वी च । यायाच्च कर्कटादौ यास्यामाशां प्रतीचीं च ॥” इति ॥ अतो विलोमदिग्यात्रायां वधः स्यात् । एतस्य नामायनप्रतिलोमयात्रेत्युच्यते । तन्माहात्म्यमाह वराहः—“यातोयनस्य प्रतिलोमकाष्ठां न स्यात्स्वतंत्रोपि जितः परेषाम् । स केवलव्याकरणाधियुक्तः काव्यज्ञगोष्ठ्यामिव हास्यमेति ॥” इति ॥ ३७ ॥

संमुखशुक्रादिदोषः—राज्ञां यात्रायाम्—

उद्घोत यस्यां दिशि यत्र याति गोलभ्रमाद्वाथ ककुम्भसंघे ॥
त्रिधोच्यते संमुख एव शुक्रो यत्रोदिनस्तां तु दिशं न यायात् ॥ ३८ ॥

राज्ञां यात्रायां संमुखशुक्रदोषमुपजातिकाष्ठदसाह-उदेतीति ॥ (१) शुक्रस्त्रिधा प्रकार-
त्रयेण संमुख उच्यते । मुनिभिरिति शेषः । कथम् । शुक्रो यस्यां दिशि प्राच्यां प्रतीच्यां
वा उदेति कालांशवशेनोदयं करोति । अत्र गंतुः पुंसः शुक्रः संमुखः । अयमेकः प्रकारः ।
(२)—वा अथवा गोलभ्रमादुत्तरदक्षिणगोलभ्रमणवशेन यत्र यस्यां दिशि उत्तरयां दक्षि-
णस्यां वा याति गच्छति तत्र गंतुः संमुखः शुक्रः स्यात् । अयं द्वितीयः प्रकारः (३)—
यत्र शब्दोनुवर्तते । यत्र ककुब्भसंख्ये प्राच्यादिदिशि कृत्तिकादिन्यासवशेन यद्दिननक्षत्रे-
चरति तत्र दिशि गंतुः संमुखः शुक्रः स्यात् । अयं तृतीयः प्रकारः यदाहात्रिः—“यद्दिगंतः
समुदयेद्विचरेद्यत्र गोलके । यद्द्वारभेषु विचरोत्रिविधं प्रतिभार्गवम् ॥ ” इति ॥

उदिते शुके तदिशि न गन्तव्यम्—

एवं प्रकारत्रयेण शुक्रसामुख्ये निर्णीते उदयं गते शुके दोषाधिक्यमाह—यत्रोदित इति ॥
तुर्विशेषे । एवशब्दो भिन्नक्रमः दिशमित्यनेन संबध्यते । यस्यां दिश्युदितः शुक्रो दृश्येत
तां दिशमेव न यायान्न गच्छेत् । अन्यदिश्यपि यथासंभवं न यायात् ॥ यदाह श्रीपतिः—
“उदयति दिशि यस्यां याति यत्र भ्रमाद्वा विचरति च भचक्रे येषु दिग्द्वारभेषु । त्रिविध-
मिह सितस्य प्रोच्यते संमुखत्वं मुनिभिरुदय एव त्यज्यते तत्र यत्नात् ॥ ” इति ॥ स्पष्टार्थं
पद्यम् । याति यत्र भ्रमाद्वाति (?) ॥ अत्र केचित् । श्वोदयकालात्प्रदक्षिणं प्राच्याद्यष्ट-
दिक्षु प्रहराष्टकेन सूर्यवच्छुक्रोपि भ्रमाति । सूर्यभ्रमणं च वसंतराजेनोक्तं—“दग्धा दिगेंद्री
ज्वलिता दिगेशी प्रधूमिता वानलदिकप्रभाते । प्रत्येकमेवं प्रहराष्टकेन भुंक्ते दिशोष्टौ सविता
क्रमेण ॥ दग्धादिगुक्ता दिननाथमुक्ता विषस्वदाप्ता भवति प्रदीप्ता ॥ संधूमितायां सविता
प्रयाता शेषा दिगंताः खलु पंच शांताः ॥ ” इति । अनेन सूर्यभ्रमणप्रकारेण शुक्रोपि यस्यां
दिशि स्यात् सा दिक् गंतुः संमुखा स्यात् । अंतस्तस्मिन्प्रहरे सापि दिक् त्याज्येत्यर्थ इत्याहुः ॥
तत्र ॥ वसंतराजे हि सूर्यभ्रमणवच्छुक्रभ्रमणमप्यवसेयमित्येवंविधशुक्रातिदेश वाक्यभावात्
तस्मात् भ्रमादिति गोलभ्रमादित्येवं व्याकर्तव्यम् । अत्रार्थेऽत्रिरप्यनुकूलः । तद्वाक्यं च
प्रागुपन्यस्तम् ॥

प्रतिशुक्रदोषफलम्—

प्रतिशुक्रदोषफलमाह वराहः—“प्रतिशुक्रबुधाशनिवृष्टिहतादिवधं कुरुते नृपतेर्गमने । मदि-
रामुदिता मदनाकुलिता प्रमदेव कुलं परवेशमगता ॥ ” इति ॥ नारदोपि—“मूढे शुके का
हानिः प्रतिशुक्रपराजयः” इति ॥ ननु वधूपवेशप्रकरणे ‘दैत्येज्यो ह्यभिमुखदक्षिणे न शस्त’
इति पद्येन शुक्रसामुख्यदोषनिराकरणार्थं पुनरभिधानम् ॥ किंच आवश्यकयात्रायां यत्रो-
दितस्तामेव दिशं नेयात् । तथा साति “पश्चादभ्युदिते शुके यायात्प्राचीं तथोत्तराम् । प्राच्या-
मभ्युदिते शुके प्रतीचीं दक्षिणां दिशम् ॥ ” इति वसिष्ठवाक्यमपि यथासंभवमादरणीयमना-
दरणीयं च भवति । अनेन संमुखशुक्रव्यतिरिक्तदिग्यात्राभ्युपगमात् ॥ किंच वधूपवेशप्रकरणे
शिश्वादीनां विशेषफलाभिधानं कृतं न तु सामान्यतो यात्रासाधारण्येनान्येषामपि राजादीनां
कृतम् । अतएव यस्य विशिष्य पुनरपेक्षा नास्ति नगरप्रवेशविषयाद्युपद्रव इति ‘भृग्वंगिरोव-
त्स’ इति चाभिहितस्य संमुखशुक्रापवादस्याभिधानमत्र पुनर्न कृतमेव । तेनैव सिद्धेः ॥

शुक्रादिसांमुख्ये यात्राया अवश्यप्राप्तौ शान्तिः—

अथैवंविधेपि शुक्रसांमुख्ये अवश्यकर्तव्ये च गमने शान्तिमाह वसिष्ठः—“तद्दोषशमनार्थं
शान्तिं वक्ष्ये समासतः । कृत्वा शान्तिं प्रयत्नेन पश्चात्सर्वं समाचरेत् । भृगुलग्ने भृगोर्वारे
भृगोर्वर्गे भृगुदये । उपोष्य भृगुवारेऽपि यावच्छुक्रोदयं प्राति ॥ रजतेन च शुद्धेन कारयेत्प्रतिमां
भृगोः । लिखेदष्टदलं पद्मं कांस्यपात्रे च तंदुलैः । शुक्रसूक्ष्मांवरैर्वेष्ट्य च प्रतिमां तत्र पूजयेत् ॥
शुक्रपुष्पाक्षतैर्गन्धैर्मुक्ताहारैर्विचित्रैः ॥ उपचाराणि कार्याणि शुक्रं ते अन्यदित्युच्यते । तन्मन्त्रेण
जपं कुर्यात्सम्यगष्टोत्तरं शतम् ॥ कर्मांते तेन मन्त्रेण भक्त्या चार्घ्यं प्रदापयेत् । श्वेतगन्धाक्षतैः
पुष्पैः क्षीरमिश्रेण वारिणा ॥ दैत्यमन्त्री दिवादर्शी चोशना भार्गवः कविः । श्वेतोऽथ
मंडली काव्यो विधिस्थो भृगवे नमः ॥ दत्त्वेत्यर्घ्यं प्रयत्नेन प्रार्थयेद्देवभक्तितः । अनेनैव च
मन्त्रेण प्रांजलिः प्रणतः स्थितः ॥ त्वत्पूजयानया शुक्रं संमुखत्वसमुद्भवम् । दोषं विनाशय
क्षिप्रं रक्ष मां तेजसां निधे ॥ इति प्रार्थ्यं प्रयत्नेन प्रतिमां भूषणान्वितां । दैवज्ञायैव दातव्यं
श्वेताश्वसहितैव च ॥ शिष्टेभ्यो दक्षिणां दद्याद्यथावित्तानुसारतः । ब्राह्मणान्भोजयेत्पश्चात्
स्वयं भुंजीत बंधुभिः ॥ इतरेषां ग्रहाणां च पूजां कुर्यात्प्रयत्नतः । तत्तत्संमुखजो दोषस्तत्क्ष-
णादेव नश्यति ॥ सूर्याय कपिलां दद्याच्छंखं चंद्रमसे तथा । कुजाय वृषभं दद्यात्स्वर्णं दद्या-
द्बुधाय च ॥ गुरवे पीतवस्त्रं चाश्वं सितायासिताय गाम् । एवं प्रयत्नतः कृत्वा सर्वान्का-
मानवाप्नुयात् ॥” इति ॥

इतरग्रहसांमुख्येपि यात्रा न कार्या—

शुक्रवदितरग्रहसांमुख्ये तत्तल्लिङ्गकस्वशाखोक्तवैदिकमन्त्रैः पूजादिकं विधेयम् । अस्मादेव
शान्तिकथनज्ञापकादितरसांमुख्ये दोषाभिधायकं वाक्यं विनैव किंचिद्दोषोस्तीत्यनुमीयते ।
बुधसांमुख्यदोषं तु स्वयमेव वक्ष्यति । भौमसांमुख्यदोषं कण्ठतो वसिष्ठ एवाह । तद्वाक्यम-
धुनैव प्रदर्शयिष्यत इत्यास्तां प्रसक्तानुप्रसक्तेन ॥

प्रतिशुके यात्रावश्यप्राप्तौ दानानि—शान्त्यशक्तौ—

दीपिकायां तु दानमेवोक्तं—“सितमश्वं सितं छत्रं हेममौक्तिकसंयुतम् । ततो द्विजातये
दद्यात्प्रतिशुकप्रशांतये ॥” इति । एतच्छान्तिप्रकाराशक्तौ ध्येयम् ॥ ३८ ॥

शुके वक्रिणि अस्तादिदोषयुक्ते च युद्धयात्रा न कार्या—

वक्रास्तनीचोपगते भृगोः सुते राजा व्रजय्याति वशं हि विद्वि-
षाम् ॥ बुधोऽनुकूलो यदि तत्र संचलन्निपूअयेन्नैव जयः प्रती-
दुजे ॥ ३९ ॥

अथैवं संमुखशुक्रदोषमभिधायेदानीं तस्यैव वक्रास्तादिदोषं सापवादमुपजातिकयाह—वक्रा-
स्तोति । भृगोः सुते शुके वक्रोपगते अस्तोपगते वा उपलक्षणत्वाद्ग्रहयुद्धपराजिते वर्णरहिते
वा सति राजा परराष्ट्रं व्रजन् सन् हि निश्चयेन विद्विषां शत्रूणां वश्यं याति निबद्धो भवती-
त्यर्थः । यदाह भारद्वाजः—“विषणं विजिते नीचे वक्रिते वा सितेस्तगे । शत्रुग्रहयुते वापि
तदंशे तन्निरीक्षिते ॥ यात्रां नैव प्रकुर्वीत लक्ष्म्यायुर्वलहानिदाम् ॥” इति । श्रीपतिरपि—

“नीचगग्रहाजिते प्रतिलोमे भार्गवे कलुषितेस्तगते वा । प्रस्थितो नरपतिः प्रबलोपि क्षिप्रमेव वशमेति रिपूणाम् ॥” इति ॥

गुरुशुक्रचन्द्राणामस्तदोषे बाल्ये वार्द्धक्ये च यात्रा न कार्या-

अत्र विशेषमाह लघुवसिष्ठः--“शुक्रे वास्तंगते जीवे चन्द्रे वास्तमुपागते । तयोर्बाल्ये वार्द्धके च सा यात्रा भयरोगदा ॥” इति ॥

शुक्रास्तापवादौ-यात्रायाम्-

शुक्रास्तापवाद उच्यते । बुध इति । (१)-तत्र शुक्रास्ते यदि बुधोनुकूलः पृष्ठादिकसंस्थो भवेत्तदा संचलगच्छन् राजा रिपून् शत्रून् जयेत् । यदाह श्रीपतिः--“एवंविधे ह्यास्फुजिति प्रयायाद्बुधो यदि स्यादनुकूलवर्ती” इति ॥ (२)-अपवादांतरमप्याह नारदः--“नीचगो-रिगृहस्थो वा वक्रगो वा पराजितः । यातुर्भगप्रदः शुक्रः स्वोच्चस्थश्चेद्धनप्रदः ॥” इति ॥

संमुखे बुधे कुजे शुक्रे वा न यात्रा कार्या-

नैवेति । प्रतीदुजे बुधसंमुखत्वे साति गंतू राज्ञो नैव जयः किंतु पराजयः । यदाह नारदः--“प्रतीदुजकृतं दोषं हंतुं शक्ता ग्रहा नहि” इति ॥ वसिष्ठोपि--“प्रतिशुक्रं प्रतिबुधं प्रत-मौमं गतो नृपः । बलेन शक्रतुल्योपि हतसैन्यो निवर्तते ॥” इति ॥

प्रतिशुक्रबुधादिदोषो नृणां प्रथमगमे राज्ञां युद्धयात्रायामेव-

अयं च प्रतिशुक्रादिविचारः नृणां प्रथमगमने राज्ञां तु विजययात्रायामाहुः । तथा च रैभ्यः--“प्रतिशुक्रादिदोषोयं नूतने गमने नृणाम् । राज्ञां विजययात्रायां नान्यथा दोषमावहेत्” इति ॥ आदिशब्दाच्छुक्रास्तप्रतिभौमप्रतिबुधा गृह्यन्ते । तेषामप्येवंविधे विषये दोषः ॥३९॥

क्वचिच्छुक्रस्य साम्मुख्यास्तत्वदोषौ न-यात्रायाम्-

यावच्चन्द्रः पूषभात्कृत्तिकाद्ये पादे शुक्रोऽधो न दुष्टोऽग्रदक्षे ॥

मध्येमार्गं भार्गवास्तेपि राजा तावत्तिष्ठेत्संमुखत्वेऽपि तस्य ॥४०॥

कालविशेषे प्रतिशुक्रापवादं शुक्रास्ते च विशेषं शालिनीछन्दसाह-यावादिति । (१) चन्द्रो यदा पूषभाद्रेवतीनक्षत्रादारभ्य कृत्तिकाद्ये पादे रेवत्याश्विनीभरणीकृत्तिकाप्रथमचरणे यावच्चन्द्रस्तिष्ठति तावच्छुक्रोऽधो ज्ञेयः । दृष्टोपि क्रो दर्शनकार्यं न करोतीत्यर्थः । तदेवाह । न दुष्ट इति । शुक्रोऽधो यदा भवेत्तदा अग्रे संमुखे दक्षिणभागे च दुष्टो न स्यात् ॥ यदाह पराशरः--“पौष्णादिवह्निभावांघ्रिं यावत्तिष्ठति चन्द्रमाः । तावच्छुक्रो भवेदंधः संमुखे गमनं हितम् ॥” इति । मध्येमार्गमिति । (२)-मार्गस्य मध्ये मध्येमार्गं “पारेमध्येषष्ठ्यावा” इत्यव्ययीभावसमासः । पूर्वपदस्यैदंतत्वं निपातनात् पारे मध्ये इति । समुहूर्तप्रस्थितो राजा मार्गमध्ये यदि क्रास्तो भवेत्तावत्कालं तस्मिन्नेव प्रयाणे तिष्ठेत् यावच्छुक्रोदयो भवेत् । (३)-यदि शुक्रो गंतू राज्ञः संमुखो दैवात्तावत्तस्य शुक्रस्य संमुखत्वेपि तस्मिन्नेव प्रयाणे तिष्ठेत् ॥

गुरोरपि साम्मुख्यास्तत्वदोषौ यात्रायां न स्तः-क्वचित्

उपलक्षणत्वादुरावप्येवंविधे द्रष्टव्यम् । यदाह पराशरः--“जीवः शशांकः शुक्रो वा मार्ग-मध्येस्तगो यदि । तत्रैव निवसेद्राजा यावदभ्युदितो भवेत् ॥” इति ॥

तत्र विशेषः—

उदयादनंतरं यदि संमुखः शुक्रस्तदापि स्थेयमिति प्राग्वचनाज्ज्ञायते । ततः शुक्रास्तापे-
क्षायां तत्रैव स्थितिः । ततः शुक्रोदयमपेक्ष्य तं च पृष्ठतः कृत्वाग्रे सुमुहूर्ते वा गच्छेदित्यनुक्त-
मप्येतत्सर्वं ज्ञायत इति ॥

मध्येमार्गं बुधस्यास्तदोषप्राप्तौ न यायात्—तदुदये तत्साम्मुख्ये दोषः

यात्रायाम्—

एवं मध्येमार्गं बुधास्तश्चेत्स्यात्तदा दोषाभावः । सामान्यविशेषवाक्याभावात् । यदा तु
मध्येमार्गं बुधोदयो भवेत्स च पुनः संमुखः स्यात्तदा दोष एव । उक्तं च वसिष्ठेन—“संमुखे
चंद्रजे यत्र मार्गमध्योदितो यदि । यावदस्तंगते तस्मिंस्तावत्तत्रैव संवसेत् ” इति ॥ ४० ॥

कुंभकुंभांशकौ त्याज्यौ सर्वथा यत्नतो बुधैः ॥

तत्र प्रयातुर्नृपतेरर्थनाशः पदेपदे ॥ ४१ ॥

अथैवं महतायासेन दिनशुद्धिमभिधायेदानीं लग्नशुद्धिं वक्तुकामस्तावत्प्रयाणेनिष्ठलग्न-
नुष्ठमाह—कुंभेति । स्पष्टार्थमिदं पद्यम् । यदाह नारदः—“निच्यो निखिलयात्रासु घटलग्नं
घटांशकः” इति । श्रीपतिरपि—“नेष्टः कुंभोप्युद्गमैश्शस्थितो वा” इति । वराहोपि—“न कुंभलग्नं
शुभमाह सत्यो न भागभेदाद्यवना वदन्ति” इति ॥ ४१ ॥

प्रयाणेऽनिष्ठादिलग्नानि—

अथ मीनलग्न उत वा तदंशके चलितस्य वक्रमिह वर्त्म
जायते ॥ जनिलग्नजन्मभपती शुभग्रहौ भवतस्तदा तदुदये
शुभो गमः ॥ ४२ ॥

अथान्यदनिष्ठलग्नं शुभफलदलग्नं च मंजुभाषिणीछंदसाह—अथ मीन इति । मीनलग्ने वा
सत्यपि लग्नांतरे तदंशे मीनांशे वा चलितस्य राशौ वर्त्म वक्रं स्यात् । यदाह नारदः—“वक्रः
पंथा मीनलग्ने यातुर्मीनांशकेऽपि वा” इति । श्रीपतिरपि—“वक्रः पंथा मीनलग्नेऽंशके वा
कार्यासिद्धिः स्यान्नवृत्तिश्च तस्य” इति । दुर्गादित्यः—“मीनोदये गमनमन्यग्रहोदयेपि
मीनांशके कुटिलमेव च निष्फलः स्यात्” इति ॥

यात्रायां शुभलग्नानि—

एवमशुभलग्नमभिधायेदानीं शुभलग्नान्युच्यन्ते—जनीति । जनिर्जन्मकालीनलग्नं जनिलग्नं जन्म-
मं जन्मराशिः तयोर्जन्मराशयोः पती स्वामिनौ शुभग्रहौ चेदुदये लग्ने भवतस्तदा गमो गमनं
शुभः स्यात् । जन्मलग्नं जन्मराशिश्च यात्रालग्नं शुभमिति प्रागेवाभिहितं—“जननराशितनू
यदि लग्नगे ” इति । अर्थाजन्मलग्नजन्मराशिस्वामिनौ पापग्रहौ यदि यात्रालग्नं स्यातां
तदा तादृशे लग्ने गमनमशुभफलदमित्यर्थः । यदाह वसिष्ठः—“जन्मराशौ लग्नगते तदीशे
वा विलग्नगे । अभीष्टफलदा यात्रा राशीश्चेच्छुभग्रहः ॥” इति । ननु—“जन्मराशयुद्धमो

नैव जन्मलग्नोदयः शुभः । तयोरुपचयस्थानं यदि लग्नगतं शुभम् ॥” इति वृद्धनारदेन जन्म-
राशेर्यात्रालगनावस्थितौ निषेधोभिहितः ॥ सत्यम् । राशेः पापग्रहस्वामित्वे दोषो न शुभ-
ग्रहस्वामित्वे प्रागुक्तवसिष्ठवाक्यस्वरसात् । एवं जन्मलग्नोदयः शुभ इत्यपि जन्मलग्नस्य
शुभग्रहस्वामित्वे शुभफलं न पापस्वामित्वे इति व्याख्येयम् ॥ ४२ ॥

किंच—

**जन्मराशितनुतोऽष्टमेऽथवा स्वारिभाच्च रिपुभे तनुस्थिते ॥ लग्न-
गास्तदाधिपा यदाथवा स्युर्गतं हि नृपतेर्मृतिप्रदम् ॥ ४३ ॥**

अथान्यदनिष्टं लग्नं रथोद्धताच्छंसाह-जन्मराशीति । स्वस्य जन्मराशेर्जन्मलग्नाच्चाष्टमे
राशौ लग्नस्थे सति तथा स्वारिभात् जिगमिषतः स्वशत्रोर्भाद्राशेर्लगाच्च रिपुभे षष्ठराशौ तनु-
स्थिते वा सति अथवा स्वराशिलग्नभ्यामष्टमभवने स्वशत्रोर्जन्मराशिलग्नभ्यां षष्ठमवने
तेषां स्वामिनो यात्रा लग्नगताः स्युर्यदा तदा राशौ मृतिप्रदाः । यदाह श्रीपतिः—“जननसम-
यलग्नान्नैधने जन्मभावा निजरिपुभवनाद्वा शत्रुभे लग्नयाते । पतिभिस्तु तदीयैर्लग्नगः पार्थि-
वानां गमनमथ विषं वा भक्षितं तुल्यमेव ॥” इति । विषं वा भक्षितं मरणप्रदमित्यर्थः ।
वसिष्ठेन तु स्वजन्मराशिलग्नभ्यां द्वादशमवनमपि निषिद्धमुक्तम् । यथा—“स्वाष्टलग्ने लग्न-
गते राशौ वा लग्नगे सति । यातुर्भगो भवेत्तत्र द्वादशे वाथ लग्नगे ॥” इति ॥ ४३ ॥

यात्रायां शुभलग्नम्—

**लग्ने चंद्रे वापि वर्गोत्तमस्थे यात्रा प्रोक्ता वाञ्छितार्थैकदात्री ॥
अंभोराशौ वा तदंशे प्रशस्तं नौकायानं सर्वसिद्धिप्रदायि ॥ ४४ ॥**

अथान्यच्छुभलग्नं शालिन्याह-लग्ने इति । मीनकुम्भव्यतिरिक्ते यस्मिन्कास्मिंश्चिल्लग्न-
वर्गोत्तमस्थे वर्गोत्तमनवांशगते सति वा अथवा चंद्रे वर्गोत्तमस्थे सति यात्रा वाञ्छितार्थस्य
मनोभीष्टार्थस्यैकाऽद्वितीया दात्री । यदाह वसिष्ठः—वर्गोत्तमांशगे लग्ने त्वथवापि सुधाकरे ।
यात्रा कामदुघा यातुर्माता पुत्रस्य वै यथा ॥” इति । वै निश्चयेन ॥

नौकायात्रालग्नम्—

नौकायात्राया असाधारणत्वेन लग्नमुच्यते-अंभोराशाविति । जलचरराशौ लग्नगते सति
अथवा लग्नांतरे तदंशे जलचरांशे सति नौकायानं सर्वसिद्धिप्रदायि स्यात् ।
यदाह नारदः—“जलोदयो जलांशोपि जलयाने शुभप्रदः” इति । दुर्गादित्योपि—“नौयान-
माप्यभवनेषु विलग्नगेषु कुर्यात्तयान्यगृहगेषु तदंशगेषु” इति । वराहोपि—“नौयानमिष्टं
जलराशिलग्नं तदंशकेवान्यगृहोदयोपि” इति ॥ एतेन संमतिदर्शनेन लग्ने चाप्यंशे च नौयान-
मिष्टमिति श्रीपतिवाक्यं च आप्ये इति पदच्छेदेन स्पष्टार्थमपि चापसंबन्धिनि लग्ने धनुरंशे
धनुरंशे च नौकायानमिष्टमित्येवं केचिद्व्याकुर्वते । तद्व्याख्यानमपाकृतं भवति ।
किंच तादृशे वाक्यार्थे क्रियमाणे मूलवाक्यानुपलभः प्रयोगाशुद्धिश्च स्यात्

चापशब्दात्—“वृद्धिर्यस्याचामादिस्तद्वृद्धम्” इति वृद्धसंज्ञकात्—“वृद्धाच्छः ” इति विहि-
तस्य शैषिकछप्रत्ययस्येयादेशे चापीय इति पाठ्यं स्यात्तथा च पाठे छन्दोभंगः स्यात् ॥ ४४ ॥

अनुलोमप्रतिलोमराशीनां लग्नावस्थितौ फलानि—

दिग्द्वारभे लग्नगते प्रशस्ता यात्रार्थदात्री जयकारिणी च ॥

हानिं विनाशं रिपुतो भयं च कुर्यात्तथा दिक्प्रतिलोमलग्ने ॥ ४५ ॥

मेषादीनां दिगनुलोमप्रतिलोमराशीनां लग्नावस्थितौ फलमिद्वज्राच्छन्दसाहं-दिगिति ।
दिग्द्वारभानि मेषादिराशयस्तद्विलग्नेषु गंतव्यदिगवस्थितेषु सत्सु यात्रा प्रशस्ता । प्रशस्तत्वमेवाह
अर्थदात्री जयकारिणी चेति । यथा मेषः पूर्वस्यां, वृषो दक्षिणस्यां, मिथुनः पश्चिमायां, कर्कटः
उत्तरस्याम् । एवं सिंहादयो धनुरादयश्च पूर्वादिषु ध्येयाः । यदाह वसिष्ठः—“पूर्वादिदिक्षु
मेषाद्याः क्रमादिग्द्वारराशयः । दिग्द्वारराशयः सर्वे तदिग्यातुः शुभप्रदाः ” इति ॥

द्रव्यहानिशत्रुभयादिप्रदलग्नानि यात्रायाम्—

हानिमिति ॥ दिक्प्रतिलोमलग्ने विपरीतदिगवस्थिते लग्ने सति यथा पश्चिमायां मेषः, उत्त-
रस्यां वृषः, पूर्वस्यां मिथुनः, दक्षिणस्यां कर्कः । एवं पुनः पश्चिमादिषु दिक्षु सिंहादयो
धनुरादयश्च ज्ञेयाः । तादृशे लग्ने गंतुः पुंसो यात्राहानिं द्रव्यादिनाशं रिपुतः शत्रुतो भयं
च कुर्यात् । तथाशब्दः पादपूरणे । उक्तं च वसिष्ठेन—“दिग्द्वारभे लग्नगते यात्रार्थविज-
यप्रदा । लग्ने दिक्प्रतिलोमे सा हानिदा शत्रुभीतिदा” इति ॥ बृहद्यात्रायां वराहोपि—
“यातव्यदिक्तनुगतस्य सुखेन सिद्धिर्व्यर्थश्चमो भवति दिक्प्रतिलोमलग्ने” इति ॥ ४५ ॥

शुभलग्नानि यात्रायाम्—

राशिः स्वजन्मसमये शुभसंयुतो यो यः स्वारिभात्रि-

धनगोपि च वेशिसंज्ञः ॥ लग्नोपगः स गमने जयदोऽथ

भूपयोगैर्गमो विजयदो मुनिभिः प्रदिष्टः ॥ ४६ ॥

शुभलग्नान्येव वसंततिलकाच्छन्दसाह—राशिरिति । (१)—जिगमिषोः पुंसः स्वजन्मस-
मये यो राशिः शुभग्रहैश्चन्द्रबुधगुरुशुक्रैः संयुतोस्ति स राशिश्चेद्यात्रालग्नोपगः स्यात्
(२)—अथवा स्वारिभात् स्वशत्रोर्भंगराशिर्लग्नं वा ततोष्टमो यो राशिः स चेद्यात्राल-
ग्नोपगः स्यात् (३)—अथवा यो राशिर्वेशिसंज्ञः सूर्याक्रांतराशोर्द्वितीयो राशिर्वेशिसंज्ञः
स चेद्यात्रालग्नोपगः स्यात्—तदा स राशिर्गमने जयदः स्यात् । यदाह नारदः—“यो ग्रहो
जन्मानि शुभो यो राशिर्वेशिसंज्ञकः । तावुभौ जन्मलग्नं च यात्रायां शुभदं त्रयम् ॥ ”
इति ॥ शुभः शुभग्रहयुतः । यदाह श्रीपातिः—“यः स्वजन्मानि शुभग्रहाश्रितो यश्च राशि-
रिह वेशिसंज्ञकः । यः स्वशत्रुभवनाच्च नैधने लग्नः स गमने शुभावहः ॥ ” इति ।
वसिष्ठः—“शत्रोरष्टमलग्ने वा राशौ वापि विलग्नगे ॥ तदीशस्थितलग्ने वा यातुः शत्रुक्षयः
सदा ॥ ” इति ॥

वेशिलक्षणम्—

वेशिलक्षणमाह वराहः—“दिनकरयुताद्भाद्वितीयो वेशिः ” इति ॥

यात्रालग्नयुतजातकोत्तराजयोगाः—

अथवा भूपयोगैर्जातकोक्तयात्रालग्नवस्थितै राजयोगैर्गैर्मो मुनिभिर्विजयदः प्रोक्तः । यदाह नारदः—“ये नृपा यांत्यरीञ्जेतुं तेषां योगैर्नृपाह्वयैः । उपैति शांतिं कोपाग्निः शत्रुयोषा-
श्रुवारिभिः ॥ ” इति । वराहोपि—“जातकोक्तनृपयोगगतानां प्रत्यहं भवति राज्यविशुद्धिः ।
वातघूर्णितमिवार्णवयानं पल्वले तु समुपैति विनाशम् ॥ ” इति । ते च राजयोगा बृह-
ज्जातके सारावल्यां च टोडरानंदे च संत्यतस्तत एवावधार्याः ॥ ४६ ॥

दिक्स्वामिनः—

सूर्यः सितो भूमिसुतोऽथ राहुः शनिः शशी ज्ञश्च बृहस्पतिश्च ॥

प्राच्यादितो दिक्षु विदिक्षु चापि दिशामधीशाः क्रमतः प्रदिष्टाः ॥ ४७ ॥

लालाटिकयोगान्वक्तुकामस्तावद्विक्स्वामिन उपजातिकयाह—सूर्य इति । स्पष्टार्थमिदं
पद्यम् । यदाह वासिष्ठः—“दिगीश्वरा भास्करशुकभौमराहार्किचंद्रज्ञसुरार्चिताः स्युः” इति ॥ ४७ ॥

दिगधीशत्वोक्तिफलम्—

केन्द्रे दिगधीशे गच्छेदवनीशः ॥

लालाटिनि तस्मिन्नेयादरिसेनाम् ॥ ४८ ॥

दिगधीशकथनप्रयोजनं तनुमध्याच्छंदसाह—केन्द्रे इति । दिक्स्वामिनि सूर्यः सित इत्या-
दिनोक्ते केन्द्रे केन्द्रवर्तिनि सति अवनीशो राजा गच्छेत् । तस्मिन् दिगधीशे लालाटिनि
सति अरिसेनां नेयात्र गच्छेत् । यदाह श्रीपतिः—“लालाटगे न प्रवसेदिगीशे गंतव्यम-
स्मिन् खलु कंटकस्थे” इति ॥ ४८ ॥

लालाटिकयोगः—यात्रायाम्—

प्राच्यादौ तरणिस्तनौ भृगुसुतो लाभव्यये भूसुतः

कर्मस्थोऽथ तमो नवाष्टमगृहे सौरिस्तथा सप्तमे ।

चन्द्रः शत्रुगृहात्मजेऽपि च बुधः पातालगो गीष्पति -

र्वितभ्रातृगृहे विलग्नसदनालालाटिकाः कीर्तिताः ॥ ४९ ॥

लालाटिकयोगान् शार्दूलविक्रीडितेनाह—प्राच्यादाविति । प्राच्यादौ प्राच्याद्यष्टदिक्षु
क्रमेण विलग्नसदनादिषु भावेषु सूर्यादिगृहस्थित्या लालाटिकाः स्युरिति वाक्यार्थः । यथा
(१) तनौ लग्नस्थस्तराणिः सूर्यः प्राच्यां गन्तुर्लालाटिकः । (२) एवमाग्नेय्यां भृगुसुतो
लाभव्ययैकादशद्वादशस्थाने लालाटिकः । (३) कर्मस्थो दशमस्थो भूसुतो मंगलो दक्षि-
णस्याम् । (४) तमो राहुरष्टमनवमस्थानस्थितो नैर्ऋत्याम् । सौरिः शनिः सप्तमस्थः
पश्चिमाम्याम् । (५) चन्द्रः शत्रुगृहात्मजे षष्ठपंचमस्थो वायव्याम् । (६) बुधः

पातालगश्चतुर्थस्थानस्थ उत्तरस्याम् (८) गोष्पतिर्वृहस्पतिर्द्विभ्रातृगृहे द्वितीयतृतीयस्थानस्थ
 ऐशान्यां लालाटिक इत्यर्थः । यदाह नारदः—“लग्नस्थो भास्करः प्राच्यां दिशि यातुर्ललाटगः ।
 द्वादशैकादशे शुक्र आग्नेय्यां तु ललाटगः ॥ दशमस्थः कुजो लग्नाद्याम्यायां तु ललाटगः ॥
 नवमाष्टगतो राहुर्नैऋत्यां तु ललाटगः ॥ लग्नात्सप्तमगः सौरिः प्रतीच्यां तु ललाटगः । षष्ठ-
 पञ्चमगश्चंद्रो वायव्यां तु ललाटगः ॥ चतुर्थस्थानगः सौम्य उत्तरस्यां ललाटगः । द्वित्रिस्थानग-
 तो जीव ऐशान्यां तु ललाटगः ॥ ललाटिदिकपतिं त्यक्त्वा जीवतेप्सुर्ब्रजेन्मृपः” इति । वराहोपि-
 “लग्ने भानुः सुतरिपुगतश्चंद्र आरो नभःस्थः पातालस्थो हिमकरसुतः स्वत्रिगो देवमन्त्री । तद्वच्चु-
 क्रोव्ययभवनगो भास्करिः सप्तमस्थो राहुर्नित्यं निधननवगः स्वां दिशं वारयन्ति” इति ॥ यत्तु
 वसिष्ठवाक्ये—“राशीनेके द्वाविनाक्रांतराशेरप्रादक्षिण्याद्विन्यसेदिग्विदिक्षु । यद्विग्राशौ लग्ने संसु-
 खत्वं तदिग्यातुर्मुत्युदस्तादिगीशः” इति —तदयुक्तं प्रतिभाति । तथाहि सूर्याधिष्ठितराशेरप्राद-
 क्षिण्येन द्वादशराशिचक्रे दिश्येको विदिशि द्वावित्येवं व्यस्ते ‘सूर्यः सित’ इत्यादिना प्राच्याद्य-
 ष्टदिक्षु ग्रहण्यासे कृते सति सूर्याक्रांतराशेश्चेच्चतुर्थो बुधस्तदोत्तरस्यां लालाटिकः स्यात् । स-
 चासंभवनीयः । नहि केनापि गणितप्रकारेण सूर्याच्चतुर्थो बुधः स्यात् । अतएव वराहोपि-
 “चतुर्थभवने सूर्याज्ज्ञासितौ भवतः कथम्” इति ॥ अन्यच्च सूर्याधिष्ठितराशेः सप्तमः शनिः
 प्राश्चिमायां लालाटिकः । तत एव दशमस्थो भौमो दक्षिणस्याम् । एवमेव सर्वेऽपि ग्रहाः लाला-
 टिका इत्यापद्येत । इष्यते च लग्नराशेरेव । एवं सति सकलमुनिविरोधश्चापतेत् । तस्माद्वसि-
 ष्टसंहितापुस्तके—‘इनाक्रांतराशेः’ इति लेखकभ्रमसंभूतोपपाठः । तस्मात् ‘राशीनेकं द्वावितो-
 लग्नराशेः’ इति पाठः साधीयान् कल्प्यः । एवं सति चतुर्थस्थानगतबुधासंभवः सकलमुनि-
 विरोधश्च नास्ति । रत्नकोशे—“योधिपतिर्दिशि यस्यास्तस्मिंस्तत्स्थेन तां दिशं यायात् ॥
 अनुकूले च दिगीशे गंतव्यं कंटकोपगते” इति । अत्र सूर्यभौमशनिबुधानामस्ति च कंटको-
 पगतत्वमस्ति लालाटिकत्वम् । अन्येषां शुक्रादीनामुभयरूपत्वासंभव एव । तत्र लालाटिक-
 स्थानव्यतिरिक्तं स्थानत्रयं कंटकशब्देन व्यवहर्तव्यम् । बहुव्यापकत्वालपव्यापकत्वरूपसा-
 मान्यविशेषभावसत्त्वात् । तस्माल्लालाटिकव्यतिरिक्ते कंटकस्थाने यदि दिगीशस्तदा शुभफल-
 दा यात्रा । अन्यथा ह्यशोभनेति हृदयम् ॥ ४९ ॥

४-परस्थानेन यात्रायोगाः—

मृगे गत्वा शिवे स्थित्वादितौ गच्छअयेद्रिपून् ॥

मैत्रे प्रस्थाय शाक्रे हि स्थित्वा मूलै व्रजंस्तथा ॥ ५० ॥

प्रस्थाय हस्तेनिलतक्षधिष्ये स्थित्वा जयार्थी प्रवसेद्विदेव ॥

वस्वंत्यपुष्ये निजसीमि चैकरात्रोपितः क्षमां लभतेऽवनीशः ५१

पर्युषितयात्रायोगचतुष्टयमनुष्ठेयं ब्रजया चाह—मृगे इति । (१)—मृगशिरसि स्वगृहाद्यात्-
 व्यदिगभिमुखं कस्यचिदिष्टस्य गेहे गत्वा प्रस्थायाद्रायां तस्मिन्नेव गृहे स्थित्वोषित्वादितौ
 पुनर्वसौ गच्छन् तद्देहं त्यक्त्वा ग्रामाद्बहिरेव गच्छन् सन् रिपून् शत्रून् जयेत् । अयमेको यो-

गः । (२)—एवमेव मैत्रेऽनुराधायां प्रस्थाय शक्रे ज्येष्ठायां स्थित्वा मूले व्रजन् सन् तथा शत्रून् जयेदित्यर्थः । अयं द्वितीयो योगः । (३) तथा हस्ते प्रस्थायानिलतक्षधिष्ण्ये स्वाती-चित्रानक्षत्रद्वये स्थित्वा द्विदैवे विशाखायां जयार्थं भूपदिः प्रवसेद्देशांतरं गच्छेत् । अयं तृतीयो योगः । (४)—वस्वन्त्यपुष्ये धनिष्ठारेवतीपुष्येषु निजसीम्नि स्वनगरप्रांते प्रस्थितः सन्यदि एकरात्रोषितः स्यात्तदाऽवनीशो राजा क्षमां भूमिं शत्रोरिति शेषः । लभते जयेन प्राप्नोतीत्यर्थः । अयं चतुर्थो योगः । यदाह बृहद्यात्रायां वराहः—“सौम्ये गत्वाध्युष्य रौद्रेद्वितीशे संप्रस्थाता बाधते शत्रुसंधान् । मैत्रे गत्वा पौरुहूते समुष्य मूले यायाच्छत्रुनाशाय भूपः ॥ हस्ते गत्वा स्वातिचित्रे समुष्य शक्रान्योर्भे प्रस्थितो बाधतेऽरीन् । तिष्ये पौष्णे वासवे चैकरात्रं सीम्नि स्थित्वा भूतिमाप्नोति याता” इति ॥

अयमन्यो योगः—यात्रायाम्—

क्वचिन्मृगे प्रस्थायार्द्रायां पुनर्वसौ च स्थित्वा पुष्ये गच्छेदित्युक्तम् । यदाह गुरुः—“सौम्ये गत्वा समध्युष्य रौद्रादित्ये व्रजेत्पुनः । पुष्येतिसंपदो विद्वाँल्लभते जीवसंपदः” इति ॥

योगविशेषः—यात्रायाम्—

विशेषमाह वराहः—“यथेष्टवेलागमनं प्रशस्तं हस्तेंदवोपेंद्रसुरेशभेषु । कृत्वा प्रयाणं श्रवणे श्रियोर्थी वसेन्न जातु क्षितिपः स्वसीम्नि” इति । उपेंद्रः श्रवणः । सुरेशभं ज्येष्ठा ॥ ५० ॥ ५१ ॥

समयवलं—यात्रायाम्—

उपःकालो विना पूर्वा गोधूलिः पश्चिमां विना ।

विनोत्तरं निशीथः सन्याने याम्यां विनाभिजित् ॥ ५२ ॥

समयवलमनुष्ठुभाह—उपःकाल इति । स्पष्टार्थं पद्यम् । सनशब्दश्चरणचतुष्टयेऽपि संबध्यते । निशीथोर्द्धरात्रम् । याने यात्रायाम् । सर्वत्र विना योगे द्वितीया—“पृथग्विना नानाभिस्तृतीया-न्यतरस्याम्” इति पक्षे द्वितीयाया अपि विधानात् । अत्र हि—“दग्धा दिगैशी ज्वलिता दिगैन्द्री, इति वसंतराजोक्तरीत्या तुर्यत्य तत्तद्दिगवस्थानात्तस्यां तस्यां दिशि यात्रानिषिद्धेति युक्तिसिद्धोयमर्थ उपनिबद्धः ॥

दिग्विशेषेण समयविशेषः—

वराहेण दिग्विशेषे समयविशेषः प्रशस्तोऽभिहितः । यथा—“पूर्वाह्ने तूत्तरां गच्छेन्मध्याह्ने पूर्वतो व्रजेत् । अपराह्णे व्रजेद्याम्यां मध्यरात्रे तु पश्चिमाम्” इति । वसिष्ठेऽपि—“पूर्वाह्नेऽप्युत्तरां गच्छेत्प्राचीं मध्यंदिने तथा । दक्षिणां चापराह्णे तु पश्चिमामर्द्धरात्रके । न तत्रांगार-को विष्टिर्व्यतीतापातो न वैधृतिः । सिद्धयन्ति सर्वकार्याणि यात्रायां दक्षिणे रविः” इति ॥

अभिजित्प्रशंसा—

अत्राभिजित्प्रशंसामाह श्रीपतिः—“अष्टमोह्यभिजिदाह्वयक्षणो दक्षिणाभिमुखयानमंतरा । कीर्तितोऽपरककुप्सु सूरिगिर्याथिनामभिमतार्थसिद्धये” इति ॥ ५२ ॥

लग्नादिभावानां संज्ञा—

लग्नाद्भावाः क्रमाद्देह १ कोश २ धानुष्क ३ वाहनम् ४ ॥
 मंत्रो ५ रि ६ मार्ग ७ आयुश्च ८ हृद्ग्यापारा ९ ० ऽऽगम
 ११ व्ययाः १२ ॥ ५३ ॥

लग्नादिभावानां संज्ञा अनुष्टुभाह—लग्नादिति । हत् मनः—‘स्वातं हन्मानसं मनः’ इत्याभिधानात् । आगमः प्राप्तिः । अन्यत्सपष्टार्थं पद्यम् । “मूर्तिः कोशो धन्विनश्च वाहनं मंत्रसंज्ञकः । शत्रुमार्गस्तथायुश्च मनोव्यापारसंज्ञकः ॥ प्राप्तिरप्राप्तिरुदयाद्भावाः स्युर्द्वादशैव ते ॥ ” इति नारदोक्तेः । एवंविधसंज्ञाकथनप्रयोजनं तु क्रूरग्रहसाहित्ये तत्तद्भावानां पीडा, शुभग्रहसाहित्ये तद्भावानां शुभमित्युत्सर्गः ॥ ५३ ॥

शुभाशुभफलं—यात्रालग्नग्रहैः—

केंद्रे कोणे सौम्यखेटाः शुभाः स्युर्याने पापाह्वयायषट्खेषु चंद्रः ॥
 नेष्टो लग्नांत्यारिरंध्रे शनिः खेऽस्ते शुक्रौ लग्नेणगांत्या-
 रिरंध्रे ॥ ५४ ॥

विशिष्य शुभाशुभफलं शालिन्याह—केंद्रे इति । केंद्राणि १ । ४ । ७ । १० कोणं ९ । ५ यदि सौम्यग्रहाः केंद्रे कोणे स्युस्तदा शुभफलदाः स्युः । अर्थादन्येषु भावेष्वशुभफलदाः । पापग्रहाह्वयायषट्खेषु तृतीयैकादशषष्ठदशमस्थानस्थाः शुभफलदाः । अर्थादन्येषु अशुभफलदाः । चंद्रो लग्नांत्यारिरंध्रे लग्नद्वादशषष्ठाष्टमेषु स्थितो नेष्टोऽशुभफलदः शनिः खे दशमे नेष्टोऽशुभफलदः । शुक्रोस्ते सप्तमे नेष्टः । यदाह ऋषिष्ठः—“घ्रंति क्रूरास्त्रिषष्टायभावान्निहत्वा परान्तस्तदा । पुष्णंति सौम्यखचराः षष्ठाष्टांत्यं विना परान् ॥ लग्नषष्ठाष्टमं हंति चंद्रः शुक्रोस्तगस्तथा । मृत्युलग्नस्थितश्चंद्रो यातुर्मृत्युप्रदः सदा ॥ ” इति । अन्यत्रापि—“केंद्रत्रिकोणगैः सौम्यैस्त्रिभवारिगतैः परैः । अलग्नरिः फचंद्रेण यात्राभीष्टफलप्रदा ॥ ” इति । वराहोपि—“प्रायो जगुः सहजशत्रुदशायसंस्थाः पापाः शुभाः सवितुजं परिहृत्य स्वस्थम् । सर्वत्रगाः शुभफलं जनयंति सौम्यास्त्यक्त्वास्तसंस्थममरारिगुरुं यियासोः ॥ ” इति । श्रीपतिरपि—“क्रूरग्रहाख्यरिदशायगताः शुभाः स्युर्हित्वा शानिं दशमभावगतं यियासोः । मूर्त्यादिभावनिचये सकलेपि सौम्याः श्रेष्ठा भृगोस्तनयमस्तगतं विहाय ॥ ” इति ॥

यात्रालग्नपः षष्ठसप्तमाष्टमद्वादशस्थोऽनिष्टदः—

लग्नेडिति । लग्नेट् यात्रालग्नस्वामी नगांत्यारिरंध्रे सप्तमद्वादशषष्ठाष्टमस्थश्चेत्तदानीष्टोऽशुभफलदो मृत्युद इत्यर्थः । यदाह गुरुः—“लग्नपो मृत्युदो याने रंघ्रास्तारिव्ययोपगः । केप्याहुर्भयशो धर्मे शेषस्थाने शुभावहः ॥ ” इति ॥

तन्वादिद्वादशभावाः--यात्रालग्नवशेन-

अत्र यात्राकालीनलग्नेन लग्नादिद्वादशभावावास्थितानां ग्रहाणां फलानि वादरायणप्रोक्ता-
नि लिख्यन्ते-

तनुभावस्थग्रहफलम् ।

यथा (१)--“ राहुर्भौमदिवाकरैर्दुर्गविजाः प्रस्थानलग्नं गताः क्षुत्तृष्णाग्निविषायुधज्वरभवा
रोगाश्च नानाविधाः । जीवः सोमैः सुतस्तथैव भृगुजो यात्रोदयस्थो नृणां सा यात्रा धनधान्यभो-
गसुखदा पुण्यैः कृतैर्लभ्यते ॥

धनभाव०

(२)--कोशस्थाने नराणामसुरगुरुबुधौ धर्मकामार्थलाभं पुत्रोत्पत्तिं च जीवो धनसुखम-
तुलं शत्रुपक्षक्षयं च । मंदो बंधं सुदीर्घं मृतिमवानिसुतः कोशहानिं च भास्वांश्चंद्रः कुर्यान्नरेन्द्रं
प्रियजनसहितं राहुरुत्पातरूपम् ॥

सहजभाव०

(३)--प्रस्थाने भूमिपस्य क्षातिसुतरविजौ तिग्मभानुश्च राहुः शुक्रश्चंद्रात्मजो वा सुरगुरु-
रथवा शीतरश्मिर्धनायुः । दुश्चिक्वस्थानसंस्थो गजतुरगरथान्प्राप्य सर्वार्थसिद्धिर्जित्वा शत्रू-
नशेषान्विचराति वसुधागोकुले गोपवेषः ॥

सुखभाव०

(४)--बंधुस्थानगतो ददाति विपुलान्भोगान्भृगोरात्मजो जीवः शत्रुविनाशमिच्छति
महालाभं करोतीदुजः । हानिं बंधुगतः करोति रविजो वृद्धिं क्षयं चंद्रमा राहुर्भूमिसुतस्तथोष्ण-
किरणः कुर्वीति दुःखं महत् ॥

पुत्रभाव०

(५)--कुर्यादर्थस्य सिद्धिं सुतभवनगतो वाक्पतिः शत्रुनाशं शुक्रः शीतांशुपुत्रः सुरगुरु-
सदृशं युद्धकाले करोति ॥ सूर्यश्चंद्रश्च भौमो दिनकरतनयः सिंहिकानंदनोऽसौ सर्वे ते पंच-
मस्था विविधभयकराः पार्थिवानां रणोर्व्याम् ॥

अग्निभाव०

(६)--शत्रुस्थाने नराणां दिनकरतनयो भूमिपुत्रस्तथार्कः शीतांशुर्दैत्यमंत्री रजनिकर-
सुतः सिंहकेयोथ जीवः । कुर्वत्येवार्थलाभं परबलमथनं सिद्धिमाप्नोति कार्यं शत्रुघ्नं भूमिपानां
भवाति हि गमने धर्मकामार्थसिद्धिः ॥

कलत्रभाव०

(७)--नाशं शुक्रदिवाकरार्कतनया राहुस्तथा भूमिजः क्षिप्रं शत्रुवशं नयन्ति पथिकं
स्थाने स्थिताः सप्तमे । सौम्यो मित्रसमागमं सुरगुरुः स्त्रीवित्तलाभं नृणां चंद्रोऽभीष्टसुखं
ददाति च धनं यात्रासु जामित्रगः ॥

आयुर्भाव०

(८)-आरोग्यं चंद्रपुत्रो जनयति भृगुजः सर्वकामार्थसिद्धिं जीवो रक्षत्यशेषं सुतामिव जननी यात्रिकं नैधनस्थः । चंद्रार्कौ चेतमो वा जनयति नियतं शत्रुपक्षस्य वृद्धिं भौमश्चार्क-
त्मजो वा जनयति सततं तस्करेभ्यो भयं च ॥

भाग्यभाव०

(९)-शुक्रोत्तिसौख्यं नवमो बुधश्च जीवो जयः श्रीधनधान्यलाभम् । चंद्रार्कसौरा नवमाः
सभौमाः कुर्वन्त्यनेकान्पुरुषस्य दोषान् ॥

कर्मभाव०

(१०)-कर्मस्थानस्थितोर्कः प्रचुरजयकरः पुष्टिदः शीतरश्मिर्जीवः संग्रामकाले भवति
शुभकरः सर्वकार्यप्रदो ज्ञः । शुक्रः साम्राज्यलक्ष्मीं वितरति च महीनंदनः प्राज्यकीर्तिं राहु-
वैरापनुत्तिं जनयति सततं दीर्घरोगं तथार्किः ॥

लाभभाव०

(११)-शशिवुधगुरुशुक्राः सूर्यराह्वार्कैर्भौमा व्रजति हि नरनाथः क्षिप्रमेकादशस्थाः ।
हुतमिह रिपुवर्गं घ्नति नूनं प्रयातुर्विचरति गजराजो युद्धमध्यस्थितो वा ॥

व्ययभाव०

(१२)-क्षितिजरविस्तुतार्काः सैंहिकयो नराणां जनयति रजनीशः श्रेष्ठमृत्येषु भेदम् ।
रिपुजयधननाशं भृत्यानाशं च कुर्युर्यदि बुधगुरुशुक्रा द्वादशस्था भवन्ति ॥ इति बादराय-
णीययात्रायां भावफलानि ॥ एवं सम्यग्यात्रालग्नं दत्त्वा यात्रा कारणीयेति तात्पर्यार्थः ॥

लग्नभङ्गयोगे यात्रा न कार्या-

तत्रैकस्मिन्नपि लग्नभंगिनि ग्रहे सति यात्रा सर्वथा न विधेया । तथा हि, मृत्युमृत्योर्ध्व-
द्रस्य स्थितिर्लग्नभंगिनी । सप्तमस्थानस्थितिः शुक्रस्य । दशमस्थानस्थितिः शनैश्वरस्य ।
एवंविधे ग्रहेन्येषु ग्रहेषु शुभफलदातृष्वपि नैव कार्या यात्रा ॥ अत्र केचिद्वल्गुः चैल्लग्नार्धशः
केंद्रे स्यात्तदा लग्नभंगी ग्रहो दोषदो न भवति । यथा मकरलग्नार्धशः शनिस्तुलायां दशमे
स्यात् कुंभलग्नार्धशो वृश्चिके तथा वृषलग्नार्धशो भृगुः सप्तमे वृश्चिके स्यात्तुलाधार्धशश्च मेषे
तथा कर्कराशिस्थितश्चन्द्रो यात्रालग्नौ कर्काख्ये स्यात् । एतादृशे यात्रालग्नौ दोषो नास्तीति ।
उक्तंच जातकेपि-“लग्नार्धपो यदा केंद्रे लग्नादेकादशालये । सर्वग्रहकृतं रिष्टमेकोपि विलयं
नयेत् ” इति । सत्यम् । इदंतावद्वाक्यं जातकविषयकम् । तत्रैवोत्पत्तिसत्त्वात् । “ये जातको-
क्तक्षितिपालयोगैर्महीभूतो यांति रिपून्विजेतुम् । तेषां प्रकोपाग्निरूपैति शांतिं विद्वेषियोषाश्रु-
जलप्रवाहैः ” इति वदति देशाभावाच्च ॥ प्राग्वाक्यं तु निर्मूलमेव । निबन्धेष्वदृष्टत्वात् ।
सत्यपि वा समूलत्वे सामान्यदूषणस्य सामान्यत एव परिहार उचितः । यथा-“घ्नन्ति क्रूराहया-

यवर्जं हि भावान्न व्यापारं निहतः सूर्यभौमौ ” इति वाक्यात्सर्वे क्रूरग्रहास्तृतीयैकादशस्थान-
वर्जितानि स्थानानि ग्रन्ति । तत्र सूर्यभौमौ दशमस्थानं न हत इति वत्सूर्यो वा, भौमो वा चेच्छ-
ग्राधीशः सन् लग्नचतुर्थसप्तमस्थानगतो भवति तदा केंद्रगतत्वेन—‘ग्रन्ति क्रूरग्रहायवर्जं हि
भावान्’ इति तस्यापवादोऽन्तरमप्यस्तु न काप्यस्माकं हानिः ॥ यत्र तु विशिष्य स्थानविशेषो
ग्रहव्यक्तिविशेषश्चेत्यते—यथा—“शुक्रश्चास्तं मृत्युमूर्तिस्तथेदुं” “हित्वा शनिं दशमभागतं
हिमांशुम्” इति च तत्रैतस्माद्विशेषवाक्यान्निषेधप्राबल्यमेवास्ति । यथा शुक्रश्चेच्छग्राधीशः सन्
सप्तमाख्यकेंद्रे चंद्रो वा लग्नाधीशः सन् लग्नमेव चेत्कर्के शनिर्वा लग्नाधीशः सन् दशमाख्यकेंद्रे
एव चेत्स्यात्तदा निषेध एव प्रबलः ॥ “सामान्यशास्त्रतो नूनं विशेषो बलवान् भवेत्” इत्युक्तेः ।
अतो निषिद्धकेंद्रव्यतिरिक्तकेंद्रेषु स्थिताः सोमशुक्रशनयः सामान्यतोरिष्टपरिहारकर्तारः
स्युरिति कथमस्य सामान्यवाक्यत्वम् । उच्यते । लग्नाधि पदस्यत्र लग्नपदेन द्वादशराशय
उच्यन्ते । तेषामधिप इत्यनेन सप्तापि ग्रहाः प्रोच्यन्ते । केंद्रपदेन च चत्वारि स्थानान्युच्यन्ते
इति परिहारवाक्ये सामान्यतोभिहितमस्ति । निषेधवाक्ये तूभयोः स्थानविशेषग्रहविशेष-
योरभिधानमिति प्रागुक्तदोषो वज्रायितः ॥

लालाटिकयोगेषु—

एवं लालाटिकयोगेष्वपि ध्येयम् । यथा—‘प्राच्यादौ तरणिस्तनौ भृगुसुतो लाभव्यये भूसुतः
कर्मस्थः’ इति लालाटिकयोगवाक्येषु यदि प्राच्यां यातुः सिंहलग्नाधीशः सूर्यो लग्न एव चे-
त्तदा लालाटिकत्वेन दोष एव प्रबलो न तु लग्नाधीशोऽस्य केंद्रगतत्वेन सिंहलग्नं शुभदम् ॥
एवं दक्षिणस्यां यातुर्मेषवृश्चिकयोरधीशो भौमः क्रमेण मकरस्थ उच्चगतः सिंहस्थो मित्रगृह-
गतोपि तथैव । पश्चिमायां यातुर्मकरकुंभयोरधीशः शनिः क्रमेण मकरस्थ उच्चगतः सिंहस्थो
मित्रगृहगतोपि तथैव । एवमुत्तरस्यां यातुर्मिथुनकन्यालग्नयोरधीशो बुधः क्रमेण कन्यार्या
धनुषि वा चेत्तदापि तथैव । उच्चगतत्वादिकं तु दैवागतम् । ‘केंद्रे दिग्धीश’ इति परिहार-
वाक्यं तु तत्तत्स्थानविशेषव्यतिरिक्तं केन्द्रपरं द्रष्टव्यम् । यदिदं वाक्यमेवैव केंद्रेषु प्रवर्तेत
तदा प्राचीदक्षिणप्रतीच्युत्तरासु महादिक्षु लालाटिकदोषाभिधानं खपुष्पायितमेव स्यात् ।
तासु विषयालाभात् । किन्तु विदिक्षु चतसृषु विशिष्यैव लालाटिकदोषाभिधानं वक्तव्यं स्यात् ।
एवंच “लग्नो मृत्युदो याने रक्षास्तारिव्ययोपगे ” इति गुरुवारेपि लग्नाधीशस्य सप्तम-
स्थानगतत्वमशुभमुक्तम् । तत्र सप्तमस्थानस्य केन्द्रत्वेन परिहारोऽनुचित एव । अन्यथा दोषो-
क्तिरेव वक्तव्या भवेदिति ॥ ननु—‘एको हि दोषो गुणसन्निपाते निमज्जतीदोः किरणेष्विवाङ्कः’
इति दृष्टांताल्लग्नस्य समीचीनस्थानस्थितबहुग्रहसाहित्येन सबलत्वात्तत्तद्भाव इति चेत् ।
चित्त्वमेव । यथा मीनलग्नशके वा कार्यसिद्धिः स्यात्तन्निवृत्तिश्च । तत्र “नेष्टः कुम्भोऽप्युद्ग-
मेशस्थितो वा लग्ने चाप्यंशे च नौयानमिष्टम्” इति स्वरोदयतो दुष्टयोः कुम्भमीनसंज्ञकयो-
र्यात्रालग्नयोर्ग्राह्यता भवन्मते प्रसज्येत । तत्रेष्टापत्तिरिति चेत् ॥ ज्योतिः शास्त्रे हि सामान्य-
शास्त्रेणैव सर्वसिद्धविषयस्य व्यापृतत्वाद्विशेषशास्त्रे दत्तजलांजलितादोषप्रसंगः स्यात् ।

एवंच 'न हिंस्यात्सर्वाभूतानि' इत्यादिसाधारणवैदिकवाक्यानाम्—'अग्नीषोमीयं पशुमाल-
मेत' इत्यादिविशेषवाक्येष्वपि व्यापृतत्वाद्विशेषशास्त्रोच्छेदापत्तिः ॥

केषां ग्रहाणां फलदातृत्वमित्यस्योत्तरं—तद्भेदेन फलेषु तारतम्यं च—

अत्र ग्रहाणां फलदातृत्वं सबलानां दुर्बलानां वा यादृशानां तादृशानां वा स्यादिति
संदेहस्तत्र निर्णयमाह श्रीपतिः—“अस्तंगता ग्रहाजिता रिपुदृष्टदेहा नीचास्थिता विरुचयोरि-
गृहं प्रयाताः । ऋक्षाण्यवश्यकमपि स्वफलं विलग्रे दातुं क्षमाः खलु भवन्ति न खेचरेंद्राः ॥
युद्धे जिताः शुभफलानि विनाशयन्ति पापानि चाशु नितरां परिवर्धयन्ति” इति । “औत्पा-
तिकाः सवितुल्लसकराविरूक्षा नीचंगता रिपुगृहं च नभश्चरेंद्राः ” इति सारावल्याम् ।
अत एव तादृशाधिकारविशेषमाह श्रीपतिः—“स्वोच्चे रूपं चरणरहितं
स्वत्रिकोणे स्वभेदं नागांशानां त्रयमधिसुहृद्देहगो मित्रभेदभिः । अंशोष्ठानां समगृहगते भूपमा-
गोरिगेहे दंतांशः स्यादधिरिपुगृहे नीचगे शून्यमेव ॥ एतच्छुभाख्यमशुभं च पुनर्गृहेषु
स्वोच्चादिवर्तिषु वदन्ति तदूनमेकम् ” इति ॥ ५४ ॥

यात्रारंभफलनिरूपणम्—

योगात्सिद्धिर्धरणिपतीनामृक्षगुणैरपि भूदेवानाम् ॥

चौराणामपि शुभशकुनैर्भवति मुहूर्तादपि मनुजानाम् ॥ ५५ ॥

योगकारिणीयात्राः—

योगयात्रा व्याख्यायते । तत्र ग्रन्थकृच्छंदःशास्त्रकृतपटुतराभ्यासं सूचयन्नानाविधैः
छंदोभिः मंजुभाषिणीप्रभृतिभिर्ग्रथितामावश्यकराजयात्रौपायिकीं योगयात्रां वक्तुकामस्तदरं-
भप्रयोजनमाह—योगादिति ।

पादाकुलकच्छन्दसो लक्षणे विचारः—

पादाकुलकच्छंदः । तल्लक्षणं वृत्तरत्नाकरे—“यदतीतकृतविविधलक्ष्मयुतैः मात्रासमादिपादैः
कलितम् । अनियतवृत्तपरिमाणसहितं प्रथितं जगत्सु पादाकुलकम्” ॥ इदं लक्षणं—‘द्विगु-
णितवसुलघुचरचलधृतिरिह’ इत्येतत्प्रकरणे पठ्यते । तेन चरणचतुष्टये प्रत्येकं षोडशमात्रा-
ज्ञेयाः । तत्र गुरोर्मात्राद्वयं लघोर्मात्रैका मिलित्वा षोडश यथात्र पद्ये । अत्र प्रथमतृतीय-
चतुर्थचरणेषु मात्रासमकलक्षणम् । उक्तं च—‘मात्रासमकं नवमोलगांतम्’ इति मात्रासम-
काख्ये छंदसि नवमो लघुरित्यर्थः । पादांते गुरुः द्वितीयचरणे उपचित्रालक्षणम् । उक्तं च—
‘उपचित्रा नवमे परयुक्ते’ परा दशमीमात्रा तयो युक्ते नवमे दशममात्राद्वये नैको गुरुः
स्यादित्यर्थः । अत एवोक्तं—‘यदतीतकृतविविधलक्ष्मयुतैः ” इति । न चास्त्यत्र मात्रासा-
म्यम् ॥ परन्तु वृत्तम् ॥ यत्तु वृत्तं परिमाणसहितमिति—तेन पादाकुलकमित्यन्वर्थसंज्ञाप्यास्ति ।

दोषेपीष्टसिद्धिः योगबलेन—

धरणिपतीनां राज्ञां योगादक्ष्यमाणसहितयोगयात्रालग्नवशादुपि तिथ्यादौ सिद्धिर्वाञ्छि-
तकार्यनिष्पत्तिः स्यात् । भूदेवानां ब्राह्मणानामृक्षगुणैश्चन्द्रबलताराबलविहितनक्षत्रादिभिः
सिद्धिर्भवति । अपिशब्दात्पंचांगशुद्ध्यादिषु आवश्यकता । चौराणां शकुनैर्वक्ष्यमाणशुभसू-

चक्रशकुनैः सिद्धिर्भवति । केचित्तु शिवालिलिखितोक्तमुहूर्तात्सिद्धिः स्यादित्याहुः । यदाह नारदः--“फलसिद्धिर्योगबलाद्राज्ञो विप्रस्य धिष्यतः । मुहूर्तशक्तितोऽन्येषां शकुनैस्तस्करस्य च ” इति । वराहोपि--“योगैः क्षितिपालविनिर्मिताः शकुनैस्तस्करचारणादयः । नक्षत्रबलैर्द्विजातयः क्षणशीर्यादितरो जनोर्थभाक् ” इति । द्विजातयो ब्राह्मणाः । अत्र द्विजातय इति ब्राह्मणक्षत्रियवैश्या इति भट्टोत्पलव्याख्यात् । तत्र । नारदवाक्ये साक्षाद्विप्रपदोपादानात् । अतएव वसिष्ठोपि--“फलसिद्धिर्द्विष्यगुणैरग्रजानां भवेत्सदा । योगलभैः क्षितीशानां चौराणां शकुनैर्भृशम् ” इत्यग्रजपदं प्रायुक्तं ॥ नन्वत्र राज्ञां योगैर्यात्राफलसिद्धिदेत्युक्तम् । तत्रेयं योगयात्रा किं सर्वदोषापवादिका उत विषयविवेक इति । सर्वादिकेति चेत् । किं सर्वशब्देन शुभाशुभप्रकरणाभिहिता दोषाः उच्यन्ते, उत एतद्यात्राप्रकरणोक्तनक्षत्रशूलवारशूलपरिवदंडप्रतिशुक्रादिका दोषाः, उत अविशेषात्सर्वेऽपि दोषा इति । तत्र यदि शुभाशुभप्रकरणोक्तदोषापवादकत्वे योगयात्रालभे तद्विचारस्य त्यागप्रसंग इति चेत् । न । ‘न हिंस्यात्सर्वाभूतानि’ ‘अग्नीषोमीयं पशुमालभेत्’ इतिवदत्रोत्सर्गापवादस्य शिष्टसंमतत्वाभावात् । अत्र यात्राप्रकरणोक्तदोषापवादकत्वे सति नक्षत्रशूलप्रतिशुक्रादीनां राजविषयकाणामनभिधानप्रसंगात् । तथाहि, “ज्येष्ठायां पुरुहूतादिद्विमुखगतः प्राप्तो बलिर्वधनं याम्यामाजपदे मुरश्च दितिजो यातो मुरारेर्वशम् । रोहिण्यां नमुचिः प्रतीच्यभिगतश्चूर्णीकृतो वज्रिणा सौम्यामर्यमदैवतेन गतवान्मृत्योर्वशं शंबरः” इति । “प्रतिशुक्रं प्रतिबुधं प्रतिभौमं गतो नृपः । बलेन शक्रतुल्योऽपि हतसैन्यो निवर्तते” इत्यादिषु नृपविषयत्वात् । अस्तुवा (?) ॥ ननु नक्षत्रशूलकथने वसिष्ठादिभिराजपदोपादानं तादृशो दृष्टान्तो वा नाभ्यधाये, कथं नृपतिविषयतां गीक्रियते । सत्यम् । सामान्यवाक्यस्य विशेषवाक्यानुरोधाद्विशेषे पर्यवसानम् । यथा ‘पुरोडाशं चतुर्द्धा करोति, आग्नेयं चतुर्द्धा करोति’ इतिवत् । तेन न वैश्वदेवाख्यपुरोडाशस्य चतुर्द्धाकरणम् । किंच योगादेव चेत्फलसिद्धिस्तदा ‘न षष्ठी न च द्वादशी नाष्टमी’ इत्येतत्प्रकरणपाठितं तिथिशुद्ध्यादिकं स्यादिति वाच्यम् । तत्रापि नक्षत्रगुणादिभिरेव प्राशस्त्यावबोधनात् ॥ अथोभयदोषापवादकत्वे दृष्टे शुभाशुभप्रकरणं यात्राप्रकरणं चोद्धृत्य स्थलांतरेऽतिदेशं विना योगयात्रोपनिबन्धः कर्तव्यः स्यात् श्वप्रतिकृतिदाहश्राद्धनिर्णयकथनवत् । नहि तत्र पंचांगदोषा उपयुज्यन्ते । यद्येवं संस्कारप्रकरणगृहप्रवेशप्रकरणादीनां पार्थक्योपनिबन्धात्पंचांगदोषापवादकता कुतो नास्तीति चेत् । उच्यते । तत्रहि--“पंचांगसंशुद्धदिनादिके च” इति वसिष्ठादिभिः ‘पर्वाख्यरिक्तोनतिथौ शुभेऽहि’ इति ग्रन्थकृताप्यतिदेशोपनिबन्धस्य कृतत्वात् । अतः सर्वादिकेत्युक्तः पक्षः । तस्मात्--“अवाधेनोपपत्तौ बाधो न न्याय्यः” इतिहेतोर्विषयविवेक इत्येव युक्तः पक्षः ॥

द्विविधा यात्रा-तयोर्विषयविवेकश्च-

यथा साच यात्रा द्विविधा-एका साधारणयात्रा परा समरविजयाख्या । साधारणयात्रा तु वर्णचतुष्टयसाधारणी । तत्र बहुना कालेन बहुगुणोपादानं चोदितम् । द्वितीया समरविजयाख्या राज्ञामेव । तत्र योगयात्रा समरविजयोपयोगिनी । उपस्थिते युद्धे पंचांगशुद्धिर्बहुदिवसप्राप्येति तद्विचारानुपयोगात् । उक्तंच वसिष्ठेन योगयात्राप्रारम्भे--“उक्ता

साधारणी यात्रा युद्धयात्रां ब्रवीम्यहम् । व्रजन्ति ये नृपाः सूक्ष्मे लग्ने ते जायिनः सदा ॥
योगलग्नैर्युता राज्ञां यात्रा च विजयप्रदा । विचित्रान्योगलग्नांस्तान्सम्यग्वक्ष्ये समासतः ॥ ”
इति ॥ अन्ये तु युद्धं विनैव आत्ययिककार्यविषयैव योगयात्रेत्याहुः । यदाह पराशरः—“आत्य-
यिककार्यपाते दैवेन निपीडिते च यातव्ये । केवलविलग्नयोगादपि याता सिद्धिमाप्नोति ॥” इति ॥

केवलयोगबलेनैव न यात्रा विधेया किन्तु दोषद्वयराहित्य एव—

तत्रापि केवलेन योगयात्रोबलनैवविधे विषये यात्रा न विधेया । किन्तु यथासंभवं पञ्चा-
गसंबन्धिनां द्विविधानां दोषाणां त्यागः तादृशानां गुणानां चोपादानं विधेयम् ॥

नैसर्गिका अन्याहिताश्चाति दोषा द्विविधाः—

सन्ति हि द्विविधाः दोषा नैसर्गिकाः अन्याहिताश्च । यथा तिथेः ‘न षष्ठी न च द्वादशी’
इति नैसर्गिको दोषः । ‘चापांत्यगे गोघटगे’ इति दुग्धदोषोऽन्याहितः ॥

वारनक्षत्रगुणा, अप्येवं द्विविधाः—

एवं वारनक्षत्रयोगानां द्वैविध्यमूह्यम् । एवं गुणा अपि द्विविधा । ‘हयादित्य’ इति विहित-
नक्षत्रत्वान्नैसर्गिको गुणः । शुभग्रहस्य साहित्यमन्याहितो गुणः । एवमन्येषामपि गुणानां
द्वैविध्यमूह्यम् ॥

राजवद्वाह्यणादीनामपि यथासंभवं शुण्दोषयोर्हानोपादाने—

तत्र यथा राज्ञा यथासंभवं दोषहानं गुणोपादानं चांगीकृत्य योगयात्राविधेया एवं ब्रा-
ह्मणादीनामप्यावश्यककार्यातिपातविषये नक्षत्रादिवलं ग्राह्यम् । यथासंभवं च लग्नादिसम-
स्तदोषगुणानां हानोपादाने न्याय्ये स्त इति । तथा च लल्लः—“यातव्ये व्यसनगते ह्यनिष्टदैवे
च भूपतिस्त्वरया । लग्नैरभीष्टकल्पैर्ब्रजेत्तिथौ भेषु च समेषु ॥ कार्येषु पराधीनेष्वनेकसाधारणेषु
शोषेषु । प्रायेण गमनमिष्टं सदैव नतु सूक्ष्मचितयास्तीति ॥” अत एव—“न तिथिर्न च नक्षत्रं
न ग्रहो नैदं बलम् । योगमेव प्रशंसन्ति वसिष्ठात्रिपराशराः ॥” इति वराहवाक्यं योगयात्रालग्न-
प्रशंसापरं न तु तिथ्यादीनामपवादकमिति तात्पर्यम् ॥ ननु पूर्वं दोषहानपूर्वकं समीचीनलग्नाभि-
धानं कृतमेवास्ति कोस्ति योगयात्रालग्नेषु विशेषः । उच्यते शुकः सप्तमो लग्नभङ्गकर्तृत्युक्तं प्राक्
अत्र तु शशिनि चतुर्थे सति शुकः सबुधश्चेत्सप्तमस्थस्तदा तद्योगयात्रालग्नमतीव शुभफल-
दम् । एतादृशं योगलग्नं ग्रन्थकृद्वक्ष्यति । तत्र तिष्ठतामेव ग्रहाणां नियतस्थानावस्थित्या
प्रागुक्तनीतेरशुभफलदायकं लग्नं भवति । यदाह श्रीपातिः—“यथा हि योगादमृतायते विषं वि-
चायते मध्वपि सर्पिषा समम् । तथा विहाय स्वफलानि खेचराः फलं प्रयच्छन्ति हि योगसं-
भवम् ॥” इति योगात् दुग्धादिद्रव्ययोगेन शोधनादित्यर्थः । सर्पिर्वृतम् ॥

लग्नप्राबल्ययोगयोः सत्त्वे यात्रातिशुभफलदा-योगयोगयात्रापदार्थौ च—

स्वभावतो लग्नप्राबल्ययोगोपि चेत्संभवेत्तदातीव शुभफलदं लग्नम् । अत एव योगेन या-
योगयात्रेत्यन्वर्थसंज्ञाविज्ञानमपि प्रतीयते । योगो नाम—कियतां ग्रहाणां नियतस्थानाव-

स्थितत्वम् । एवं वक्ष्यमाणेषु सर्वेष्वपि योगयात्रालम्बेषु यथासंभवं किञ्चिद्दूषणं समूह्य तस्मा-
देव वाक्याद्वोषाभावपूर्वकं गुणाधिक्यमस्तीति व्याकर्तव्यमित्यलमतिप्रसंगेन ॥ ५५ ॥

शत्रुवशंकरी—योगयात्रा—

सहजे रविर्दशमभे शशी तथा शनिमंगलौ रिपुगृहे सितः सुते ॥

हिबुके बुधो गुरुरपीहलग्नः स जयत्यरीन्प्रचलितोऽचिरान्नृपः ५६ ॥

अथ योगयात्रामाह सहज इति । मंजुभाषिणीछन्दः । तल्लक्षणं च—“सजसाजगौ भवति
मंजुभाषिणी” इति । अस्यार्थः । सगणजगणसगणजगणगुरवो यस्य पद्यस्य चरणे तन्मंजुभा-
षिणी नाम यथा—

मंजुभाषिणीवृत्तविषये विचारः—

ननु मंजुभाषिणीति पद्यनामधेयमुक्तं, लक्षणं तु चरणस्यैवोक्तं न सकलस्य पद्यस्य ॥ सत्य-
म् ॥ एतच्चरणलक्षणं पादचतुष्टयेऽपि ध्येयम् । समवृत्तत्वात् । त्रिविधानि हि वर्णच्छंदांसि
सममर्द्धसमं विषमं चेति । “सममर्द्धसमं वृत्तं विषमं च तथापरम्” इति तत्रैवोक्तत्वात् । तत्र
यस्य पद्यस्य चत्वारश्चरणा एकलक्षणग्रथितास्तत्समवृत्तम् । उक्तं च—“अंघ्रयो यस्य चत्वार-
स्तुल्यलक्षणलक्षिताः । तच्छन्दः शास्त्रतत्त्वज्ञाः समवृत्तं प्रचक्षते ॥ ” तुल्यमेकम् । यथा द्रुतविलं-
बितं—“नवपलाशपलाशवनं पुरः स्फुटपरागपरागतपङ्कजम् । मृदुलतांतलतांतमलोकयत्स सुरभिं
सुरभिं सुमनोभरैः ॥ ” इति ॥ तल्लक्षणं चेदं—“द्रुतविलंबितमाह नभौ भरौ” इति यस्य पद्यस्य
प्रथमचरणस्तृतीयचरणश्चैकलक्षणलक्षितो द्वितीयश्चतुर्थश्चाप्येकलक्षणलक्षितस्तदर्थसमं
वृत्तम् ॥ “प्रथमांघ्रिसमो यस्य तृतीयचरणो भवेत् । द्वितीयस्तुर्त्यवृत्तं तदर्थसममुच्यते ॥ ”
इति तत्रैवोक्तत्वात् । एतेनार्द्धं सममर्द्धसममित्यन्वर्थसंज्ञापि । यथा पुष्पिताग्रा—“अनुगि-
रमृतुभिर्वितायमानामथ स विलोकयितुं वनांतलक्ष्मीम् । निरगमदभिराहुमागतानां भवति
महत्सु न निष्फलः प्रयासः ॥ ” इति । पुष्पिताग्रालक्षणं चेदम्—“अयुजि नयुगरे फतो यकारो
युजि च नजौ जरगाश्चपुष्पिताग्रा ” इति । यस्य चतुर्षु चरणेषु प्रत्येकं भिन्नं भिन्नं लक्षणं
तद्विषमं वृत्तम् । उक्तं च—“यस्य पादचतुष्टकेऽपि लक्ष्मभिन्नं परस्परम् । तदाहुर्विषमं वृत्तं छंदः
शास्त्रविशारदाः ॥ ” इति ॥ यथोद्धृता “ननु सर्व एव समवेक्ष्य कपिगुणमेति पूज्यताम् ।
सर्वगुणविहितस्य हरेः परिपूजया कुरु नरेन्द्र को गुणः । ” इति ॥ लक्षणं चास्येदं—“सजमादिमे
सलघुकौ च न सजगुरुकेष्वथोद्धृता । व्यंग्रिगतभनजलागयुता जगौ चरममेकतः पठेत् ॥ ” इति
मगणादिकगणाः उक्ता भामहेन—“मस्त्रिगुरुस्त्रिलघुश्च नकारो भादिगुरुः पुनरादिलघुर्यः ।
जोगुरुमध्यगतोरलमध्यः सोऽन्तगुरुः कथितांतलघुस्तः ॥ ” इति । एवं सत्यत्र मंजुभाषिणी-
छंदसः समवृत्तत्वादेकचरणलक्षणाभिधानं कृतं केदारेणेत्यलमतिप्रसंगेन ॥ अथ प्रस्तुत-
मनुसरामः । सहज इति । रविः सहजे तृतीयस्थाने स्यात् । शशी चंद्रो दशमभे दशमस्थाने
शनिमङ्गलौ रिपुगृहे षष्ठस्थाने स्याताम् सितः शुक्रः सुते पञ्चमस्थाने । बुधो हिबुके चतुर्थस्थाने
गुरुर्लग्नगश्चेत्स्यात् । अपितथाशब्दौ पादपूरणे । इहैवंविधे योगे यात्रालम्बे नृपो राजा प्रचलित-

शत्रुनगरजयार्थं कृतयात्रः सन्नचिरात्स्वल्पकालेनैवारीन् शत्रून् जयति वशीकरोतीत्यर्थः ।
यदाह वराहः—“लग्ने गुरुर्बुधभृगू हिबुकात्मजस्थौ षष्ठौ कुजार्कतनयौ दिनकृत्तृतीयः । चन्द्रश्च
यस्य दशमे भवति प्रयातुस्तस्याभिवाञ्छितफलाप्तिरलं नृपस्य” इति । बुधो हिबुके भृगुरात्मजे
इति यथासंख्येनान्वयः । क्वचित् ‘भृगुबुधौ’ इति पाठः स चित्यः ॥ भृगुहिबुके’ इति तावद्यु-
क्तम् । परंतु रविस्तृतीये बुधः पंचमे इतीदमयुक्तम् । नहि सूर्यात्तृतीयो बुधः क्वचिदपि संभ-
वेत् । तस्मात्प्रागुक्त एव साधीयान् पाठः ॥ ५६ ॥

युद्धे जययोगयात्रालग्नम्—

भ्रातरि सौरिर्भूमिसुतो वैरिणि लग्ने देवगुरुः ॥

आयगतेऽर्के शत्रुजयश्चेदनुकूले दैत्यगुरुः ॥ ५७ ॥

अथान्यद्योगयात्रालग्नमाह—भ्रातरीति । अस्य गाथाछंदः । तल्लक्षणं च—“विषमाक्षरपादं
वा पादैरसमं दशधर्मवत् । यच्छंदो नोक्तमत्र गाथेति तत्पूर्वसूरिभिः प्रोक्तम्” इति ॥

गाथाछन्दोविषयको विचारः—

अत्र ग्रन्थे उक्तछंदोभ्यो यदन्यद्विषमाक्षरपादं पादैरसमं वा छंदस्तद्गाथाख्यमिति केचिदाहुः ।
अपरे तु प्रागुक्तेषु समानाक्षरपादेषूक्तादिष्वपि विशिष्य यस्याभिधानं नोक्तं तद्गाथेत्युच्यते ।
तदेतदर्थद्वयं यच्छंदो नोक्तमत्र गाथेतीत्येतस्यावृत्त्या लभ्यम् । अतएव पिंगलः सूत्रकारोपि—
“संमुग्धाकोरेणात्रानुक्तं गाथा ” इत्यवोचत् । छंदोग्रंथांतरेस्य नामास्ति ॥ भ्रातरि तृतीये
सौरिः शनिः स्यात् वैरिणि षष्ठे भूमिसुतो मंगलः लग्ने देवगुरुः आय एकादशस्थानं तत्र
गतोऽर्कश्च । एवंविधे योगे राज्ञः शत्रुजयो भवेत् । चेदैत्यगुरुः शुक्रानुकूलो यातव्यद्विपृष्ठ-
वर्ती भवति । यदाह वराहः—“होरातृतीयरिपुलाभगतैः क्रमेण जीवार्कभौमरविभिर्भृगुजानुकूलैः
यातोतिदृप्तमपि शत्रुबलं निहंति नैशं तमिस्रमिव तिग्ममयूखमाली ” इति । भृगुजानुकूलकं
यातव्यद्विपृष्ठवर्तित्वं विवक्षितम् । यदाह बादरायणः—“लग्नत्रिलाभारिगतैः क्रमेण जीवार्क-
सूर्यावनिजैः सितश्च । यातव्यद्विपृष्ठगतो नरेंद्रः शत्रोर्बलं हंति गतोऽचिरेण” इति ॥ ५७ ॥

तदेव—

तनौ जीव इंदुर्मृतौ वैरिगोऽर्कः ॥ प्रयातो महींद्रो जयत्येव शत्रून् ॥ ५८ ॥

अथान्यद्योगयात्रालग्नमाह—तनौ जीव इति । गाथाछंदः प्राग्वत् स्वमते ग्रन्थान्तरे च । लग्ने
जीवो गुरुः स्यात् । मृतावष्टमस्थाने इंदुः स्यात् । वैरिगः षष्ठस्थानगतोर्कश्चेत्स्यादेवंविधे
योगे प्रयाता गता महींद्रो राजा शत्रून् जयत्येव । यदाह श्रीपतिः—“गुरुर्लग्ने रविः षष्ठे
रंध इंदुश्च गच्छतः । यस्य तस्यारिस्तेनाग्रे खलमैत्रीव न स्थिरा” इति ॥ केचित् ‘रंधे नैंदुः’
इति पाठं पठन्ति । तत्र रंधेऽष्टमे स्थाने इंदुर्नापेक्षितो यत्र कुत्राप्यस्तचंद्र इति व्याकुर्वते, तद्-
शुद्धम् । यस्मात्स्पष्टमाह वराहः—“गुरुदये रिपुराशिगतोऽर्को यदि निधनेपि च शीतम-
यूखः । भवति गतोत्र शशीव नरेंद्रो रिपुवनिता ननतामरसानाम्” इति । नारदोपि—“जीव-

केचंद्रा लग्नारिस्त्रगा यदि गच्छतः । तस्याग्रे खलमैत्रीव न स्थिरा रिपुवाहिनी” इति ।
बादरायणोपि—“गुरुर्विलग्ने रिपुराशिगोर्कस्तथाष्टमे शीतमग्रूखमाली । गतोत्र योगे रिपुका-
मिनीनां वक्रारिवेदेषु शशित्वमेति” इति ॥ ५८ ॥

तदेव—

लग्नगतः स्याद्देवपुरोधाः ॥ लाभधनस्थैः शेषनभोगैः ॥ ५९ ॥

अथान्यद्योगयात्रालग्नमाह—लग्नगतइति । अत्र सुप्रतिष्ठायां पंक्तिच्छंदः । तल्लक्षणं च
“भौगिति पंक्तिः” यथा बृहस्पतिर्लग्नगतः स्यात् । अन्ये ग्रहा लाभधनस्था एकादशाद्वितीयः
स्थानस्थाश्चेत्तदैवंविधे योगे राज्ञो विजयः । उक्तं च नारदेन—“लग्नस्थे त्रिदशाचार्ये धनायस्थै-
परग्रहे । गतस्य राज्ञोऽरिसेना नीयते यममंदिरम्” इति । श्रीपतिनापि—“वाक्पतौ तनु-
स्थिते वित्तलाभगैः परैः । गच्छतोरिवाहिनी नीयतेतत्कालयम्” इति ॥ ५९ ॥

तदेव—

द्यूने चंद्रे समुदयगेऽर्के जीवे शुके विदि धनसंस्थे ॥

ईदृग्योगे चलति नरेशो जेता शत्रूंगरुड इवाहीन् ॥ ६० ॥

अथान्यद्योगयात्रालग्नमाह—द्यून इति । अस्य पंक्तौ मत्ताच्छंदः । तल्लक्षणं च “ज्ञेया मत्ता
सप्तमस्युक्ता” ॥ चंद्रे द्यूने सप्तमस्थाने सति अर्के समुदयगे लग्नगते सति जीवे शुके
विदि बुधे एषु त्रिषु ग्रहेषु धनसंस्थेषु द्वितीयस्थानस्थेषु सत्सु एवंविधे योगे चेन्नरेशश्चलति
तदा शत्रुन् जेता जेष्यति । कः कानिव । गरुडोऽहिन्सर्पान्यथा जयति । यदाह वराहः—
“शुक्रवाक्पतिबुधैर्धनसंस्थैः सप्तमे शशिनि लग्नगतेर्के । निर्गतो नृपतिरेति कृतार्थो
चैतयेवदरीन्विनिहन्ति” इति ॥ ६० ॥

शत्रुनाशिनी योगयात्रा०—

वित्तगतः शशिपुत्रो भ्रातरि वासरनाथः ॥

लग्नगतो भृगुपुत्रः स्युःशलभा इव सर्वे ॥ ६१ ॥

अथान्यदपि योगलग्नमाह—वित्तगतइति । अस्यानुष्ठुभि चित्रपदाच्छंदः । तल्लक्षणं च “भौगि-
तिचित्रपदागः” ॥ शशिपुत्रो बुधो वित्तगतः द्वितीयस्थः, वासरनाथः सूर्यो भ्रातरि तृतीयस्थः
भृगुपुत्रे शुके लग्नसंस्थे सति, एवंविधे योगे चेद्राजा चलति तदा शत्रवः शलभा इव स्युः ॥
अथा शलभा अग्नौ स्वयमेव गत्वा पतन्ति तथा शत्रवोपि गंतुराजप्रतापानले पतिष्यन्तीत्यर्थः ।
यदाह वराहः—“मूर्तिवित्तसहजेषु संस्थिताः शुक्रचंद्रसुततिगमश्मयः । यस्य यानसमये रणा-
जले तस्य यांति शलभा इवारयः” इति ॥ ६१ ॥

शत्रून्वशयंती योगयात्रा—

उदये रविर्यदि सौरिररिगः शशी दशमेऽपि ॥

वसुधापतिर्यदि याति रिपुवाहिना वशमेति ॥ ६२ ॥

अथान्यद्योगलग्नमाह-उदये इति । अस्य गाथाछंदः प्राग्वत्स्वमते ग्रंथांतरे च । यदि उदयलग्ने रविः स्यात् सौरिः अरिगः षष्ठस्थः स्यात् । शशी दशमस्थः स्यात्तदा एवंविधे योगे वसुधापतिः राजा याति तर्हि रिपुवाहिनी शत्रुसेना वशमेतीति । यदाह नारदः-
“व्यापारशत्रुमूर्तिस्थैश्चंद्रमंददिवाकरैः । रणे गतस्य भूपस्य जयलक्ष्मीः प्रमाणिका ॥” इति ।
व्यापारो दशमम् । वराहोपि-“दिवाकरो लग्नगतो यदि स्यात्षष्ठेऽर्कसूनुर्दशमे शशी च ।
योगेत्र यातस्य न तिष्ठतेन्यो बलेन हीनस्य बलान्वितोपि ” इति ॥ ६२ ॥

जयदा योगयात्रा-

तनौ शनिकुजौ रविर्दशमभे बुधो भृगुसुतोऽपि लाभदशमे ॥

त्रिलाभरिपुभेषु भूसुतशनी गुरुज्ञभृगुजास्तथा बल्युताः ॥ ६३ ॥

अथान्यद्योगयात्रालग्नद्वयमाह-तनौ इति । अस्य जगत्यां जलोद्धतगतिछंदः । तल्लक्षणं च-“रसैर्जसजसाजलोद्धतगतिः” । रसैः षडभिरक्षरैर्यतिर्विच्छेदः ॥ इत आरभ्य वसुधापतिर्यदि याति रिपुवाहिनीवशमेतीत्युत्तरार्द्धे ‘सहजे कुजः’ इत्येतत्पद्यपर्यंतमेनुवर्तते । तेन यत्रयत्र श्लोके फलनिर्देशो नास्ति तत्र जिगमिषो राज्ञो विजयः स्यादिति वाक्यार्थो ध्येयः ॥ तनौ लग्नस्यौ शनिमंगलौ यथासंभवं स्यातां रविर्दशमभे स्यात् बुधो लाभे दशमे वा स्यात् भृगुसुतो वा लाभे दशमे वा स्यात् तदेवंविधे योगे प्रचलितस्य राज्ञो जयः स्यात् । यदाह वराहः-“सौरि भौमे लग्नगेर्के खमध्ये कर्मण्याये भार्गवे चंद्रजे वा । यायाद्रूपः शत्रुदेशं निहंतुं दप्तं शत्रुं कालवत्क्रूरचेष्टः ॥ ” इति । गुरुरपि-“अरे वा सूर्यजे वापि लग्नगे दशमे रवौ । कर्मण्याये सिते ज्ञे वा योगोऽयं यातुरुत्तमः ” इति ॥ अयमेको योगः ॥

सैव-योगयात्रा-

द्वितीयो योगः त्रिलाभरिपुभेषु तृतीयैकादशषष्ठस्थानानामन्यतमस्थानद्वयस्थितौ भूसुतशनी मंगलशनैश्चरो यदि स्यातां यस्मिन् कस्मिंश्चित्स्थाने स्थिता गुरुज्ञभृगुजा बल्युताः स्युस्तदेवंविधे योगे तथा राज्ञो विजय इत्यर्थः । यदाह नारदः-“त्रिषडायेषु सौरारौ बलवन्तः शुभा यदि । यात्रायां नृपतेस्तस्य करस्था शत्रुमेदिनी” इति । श्रीपतिरपि-“आयारिषु यमारौ चेच्छक्तिभाजः शुभग्रहाः । प्रयाणे नृपतेर्यस्य हस्तस्था तस्य मेदिनी ॥” इति । शुभग्रहाश्चंद्ररहिता विवाक्षिताः । यदाह गुरुः-“यमारौ त्रिषडायस्यौ बुधजीवसितास्तदा । महाबल्युता योगो यातुरिष्टार्थदः सदा ॥ ” इति ॥ ६३ ॥

रिपून्वशयंती योगयात्रा-

समुदयगे विबुधगुरौ मदनगते हिमकिरणे ॥

हिबुकगतौ बुधभृगुजौ सहजगताः खलखचराः ॥ ६४ ॥

अथान्यद्योगयात्रालग्नमाह-समुदयगे इति । अस्य गाथाछंदः प्राग्वत्स्वमते ग्रंथांतरे च । समुदयगे लग्नस्थे गुरौ साति हिमकिरणे चंद्रे मदनगते सप्तमस्थे साति, हिबुकं चतुर्थस्थानं, तत्र गतौ बुधशुक्रौ स्यातां खलखचरे पापग्रहे सहजं तृतीयस्थानं तत्र गते च साति एवं-

विधे योगे वसुधापतिर्यादि याति । रिपुवाहिनी तदा वशमेति । यदाह वराहः—“पापास्तृतीये हिवुके सितज्ञौ जीवो विलम्बे मृगलांछनोऽस्ति । यस्योद्यमे तस्य बलं रिपूणां कृतं कृतघ्नेष्विव याति. नाशम् ॥ ” इति ॥ ६४ ॥

जयदा योगयात्रा-

त्रिदशगुरुस्तनुगो मदने हिमकिरणो रविरायगतः ॥

सितशशिजावपि कर्मगतौ रविमुतभूमिसुतौ सहजे ॥ ६५ ॥

अन्ययात्रायोगमाह-त्रिदशगुरुरिति । अस्य त्रिष्टुभि सुमुखीछन्दः । तल्लक्षणंच ‘नज-जलगैर्गदिता सुमुखी ’ यथा बृहस्पतिर्लग्नगः स्यात् चंद्रः सप्तमे स्यात् शुक्रबुधौ दशम-गतौ स्यातां सूर्य एकादशस्थः स्यात् शनिमंगलौ तृतीयस्थाने स्यातां एवंविधे योगे राज्ञो विजय एव । यदाह वराहः—“चंद्रेस्तगे देवगुरौ विलम्बे जशुकयोः कर्मणि लाभमेकं । सौरारयोभ्रातृगयोश्च याता नृपः स्वभृत्यानिव शांति शत्रून् ” इति ॥ ६५ ॥

सैव योगयात्रा-

देवगुरौ वा शशिनि तनुस्थे वासरनाथे रिपुभवनस्थे ॥

पंचमगेहे हिमकरपुत्रः कर्मणि सौरिः सुहृदि सितश्च ॥ ६६ ॥

अन्यद्योगयात्रालग्नमाह-देवगुराविति । अस्य त्रिष्टुभि श्रीछन्दः । तल्लक्षणंच-‘पंचरसैः श्रीपातेनगैश्च’ पंचरसैः पंचभिः षड्भिरक्षरैश्च यातिः । गुरौ चंद्रे वा लग्नस्थे सति, सूर्ये षष्ठस्थे, बुधश्च पंचमस्थाने, शनिर्दशमे स्यात्, शुक्रः चतुर्थस्थाने स्यात्, एवंविधे योगे जिगमिषो राज्ञो विजय एव । यदाह वराहः—“गुरौ विलम्बे यदि वा शशांके षष्ठे रवौ कर्म-गतेऽर्कपुत्रे । सितज्ञयोर्बुधसुतस्थयोश्च यात्रा जनित्रीव हितानि धत्ते ॥ ” इति । जनित्री माता ॥ ६६ ॥

जयाभरणशत्रुवश्यत्वकारिणी योगयात्रा-

हिमकिरणसुतो बली चेत्तनौ त्रिदशपतिर्गुरुर्हि केंद्रस्थितः ॥

व्ययगृहसहजारिधर्मस्थितो यदि च भवति निर्वलश्चंद्रमाः ॥ ६७ ॥

अन्यद्योगयात्रालग्नमाह-हिमकिरणसुत इति । अस्य जगत्यां प्रमुदितवदनाछन्दः । तल्लक्षणं च-‘प्रमुदितवदना भवेन्नौ ररौ’ बुधो बली सन् चेत्तनौ लग्ने स्यात् हि निश्चयेन बृहस्पति-श्चेत्केंद्रगतः प्रथमचतुर्थसप्तमदशमानामन्यतमस्थानस्थः यदि च निर्वलो नीचाद्यशुभाधि-कारप्राप्त्या बलरहितः सन् चंद्रो द्वादशतृतीयषष्ठनवमानामन्यतमस्थानस्थस्तदैवंविधे योगे जिगमिषो राज्ञो विजय एव । यदाह वराहः—“त्रिषण्णवांत्येषु बली शशांकश्चाद्रिर्वली यस्य गुरुश्च केंद्रे । तस्यारियोषाभरणैः प्रियाणि प्रियाप्रियाणि जनयति सैन्ये ॥ ” इति । तस्य सैन्ये प्रियाः सैनिका अरियोषाभरणानि बलादपहत्य स्वस्त्रीभ्यो दत्त्वा तासां प्रियाणि जनयंतीत्यर्थः । अत्र यद्यपि बुधस्य स्थानविशेषो नाभ्यधायि । तथापि लग्नस्थो बुध इति

व्याक्तव्यम् ! यदाह गुरुः—“ त्रिषण्णवांत्यगे चंद्रे लग्ने च सबले बुधे । गुरौ केंद्रे तदा याता रजिलक्ष्मीं लभेन्नृपः ” इति ॥ ६७ ॥

धनजयदा योगयात्रा—

अशुभखगैरनवाष्टमदस्थैर्हिबुकसहोदरलाभगृहस्थः ॥

कविरिह केंद्रगगीष्पतिदृष्टो वसुचयलाभकरः खलु योगः ॥ ६८ ॥

अन्ययोगयात्रालग्नमाह—अशुभखगैरिति । अस्य जगत्यामभिनवतामरसारख्यं छंदः । तल्लक्षणं च बृहद्रत्नाकरे—“ अभिनवतामसं नजजाद्यः ” इति । स अशुभखगैः पापग्रहैर्हि निश्चितं नवमाष्टमसप्तमस्थानव्यतिरिक्तस्थानस्थैः सद्भिर्द्यदि कविः शुक्रः चतुर्थतृतीयैकादशस्थानस्थः सन् केंद्रस्थितो यो गीष्पतिर्गुरुस्तेन दृष्टो भवेत् एवंविधो योगो वसुचयो द्रव्यसमूहस्तस्य लाभकरः स्यात् । विजिगीषो राज्ञो विजयोपि स्यात् । उक्तं च वराहेण—“ केंद्रोपगतेन वीक्षिते गुरुणा त्र्यायचतुर्थगे सिते । पापैरनवाष्टसप्तगैर्वसु तत्किं न यदाप्नुयान्नृपः ॥ ” इति ॥

पापग्रहाणां नवमाष्टमसप्तमस्थाने स्थितावपि शुभदा योगयात्रा—

क्वचित्तु पापग्रहा नवमाष्टमसप्तमस्थाः शुभा एवेत्युक्तम् । तथाच गुरुः—“ आत्रायगृहे गुरौ केंद्रे देवगुरौ स्थिते । सप्ताष्टनवराशिस्थाः पापा यातुः शुभप्रदाः ॥ ” इति । गृहं चतुर्थस्थानम् ॥ ६८ ॥

जयकरी यात्रा—

रिपुलग्नकमाहिबुके शशिजे परिवीक्षिते शुभनभोगमनैः ॥

व्ययलग्नमन्मथगृहेषु जयः परिवर्जितेष्वशुभनामधरैः ॥ ६९ ॥

अन्ययोगयात्रालग्नमाह—रिपुलगेति । अस्य जगत्यां प्रमिताक्षराछंदः । तल्लक्षणं च ‘प्रमिताक्षरा सजससैरुदिता ।’ षष्ठ ६ लग्न १ दशम १० चतुर्थ ४ स्थानानामन्यतमस्थानस्थे शशिजे बुधे शुभनभोगमनैः शुभग्रहैश्चन्द्रगुरुशुक्रैः परिवीक्षिते दृष्टे सति द्वादश १२ लग्न १ सप्तम ७ स्थानेभ्यो व्यतिरिक्तस्थानस्थितैरशुभनामधरैः पापग्रहैरुपलक्षिते सति एवंविधे विशिष्टे योगे जिगमिषो राज्ञो जय एव स्यात् । यदाह वराहः—“ लग्नारिकर्महिबुकेषु शुभेक्षिते ज्ञेयानांत्यलग्नराहितेष्वशुभग्रहेषु । यातुर्भयं न भवति प्रतरेत्समुद्रं यद्यश्मनापि किमुतारिसमागमेषु ॥ ” इति ॥ ६९ ॥

राज्यप्रापिका यात्रा—

लग्ने यदि जीवः पापा यदि लाभे कर्मण्यपि चेद्राज्याधिगमः स्यात् ॥ दूने बुधशुक्रौ चंद्रो हिबुके वा तद्रत्फलमुक्तं सर्वैर्मुनिवैर्यैः ॥ ७० ॥

अन्ययोगयात्रालग्नद्वयमाह—लग्ने इति । अस्य जगत्यां मणिमालाछंदः । तल्लक्षणं च—“ त्र्यौत्यौ माला छिन्ना गुहवक्त्रैः ” तगणयगणतगणयगणाः गुहः कार्तिकेयस्तस्य वक्त्राणि मुखानि ।

नि षट् तैः षड्भिरक्षरैश्छन्ना यतिसहिता । लघ्ने गुरुर्यादि स्यात् अथवा लाभे एकादशस्थाने-
कर्माणि दशमस्थाने पापग्रहाः स्युस्तदाराज्यप्राप्तिर्भवेत् । उक्तं च वराहेण—“होराश्रिते देव-
गुरौ प्रयाता क्रूरग्रहैः कर्माणि लाभैर्गर्वा । कृत्वा रिपूणां क्षयमक्षतांगः क्षयं क्षितीशोऽक्षयको-
शमेति॥”इति । क्षितीशो राजा रिपूणां क्षयं नाशं कृत्वाऽक्षतांगः क्षतरहितशरीरः सन् अक्ष-
यकोशमक्षीणकोशं क्षयं स्वगृहमेति आगच्छतीत्यर्थः । अथवा द्यूने सप्तमे बुधशुक्रौ स्यातां
चंद्रश्च हिबुके चतुर्थस्थाने स्यादेवंविधे योगे सर्वैर्मुनिवर्यैस्तद्वत्फलमुक्तं राज्याधिगमः स्यात् ।
तथा च श्रीपतिः—“शशिनि चतुर्थे सविदि सितेस्ते जयति गतोरीन्हारिखि युद्धे ” इति ॥
वराहोपि—“शशिनि चतुर्थगृहं समुपेते बुधसहितेस्तगते भृगुपुत्रे । गमनमवाप्य पतिर्मनुजानां
जयति रिपून्समरेण विनैव ॥” इति ॥ ७० ॥

जयकरी यात्रा—

रिपुतनुनिधने शुक्रजीवेदवो ह्यथ बुधभृगुजौ तुर्यगेहस्थितौ ॥

मदनभवनगश्चंद्रमा वांबुगः शशिसुतभृगुजांतर्गतश्चंद्रमाः ॥ ७१ ॥

अन्ययोगत्रयमाह—रिपुतनुनिधने इति । अस्यातिजगत्यां चंद्रिकाछंदः । तल्लक्षणं च-
ननततगुरुभिश्चंद्रिकाचतुर्भिः॥अष्टभिः सप्ताभिः षड्भिश्चाक्षरैर्यतिः । अत्र स्थानसाम्याद्ग्रह-
साम्याच्च यथासंख्यं ज्ञेयम् । यथा रिपौ षष्ठे शुक्रः तनौ जीवः निधने अष्टमे इंदुश्चंद्रः एवं-
विधे विशिष्टे योगे राज्ञो विजयः स्यादित्यर्थः । यदाह वराहः—“गुरौ विलग्ने भृगुजेऽरिसंस्थे
चंद्रेऽष्टमे हंति गतोऽरिसेनाम् । वृष्टिं यथा दक्षिणमार्गिचारी वृद्धो यथा ह्रस्वतनुश्च शुक्रः ॥ ”
इति । अयं प्रथमो योगः ॥

जयकरी यात्रा—

बुधभृगुजौ तुर्यगेहं चतुर्थस्थानं तत्र स्थितौ चेत्स्यातां चंद्रमा मदनभवनगः सप्तमस्थानस्थि-
तश्चेत्स्यात्तदैवविधेपि योगे राज्ञो विजयः । यदाह वराहः—“सितेदुजौ चतुर्थेनौ निशाकर-
श्च सप्तमे । यदा तदा गतो नृपः प्रशास्त्यरीन्विना रणम् ॥ ” इति ॥

जयकरी यात्रा—

तृतीयो योगः । अथवा चंद्रमा अंबुगश्चतुर्थः सन् शशिसुतभृगुजयोर्बुधशुक्रयोस्तर्गतौ
मध्यवर्ती स्यात् एवंविधे योगे गंतू राज्ञो विजय एव । यदाह वराहः—“बुधभार्गवमध्यगते
हिबुकोपगते च बुधः प्रवसेत् । पुरुहूतदिशं यदि वांतकृतः पुरुहूतयमप्रतिमो भवात्॥”इति॥
ननु चंद्रस्य बुधभार्गवमध्यवर्तित्वं किं भिन्नराशिस्थितत्वे सत्युत्तेकराशिस्थितत्वे सति विवाक्षि-
तम् । तत्र भिन्नराशिकृतमध्यवर्तित्वे विवाक्षिते सत्ययमर्थः स्यात् । बुधभार्गवयोरन्यतरस्तृती-
यस्थाने परः पंचमे चंद्रश्चतुर्थ इति एकराशिस्थितत्वे त्वंशकृतं पौर्वापर्यम् । चतुर्थे स्थाने बुध-
शुक्रौ वा स्वल्पांशैः स्यात् तयोरन्यतरोतिबह्वंशैस्तत्रैव स्थाने चन्द्रस्तत्रैवांशैर्मध्यवर्ती स्यात् ।
यथा बुधो राश्यादिः ३ । ५ । १० चंद्रः ३ । १५ । २० शुक्रः ३ । २५ । ३० एवं पक्षद्वया
संभवे किं युक्तमिति । उच्यते । यद्यपि वराहवाक्ये संदेहः तथापि बादरायणवाक्यादेकरा-
शिव्यवधानकृतमेव मध्यवर्तित्वं विवाक्षितम् । यदाह बादरायणः—“पुत्रांबुदुश्चिक्वयगतैः
क्रमेण दुश्चिक्वतोयात्मजसंस्थितैर्वा॥बुधेदुशुक्रैर्यमशुक्रनाथकाष्ठां प्रयातस्य जयः प्रादिष्टः॥”
इति । काष्ठां दिशम् ॥

जयकरी यात्रा—

एतच्चोपलक्षणम् । तेन लग्नस्थचन्द्रः पार्श्ववर्तिस्थानद्वयवर्तिनोर्बुधशुक्रयोर्मध्यवर्ती चेत्स्यात्-
 तदा सोपि राज्ञो विजयद इति । यदाह गुरुः—“चन्द्रे सितज्ञयोर्मध्ये हिवुके लग्नगोपि वा
 प्रयाता श्रियमाप्नोति जित्वा शत्रून्महीमिमाम्” इति ॥ ७१ ॥

जयकरी यात्रा—

सितजीवभौमबुधभानुतनूजास्तनुमन्मथारिहिवुकत्रिगृहे चेत् ॥

क्रमतोरिसोदरखशात्रवहोराहिवुकायगैर्गुरुदिनेऽखिलखेटैः ॥ ७२ ॥

अन्यद्योगयात्रालग्नद्वयमाह—सितजीवेति । अस्य गाथाछन्दः प्राग्वत्स्वमते ग्रन्थांतरे च ।
 लग्ने शुक्रः स्यात्, सप्तमे जीवः, षष्ठे भौमः चतुर्थे बुधः, तृतीये शनिः, एवंविधे विशिष्ट-
 योगे राज्ञो विजय एव । यदाह वराहः—“यस्योदयास्तारिचतुस्त्रिसंस्थाः शुक्रांगिरांगारकसौ-
 म्यसौराः । द्विषद्वलस्त्रीवदनानि तस्य कांतानि कांतानवलोकयन्ति” इति ॥ नारदोपि—“शुक्रा-
 र्यज्ञार्किभौमेषु लग्नास्तांबुत्रिशत्रुषु । गतस्याग्रे ह्यरिचमूरग्नौ लाक्षेव लीयते” इति । श्रीपति-
 रपि—“यमज्ञशुक्रेज्यमहीमुतेषु त्रिवन्धुलग्नास्तारिपुस्थितेषु । विलीयते वैरिचमूरणाग्रे लाक्षेव
 वह्नौ नृपतेर्गतस्य” इति । अयमेको योगः ॥

जयकरी यात्रा—

अथान्यः—गुरुदिने बृहस्पतिवासरे अखिलखेटैः समस्तग्रहैः सूर्यादिभिः सप्तभिः क्रमतोऽ-
 र्यादिस्थानस्थितैः सद्भिरुपलक्षिते सति यथा षष्ठे सूर्यस्तृतीये चन्द्रः दशमे मंगलः षष्ठे बुधः
 लग्ने गुरुः चतुर्थे शुक्रः एकादशे शनिरिति । एवंविधे योगे राज्ञो विजय एव । यदाह वराहः—
 “सूर्यादयोरिसहजांबरशत्रुलग्नबंध्वायगाः सुरगुरोर्दिवसश्च यस्य । यानेऽरिसैन्यमुपगच्छति
 तस्य नाशं मीमांसकश्रपणकेष्विव तीर्थपुण्यम्” इति । मीमांसाविचारस्तन्मात्रनिष्ठा मी-
 मांसका नतु वेदार्थविदः एवंविधा ये श्रपणका बौद्धसंन्यासिनस्तेषां तीर्थेषु यथा वैदिकानां
 पुण्यनाशः ॥ ७२ ॥

जयकरी यात्रा—

सहजे कुजो निधनगश्च भार्गवो मदने बुधो रविरसौ तनौ
 गुरुः ॥ अथ चेत्स्युरीज्यसितभानवो जलत्रिगताहि सौरिरुधिरौ
 रिपुस्थितौ ॥ ७३ ॥

अन्यद्योगयात्रालग्नद्वयमाह—सहजे इति । अस्यातिजगत्यां मंजुभाषिणीछन्दः । तल्लक्ष-
 णमुक्तं प्राक् । यथा तृतीये मंगलः स्यात् अष्टमे शुक्रः सप्तमे बुधः षष्ठे सूर्यः लग्ने गुरुः
 एवंविधे योगे गंतू राज्ञो विजय एव । यदाह वराहः—“त्रिनिधनतनुसप्तमारिसंस्थाः कुजसित-
 जीवबुधाराविश्च यस्य । खलजनजनितेव लोकयात्रा न भवति तस्य चिराय शत्रुसेना ” इति ॥
 अयमेको योगः ॥

जयकरी यात्रा—

अथेति—योगांतरमुच्यते ईज्यसितभानवो बृहस्पतिशुक्रसूर्याः जलत्रिगताश्चतुर्थतृतीयस्था-

नगताश्चेत्स्युः सौरिरुधिरौ शनिमंगलौ रिपुस्थितौ षष्ठास्थितौ भवेताम्—एवंविधे विशिष्टे योगे हि निश्चितं राज्ञो जयः स्यात् । यदाह वराहः—“कुजरविजयुतेरिभे गतानां जलसहजोपगतेः सितार्कजीवैः । रिपुबलमुपयाति नाशमाशु श्रुतमधनस्य कुटुंबचितयेव” इति ॥ ७३ ॥

यात्रायां योगाख्यादियोगः—

एको ज्ञेज्यसितेषु पञ्चमतपःकेंद्रेषु योगस्तथा द्वौ चेत्तेष्वधियोग
एषु सकला योगाधियोगः स्मृतः ॥ योगे क्षेममथाधियोगगमने
क्षेमं रिपूणां वधं चाथो क्षेमयशोवनीश्च लभते योगाधियोगे
व्रजन् ॥ ७४ ॥

नामविशेषपुरस्कारेण योगयात्रालग्न्याह—एकइति । अस्यातिधृत्यां शार्दूलविक्रीडितं छन्दः । तल्लक्षणंच—‘सूर्याश्वैर्मसजस्तताः सगुरवः शार्दूलविक्रीडितम्’ ॥ सूर्याश्वैर्द्वादशभिः सप्तभिश्चाक्षैर्यतिः ॥

योगाख्यो योगः—

ज्ञेज्यसितेषु बुधबृहस्पतिशुक्रेष्वेकोपि बुधो वा गुरुर्वा शुक्रो वाचेत्पंचमतपःकेंद्रेषु स्यात् । पंचमे वा स्थाने तपसि नवमे वा केंद्रे प्रथमचतुर्थसप्तमदशमानामन्यतमे स्थाने वा स्यात् तदा—योगाख्यो योगः ॥

अधियोगाख्यो योगः—

तथा तेषु ज्ञेज्यशुक्रेषु द्वौ बुधगुरू बुधशुक्रौ वा गुरुशुक्रौ वा चेत्तदा—अधियोगः ॥

योगाधियोगाख्यो योगः—

तथा तेषु ज्ञेज्यशुक्रेषु सर्वेऽपि चेत्पंचमतपःकेंद्राणामन्यतमस्थानभेदेन स्थानैक्येन वा स्थिताश्चेत्स्युस्तदा—योगाधियोगाख्यो योगः ॥

योगाधियोगयोगाधियोगेषु यात्रायां फलानि—

फलमाह—योगइति । योगे व्रजन् राजा क्षेमं कुशलं लभते । कुशलेन गतागतं करोतीत्यर्थः । अधियोगे राजा व्रजन् क्षेमं तथा रिपूणां शत्रूणां वधं च लभते । योगाधियोगे व्रजन् राजा क्षेमयशोऽवनीश्चकराच्छत्रुवधं च लभते । यदाह नारदः “केंद्रत्रिकोणेष्वेकेन योगः शुक्रज्ञसूरिषु । अधियोगः स चेद्वाभ्यां त्रिभिर्योगाधियोगकः ॥ योगे यियासतां क्षेममधियोगो जयावहः । योगाधियोगे क्षेमायुर्विजयार्थविभूतयः” इति ॥ वराहोपि—“एकेन वा बुधबृहस्पतिभार्गवाणां योगो भवेन्नवमपंचमकंटकेषु । द्वाभ्यां वदन्ति मुनयस्त्वधियोगमेषां योगाधियोगमपरे त्रिभिरुद्दिशन्ति ॥ योगेन ये नृपतयोऽरिपुरं व्रजन्ति क्षेमेण ते गमनमागमनं च कुर्युः । क्षेमं यशो रिपुविनाशमथाधियोगे योगाधियोगगमनेन जयेद्वरित्रीम्” इति ॥

योगाधियोगयोर्भेदेषु योगभेदाः—

अत्र योगस्याधियोगस्य च भेदविचारः । तत्र योगस्याष्टादश १८ भेदाः । तथाहि । (६) त्रयो ग्रहाः । षट् स्थानानि । तत्रैकस्य तु तनुस्थानषट्कस्थित्या षट्भेदाः । (६) एवं गुरोः षट् । (६)—शुक्रस्यापि षट् । एवं योगेष्टादशभेदाः ॥

अधियोगभेदाः—

अधियोगस्याष्टोत्तरशतं भेदाः । यथा (३)—ज्ञेय्यशुक्राणां द्वयोर्द्वयोर्योगे त्रयो भेदाः । (६)—बुधशुक्रौ गुरुशुक्रौ बुधगुरू तत्र बुधगुर्वरेकैकस्थानस्थित्या षट्भेदाः । (५)—स्थान-भेदे तु बुधः प्रथमे स्थाने गुरुद्वितीयादिषु पञ्चसु स्थानेषु स्थितस्तदा पञ्च । (५)—एवं गुरुः प्रथमे स्थाने बुधो द्वितीयादिषु पञ्चसु तत्रापि पञ्चैव (४)—बुधो द्वितीये गुरुस्तृतीयादिषु चतुर्थे तदा चत्वारो भेदाः (४)—एवं वैपरीत्येपि द्वयोश्चत्वारः । (३)—तथा बुधस्तृतीये गुरुश्चतुर्थ्यादिषु तदा त्रयः । (३)—एवं वैपरीत्येपि त्रयः । (२)—तथा बुधश्चतुर्थे गुरुः पंचमे षष्ठे वा तदा द्वौ भेदौ । (२)—एवं वैपरीत्येऽपि द्वौ । (१)—तथा बुधः पञ्चमे गुरुः षष्ठे तदैको भेदः । एवं द्वौ भेदौ । (१)—एवं वैपरीत्येऽप्येकः । एवं बुधगुर्वोः सर्वे मिलिताः षट्त्रिंशत् ३६ भेदाः स्युः । (३६)—अनेनैव प्रकारेण बुधशुक्रयोः षट्त्रिंशद्भेदाः । (३६)—एवं गुरुशुक्रयोरपि तावन्त एव (३६) मिलित्वाष्टोत्तरशतं भेदा भवेयुः ॥ १०८ ॥

योगाधियोगभेदाः—

योगाधियोगभेदाः—तथाहि (६) ज्ञेय्यशुक्राणां संज्ञेनैकैकस्थानस्थित्या षट् भेदाः भवन्ति ॥

स्थानभेदेन योगभेदाः—

स्थानभेदेनोच्यन्ते भेदाः (३) तत्र द्वयोः समुदाय एको भिन्नश्चैवं ग्रहाणां त्रयो भेदाः स्युः । (५) यथा हि संघः प्रथमस्थाने एको द्वितीयादिषु तदापि पञ्चैव । (४)—द्विग्रहसंघो द्वितीये एकस्तृतीयादिषु चतुर्थे चत्वारो भेदाः (४)—एवं भेदैवैपरीत्येपि चत्वारः । (३)—तथा द्विग्रहसंघस्तृतीये एकश्चतुर्थ्यादिषु तदात्रयः (२)—तथा द्विग्रहसंघश्चतुर्थे एकः पञ्चमे षष्ठे वा तदा द्वौ भेदौ । (२)—एवं वैपरीत्येऽपि द्वौ । (२)—तथा द्विग्रहसंघः पञ्चमे एकः षष्ठे तदैको भेदः । (१) वैपरीत्येऽप्येक एव । (३०)—एवं बुधगुरुसमुदायस्य शुक्रसहितस्य त्रिंशद्भेदाः । (३०) एवमेव बुधशुक्रसंघस्य गुरुसहितस्य त्रिंशत् ३० । (३०)—तथा गुरुशुक्रसंघस्य बुधसहितस्य तावन्त एव ॥ सर्वभेदैक्यम् ॥ १० ॥

त्रिग्रहाणां स्थानत्रयाक्रान्त्या योगभेदाः—

त्रयाणां ग्रहाणां स्थानत्रयाक्रान्तत्वेन भेदाः उच्यन्ते । (६) तत्र बुधगुरुशुक्राणामन्योन्य-परिवर्त्तनात्षट्भेदा भवन्ति । यथा एतदुत्पत्तिप्रकारो भास्कराचार्येण—‘अङ्गपाशगणितस्थानां-तमेकादिचर्याकघात’ इत्यादि-

नाभ्यधायि । (४)—तत्र त्रिभिर्ग्रहैः षण्णां स्थानानां मध्ये निरन्तरस्थानत्रयाक्रान्तत्वेन चत्वारो भेदाः । एवं पञ्चभिरपि भेदैरित्येव चत्वारो जाताः । सर्वे चतुर्विंशतिः ॥ २४ ॥

योगलालाटिकयोः प्राबल्यदौर्बल्यविचारः—

अत्रायं विचारः—बुधश्चतुर्थे उत्तरस्यां दिशि लालाटिककेंद्रगतत्वाद्योगकर्ता च । तत्र किं योगः प्रबलः उत लालाटिक इति । तत्र सामान्यविशेषभावेन लालाटिकयोग एव प्रबलः ।

एवं सप्तमश्च शुक्रो लग्नभङ्गीप्रबल एव । तथैवाधियोगे योगाधियोगे चोक्तहेतुः । तथैव बुध-
शुक्रयोर्लालाटिकलग्नभङ्गिदोषौ प्रबलाविति बालानामप्येतत्सुबोधम् । अत्र वसिष्ठकश्यपनार-
दाद्युषिभिर्वराहादिभिश्च भूयांसि योगयात्रालग्नान्युक्तानि तानि तद्व्येभ्य एवावधार्याणि ग्रन्था-
धिक्यमयादत्र ग्रन्थकृता नोक्तानि ॥ ७४ ॥

विजयदशमीसिद्धमुहूर्तः--

इषमासि सिता दशमीविजया शुभकर्मसु सिद्धिकरी कथिता ॥

श्रवणर्क्षयुता सुतरां शुभदा नृपतेस्तु गमे जयसंधिकरी ॥ ७५ ॥

विजयदशमीसंज्ञकं सिद्धमुहूर्तमाह-इषमासीति । अस्य जगत्यां तोटकाख्यं छंदः । तल्लक्ष-
णम् “इह तोटकांनुधिशैलप्रथितं यथा” । स्पष्टार्थं पद्यम् । यदाह नारदः--“वलक्षपक्षदशमी
आश्विने विजयाभिधा । विजयस्तत्र यातूणां संधिर्वा न पराजयः” इति । कश्यपोपि--“मासीषे
शुक्लदशमी सर्वदा विजयाभिधा । जयप्रदा सा यातूणां संधिर्वा न पराजयः” इति ॥

विजयदशमीसिद्धमुहूर्तेन श्रवणयोगेतिप्राशस्त्यम्--

वसिष्ठेन तु श्रवणसाहित्येऽतिप्राशस्त्यमुक्तं--“श्रवणर्क्षं यदा काले सा तिथिर्विजयाभिदा ।
विजया दशमी तत्र सर्वकार्येष्वनिर्दिता । यात्रायां जयदा राज्ञां संधि वापि प्रयच्छति” इति ।
आश्वयुक्शुक्ले इत्यनुवर्तते । काले कालस्वामिकायां तिथौ दशम्याम् ॥ ७५ ॥

मनोजयाङ्गस्फुरणशकुनानि यात्रास्ववश्यमपेक्षितानि--

चेतोनिमित्तशकुनैरतिसुप्रशस्तैर्ज्ञात्वा विलग्नबलमुर्व्यधिपः प्रया-
ति ॥ सिद्धिर्भवेदथ पुनः शकुनादितोपि चेतोविशुद्धिरधिका न
च तां विनेयात् ॥ ७६ ॥

एवं महतायासेन विचारिते पञ्चांगशुद्धिसहिते लग्ने सत्यापि मनोविशुद्धौ वक्ष्यमाणशकु-
नाद्यावश्यकत्वं तत्रापि प्रबलदुर्बलभावं च वसंततिलकाछंदसाह-चेत इति । अथशब्दो मङ्ग-
लार्थ आनन्तर्यार्थश्च । चेतोतःकरणम् । निमित्तमङ्गस्फुरणादि । शकुनानि वक्ष्यमाणानि ।
एतैः खलु निश्चयेन सुप्रशस्तैः सिद्धिः तथा समीचीनं विलग्नबलमपि ज्ञात्वा उर्व्यधिपो राजा
प्रयाति तथा सिद्धिर्वाञ्छितकार्यसिद्धिर्भवति । यदाह नारदः--“मनोनिमित्तशकुनैर्लग्नं लब्ध्वा
रिपोः पुरम् । विजिगीषुर्योव्रजति विजयश्रीस्तमेत्यलम्” इति । निमित्तमङ्गस्फुरणादि । श्री-
पतिरपि--“शकुननिमित्तमनोभिरनिन्दैरुदयविशुद्धिमिह प्रतिपद्य । रिपुविषयं प्रति यो विजि-
गीषुव्रजति तमेत्य चिराद्विजयश्रीः” इति ॥

अपशकुने यात्रा न कार्या--लग्नादिशुद्धावपि--

यदा तु लग्नादिबले सत्यापि निन्द्यानि चेच्छकुनादीनि स्युस्तदा यात्रा निषिद्धैव । यदाह
वसिष्ठः--“अशुभानि निमित्तानि उत्पातशकुनानि च । यात्राकाले नृणां तेषां निधनायाध-
नाय वा” इति ॥

मनोजयामवे लग्नशुद्धिशुशकुनयोः सतोर्यात्रा न कार्या—

यदा तु देवाच्छकुनलग्नादीन्यनिद्यानि मनोविशुद्धिश्च नास्त्येव तत्र कस्य प्राबल्यमित्यत आह—अधिकेति । शकुनादितः सकाशाच्चेतोविशुद्धिरधिका । तां चेतोविशुद्धिं विना नेयात् न गच्छेत् । यदाह कश्यपः—“निमित्तशकुनादिभ्यः प्रधानो हि मनोजयः । तस्मान्नय्यासतां नृणां फलसिद्धिर्मनोजयात्” इति । श्रीपतिश्च “निमित्तं राशिरेकतो नृणां मनस्तयैकतः ! अथो यियासतां बुधैर्मनोविशुद्धिरिष्यते” इति ॥ ७६ ॥

व्रताद्यवधिकालानन्तरं यात्रा कार्या न मध्ये—

व्रतबंधनदैवतप्रतिष्ठाकरपीडोत्सवसूतकासमाप्तौ ॥

न कदापि चलेदकालविद्युद्धनवर्षातुहिनेपि सप्तरात्रम् ॥ ७७ ॥

शुभसूचकसकलपदार्थसमवायेपि यात्रायामवश्यनिषिद्धनिमित्तान्याह—व्रतबंधेति । अस्य विषमछंदसि वसंतमालिकाछंदः । तल्लक्षणं च—“विषमे सप्तजागुरुसमेचेत्समरायश्च वसंतमालिका सा” ॥ व्रतबंधनं यज्ञोपवीतम् । देवताप्रतिष्ठा प्रसिद्धा । करपीडा विवाहः । उत्सवो होलिकादिः । सूतकं द्विविधं—जननसूतकं मरणसूतकं च । एतेषां पादार्थानां शास्त्रोक्तयावद्दिनसमाप्त्यानामसमाप्तौ समाप्तिं विना कदापि नैव चलेद्गच्छेत् । यदाह नारदः—उत्सवोपनयोद्वाहप्रतिष्ठाशौचसूतके । असमाप्ते न कुर्वीत यात्रां तत्र जिजीविषुः” इति ॥

अकालविद्युदादिषु उत्पातत्रयेपि यात्रादिकं सप्तदिनेषु न कार्यम्—

अकालेति । विद्युत्प्रसिद्धा । घनो घनगर्जितम् । वर्षा वृष्टिः । तुहिनं नीहारः । एषु पदार्थेष्वकालजेषु सत्सु सप्तरात्रं दिवससप्तकं न चलेत् । यदाह राजमार्तंडः—“पौषादिचतुरो मासान् प्राप्ता वृष्टिरकालजा । व्रतं यात्रादिकं चैव वर्जयेत्सप्तवासरान्” ॥ श्रीपतिः—“वृष्टिरकालप्रभवा चतुर्षु मासेषु पौषपूर्वेषु । आसप्ताहं त्याज्यं व्रतं च यात्रादिकं तत्र” इति । नारदोपि—“अकालजेषु नृपतिर्विद्युद्गर्जितवृष्टिषु । उत्पातेषु त्रिविधेषु सप्तरात्रं न तु व्रजेत्” इति । त्रिविधत्वं दिव्यांतरिक्षभौमभेदेन । यदाह श्रीपतिः—सौदामिनीवर्षणवर्जितेषु नाकालजेषु प्रवसेन्नरेन्द्रः । आसप्तरात्राद्भुवमद्भुतेषु दिव्यांतरिक्षक्षितिजेषु चैवम्” इति । ग्रन्थकर्त्रात्रोत्पातग्रहणं न कृतम् ‘उत्पातग्रहतोद्यहानि’ इति शुभाशुभप्रकरणेऽभिहितत्वात् ॥

धूमकेतुत्पाते तु यावद्दर्शनं यात्रानिषेधः—

अत्रोत्पाताः केतुव्यतिरिक्ता द्रष्टव्याः । केतौ तु यावद्दर्शनं गमननिषेधः । यदाह ऋषिपुत्रः—“यावदभ्युदितः केतुरस्तमेवोपगच्छति । तावद्राजा न गच्छेन्न निवर्तेत गतोऽन्यथा” इति ॥

अकालविद्युदादिषु यात्रादौ कालसंकोचे मतान्तरम्—

अत्र श्रीपतिवाक्ये ‘सौदामिनी’ इत्यादिषु तात्कालिक एव निषेधः । आसप्तरात्रादिति तूत्तरार्द्धपठितेषूपत्पातेष्वेव संबध्यत इत्याहुः । यदाह वसिष्ठः—“प्रयाणसमये यस्य विद्युन्नीहारवृष्टयः । अकालजा भवंत्येते तदा भंगकरा नृणाम्” इति ॥ ननु देहलीदीपन्यायेनात्र

पूर्वत्रापरत्र वा संबन्धः स्यान्नोभयत्र । नचोभयात्राप्यासत्तरात्रादिति संबन्ध इति वाच्यम्, गौरवापत्तेः । कथम् । 'सकृदुच्चरितः शब्दः सकृदर्थप्रत्यायकः' इतिन्यायेनैकत्र पूर्वत्र परत्र वा संबन्धः स्यान्नोभयत्र । न चावृत्त्या सेत्स्यतीति वाच्यम्, आवृत्तौ प्रमाणाभावात् । अत्रोच्यते । आसत्तरात्रादित्युभयत्रापि संबध्यते । ध्रुवमद्भुतेषु दिव्यांतरिक्षक्षितिजेषु चैवम् इति समुच्चयद्योतकस्य चकारस्य स्पष्टमनुवृत्तिसूचकस्य चैवमित्यत्र करणात् । अतएव नारदोपि--“अकालजेषु नृपतिर्विद्युन्नीहारवृष्टिषु । उत्पातेषु त्रिविधेषु सत्तरात्रं न तु व्रजेत्” इति दोषानुवादपूर्वकं 'सत्तरात्रं न तु व्रजेत्' इति वाक्यान्तेऽभिदधाति स्म । कश्यपोपि-उत्पातेषु त्रिविधेषु तडिद्गर्जितवृष्टिषु।अकालजेष्वेषु सत्सु सत्तरात्रं न तु व्रजेत्”इति।‘प्रयाणसमये यस्य’ इति वसिष्ठवाक्यं प्रयाणदिवसोत्पन्नस्य विशुद्धादेर्दोषातिशयसूचनार्थम् तेन तस्मिन् दिने नैव गच्छेदित्यर्थः । वृष्ट्यर्थं स्वयमेवाग्रे वक्ष्यति ‘यादिमासु’ इति ॥ ७७ ॥

एकदिनसाध्यप्रवेशनिर्गमयात्रासु यात्रिकैः कालो न विचार्यः--

महीपतरेकदिने पुरात्पुरे यदा भवेतां गमनप्रवेशकौ ॥

भवारशूलप्रतिशुक्रयोगिनीर्विचारयेन्नैव कदापि पंडितः ॥ ७८ ॥

राज्ञ एकदिनसाध्ये एकस्मान्नगरान्नगरांतरगमने चिकीर्षिते दिक्शूलत्वाद्यभावं वंशस्थवृत्ते नाह-महीपतेरिति । यथा वाराणसीनगराच्चरणाद्रिगमनमेकदिनसाध्यम् । तद्वदन्यत्रापि महीपते राज्ञः पुरादेकस्मान्नगरात्पुरे नगरांतरे एकदिने एव गमनप्रवेशकौ स्याताम् । कोऽर्थः । यस्मिन्नेव दिने एकास्मात्पुराद्गमनं तस्मिन् दिने एव च नगरांतरे प्रवेशः । तत्र यथाकथंचित्पंचांगशुद्धिमालोच्य नक्षत्रशूलं वारशूलं प्रतिशुक्रश्च योगिन्यश्च एतान् दोषान् पंडितः कदापि नैव विचारयेत् । उक्तंच भृगुणा--“एकास्मिन्नपि दिवसे यदि चेद्गमनं प्रवेशश्च । प्रतिशुक्रवारशूलं न चिंतयेद्योगिनीपूर्वम्” इति । यदा तु दिनभेदेन यात्राप्रवेशौ भवतस्तदा यात्रायां प्रतिशुक्रवारशूलादिविचारोस्त्येव ॥ ७८ ॥

एकदिनसाध्यप्रवेशनिर्गमयात्रासु प्रवेशकाल एव विचार्यः--

यद्येकस्मिन्दिवसे महीपतेर्निर्गमप्रवेशौ स्तः ॥

तर्हि विचार्यः सुधिया प्रवेशकालो न यात्रिकस्तत्र ॥ ७९ ॥

अथैकदिनसाध्ये निर्गमप्रवेशरूपे कार्ये चिकीर्षिते किं विचार्यमित्याशङ्क्योत्तरमनुष्ठ-
माह-यद्येकेति । स्पष्टार्थं पद्यम् । प्रवेशकालो गृहप्रवेशप्रकरणे वक्ष्यते । यात्रिको यात्रासंबन्धी कालः । तत्र नगरान्नगरांतरगमने । यदाह गर्गः-प्रवेशनिर्गमौ स्यातामेकस्मिन्नपि वासरे । तदा प्रावेशिकं चिंत्य बुधैर्नैव तु यात्रिकम् ” इति । प्रावेशिकं वासरं यात्रिकं च वासरम् । “ वा पुंसि क्लीबे दिवसवासरौ ” इति वासरशब्दस्य पुंनपुंसकत्वात्सामानाधिकरण्येन संबन्धः ॥ अत्राहुः-एतत्पद्योपनिबधने प्राक्पद्योपनिबन्धनस्याजागलस्तनायमानत्वमस्ति । एककर्तृकत्वात् । भिन्नकर्तृके तु नायं दोषः, यथासंमतिवाक्ययोः । अत्र समाधिः । एकस्मिन्नेव दिने यात्राप्रवेशका-

ल्योः कियेद्विष्टाटिकाकृतो विलंबास्तिष्ठति । परं तु यात्रासमये भद्राव्यतीपातादिकं महा-
दोषजातं विचार्य वा नवेति संदेहः । यदि विचार्य तदा विशिष्यप्रोक्तं प्रतिशुक्राद्यापि विचार्यम् ।
यदि न विचार्य तदेदमपि न विचार्यम् । एवं सति भृगुवाक्यमनर्थकं स्यात् ॥ ननु सामान्य-
विशेषवाक्यभावेन प्रतिशुक्रादिकं बाधकं भविष्यतीति चेन्न । एतत्प्रकरणपठितानां शुभाशुभ-
प्रकरणत्वादोषाणां नास्ति सामान्यविशेषभावः । अयं विचारो 'योगात्सिद्धिर्धरणिपतिनाम्'
इति पद्यव्याख्यानेभिहितः । तस्मात्प्रकरणद्वयपठिते दोषविचारे प्रसक्तं विना वचनं दोषत्या-
गोपादानविचारो न निर्णयपदवीमवगाह्य इति प्राक्पद्योपनिबन्धः सार्थक इति ॥ ७९ ॥

प्रवेशान्निर्गमं तस्मात्प्रवेशं नवमे तिथौ ॥

नक्षत्रे च तथा वारे नैव कुर्यात्कदाचन ॥ ८० ॥

प्रत्यक्षतिथिनवमीप्रयाणनवमीप्रवेशनवमीदोषाः—

प्रयाणे त्रिनवमीदोषमनुष्ठुभाह—प्रवेशेति । त्रिविधा नवमी प्रयाणनवमी, प्रवेशनवमी, ति-
थिनवमी । तत्र गृहप्रवेशे तिथितो नवमे तिथौ निर्गमं न कुर्यात् । इयं च प्रयाणनवमी ।
पुनश्च गमनदिवसान्नवमे तिथौ गृहप्रवेशं न कुर्यात् । इयं च प्रवेशनवमी । तिथिस्तु प्रसि-
द्धेव । यदाह वासिष्ठः “ नवमी ज्ञेया त्रिविधा प्रवेशनवमी प्रयाणनवमदिनम् । निर्गमनतः
प्रवेशात् प्रयाणनवमी नवमदिनं च ॥ सततं नवमीत्रितयं यात्रायां प्राणहानिदं यातुः ” इति ।
अत्र पद्ये तु नवमीदोषः प्रागुक्तत्वात्प्रोपनिबद्धः ॥ ननु प्रयाणनवम्यां तिथौ च नवम्यां यात्रां
निषिद्धेति युक्तम् । प्रवेशनवम्यां तु बहिःस्थस्य पुंसो गृहप्रवेशनिषेधस्यैव युक्तत्वात्कथं
पुनस्तस्य गृहाङ्गमनसंभवो युक्तः । अतो दोषाभिधानमपि न युक्तम् । उच्यते । यथा गृहा-
न्निर्गतः पुमान् देवात् शीघ्रमेव कृतकार्यः सन्न सप्तमे अष्टमे वा तिथौ गृहं प्रविष्टः स चेत्पुनः
कार्यनिपातप्रवेशतिथेः सकाशात्तृतीयाद्वितीया वा तिथिः प्राङ्निर्गमतिथितो नवमीतिथिस्त-
स्यां तिथौ यात्रां नैव विदध्यादित्यर्थः ॥

प्रयाणप्रवेशनवमीवन्नक्षत्रवारयोरप्यत्र दुष्टत्वम्—

नक्षत्रे च तथेति । तथा प्राङ्निर्गमतिथितो नवमीतिथिरित्येतत्तुल्येन प्रकारेण नक्षत्रे वारे
वा कदाचन नैव कुर्यात् । अयमर्थः । यस्मिन्नक्षत्रे गृहप्रवेशः कृतस्ततो नवमे नक्षत्रे प्रयाणे
न कार्यम् । यथा मृगे प्रवेशो हस्ते गमनम् । अत्र निर्गमनक्षत्रान्नवमे नक्षत्रे प्रवेशो न
कार्यः । यथा हस्ते गमनमुत्तराषाढायां प्रवेशः । अत्रापि प्रागभिहितरीत्या यात्रापि निषिद्धा ।
एवं वारेपि ध्येयम् । यथा बुधवारे प्रवेशस्ततो नवमे दिवसे गुर्वाख्ये प्रयाणं न कार्यम् ।
गुरुदिवसान्न नवमे शुक्राख्ये दिवसे प्रवेशोपि न कार्य इत्यर्थः । यदाह गर्गः— “प्रवेशान्निर्ग-
मश्चैव निर्गमाच्च प्रवेशनम् । नवमे जातु नो कुर्याद्दिने वारे तिथाविति ” ॥ ८० ॥

यात्राप्रथमदिने कर्तव्यकार्याणि—

**अग्निं हुत्वा देवतां पूजयित्वा नत्वा विप्रानर्चयित्वा दिगीशम् ॥
दत्त्वा दानं ब्राह्मणेभ्यो दिगीशं ध्यात्वा चित्ते भूमिपालोऽधिग-
च्छेत् ॥ ८१ ॥**

यात्रादिनीयं विधिं शालिनीछंदसाह-अग्निमिति । स्पष्टार्थम् । यदाह नारदः--“ हुता-
शनं तिलैर्हुत्वा पूजयेत्तु दिगीश्वरम् । तथा प्रणम्य भूदेवानाशोर्वैर्देवृषो व्रजेत् ” इति ॥ वसि-
ष्ठोपि--“ दिगीश्वराकृतिं कृत्वा सुवर्णेन स्वमंत्रकैः । स्वस्ववर्णैः स्वगंधाद्यैर्धूपैर्दानैर्नोरमैः ॥
तद्वर्णवस्त्रैर्वैभक्त्या सम्यक् प्रपूजयेत् । दिगीशं च सुसंपूज्य तिलहोमं च कारयेत् ॥
दैवज्ञाय ततो दद्यात्प्रतिमां भूषणान्विताम् । दैवान्गुरुन्पितृन्विप्रान्स्वास्तिवाचनपूर्वकम् ॥
नत्वा तुष्टः प्रीतमना व्रजेन्मंगलानिःस्वनैः” इति ॥

ग्रहयज्ञगुह्यकपूजादिकं यात्रादिनात्प्राक् त्रिसप्तदिनमध्ये-

अत्र यात्रादिनात्प्राक् सप्तदिनमध्ये गुह्यकपूजनमुक्तम् । त्र्यहे पूर्वं विजयस्नानमुक्तम् ।
विजयस्नानं ग्रहयज्ञः । सप्तदिवसमध्ये गुह्यकपूजा इति । तदेतद्वराहेण बृहद्यात्रायां महता-
ग्रन्थसंदर्भेणाभिहितं तत्तत् एवावधार्यम् । वसिष्ठादिभिस्तु दिगीश्वरध्यानान्यापि तत्तत्पूजायां
पाठात्तत्रैव द्रष्टव्यानीति नास्माभिलिख्यते । गमनसमये ध्यानमिन्द्राय नमः अग्नये नमः
इत्यादिनापि पूजा संभवति ॥ ८१ ॥

नक्षत्रदोहदाः--नक्षत्रदोषे यात्रासु--

कुलमापांस्तिलतंडुलानपि तथा माषांश्च गव्यं दधि त्वाज्यं दुग्ध-
मथैणमांसमपरं तस्यैव रक्तं तथा ॥ तद्वत्पायसमेव चाषपल्लं
मार्गं च शाशं तथा पाष्टिक्यं च प्रियंग्वपूपमथवा चित्रांडजान्स-
त्फलम् ॥ ८२ ॥ कौर्म सारिकगौधिकं च पल्लं शाल्यं हवि-
ज्यं हयादृक्षे स्यात्कृसरान्नमुद्गमपि वा पिष्टं यवानां तथा ॥ म-
त्स्यान्नं खलु चित्रितान्नमथवा दध्यन्नमेवं क्रमाद्भक्ष्याभक्ष्यमिदं वि-
चार्य मतिमान्भक्षेत्तथाऽऽलोकयेत् ॥ ८३ ॥

रेफपरे पकारे (प्र) पूर्वस्य ह्रस्वत्वमिति छन्दोभङ्गादिविचारः--

नक्षत्राणां दोहदाश्च्छार्दूलविक्रीडिताभ्यामाह- कुलमापानिति । अत्र प्रथमपद्ये चतु-
र्वचरणे ‘प्रियंग्वपूप’ इत्यत्र छन्दोभङ्गोस्ति ! सगणप्रक्षेपाकरणात् । “ सत्यप्रे भ्रे हे वा ”
इति पिंगलसूत्रकारणे रेफसंयोगे च प्राग्वर्णस्य लघुत्वाभिधानात् । यथा च कालिदासः--
“गृहीतप्रत्युद्गमनीय” इति-तद्वद्वादिछन्दोभङ्गाभावः । सूत्रेकारोच्चारणं मुखसुखार्थम् तेनप्री-
त्यादावपि लघुत्वम् । अन्येतु संयोगमात्रेपरभूतमतीवप्रयत्नेनेत्याहुः ॥ उक्तं च सरस्वती-
कथाभरणे-यदातीवप्रयत्नेन संयोगादेर्गौरवम् । न च्छन्दोभङ्गमप्याहुस्तददाषाय सूत्यः ॥
इति । “ एतच्च श्रुत्वा गदितो भवांस्त्वं सीतोपलम्भे प्रकुरु प्रबुद्धिम् ” इति च । ततोऽतीवप्रय-
त्नेन नात्रप्रेत्यस्योच्चारणे प्राग्वर्णस्य लघुत्वैव तेनासगणप्रक्षेपेण । तथासति छन्दोभङ्गाभाव
इत्यलमतिप्रसंगेन ॥ हयादृक्षे ॥ अश्विन्यादिसप्तविंशतिभेषु नक्षत्रदोहदं कुलमापा-
नित्यादिकमिदं भक्ष्याभक्ष्यं वर्णभेदेन देशभेदेन वा इदं भक्ष्यामेतदभक्ष्यमिति
विचार्य भक्ष्यत्वे भक्षयेत् न भक्षयेत् । आलोकयेत्पश्येत् स्पृशेद्वेत्यपि

वपक्षे विधीलिङि भक्षेदिति सिद्धयति । ज्ञापकं चात्र चुरादौ 'चिति स्मृत्याम्' इतीदित्करणम् । तद्धि चिंतति इत्यादौ । "इदितोनुमधातोः" इति नुमि "आनिदितां हल उपाधायाः क्लिति" इति नलोपो माभूदित्येवमर्थं कृतम् । नित्ये तु णिचि नलोपस्याप्रसंगादित्त्वं वृथैव भवति । नुमर्थमिति चेन्न । चिन्तस्मृत्यामित्येव पठितव्ये किमिदिदित्वेन । एवं सति कृतमिदित्वं ज्ञापकमुक्तार्थस्य संपन्नामिति । अतएव-"महीपालवचः श्रुत्वा जुषुषुः पुण्यमानवाः" इति विशब्दनार्थस्य चौरादिकस्य वृषेर्घोषयामासुरित्यर्थे जुषुषुरित्यादिमहाकविप्रयोगोपपत्तिरिति वामनः ॥ पक्षे चोरतीत्यादिप्रक्रियाकौमुदीकृत्वेत्याह स्मेत्यलमिति प्रसंगेन । अथवा व्यक्तमेवं पठितव्यं-"खादेत्तथालोकयेत्" इति ॥ ८२ ॥ ८३ ॥

दिग्दोहदाः-यात्रार्थाः राज्ञाम् ।

आज्यं तिलौदनं मत्स्यं पयश्चापि यथाक्रमम् ॥

भक्षयेद्दोहदं दिश्यमाशां पूर्वादिकां व्रजेत् ॥ ८४ ॥

दिग्दोहदमनुष्ठुभाह-आज्यामिति । आज्यं घृतं पूर्वस्यां, तिलौदनं तिलमिश्रौदनं दक्षिणस्यां, मत्स्यं प्रसिद्धं पश्चिमायां, पयो दुग्धमुत्तरस्याम् । एतद्यथाक्रमं दिश्यमभीष्टदिग्भवं दोहदं भक्षयेत् । ततः पूर्वादिकामाशां जिगमिषितां दिशं व्रजेत् । यदाह श्रीपतिः-"आज्य-तिलौदनमत्स्यपयोभिः प्राक्प्रभृति क्रमशः खलु भुक्त्वा" इति ॥ नारदेन त्वन्यथोक्तं-"घृतान्नं तिलपिष्टान्नं मत्स्यान्नं घृतपायसम् । प्रागादिक्रमशो भुक्त्वा याति राजा जयत्यरीन्" ॥ वसिष्ठेनापि-"घृतान्नं कूसरान्नं च मत्स्यान्नं घृतपायसम् । पूर्वादिषु क्रमाद्भुक्त्वायाता सिद्धिमवाप्नुयात् ॥" इति । अत्रैवंविरोधे विकल्पो यथादेशाचारं व्यवस्था ॥ ८४ ॥

वारदोहदाः-यात्रार्थाः राज्ञाम् ।

रसालां पायसं कांजीं शृतं दुग्धं तथा दधि ॥

पयोशृतं तिलान्नं च भक्षयेद्द्वारदोहदम् ॥ ८५ ॥

वारदोहदमनुष्ठुभाह-रसालामिति । रसाला शर्करादधिमरीचकपूर्वरैलासंसृष्टा लोके शिखरिणीति प्रसिद्धा, तां रविवारे । पायसकांज्यौ प्रसिद्धे सोममंगलवारयोः । शृतं पक्वं दुग्धं बुधे। "शृ पा क" इतिसाधुतत्रापि "क्षीरहविषोरेव" इति वार्तिकोत्पस्तुतेक्षीरेसाधुत्वम् । दधि-प्रसिद्धं गुरुवारे । अशृतमपक्वं दुग्धं शुके । तिलान्नं तिलमिश्रमोदनं शनौ । एतद्द्वारदोहदं रविवारादौ क्रमेण भक्षयेत् । यदाह श्रीपतिः-"मज्जिकां सघृतपायसं तथा कांजिकं शृतपयो दधि क्रमात् । क्षीरपक्वमथितं तिलौदनं वारदोहदविधिर्बुधैः स्मृतः ॥" इति ॥

क्षीरस्य पाकविशेषो नेति मतान्तरम्-

वसिष्ठनारदाभ्यां दुग्धस्य पाकविशेषो नाभ्यधायि । "मज्जिका परमान्नं च कांजिकं च पयो दधि । क्षीरं तिलौदनं भुक्त्वा भानुवारादिषु क्रमात्" इति । "मज्जिका रसाला ॥ स्याद्रसाला तु मज्जिका" इत्याभिधानात् ॥

वारदोहदाः मतान्तरेण—

गुरुस्तु विशेषमाह—“सूर्यवारे वृत्तं प्राश्यं चंद्रवारे पयस्तथा । गुडमंगारके वारे बुधवारे तिलानपि ॥ गुरुवारे दधि प्राश्यं शुक्रवारे यवानापि । माषान्मुक्त्वा शनेर्वारे शूले गच्छन् दोषभाक्” इति ॥ ८५ ॥

तिथिदोहदाः—यात्रार्थाः—

पक्षादितोऽर्कदलतंडुलवारिसर्पिः श्राणा हविष्यमपि हेमजलं त्वपूपम् ॥ भुक्त्वा व्रजेद्रुचकमंबु च धेनुमूत्रं यावान्नपायसगुडा-
नसृगन्नमुद्गान् ॥ ८६ ॥

तिथिदोहदं वसंततिलकाण्डसाह—पक्षादित इति । पक्षाविः प्रतिपत्तस्याः । ल्यब्लोपे पंचमी । प्रतिपदादिपंचदशतिथिषु क्रमेण तिथिदोहदं भुक्त्वा व्रजेत् । यथा प्रतिपदि अर्कस्य वृक्षविशेषस्य दलानि पर्णानि । रुइ इति भाषायाम् । द्वितीयायां तंडुलवारि क्षालिततंडुलज-
लम् । तृतीयायां सर्पिर्धृतम् । चतुर्थ्यां श्राणा यवागूः । अंबिलि इति भाषायाम् । पंचम्यां हविष्यं मुद्गादि । षष्ठ्यां हेमजलं प्रक्षालितसुवर्णजलम् । सप्तम्यामपूपम् । अष्टम्यां रुचकं बीज-
पूरफलम् । “कलपूरो बीजपूरो रुचको मातुलिंगके” इत्यमरः । नवम्यामंबु जलम् । दशम्यां धेनुमूत्रं स्त्रीगवीमूत्रं नतु वृषमूत्रम् । धेनुशब्दग्रहणात् । एकादश्यां यावान्नं यवविकारम् । द्वादश्यां पायसम् । त्रयोदश्यां गुडमिक्षुविकारम् । चतुर्दश्यामसृक् रुधिरम् । पंचदश्यामन्नमु-
द्गानोदनमिश्रितमुद्गान् । यदाह बृहस्पतिः—“ अर्कपत्रं भवेद्यातुः प्रथमायां तु भक्षणम् । द्वितीयायां भवेद्यातुर्भक्ष्यं सत्तंडुलोदकम् । तृतीयायां यथा सर्पिर्यवागूः स्यात्ततः परम् । पंच-
म्यां तद्विष्यं स्यात्षष्ठ्यां वा कांचनोदकम् ॥ अपूपभुक्तिः सप्तम्यामष्टम्यां बीजपूरकम् । नवम्यां तोयपानं स्याद्दोमूत्रं तु ततः परम् ॥ एकादश्यां यवानद्याद्वादश्यां पायसं भवेत् । त्रयोदश्यां गुडं लेह्यं रुधिरं स्याच्चतुर्दशे । मुद्गोदनं भवेद्दोषं पंचदश्यां यियासतः । पक्षयोरु-
भयोरेवं यात्रायोगे विधिः स्मृतः” इति ॥

तिथिदोहदेषु कचिद्भेदाः—

दैवज्ञमनोहरोपि कचिद्भेदः । यथा—“अर्कदलतंडुलोदकसर्पिषि हविष्यदधिसुवर्णपयः । तिलवारिबीजपूरकमध्वाज्यकमूत्रपिष्टिकाश्चापि ॥ तिलपिष्टकंदमूलानि शाकमथ शस्तं वृक्ष-
पर्णानि । प्रतिपत्प्रभृतिषु भुक्त्वा प्रस्थाता सिद्धिमाप्नोति” इति । ननु च “अलभ्यलभ्यम-
क्ष्यान्वा स्मृत्वा दृष्ट्वा तान्ब्रजेत् । दत्त्वा वा सिद्धिमाप्नोति दुष्टभादिषु भूपातिः” इति गुरुक्तेः-
वारादिषु दोहदाभिधानं सार्थकम् । विहितेषु पुनर्नक्षत्रतिथिवारादिषु दोहदाभिधानं व्यर्थम् ।
दोषनिवारणफलको हि दोहदः । तदभावेन वैयर्थ्यप्रसंगात् । उच्यते—“दुष्टभादिषु भूपातिः”
इत्यत्र दुष्टत्वं किं नैसर्गिकमुतान्याहितम् । नक्षत्रेष्वपि क्रूरग्रहसाहित्यादिर्महान् दोषः संभा-
वितोस्ति तदपाकरणाय दोहदाभिधानं युक्तम् । एवं सर्ववर्णानामपि पारिघद्वे विरुद्धतारा-
योगिन्यादिदोषनाशार्थं ‘सक्रूरराशेरशुभां तातः स्यात्’ इत्येतदोषनिवारणार्थं च तदोषाभि-
धानम् । रत्नमालायां च—“आद्याश्चतस्रः क्रियपूर्वकाणां मेषाच्चतुर्णामिह पंचमी स्यात् ।

पराः परेषां परतस्तथैव सकूरराशेरशुभा तिथिः स्यात्” इति ॥ एवं वारदोहदोक्तिरपि वक्रि-
ग्रहवारशूलादिदोषहान्या सार्थिका, दिग्दोहदोक्तिरपि त्रिविधप्रतिबुधप्रातिशुक्रप्रतिभौमादिदोष-
हान्या सार्थिका ॥ ८६ ॥

यात्रादौ दक्षिणपादक्षेपसंख्या यानारोहणादिनियमाः—राज्ञः—

उद्धृत्य प्रथमत एव दक्षिणांघ्रिं द्वात्रिंशत्पदमाभिगत्य दिश्ययानम् ॥
आरोहेत्तिलघृतहेमताम्रपात्रं दत्त्वादौ गणकवराय च प्रगच्छेत् ॥ ८७ ॥

गमनसमयभवं विधिं प्रहर्षिणाच्छिन्दसाह—उद्धृत्येति । राजा गमनसमय एव प्रथमतो दक्षि-
णांघ्रिं दक्षिणचरणमुद्धृत्य पश्चात् द्वात्रिंशत्पदं द्वात्रिंशत्पदपरिमितां भूमिं गत्वा दिश्ययानं
वक्ष्यमाणं दिग्विशेषं हस्त्यादियानमारोहेत् इति । यदाह गुरुः—“ पूर्वं दक्षिणमुद्धृत्य पादं
यायान्नराधिपः । द्वात्रिंशतं पदं गत्वा यानमारुह्य संव्रजेत्” ॥ वराहोपि—“कल्याणनामस-
चिवाप्तजनायुधीयैर्देवज्ञविप्रजनकंचुकिमध्यसंस्थः । द्वात्रिंशतं समुपगम्य पदानि भूमौ प्रागा-
दि नागरथवाजिनैस्तु यायात्” इति ॥

यानाद्यारोहणसमये गणकाय ब्राह्मणेभ्यश्च दानविशेषाः राज्ञः—

तिलेति । आरोहणसमये तिलघृतहेमसहितताम्रपात्रमादौ गणकवराय ज्योतिर्विच्छेष्टाय
चकारादन्येभ्योपि ब्राह्मणेभ्यो यथाशक्ति दानं दत्त्वा प्रगच्छेत् । यदाह गुरुः—“ ताम्रपात्रे
तिलान्कृत्वा सघृतान्हेमसंयुतान् । निवेद्य विप्रमुख्याय दैवज्ञाय विज्ञेयतः” इति ॥ ८७ ॥

यानभेदाः दिग्भेदेन—

प्राच्यां गच्छेद्भजेनैव दक्षिणस्यां रथेन हि ॥

दिशि प्रतीच्यामश्वेन तथोदीच्यां नरैर्नृपः ॥ ८८ ॥

अथावसरप्राप्तानि दिश्ययानान्यनुष्ठुभाह—प्राच्यामिति । स्पष्टार्थं पद्यम् । नरैर्नरवाहैः सुखा-
सनादिभिः । यदाह श्रीपतिः “ हस्तिरथाश्वनरैर्यदि राजा याति तदा मुजयत्यरिचक्रम्”
इति । वराहोपि—“प्रागादि नागरथवाजिनैस्तु यायात्” इति ॥ ८८ ॥

निर्गमनारंभस्थानानि—नियमविशेषपूर्वा यात्रा—

देवगृहाद्वा गुरुसदनाद्वा स्वगृहान्मुख्यकलत्रगृहाद्वा ॥

प्राश्य हविष्यं विप्रानुमतः पश्यन् कृण्वन्मंगलमेयात् ॥ ८९ ॥

अथ निर्गमनस्थानानि पादाकुलकच्छिन्दसाह—देवेति । देवा विष्णवादयः पूज्यन्ते यस्मिन् गृहे
तदेवगृहम् । गुरुरध्यापकः स्वस्य कुलगुरुर्वा । स्वगृहं स्वशय्यागृहम् । बहुस्त्रीसत्त्वे मुख्य-
कलत्रं पट्टराज्ञी तद्गृहम् । एषां मध्ये मनोभीष्टात् स्थानात् भोजनासंभवे हविष्यमन्नं प्राश्य
भक्षयित्वा विप्रैर्ब्राह्मणैरनुमतः कृतोत्साहः मंगलं मंगलद्रव्यं मनोभीष्टं पश्यन् सन् एयात्
गच्छेत् । यदाह लल्लः—“ स्वनिकेतादेवगृहात्प्रधानद्वाराश्रयाद्गुरुगृहाद्वा । यायात्कृताग्रिका-
र्यः प्राश्यहविष्यं द्विजानुमतः ॥ द्विजो विष्णुक्रमाद्भूपं मन्त्रेणानेन चालयेत् । इदं विष्णुर्विच-
क्रम इत्येवं पादमुद्धरेत् । मंगलानि ततः पश्यन् स्पृशन् कृण्वन् नृपो ब्रजेत्” इति ॥ वराहोपि—
“ अंतःपुराद्वा स्वनिवेशनाद्वा सिंहासनादग्निपरिग्रहाद्वा ॥ कुर्यान्नरेन्द्रः प्रथमं प्रयाणं

विप्रैः शताश्वैः कृतमंगलाशीः ॥ इदं विष्णुर्विचक्रम इत्येवं पादमुद्धरेत् । अमुकस्य वधा-
येति दक्षिणं क्षितिपो न्यसेत् ॥ इति । आग्निपरिग्रहोऽग्निहोत्रगृहम् ॥ ८९ ॥

प्रस्थानवस्तूनि-यात्रार्थानि वर्णभेदेन-

कार्याद्यैरिह गमनस्य चेद्विलंबो भूदेवादिभिरुपवर्तितमायुधं च ॥

क्षौद्रं चामलफलमाशु चालनीयं सर्वेषां भवति यदेव हृत्प्रियं वा ९० ॥

गमनकाले निर्णीते सत्यपि स्वस्यावश्यकार्यानिष्पादाद्गमनविलंबे वर्णक्रमेण प्रस्थानवस्तूनि
अहर्षिणीछंदसाह-कार्याद्यैरिहेति । किंचिदावश्यकं कार्यं नाभूदिति गमनस्य चेद्विलंबः
स्यात्तदा विचारिते यात्रालने भूदेवादिभिर्ब्राह्मणप्रभृतिभिरेतानि वस्तूनि आशु चालनीयानि
प्रस्थापनीयानि-यथा ब्राह्मणेनोपवीतम्, क्षत्रियेणायुधं, वैश्येन मधु, शूद्रेण आमलकफलं,
नारिकेल्लादि । यदाह वसिष्ठः-तस्मिन्मुहूर्ते स्वयमप्रयाणे प्रयोजनापेक्षितया च देवात् ।
तत्रैव तान्निर्गमनं च कार्यं स्वीयासनाच्चापि तदुच्यमानम् ॥ इति ॥ राजमार्त्तण्डः-“प्रस्थाने
ब्राह्मणादीनां यज्ञसूत्रमथायुधम् । मध्वामलफलं चैव प्रशस्तं वृद्धिकारणम्” इति ।

सर्ववर्णानामप्येकमभीष्टं वस्तु प्रस्थापनीयमिति प्रकारान्तरम्-

वा अथवा सर्वेषां वर्णानां यदेव हृत्प्रियं मनोभीष्टं तदेव प्रस्थापनीम् । उक्तं च वसि-
ष्ठेन-“श्वेतातपत्रध्वजचामराश्वविभूषणोष्णिषगजांबरानि ॥ आंदोलिकारत्नरथाश्ववाराच्छ्रया
सनाद्यं मनसस्त्वभीष्टम्” इति ॥ नारदोपि-“अप्रयाणे स्वकं कार्यमपेक्षी भूपतिस्तथा ॥
कुर्यान्निर्गमनं छत्रध्वजवाहनसंयुतम्” इति ॥ ९० ॥

प्रस्थानमार्गपरिमाणं चतुर्धा-

गेहाद्वेहांतरमपि गमस्तर्हि यात्रेति गर्गः

सीन्नः सीमांतरमपि भृगुर्बाणविक्षेपमात्रम् ॥

प्रस्थानं स्यादिति कथयतेऽथो भरद्वाज एवं

यात्रा कार्या वहिरिह पुरा स्याद्रसिष्ठो ब्रवीति ॥ ९१ ॥

स्वयं गमने कियदूरं प्रस्थानं कार्यमित्येतदाशंक्य प्राच्यमतेन प्रस्थानपरिमाणं मंदाक्रांता-
छंदसाह-गेहादिति ॥ (१)-स्वगृहात्परगृहमातिसमीपवर्त्यपि तत्रापि चेद्वमो गमनं स्यात्तर्हि
यात्रा जातेति गर्गः कथयते । (२)-अथवा स्वग्रामसीमामुल्लंघ्य सीमांतरं ग्रामांतरसी-
मां प्राप्य वसेदिति भृगुः कथयते । (३) अथवा महता योद्धा स्वबलेन क्षिप्यमाणः शरो-
यावद्दूरं गच्छति तावन्मात्रं प्रस्थानं स्यादिति भरद्वाजः कथयते । (४) अथवा पुरात्रग-
राद्वाहिर्यात्रा कार्या स्यादित्येवं वसिष्ठः ब्रवीति । यदाह राजमार्त्तण्डः-“गृहाद्गृहांतरं गर्गः
सीम्नः सीमांतरं भृगुः । शरक्षेपाद्भरद्वाजो वसिष्ठो नगराद्वाहिः” इति ॥ एतच्च यथायोग्यं
कार्यस्यावश्यकतायां च ध्येयम् ॥ ९१ ॥

प्रस्थानपरिमाणे मुनिमतम्-

प्रस्थानमत्र धनुषां हि शतानि पंच केचिच्छतद्वयमुशंति

दशैव चान्ये ॥ संप्रस्थितो य इह मंदिरतः प्रयातो गंत-
व्यदिक्षु तदपि प्रयतेन कार्यम् ॥ ९२ ॥

अथ मुनिमतेन प्रस्थानपरिमाणं वसंततिलकाळंदसाह—प्रस्थानेति ।

धनुःप्रमाणम्—

धनुषः परिमाणमाह भास्करः—“यवोदरैरंगुलमष्टसंख्यैर्हस्तौगुलैः षड्गुणितैश्चतुर्भिः ।
हस्तैश्चतुर्भिर्भवतीह दंडः क्रोशः सहस्रद्वितयेन तेषाम् ” इति ॥ अत्र गमनकाले तादृ-
शानां धनुषां पंचशतानि हस्तसहस्रद्वयमिति यावत् । स्वगृहात्तावद्धस्तावाधि प्रस्थानं
स्यादिति केचिदूचुः ॥ अन्ये तु तादृशानां धनुषां शतद्वयमष्टौ शतानि हस्तास्तावत्प्रस्था-
नमित्याहुः ॥ अपरे तु इह यात्राकाले मंदिरतः स्वगृहादशैव धनूषि चत्वारिंशद्धस्तास्ता-
वहूरे संप्रस्थितः प्रयात एव ज्ञेय इत्याहुः ॥ यदाह वसिष्ठः—“ प्रस्थानं धनुषां पंच शता-
न्युत शतद्वयम् । स्वदेवसदनाद्वापि दशभिः प्रस्थितो गतः ” इति ॥

कार्यावश्यकत्वानावश्यकत्वाभ्यामुपरितनविकल्पानुसरणम्—

नायं स्वेच्छाविकल्पः किंतु कार्यस्यानावश्यकत्वान्तादृशप्रस्थानम् । अतएव नार-
दोपि “ स्वस्थानान्निर्गमं स्थानं दंडानां च शतद्वयम् । चत्वारिंशत्पंचविंशत्प्रस्थितः स स्वयं
गतः ” इति ॥ प्रस्थानविकल्पानाह । अत एव प्रयाणे स्वकं कार्यमपेक्ष्येत्याह च ॥

गन्तव्यदिगभिमुखं प्रस्थानम्—

गन्तव्यदिक्षिति । तदपि प्रस्थानं प्रयतेन सावधानेन राजादिना गन्तव्यदिक्षु यस्यां दिशि
गमनं चिकीर्षितं तादिगभिमुखं कार्यम् । यदाह राजमार्त्तदः—“गन्तव्यदेशाभिमुखे प्रदेशे
प्रस्थानमाहुः शुभदं नराणाम् ” इति ॥

स्वयं प्रस्थाने गुणाः—

अतः स्वयं प्रस्थानगुणमप्याह स एव—“ स्वशरीरेण यः कश्चिन्निर्गच्छेच्छ्रद्धयान्वितः ।
तस्य यात्राफलं सर्वं संपूर्णं पथि सिध्यति ” इति ॥

यात्रोत्तरदिनेष्टमचन्द्रादिदोषे स्वयं यात्रा न कार्या—

यदा तु स्वयं प्रस्थानं कृतं ततोऽपरदिनेष्टमचन्द्रादिदोषसद्भावे न गन्तव्यमित्याह नारदः—
“जन्मर्क्षे चाष्टमे चंद्रे वारे भौमे शनैश्चरे । प्रस्थितेपि न गन्तव्यं यदि स्याद्गहितं दिनम् ”
इति । अष्टमचन्द्रादिदोषसद्भावदुष्टे दिने यात्रा न कार्येत्यर्थः ॥

वैधृत्यादिदोषे स्वयं यात्रा कार्यैव—

ये तु व्यतीपातवैधृतिभद्राभरण्यादिदोषसद्भावेन गर्हितेपि दिने यात्रा नेत्याहुः । तत्र
पूर्वार्द्धस्य वैयर्थ्यापातात् । वाक्यभेदाच्च । दोषोपलक्षणार्थमिति चेन्न । एकस्मिन्नेव दोषे
उपलक्षणार्थे वक्तव्ये बहुदोषकथनस्य वैयर्थ्यात् । तस्मादष्टमचन्द्रादिदोषेषु सर्वथा यात्रा न
कार्या । व्यतीपातादिदोषसद्भावप्रतिबंधकेषु सुखेन यात्रेति तत्त्वमिति प्रतीमः ॥

गृहान्निर्गतेन प्रस्थानाकरणे प्रथमादिदिनयात्राक्रमः—

यस्तु गृहान्निर्गतो न प्रस्थानमाचरति तस्य केन क्रमेण प्रथमादिदिनगमनमित्याह चंडेश्वरः
“क्रोशं वा यदिवाप्यर्द्धं प्रथमेहनि शस्यते । द्वितीये योजनं गत्वा निवसेत महीपतिः ॥ तृतीये
योजनं सार्द्धं वसेदाक्रम्य दूरतः ! ततः परं यथेष्टं तु मार्गे यायान्महीपतिः” इति ॥ ९२ ॥

प्रस्थानोत्तरमधिकारिभेदादिनसंख्यानियमादयः—एकत्र स्थितौ—

प्रस्थाने भूमिपालो दशदिवसमभिव्याप्य नैकत्र तिष्ठे-

त्सामंतः सप्तरात्रं तदितरमनुजः पञ्चरात्रं तथैव ॥

ऊर्ध्वं गच्छेच्छुभाहेऽप्यथ गमनदिनात्सप्तरात्राणि पूर्वं

चाशक्तौ तद्दिनेऽसौ रिपुविजयमना मैथुनं नैव कुर्यात् ॥ ९३ ॥

कृते प्रस्थानेऽधिकारिविशेषपुरस्कारेण कियदिवसानिषेधमुत्तरार्धेन मैथुननिषेधं च स्रग्ध-
राच्छंदसाह—प्रस्थाने इति । भूमिपाल एकत्र प्रस्थाने दशदिवसमभिव्याप्य दशाहोरात्राणि
न वसेत् ! सामंतो मांडलिकश्चतुर्द्वारिक एकत्र प्रस्थाने सप्तरात्रं न वसेत् ! तदितरमनुजो
ब्राह्मणादिः तथैव एकत्र प्रस्थाने पञ्चरात्रं न वसेत् ॥

प्रस्थाय तत्रैवपञ्चदिनपर्यंतं यात्राया अकरणे पुनः शुभदिन एव यात्रा कार्या—

यदि देवावसेत्तदा किं कुर्यादित्यत आह—ऊर्ध्वमिति । अवधिदिवसातिक्रमानंतरं पुनर्गृह-
मागत्य शुभाहे पूर्वोक्तप्रकारेण विचारितशुभदिवसे गच्छेत् । यदाह वसिष्ठः—“आरभ्य निर्ग-
माद्यावद्दशाहं न वसेन्नृपः । मांडलिकः सप्तरात्रं प्राकृतः पञ्चरात्रतः ॥ अत ऊर्ध्वं व्रजेद्भूयो
भद्रेन्यदिवसे नृपः” इति ॥ भद्रे कल्याणकारिणि । श्रीपतिरपि—“वसेन्नैकत्र दश क्षितीशो
दिनान्यथो सप्त च मांडलीकः । यः प्राकृतः सोपि न पञ्चरात्रं भद्रेण यात्रा परतः प्रयो-
ज्या” इति ॥ नन्वत्र प्रस्थाने दशदिवसाद्यतिक्रमे भूयः सुमुहूर्त्तेन यात्रा कार्येत्युक्तम् । तत्र
युक्तिसहं प्रतिभाति ॥ यतो यात्रा हि शत्रुमारणादिद्रव्यार्जनार्था । शत्रुमारणादिमनोभीष्ट-
युक्तमतेत्प्रतिभाति नूनं होराविदां युक्तिमतां बहूनाम् । यात्रासमाप्तिः खलु वाञ्छितार्थफलस्य
सिद्धयै नियतं प्रदिष्टा ॥ ” इति । उच्यते ॥ वसिष्ठादौरपि वचःप्रमाण्यमङ्गीकुर्वद्भिः कि-
मीदृशं युक्तिविरुद्धं वक्तुमुचितम् । यतोवाधिकथनार्थकानां तत्तद्विवाक्यानामप्रामाण्यप्रसं-
गात् ज्योतिषस्मृतिलिखने दुरितोत्पत्तिः स्यात् ॥ किंच मासगम्यमध्वानमतिक्रम्य यदि
कार्यवशाद्दशाहाद्यतिक्रमे सति तत्रापि तत् एव स्थानात्सुमुहूर्त्तविचारोस्ति किंपुनः प्रस्थाने ।
यदाह वराहः—“एकत्राध्युषितस्य जगुर्यान्नामत्रात्रिगौतमच्यवनाः । पञ्चत्रिसप्तरात्राद्भूयाद्भ-
द्रेण संयोज्याम्” ॥ इति ॥ अयुक्तमेतत्प्रतिभाति ॥ ‘नूनम्’ इति तु वाक्यं निर्मूलत्वादुपे-
क्ष्यम् । नहि वचनबोधितेर्थे युक्तिः प्रभवेत् । यथा तस्मादवध्यतिक्रमे सति शुभमुहूर्त्तेन
यात्रा विधेया । अवधिमध्ये तु निषिद्धभद्राव्यतीपातादिमहादोषपिहारायान्या यात्रा स्या-
दित्यलमतिप्रसंगेन ॥

दिग्विशेषेण प्रस्थाने दिननियमाः—

कचिदिग्विशेषेण प्रस्थाने दिवसनियमोभिहितः । यदाह राजमार्तंडः—“प्राच्यामहानि मुनयः प्रवदन्ति सप्त याम्यामतीव शुभदानि दिनानि पञ्च ॥ त्रीण्येव पश्चिमदिशि क्षितिनायकानां प्रस्थानकेषु दिवसद्वयमुत्तरस्याम्” ॥ इति ॥

प्रस्थातुः पुनर्गृहं प्रति प्रत्यागमने यात्राभङ्गः—

यदा तु स्वयं प्रस्थाप परावृत्य गृहमागच्छेत्तदा पुनः समुहूर्त्ते यात्रा कार्या । यदाह राजमार्तंडः—“यस्तु संप्रस्थितो यात्रां निवर्तते पुनर्गृहम् । कामाद्वा यदि वाकामात्रं स सिद्धिमवाप्नुयात्” ॥ इति । दुर्गादित्यः—“कार्यवशाद्यदि कथमपि निवर्तते प्रस्थितः स्वगृहमेव । यायात्तदा विशुद्धैः पुनरपि तिथिकरणदिवसाद्यैः” ॥ इति ॥

प्रस्थातुर्नियमाः—

प्रस्थानकर्तुर्नियममाह—अथेति । असौ राजादिः रिपुविजयमनाः शत्रुजये कृतांतःकरणः सन् यात्रादिनात्पूर्वं सप्तरात्राणि मैथुनं संभोगं नैव कुर्यात् । यदाह च्यवनः—“त्रिरात्रं वर्जयेत्क्षीरं पञ्चाहं क्षुरकर्म च । तदहश्चावशेषाणि सप्ताहं मैथुनं त्यजेत्” ॥ इति ॥

स्त्रीसेवननिषेधदिनेषु संकोचः—

वा अथवा अशक्तौ सप्ताहमतिकामितया स्थातुमशक्तौ तद्विने यात्रादिवसै मैथुनं नैव कुर्यात् । यदाह गर्गः—“यात्राकाले तु संप्राप्ते मैथुनं यो निषेवते । रोगार्तः क्षीणकोशश्च सन्निवर्तते वा नवा” ॥ इति । अतएवानयोर्वाक्ययोर्मैथुनपीडासहिष्ण्वसहिष्णुपरा विषयव्यवस्था ॥

मार्गमध्येपि स्त्रीसेवनविकल्पः ।

मार्गमध्येपि मैथुननिषेधे विकल्पानाह च्यवनः—“यावद्भ्रजति चाध्वानं यावत्कार्यं न सिध्यति । यावद्वा न निवर्तते तावद्वर्ज्यं हि मैथुनम्” ॥ इति ॥

ऋतुगमनयात्रयोस्समायोगे निर्णयः—

यदा तु प्रयाणदिने स्त्री ऋतुस्नाता भवति गमने वावश्यकता तदा मैथुनं कार्यं नवेति संदेहः । तत्र यदि न कार्यमिति ब्रूये—तदा धर्मशास्त्रविरोधः । यदाह स्वायंभुवः—“ऋतुस्नातां तु यो भार्या सन्निधौ नोपगच्छति । घोरायां भ्रूणहत्यायां युज्यते नात्र संशयः” ॥ इति । कार्यमिति चेत्—ज्योतिषस्मृत्युल्लंघनम् । तद्वचः प्रागभिहितम् ॥ अत्र निर्णयमाह च्यवन एव—“आत्ययिककार्यपाते पुष्पस्नातासमागमं कृत्वा । मुदितो गच्छेत्लभते मनोरथानचिरकालेन” ॥ इति । यदा हि पुनर्गमनार्थं कालान्तरमप्यस्ति—तदा तद्विने मैथुनं कृत्वा कालान्तरे सुलग्ने यायादित्यर्थसिद्धम् ॥

प्रस्थानदिनात्पूर्वरात्रौ स्त्रीसेवनं न कार्यम्—

यदा प्रस्थानकालः श्वोदिवसस्तत्पूर्वरात्रावपि मैथुनं न कार्यमित्याह लल्लः—“कृत्वा तु मैथुनं रात्रौ प्रभाते योधिगच्छति । नासौ फलमवाप्नोति कुच्छ्रेण च निवर्तते” ॥ कुच्छ्रेण कष्टेन ९३ ॥

प्रस्थातुरन्येपि नियमाः—

दुग्धं त्याज्यं पूर्वमेव त्रिरात्रं क्षौरं त्याज्यं पञ्चरात्रं च पूर्वम् ॥

क्षौद्रं तैलं वासरेऽस्मिन्वामिश्च त्याज्यं यत्नाद्भूमिपालेन नूनम् ९४ ॥

अथान्यानपि प्रस्थानकर्तुर्नियमान् शालिन्याह-दुग्धमिति । यात्रादिनात्पूर्वं भूमिपालेन राज्ञोपलक्षणत्वाद्गमनकर्त्रा यत्नात् दुग्धं पेयत्वेन तद्विकारः पायसं च निषिद्धम् । च पुनः पञ्चरात्रं पूर्वं क्षौरं क्षुरसंबन्धि कृत्यं मुंडनं श्मश्रुकर्म च त्याज्यम् । अस्मिन्वासरे यात्रादिने क्षौद्रं मधु भक्ष्यत्वेन तैलं तैललापनं त्याज्यम् । वमिश्चेद्वादुद्रुता शरीरशोधनार्थं बलात्कारकृता वा यात्रादिने निषिद्धा । नूनं निश्चितम् । यदाह च्यवनः-“वपनं वमनं क्षौद्रं तैलं चैव विवर्जयेत् । तदहश्चावशेषाणि सप्ताहं मैथुनं त्यजेत् ॥” इति ॥ वपनं श्मश्रुकर्मणोप्युपलक्षणम् । तथा च वसिष्ठेन-“यात्राहवे तूत्कटभूषिते च भुक्तोत्कटे रात्रिषु संध्ययोर्वा । क्षौरं न कुर्यात्खलुचात्मनो हि श्रेयोभिलाषी न कदाचिदेव ॥” इति क्षौरपदोपादानात् । क्षौरमशुभपदार्थोपलक्षणम् ॥ यदाह स एव-“कामं क्रोधं तथा लोभं मद्यं मांसं च रोदनम् ॥” इति ॥ १४ ॥

भुक्त्वा गमनपित्यादिनियमाः प्रस्थानकर्तुः-

भुक्त्वा गच्छति यदि च तैलगुडक्षारपक्वमांसानि ॥

विनिवर्तते स रुग्णः स्त्रीद्विजमवमान्य गच्छतो मरणम् ॥ १५ ॥

अथान्यानपि प्रस्थानकर्तुर्नियमान् गीत्याख्यच्छंदसाह-भुक्त्वेति । तैलं तैलपक्वानि वटकादीन्यन्नानि वा गुडमिश्रविकारं तत्पाचितमन्नं वा क्षारं सलवणं पक्वमांसानि रंधितमांसानि यो भुक्त्वा गच्छति स राजादिः रुग्णो रोगसहितो निवर्तते । यदाह गर्गः-“कटुतैलगुडक्षारपक्वमांसाशनं तथा । भुक्त्वा यो यात्यसौ मोहाद्व्याधितः सन्निवर्तते ॥” इति । अत्र मांस-दुग्धादिनिषेधस्तत्तन्नक्षत्रादिदोहद्वयतिरिक्तविषयः । दोहदस्य विशेषविहितत्वात् ॥

गमनसमये स्त्रीद्विजावमनना न कार्या-

स्त्रीद्विजमिति । स्त्री च द्विजश्च अनयोः समाहारः स्त्रीद्विजम् ॥ स्त्रियं स्त्रीयां परकीयां वा द्विजः ब्राह्मणः । ‘दंतविप्राण्डजाद्विजाः’ इत्यभिधानात् । अवमान्य धिक्छब्दताडनादिना मानभङ्गं कृत्वा गच्छतः पुंसो मरणं स्यात् । यदाह गर्गः-“यस्तु संप्रस्थितो यात्रां भार्या नैवाभिनंदति । भार्या वा नाभिनंदेत न स प्रतिनिवर्तते ॥ परकीयां स्वकीयां वा स्त्रियं पुरुषमेव वा । ताडयित्वा तु यो मोहात्तदंतं तस्य जीवितम् ॥ यात्रायां प्रस्थितो यश्च ब्राह्मणानवमानयेत् । नासौ प्रतिनिवर्तते तदंतं तस्य जीवितम् ॥” इति ॥ केचित्तु शुभाशुभशब्दान्यात्राकाले शुभाशुभसूचकानाहुः । यदाह लल्लः-“प्रापय गच्छ विसर्जय निर्गच्छ व्रज संसर्पेति सिद्धिकराः । खल्वेतैष्वप्यधिकाः प्रमोद जय जीव शब्दाश्च ॥ मागास्तिष्ठ निवर्त क्व गम्यते मूढ दुर्मते मोहात् । यात्रां नेच्छन्ति बुधाः क्षुतकासितभीतशब्दैश्च ॥” इति ॥ कासितं रोगार्तध्वनिर्हिक्कादिः ॥ १५ ॥

अकालवृष्ट्याख्यदोषः-अकालवृष्टिस्वरूपं च-

यदि माःसु चतुर्षु पौषमासादिषु वृष्टिर्हि भवेदकालवृष्टिः ॥

पशुमर्त्यपदांकिता न यावद्वसुधा स्यान्नहि तावदेव दोषः ॥ १६ ॥

अथाकालवृष्ट्याख्यं दोषं सलक्षणं वसंतमालिकाच्छंदसाह-यदीति ॥ पौषादिषु चतुर्षु पौष-पमावफालगुनचैत्राख्येषु मासेषु यदि वृष्टिर्भवेत्साऽकालवृष्टिः स्यात् पौषादयश्चत्वारो मासाः

वृष्ट्यकालः । तत्र भवा वृष्टिरकालवृष्टिरुच्यते । यदाह राजमार्तडः—“पौषादि चतुरो मासान् प्राप्ता वृष्टिरकालजा ॥ ” इति ॥ तत्राकालवृष्ट्यां जातायां यदि वसुधा पृथ्वी यावत्पशवो नवादयः मर्त्या मनुष्यास्तेषां पदैश्वर्यैरकिता चिह्निता न भवति तावदकालवृष्टिदोषो नास्ति । यदा पशुचरणाकिता वसुधा स्यात्तदाऽकालवृष्टेर्दोषवत्त्वमस्त्येव । यदाह राजमार्तडः—“वृष्टिः करोति दोषं तावन्नाकालसंभवा राज्ञाम् । यावन्न भवति याने नरपशुचरणाकिता वसुधा ॥ ” इति ॥ अस्यार्थः । अकालसंभवा वृष्टिः राज्ञां गमने तावद्दोषं न करोति । यावद्वासुधा याने गमने नरपशुचरणाकिता न भवति तेनातिस्वल्पया रजोपगममात्रं भवति । तत्र पश्वादिचरणचिह्नाभावादोषाभावः । यदा तु किञ्चिदधिका वृष्टिः स्यात्तदा कर्दमसद्भावात्पश्वादिचरणचिह्नानि जायन्ते तदा दोष एव । स च सप्तरात्रिक इत्युक्तं प्राक् । अत्र केचित्—अल्पा वृष्टिर्दोषाय न महतीति वदन्ति ॥ तत्रैयं युक्तिः अल्पवृष्ट्या कर्दमबाहुल्यात्पश्वादिचरणचिह्नानां वसुधायां दर्शनादित्यल्पवृष्टेर्दोषवत्त्वम् । महत्त्वात्तु वृष्ट्याः सकलकर्दमापाकरणात्पश्वादिचरणचिह्नादर्शनाद्दोषाभावः । तदेतद्विप्रणीतसंहिताग्रंथाभिहितविषयाणां केवलन्यायाभिनिविष्टमनसां मतम् । तथाहि ॥ मार्गशीर्षशुक्लपक्षप्रतिपदादयः सार्द्धाः षण्मासा मेघानां गर्भग्रहणकालः । तदनन्तरं वृष्टिर्भवति । यदाह कश्यपः—“सितादौ मार्गशीर्षस्य प्रतिपद्विसे तथा । पूर्वषाढागते चन्द्रे गर्भाणां धारणं वदेत् ॥ ” इति ॥ गर्गोपि—“शुक्लादौ मार्गशीर्षस्य पूर्वाषाढाव्यवस्थिते । निशाकरे तु गर्भाणां तदादौ लक्षणं वदेत् ॥ ” इति ॥

मेघवृष्ट्यारंभदिनसंख्या—आगर्भग्रहणात्—

गर्भप्रसवकालज्ञानं वराहेण प्रोक्तं—“यत्रक्षत्रमुपगते गर्भे चन्द्रे भवेत्सचन्द्रवशात् पञ्चनवतौ दिनशते १९५ तत्रैव प्रसवकालमायाति ॥ ” इति ॥ माससंहितायां च—“पौषासितपक्षादौः श्रावणशुक्लादयो विनिर्देश्याः । सार्द्धैः षड्भिर्मासैर्गर्भविपाकः स्वनक्षत्रे ॥ ” इति । विशेषमाह वराहः—“सितपक्षभवाः कृष्णे शुक्ले कृष्णा द्युसंभवा रात्रौ । नक्तं प्रभवाश्चाहनि संध्या जातास्तु संध्यायाम् ॥ ” इति ॥ कृष्णाः कृष्णपक्षोद्भवा गर्भाः । एवं सार्धषण्मासा गर्भनिग्रहकालः तदनन्तरं जायमाना वृष्टिः कालवृष्टिरिति ॥

अकालवृष्टिपदार्थनिर्णयः—

या चैतद्व्यतिरिक्ते काले वृष्टिर्गर्भनिर्गलनरूपा स्यात्साऽकालवृष्टिः । अकाले अयोग्ये काले वृष्टिरिति निर्वचनसंभवात् । एतदेवाभिप्रेत्योक्तं—‘सौदामिनीवर्षणगर्जितेषु’ इति पद्यव्याख्याने महादेवेन गृहीतगर्भाणां मेघानां यो वृष्टिकाल उक्तस्तं विना यदि वृष्टिर्गर्भनिर्गलनरूपा स्यात्साऽकालवृष्टिरिति । तत्र मार्गशीर्षशुक्लादितो मेघानामवश्यं गर्भसंभवात्तच्चिह्नभूता किं चिद्वृष्टिरवश्यमपेक्षितैव । यदाह वराहः—“पवनसलिलविद्युद्गजिताभ्रान्वितो यः स भवति बहुतोयः पञ्चभूताभ्युपेतः । विसृजति यदि तोयं गर्भकाले तु भूरि प्रसवसमयमित्वा शीकराभः करोति ॥ ” इति ॥ तेन किञ्चिद्वृष्ट्यां गर्भसत्तानिश्चयादल्पावृष्टिर्न दोषमावहतीति । अल्पवृष्ट्यामपि त्रैराशिकवशादत्यल्पम् । बृहदात्रायां वराहोक्तेर्मार्गशीर्षगर्भाणां मंदफ-

लत्वम् । तं च मार्गशीर्षमतिक्रम्य पौषादिवृष्टेरकालिकत्वम् । अतएवोक्तम् “ पौषादिचतु-
रो मासान्प्राप्ता वृष्टिरकालजा ॥” इति ॥

अकालवृष्ट्यन्तरम्—

मंदफलत्वादितुल्यन्यायतया च मार्गवृष्टेरप्यकालिकत्वम् । एतदप्युक्तं राजमार्तंडेन—
“मार्गान्मासात्प्रभृति मुनयो व्यालवालमीकिगर्गाश्चैत्रं यावद्भूमनसमये वृष्टिदोषं वदन्ति ॥” इति ।
एवं सति गर्भनिर्गलनं विकृतिः सा यथा तुल्या सती नरपशुचरणांकितत्वेन किञ्चिदोषं जन-
यति । यथा उपचीयमानापि विकृतिर्महांतं दोषमादधाति । तेन महावृष्टेर्दोषवत्वमेव न दोषा-
भावः । अतएवोक्तं वराहसंहितायां—“गर्भसमयेतिवृष्टिर्गर्भाभावायानिमित्तकृता । द्रोणाष्टांशे
भ्यधिके वृष्टेर्गर्भः स्तुतो भवति ॥” निमित्तं शुक्रस्तादि । बृहद्यात्रायामपि—“ भृशं क्षरंतो
रुधिरारुणाभाः सशक्रचापा खररूक्षनादाः । रणोपयोज्याकृतिचित्ररूपा रणाय दृष्टा गमनेम्बु-
वाहाः ॥” इति ॥

सप्ताहं वृष्टिः राजहंत्री—

अन्यदपि तेनैवोक्तं—“ सप्ताहं सततान्यतीं वृष्टिर्हन्यान्नराधिपम् ॥” इति । सतता निरंतरा ॥

मेघभेदाः—रक्तादिवर्ष—तत्फलानि च—

मेघभेदस्तेनैवोक्तः—“ सप्ताहांतर्वलभयकरी वृष्टिरन्यर्तुजाता केचिद्यात्रामसितजलदैः संयु-
तां पूजयति । चित्राभ्रायां बलमतिवधोरुक्सर्पातांबुदायां शुक्लाब्दायां न भवति चिराद्वर्ष-
दायां च नाशः” इति ॥ चित्राभ्रायां वृष्टावित्तेशेषः । अनेनैवाशयेन क्वचित्पठ्यते—“वृत्तेत्य-
कालवर्षं तु तावदोषो न जायते । यावन्न यानसमये पशुपादांकिता मही ॥” इति । तस्मात्सि-
द्धमेतत्—यद्यत्यल्पायामकालवृष्टौ दोषाभावः, अल्पायामकालवृष्टौ दोषाभावः, महत्यामकाल-
वृष्टौ महादोष इति । वसिष्ठोपि वृष्टिविशेषे फलविशेषमाह—“ अकाले सततं वृष्टिः सप्ताहा-
न्पतेर्वधः । रक्तवृष्टौ रणोद्योगोर्मांसवृष्टौ महद्रणम् ॥ मरकश्चास्थिवर्षं स्याद्वसावर्षंऽपि तत्फ-
लम् । क्षाद्रवर्षं राष्ट्राणां शस्त्रंगारैः पांशुभिर्गदः । धान्याकफलपुष्पाद्यैर्लौहैश्चापि महद्रयम् ।
पर्णैस्तृणैः काष्ठवर्षैस्तदेव फलमादिशेत् ॥ पाषाणवृष्टिरग्रेषु प्राणिवृष्टिरथापि वा । चित्रवृष्टिर्यदि
भवेत्सा हि स्यादीतिकारणम् ॥” इति । अत्र रक्तवृष्ट्यादीनां वृष्टित्वादेव निषेधे सिद्धे पुनग्रह-
णं तत्कालवृष्ट्यावप्यासां दोषसूचनार्थम् । यत आसां वृष्टीनामुत्पातत्वमस्ति । “तेषां संक्षे-
पोयं प्रकृतेरन्यत्वमुत्पातः” इति वराहोक्तेः ॥ ९६ ॥

आवश्यकया । यां दोषनिवृत्त्युपायः—दुष्टशकुनोद्धृतारिष्टशान्तिश्च—

अल्पायां वृष्टौ दोषोऽल्पो भूयस्यां दोषो भूयाञ्जीमूतानां निर्घो-
षे वृष्टौ वा जातायां भूपः ॥ सूर्येन्द्रोर्विम्बे सौवर्णे कृत्वा विप्रेभ्यो
दद्यादुःशाकुन्ये साज्यं दत्त्वा गच्छेत्स्वेच्छाभिः ॥ ९७ ॥

अथामुमेवार्थं स्पष्टीकुर्वन्सन्नावश्यकयात्रां तच्छांतिकं प्रसंगात् दुष्टशकुनोद्धृतारिष्टशान्तिकं
चातिशक्त्या गाथाछंदसाह—अल्पायामिति । अल्पायामकालवृष्ट्यावल्पो दोषः स्यात् । भूय-
स्यामतिशयेन बह्वी भूयसी तस्यामकालवृष्ट्या भूयानतिशयेन महान्दोषः । अतो यत्प्राच्याः

पठन्ति—“ तावत्प्रयाणादिषु भूपतीनामकालवृष्टिः प्रकरोति दोषम् । यावद्भवेत्संचरतां जनानां तथा पशूनां चरणांकिता भूः ॥ ” इति—तदेतन्निर्मूलत्वाद्युक्त्यसहत्वाच्चोपेक्ष्यम् ॥

प्रस्थानोत्तरं मार्गमध्ये न दोषो यात्रायाम्—

अयं चाकालवृष्ट्याख्यो दोषः प्रयाणानंतरं सप्तरात्रं यावद्विलोकनीयमिति महादेवेन व्याख्यातम् । न तत्र प्रमाणं पश्यामः ॥ किंतु जातायामकालवृष्टौ यात्रामेव न कुर्यात् । कृते तु स्वयं प्रस्थाने मार्गमध्ये नास्त्ययं दोषः । शुक्राद्यस्तादिदोषो मार्गमध्ये ‘जीवः शशांकः शुक्रो वा’ इति वचनबलादंगीक्रियते ॥ प्राच्यास्तु महत्यामकालवृष्टौ दोषाभावं वर्णयति ॥ तेषामाशयं न विद्मः ॥

यात्रावश्यकत्वेऽकालवृष्टौ दानम्—

सत्यप्यकालवृष्ट्यादिनिमित्ते आवश्यकयात्रायां दानमाह—जीमूतानामिति । जीमूतानां निर्धोषशब्दे वृष्टावकालवृष्टौ जातायां वा सूर्योदयोः सूर्याचंद्रमसोर्बिंबे स्वरूपे सौवर्णे यथाशक्ति सुवर्णनिर्मिते कृत्वा भूपो राजा विप्रेभ्यो ब्राह्मणभ्यो दद्यात् । यदाह मांडव्यः “तुर्दिने गर्जिते वृष्ट्यां सूर्याचंद्रमसोर्द्वयोः । बिंबे विधाय शांत्यर्थं श्रोत्रियाय निवेदयेत् ॥ ” इति । यद्यपि “ श्रोत्रियं शृण्वेदधीते ” इति पाणिनिवचनात् छेदाध्येतृत्वेन श्रोत्रियत्वमुच्यते । तच्च वर्णत्रयसाधारणम् । तथापि प्रतिग्रहाधिकारी ब्राह्मण एव श्रोत्रियशब्देन व्याकर्तव्यः । अतएव मूले विप्रपदोपादानम् ॥

वा अकालवृष्टौ यात्रावश्यकत्वे शान्तिः—

अकालवृष्टौ शान्तिर्महता ग्रन्थसंदर्भेण बृहद्यात्रायां वराहेणभ्यधायि । सा तत एवावर्धया ॥

अकालवृष्टौ यात्रानिषेधप्रतिप्रसवविधिः—

क्वचिदकालवृष्टेरपवादः पठ्यते । यथा—“ एकेनैकमहः प्रोक्तं द्वितीयेन त्रिरात्रकम् । तृतीयेन तु सप्ताहं दश रात्रमतः परम् ॥ पौषे दिनत्रयं वर्षं माघे चैव दिनद्वयम् ॥ फाल्गुने दिनमेकं तु चैत्रे तु षट्काद्वयम् ॥ ” इति—तदेतदप्यात्ययिककार्यविषयं ध्येयम् ॥

आवश्यकयात्रायां दुष्टशकुने दानम्—

अथ प्रसंगादुष्टेऽपि शकुने जातेऽवश्यविधेयायां यात्रायां दानमाह—दुःशाकुन्य इति । शकुन एव शाकुन्यम् । चातुर्वर्ण्यादेराकृतिगणत्वात्त्यञ् । दुष्टं च तच्छाकुन्यं च दुःशाकुन्यं तस्मिन् दुष्टे शकुने वक्ष्यमाणे प्रस्थानकाले संभूते सति साज्यं सघृतं स्वर्णं सुवर्णं श्रोत्रियाय दत्त्वा स्वेच्छामेर्गच्छेत् । यदाह मांडव्यः—“ यदापशकुनं पश्येद्विपरीतमुपस्थितम् । सघृतं कांचनं दत्त्वा निर्विशंकस्ततो व्रजेत् ॥ ” इति ॥ ९७ ॥ इति यात्रोपयोगिदोषविवरणम् ।

शुभाशुभशकुनेषु शुभशकुनानि—यात्रायाम्—

विप्राश्वेभफलान्नदुग्धदधिगोसिद्धार्थपद्मांबरं

वेश्यावाद्यमयूरचापनकुला बद्धैकपश्वामिपम् ॥

सद्वाक्यं कुसुमेशुपूर्णकलशच्छत्राणि मृत्कन्यका

रत्नोष्णीषसितोक्षमद्यससुतस्त्रीदीपवैश्वानराः ॥ ९८ ॥

आदर्शजनधौतवस्त्ररजका मीनाज्यसिंहासनं
शावं रोदनवर्जितं ध्वजमधुच्छागास्त्रगोरोचनम् ॥

भारद्वाजनृत्यानवेदनिनदा मांगल्यगीतांकुशा

दृष्टाः सत्फलदाः प्रयाणसमये रिक्तो घटः स्वानुगः ॥ ९९ ॥

अथ शुभाशुभसूचकत्वेन द्वेधा शकुनाः संति । तान्वक्तुकामस्तावच्छुभसूचकाञ्छकु-
नान् शार्दूलविक्रीडिताभ्यामाह-विप्रेति । विप्रा बहवो द्वौ वा, न त्वेकः । अश्वः प्रसिद्धः ।
इभो हस्ती अनुन्मत्तः । फलान्नदुग्धदधीनि प्रसिद्धानि । गाः स्त्रीगवी । सिद्धार्थाः
सर्षपाः । सिरसा इति भाषा । पद्मं कमलम् । अंबरं वस्त्रं स्वच्छम् । वेश्या गणिका । वाद्यं
मर्दलादि । मयूरचाषौ पक्षिणौ । नकुलः प्रसिद्धः । बद्धैकपशुः रज्ज्वादिबद्धो वृषः । आरक्तादि
वर्णः । आमिषं मांसम् । सद्वाक्यं कार्यसिद्धिरस्त्वित्यादिवाक्यम् । कुसुमानि पुष्पाणि । इक्षवः
प्रसिद्धाः । जलपूर्णकलशः । छत्रं प्रसिद्धम् । मृत आर्द्रमृत्तिका । कन्या कुमारी । रत्नं
माणिक्यादि । उष्णीषं शिरोवेष्टनम् । सितोक्षा श्वेतो वृषः अयमबद्धोपि । मद्यं प्रसिद्धम् ।
ससुतस्त्री सपुत्रापि काचित् स्त्री । दीप्तो जाज्वल्यमानोग्निः शिखावानित्यर्थः । आदर्शो
दर्पणः । अंजनं सुर्मा । धौतवस्त्र उज्ज्वलीकृतवस्त्रो रजको वस्त्रनिर्णेक्ता । मीनो मत्स्यः ।
आज्यं घृतम् । सिंहासनं देवादेः । शावं शवमेव शर्वं मृतकं पृष्ठगामिलो करोदनराहितम् ।
ध्वजः पताका । मधु क्षौद्रम् । छागो मेषः । अस्त्रं धनुरादि । गोरोचनं प्रसिद्धम् । भार-
द्वाजः पक्षी । नृत्यानं खासनम् । वेदनिनदः अधीयानानां ब्राह्मणानां मुखान्निःसरत्वेद-
ध्वनिः । मांगल्यं प्रसिद्धम् । गीतं गानम् । अंकुशो हस्तिनिवारणमस्त्रम् । एते पदार्थाः
गंतुर्भूषादेः प्रयाणसमये यात्राकाले संमुखं दृश्यमानाः सत्फलदाः शुभफलदाः । तथा रि-
क्तो जलरहितो घटः स्वानुगः स्वस्य पश्चाद्वागामी सोपि शुभफलदः । जलेन भारिष्यमा-
णत्वात् । यदाह नारदः—“प्रज्वलाग्निश्च तुरगनृपासनपुरांगनाः । गन्धपुष्पाक्षतच्छत्रचाम-
रांदोलिका गजाः ॥ भक्ष्येक्ष्वंकुशमृत्सास्त्रमध्वाज्यदधिगोवृषाः । मत्स्यमांससुराधौतवस्त्रशं-
खरवध्वजाः ॥ पण्यस्त्रीपूर्णकलशरत्नभृंगारदर्पणम् । भेरीमृदंगपटहशंखत्रीणादिनिःस्वनाः ।
संज्ञश्छागो बर्ही शोभनो वीक्षितः स्यात् ॥ भृंगारांजनवर्द्धमानमुकुराबद्धैकपश्वामिषोष्णीष-
क्षीरनृत्यानपूर्णकलशच्छत्राणि सिद्धार्थकाः ॥ वीणाकेतनमीनपंकजदधिशौद्राज्यगोरोचनाः
कन्याशंखसितोक्षवस्तुसुमनोविप्राश्वरत्नानि च । प्रज्वलज्वलनदंतितुरंगा भद्रपीठगणिकां-
कुशमृत्स्नाः । अक्षतेक्षु फलचामरभक्ष्याण्यायुधानि च भवंति शुभानि । भेरीमृदंगमृदुमर्दल-
शंखवीणावेदध्वनिर्मधुरमंगलगीतघोषाः । पुत्रान्विता च युवतिः रभिः सवत्सा धौतांबर-
श्वरजकोभिमुखः प्रशस्तः ॥” इति ॥ ‘भृंगारः कनकालुका’ इत्यमरः । वर्द्धमानः शरावः ।
‘शरावो वर्द्धमानकः’ इत्यमरः । वासिष्ठः—“दृष्टे शवे रोदनवर्जिते च संपूर्णयात्राफलमेव तत्र ।
दृष्टः प्रवेशे तु शवः शवत्वं करोति तद्रोदनवर्जितोपि ॥” इति । कश्यपोपि—“कार्यसिद्धिर्भवेद्-
दृश्ये शवे रोदनवर्जिते । प्रवेशे रोदनयुतः शवः स्यात्तु शवप्रदः ॥” इति ॥ वसंतराजः—“आदाय
रिक्तं कलशं जलार्थं यदि व्रजेत्कोपि महाध्वगेन । पूर्णं समादाय निवर्त्ततेसौ यथा कृतार्थः

पथिगस्तथैव ॥ ” इति ॥ एतानि शकुनानि यदि दैवात्स्युस्तदोत्तमान्येव । यदि वा स्वयं रचितानि तदापि शुभान्येव । यदाह वराहः--“स्वयमथ रचितान्ययत्नतो वा यदि कथितानि भवन्ति मंगलानि । स जयाति सकलां ततो धरित्रीं ग्रहणदृशां श्रुतिपाठतो यथाहः ” इति ॥

शकुनप्रयोजनानि-यात्रायाम्-

शकुनप्रयोजनमाह वराहः--“अन्यजन्मांतरकृतं शुभं वा यदि वाशुभम् । यत्तस्य पार्कं शकुनो निवेदयाति गच्छताम् ॥ ” इति ॥ लङ्घोपि--“नक्षत्रस्य मुहूर्तस्य तिथेश्च करणस्य च । चतुर्णामपि चैतेषां शकुनो दंडनायकः ॥ ” इति ॥

लग्नवलेन शुभसूचकाः शकुनाः-

अत्र कैश्चिद्वृक्षवशेन शुभसूचकाः शकुना उक्ताः--“लग्ने वाक्पतिशुक्राणां ब्राह्मणाः संमुखाः स्त्रियः ॥ बुधशुक्रौ च केंद्रस्थौ सवत्सा गौः प्रदृश्यते ॥ चन्द्रसूर्यौ च भवतो दशमस्थौ यदाथवा । दीपादर्शौ सुमनसौ रजका धौतवाससः ॥ सुतस्थाने यदा सौम्यो वृषो वद्वस्तु संमुखः । गुरुश्चेत्पंचनवमो दक्षिणे सन्नवायसः ॥ चन्द्रो गुरुश्च सहजे श्वानो वामांगभागतः । सर्वे कर्मायनवमे भारद्वाजोय नाकुलः ॥ चाषस्य दर्शनं वा स्याद्बामांगेत्यंतदुर्लभम् । आदित्ये राहुसौरी च सहजस्थौ कुमारिका ॥ प्रौढानां सुभगानां वा दर्शनं सर्वकामदम् । षष्ठे तृतीये कर्माये भौमश्चेत्तत्फलं भवेत् । दास्यो वेश्या सुरा मांसं लाभश्चैव मुनिश्चितः । सप्ताष्टपंचमे यस्य जीवो ज्ञो वात्र वर्तते । आदर्शपुष्पमांसानि सुरादर्शश्च लाभदः ॥ राहुभौमश्च मंदश्च लग्नाद्यादि तृतीयगः । उद्धृतं गोमयं पश्येच्छीघ्रं लाभं धनं दिशेत् ॥ ” इति ॥ एवमादीनि शकुनानि लग्नवलेन शकुनग्रंथेष्वभिहितानि । तानि तत एवावधार्याणीति विस्तरभयात्रास्माभिलिख्यते इति ॥ ९८ ॥ ९९ ॥

अशुभसूचकानि शकुनानि--

बंध्याचर्मतुषास्थिसर्पलवणांगारंधनक्लीबविट्तेलोन्मत्तवसौषधा-
रिजटिलप्रवाट्पुणव्याधिताः ॥ नग्नाभ्यक्तविमुक्तकेशपतित-
व्यंगशुधातां असृक्स्त्रीपुष्पं सरटः स्वगेहदहनं मार्जारयुद्धं
क्षुतम् ॥ १०० ॥ काषायी गुडतक्रपंकविधवाकुब्जाः कुटुंबे
कलिर्वस्त्रादेः स्वलनं लुलायसमरं कृष्णानि धान्यानि च ॥
कार्पासं वमनं च गर्दभरवो दक्षेऽतिरुद्गर्भिणीमुंडार्द्रावरदुर्वचो-
धवाधिरोदक्या न दृष्टाः शुभाः ॥ १०१ ॥

अयाशुभसूचकान् शकुनान् शार्दूलविक्रीडिताभ्यामाह-बंध्येति । बंध्या कदापि गर्भसंभावनारहिता । चर्माश्वादेश्चर्म । तुषं धान्यादितुषम् । अस्थिसर्पलवणानि प्रसिद्धानि । अंगारो निर्धूमोऽग्निपिंडः । इंधनं काष्ठादि । क्लीबो नपुंसकः । विट् विष्टा । “ अस्त्री विष्टाविशौ समौ ” इत्यमरः । तैलं प्रसिद्धम् । उन्मत्तो मद्यभूताद्यावे-
शवान् । वसा शरीरमांसविशेषः । वसाग्रहणादन्ये मांसविभागाः समीचीनाः

औषधं प्रसिद्धम् । अरिः शत्रुः । जटिलो जटावान् । प्रवाट् संन्यासी । तृणं प्रसिद्धम् । व्याधि-
तोऽचिकित्स्यव्याधिमान् । नग्नः अपरिहितवस्त्रः कुमारव्यतिरिक्तः । अभ्यक्तः कृततैलाभ्यंगः ।
विमुक्तकेशः प्रसृतकेशः । पतितो मद्यपानाद्यभिशापवान् द्विजः । व्यंगः छिन्ननासिकादिः ।
क्षुधार्तः क्षुत्पीडितः । अमृक् रुधिरम् । स्त्रीपुष्पं स्त्रीणामृतुः । सरटः कृकलासः । गिर्गिधम्
इतिभाषा प्राच्यानाम् । स्वगेहदहनं स्वगृहदाहः । मार्जारयुद्धम् । क्षुतं क्षवः छिक्का । काषायो
कषायो रागविशेषस्तेन रक्तं वस्त्रं काषायं तद्वान् । गुडतक्रपंकविधवाकुब्जाः प्रसिद्धाः । कुटुम्बे
कलिः स्वपुत्रादिभिः सह कलहः । वस्त्रं प्रसिद्धम् आदिशब्देन गडकच्छत्रादिस्खलनं स्वह-
स्तान्निर्निमित्तं पतनम् । लुलाया महिषास्तेषां समरं युद्धम् । कृष्णानि श्यामवर्णानि धान्यानि
माषादीनि । कार्पासं वमनं च प्रसिद्धम् । दक्षे दक्षिणभागे गर्दभस्य रवः शब्दः । अर्था-
द्वामभागे गर्दभशब्दः साधीयान् । अतिरुट् क्रोधाधिक्यम् । गर्भिणी गर्भवती । मुंडा मुण्डित-
शीर्षो यः कश्चित् । आर्द्रावरो जलार्द्रवस्त्रः । दुर्वचः स्वमुखोत्थं परमुखोत्थं वा दुष्टं वाक्यम् ।
अंधवाधिरौ प्रसिद्धौ । उदक्या रजस्वला स्त्री । एते पदार्था गंतुर्भूपादेयानसमये दृष्टाः सन्तो
न शुभा न शुभफलदाः किंतु गमने सत्यशुभफलदाः । यदाह कश्यपः—औषधक्लीववधिरैज-
टिलोन्मत्तपावकैः । अभ्यक्तांगारकाष्ठास्थिचर्माधचिररोगिभिः ॥ तैलकार्पासलवणगुडतक्र-
णोरगैः । पंककुब्जैकपदकमुक्तकेशबुभुक्षितैः ॥ सनग्रमुण्डदृष्टस्तु यात्रा नैव फलप्रदा ॥ ”
इति । श्रीपातिः—तृणतुषफणिचर्मांगारकार्पासपंकैर्लवणगुडवसास्थिक्लीवतैर्लौषधैश्च । रिपुविड-
सितधान्यव्याधिताभ्यक्ततक्रैः पतितजटिलमुण्डोन्मत्तवांतैर्न सिद्धिः ॥ विमुक्तकेशकाषाय-
नग्नधनबुभुक्षितैः । कुब्जांघवंध्यावधिरैर्दृष्टैः सिद्धिर्न जायते ॥ कुटुंबकलहो गृहज्वलनमात्तवं
योषितोबिडालसमरं क्षुतं स्खलनमंबरादेस्तथा । दुरुक्तमतिकोपता महिषयोश्च युद्धं भवेत्प्र-
याणसमये नृणामभिमतार्थविच्छिन्नये ॥ ” इति । बृहद्यात्रायां वराहः—“कार्पासौषधकृष्ण-
धान्यलवणक्लीवास्थितालानलं सर्पांगारगराहिचर्मप्रवृताः केशारिसव्यांधिताः । वांतोन्मत्तज-
डांधकतृणतुषक्षामतक्रारयोमुंडाभ्यक्तविमुक्तकेशपतिताकाषायिणश्चाशुभाः ॥ ” तालो हरि-
तालः । गरो विषम् । केशारिः क्षुरादिः । “ ध्वजातपत्रायुधसंनिपातः क्षितौ प्रयाणे यदि
मानवानाम् । उत्तिष्ठतो वायुधमेति संगं पतेत वा तन्तृपतेर्भयाय ॥ ” इति । योगयात्रायां
वराहः—“न सरटो दृष्टः शुभाय क्वचित् ॥ ” इति । चंडेश्वरः—“ खरोष्ट्रमहिषारूढा अमांग-
ल्यादिसंयुताः । कर्णतालादिभिर्हीना विवशाः कृष्णवाससः ॥ मुक्तकेशातिकृष्णांगास्तैलाभ्य-
क्तरजस्वलाः । गर्भिणीविधवोन्मत्ताः क्लीवांधवधिरानराः ॥ एतेषां दर्शने जाते न गंतव्यं
कदाचन ॥ ” इति वसंतराजः—“सर्वं शुभं दक्षिणतः कार्यं निधं तु वामतः ॥ ” इति ॥

क्षुते फलानि—दिग्यामभेदेन—

क्षुते विशेष उच्यतेऽस्माभिः । तत्र नारदः—“सर्वदिक्षु क्षुतं नष्टं गोक्षुतं मरणप्रदम् ।
अफलं तच्छुतं वाक्यं मद्यपीनसैकतेवे ॥ ” इति ॥ सर्वशाकुने—“ अथ क्षुते फलं वक्ष्ये दिक्षु
ग्रामक्रमेण च । लाभो वह्निर्धनं मित्रं चतुःस्थानेषु पूर्वतः ॥ लाभो वह्निः सुतो वह्निः
क्रमादानेयतो भवेत् । यामक्रमादक्षिणस्यां धनमन्नमृतिः कलिः ॥ लाभो मित्रं सुखं वार्ता
लाभो नैर्ऋत्यदेशतः । गमनोत्साहकलहवस्त्राप्तिः पश्चिमादिशि ॥ वायव्यायां जयो लाभः
पुत्राप्तिर्मगलं क्रमात् । शत्रुनाशोरिपुप्राप्तिर्लाभोन्नं चोत्तरे क्षुतम् ॥ सग्रामनाशरुबुद्धिरीश-

यामक्रमेण च । क्षुते गतघटीवारतिथियुग्मसुभिर्हता ॥ विषमा लाभदा नित्यं समा विघ्नमृति-
प्रदा । औषधे वाहनारोहे विवादे शयनेऽशने ॥ विद्यारंभे बीजवापे क्षुतं सप्तसु शोभनम् ॥”
इति ॥ वसंतराजः--“निषिद्धमग्रेऽक्षिणि दक्षिणे च धनव्ययं दक्षिणकर्णदेशे । तत्पृष्ठभागे
कुरुतेऽरिवृद्धिं क्षुतं प्रकामं शुभमादधाति ॥ भोगाय वामश्रवणे स्वपृष्ठे कर्णे च वामे कथितं
जयाय । सर्वार्थलाभाय च वामनेत्रे जातं क्षुतं स्यात्क्रमतोष्ट्रधैवम् ॥ ” इति ॥ १०० ॥ १०१ ॥

शकुनान्तरम्--दर्शनशब्दनकीर्तनरूपं--तद्व्यत्ययरूपं च-

गोधाजाहकसूकराहिशशकानां कीर्तनं शोभनं
नोशब्दो न विलोकनं च कपिकृक्षाणामतो व्यत्ययः ॥
नद्युत्तारभयप्रवेशसमरे नष्टार्थसंवीक्षणे

व्यत्यस्ताः शकुना नृपेक्षणविधौ यात्रोदिताः शोभनाः ॥ १०२ ॥

अथान्यच्छकुनं शार्दूलविक्रीडितेनाह-गोधेति । गोधा गोह इति प्राच्याः । घोरपड
इति दाक्षिणात्याः । जाहकः गात्रसंकोची जंतुविशेषः । सूकराहिशशकाः प्रसिद्धाः ।
यानसमये एषां गोधादीनां शब्दो रुतं विलोकनं दर्शनं च न शोभनं निषिद्धम् । कपिकृक्षा-
णामित्यत्र “ऋत्यकः” इति प्रकृतिभावः । व्यत्ययः यथा वानराणां भल्लूकानां कीर्तनं
निषिद्धम् । तेषामेव शब्दितं दर्शितं वा न निषिद्धमित्यर्थः । यदाह श्रीपतिः--“जाहकादि-
शशसूकरगोधाकीर्तनं शुभमुदाहृतमाद्यैः । मोहनं न च विलोकनमेषामन्यथा गदितमृक्षक-
पीनाम् ॥” इति । वसिष्ठः--शाखामृगोलूककानां दर्शनं शब्दितं तथा । शशसूकरगोधानां
यातुः कार्यविनाशनम् ॥” इति ॥ शाखामृगो वानरः ॥

कार्यविशेषे शुभा अशुभाः--अशुभाश्च शुभाः शकुनाः--कार्यविशेषेषु-

विशेषमाह-नद्युत्तारेति । नद्या गंगादेरुत्तारणे भये भयसंबन्धिनः कार्ये पलायनादिके
प्रवेशे गृहप्रवेशे समरे संग्रामे नष्टस्यार्थस्य द्रव्यस्य संवीक्षणे गवेषणे एतत्कृत्यसंबन्धिनः
गमने क्रियमाणे सति प्रागुक्ताः शुभाशुभाः शकुनाः व्यत्यस्ताः ज्ञेयाः । शुभशकुना विप्रा-
श्वेभेत्यादयोऽशुभा ज्ञेयाः । वंध्याचर्मेत्याद्यशुभशकुनाः शुभफलदा ज्ञेयाः इत्यर्थः । यदाह
वसंतराजः--“नद्युत्तारे भये युद्धे प्रवेशे नष्टवीक्षणे । शकुना व्यस्तगाः शस्ता नृपालोके प्रया-
णवत् ॥” इति ॥ वराहः--“नद्युत्तरणयुद्धेषु प्रवेशे नष्टमार्गणे । यानव्यस्तगताः शस्ताः
शकुना दैवचित्तकैः ॥” इति ॥

राजदर्शनार्थं गन्तॄणां शकुनानि-

नृपेति ॥ नृपस्येक्षणविधौ दर्शनार्थगमने यात्रायामुदिता विप्राश्वेभेत्यादयः शुभशकुनाः
शोभनाः ज्ञेयाः ‘नृपालोके प्रयाणवत्’ इत्युक्तेः । श्रीपतिरपि--‘नृपावलोके शकुनः प्रयाणवत्’
इति राजदर्शनस्य भयस्थानत्वात्तदपवादोयम् ॥ १०२ ॥

कोकिलादीनां वामाङ्गभागे स्थित्या शुभशकुनम्-

वामाङ्गे कोकिला पल्ली पोतकी सूकरी रला ॥

पिंगला छुच्छुका श्रेष्ठाः शिवा पुरुषसंज्ञिताः ॥ १०३ ॥

अथ कोकिलादीनां वामांगभागेन शकुनमनुष्ठुभाह-वामांगेति । कोकिलापल्लवौ प्रसि-
द्धौ । पोतकी दुर्गेति पितृचरणाः । सूकरी जात्यचटिका । रला पक्षिविशेषः । पिंगला भैरवी ।
छुच्छुका छुच्छुदरी । शिवा शृगाली । पुरुषसंज्ञिताः पुत्रामानः कपोतखञ्जनतित्तिरिहंसादयः ।
एते गच्छतां राजादीनां वामांगे शरीरवामभागे शस्ताः स्युः । यदाह श्रीपतिः—“छुच्छुकाभ-
वनगोधिकारलापिंगलारिकवधूश्च पोतकी । सूकरी पुरुषसंज्ञिताः शिवा वामतः खलु यियासतां
शुभाः” ॥ इति । वराहोपि—शिवाश्यामारलालुच्छुपिंगलगृहगोधिकाः । सूकरी परपुष्टा च
पुत्रामानश्च वामतः ” इति ॥ भवनगोधिका पल्ली परपुष्टा कोकिला ॥ १०३ ॥

दक्षिणांगभागावस्थितं शकुनम्—

छिक्करः पिक्कको भासः श्रीकण्ठो वानरो रुरुः ॥

स्त्रीसंज्ञकः काकऋक्षश्चानः स्युर्दक्षिणाः शुभाः ॥ १०४ ॥

दक्षिणांगभागावस्थितं शकुनं चानुष्ठुभाह-छिक्कर इति । छिक्करो मृगजातिः । पिक्ककः
पक्षिविशेषः । भासः पक्षी । श्रीकण्ठः पक्षिविशेषः । वानरः प्रसिद्धः । रुरुर्मृगविशेषः ।
स्त्रीसंज्ञकाः । काकः प्रसिद्धः । ऋक्षो भल्लूकः । अत्रापि “ऋत्यकः” इति प्रकृतिभावः ।
श्वा कुक्कुरः । एते यात्रायां गन्तुर्भूपादेः दक्षिणभागगताः शुभा शुभफलदाः । यदाह श्रीप-
तिः—“ऋक्षो भासश्छिक्करो वानरश्च श्रीकण्ठः श्वा पिक्ककारुर्यो रुरुश्च । ये स्त्रीसंज्ञा दक्षि-
णास्ते प्रशस्ताः प्रोक्ताः पूर्वेः सूरिभिस्ते प्रयाणे” इति ॥ वराहः—“स्त्रीसंज्ञाश्चाभयकपिक-
श्रीकर्णछिक्कराः । शिखिश्रीकण्ठपिककरुरुश्येनाश्च दक्षिणाः ॥” इति ॥ भयकः श्वा ॥

दिक्परत्वेन शकुनाः—

वराहेण प्राच्यादिदिक्परत्वेन शकुना उक्ताः—“कुक्कुटेभाचिरलवाश्च शिखिवंजुलछिक्कराः ।
बलिनः सिंहनादाश्च कूटपूरी च पूर्वतः ॥ क्रोष्टुकोलूकहारीतकाककोकर्क्षपिंगलाः । कपोतरु-
दित्राक्रंदकूरशब्दाश्च याम्यतः ॥ गोशशक्रौंचलोमाशहंसक्रोशकपिंजलाः । विलोमोत्सववा-
दित्रगीतहासाश्च वारुणाः ॥ शतपत्रकुरंगाखमगैकशफकोकिलाः । चाषशल्यकपुण्याहधंय-
शंखरवा उदक्” इति ॥ १०४ ॥

केषांचिन्मृगपक्षिणां प्रादक्षिण्येन चलितानां शकुनत्वम्—

प्रदक्षिणगताः श्रेष्ठाः यात्रायां मृगपक्षिणः ॥

ओजा मृगा व्रजंतोऽतिधन्या वामे खरस्वनः ॥ १०५ ॥

अयोक्तव्यतिरिक्तानां मृगपक्षिणां सामान्यतः प्रादक्षिण्येन शकुनमनुष्ठुभाह-प्रदक्षिणेति ।
रुरुव्यतिरिक्ताः मृगाः पक्षिणश्च यात्रायां प्रादक्षिण्येन गताश्चलिताः श्रेष्ठाः शुभफलदाः
स्युः । परन्तु मृगा ओजा विषमसंख्यास्त्रिष्वसप्तादयश्चेद्व्रजंतो दृष्टाः स्युस्तदातिधन्याः ।
यदाह श्रीपतिः—“मृगा विहङ्गाश्च गताः प्रदक्षिणं महीभूतां कांक्षितकार्यसिद्धये । मृगा व्रजंतः
परमोजसंख्यया” इति ॥

तत्र पक्षिणां विषमसंख्यया शकुनाः—खरस्वनो वामे शुभः—

वराहस्तु पक्षिणामपि विषमसंख्याकत्वमोह । यथा—“ओजाः प्रदक्षिणं शस्ता भृगाश्वन-
कुलोडजाः” इति ॥ अंडजाः पक्षिणः । वामे इति । स्ववामभागे खरस्वनो गर्दभशब्दो-
तिधन्यः ॥

शकुनाः कचिन्निष्फलाः—

शकुनानां कियतां कालविशेषे नैष्फल्यमाह—“न च ग्राम्यो वने ग्राह्यो नारण्यो ग्रामसं-
स्थितः । दिवाचरो न शर्वर्यो न च नक्तंचरो दिवा ॥ द्वंद्वरोगादितस्तत्र कलहामिषकांक्षि-
णः । आपगांतरिता मत्ता न ग्राह्याः शकुनाः कचित् ॥ रोहिताश्वजवालेयकुरंगोष्ट्रभृगाः
शशाः । निष्फलाः शिशिरे ज्ञेया वसंते काककोकिलौ । न तु भाद्रपदे ग्राह्याः सूकराश्व-
वृकादयः । शरदृक्षादयः क्रौंचाः श्रावणे हस्तिचातकौ । व्याघ्रक्षवानरद्वीपमहिषाः सवि-
लेश्याः । हेमन्ते निष्फला ज्ञेया वालाः सर्वे विमानुषाः ॥” इति ॥

स्थानभेदेन शकुनो न शुभफलदः—

स्थानविशेषे शकुनः शुभोपि दुष्टफलद इत्याह वराह एव—“प्रभग्नशुष्कद्रुमकंठकीषु श्म-
शानभस्माग्निनुषाकुलेषु । प्राकारशून्यालयजजरेषु सौम्योपि पापः शकुनः प्रकल्प्यः ॥” इति ॥

दुःशकुननिन्दा—

विरुद्धशकुननिन्दाभिहिता देवज्ञमनोहरे—“वरं श्रेयो दुर्जनकृष्णसर्पो वरं क्षिपेत्सिंहमुखे
स्वमंगम् । वरं तरेद्वारिनिधिं भुजाभ्यां नोद्धंष्येदुःशकुनं कदापि ॥ ” इति ॥ १०५ ॥

उपस्थितविरुद्धशकुनदोषपरिहारोपायः—आवश्यकत्वे—

आद्येऽपशकुने स्थित्वा प्राणानेकादश व्रजेत् ॥

द्वितीये षोडश प्राणांस्तृतीये न कचिद्व्रजेत् ॥ १०६ ॥

अपशकुने एकादशप्राणान्तं स्थित्वा शुभशकुने गन्तव्यम्—

अथावश्यकर्तव्यायां यात्रायां विरुद्धे शकुने जाते किं कर्तव्यमित्यनुष्ठुभाह—आद्यइति ।
निर्गमसमये यदापशकुने ‘वध्याचर्म’ इत्यादिके विरुद्धे शकुने आद्ये प्रथमे सज्जाते साति
एकादशसंख्याकान् प्राणान् स्थित्वा “कालाध्वनोरत्यंतसंयोगे” इति द्वितीया । एकादश
प्राणपरिच्छेद्यकालं स्थित्वेत्यर्थः । ततः समीचीने शकुने व्रजेत् ॥

द्वितीयवारप्यपशकुने षोडशप्राणान्तं स्थित्वा गन्तव्यम्—प्राणपदार्थश्च—

तत्रापि द्वितीये विरुद्धे शकुने संवृत्ते षोडशसंख्याकान् प्राणान् स्थित्वा शुभशकुने व्रजे-
त् । तत्रापि पुनस्तृतीये विरुद्धे शकुने संवृत्ते कचिदपि न व्रजेत्किंतु परावृत्त्य गृहमागच्छे-
त् । यदाह वसंतराजः—“जाते विरुद्धे शकुनेऽध्वनीनो व्यावृत्त्य कृत्वा करपादशोचम् ।
आचम्य च क्षीरतरोरधस्तात्तिष्ठेत्प्रपश्येच्छकुनांतराणि” इति ॥ श्रीपतिः—आद्ये विरुद्धे शकुने
प्रतीक्ष्य प्राणान्नुपः पञ्च च षट् प्रयायात् । अष्टौ द्वितीये द्विगुणांस्तृतीये व्यावृत्त्य नूनं
गृहमभ्युपयात् ॥” ॥ इति प्राणशब्देन विंशतिलध्वक्षराणि दशगुर्वक्षराणि वा यावता कालेन
पूर्यते तावान्काल उच्यते । यदाह शौनकः—“लध्वक्षरैः स्फुट्येक्तैः प्राणः कथितस्तु विंशतिभिः”
इति ॥ भास्करः—“गुर्वक्षरैः खेन्दुमितैरसुः” इति अन्यत्रापि “दशगुर्वक्षरैः प्राणः” इति ॥

त्रयः प्राणायामा इति मतान्तरम्—

कश्यपेन तु प्राणायामत्रयमेव प्रतीक्ष्यमित्युक्तम् । यथा—“यायी विरुद्धशकुनमादा हृष्टा प्रयत्नतः । प्राणायामत्रयं कुर्याद्वितीये द्विगुणं चरेत् ॥ तृतीये पुनरावृत्त्य शान्त्या यायाद्दिनांतरे ॥” इति ॥ प्राणायामस्तु वर्णत्रये प्रसिद्धः ॥

अवश्ययात्रायामपशकुने शान्तिः—

शान्तिरुक्ता देवज्ञमनोहरे—“यदा हि शकुने पश्येद्विपरीतमुपस्थितम् । सघृतं कांचनं दत्त्वा निर्विशंकः सुखं ब्रजेत् ॥” इति ॥ एतच्च मूले स्पष्टमुक्तं—“दुःशाकुन्ये साज्यं स्वर्णं दत्त्वा गच्छेत् स्वेच्छामिः ॥” इति ॥

निर्दोषे यातुः राज्ञः फलम्—

एवं निखिलदोषशुद्धिं विचार्य शुभलग्ने गंतुर्भूपस्य शत्रुपराजयपूर्वकस्तन्मरणपूर्वको जयेत् वा भवत्येव ॥

जिते शत्रुनगरे राज्ञा वज्यानि—

तत्र शत्रुनगरे जिते सति राज्ञा किं कार्यमित्याह वासष्ठः—“विगजतुरगर्भातान्पुण्यलोकाभिलाषान्विरथशिथिलवस्त्रान्मुक्तशस्त्रास्त्रकेशान् । तृणमुखगतसत्त्वान्प्रांजलीनुह्यमानान्क्षितिपतितनयादीन्युद्धभूमौ न हन्यात् ॥ सपत्नदेशात्रगरं प्रविश्य महीपतिर्देवगुरुद्विजार्थं । कुर्यान्नवांछां न कलांगनानां प्राणाभिलाषी च कदाचिदेव ॥” इति । वराहोपि—नार्ता न भीता न तृणाननाश्च विमुक्तशस्त्रा विपलायमानाः । क्षीणायुधावाजिगजावतीर्णा ह्येते न वध्या न च पीडनीयाः ॥ कुलैकतंतुः शरणगतो वा कृतांजलियश्च वदेत्तवास्मि । अयुध्यमानानवगम्य अन्यान्नात्र बालकान्स्त्रीपरिरक्षितांश्च ॥” इति ग्रंथकर्त्रा तदर्थकं पद्यं नोपनिबद्धम् । मुहूर्तविचारेऽनुपयुगात् ॥ यत्तु श्रीपतिनोक्तम्—“न परविषयप्राप्तो राजा द्विजामरसज्जनद्राविणहरणे चेतःकुर्यान्न वा कुलयौषिताम् । विरजतुरगानात्तान्हन्यान्नभीतनिरायुधान्प्रमुदितमनाः सैन्यैः शस्तेक्षणे स्वपुरं विशेषत्” इति—तत् ‘महतामनुरोधोन्याय्यः’ इति मनस्यालोच्याभिहितम् ॥ १०६ ॥

यात्रातः प्रतिनिवृत्तस्य राज्ञः पूर्वं सुप्रवेशमुद्धतः—

यात्रानिवृत्तौ शुभदं प्रवेशनं मृदुध्रुवैः क्षिप्रचरैः पुनर्गमः ॥

द्विंशेऽनले दारुणभे तथोग्रभे स्त्रीगेहपुत्रात्मविनाशनं क्रमात् १०७

तत्र शस्तेक्षणे प्रवेशस्योक्तत्वाद्विजययात्रां विधाय परावृत्त्य गृहमागतस्य भूपस्य यात्रानिवृत्तिगृहप्रवेशीयमुहूर्तं जगत्यामुपजातिकाच्छंदाह—यात्रानिवृत्ताविति ॥

प्रवेशश्चतुर्धा—

चतुर्धा प्रवेशः । नववधूप्रवेशः, सुपूर्वप्रवेशः, अपूर्वप्रवेशः, द्वंद्वभयप्रवेशश्चेति । तत्र नववधूप्रवेशः प्रागुक्तः । अपूर्वप्रवेशद्वंद्वभयप्रवेशौ वक्ष्येते । इह तु सुपूर्वप्रवेश उच्यते । तत्र नववधूप्रवेशस्यान्वर्थसंज्ञाविज्ञानादेव तल्लक्षणं नोक्तं कैश्चिदपि ॥

त्रिविधगृहप्रवेशलक्षणानि—

अपूर्वादित्रिविधगृहप्रवेशलक्षणान्याह वासिष्ठः—“अपूर्वसंज्ञः प्रथमः प्रवेशो यात्रावसाने च सुपूर्वसंज्ञः । द्वंद्वभयस्त्वाग्निभयादिजातस्त्वेवं प्रवेशस्त्रिविधः प्रदिष्टः” इति ॥ (१)—यस्तु

भूपस्य समरविजययात्रां विधाय गृहमागतस्य प्रवेशः स-सुपूर्वसंज्ञः । (२)-यस्तु अग्निभये-
नाग्निकृतदाहेनादिशब्देन नद्यादिसमीपवर्तित्वाज्जलाप्लवनेन वा क्रुद्धराजादिपातेन वा गेहना-
शस्तद्वहं पुनर्यदा संपाद्यते तस्मिन् यः प्रवेशः स द्वंद्वभय इत्युच्यते । अन्वर्थसंज्ञा चैयम् ।
द्वंद्वं शाताणम् । शीतशब्देन जलमुष्णशब्देनाग्निरुच्यते लक्षणया । जलाप्लवनेन वा अनवर-
ताकेधादिवसवृष्टिपातेन वा गृहनाशस्तज्जलभयम् । अग्निकृतदाहेन यो गृहनाशस्तदाग्निभयम् ।
तस्माच्छीतोष्णरूपात् द्वंद्वदपुनरुत्थापनेन यद्वयं तद्वद्वंद्वभयम् इत्युच्यते । द्वंद्वभयं विद्यते
यस्मिन्निति “अर्श आदिभ्यो अच्” इति मत्वर्थीयोच्प्रत्ययः । तादृशः प्रवेशो द्वंद्वभय इति ।
अत्र गुरुशुक्रास्तादिकालशुद्धिविचारस्तु नूतनोत्थापितगृहप्रवेशे एव न द्वंद्वभयसुपूर्वसंज्ञक-
प्रवेशयोः ।

सर्वेषु प्रवेशेषु वास्तुपूजादि कार्यम्-मुहूर्ते परं भेदः-

वास्तुपूजा सर्वेष्वपि प्रवेशेषु । यदाह वसिष्ठः-“ नवप्रवेशे त्वय कालशुद्धिर्न द्वंद्वसौपूर्वि-
कयोः कदाचित् । प्रवेशपंचांगदिनेषु लग्ने वात्स्वर्चनं पूर्ववदेव कर्तव्यम् ॥ ” इति । पूर्ववत्पूर्व-
स्मिन्नपूर्वे गृहप्रवेशे यथा वात्स्वर्चनं तथाऽपरयोरपि । अमुमेवाशयं मनसि निधायान्ने ग्रंथ-
कृद्वक्ष्यति-“ जीर्णे गृहेग्न्यादिभयान्नवेपि मार्गेर्जयोः श्रावणिकेऽपि सत्स्यात् । वेशोऽनुपे-
ज्यानिलवासवेषु नावश्यकास्तादिविचारणात्र ॥ ” इति । अतोऽत्र यात्रानिवृत्तिप्रवेशमुहूर्तवि-
चारे शुक्रास्तादिदोषविचारो नाभिहितः । किंतु यथाकथंचित्पंचांगशुद्धिमात्रमवेक्ष्यम् । विशेष-
तश्च पंचांगशुद्धिं लग्नशुद्धिं चाग्ने वक्ष्यति । साप्यत्र यथासंभवमूह्या । नक्षत्रशुद्धिस्त्वेव-
विधे प्रवेशविशेषाभिधानान्न ग्रंथकृतोक्ता ॥

तत्र वात्स्वर्चनभूतबल्योः कालः-

तत्र कालशुद्धिमाह श्रीपतिः-“ अथ प्रवेशे नवमांदिरस्य यात्रानिवृत्तावय भूपतीनाम् ।
सौम्यायने पूर्वदिने विधाय वात्स्वर्चनं भूतबलिं च सम्यक् ॥ ” इति । नारदोपि-“ अथ सौम्य-
यने कार्यं नववेशमप्रवेशनम् । राज्ञां यात्रानिवृत्तौ च ” इति । सौम्यायन इत्येतत्तु राज्ञां यात्रा-
निवृत्तौ कालविलंबसत्त्वे बोद्धव्यम् । वसिष्ठस्वरसात् ॥

स्मृत्योर्विरोधे विषयभेदकल्पना युक्ता न विकल्पः-

स्मृत्योर्विरोधविषयकल्पनैवोचिता नतु विकल्पः । यथोक्तं-“ स्मृतिद्वैधं तु यत्र स्यात्तत्र
धर्मावुभौ स्मृतौ । स्मृतिद्वैधे तु विषयः कल्पनीयः पृथक् पृथक् ॥ ” इत्यलमतिप्रसंगेन ।

यात्रातो निवृत्तौ प्रवेशे नक्षत्राणि-

यात्रानिवृत्ताविति । मूढानि चित्रानुराधामृगरेवत्यः । शुवाणि रोहिणीव्युत्तराश्च । एभिर्नक्षत्रै-
राज्ञां यात्रानिवृत्तौ प्रवेशनं शुभदम् । यदिक्षप्रः अश्विनीपुष्यहस्ताभिजाद्विश्वेः श्रवणधनिष्ठा-
शततारकापुनर्वसुस्वातीभिर्नक्षत्रैः प्रवेशनं स्यात्तदा पुनरपि राज्ञो गमो यात्रा स्यात् । तस्मादे-
तानि मध्यमानि । द्विंशदिनक्षत्रेषु प्रवेशे क्रमात् हयादीनां नाशः । यथा विशाखायां प्रवेशे
स्त्रियोराज्ञ्याः मरणं स्यात् । कृत्तिकायां प्रवेशे गृहनाशनमाग्निना गृहं दग्धं स्यात् । दारुणभे-
मूलज्येष्ठाद्राश्विषासु प्रवेशे पुत्रस्य राजकुमारस्य मरणं स्यात् । तथोग्रभे पूर्वात्रयभरणीमघासु
प्रवेशे आत्मनः स्वस्यैव राज्ञो मरणं स्यादित्यर्थः । यदाह श्रीपतिः-“ शुभप्रवेशो मृदुभिर्धुवा-
रुयैः क्षिप्रैश्चरैः स्यात्पुनरेव यात्रा । उग्रैर्नृपो दारुणभः कुमारो राज्ञी विशाखासु विनाशमेति ॥
कृत्तिकासु भवनं कुशानुना दह्यते प्रविशतां न संशयः ॥ ” इति । कुशानुराग्नैः । अयाग्ने ग्रंथ-
कृता प्रोक्तापि पंचांगलग्नशुद्धिरत्रोपयोगान्मूलवाक्यद्वारोच्यते । वसिष्ठः-“ चंद्रजार्धसित-

लग्नदोषान् स्वधरयाह-लग्न इति । लग्ने यात्रालग्नौ विचारयितव्ये सति जन्मक्षतन्वोर्जन्म-
राशिर्जन्मलग्नं तत्संबन्धि मृतिर्गृहमष्टमस्थानम् । अहितक्षात् शत्रुषष्ठराशेः शत्रुलग्नाद्वा
षष्ठं स्थानं, तदीशाः-स्वजन्मराशितोऽष्टमाधिपतिः स्वजन्मलग्नाद्वाष्टमाधिपतिः स्वशत्रुरा-
शितः षष्ठस्वामी स्वशत्रुजन्मलग्नाद्वा षष्ठाधिपतिः । एते लग्ने लग्नस्थिताः स्युः ॥ कुंभमीनर्क्ष-
नवलवतनू ॥ कुंभलग्नं मीनलग्नं लग्नांतरसद्भावे वा कुंभनवांशो मीननवांशो वा । पृष्ठोदयं च ।
पृष्ठोदयराशयः-‘गोजाश्विककिमिथुनाः समृगा निशाख्याः पृष्ठोदया विमिथुनाः ॥’ इति
बराहोक्ताः । पृष्ठाशासंस्थमृक्षम् । दिग्विलोमलग्नमित्यर्थः । दशमशानिः । दशमे स्थाने
शनिर्दशमशानिः । अथो इति । सप्तमे स्थाने स्थितः काव्यः शुक्रः । केंद्रे वक्राः वक्रिणी ग्रहाः
वक्रिग्रहस्य वक्रिग्रहयोर्वा वक्रिग्रहाणां वा, दिवसा वाराः । एते दोषा यात्रायां नेष्टा अवश्यं
वर्ज्याः । अत्रार्थे मूलवाक्यानि प्राग्लिखितानि ॥

विवाहप्रकरणोक्तदोषा यात्रायां निषिद्धाः-

अथ च विवाहोक्तदोषा विवाहप्रकरणेभिहिता ये दोषास्तेऽपि निषिद्धाः । त इमे-“उत्पा-
तान्सहपातदग्धतिथिभिर्दुष्टांश्चयोगास्तथा चन्द्रेज्योशनसामथास्तमयनं तिथ्याः क्षयर्द्धां तथा ।
गंडांतं च सविष्टिसंक्रमदिनं तन्वंशपास्तं तथा तन्वंशेशविधूनथाष्टरिपुगान्पापस्य वर्गीस्तथा ॥
सिंदूरखगोदयांशमुदयास्ताशुद्धिचंडायुधान्खार्जूरं दशयोगयोगसहितं जामित्रलत्ताभिधम् ।
बाणोपग्रहपापकर्तारं तथा तिथ्यृक्षवारोत्थितं दुष्टं योगमथार्द्धयामकुलिकाद्यान्वारदोषानपि ॥
क्रूराक्रांतविमुक्तं ग्रहणं यत्क्रूरगंतव्यं त्रेधोत्पातहतं च केतुहतं सन्ध्योदितं मं तथा ।
तद्वच्च ग्रहभिन्नयुद्धगतं सर्वानिमान्संत्यजेदुद्वाहे शुभकर्मसु ग्रहकृताल्लग्नस्य दोषानपि ॥”
इति । यदाह वसिष्ठः-“एकविंशन्महादोषास्त्वेते ब्रह्ममुखोदिताः । कदाचिन्नैव सीदंति
गुणानां कोटिकोटिभिः ॥ तस्मादेतेषुदोषेषु कदाचिन्नाचरेच्छुभम् । विवाहे विधवा नारी मरणं
व्रतबंधने ॥ ग्रामनाशः प्रतिष्ठायां सीमंते गर्भनाशनम् । नवाव्रभोजने मृत्युः कृषौ तत्फल-
नाशनम् ॥ कर्तुर्नाशो गृहारम्भे प्रवेशे पतिनाशनम् । यात्रायां कर्तुर्नाशः स्याद्युद्धयाने
विशेषतः ॥ लभ्यते सुमहत्पुण्यमेषु श्राद्धादिकर्मभिः ॥” इति ॥

सप्तमगुरुबुधजामित्रदोषौ-धनुरर्कादिमासदोषोपि यात्रायां न-

अत्र सप्तमशुक्रव्यतिरिक्तो जामित्रदोषो धनुरर्कादिमासदोषोपि नास्तीति ध्येयम् । यदुक्तं
गणेशदैवज्ञैः-“सर्वमुद्वहनजं मासास्तदोषौ विना ॥” इति मासदोषो धनुरर्कादिः । अस्तदोषो
जामित्रदोषः । तथापि शुक्रराहित्यं विवक्षितम् । यतः सप्तमशुक्रस्य यात्रायां विशिष्य निषेधो-
स्ति । बुधगुरु तु प्रशस्तावेव । एवं मासदोषजामित्रदोषा विवाहोक्ता यात्रायां न निषिद्धाः ।
किंतु विहिता इत्येतद्वर्ज्यमन्ये विवाहोक्ता दोषा यात्रायां निषिद्धा एवेति शिवम् ॥ ११० ॥
यात्राप्रकरणं गद्येनोपसंहरति-इति श्रीदैवज्ञेति । स्पष्टार्थमेतत् । ज्योतिर्विद्वरनीलकण्ठ-
विदुषः श्रीचंद्रिकायास्तथा पुत्रेणाहिगंधीप्रसारिताधिया मौहूर्तचिन्तामणेः । गोविंदेन विनि-
र्मिते नयनिधौ पीयूषधाराभिधे व्याख्याने खलु यात्रिकप्रकरणं सम्पूर्णतामध्यगात् ॥
इति श्रीविद्वदैवज्ञमुकुटालंकारश्रीमन्नीलकण्ठज्योतिर्विदपुत्रगोविंदज्योतिर्विद्विरचितायां
मुहूर्तचिन्तामणिटीकायां पीयूषधाराभिधायां यात्राप्रकरणं समाप्तिमगमत् ॥ ११ ॥

अथ वास्तुप्रकरणम् १२.

यद्गं द्यंकसुतेशदिद्वितमसौ ग्रामः शुभो नागभात्
स्वं वर्गं द्विगुणं विधाय परवर्गाढ्यं गजैः शेषितम् ॥
काकिण्यस्त्वनयोश्च तद्विवरतो यस्याधिकाः सोऽर्थदो
ऽथ द्वारं द्विजवैश्यशूद्रनृपराशीनां हितं पूर्वतः ॥ १ ॥

श्रीगणेशाय नमः ॥ गौरीनन्दनमिष्टसिद्धिसद्वन्दनं विघ्नावलीभेदनं नत्वा ज्योतिषिकाग्र्यरा-
मरचिते मौहूर्तचिन्तामणौ ॥ गोविंदो बुधनीलकण्ठविधिवित्सूनुः सतामग्रणीर्विह्वर्थं गृहनि-
र्मितिप्रकरणं व्याख्याति विद्वन्मुदे ॥१॥ अथ वास्तुप्रकरणं व्याख्यायते । तत्र त्रिविधप्रवेशे
वसिष्ठाद्यभिहिते अपूर्वसंज्ञः प्रथमः प्रवेश इत्युक्तम् । स च गृहनिर्माणायत्त इति वास्तुनि-
र्माणप्रारम्भ उच्यते । यदाह वसिष्ठः—“वास्तुज्ञानं प्रवक्ष्यामि यदुक्तं ब्रह्मणा पुरा । ग्रामसन्न-
पुरादीनां निर्माणं वक्ष्यतेऽधुना ॥” इति । गृहनिर्माणप्रयोजनमभिहितं भविष्यत्पुराणे—“गृह-
स्थस्य क्रियाः सर्वा न सिध्यन्ति गृहं विना । यतस्तस्माद्गृहारंभप्रवेशसमयौ ब्रूवे ॥”
गृहं स्वसत्ताकम् । गृहस्थस्य क्रियाः सर्वा न सिध्यन्ति निष्फला भवन्तीत्यर्थः । एतदपि स्पष्ट-
मभिहितं तत्रैव—“परगेहे कृताः सर्वाः श्रौतस्मार्तक्रियाः शुभाः । निष्फलाः स्युर्यतस्तासां
भूमिशः फलमश्नुते ॥” इति । एतत्सर्वं मनस्यालोच्य गृहारंभप्रकरणं विवक्षुः ग्रंथकृद्ग्रामपु-
रादिस्थानेषु स्वस्य शुभमशुभं वा लाभमलाभं वा द्वारनिवेशनं च शार्दूलविक्रीडितेनाह-
यदिति । ग्रामः स्वस्य शुभोऽशुभोवेति तावच्चिन्त्यते । व्यवहारप्रसिद्धं यन्नाम नीलकंठ इत्या-
दिकं तस्यावकहडाचक्रानुसारेण यदनुराधादिकं नक्षत्रं ततो यद्वृश्चिकादिकराशिः स्यात्त-
न्नामभम् एवं यस्मिन् ग्रामे नगरे वा वास्तुमिष्यते तस्य चरणाद्रिरित्यादिकं यन्नाम तस्मा-
ज्जातो यो राशिर्मीनादिस्तद्ग्रामभम्, एवं नामद्वयं ज्ञात्वा नामभात्पुरुषनामराशेः सकाशात्
यद्गं यस्य ग्रामस्य भं राशिः स चेद्वितीयो नवमः पंचम एकादशसंख्यो दशमश्च स्यात्तदादौ
ग्रामः स्वस्य शुभः शुभफलदाता स्यादन्यथा न भवतीत्यर्थः । यथा नीलकंठस्य वृश्चिकः
राशितः पंचमो मीनराशिः । अतश्चरणाद्विनीलकंठस्य वासयोग्यः सन् शुभफलदो न वारा-
णस्यादिः । उक्तं च मुहूर्तमार्तदे—“नामर्क्षाद्विसुतांकदिग्भवगतो ग्रामः शुभो नाऽन्यथा ॥”
इति । अत्र काकिण्यादौ नामराशिरेव ग्राह्यः । उक्तं च—“काकिण्यां वर्गशुद्धौ च वादे द्यूते
स्वरोदये । मंत्रे पुनर्भवरणे नामराशेः प्रधानता ॥” इति । अथ ग्रामात्मनोरुत्तमर्णत्वमध-
मर्णत्वं चाह—स्वं वर्गमिति । वर्गस्तु—“अकचटतपयशवर्गाः खगेशमार्जारसिंहशुनाम् । सर्पा-
खुमगादीनां निजपंचमवैरिणामष्टौ ॥” इत्युक्ताः । तत्र यस्य पुंसः यत्संख्याको वर्गो गरुडा-
दिस्यात्तद्वर्गसंख्यां द्विगुणां विधाय कृत्वा परस्य ग्रामस्य वर्गसंख्यया आढ्यां च
कृत्वा गजैरष्टभिः शेषितमवशिष्टं ताः काकिण्यो ज्ञेयाः ॥ पुंसः, एवं ग्रामस्यापि,
स्ववर्गसंख्यां द्विगुणां कृत्वा परस्य पुंसः वर्गसंख्यया युक्तां च कृत्वा गजभक्ताः अवशिष्टाः
काकिण्यो ग्रामस्य भवन्ति । एवमनयोः पुरुषग्रामयोः काकिण्यः स्युः । तत्र तद्विवरतः ।

पुरुषकाकिणीनां ग्रामकाकिणीनां विवरमंतरं तस्मिन् क्रियमाणे यस्य ग्रामस्य दातृत्वात् पुंसः काकिण्यावशेषे पुंसो द्रव्यहानिः । ग्रामस्य प्रतिगृहीतृत्वादित्यर्थः । यथा नीलकण्ठस्य वर्गः सर्पः । तत्संख्या ९ द्विगुणा १० चरणार्द्रैर्वर्गः सिंहेः ३ तत्संख्यया युक्ताः १३ गजभक्ताः ८ । शेषं ९ नीलकण्ठस्य काकिण्यः एवं ग्रामवर्गसंख्याः ३ द्विगुणा ६ नीलकण्ठवर्ग ९ संख्यया युक्ताः ११ । अष्टभक्तावशेषं ३ ग्रामस्य काकिण्यः । ३ अत्र द्वयोरंतरे शेषम् । २ नीलकण्ठस्य दातृत्वात्स्वद्रव्यहानिरित्यर्थः । उक्तंच-“स्वस्वर्गं द्विगुणं कृत्वा परवर्गेण योजयेत् । अष्टभिस्तु हरेद्रागं योधिकः स ऋणी भवेत्” इति ! इतो न्यथाहुः कश्यपवासिष्ठनारदाः-“अकारदिषु वर्गेषु दिक्षु प्रागादिषु क्रमात् । गृध्रमार्जारसिंहाश्च सर्पाखुगजशाशकाः । दिग्बर्गाणामियं योनिः स्ववर्गात्पञ्चमो रिपुः ॥ रिपुवर्गं परित्यज्य शेषवर्गाः शुभप्रदाः । साध्यवर्गं पुरः स्थाप्य पृष्ठतः साधकं न्यसेत् ॥ विभजेदष्टभिः शेषं साधकस्य धनं स्मृतम् । व्यत्ययेनागतं शेषं साधकस्य ऋणं स्मृतम् ॥ धानादिकं स्वल्पमृणं सर्वसंपत्प्रदं स्मृतम्” इति ॥ गृध्रोत्र गरुडः । गरुडसर्पयोर्महावैरसत्त्वात्साध्य इत्यर्थः । साध्यो वासयोग्यो ग्रामादिस्तस्य वर्गं वर्गसंख्यां पुरः संस्थाप्य साधकस्य नीलकण्ठादेः वर्गसंख्यां पृष्ठतो न्यसेत् । एवं विशिष्टोऽकोऽष्टभिर्भक्तः शेषं साधकस्य ऋणं स्यात् । यथा साध्यवर्गसंख्या पुरः स्थापिता साधकस्य वर्गसंख्या च पृष्ठतः । सा चैवं ९३ एतास्त्रिपञ्चाशत् अष्टभक्तावशिष्टं धनं साधकस्य ऋणं स्यात् । विपरीतं स्थापितं यथा ३९ अष्टभक्तं शेषं ३ साधकस्य ऋणं स्यात् ॥

द्वारनिवेशनं-वर्णदिग्भेदेन-

अथ द्वारनिवेशनमाह-अथेति । द्विजादिराशिमतं पुंसां क्रमेण पूर्वतः प्रच्यदिदिक्चतुष्टये द्वारं हितम् । यथा द्विजराशयः कर्कवृश्चिकमीनास्तेषां पूर्वदिशि वैश्यराशयो वृषकन्यामकरास्तेषां दक्षिणादिशि शूद्रराशयो मिथुनतुलाकुंभास्तेषां पश्चिमदिशि नृपराशयो मेषसिंहधनुषि तेषामुत्तरदिशि द्वारनिवेश इत्यर्थः ॥ १ ॥

राशिपरत्वेन ग्रामवासनिषिद्धस्थानानि-अष्टवर्गप्राबल्यं च-

गोसिंहनक्रमिथुनं निवसेन्न मध्ये ग्रामस्य पूर्वककुभोलिङ्गपांगना-
श्च ॥ कर्को धनुस्तुलभमेषघटाश्च तद्वर्गाः स्वपञ्चमपरा बलि-
नः स्युरैद्याः ॥ २ ॥

अथ राशिपरत्वेन ग्रामनिवासनिषिद्धस्थानानि वसंततिलकाच्छंदसाह-गोसिंहेति । वस्तुमिष्टस्य ग्रामस्य वस्त्रविभागवन्नवधा विभागं कृत्वा मध्ये मध्यमविभागे गोसिंहनक्रमिथुनम् । समाहारद्वंद्वः । न निवसेत् । वृषसिंहमकरमिथुनराशिमतः पुरुषा न वसेयुः । अथ पूर्वककुभः पूर्वदिशातोऽष्टदिक्षु अलिर्वृश्चिकः तदादिराशिमतः पुरुषाः न वसेयुः । यथा पूर्वस्यां वृश्चिकः आग्नेय्यां झषो मीनः दक्षिणस्यां कन्या नैऋत्यां कर्कः पश्चिमायां धनुः वायव्यां तुला उत्तरस्यां मेषः ऐशान्यां कुंभः न वसेयुरित्यर्थः । अथ वर्गाः अकचटपयशवर्गाः अष्टौ ऐंद्र्या

पूर्वदिशमारभ्य अष्टदिक्षु बलिनः । यथा अवर्गः पूर्वस्यां कवर्ग आग्नेय्यां चवर्गो दक्षिण-
स्यां टवर्गो नैऋत्यां तवर्गः पश्चिमायां पवर्गो वायव्यां यवर्ग उत्तरस्यां शवर्ग ऐशान्यां बली-
त्यर्थः । कीदृशा वर्गाः स्वपञ्चमपराः स्वस्मात्पञ्चमः परः शत्रुर्येषां ते यस्य वर्गः पूर्वस्यां बली-
त्तेन पश्चिमायां द्वारं निवासो वा न विधेयः । एवं कवर्गादीनामाग्नेयादिसप्तदिक्षु बलित्वं स-
प्रयोजनं ज्ञेयम् । यदुक्तं मुहूर्तमार्तदे-“नामर्क्षादिसुतांकदिग्भवगतो ग्रामः शुभोऽन्योऽन्यथा
तत्कोणेत्त्यभुवां शुभं निषसतां दोषः परेषामलम् । कन्याकर्कितुलाधनुःक्रियघटाः कौर्ष्यडजौ
याम्यतो मध्येन्येन वसन्त्यथेद्रककुभो वर्गाः स्युरोजस्विनः” इति । ओजस्विनो बलिनः ॥२॥

इष्टक्षायाभ्यामिष्टभूविस्तारायामौ--

एकोनितेऽष्टर्क्षहता द्वितिथ्यो रूपोनितेष्टायहतेन्दुनागैः ॥ युक्ता
घनै १७ श्चापि युता विभक्ता भूपाश्विभिः शेषमितो हि पिंडः ॥ ३
स्वेष्टायनक्षत्रभवोथ दैर्घ्यहत्स्याद्रिस्तृतिर्विस्तृतिह्य दीर्घता ॥

इष्टनक्षत्रेष्टायाभ्यामिष्टभूया विस्तारायामौ इन्द्रवज्रेंद्रवंशापूर्वार्धेन चाह-एकोनित इति ।
यत्र गृहं कर्तुमिष्टं भवति सा भूर्नानाकारा भवति । समविषमचतुरस्रत्रयस्त्राद्यनेकभेदेन ।
तत्र यदेव नक्षत्रं स्वव्यवहारनाम्ना “राशिकूटादिकं सर्वं दंपत्योरिव चिंतयेत्” इति वसिष्ठोक्तेः
विवाहोक्तमेलापकविधिमा शुभदं स्यात्तदेव स्वेष्टं कल्प्यम् । कल्पितं यदृक्षं तेन हता
गुणिता द्वितिथ्यः १५२ कार्याः । ततो रूपेणोनितो य इष्टायो ध्वजादिकः तेन हता इंदुना-
गाः एकाशीतिस्तया युक्ताः कार्याः । ततो घनैः सप्तदशभिरपि युक्तास्ततो भूपाश्विः षोडशा-
धिकद्विंशत्या विभक्तास्ततो भक्ते सति यच्छेषं तन्मितः पिंडः क्षेत्रफलं स्यात् । स च पिंडः
स्वेष्टायनक्षत्रभवः स्वस्य स्वगृहकर्तुरिष्टं यत्रक्षत्रम् इष्ट आयश्च ताभ्यां भवतीति तादृशः
स्यात् ॥ पिंडः दैर्घ्यहत् कल्पितदैर्घ्यभक्तः सन् विस्तृतिर्विस्तारः स्यात् । पिंडो विस्तृतिहत्
कल्पितविस्तारभक्तो दीर्घः स्यात् । उक्तं च सारसमुच्चये-“रूपाष्टभि ८१ विनिहतो भवनस्य
बंधो नक्षत्रमिष्टमिह युग्मशरेंदुनिघ्नम् । एकीकृतं घन १७ युतं च रसेंदुयुग्म २१६ भक्त-
स्ततो भवति मध्यगृहस्य पिंडः” इति ॥ अत्रोदाहरणम् । नीलकण्ठस्य अनुशधानक्षत्रस्य रोहि-
ण्या सह मेलापकः संभवतीति इष्टं रोहिणी कल्पितं विषमायः सिंहस्तृतीयः ३ इष्टर्क्षम् ४
एकोनितम् ३ अनेन द्वितिथ्यो १५२ हताः ४५६ इष्टायः ३ रूपोनितः २ आभ्यामिंदुनागा
८१ हताः १६२ एतैर्युक्ताः ६१८ घनै १७ युताः ६३५ भूपाश्विभिः २१६ विभक्ताः शेष-
मिदमेव क्षेत्रफलं गृहस्य २०३ । कल्पितदैर्घ्यम् २९ अनेन भक्तो लब्धो विस्तारः ७ कल्पि-
तविस्तृतिः ७ अनेन भक्तो लब्धं दैर्घ्यम् २९ ॥ यदाह प्रकारांतरेण गोपिराजः-“विष्णुं
व्येकायगोभूहतिभयुजि फलं गोपिराजो भशेषात्सायं वाहाष्टिदग्नेष्टयुतमहिहतादृक्प्रकृत्याख्य
२१ विश्वे १३ । बाणाः ५ सिद्धा २४ छि १६ नागो ८ डु २७ विधृति १९ गिरिश ११
ज्या ३ कुर्तो २२ द्र १४ तुं ६ तत्त्वा २५ त्यष्ट्यं १७ क ९ क्षमा १ नखे २० ना १२
ज्यैव ४ वक्रात २३ दिवा १५ द्रयु ७ त्कृती २६ भेंदु १८ काष्ठाः १०” इति ॥

अस्यार्थः । गोपिराजो व्येकायगोभूहतिभयुजि सति भशेषात् विष्णुम् । अहिहतादृक्प्रकृत्याख्याविश्वाद्यः फलं स्यादित्याहेति योजना । विगत एको यस्मात्स व्येकः स चासौ आयश्च व्येकायः ध्वजादिरिष्टायः स च गोभुवश्च १९ एषां हतिः परस्परगुणनं व्येकायगोभूहतिश्च मं च व्येकायगोभूहतिभयुक् तस्मिन्सति भशेषाद्भिः २७ भक्ते सति यच्छेषं तस्माद्विष्णुनामानं शिष्यं अहिहताश्चाष्टगुणिताः दृक् द्वौ प्रकृत्याख्या एकविंशतिर्विश्वे त्रयोदशेत्यादयो गृहक्षेत्रफलं सायमिष्टायसहितं स्यात् इत्याह वदति गोपिराजः ॥ अत्रोदाहरणं पूर्वोक्त इष्टायः व्येकः २ गोभू १९ हतिः ३८ इष्टर्क्षोरोहिणी तत्संख्यया ४ युतं ४२ अस्मात् भैः २७ शेषं १५ एतत्संख्यया फलं २५ अहि ८ हतं २०० इष्टायसहितं २०३ इदं स्वेष्टायनक्षत्रभवं क्षेत्रफलं पूर्वसममेव ॥

महागृहप्रमाणे विशेषः—

महागृहप्रमाणार्थमाह—चेति । वा इत्यर्थे । वा इष्टायसहितं जातं यत्फलं तत् अष्टिदृग्त्रयुतं अष्टिश्च दशश्च अष्टिदृशः षोडशाधिकद्विशती २१६ तथा हतो गुणितो य इष्ट एकद्वित्र्याद्यं कस्तेन युक्तं कार्यम् । तन्मनोभीष्टस्य महागृहस्य क्षेत्रफलं स्यादित्यर्थः ॥ ३ ॥

ध्वजाद्यायाः—आयैर्वर्णभेदेन द्वारनिवेशनं च—

आयो ध्वजो धूमहरिश्च गोखरेभध्वाक्षकाः पिंड इहाष्टशेषिते ॥ ४ ॥

ध्वजादिकाः सर्वदिशि ध्वजे मुखं कार्यं हरौ पूर्वयमोत्तरे तथा ॥

प्राच्या वृषे प्राग्यमयोर्गजेऽथवा पश्चादुदक्पूर्वयमे द्विजादितः ॥ ५ ॥

इंद्रवंशोत्तरार्धेन ध्वजान्वदत्रायैर्वर्णपरत्वेन द्वारनिवेशनं उपजात्याह—आय इति । पिंडे क्षेत्रफलेऽष्टशेषिते अष्टभक्ते सति यदवाशिष्यते तत्परिमिता आया ध्वजादिकाः स्युः । ध्वजधूमौ प्रसिद्धौ । हरिः सिंहः । श्वा कुक्कुरः । गौर्वृषः । खरो गर्दभः । इमो हस्ती । ध्वाक्षकाः । ध्वाक्ष एव ध्वाक्षकः स्वार्थे कः । यदाह विश्वकर्मा—“विस्तारेणाहतं दैर्घ्यं विभजेदुष्टमिस्ततः । यच्छेषं संभवेदायो ध्वजाद्यास्ते स्युरष्टधा ॥ ध्वजो धूमो हरिः श्वा गौः खरो भौ वायसोष्टमः । पूर्वादिदिक्षु चाष्टानां ध्वजादीनामवस्थितिः” इति ॥

द्वाराणि दिक्षु—

सर्वदिशि ध्वजाख्ये आये आगते सति सर्वदिशि दिक्चतुष्टयेऽपि गृहद्वाराणि कार्याणि स्युरित्यर्थः । हरौ सिंहाये पूर्वदक्षिणोत्तरदिक्षु द्वाराणि स्युः न पश्चिमदिशि । तथा वृषाख्ये आये प्राच्यां दिश्येव मुखं नान्यदिक्षु । गजाख्ये आये प्राग्यमयोः पूर्वदक्षिणदिशोर्गृहमुखं कार्यं स्यात् । यदाह श्रीपतिः—“गृहेषु चाया विषमाः प्रशस्ताः स्वस्थानगाः सर्वगतो ध्वजश्च । ध्वजो हरौ तौ च गजेवृषेते वृषोऽजितान्यत्र समाश्रितं स्यात्” । वसिष्ठोऽपि—“विषमायः शुभायैव समायः शोकदुःखदः । ध्वजः सिंहे तौ च गजे ह्येते गवि शुभप्रदाः ॥ वृषो न पूज्यन्तेऽन्यत्र ध्वजः सर्वत्र पूजितः” इति । अस्यार्थः । प्रागवस्थित्या तत्र पूजित एव परंतु हरावपि दक्षिणस्यामभिपूजितः । तौ च गजे तौ गजसिंहायौ गजोत्तरस्यामपि प्रशस्तः स्वस्थाने किमुत । एते ध्वजसिंहगजाख्या आयाः पश्चिमायामपि पूजिताः स्वस्थाने किमुत । वृष आयस्तु अन्यत्र पूर्वदक्षिणोत्तरदिक्षु न पूजितः किंतु स्वावस्थित्या पश्चिमदिश्येव । ध्वजस्तु

सर्वत्रव पूजित इति । अन्यया रीत्यान्ये आयाः यत्रावास्थिताः स्युस्तत्संमुखदिक्षु द्वाराणि स्यु-
रित्यर्थः । “प्रत्यग्ध्वजे द्वारमथोक्षिणं पूर्वं हरावपि स्याद्विदे च याम्यम्” इति श्रीपत्युक्तेः ।
महेश्वरोपि-“ सर्वद्वारं इह ध्वजो वरुणादिद्वारं च हित्वा हरिः प्राग्द्वारो वृषभो गजो यम-
सुरेशाशमुखः स्याच्छुभः” इति ॥

वापीकूपसरस्सु च आयानामुपयोगः-

आयानां प्रयोजनांतरमाह विश्वकर्मा-“ वृषःसिंहो गजश्चैव कुंडे कर्कटकीटयोः । द्विपः
पुनः प्रयोक्तव्यो वापीकूपसरःसु च ॥ मगद्रमासने दद्याच्छयने च गजं पुनः । वृषं भोजनपा-
त्रेषु छत्रादिषु पुनर्ध्वजम् ॥ अग्निवेशमसु सर्वेषु गृहे वृषयुपजीविनाम् । धूमं नियोजयेत्कोचि-
च्छानं म्लेच्छादिजातिषु ॥ खरो वेश्यागृहे शस्तो ध्वांक्षः शेषकुटीषु च । वृषसिंहौ ध्वजश्चा-
पि प्रासादपुरवेश्मसु” इति । वसिष्ठः-“ गजाये वा ध्वजाये वा खराये वृषभेऽप वा ॥ उष्ट्रा-
णां मंदिरं कार्यं गजाये वा वृषे ध्वजे । पशुसन्नवृषाये वा ध्वजाये वा शुभप्रदम् ॥ शय्यसु
वृषभः शस्तः पीठे सिंहः शुभप्रदः । अमत्रच्छत्रवस्त्राणां वृषाये वा ध्वजेपि वा ॥ पादुक्रोपा-
नहौ कार्यौ सिंहाख्येऽप्यथवा ध्वजे । उक्तानामप्यनुक्तानां मंदिराणां ध्वजः शुभः” इति ॥

ब्राह्मणादिवेश्मद्वाराणि-

ब्राह्मणादिवर्णपरत्वेन द्वारनिवेशनमुच्यते-अथवेति । द्विजादितः ब्राह्मणादिवर्णविभागेन
पश्चादित्यादिदिक्षु गृहद्वारं स्यात् । यथा ब्राह्मणस्य पश्चान्मुखं गृहद्वारं क्षत्रियस्योदग्दिशि वैश्य-
स्य पूर्वस्यां शूद्रस्य यमे दक्षिणस्यामित्यर्थः । उक्तं च श्रीपतिना-“ ध्वजे प्रतीच्यां मुखमग्र-
जानामुदङ्मुखं भूमिभृतां च सिंहे । विशो वृषे प्राग्वदनं गजे तु शूद्रस्य याम्याननमामनंति”
इति । टोडरानंदे च्यवनः-“ध्वजेपरास्यं विप्राणां राज्ञां सिंहेऽप्युदङ्मुखम् । गजे शूद्रस्य
याम्यास्यं विशः पूर्वामुखं वृषे ” इति ॥ ४ ॥ ५ ॥

गृहारम्भलग्नात् गृहास्थितिफलानि-

गृहशतस्त्रीसुखवित्तनाशोऽर्केन्द्रीज्यशुक्रे विबलेऽस्तनीचे ॥

कर्तुः स्थितिर्ना विधुवास्तुनाभे पुरः स्थिते पृष्ठगते खानीः स्यात् ॥ ६

गृहारम्भे विशिष्टकालनिषेधमुपजातिकयाह-गृहेशेति । चेद्गृहस्वामिनो जन्मराशिवाशात् ।
अर्केन्द्रीज्यशुक्रे विबले निर्वले अस्ते अस्तगते नीचे नीचराशिगते सति क्रमाद्गृहेशतस्त्री-
सुखवित्तनाशो भवति । यथा सूर्ये दुष्टे विबले निर्वले नीचस्थिते वा गृहेशस्य नाशः, इदौ
चन्द्रे निर्वले अस्तामिते नीचगते वा गृहेशस्त्रीनाशः, ईज्ये गुरौ तादृशे सति गृहेशसुखनाशः,
शुक्रे तादृशे गृहेशस्य वित्तं द्रव्यं तस्य नाशः । यदाह श्रीपतिः-“रवौ गृहस्थो गृहिणी शशांके
धनं सिते देवगुरौ च सौख्यम् । विनाशमायाति बलेन हीने नीचस्थिते वास्तुमुपागते वा ”
इति । वसिष्ठस्तु नैःस्वमेवाह-“नीचे शत्रुगते जीवे शुक्रे वा यदि वा बुधे । शशांके वा कृतं
गेहमातीनिःस्वत्वमाप्नुयात् ” इति । इदमस्तस्याप्युपलक्षणम् । अत्रास्तगतत्वं क्षितीजसन्नि-
धिकृतं वा विवक्षितम् । अन्यथा तद्विशेषणार्थक्यम् । अनेनैवाशयेन वास्तुशास्त्रे-“ अस्त-
दोषोत्र न ग्राह्यः प्रातिदैवात्मको बुधैः ॥ नास्तदोषः सदा चन्द्रे न भैत्रेब्जस्य नीचता ” इति ॥
अब्जस्य चन्द्रस्य ॥

चन्द्रक्षगृहक्षयोः संमुखपृष्ठस्थयोः फलानि--

कर्तुरिति । विधुवास्तुनोर्भे यत्रक्षत्रे चंद्रस्ताद्विधुभं यद्गृहस्य विस्तारायामवशादुत्पन्नं भं
दृढं तस्मिन्पुरःस्थिते संमुखस्थिते साति कर्तुर्गृहनिर्मातुस्तस्मिन्गृहे स्थितिर्निवासो न
स्यात् । पृष्ठगते वा विधुवास्तुनोर्भे साति खनिः खननं चौरकृतापहारं तद्वशात्सर्वस्वहानि-
रित्यर्थः । उक्तं च वास्तुशास्त्रे--“ऋक्षं चंद्रस्य वास्तोश्च त्वग्रे पृष्ठे न शस्यते” इति ॥ श्रीप-
तिना तु चंद्रफलमुक्तं--“क्षपाकरेणैव गृहं पुरःस्थे कुर्याद्वसेत्तत्र न जातु कर्ता । पतंति
स्वप्नानि च पृष्ठसंस्थे यत्नेन तस्मादिदमत्र चित्यम्” इति ॥ पुरः स्थितत्वं लग्नवशादिति
केचिद्व्याचख्युः । यथा प्राडमुखे गृहे कर्तव्ये लग्नस्थश्चंद्रः पुरःस्थितो भवति । दक्षिण-
मुखे तु गृहे वामगः । पश्चिममुखे तु पृष्ठगः । उत्तरमुखे तु दक्षिणगः । एवं दशमस्थ-
श्चंद्रो दक्षिणमुखे गृहे संमुखः । एवं सर्वास्वपि दिक्षु पृष्ठगत्वं संमुखत्वं च ध्येयम् ॥

चिकीर्षितद्वारदिङ्मनक्षत्रे गृहारंभो न कार्यः--गृहारंभर्क्षनिर्णयश्च-

तत्रापि दक्षिणवामगत्वं चंद्रस्य समीचीनमित्यर्थः । रत्नमालाटीकाकारो महावास्तुदि-
ग्वारभक्रमेण संमुखदिश्यवस्थितेव्याख्यत्-यथा गृहद्वारं यस्यां दिशि विवाक्षितं तदिङ्म-
नक्षत्रेषु गृहारंभो न कार्य इति ॥

गृहारंभो वामदक्षिणगे चंद्रे-

अर्थादिङ्मनक्षत्रवशेन वामदक्षिणगे चंद्रे गृहारंभः सुखेन कार्यः । यदाह ब्रह्मशंभुः-
“भानावपि तथैव स्यादधिकं च तदंतरे । धनलाभो मतिर्व्याधिरविनाशो विलोमतः” इति ।
तदंतरे विदिक्षु विलोमतः ॥

दिग्द्वारनक्षत्रवशेन चंद्रफलं वास्तुनक्षत्रफलं च-

ईशानवायव्यनैर्ऋत्याग्नेयदिक्षु क्रमेण धनलाभो मरणं व्याधिरविनाशः फलं स्याद-
ित्यर्थः । इदं दिग्द्वारनक्षत्रवशेन चंद्रफलं तुल्यन्यायत्वाद्वास्तुनक्षत्रेपि ध्येयम् ॥
तदुक्तं ब्रह्मशंभुना--“गृहायलब्धऋक्षेषु यत्र ऋक्षे च चंद्रमाः । शलाकासप्तके
ध्येयं कृत्तिकादिक्रमेण च ॥ वामदक्षिणभागे तु प्रशस्तं शांतिकारकम् । अग्रे पृष्ठे न दातव्यं
यदीच्छेच्छ्रेय आत्मनः ॥ ऋक्षे चंद्रस्य वास्तोश्च त्वग्रे पृष्ठे न शस्यते” इति ॥ अयमा-
शयः । कृत्तिकादिसप्तनक्षत्रेषु अनुराधादिसप्तसु वा गृहनक्षत्रे च साति पूर्वद्वारं पश्चिमद्वारं
वा न कार्यम् । तत्र चंद्रः पृष्ठास्थितोऽग्रस्थितो वा भवति, एवं मघादिसप्तसु धनिष्ठादिसप्तसु
वा गृहनक्षत्रे चंद्रनक्षत्रे वा साति दक्षिणद्वारमुत्तरद्वारं वा नकार्यमित्यर्थः ॥ ६ ॥

व्ययकथनपूर्वकं सफलांशकज्ञानम्-

भं नागतष्टं व्यय ईरितोऽसौ ध्रुवादिनामाक्षरयुक्सपिंडः ॥

तष्टो गुणैरिद्रकृतांतभूपा ह्यंशा भवेयुर्न शुभोतकोऽत्र ॥ ७ ॥

अथैवमायं सफलमभिधाय व्ययकथनपुरःसरमंशकज्ञानं सफलमुपजात्याह-भमिति ।
प्रागुक्तदिशाकल्पितं यद्गृहं तत्रागैरष्टभिस्तष्टं भक्तावशिष्टं स व्यय ईरितः । यथा भं

रोहिणी ४ । अयमेव व्ययः असौ व्ययः ध्रुवादिनामाक्षरयुक् । ध्रुवादीनां नामानि अनु-
नैव वक्ष्यति । यत्संख्याकानि दिक्षु द्वाराणि चिकीर्षितानि तदनुरोधेन यदागतं ध्रुवादिगृ-
हनामतदक्षरसंख्यया युक्तः ततः सर्पिण्डः प्रागानीतापिण्डयुक्तः गुणैस्त्रिभिस्तष्टः भक्तावशिष्टः
एकद्वित्रिशेषेण इन्द्रयमराजसंज्ञकास्त्रयोऽंशाः स्युः ॥

अन्तकयमांशौ त्यक्त्वा इन्द्रराजांशयोग्रहारंभः शुभः—

अत्र गृहारंभेत्को यमाख्योऽंशको न शुभः । अर्थादिन्द्रराजानौ शुभफलदौ । यदाह
श्रीपतिः—“धिष्ण्ये विभक्ते वसुभिर्व्ययः स्याद्ब्रह्मायमूनव्ययमालयं सत् । व्ययान्विते क्षेत्र-
फले गृहस्य ध्रुवादिनामाक्षरमिश्रिते च ॥ त्रिभिर्विभक्ते क्रमशोऽंशकः स्यादिन्द्रो यमो भूप-
तिरन्तकेन” इति । वास्तुशास्त्रेपि—“मूलराशौ व्ययक्षिते गृहनामाक्षरैः पुनः । युते हरेत्रि-
भिर्भागं यच्छेषं सोऽंशको भवेत् ॥ इन्द्रो यमश्च राजा स्याद्यमांशो नैव शोभनः” इति ।
समूलराशिः क्षेत्रफलम् ॥ ७ ॥

शालाध्रुवाङ्गानयनम्—

दिक्षु पूर्वादितः शाला ध्रुवा भूद्वौ कृता गजाः ॥

शालाध्रुवांकसंयोगः सैको वेश्मध्रुवादिकम् ॥ ८ ॥

विवाक्षितशालाध्रुवांकानयनं पथ्यावक्राख्येनानुष्ठुमाह—दिक्ष्विति । (१)—पूर्वादितो दिक्षु
प्राच्यादिषु चतसृषु दिक्षु इमे शालाः स्युः । यथा प्राच्यां द्वारे चिकीर्षिते शालाध्रुवांकः
एकः, दक्षिणस्यां द्वौ, पश्चिमायां कृताश्चत्वारः, उत्तरस्यां गजाः अष्टौ । (२)—दिक्प-
रत्वेन यावन्ति द्वाराणि एकं द्वे त्रीणि चत्वारि वा चिकीर्षितानि तावतां शालाध्रुवांकानां
संयोगः कार्यः । सैकः एकयुक्तः स तु ध्रुवादिकं वेश्म गृहं स्यात् ॥

तत्रोपपत्तिः—

अत्रोपपत्तिर्नीलकण्ठगुरुचरणप्रसादतः उच्यते । यथाह नारदः—“गुरोरधो लघुं न्यस्य पुर-
स्तात्पूर्ववन्त्यसेत् । गुरुभिः पश्चिमं पूर्वं यावत्सर्वलघुर्भवेत्” । एतच्च सामान्यतो यस्मि-
न्कास्मिंश्चित्प्रस्तारे संभवति । तथापि गृहेषु विदिग्द्वारानौचित्यादिक्षेपेन द्वाराणां प्राशस्त्योक्तेः
दिशां चतुष्टयत्वाच्चत्वार एव गुरवः स्थाप्याः । ततो गुरोरधो लघुः स्थाप्य इति विधिः
कार्यः । तत्र प्रथमातिक्रमे कारणाभावादादिगुरोरेवाधो लघुः स्थाप्यः । एवमग्रेऽपि ॥

लघुगुरुस्वरूपे—

गुरुलघुस्वरूपं वृत्तरत्नाकरे—“असौ वक्रो गुरुर्ज्ञेयो ह्यन्यो वै मातृको लघुः” इति ।
असौ गुरुर्वक्रो लेख्यः (५) वा (९) अन्यो गुरुव्यतिरिक्तः लघुर्मातृकः एकमात्रः
ऋजुः सरलः (१) ऊर्ध्वदंडाकृतिर्लेख्यः ॥

शालाध्रुवानयनप्रस्तारः—

यथा चतुर्णां प्रस्तारः—अत्र दिशां चतुःक्रमेण लघुस्थानेनालिदं गुरुमाश्रितं प्रदक्षिणैर्गृहद्वा-
रालिदैर्दशषड्विधा इति गृहभेदाः । स्युरिति शेषः । अलिदम् अलिदशब्देन शाला-

भिधीयते । ब्राह्मे यागे मणिका जालकवृतांगणसंमुखा क्रियते सा ज्ञेयेत्युत्पलः । प्रति-
शालाख्यमिति महादेवः । प्रघाणप्रघणालिदा वहिर्द्वारप्रकोष्ठके' इत्यमरः । तत्र गुरुचतुष्टयं
प्रथमभेदस्य लघोरभावाद्दिग्द्वाराभावाद्ध्वमुखं गृहं कोष्ठीसदृशं स्यात् ॥ अन्येषु पंचदशसु
भेदेषु लघुस्थानावस्थित्या तत्तद्विक्षु द्वाराणि स्युः ॥

शालाध्रुवानयनं प्रस्तारमन्तरा प्रकारान्तरेण—

तत्र ग्रंथकृद्विनापि प्रस्तारोक्तिं लाघवेन शालाध्रुवानानयति स्म । यथा एकस्मिन्नेव द्वारे
चिकीर्षिते शालाध्रुवांकः १ एवं दक्षिणदिशि २ पश्चिमदिशि च ३ उत्तरदिशि च ४ प्रत्य-
क्षतो दृश्यते । तत्र द्वित्र्यादिद्वारज्ञानार्थमुपायः । यद्यद्विक्षु द्वारेच्छा तत्तद्विगभवध्रुवयोगः
कार्यः । तथा पूर्वस्यां पश्चिमायां च द्वारे अभीष्टे शालाध्रुवौ १ । ४ अनयोर्योगः ५ । एवं
पूर्वदक्षिणोत्तरद्वारेऽभीष्टे शालाध्रुवाः १ । २ । ८ । एषां योगः ११ । एवं दिचकतुष्टयेऽपि
शालाध्रुवांकयोगः १५ प्रस्तारलिखितक्रमेण प्रत्यक्षत उपलभ्यते । चतुर्गुरुप्रस्तारमारभ्योक्तः ।
तत्र चतुर्गुरोः प्रथमभेदस्य दिग्द्वाराभावेन गणनाभावान्नत्यागस्य प्राप्तत्वात्समारभ्योक्तव-
दित्येकयोगः कृतः सर्वत्र । यथा पूर्वपश्चिमयोः ६ विजयाख्यं गृहम् । अत एवोक्तं 'दिक्षु
पूर्वादित' इत्यादि ॥ ८ ॥

ध्रुवादीनां नामाक्षरसंख्या—

तिथ्यर्काष्टाष्टिगो रुद्रशक्रे नामाक्षरं त्रयम् ॥

भूद्रचब्धीष्वंगदिग्बलिविश्वेषु द्वौ नगाऽब्धयः ॥ ९ ॥

अत्रैव विवक्षितध्रुवानयनमभिधायेदानीं ध्रुवादीनां नामाक्षरसंख्यां पथ्यावक्रच्छंदसाह-
तिथ्यर्केति । 'दिक्षु पूर्वादितः' इत्यादिना यद्वेश्म ध्रुवादिसमागतं तस्य शालाध्रुवांकसंयोगः
सैकः इत्युक्तदिशा संख्यामवधारयेत् । तदा गृहनामाक्षरत्रयात्मकं स्यात् । सा च संख्या
पंचदशीद्वादशी अष्टमी षोडशी नवमी एकादशी चतुर्दशी वा स्यात् । गृहनामाक्षरत्रयात्मकं
स्यात् (१) यथा १५ । १२ । ८ । १६ । ९ । ११ । १४ । अत्र त्रीणि चाक्षराणि पुनः
सैव संख्या प्रथमा द्वितीया चतुर्थी पंचमी षष्ठी दशमी तृतीया त्रयोदशी वा स्यात्तदा गृह-
नाम द्वौ । अक्षरद्वयात्मकं स्यात् । (२) यथा १ । २ । ४ । ५ । ६ । १० । ३ । १३
अत्र द्वे अक्षरे पुनः सा संख्या सप्तमी स्यात्तदाऽब्धयश्चतुरक्षं गृहनाम । (३) यथा ७
चत्वार्यक्षराणि अत्र । एतच्च । पद्यं ध्रुवधान्याद्यक्षरगणनामूलमिति नात्र मूलवाक्यम् ॥ ९ ॥

गृहे षोडशगृहाणां नामानि—

ध्रुवधान्ये जयनंदौ खरकांतमनोरमं सुमुखदुर्मुखौ च ॥

रिपुदं वित्तदं नाशं चाक्रंदं विपुलविजयाख्यं स्यात् ॥ १० ॥

षोडशगृहाणां नामान्यार्यागीतिच्छंदसाह-ध्रुवधान्य इति । आर्यागीत्याख्यं छंदः । तल्ल-
क्षणं वृत्तरत्नाकरे—“आर्यापूर्वार्धं यदि गुरुणैकेनाधिकेन निधने युक्तम् । इतरं तद्वन्निखिलं

(३) अंशकः ३ (४)-द्रव्यं ४ (५)-ऋणं १ (६)-नक्षत्रं ४ रोहिणी
(७)-तिथिः ४ चतुर्थी (८)-योगः २ प्रीतिः (९)-आयुः ६४ । उक्तंच-“ गौकर्व-
ष्टगुणाष्टनागजलाधिव्यालै ९ । ९ । ६ । ८ । ३ । ८ । ८ । ४ । ८ । हंत भूफलं नागाद्रचंकादि-
चाकराष्टमतिथीयोगैः खसूर्यै ८ । ७ । ९ । १२ । ८ । २७ । १५ । २७ । १२० । भजेत् । आयं
वारमथांशकं धनमृणं तारां तिथिं चितयेद्योगं चायुरितिह शेषकपदे भागैर्हिते तांत्रिकैः” इति ।
वसिष्ठादिभिस्तु षडेते निर्दिष्टाः । यदाह-“विस्तारायामगुणितं गृहस्य पदमुच्यते । तस्माद्धना-
धनायर्क्षं वासराख्यनवांशकाः ॥ गजरामांकवस्वंकऋतुभि ८ । ३ । ९ । ८ । ९ । ६ । गुणितात्प-
दात् । सूर्याष्टाष्टर्क्षशैलांक १२ । ८ । ८ । २७ । ७ । ९ । विभक्ताद्वाशिष्टकाः ॥ संपूर्णाः शुभ-
दास्त्वेते ह्यसंपूर्णास्त्विनिष्टदाः” इति ॥ पदं क्षेत्रफलम् । अधनमृणम् ॥ अत्रोपपत्तिः । गुण-
कानां भाजकानां च आयाः अष्टावेव, वाराः सप्तैव, अंशा नवैव, धनमृणम्, ‘नक्षत्राणि
सप्तविंशतिः, तिथयः पंचदश, योगाः सप्तविंशतिः, परमायुर्विंशत्याधिकशतम् ॥

आयादीनां फलानि-

एषामायादीनां प्रयोजनमुच्यते-आयस्य तावत्-“ विषमायः शुभायैव समायः शोकदुः-
खदः” इतिवसिष्ठोक्तेः । वाराणांच-“ सूर्यारवारराश्यंशाः सदा वह्निभयप्रदाः । शेषग्रहाणां
वारांशाः कर्तुरिष्टार्थसिद्धिदाः ” इति ॥ यथागणितेनागतो भौमवारः सोपि निंद्यः ! तद्राशी
मेषवृश्चिकौ निंद्यौ । एवमन्येष्वपि वारेषु नवांशाः ॥ नच “ गृहस्यागतं यत्तु तद्विराश्या-
त्मकं यदि । तत्रवांशवशात्तत्र ज्ञातव्यं सर्वदा गृहम्” इति । यथा कृत्तिका द्विराश्यात्मिका ।
तत्रैकावशेषे मेषः, व्यादिशेषे वृषः, मृगेपि द्व्यादिशेषे मिथुनम्, अन्यथा वृषः, पुनर्वसावप्यं-
शकत्रयं यावन्मिथुनम्, अन्यथा कर्कः, एवमुत्तराफाल्गुन्यादिषु द्विराश्यात्मकेषूहनीयं विद्व-
द्भिः, नतु निःसंदिग्धेष्वकराश्यात्मकेषु अश्विन्यादिषु ॥

धनर्णविचारः-गृहारंभे ।

धनर्णयोश्च-“ धनाधिकं गृहं वृद्धौ निर्धनाय ऋणाधिकम्” इति । “ नक्षत्रस्य विपत्तारा
प्रत्यरा प्रतिकूलदा ॥ निधनाख्या तारका तु सर्वथा निधनप्रदा । विवर्ज्य तारकास्त्वेतन्निर्मा-
णमशुभप्रदम् ॥ कुर्वन्नज्ञानतो मोहाद्दुःखभोग्यादिभागभवेत्” ॥ अयमर्थः ॥ गृहनक्षत्रादि-
नभं यत्संख्यं तत्रवभक्तमवशिष्टतारकाविपत्तारादिकाः स्युश्चेत्तदनिष्टास्तादन गृहारंभं न
कुर्यात् । अन्यस्मिन्दिने शुभतारासु गृहारंभं कुर्यादिति केचित् ॥ अपरेतु गृहकर्तुर्नामनक्ष-
त्राद्गृहं गण्यं नवभक्तमवशिष्टं विपत्तारादिकं स्यात् । तद्गृहमानिष्टमन्यत्राशुभाभिः । यदाह
कश्यपः-“ दत्ते दुःखं तृतीयर्क्षं पंचमर्क्षं यशःक्षयम् । आयुःक्षयं सप्तमर्क्षं कर्तुर्भाद्यादिसप्त-
मम्” इति । वास्तुशास्त्रेपि-“ गृहभास्त्वामिभं गण्यं मत्तं च नवभिः पुनः । यच्छेषं सा भवे-
त्तारा सप्तपंचत्रिकाधमा” इति ॥

गृहेशगृहक्षयोरैक्ये शुभाशुभज्ञानोपायः—गृहारंभे

यदा तु गृहस्य चैकं नक्षत्रं स्यात्तदा तच्छुभमशुभं चेति निर्णयं स्वयमेवाह—अथेति । गृहेशो गृहस्वामी तस्यर्क्षं नक्षत्रं प्रागुक्तप्रकारेण चानीतं भं गृहभं तयोरैक्यं तयोरैकमेव भं स्यात्तदा तद्गृहकर्तृमृतिप्रदं मरणकरं स्यात् । यदाह वसिष्ठः—“ गृहस्यं तत्पतेस्त्वेकं धिष्ण्यं चेन्निधनप्रदम् ” इति ॥ निधनं मरणम् ! राश्यैक्येऽयं दोषः नतु मित्रराशित्वे । तद्वाक्यस्य विवाहप्रकरणोक्तत्वात् ॥

मतान्तरं तत्र—

कैश्चिदन्यदपि प्रयोजनमुक्तम् । तदुक्तं व्यवहारसमुच्चये—“त्रिभिस्त्रिभिर्वेश्मानि कृत्तिकाद्यैरु-
क्तेदपुत्रातिधनानि शोकम् । शत्रोर्भयं राजभयं च मृत्युः सुखं प्रवासश्च नवप्रेभदाः” इति ॥

गृहक्षयशेन राशिज्ञानफलम्—

गृहभवशाद्राशिज्ञानेऽपि प्रयोजनमाह स एव—“ राशिकूटादिकं सर्वं दंपत्योरिव चिंतयेत् । नैःस्वं द्विर्द्वादशे नूनं त्रिकोणे त्वनपत्यता ॥ षष्ठाष्टके नैधनं स्याद्वचत्यये मध्यमं स्मृतम् । परेषु शुभदं प्राक्तं गेहं तत्कर्तृराशितः ” इति । व्यत्यये द्वादशद्वितीय इत्यादिके ॥

वर्णवश्यराशिकूटादयोप्यावश्याः—तत्र—

अन्ये राशिकूटप्रभेदा वर्णो वश्यमित्यादिका विवाहप्रकरणोक्ताध्येयाः । सर्वपदोपादानात् ।

तत्र राशिनिर्णयः—

राक्षसामरमर्त्या यत्र कृत्तिकादिषु द्विराशिषु भेषु राशिनिर्णयो वास्तुशास्त्रे—“अश्विन्यादि-
त्रयं मेषे सिंहे प्रोक्तं मघात्रयम् । मूलादित्रितयं चापे शेषेषु नवराशयः” इति । शेषेषु भेषु रोहिण्यादिषु नवराशयो ज्ञेयाः । यथा रोहिणीमृगयोर्वृषः आर्द्रापुनर्वस्वोर्मिथुनं पुष्याश्लेषयोः-
कर्कः एवं हस्तादिके श्रवणादिद्विके च कन्यामकराद्याः राशयः स्युरित्यर्थः । अयं च पक्षो-
वास्तुशास्त्रे नवांशानुक्तेरुक्तः ॥

राशिकूटे नाडीवेधदोषाभावः—

अत्र राशिकूटे नाडीवेधो न दोषाय । उक्तं च ज्योतिर्श्चिन्तामणौ—“सेव्यसेवकयोश्चैव गृह-
तत्स्वामिनोरपि । परस्परं मित्रभावे एकनाडी प्रशस्यते” इति ॥

तिथ्यानयनं तत्फलानि—तत्र—

तिथिप्रयोजनं तिथ्यानयनप्रकारांतरं च वास्तुशास्त्रे—“शक्राहतं क्षेत्रफलं त्रिंशद्भक्तावशेष-
कम् । तिथिः प्रतिपदा ज्ञेया दर्शं रिक्तां च वर्जयेत्” इति । तुल्यन्यायाच्छुभाशुभप्रकरणोक्तं
दुष्टयोगवर्जनं च योगानां प्रयोजनं स्पष्टमेव तावत्कालं गृहस्थितिरिति ॥

तत्र क्षेत्रफलसाधनक्रमः—

यत्र हस्तादिगणनया क्षेत्रफले क्रियमाणे आयव्ययांशकादिषु शुद्धिर्नोपलभ्यते तत्राप्यंगु-
लादिकं निःक्षिप्य संशोध्य वा क्षेत्रफलं साध्यम् । यदाह भीमपराक्रमः—“ करमानादिष्ट-

गुणं नोचेत्तदांगुलादिप्रदाय हित्वा वा ॥ क्षेत्रफलं गणितेन प्रसाधयेदिष्टसिद्धचर्थम् ॥ ”
इति । अगुणमायव्ययादिगुणशून्यं यादि स्यात्तदेष्टसिद्धचर्थमिष्टानामायांशकानां सिद्धचर्थं
प्राक्षिपेत् । अत्र वृत्तादिक्षेत्रेषु क्षेत्रफलानयनं लीलावतीप्रभृतिषु ज्योतिर्ग्रंथेषु द्रष्ट-
व्यम् ॥ ११ ॥ १२ ॥

गृहारम्भे वृषवास्तुचक्रं- तत्फलं च-

गेहाद्यारंभेऽर्कभाद्रत्सशीर्षे रामैर्दाहो वेदभैरग्रपादे ।

शून्यं वेदैः पृष्ठपादे स्थिरत्वं रामैः पृष्ठे श्रीयुगैर्दक्षकुक्षौ ॥ १३ ॥

लाभो रामैः पुच्छगैः स्वामिनाशो वेदैर्नैः स्वयं वामकुक्षौ मुखस्थैः ।

रामैः पीडा संततं चार्कधिष्ण्यादश्चै रुद्रैर्दिग्भिरुक्तं ह्यसत्सत् ॥ १४ ॥

गृहारंभे वृषवास्तुचक्रं शालिनीभ्यामाह-गेहाद्यारंभे इति । गेहं गृहमादिशब्देन प्रासा-
दग्रामादि तदारंभे सति अर्कभात् सूर्याक्रांतनक्षत्राद्रामैस्त्रिभिर्भैर्वत्सस्य वृषस्य शीर्षेस्थि-
तैर्दाहः फलं स्यात् । वेदभैश्चतुर्भिर्भैः अग्रपादे पुरःस्थितपादद्वये स्थितैः शून्यं जनवास-
शून्यं स्यात् । ततश्चतुर्भिर्भैः पृष्ठपादद्वये स्थितैः स्थिरत्वं गृहकर्तुः । ततो रामभैः पृष्ठे स्थितैः
श्रीः स्यात् । ततो युगैश्चतुर्भिर्भैर्दक्षिणकुक्षौ स्थितैर्लाभः । ततास्त्रिभिः पुच्छगैः स्वामिनो गृह-
कर्तुर्नाशः । ततो वेदैश्चतुर्भिर्भैर्वामकुक्षौ स्थितैः नैः स्वयं दारिद्र्यम् । ततास्त्रिभिर्भैर्मुखस्थि-
तैर्गृहकर्तुः पीडा संततमनवरतं स्यात् । उक्तं च ज्योतिःप्रकाशे-“वास्तुचक्रं प्रवक्ष्यामि
यच्च व्यासेन भाषितम् । यदृक्षे वर्तते भानुस्तत्रादौ त्रीणि मस्तके । चतुष्कमग्रपादे स्यात्पु-
नश्चत्वारि पश्चिमे । पृष्ठे च त्रीणि ऋक्षाणि कुक्षौ चत्वारि वामतः ॥ चत्वारि दक्षिणे
कुक्षौ पुच्छे भत्रयमेव च । मुखे भत्रयमेवं स्युरष्टाविंशतितारकाः ॥ शिरस्ताराग्निदाहाय यहा-
वासोऽग्रपादयोः । स्थिर्यं स्यात्पश्चिमे पादे पृष्ठे चैव घनागमः ॥ कुक्षौ स्यादक्षिणे लाभो
वामकुक्षौ दरिद्रता । पुच्छे स्वामिविनाशः स्यान्मुखे पीडा निरन्तरम्” इति । पितामहा-
नंतचरणा अपि-“त्रिवेदवेदाग्निगुणाग्निवेदत्रिकेषु ३।४।४।३।४।३ । ४ । ३ । भानोः शशिभं
गृहेषु । दाहो विनाशः स्थिरता धनं श्रीः शून्यं च दारिद्र्यवधौ क्रमेण” इति ॥

अस्य चक्रस्य निष्कृष्टार्थः प्रकारान्तरेण-

अथैतस्य चक्रस्य प्रकारान्तरेण निष्कृष्टमर्थमाह-चेति । अर्कधिष्ण्यादश्चैः सप्तभैरस-
त्फलं, रुद्रैरेकादशभिः सत्फलं ततो दिग्भिर्दशभैरसत्फलमुक्तं स्यादिति निष्कृष्टार्थः । उक्तं
च-“रविभात्सप्त नेष्टानि शुभान्येकादशाष्टमात् ॥ दश शेषाण्यनिष्टानि सामिजिह्वषवा-
स्तुनि” इति । पूर्वं सविस्तरोक्तिस्तु मूलवाक्यानुरोधात् ॥ १३ ॥ १४ ॥

प्राच्यादिदिग्द्वारगृहनिर्माणे नक्षत्रादयः-

कुम्भेकै फाल्गुने प्रागपरमुखगृहं श्रावणे सिंहकवयोः

पौषे नक्त्रे च याम्योत्तरमुखसदनं गोजगेऽर्के च राधे ।

मार्गे जूकालिगे सद्भ्रुवमृदुवरुणस्वातिवस्वर्कपुष्यैः

सूतीगेहं त्वदित्यां हरिभविधिभयोस्तत्र शस्तः प्रवेशः ॥ १५ ॥

सौरचांद्रमासैक्येन प्राच्यादिदिक्षु द्वाराणि गृहनिर्माणनक्षत्राणि च सूतिकागृहनिर्माण-
प्रवेशमुहूर्तौ स्रग्धराच्छंदसाह—कुम्भेर्क इति ॥

सौरमासे गृहारम्भफलानि—दिङ्मुखभेदेन—

कुम्भे कुम्भस्थिते सूर्ये फाल्गुने च मासि प्रागपरमुखं गृहं प्राङ्मुखं पश्चिममुखं च गृहं सत्
शुभफलदं स्यादित्यर्थः । श्रावणे मासि सिंहकर्कसंक्रांतयोः प्रागपरमुखं च गृहं स्यात् । पौषे
मासे नके मकरसंक्रांतौ च प्रागपरमुखं गृहं स्यात् । गोजगे वृषमेषगे सूर्ये राधे वैशाखे मासे
च तथा मार्गे मार्गशीर्षे मासि जूकालिगे तुलावृश्चिकगते सूर्ये सति याम्योत्तरमुखं सदनं दक्षि-
णमुखमुत्तरमुखं च सदनं स्यात् । यदाह नारदः—“गृहसंस्थापनं सूर्ये मेषस्थे शुभदं भवेत् ।
वृषस्थे धनवृद्धिः स्यान्मिथुने मरणं ध्रुवम् ॥ कर्कटे शुभदं प्रोक्तं सिंहे भृत्यविवर्धनम् ।
कन्या रोगं तुला सौख्यं वृश्चिके धनवर्धनम् ॥ कार्मुके तु महाहानिर्भकरे स्याद्वनागमः ।
कुम्भे तु रत्नलाभः स्यान्मीने सन्न भयावहम् ” इति ॥

चान्द्रमासफलानि गृहारम्भे—

चांद्रमासफलान्याह श्रीपतिः—शोको धान्यं मृतिपशुहतिर्द्रव्यवृद्धिर्विनाशो युद्धं भृत्य-
क्षतिरथ धनं श्रीश्च वहेर्भयं च । लक्ष्मीप्राप्तिर्भवाति भवनारंभकर्तुः क्रमेण च दूचे मुनि-
रिति फलं वास्तुशास्त्रप्रदिष्टम्” इति ॥ अन्यच्च—“आषाढचैत्राश्वयुजोर्जमाघज्येष्ठेषु सप्रौष्ठ-
पदेषु नूनम् । निकेतनानां घटनं नृपाणां योगेश्वराचार्यमतेन शस्तम्” इति । मतेनेति
पदच्छेदः ॥

सौरचान्द्रमासोक्तफलविरोधपरिहारः गृहारम्भे—

अत्र सौराणां चांद्रमासानां महान् शुभाशुभफलभेदेन विरोधः । अत्र चिकीर्षितगृ-
हद्वारानुकूलरविसंक्रमसमीचीनाविहितमासेष्वेव वैशाखादिषु गृहारंभः कार्य इति विरोधा-
भाव इति पितृचरणाः ॥

तत्र द्वारनियमाः—

तत्र द्वारनियममाह श्रीपतिः—कर्किनक्रहरिकुम्भगतेर्के पूर्वपश्चिममुखानि गृहाणि । तौलि-
मेषवृषवृश्चिकयाते दक्षिणोत्तरमुखानि च कुर्यात् ॥ अन्यथा यदि करोति दुर्मतिर्व्याधि-
शोकधननाशमश्नुते । मीनचापमिथुनांगनागते कारयेत्तु गृहमेव भास्करे” इति । कर्क-
सहिते श्रावणे मासि तादृशमेव गृहम् । उक्ताद्धेतोः । एवं मकारार्कसहिते पौषे मासे ।
अनेनैव हेतुना दक्षिणोत्तरमुखं गृहं मेषवृषार्कसहिते वैशाखे स्यात् । तुलावृश्चिकार्कस-
हिते मार्गशीर्षमासे तथैव गृहं स्यादित्यर्थः ॥

तृणादिगृहे सौरचान्द्रमासानियमो न—

अत्र सौराणां चांद्राणां च मासानां निषेधस्तृणादिनिर्मेयगृहाद्यारंभे नैव भवति ॥ यदुक्तं
व्यवहारसमुच्चये—“निषेद्धेष्वापि ऋक्षेषु स्वानुकूले शुभे दिने । तृणदारुगृहारंभे मासदोषो न

विद्यते ॥” इति । जगन्मोहनेऽपि—“पाषाणेष्ट्यादिगेहादि निन्द्यमासे न कारयेत् । तृणदारुगृह्णारंभे मासदोषो न विद्यते ” ॥ अत्र केचिदनियतदिग्गृह्णारंभे सर्वदा कालदोषो न प्रवर्तते इत्याहुः ॥ तत्र । वचनाभावात् । किंच ‘ दिङ्मूढे कुलनाशः त्यात् ’ इत्यनियतदिग्गृहस्य विचारकोटिस त्रिवेशाभावात् ॥

गृहनिर्माणे नक्षत्राणि—

गृहनिर्माणे नक्षत्राण्याह—ध्रुवेति । ध्रुवाणि मृदूनि च प्रसिद्धानि, वरुणः शतभं, स्वार्ती प्रसिद्धा, वसुः धनिष्ठा, अर्को हस्तः, पुष्यश्च एषु भेषु गृहनिर्माणं सत् शुभफलदम् । यदाह गर्गः—“अपुत्तरेपि च रोहिण्यां पुष्ये मेत्रे करद्वये । धनिष्ठाद्वितये पौष्णे गृहारंभः प्रशस्यते” ॥ अत्र वाक्ये मृगानामिधानेपि तदुक्तिर्महेश्वरवाक्यालोचनेन—“प्रारंभो भवनस्य वारुणमृदुस्वा-स्यर्कपुष्यध्रुवैर्वस्वक्षेण युतैः” इति ॥

सूतिकागृहनिर्माणे विशेषः—

सूतिकागृहनिर्माणे विशेषमाह—सूतीगेहमिति । अदित्यां पुनर्वसौ सूतिकागृहनिर्माणं शस्तम् । शस्त इति वक्ष्यमाणस्यात्र नपुंसकत्वेन संबन्धात् । तत्रेति । तत्र सूतीगृहे हरिभविधिभयोः श्रवणाभिजितोर्नक्षत्रयोः प्रवेशः शस्तः । उक्तं च श्रीपतिना—“पुनर्वसौ च सूतिकागृहस्य निर्मातिः शुभा । विरिचिविष्णुभांतरे प्रवेशनं हितं भवेत्” इति ॥

रोहिणीश्रवणमध्यनक्षत्रे सूतिकागृहनिर्माणप्रवेशौ

ब्राह्मणेतरवर्णविषये—

केचित्तु विरिचिः रोहिणी विष्णुभं श्रवणः तयोरंतरे मध्यवर्तिनि नक्षत्रसमुदाये इत्याहुः, तत्र । असंदेहार्थं विरिचिभादिभूतेषु इत्येवं ब्रूयात् । तस्माद्विरिचिरभिजिन्नक्षत्रमंतरे मध्ये विरिचिविष्णुतारयोरित्येव सप्तमीव्याधिकरणत्वबोधिते अंतरपदोक्तिः स्पष्टार्था । तदेतद्ब्राह्मणव्यतिरिक्तवर्णत्रयसाधारणम् । यदाह लल्लः—“पुनर्वसौ नृपादीनां कर्तव्यं सूतिकागृहम् । श्रवणाभिजितोर्मध्ये प्रवेशं तत्र कारयेत्” इति । आवश्यकत्वे तु श्रवणाभिजितोर्मुहूर्तस्तदुदयो वा ग्राह्य इत्यर्थः । ब्राह्मणस्य तु प्रागुक्तनक्षत्रेष्वेव सूतिकागृहनिर्माणप्रवेशौ ॥

सूतिकागृहस्थानम्—गृहान्तराणि च दिक्षु—

तत्र सूतिकागृहं नैर्ऋत्या कार्यम् । यदाह वृद्धवासिष्ठः—“ऐंद्र्यां तु विक्रमस्थानमाग्नेयां पचनालयः । वारुण्यां भोजनगृहं नैर्ऋत्यां सूतिकागृहम् ॥ याम्यायां शयनस्थानं वायव्यां पशुमंदिरम् । कौबेर्यां तु धनस्थानमैशान्यां देवतालयः” इति । स्मृतिभास्करे । गर्गः—“वारे-ऽनुकूले राशी तु दिने दोषविवर्जिते । सानुकूलदिशि प्रोक्तं सूतिकाभवनं बुधैः” इति ॥

कालनियमः—सूतिगृहनिर्माणे—

कालनियम उक्तो रत्नकोशे—“आसन्नप्रवसवे मासि कुर्याच्चैव विशेषतः । तद्वत्प्रसन्नकाले स्यादिति शास्त्रेषु निश्चयः” इति ॥

तत्र नक्षत्राणि—

वराहेणात्रानेकनक्षत्राभिधानं कृतम् । यथा—“हस्तादित्यशशांकतिष्यपवनप्राज्येशमित्रो-
त्तराश्वित्राश्वित्रवणेषु वृश्चिकघटौ हित्वा विरिक्ते तित्थौ । शुक्राचार्यशैश्वरज्ञशशिनां वारे
नुकूले विधौ सद्भिर्वेश्मनि सूतिकागृहविधिः क्षेमंकरः कीर्त्यते” इति । वेश्मनि चतुर्थस्थाने ।
सद्भिः शुभग्रहैः ॥

सूतिकागृहप्रवेशे काळनियमः—

सूतिकागृहप्रवेशे कालविशेषमाह ज्योतिस्सारे वसिष्ठः—“अथातः संप्रवक्ष्यामि सूतिका-
गारवेशनम् । मासे तु नवमे प्राप्ते पूर्वपक्षे शुभे दिने ॥ प्रसूतिसंभवे काले सद्य एव प्रवेशयेत्”
इति ॥ पूर्वपक्षे शुक्लपक्षे । नक्षत्रादीन्याह गर्गः—“रौहिण्यैद्वपौष्णेषु स्वातीवारुणयोरपि । पुष्ये
पुनर्वसौ हस्तधनिष्ठात्र्युत्तरासु च” इति ॥ “मैत्रत्वाष्ट्रे तथाश्विन्यां सूतिकागारवेशनम् । सर्वे
शुभग्रहाः केंद्रे पाषाश्च त्रिषडायगाः ॥ शुभांशे शुभसंदष्टौ सूतिकागारवेशनम्” इति ॥ १९ ॥

सौरचान्द्रमासैक्यभेदेन गृहारम्भतत्फलादयः—

कैश्विन्मेषरवौ मधौ वृषभगे ज्येष्ठे शुचौ कर्कटे
भाद्रे सिंहगते धटेऽश्वयुजि चोर्जेऽलौ मृगे पौषके ॥
माघे नक्रघटे शुभं निगदितं गेहं तथोर्जे न सत्
कन्यायां च तथा धनुष्यपि न सत्कृष्णादिमासाद्भवेत् ॥ १६ ॥

प्रागभिहितानां सौराणां चांद्राणां मासानां प्रकारान्तरेणैकवाक्यतां शार्दूलविक्रीडितेनाह-
कैश्विदिति । पूर्वदिग्द्वारवशेनैकवाक्यता उक्ता । इदानीमेतादृशमुच्यते । मेषसंस्थे रवौ मधौ
चैत्रे मासि गेहप्रारब्धं शुभं स्यात् । तथा वृषस्थे सूर्ये ज्येष्ठे मासे, कर्कस्थेर्के शुचावाषाढे सिंह-
गतेर्के भाद्रपदे मासि, धटे तुलास्थे रवौ आश्वयुजि आश्विनमासे, अलौ वृश्चिकगेर्के ऊर्जे
कार्तिके मासि, मृगे मकरस्थेर्के पौषे मासे, नक्रघटे मकरकुंभस्थेर्के माघे मासि प्रारब्धं
गृहं शुभं स्यादित्यर्थः । इतिकैश्विन्निगदितम् ॥

विरुद्धसौरचान्द्रमासगृहारम्भफलेषु विरोधपरिहारः—

अस्यायमाशयः ॥ ‘मीनचाप’ इत्यादिना द्विस्वभावराशयो निषिद्धाः । ‘शोको धान्यम्’
इत्यादिना च कियंतश्चांद्रा अपि मासा निषिद्धाः । अतोऽग्रे सौराश्चान्द्रा वा विहिताः ।
तेषामयमेव एकवाक्यताप्रकारः—मेषस्थे रवौ चैत्रेपि गृहं शुभम् । यस्तु चैत्रो निषिद्धः समी-
नार्कविषयः । वृषस्थे रवौ ज्येष्ठेऽपि शुभम् । वैशाखस्तु विहित एवास्ति । ज्येष्ठो निषिद्धः
स मिथुनार्कविषयः । कर्कस्थे सूर्ये आषाढेपि शुभम् । आषाढनिषेधस्तु मिथुनार्कविषयः ।
सिंहगते सूर्ये भाद्रपदेपि शुभम् । श्रावणश्चेत्तत्र स्यात्स विहितत्वादेव शुभः । यस्तु भाद्रपद-
निषेधः स कन्यार्कविषयः । तुलागते सूर्ये आश्विनेऽपि शुभम् । यस्त्वस्य निषेधः स कन्यार्क-
परः । वृश्चिकस्थे सूर्ये कार्तिकेपि शुभं स्यात् । निषेधविषयं स्वयमेव वक्ष्यति । मार्गशीर्षो विहित

एव । मकरस्थे सूर्ये पौषे शुभम् । धनुरर्कस्य साहित्ये सोप्यशुभः । मकरकुम्भस्थे सूर्ये मा-
घेपि शुभम् । निषेधस्तु धनुरर्कविषयः । अतएव—“पौषफाल्गुनवैशाखमाघश्रावणकार्तिकाः ।
मासाः स्युर्गृहनिर्माणे पुत्रारोग्यशुभप्रदाः ” इति नारदवाक्यम् । “मासे तपस्ये तपासि माघ-
वे नभसि त्विषे । ऊर्जे च गृहनिर्माणं पुत्रपौत्रधनप्रदम् ” इति वासिष्ठवाक्यं च आश्विन-
कार्तिकमाघमासानां शुभत्वप्रतिपादकं तुलावृश्चिकमकरकुम्भार्कराहित्यप्राशस्यपरम् । वच-
नान्तरबोधितो निषेधः प्रागुक्तविषय एव । फाल्गुनस्य शुभत्वं कुम्भार्कविषयं मीनार्कसाहित्ये
तु निषिद्धम् ।

माघे धनुरर्कस्य; कार्तिके कन्यार्कस्य संभव इति कार्तिकमाघनिषेधः तत्र-

ननु कार्तिकमाघमासौ श्रीपतिना निषिद्धौ तयोः को विषय इत्यत आह—तथेति । ऊर्जः
कार्तिको मासः कन्यायां कन्यागते रवौ न सत् न शुभः । च पुनः तपा माघमासो धनुषि ध-
नुरर्के न सत् । अपिः पादपूरणे ॥ नन्वेतदुक्तं प्रतिभाति ! यतश्चांद्रमासेन चैत्रादिमास-
संज्ञाः संति । तत्र कार्तिके मासि कन्यासंक्रांतिः माघे मासि धनुरर्कश्च कदापि न संभवेदतः
कार्तिकस्य माघमासस्य शुक्लप्रतिपदादित्रिंशत्तिथयः यावत्तावत्संज्ञेत्यत आह—कृष्णादिमा-
सादिति । अस्तिद्विविधो मासः—शुक्लादिःकृष्णादिश्चेति । तत्र शुक्लप्रतिपदमारभ्यामावास्या-
पर्यंतं शुक्लादिः । कृष्णपक्षप्रतिपदमारभ्य पूर्णिमांतं कृष्णादिः । यथा चैत्रशुक्लपक्षे मतद्वयेपि
स एव चैत्रपौर्णमास्यनंतरं कृष्णपक्षे चैत्रमास एव चांद्रमासो भवति । एवं कृष्णपक्षो यदि
वैशाखकृष्णपक्षत्वेन व्यवह्रियेत तदनंतरमाविशुक्लपक्षो वैशाखशुक्लः सर्ववादिसिद्धः, तदा
कृष्णादिर्मासः संभवाति । उभयथा हि शास्त्रे व्यवहारः । “अश्वयुक्कृष्णपक्षे तु श्राद्धं कुर्या-
द्दिने दिने ” इति । “ अष्टमी कृष्णपक्षस्य रोहिणी ऋक्षसंज्ञिता । भवेत्पौषपदे मासि
ज्यंती नाम सा स्मृता ” इति । अत्र यदि दर्शितो मासो विवक्ष्यते तदा भाद्रपदकृष्णपक्षे
श्रावणे मासि चेत्येवं ब्रूयात् । तदेतन्मासस्य कृष्णादित्वे प्रमाणम् । “ अत ऊर्ध्वममी युक्ता
गतकालाद्यसंख्यया ॥ मासीकृतायुतेर्मासैर्मधुशुक्लादिभिर्गतेः ” इत्यादीनि बहुवाक्यानि
शुक्लादित्वे प्रमाणम् । तत्राश्विनपूर्णिमातः कार्तिकशुक्लपौर्णिमांतं कृष्णादित्वेन कार्ति-
कव्यवहारात् कन्यासंक्रांतिसंभवात् निषेध उपपन्नोभवति । एवमेव माघमासि धनुरर्कसंभवे
तन्निषेधतय सार्थक्यमित्यलमियता ॥ १६ ॥

द्वारविशेषास्तिथिदिङ्मुखभेदेन—

पूर्णेन्दुतः प्राग्वदनं नवम्यादिषूत्तरास्यं त्वथ पश्चिमास्यम् ॥

दर्शादितः शुक्लदले नवम्यादौ दक्षिणास्यं न शुभं वदन्ति ॥ १७ ॥

तिथिपरत्वेन द्वारनिषेधमुपजातिकयाह—पूर्णेन्दुत इति (१)—पूर्णेन्दुतः पूर्णिमातः कृष्णाष्ट-
मीपर्यंतं प्राङ्मुखं गृहं शुभं न वदन्ति । (२)—कृष्णनवमीतश्चतुर्दशीपर्यंतं क्रियमाणं गृहमुत्त-
रास्यं न शुभम् । (१)—दर्शादितः शुक्लाष्टमीपर्यंतं पश्चिमास्यं गृहं न शुभम् । (१) शुक्ल-
नवमीतश्चतुर्दशीपर्यंतं दक्षिणास्यं गृहं न शुभं वदन्ति । तासु तिथिषु तत्तदिङ्मुखं गृहं न

कर्त्तव्यमिति वाक्यार्थः फालतः । यदुक्तं व्यवहारसमुच्चये—“पूर्णिमातोऽष्टमी यावत्पूर्वास्यं वर्जयेद्गृहम् । उत्तरास्यं न कुर्वीत नवम्यादिचतुर्दशीम् ॥ अमावास्याष्टमी यावत्पश्चिमास्यं विवर्जयेत् । नवम्यादौ दक्षिणास्यं यावच्छुक्लचतुर्दशीम् ॥ ” इति ॥

विहितनिषिद्धतिथयः तत्फलानि च—गृहारंभे ।

विहिततिथयोपि तत्रैवोक्ताः—“द्वितीयापंचमीमुख्यास्तृतीया षष्ठिका तथा । सप्तमी दशमी चैव द्वादश्येकादशी तथा ॥ त्रयोदशीपंचदशीतिथयः स्युः शुभाचहाः । दारिद्र्यं प्रतिपत्कुर्याच्चतुर्थी धनहारिणी ॥ अष्टम्युच्चाटनं चैव नवनी शस्त्रघातिनी । दर्शं राजभयं ज्ञेयं भूते दारविनाशनम् ॥ ” इति ॥

पक्षफलानि गृहारंभे—

पक्षफलं च तत्रैव—“ शुक्लपक्षे भवेत्सौख्यं कृष्णे तस्करतो भयम् ॥ ” इति ॥

मार्गतरुस्तंभभ्रमपंकब्रह्मादिद्वारवेधफलानि—

अत्र प्रसंगाद्द्वारवेधफलानि लिख्यन्ते ॥ तत्र वराहः—“ मार्गतरुकोणकूपस्तंभभ्रमविद्धमशुभदं द्वारम् ॥ उच्छ्रायाद्द्विगुणितां भूमिं त्यक्त्वा न दोषाय ” इति । भ्रमो जलनिर्गमप्रदेशः प्रणालिकेत्यर्थः । विद्धं संमुखावस्थितम् । अत्रोच्छ्रायो द्वारस्य गृह्यते । तथा च गर्गः—“ द्वा-रोच्छ्रायाद्द्विगुणितां भूमिं त्यक्त्वा बाहिः स्थिताः । न दोषाय भवन्त्येव ॥ ” इति ॥ “ रथ्याविद्धं द्वारं नाशाय कुमारदोषदं तरुणा । पंकद्वारे शोको व्ययोंऽनुनिस्त्राविणि प्रोक्तः ॥ कूपेनापस्मारो भवति विनाशश्च देवताविद्धे ” । “ क्रमेण स्त्रीदोषः कुलनाशो ब्रह्मणोभिमुखे भवति ” । पंकविद्धं द्वारं पंकद्वारं यस्य द्वारस्याग्रतः निरंतरं पंकस्तिष्ठति । देवताः सुरप्रातिमाः । नाशः स्वामिन एव । ब्रह्मवेध एकाशीतिपदचक्रास्थितब्रह्मवेधो गृह्यते । यदाह विश्वकर्मा—“ गृहमध्ये कृतं द्वारं द्रव्यधान्यविनाशनम् ॥ ” इति ॥

द्वारस्थानानियमाः—

विशेषमाह भरद्वाजः—“ शिरामर्माणि वंशश्च नालं मध्यं न सर्वशः । विहाय वास्तुमध्ये च द्वाराणि विनिवेशयेत् ॥ ” इति ॥ वास्तुमध्ये ब्रह्मस्थानम् । तत्र द्वारं चेन्निधनप्रदमिति वसिष्ठोक्तेश्च ॥

देवालयविहारप्रपामण्डपप्रतोल्यादौ नोक्तनियमः—द्वारस्थाने ।

अस्यापवादमाह विश्वकर्मा—“ देवागारे विहारे च प्रपायां मंडपेषु च । प्रतोल्ये च मखे वास्तुमध्ये द्वारं निवेशयेत् ” इति ॥ वास्तुमध्ये ब्रह्मस्थानम् । देवालयादिस्थानेषु कृतस्य गृहांतर्गतद्वारस्य ब्रह्मणो न वेध इति निष्कृष्टेऽर्थः ॥

एकाशीतिपदचक्रस्यात्रानुक्तौ हेतुः—

अत्रैकाशीतिपदचक्रं च सामान्यविशेषभावपुरःसरं ग्रंथसंदर्भेण संहितायामभ्युक्तं नोक्तम् । एतास्मिंश्चक्रे मुहूर्तविरोधप्रसंगात् ॥ केचित्तु प्रयोजनाभावात्त्रोक्तमित्याहुः, तत्र । तत्राहि वास्तुनरस्य शिरामर्मवंशादिदुष्टस्थानानामशुभफलदानां त्यागोक्त्या प्रयोजनस्यसत्त्वात् । तथा तस्यैव शुभफलदानां अन्येषां बाह्यादिस्थानानां ग्राह्यत्वोक्त्या च वसिष्ठकृपिसंहितासु वास्तुशांत्यर्थमेव तस्याभिधानमित्यतोत्रानुक्तिः ॥ १७ ॥

पञ्चांगशुद्धिगृहारम्भे—

भौमार्करीक्तामायूने चरोने च विपंचके ॥

व्यष्टांत्यस्थैः शुभैर्गृहारंभहयायारिगैः खलैः ॥ १८ ॥

अथ गृहारंभे पञ्चांगशुद्धिं चानुष्ठुमाह—भौमार्केति । भौमार्को वारौ रिक्ताश्च प्रांसिद्धाः । अमा अमावास्या । आदिः प्रतिपत् । उपलक्षणत्वादष्टम्यपि । एतैः ऋते काले तथा पंचकं धनिष्ठोत्तरार्धाधिका पंचनक्षत्री पंचकमित्युच्यते । पंचकशब्दात् संघार्थे “संख्यायाः संज्ञासं-घसूत्राध्ययनेषु” इति कप्रत्ययः । विगतं पंचकं यस्मिन्नेवंविधे च काले सति । चरोने चररा-शिभिः मेषकर्कतुलामकरैरूनेङ्गे लग्ने स्थिरे द्विस्वभावे च गृहारंभः कार्यः । तदुक्तं व्यवहार-समुच्चये—‘द्वितीयापंचम्या’ इति । पूर्वमन्यास्थितयोऽर्थान्निषिद्धाः ॥ तदप्युक्तं तत्रैव—‘दारिद्र्यं प्रतिपत्कुर्यात्’ इत्यादि । वास्तुशास्त्रेपि—“चरलग्ने चरांशे वा रिक्तामारार्कवासरे । अंगोष्ठा-त्यारिगे चंद्रे रंध्रे पापे क्षयः प्रभोः ॥ ” इति । नन्वत्र धनिष्ठापंचकदोषोऽनुपपन्नः ॥ नक्षत्र-प्रकरणोक्तधनिष्ठादिपंचकनिषेधेन गतार्थत्वात् पुनरुक्तमिति । यतो गृहगोपनमिति पूर्वमु-क्तम् । तत्र गृहस्य तृणकाष्ठादिभिराच्छादनं गोपनम् । तद्धि सिद्धस्य गृहस्य । संभवात् । गृहारंभस्तु प्राग्भवनरूपः । स त्वसिद्धस्यैवेति । ननु—‘ध्रुवमृदुचरभस्वातिवस्वर्कपुष्पैः’ इति गृहारंभे नक्षत्रेषु धनिष्ठाशततारकोत्तराभाद्रपदारवतीनां विहितत्वेनैकस्या एव पूर्वाभाद्रप-दाया निषेधोक्तौ कर्तव्यायां सत्यां पुनः पंचकनिषेधानुपपत्तिः । सत्यम् । स्तंभोच्छ्रायविष-यकोयं निषेधः । यदाह मांडव्यः—“धनिष्ठापंचके नैव कुर्यात्स्तंभसमुच्छ्रायम् । सूत्राधारं शिलान्यासप्राकारादि समारभेत् ॥” इति । प्राकारो देवालयस्य ॥

गृहारंभे गृहलग्नात् ग्रहाणां स्थानविशेषस्थितिः शुभदा—

अन्ये पुनरेवमाहुः । विवाहप्रकरणोक्तानि पंचकानि रोगाग्निराजचौरमृत्युसंज्ञानि तैः रहि-तंगे लग्ने पंचकरहिते लग्ने इत्यर्थः । उक्तं च गणेशदेवज्ञैः—‘मृत्युकेंद्रखलगंगवर्जिते पंचकैः’ ॥ इति । नात्रार्थवाक्यं प्रमाणमस्ति ॥ व्यष्टांत्येति । अष्टमस्थानद्वादशस्थानव्यतिरिक्तस्था-नस्थैः शुभैः खलैः पापैस्तृतीयैकादशषष्ठस्थानस्थैश्चोपलक्षिते लग्ने सति गृहारंभः कार्यः । उक्तं च श्रीपतिना—“पापैस्त्रिषष्टायगतैस्त्रिकोणकेंद्राश्रितैः साधुभिरालयस्य । वदन्ति निर्माण-मिहाष्टमस्थः क्रूरस्तु कर्तुर्मरणं करोति ॥” इति ॥

गृहारंभे शुभलग्नादयः—

अन्यदापि उक्तं तेनैव—“द्वचंगे स्थिरे वा भवने विलग्नौ सौम्यग्रहैर्युक्तनिरीक्षिते वा । कर्म-स्थितैर्वीर्ययुतैश्च सौम्यैर्नर्माणमाहुर्भवनस्य संतः ॥ शुद्धकेंद्रनिधनस्थिरोदये सौम्यवर्गमनु-जोद्धमेऽपि च । सन्निवेश उदितोहि वास्तुनः सूरिभिर्नतु चरोदये क्वचित्” ॥ १८ ॥

राहुमुखचक्रम्—

	ऐशान्यां	वायव्यां	नैऋत्यां	आग्नेय्यां
देवाल्या- रंभः	मीनमेषवृषस्थिते सूर्ये राहुमुखम्	मिथुनकर्कसिंह- स्थेसूर्येराहुमुखम्	कन्यातुलावृश्चिक- स्थेसूर्येराहुमुखम्	तुल्यधर्मकरकुम्भस्थि- तेसूर्येराहुमुखम्
गृहारंभः	सिंहकन्यातुला- स्थितेसूर्येराहुमुखम्	वृश्चिकधनुर्मकर स्थेसूर्येराहुमुखम्	कुम्भमीनमेषस्थि- तेसूर्येराहुमुखम्	वृषमिथुनकर्कस्थे सूर्येराहुमुखम्
जलाशया- रंभः	मकरकुम्भमीन स्थितेसूर्येराहुमुखम्	मेषवृषमिथुन- स्थेसूर्येराहुमुखम्	कर्कसिंहकन्या- स्थितेसूर्येराहुमुखम्	तुलावृश्चिकधनुः स्थेसूर्येराहुमुखम्

विदिगवस्थितराहुमुखनिर्णयः—देवालये—गृहारम्भे जलाशये च—

देवालये गेहविधौ जलाशये राहोर्मुखं शंभुदिशो विलो-
मतः ॥ मीनार्कसिंहार्कमृगार्कतस्त्रिभे खाते मुखात्पृष्ठविदि-
क्कुभा भवेत् ॥ १९ ॥

देवालये गृहारम्भे जलाशये च विदिगवस्थितं राहुमुखं सफलमिन्द्रवंशाच्छन्दसाह—देवालये
इति । अत्र यथासंख्यं संबन्धः । (१) देवालयप्रारंभे राहोर्मुखं मीनार्कतस्त्रिराश्ववस्थिते
सूर्ये ऐशानीतो विलोमतो विपरीतं विदिक्षु वायव्यादिषु राहोर्मुखं स्यात् । यथा मीनमेषवृष-
राश्ववस्थिते सूर्ये राहोर्मुखमैशान्याम् । (२) मिथुनकर्कसिंहराश्ववस्थिते सूर्ये वायव्यां
राहुमुखम् । (३) कन्यातुलावृश्चिकस्थे सूर्ये नैऋत्यां राहुमुखम् । (४) धनुर्मकरकुम्भ-
राश्ववस्थिते सूर्ये आग्नेय्यां राहोर्मुखमित्यर्थः ।

राहुमुखं गृहारम्भे—

(१)—एवं गृहारम्भेपि सिंहार्कतस्त्रिराश्ववस्थिते विलोमत ऐशान्यां राहुमुखम् । (२)
वृश्चिकादित्रये वायव्याम् । (३) कुम्भादित्रये नैऋत्याम् । (४) वृषादित्रये आग्नेय्यां
राहुमुखं स्यात् ॥

राहुमुखं—जलाशये—

(१)—जलाशयारम्भेपि मकरार्कतस्त्रिभिराश्ववस्थितेके विलोमत ऐशान्यां राहुमुखं स्यात् ।
(२)—मेषादितः त्रिभिर्वायव्याम् । (३)—कर्कादितस्त्रिभिर्नैऋत्याम् । (४)—तुलादित-
स्त्रिभिराग्नेय्यां राहुमुखं स्यादित्यर्थः ॥

राहुमुखज्ञानफलानि—

फलमाह—खात इति । देवाल्यादिविषयके खाते भूमिशोधने कर्तव्ये सति राहुमुखाक्रांत-
दिशः सकाशात्पृष्ठवर्तिनी दिक्कुभा भवेत् । यथा देवालयविषये मीनादित्रिराशिस्थितसूर्यत्वेन

ऐशान्यां राहुमुखम् । तत्पृष्ठविदिगाग्नेयी । तस्यां प्रथमखातप्रारंभः शुभफलद इत्यर्थः ॥
इति राहुमुखचक्रम् ॥

खातारम्भदिङ्निर्णयः ।

मिथुनादिराशित्रयस्ये सूर्ये राहुमुखं वायव्याम्, तत्पृष्ठविदिगैशानी । तस्यां खातारंभः
शुभः । एवं सर्वत्र । तथैव गृहविधावपि राहुमुखं कस्यां दिश्यस्तीत्यवधार्य तत्पृष्ठविदिशि
खातं शुभफलदं कार्यमित्यर्थः । यतः सर्पेण विदिग्व्याप्ता । यथा ऐशान्यां मुखं वायव्यामुदरं
नैर्ऋत्यां पुच्छम् । अतः खाते आग्नेयी सम्यक् । एवमन्यत्राप्युहनीयम् । यदाह विश्वकर्मा-
“ईशानतः सर्पति कालसर्पो विहाय सृष्टिं गणयेद्विदिक्षु । शेषस्य वास्तोर्मुखमध्यपुच्छं त्रयं
परित्यज्य खनेच्चतुर्थम्” इति। ज्योतिर्विज्ञानमणौ-“वृषार्कादित्रिकं वेद्यां सिंहादिगणयेद्गृहे॥
देवालये च मीनादि तडागे मकरादिकम्” इति ॥

वास्तुपुरुषः गृहारम्भे-

वसिष्ठस्तु गृहारंभे वास्तुनरमाह-“त्रिषु त्रिषु च मासेषु नभस्यादिषु च क्रमात् । यद्विङ्-
मुखो वास्तुनरस्तन्मुखं सदनं शुभम् ॥ अन्यदिङ्मुखगेहं तद्दुःखशोकभयप्रदम् ” इति । “च
तुर्दिशादिशालायामेष दोषो न विद्यते” इति । नभस्यादिसंग्रहः सिंहाद्यर्कसंक्रमोपलक्षणेन
गेहवास्तुविदिशि खननार्थः । नरवास्तुस्तु गृहस्य तत्तदिङ्मुखार्थः ॥

खातारम्भादिनक्षत्राणि-

तत्र खातारम्भादिनक्षत्राण्याह मांडव्यः-“अधोमुखैर्भौविदधीत खातं शिलास्तथा चोर्ध्वमुखैश्च
पट्टम् । तिर्यङ्मुखैर्द्वारकपाटयानं गृहप्रवेशो मृदुभिर्धुवर्क्षैः॥” इति । खातं भूमिशोधनम् ॥ १९ ॥

दिग्भेदेन मध्ये वा गृहकूपविषये फलभेदाः-

कूपे वास्तोर्भेददेशेऽर्थनाशस्तथैशान्यादौ पुष्टिरैश्वर्यवृद्धिः ॥

सूनोर्नाशः स्त्रीविनाशो मृतिश्च संपत्पीडा शत्रुतः स्याच्च सौख्यम् २०

गृहकूपादिनिर्माणदिगवस्थित्या फलं शालिनीच्छंदाह-कूपे इति । “वेशमभूर्वास्तुरस्त्रियाम्”
इति वास्तुशब्दः पुंलिङ्गेऽपि । वास्तोर्गृहस्य मध्यदेशे मध्यभागे जलकूपे कृते सति स्वाभिनोऽ
र्थनाशः स्यात् । अथैशान्यादिषु मृष्टिमार्गेणाष्टासु दिक्षु पुष्टिरित्यादिफलम् । यथा ऐशान्यां
कूपे पुष्टिः, पूर्वस्यां कूपे ऐश्वर्यवृद्धिः, आग्नेयां कूपे पुत्रनाशः, दक्षिणस्यां कूपे स्त्रीविनाशः,
नैर्ऋत्यां कूपे गृहकर्तुर्मृतिः, पश्चिमायां कूपे सम्यक् शांभनं, वायव्यां कूपे शत्रुतः सकाशा-
त्पीडा, उत्तरस्यां कूपे सुखं गृहस्वामिन एव । उक्तंच वसिष्ठेन “ऐश्वर्यं पुत्रहानिश्च स्त्री-
नाशो निधनं भवेत् । संपच्छत्रुभयं सौख्यं पुष्टिः प्रागादितः क्रमात्” इति ॥ २० ॥

महागृहे अवान्तरस्नानगृहादिभेदकल्पना- दिग्भेदेन ।

स्नानाग्निपाकशयनास्त्रभुजश्च धान्यभांडारदैवतगृहाणि च पूर्वतः
स्युः ॥ तन्मध्यतस्तु मथनाज्यपुरीषविद्याभ्यासाख्यरोदनरतौ-
षधसर्वधाम ॥ २१ ॥

कूपे कृते गृहमध्ये करिष्यमाणानामुपकरणगृहाणां दिक्परत्वेन करणं वसंततिलकाच्छं-
साह-स्नानेति । पूर्वतः पूर्वाद्यष्टदिक्षु स्नानगृहादीनि गृहाणि स्युः । यथा (१) पूर्वस्यां स्ना-
नगृहम् (२) आग्नेय्यां पाकगृहं (३)-दक्षिणस्यां शयनगृहम् (४)-नैऋत्यां शस्त्रगृहम्
(५)-पश्चिमायां भोजनगृहम् (६) वायव्यां धान्यसंग्रहगृहम् (७) उत्तरस्यां भांडारस्य
द्रव्यस्य गृहम् (८) ऐशान्यां देवतगृहं स्यादित्यर्थः । यदाह वसिष्ठः-“ऐन्द्र्यां दिशि स्नान-
गृहमाग्नेय्यां पचनालयः । याम्यायां शयनं वेश्म नैऋत्यां शस्त्रमंदिरम् ॥ वारुण्यां भोजन-
गृहं वायव्यां धान्यमंदिरम् । उदीच्यां हाटकं सन्न ऐशान्यां देवमंदिरम् ” इति । हाटकस्य
सुवर्णस्थेदं हाटकम् । कश्यपोपि-“प्राच्यां दिशि स्नानगृहमाग्नेय्यां पचनालयः । शयनं
याम्यदिग्भागे नैऋत्यां शस्त्रमंदिरम् । प्रतीच्यां भोजनगृहं वायुभागेन्नसंग्रहम् । भांडारसदनं
सौम्येत्यैशान्यां देवतालयम् ॥” इति ॥

क्वचिन्मतान्तरं तत्र--

नारदस्तु विशेषमाह-“भाण्डागारं तूत्तरे स्याद्वायव्यां पशुमंदिरम् ” इति । विश्वकर्मा
पुनराह-“उत्तरस्यां जलस्थानं पूर्वस्यां श्रीगृहं तथा” इति ।

मथनाद्यष्टगृहाणि दिग्विदिङ्मध्ये-

तन्मध्यत इति । पूर्वाद्यष्टदिक्षु तन्मध्यतस्तयोर्दिविदिशोर्मध्ये अष्टसंख्याके मथनाद्यष्टौ
गृहाणि स्युः । यथा (१)-पूर्वाग्नेयोर्मध्ये मथनस्य दध्यालोडनस्य गृहम् (२)-आग्ने-
यीदक्षिणयोर्मध्ये आज्यस्य घृतसंग्रहस्य गृहं (३)-दक्षिणनैऋत्योर्मध्ये पुरीषस्य विष्ठात्या-
गस्य गृहं (४) नैऋतिपश्चिमयोर्मध्ये विद्याभ्यासस्य गृहं (५)-पश्चिमवायव्योर्मध्ये रौद-
नस्य गृहम् (६)-उत्तरवायव्योर्मध्ये रतस्य संभोगस्य गृहम् (७)-उत्तरैशान्योर्मध्ये
औषधस्य गृहम् (८)-ऐशानीप्राच्योर्मध्ये उक्तव्यतिरिक्तसर्ववस्तूनां धाम गृहं कार्यं
स्यादित्यर्थः ! यदाह वसिष्ठः-“इंद्राग्न्योर्मथनं मध्ये याम्याग्न्योर्घृतमंदिरम् । यमराक्षसयो-
र्मध्ये पुरीषत्यागमंदिरम् ॥ राक्षस्यांबुपयोर्मध्ये विद्याभ्यासस्य मंदिरम् ॥ तोयेशानिलयोर्म-
ध्ये रौदनं मंदिरं स्मृतम् ॥ वायव्योत्तरयोर्मध्ये संभोगस्यैव मंदिरम् । उत्तरैशानयोर्मध्ये
त्वौषधागारमुच्यते ॥ पुरंदरेशयोर्मध्ये सर्ववस्तुसंग्रहम् । सदनं कारयेद्देवं क्रमादुक्तानि
षोडश” इति । कश्यपोपि-“इंद्राग्न्योर्मथनं गेहं यमाग्न्योर्घृतमंदिरम् । पुरीषत्यागसदनं
मध्ये राक्षसकालयोः । विद्या जलाधीशनैऋत्योर्मध्ये सदनं स्मृतम् । रौदनं सदनं नूनं जला-
धीशसमीरयोः । नवरत्नालयं मध्ये कुबेरेश्वरयोस्तथा । इंद्रेशयोर्धान्यगृहम् ॥” इति ॥

आयुर्दाययोगद्वयं-गृहाणाम्-

जीवार्कविच्छुक्रशनैश्वरेषु लग्नारिजामित्रसुखत्रिणेषु ॥

स्थितिः शतं स्याच्छरदां सिताकारेज्ये तनुत्र्यंगसुते शते द्वे ॥२२॥

अत्र गृहारंभप्रसक्त्यानुप्रसक्त्या सामान्यतः प्राग्लग्नबलमप्यभिधायेदानीमारब्धगृ-
हाणां नियतस्थानावस्थित्या नियतायुर्दाययोगद्वयमुपजातिकयाह-जीवेति । (१)-
अत्र योगद्वये ग्रहस्थानयोर्यथासंख्यं संबंधः यथा जीवो लग्ने, अर्कः
सूर्यः षष्ठे, विन्दुधो जामित्रे सप्तमे, शुक्रश्चतुर्थे, शनैश्वरस्तृतीये,

एवं नियतस्थानावस्थितग्रहसहिते लग्ने प्रारब्धस्य गृहस्य स्थितिरब्दशतं १०० वर्षशतं स्यात् । अयमेको योगः । यदाह श्रीपतिः—“ उदये गुरुरस्तगृहे शशिजो बुधः सहजे तु शनिः ” इति । (२)—अथ द्वितीयो योगः । सितेति । शुक्रो लग्ने, अर्कस्तृतीये, आरो भौमः षष्ठे, इज्यः पंचमे, एवंविधे लग्ने प्रारब्धगृहस्थितिर्द्वेशते शतद्वयं २०० स्यात् । यदाह श्रीपतिः—“ लग्ने भृगुः पुत्रगतश्च जीवः षष्ठे कुजस्तिग्मकरस्तृतीयः । निवेशने यस्य गृहस्य तद्धि शतद्वयं तिष्ठति वत्सराणाम् ” इति ॥ २२ ॥

आयुर्योगद्वयं गृहाणाम्—

लग्नांबरायेषु भृगुज्ञभानुभिः केंद्रे गुरौ वर्षशतायुरालयः ॥

बंधौ गुरुव्यांमि शशी कुजार्कजौ लाभे तदाशीतिसमायुरालयः २३

अथान्यत्रियतायुर्दाययोगद्वयमिंद्रवंशाच्छंदसाह—लग्नेति । (१) अत्रापि योगद्वये स्थान-ग्रहयोर्यथासंख्यं संबंधः । लग्ने भृगुः दशमे बुधः, एकादशे सूर्यः, लग्नव्यतिरिक्तकेंद्रे गुरुः स्यात् तदैवंविधे योगे प्रारब्धालयो गृहं वर्षशतमायुरवस्थानं यस्य तादृशः १०० स्यात् । यदाह श्रीपतिः—“ शशांकजीवो खरसातलस्यौ ” इति । आलयशब्दः पुंलिंगः ॥ ‘गृहाः पुंसि च भूम्येव निकायनिलयालयाः’ इत्यमरः । पुंसि च संबध्यते रूपभेदेन वा पुंलिंगः । अतएव नैषधीये प्रयुक्तः—“ निशि माणिक्यमया यदालयाः ” इति । ‘पंक्तिविंशतिः’ इत्यादिना सूत्रेण अशीतिशतशब्दौ संख्यावाचिनौ निपातितौ ॥ (२) अथ द्वितीयः । बंधाविति । बंधौ चतुर्थे गुरुः, व्योम्नि दशमे चन्द्रः, कुजार्कजौ मंगलशनैश्चरावेकादशे तदा गृहमशीति-सप्ता वर्षाण्यार्युस्य तादृशं ८० स्यात् ॥ २३ ॥

गृहस्य लक्ष्मीप्रदं योगत्रयम्—

स्वोच्चे शुक्रे लग्नगे वा गुरौ वैश्यगतेऽथवा ॥

शनौ स्वोच्चे लाभगे वा लक्ष्म्या युक्तं चिरं गृहम् ॥ २४ ॥

लक्ष्मीयुक्तगृहयोगत्रयमनुष्ठुमाह—स्वोच्चेति । (१)—स्वोच्चस्थे मीनस्थे शुक्रे लग्नगते गृहं चिरं लक्ष्म्या युक्तं स्यात् । (२)—अथवा स्वोच्चस्थे कर्कस्थे गुरौ चतुर्थस्थानगते सति तादृशमेव गृहम् । (३) अथवा स्वोच्चस्थे तुलास्थे शनावेकादशस्थानगेपि लक्ष्मीयुक्तं गृहं स्यात् । एतत्प्रत्येकं योगत्रयम् । यदाह श्रीपतिः—“ स्वोच्चवार्तिनि गते विलग्नगे देवमंत्रिणि रसातलेऽथवा । स्वोच्चगे रविमुतेऽथवायगे स्यात्स्थितिश्च सुचिरं सह श्रिया ” इति ॥ २४ ॥

पराधीनत्वदोषः—गृहस्य—

द्यूनांबरे यदैकोपि परांशस्थो ग्रहो गृहम् ॥

अब्दांतः परहस्तस्थं कुर्याच्चेद्वर्णपोऽबलः ॥ २५ ॥

गृहस्य परहस्तगामित्वयोगमनुष्ठुमाह—द्यूनांबरे इति । एकोपि ग्रहोऽत्युत्कृष्टशुभफल-दाता परांशस्थः शत्रुनवांशस्थितः सन् यदि द्यूने सप्तमे स्यादथवांबरे दशमे स्यात्तदा स ग्रहस्तद्गृहं प्रारब्धमब्दांतवर्षमध्य एव परहस्तस्थमन्यहस्तगामि कुर्याद्वर्णपो ब्राह्मणादिव-र्णस्वामी ‘विप्राधीशौ मार्गवेज्यौ’ इत्यभिहितः स चेदबलः स्यात् । उक्तंच वसिष्ठेन—

“एको ग्रहश्चेत्परभागवतीं जायागतः कर्मगतोऽथवा स्यात् । करोति गेहं परहस्तयातं करोति वर्षाद्विवलः सखेटः” इति ॥ खेयो वर्णस्वामी । तदुक्तं श्रीपातिना—“एकोपि नूनं परभागवतीं वियत्स्मरस्थः खचरोच्चमध्ये । करोति गेहं परहस्तयातं स्यादुर्वलश्चेदिह वर्णनाथः” इति ॥

पराधीनत्वदोषो न गृहस्य—

यदा तु वर्णाधीशः सबलः स्यात्तदा परहस्तगामी न स्यादित्यर्थतः सिद्धम् ॥ २५ ॥

गृहारंभे नक्षत्रात्फलविशेषदं योगद्वयम्—

**पुष्यध्रुवेदुहरिसर्पजलैः सजीवैस्तद्वासरेण च कृतं सुतराज्यदं
स्यात् ॥ द्वीशाश्वितक्षिवसुपाशिशिवैः सशुकैर्वारं सितस्य च
गृहं धनधान्यदं स्यात् ॥ २६ ॥**

गृहारंभे नक्षत्रविशेषेण च फलविशेषाच्छुभसूचकफलविशेषं योगद्वयं वसंततिलकाच्छं दसाह—पुष्येति । (१) पुष्यो ध्रुवाणि च प्रसिद्धानि, इंदुर्मृगः हरिःश्रवणं, सर्प आश्लेषा, जलं पूर्वाषाढा, एतैर्नक्षत्रैः सजीवैः गुरुयुक्तैर्गुर्वधिष्ठितैः तद्वासरेण बृहस्पतिवासरेण कृतं कर्तुः आरब्धं गृहं सुतान्पुत्रान् राज्यं च ददाति तादृशं स्यात् । यदाह वसिष्ठः—“इज्योत्तरात्र-याहींदुविष्णुधातुजलोदुषु । गुरुणा सहितेष्वेषु कृतं गेहं श्रिया युतम्” इति ॥

गृहारंभयोगवलेन तत्र जातस्वामिसुतस्य राज्यप्राप्तिः—

वारेण गृहफलविशेषश्च नारदवाक्ये—“श्रवणाषाढयोश्चैव रोहिण्यां चोत्तरात्रये । गुरु-वारे कृतं वेश्म राज्ययोग्यमिहोच्यते । तद्गृहे जातपुत्रस्य राज्यं भवति निश्चयात्” ॥ नक्षत्रभेदो वचनप्रामाण्यात् ।

धनधान्यसुवर्णदो गृहारंभलग्नजो योगः—

द्वीशेति ॥ द्वीशं विशाखा, अश्वि अश्विनी, तक्षि त्वाष्ट्रं, वसुधनिष्ठा, पाशी शतभम्, शिव आर्द्रा, एतैर्नक्षत्रैः सशुकैः शुक्रसहितैः सितस्य शुक्रस्य वारे कृतं गेहं धनानि सुवर्णादीनि धान्यानि तंडुलादीनि तानि ददाति तादृशं गृहं स्यात् । यदाह वसिष्ठः—“द्विदैवत्वाष्ट्र-वारंशरुद्रादित्यवसूदुषु । शुकेण सहितेष्वेषु कृतं धान्यप्रदं गृहम्” इति । नारदोपि—“अश्विनीशततारासु विशाखाभाद्रचित्रके । धनिष्ठादितिसंयुक्ते तथा वै शुक्रवासरे ॥ गृहं नाटकशा-लाख्यं देवागारं कृतं शुभम् ॥ तद्देश्मानि प्रजातस्तु कुवेरसदृशो भवेत्” इति । अत्रापि नक्षत्रभेदे प्राग्वदेव समाधिः ॥ २६ ॥

अशुभदगृहारंभलग्नयोगद्वयम्—

**सारैः करेज्यांत्यमघांबुमूलैः कौजेहि वेश्माग्निसुतार्तिदं स्यात् ॥
सज्ञैः कदास्रार्यमतक्षहस्तैर्ज्ञस्यैवं वारे सुखपुत्रदं स्यात् ॥ २७ ॥**

अथान्ययोगद्वयमशुभदातु इंद्रवज्राच्छंदसाह—सारैरिति । हस्तपुष्यरेवतीमघापूर्वाषाढा-मूलैः सारैर्मंगलयुक्तैः कौजे भौमसंबांधिनि आहि वारे च कृतं वेश्म गृहमाग्निसुतार्तिदमाग्नि-पीडा पुत्रपीडा च तां ददाति तादृशं स्यात् । यदाह वसिष्ठः—“पितृमूलेज्यभाग्यार्कपौष्णभेषु च यत्कृतम् । कुजेन सहितेष्वेषु गृहं संदह्यतेऽग्निना” इति ॥ नारदोपि—“मूलं च रेवती

चैव कृत्तिकाषाढमेव च । पूर्वाफाल्गुनिहस्तं च मघा चैव तु सप्तके ॥ एषु भौमेन युक्तेषु वारे तस्यैव वेश्म यत् । अग्निना दह्यते कृत्स्नं पुत्रनाशश्च जायते” इति । अत्र विशेषमाह वसिष्ठः—“ अग्निनक्षत्रगे सूर्ये चन्द्रे वा संस्थिते यदि । निर्मितं मंदिरं नूनमाग्निना दह्यतेऽचिरात्” इति । आवश्यकत्वाद्विहितनक्षत्रानुपलब्धौ मध्येषु भेषु गृहारंभः प्राप्तः स कृत्तिकायां माभूदितिनिषेधः । सूर्यनक्षत्रे कृत्तिकायां माभूदितिपूर्वोपि । सज्ञैरिति । रोहिण्यश्विन्युत्तराफाल्गुनीचित्राहस्तेः सज्ञैर्बुधयुक्तैर्ज्ञस्यैव वारे च कृतं गेहं सुखदं पुत्रदं स्यात् । यदाह वसिष्ठः—“ हस्तार्धमत्वाष्ट्रदस्रचतुरास्येन्दुभेषु च । बुधेन साहितेष्वेषु धनपुत्रसुखप्रदम्” इति ॥ २७ ॥

अशुभदयोगः—तत्र ।

अजैकपादाहिर्बुध्यशक्रमित्रानिलांतकैः ॥

समंदैर्मद्वारे स्याद्रक्षोभूतयुतं गृहम् ॥ २८ ॥

अत्राशुभफलदमेकमेव योगमनुष्ठमाह—अजैकपादिति । पूर्वाभाद्रपदोत्तराभाद्रपदाज्येष्ठानुषाधारेवतीस्वातीभरणीनक्षत्रैः समंदैः शनैश्चरयुक्तैर्मदस्यैव वारे च प्रारब्धं गृहं रक्षोभिर्भूतैश्च युतं स्यात् । यदाह वसिष्ठः—“ अजपाद्वितये याम्यामित्रंद्रानिलभेषु च । यत्कृतं शानिसंयुक्ते दिह्यते यक्षराक्षसैः” इति ॥ दिह्यते उपचीयते ‘दिह उपचये’ इति धातुः । नारदोपि—“ज्येष्ठा-नुराधके चैव भरणीस्वातिपूर्वमे । धानिष्ठास्वापि ऋक्षेषु शानिस्तिष्ठेद्दिनस्य च ॥ कृपणो नाम-तः प्रोक्तो धनधान्यादिके गृहे । पुत्रो जातोथवा तस्मिन्गृह्यते यक्षराक्षसैः” इति ॥

गृहारंभे कर्त्तव्यकृत्यसंग्रहः—

अयं निष्कृष्टेयः—पूर्वं गृहारंभे नक्षत्राणि अवधार्याणि । ततो वृषवास्तुचक्रे शोध्यानि । पश्चादिदं योगपंचकं विचार्यम् । एवंसाति गृहारंभ उक्तफलदाता भवेत् ॥

प्रासादवापीकूपादिष्वपि गृहनिर्माणायोक्तानामतिदेशः—

अयं सर्वोपि गृहविचारः प्रासादवापीकूपादिषु ध्येयः । तदुक्तं विष्णुधर्मोत्तरे—“ प्रासादे-ष्वेवमेव स्याद्वापीकूपेषु चैव हि” इति ॥ प्रासादो देवगृहम् ॥ २८ ॥

सफलं द्वारचक्रम्—

सूर्यक्षाद्युगमैः शिरस्यथ फलं लक्ष्मीस्ततः कोणभै

र्नागैरुद्रसनं ततो गजमितैः शाखासु सौख्यं भवेत् ॥

देहल्यां गुणभैर्मृतिर्गृहपतेर्मध्यस्थितैर्वेदभैः

सौख्यं चक्रमिदं विलोक्य सुधिया द्वारं विधेयं शुभम् ॥ २९ ॥

इति श्रीदैवज्ञानन्तसुतरामदैवज्ञागिराचिते मुहूर्तचिं-

तामणौ वास्तुप्रकरणम् ॥ १२ ॥

केषांचिन्मतेन द्वारचक्रं सफलं शार्दूलविक्रीडितेनाह—सूर्यक्षात् ॥

द्वारार्थं चत्वारः पाषाणाः काष्ठानि वा-

अत्र द्वारस्य चत्वारः पाषाणा आवश्यकः । द्वौ ऊर्ध्वाधोभावेनावस्थितौ समावल्परिमाणौ । भाषया उत्तरंग इत्यूर्ध्वावस्थितस्य संज्ञा । अधोवस्थितस्य तु देहलीति सर्वसाधारणं नाम । द्वौ पार्श्वद्वये स्थितौ महापरिमाणौ उच्चत्वेन । साह इति भाषया द्वयोरपि संज्ञा । एवं दीर्घचतुरस्रद्वारं भवति । पाषाणासंभवे तु काष्ठादेरपि ॥

द्वारचक्रानुसारेण फलानि-

तत्र द्वारे चिकीर्षिते सूर्याधिष्ठितनक्षत्राद्युगमैश्चतुर्भिर्नक्षत्रैः शिरस्यवस्थितैः सद्भिः लक्ष्मीप्राप्तिरूपं फलं स्यात् । ततस्तदग्रिमैर्नागैः कोणभैर्द्वयोस्वस्थित्या चतुष्कोणेष्ववस्थितैरष्टसंख्याकैर्नक्षत्रैरुदसनं तद्वारगृहं सर्वदा जनवासराहितं स्यात् । ततस्तदग्रिमैर्गजमितैरष्टभिर्नक्षत्रैः शाखासु भाषया साहर इति नाम तात्रावस्थितैर्गृहस्वामिनः सौख्यरूपं फलं स्यात् । ततस्तदग्रिमैर्गुणभौद्धिभिर्नक्षत्रैर्देहल्यामवस्थितैर्गृहपतेर्मतिः स्यात् । ततस्तदग्रिमैर्वेदभैश्चतुर्भिर्नक्षत्रैर्मध्यस्वरूपेऽवकाशे स्थितैः सौख्यं स्यात् ॥

एतच्चक्रं पर्यालोच्यैव द्वाराणि कल्प्यानि-

फलितार्थमाह-चक्रमिति । इदं द्वारचक्रं विलोक्य सुधिया शुभं शुभफलदातृ द्वारं विधेयं कर्तव्यम् ।

सफलं द्वारचक्रं ग्रन्थान्तरे-

तदुक्तं ज्योतिर्निबन्धे-“ द्वारचक्रं प्रवक्ष्यामि भाषितं विश्वकर्मणा । सूर्यभाद्रचतुष्कं तु द्वारस्योपरि विन्यसेत् ॥ द्वे द्वे कोणे प्रदातव्ये शाखायुग्मे द्वयं द्वयम् । अधश्च त्रीणि देयानि वेदा मध्ये प्रतिष्ठिताः ॥ राज्यं स्यादूर्ध्वनक्षत्रे कोणेषूद्वासनं भवेत् । शाखायां लभते लक्ष्मीमधश्चैव मृतिं लभेत् ॥ मध्यमेषु लभेतसौख्यं चित्तनीयं सदा बुधैः ॥” इति द्वारचक्रम् ॥

द्वारस्थापने नक्षत्रातिथयः-फलानि च तिथिषु-

अथ द्वारस्थापनम् । “द्वारस्थापननक्षत्राण्युच्यन्तेऽश्विनिचोत्तराः । हस्तपुष्यश्रुतिमृगाः ॥ स्वातौ पूष्णि च रोहिण्यां द्वारशाखावरोपणम्” इति ज्योतिर्निबन्धेऽभिहितत्वात् । तिथयोपि तत्रैवाभिहिताः-“ पंचमी धनदा चैव मुनिनंदवसौ शुभम् । प्रतिपत्सु न कर्तव्यं कृते दुःखमवाप्नुयात् ॥ द्वितीयायां द्रव्यहानिः पशुपुत्रविनाशनम् । तृतीया रोगदा ज्ञेया चतुर्थी मंगकारिणी ॥ कुलक्षयं तथा षष्ठी दशमी धननाशिनी । विरोधकृदमा पूर्णा न स्याच्छाखावरोपणम्” इति । एवं सति विरुद्धातिथिं विहाय विहिततिथिषु विहितभेषु च तत्रापि चक्रशुद्धेषु द्वारं विहितं शुभफलदातृ स्यादिति निष्कृष्टोर्थ इति शिवम् ॥ २९ ॥ अथ गृहारंभप्रकरणं गद्येनोपसंहरति ॥ इति श्रीदैवज्ञेति ॥ स्पष्टार्थमेतत् ॥ ज्योतिर्विद्वरनिलकण्ठविदुषः श्रीचंद्रिकायास्तथा पुत्रेणाहिगवीप्रसारिताधिया मोहूर्तचिन्तामणेः । गोविन्देन विनिर्मिते नयनिधौ पीयूषधाराभिधे व्याख्याने गृहनिर्मितिप्रकरणं संपूर्णतामध्यगात् ॥ १ ॥ इति श्रीविद्वदैवज्ञमुकुटालंकारनीलकण्ठज्योतिर्विदपुत्रगोविंदज्योतिर्विद्विरचितायां मुहूर्तचिन्तामण्येकायां पीयूषधारायां वास्तुप्रकरणं समाप्तम् ॥ १२ ॥

अथ गृहप्रवेशप्रकरणम् १३.

अपूर्वसुपूर्वप्रवेशयोः कालशुद्धिः—

सौम्यायने ज्येष्ठतपोत्यमाधवे यात्रानिवृत्तौ नृपतेर्नवे गृहे ॥

स्याद्वेशनं द्वाःस्थमृदुध्रुवोडुभिर्जन्मक्षलग्नोपचयोदये स्थिरे ॥ १ ॥

श्रीगणेशायनमः ॥ लंबोदरं नमस्कृत्य गोविंदेन विदां मुदे ॥ गृहप्रवेशप्रकरणं सम्य-
ग्व्याख्यायतेतिमम् ॥ १ ॥ अथ गृहप्रवेशप्रकरणं व्याख्यायते ॥ तत्र चतुर्धा प्रवेश इत्युक्तं
प्रागस्माभिः तत्र नववधूप्रवेशो विवाहप्रकरणांतोऽभिहितः । अन्यप्रवेशत्रयमुद्धृतोत्राभिधीयते ॥
ननु—‘यात्रानिवृत्तौ शुभदं प्रवेशनम्’ इत्यादिना सुपूर्वप्रवेशस्याभिहितत्वात्प्रवेशद्वयमेव वक्त-
व्यं स्यान्नतु प्रवेशत्रयमिति ! उच्यते । यात्रां कृत्वा प्रतिनिवृत्तस्य भूपदेराशुभमुद्धृतं नगरा-
द्वहिः स्थातुमशक्नुवतो देवादागतवृष्ट्याद्यभिभूतस्य यथाकथंचिदुभाशुभप्रकरणोक्तां पञ्चांग-
शुद्धिं विचार्योक्तयथाविहितनक्षत्रैरेव प्रशस्तः प्रवेशोऽभिहितः, नतु विशिष्य तादृशे प्रवेशे काल-
शुद्धिर्वोक्त्यतः सुपूर्वस्याभिधानम् ॥ तत्रापूर्वप्रवेशसुपूर्वप्रवेशयोः कालशुद्ध्यादिकमिद्वंशा-
लंदसाह—सौम्यायने इति । एतेषु सौम्यायन इत्यादिकेषु पदार्थेषु सत्सु नृपतेर्यात्रानिवृत्तौ अथवा
नवे नूतनोत्थापिते गृहे वेशनं ‘विश प्रवेशने’ प्रवेशनं स्यात् । सौम्यायने उत्तरायणे । अत्र
शुक्रगुर्वस्तादिको दोषो ‘वाप्यारामतडाग’ इत्यादिनोक्त इति न पुनरुक्तः । एवं ‘गीर्वाणांबुप्र-
तिष्ठा’ इत्यादिना दक्षिणायननिषेधोपि । अतः परिशेषात्सौम्यायनग्रहणे सिद्धे तदुक्तिर्मदु-
द्धीनां शीघ्रप्रतिपत्त्यर्था । उक्तंच वसिष्ठेन—“अथ प्रवेशो नवसन्नश्च सौम्यायने जीवसिते
बलाऽदये” इति । बलादय उदिते । नारदेनापि—“अथ सौम्यायने कार्यं नववेशमप्रवेशनम् ।
राज्ञां यात्रानिवृत्तौ” इति ॥ केवलायां भूमौ क्रीतायां प्राप्तायां वा स्वतः सिद्धायां वोत्थापितं
गृहं नूतनमित्युच्यते ॥ ज्येष्ठेति । माघफाल्गुनवैशाखमासेष्वेव सत्यप्युत्तरायणे प्रवेशनं
शुभम् । यदाह नारदः—“माघफाल्गुनवैशाखज्येष्ठमासेषु शोभनः । प्रवेशो मध्यमो ज्ञेयः
सौम्यकार्तिकमासयोः” इति ॥ सौम्यो मार्गशीर्षः । मध्यमोक्तिरावश्यकविषया ॥

चान्द्रमासफलानि—गृहप्रवेशे ।

चान्द्रमासफलान्याह वसिष्ठः—“माघेऽर्थलाभः प्रथमप्रवेशे पुत्रार्थलाभः खलु फाल्गुने च ।
चैत्रेऽर्थहानिर्धनधान्यलाभो वैशाखमासे पशुपुत्रलाभः ॥ ज्येष्ठे च मासेषु परेषु नूनं हानिप्रदः
शत्रुभयप्रदश्च । शुक्ले च पक्षे सुतरां विवृद्धचै कृष्णे च यावद्दशमी च तावत्” इत्याद्युक्तैरेव
ग्रंथकृता पक्षविशुद्धिर्नोक्ता । तिथिवारशुद्धिश्चाग्रे वक्ष्यते ॥

सौरमानं गृहप्रवेशे न ग्राह्यम्—

वसिष्ठेन तु गृहप्रवेशे सौरमानमनूद्य दूषितम् । यथा—“मृगादिषट्पञ्चाशिषु संस्थितेर्के नवप्र-
वेशः शुभदः सदैव । कुंभं विनान्येष्वपि केचिदचूर्णं सौरमिष्टं खलु सन्निवेशे” इति । अस्या-
र्थः । नूतनगृहप्रवेशो मकरादिषट्पञ्चाशिसंस्थिते सूर्ये शुभफलदो भवति ॥ तत्रापि माघादिषु
विहितेषु चतुर्षु मासेषु शुभम् ॥

कुम्भे फाल्गुनपौर्णिमोत्तरं सर्वथा प्रवेशो न कार्यः—

ननु 'अथ प्रवेशो नवसन्नश्च सौम्यायने' इति स्वयं प्राक् सौम्यायनइत्युक्तत्वात्किमित्येतत्पुनरुक्तमित्यत आह—कुम्भं विनेति । सत्यप्युत्तरायणे कुम्भसंक्रांतौ नूतनगृहप्रवेशो न भवतीत्येतदर्थं पुनरुक्तमित्यर्थः ॥ नन्विदं पूर्वापरविरुद्धम् । तथाहि—'माघार्थलाभः प्रथमप्रवेशः' इत्यादिना माघफाल्गुनयोश्चांद्रमासयोः शुभफलाभिधानात्तत्रैव च कुम्भसंक्रातिसद्वावाद्द्वयोरन्यतरस्याशुभत्वं प्रतिपाद्यते । उभयमासनिर्मुक्तः कुम्भस्तु नास्त्येवेति चेत् । उच्यते । संति हि द्विविधा मासाश्चांद्रमासाः शुक्लादयः कृष्णादयश्चेति । तत्र फाल्गुनपौर्णिमोत्तरमासस्य कृष्णादिमासगणनया चैत्रत्वात्तस्य च विरुद्धफलत्वात्तद्विषयकोऽयं कुम्भसंक्रातिनिषेधः । चांद्रमासस्य शुक्लादिकृष्णाद्यभिधायकानि वाक्यानि गृहारंभप्रकरणेऽस्माभिस्तानि । अयमपि निषेधो मासस्य कृष्णादित्वे ज्ञापकः ॥

सुपूर्वगृहप्रवेशः तृणागारप्रवेशो वा कर्कादिषट्ठांशेषु—

कर्कादिसंक्रातिषु मतांतरमाह अन्येष्वपीति । क्रेचिदाचार्या अन्येष्वपि कर्कादिषट्ठांशेषु स्थिते सूर्येपि नवगृहप्रवेशः कार्य इत्युच्यते । तदेतद्वदसौ पूर्विकगृहप्रवेशविषयम् । तदुक्तं स्वयमेव 'नवप्रवेशे त्वय कालशुद्धिर्नद्वंद्वसौ पूर्विकयोः कदाचित्' इति । नूतनतृणागारप्रवेशविषयं वा । तदुक्तं ज्योतिःप्रकाशे—“ग्रहारंभोदितैर्मासैर्विषण्यैर्वारैर्विशेदगृहम् । विशेत्सौम्यायने हर्म्यं तृणागारं तु सर्वदा” इति ॥ अतएव—“कुलीरकन्यकाकुम्भे दिनेशे न विशेदगृहम् । ग्रामं वा नगरं वापि पत्तनं वा सुराधिप” इति गुरुवाक्यमप्येवमेव व्याख्येयम् ॥

विरुद्धफलयोः सौरचांद्रमासयोः चान्द्रमासेनैव नवगृहप्रवेशः कार्यः—

ननु पौषचैत्रादिषु विरुद्धफलेषु चांद्रमासेषु विहितसंक्रातिश्चेत्तदा नूतनगृहप्रवेशः कार्यो वा नैवेत्यत आह—न सौरमिति । खलु निश्चयेन । सौरं मानं सन्निवेशे गृहप्रवेशे नेष्टं न शुभफलदम् । विरुद्धशुभफलयोश्चांद्रसौरमासयोः साहित्ये विहितचांद्रमासेरेव गृहप्रवेशः कार्य इत्यलमतिप्रसंगेन ॥

प्रवेष्टव्यद्वाराभिमुखदिङ्मक्षत्रैः गृहप्रवेशनं कार्यम्—

द्वाःस्थेति ॥ द्वारनक्षत्राणि भानि स्थाप्यान्यब्धिदिक्षु वा' इत्यादिनोक्तानि । मृद्धानि ध्रुवाणि चोद्भूनि प्रसिद्धानि । द्वाःस्थानि च तानि मृदध्रुवोद्भूनि चेति कर्मधारयः । तादृशैर्भैः प्रवेशनं हितं स्यात् ॥ अयमर्थः ॥ यस्मिन्गृहे प्रवेशः कर्तुमिष्यते तस्य द्वारं यद्विगभिमुखं तद्विगभिमुखं तदिङ्मक्षत्रैर्विहितैः प्रवेशः कार्यः । यदाहे वसिष्ठः—“यद्विगद्वारं मंदिरं तद्विगक्षैरुक्तक्षैः स्यात्संप्रवेशो न सर्वैः” इति ॥

त्रिविधप्रवेशो नक्षत्राणि--विना पुण्यधनिष्ठाशततारकाः--

उक्तक्षीप्याह सएव—चित्रोत्तराधातृशशांकमित्रवस्वन्त्यवारीश्वरभेषु नूनम् । आयुर्धनारोग्यसुपुत्रपौत्रसत्कीर्तिदः स्यात्त्रिविधः प्रवेशः” इति । नारदोपि—“वस्विज्यांत्येषु वरुणत्वाष्टमित्रस्थिरांडुषु । शुभः प्रवेशो देवेज्यशुक्रयोर्दृश्यमानयोः” इति ॥

पुण्यधनिष्ठाशततारकाः जीर्णगृहप्रवेशे एव—न नूतने—

अत्र पुण्यधनिष्ठाशततारकाग्रहणं जीर्णगृहप्रवेशविषयम् । उक्तंच ज्योतिःप्रकाशे—“प्रवेशो नूतने हर्म्यं ध्रुवैर्मत्रैः सुखाप्तये । पुण्यस्वातीयुतेस्तैश्च जीर्णे स्याद्वासवद्वयं” इति । एतदग्रंथकृदप्यग्रिमपद्ये वक्ष्यति ॥

शुभाशुभफलानि प्रवेशनक्षत्रेषु-

अमुमेवाशयं मनसि निवायाह श्रीपतिः-“शुभः प्रवेशो मृतुभिर्धुवाख्यैः क्षिप्रैश्चरैः स्यात्पुनरेव यात्रा । उग्रैर्नृपोदारुणैः कुमारो राज्ञी विशाखासु विनाशमोति ॥ कृत्तिकासु भवनं कृशानुना दह्यते प्रविशतां न संशयः । यन्मुखं च सवनं हि तत्कुम्भारभेषु शुभकृत्प्रवेशनम् ॥ ” इति । वसिष्ठोपि-“अर्कानिलेयादितिदन्नाविष्णुक्रक्षे प्रविष्टं नवमं विरं यत् । अब्दत्रयात्तत्परहस्तयातं शेषेषु धिष्ण्येषु च मृत्युदं स्यात् ॥ ” इति ॥

गृहप्रवेशे लग्नानि-

प्रवेशलग्नान्याह-जन्मक्षेति । जन्मक्षे जन्मराशिः जन्मलग्नं प्रसिद्धम् । ताभ्यामुपचये तृतीयषष्ठैकादशदशमस्थेऽन्येषु तथा स्थिराख्यराशिषु लग्नगतेषु सत्सु नवगृहप्रवेशनं शुभम् । यदाह वसिष्ठः-“कर्तुर्विलग्नदय जन्मराशेर्लग्नस्थितो राशिरिति प्रदिष्टः । निर्व्याधिदारिद्र्य-यशस्करश्च सुहृत्सुतघ्नो रिपुनाशनश्च ॥ कलत्रहन्ता निधनप्रदश्च रोगप्रदः सिद्धिकरोऽर्थ-दश्च । क्रमाच्च वैरामयदः क्रमेण सदैव नूनं त्रिविधः प्रवेशः ॥ ” इति । अतो निष्कृष्टमर्थमाह गृहप्रवेशे राजमातृण्डः-“कर्तृभोपचयगाश्च विलग्ने राशयः शुभफलय भवन्ति” इति । नारदोपि-“कर्तृजन्मभलग्ने वा ताभ्यामुपचयोपि वा । प्रवेशलग्ने स्याद्द्विद्विरन्यभे शोकनिःस्वनः ॥ ” इति । पुनर्वसिष्ठः-“सौम्ये स्थिरे भे शुभदृष्टियुक्ते लग्नेऽथवा द्वयंगगृहे विलग्ने ” इति । सौम्यगृहयुक्ते द्वयंगगृहे द्विस्वभावराशौ । अत्र विवाहप्रकरणोक्ता एकविंशतिमहा-दोषा वज्र्या इत्यपि ध्येयम् । एकविंशतिदोषानुपक्रम्य वसिष्ठेनोक्तं-“कर्तुर्नाशो गृहारभे प्रवेशे पतिनाशनम् ” इति ॥ १ ॥

जीर्णस्यान्यनिर्मितस्य वा गृहस्य प्रवेशे मासादयः-

जीर्णे गृहेऽन्यादिभयान्नवेऽपि मार्गोर्जयोः श्रावणिकेऽपि
सत्स्यात् ॥ वेशोबुपेज्यानिलवासवेषु नावश्यमस्तादि-
विचारणाऽत्र ॥ २ ॥

जीर्णगृहादिविषयकप्रवेशविशेषमिद्वज्राह-जीर्णेति । जीर्णे पुरातनेऽन्यनिर्मिते गृहेऽथवा सिद्धे एव गृहेऽन्यादिभयादग्निकृतं भयं दाहः आदिशब्देन बहुवृष्टिपातभयं राज-कोपो वा इत्याद्युपद्रवैः पतिते गृहे पुनरपि सम्यक् नवे कृते उत्थापिते गृहेपि प्राक्पद्योक्ताः सर्वेपि मासास्तादृशगृहप्रवेशे ध्येयाः ॥ किंच मार्गोर्जयोः मार्गशीर्षकार्तिकयोश्च श्रावणिकेपि श्रावणे मासि वेशः प्रवेशः सत् शुभफलदः स्यात् । ‘श्रावणे तु स्यान्नभाः श्रावणिकश्च सः’ इत्यमरः । यदाह सनत्कुमारः-“गृहारंभोदितैर्मासैर्धियण्यैर्वारैर्विशोद्गृहम् ॥ ” इति ॥

गृहारंभोक्तामासाः जीर्णान्यनिर्मितगृहप्रवेशेषु-

अत्र सामान्यतो गृहारंभोदिता मासा गृहप्रवेशेभिहिताः । ते चेमे-“सौम्यफाल्गुनवैशाखमासश्रावणकार्तिकाः । मासाः स्युर्गृहनिर्माणे पुत्रारोग्यधनप्रदाः” इति नारदोक्ताः मार्गशीर्षफाल्गुनवैशाखमासश्रावणकार्तिका विहिताः । तत्र उत्तरायणे एव गृहप्रवेशस्य वाक्या-तरेण विहितत्वात् । श्रावणकार्तिकमार्गशीर्षणामुत्तरायणत्वाभावादिरोधेन नूतनजीर्णगृह-

प्रवेशाभ्यां व्यवस्था ॥ कथम् । प्रागभिहितनारदाक्येनोत्तरायणसाहचर्येण नूतनगृहप्रवेशमुपूर्वगृहप्रवेशयोर्विधानात्, 'गृहारंभोदितैर्मासैः' इत्यनेन तु सामान्यतास्त्रिविधस्यापि गृहप्रवेशस्याभिधानादुत्तरायणीयामासास्त्रिविधगृहप्रवेशे शुभाः । दक्षिणायनीया मासाः श्रावणादयस्तु जीर्णगृहप्रवेशविषयाः ॥ अत एव नारदो मार्गशीर्षकार्तिकयोर्नूतनगृहप्रवेशे मध्यमत्वमाह । अर्थादेव जीर्णगृहप्रवेशे उत्कृष्टत्वमध्यमवस्यते ।

जीर्णप्रवेशे निषिद्धक्षाणि यानि तान्येवैतानि नवे शुभानि—

अंबुपेति । अंबुपः शततारका । इज्यः पुण्यः । अनिलः स्वाती । वासवं धनिष्ठा । एष्वपि भेषु जीर्णे गृहेऽग्न्यादिभयान्नवेपि गृहे प्रवेशः शुभः । प्राक्पद्योक्तेषु शुभ एवेति कैमुतिकन्यायादवगम्यते । तदुक्तं ज्योतिःप्रकाशे—“प्रवेशो नूतने हर्म्ये श्रुवैर्मन्त्रैः सुखातये । पुण्ये स्वातियुतैस्तैश्च जीर्णे स्याद्वासवद्वये ॥ ” इति ॥

जीर्णनवान्यतरगृहप्रवेशेऽस्तादिदोषो न—

नावश्यामिति । अत्रैवंविधे जीर्णे गृहे अग्न्यादिभयान्नवेपि गृहेऽवश्यमस्तादिविचारणाशुक्रास्तगुर्वस्तबाल्यवार्द्धकसिंहस्थगुरुमकरस्थगुरुलुप्तसंवत्सरादीनां दोषाणां विचारणाविचारो नास्ति । अस्तादयः कालदोषाः संतु वा मावा । तथापि गृहप्रवेशः कार्यः । परंतु सोपि यथाकथंचित्पंचांगशुद्धिमात्रमंगीकृत्य विहितनक्षत्रेष्वेव कार्यः ॥

त्रिविधप्रवेशोपि वास्तुपूजा कार्यैव—

वास्तुपूजात्वेवंविधे गृहप्रवेशे भवतीत्यपि ध्येयम् । तदुक्तं ज्योतिःप्रकाशे—“नित्ययाने गृहे जीर्णे प्राशने परिधानके । वधूप्रवेशे मांगल्ये न मौढ्यं गुरुशुक्रयोः ॥ ” इति । वसिष्ठेनाप्युक्तम्—“नवप्रवेशे त्वय कालशुद्धिर्न द्वंद्वसौपूर्विकयोः कदाचित् ” इति । अस्यार्थः । नूतनगृहप्रवेशे कालशुद्धिर्विचार्या । द्वंद्वं द्वंद्वोभयाख्यो गृहप्रवेशः । सौपूर्विको राज्ञो यात्रासमाप्तौ गृहप्रवेशः । तादृशयोर्गृहप्रवेशयोः कालशुद्धिः कदाचिदपि नापेक्षिता । साति संभवे सुखेनास्तु । किंतु प्रवेशादिनीयपंचांगशुद्धिसहिते सुलग्ने गृहप्रवेशः कार्यः पूर्वस्मिन्नाद्ये नूतने प्रवेशे यथा वास्तुपूजा तथा द्वंद्वसौपूर्विकयोरपि कार्येत्यर्थः ॥

नवप्रवेशवद्द्वन्द्वाभयसुपूर्वप्रवेशयोरपि कालशुद्धिरावश्यकी न पश्चाद्ग—

शुद्धिमात्रमिति केचित्—

नारदस्तु यात्रानिवृत्तिप्रवेशे कालशुद्धिरपेक्षितैवेत्याह । तद्वाक्यं प्रागभिहितम् । तदेतयोर्वाक्ययोरवश्यकानावश्यकत्वेन व्यवस्था ॥

प्रवेशत्रयस्यापि लक्षणानि—

त्रयाणां गृहप्रवेशानां लक्षणमुक्तं वसिष्ठेन—“अपूर्वसंज्ञः प्रथमः प्रवेशो यात्रावसाने तु सुपूर्वसंज्ञः । द्वन्द्वाभयस्त्वग्निभयादिजातः प्रवेश एवं त्रिविधः प्रदिष्टः ॥ ” इति । एतद्व्याख्यानं यात्रानिवृत्ताविति पद्यव्याकृतावस्ति । तत एवावधार्यम् ॥

सर्वप्रवेशे क्रूरक्रान्तविद्वन्नक्षत्राणि वज्यानि—

अत्रेदं ध्येयम् । यत्रिविधेपि प्रवेशे प्रवेशादिनीयनक्षत्रं क्रूरक्रान्तं क्रूरविद्वं वा तत्सर्वथा वर्ज्यमिति । उक्तंच वसिष्ठेन—“क्रूरग्रहाधिष्ठितविद्वभं च विवर्जनीयं त्रिविधप्रवेशे” इति ॥ २ ॥

वास्तुपूजा भूतबलिश्च-नक्षत्रेष्वेष्टु पुरोहितेन कारयितव्या-

मृदुधुवाक्षिप्रचरेषु मूलभे वास्तुवर्चनं भूतबलिं च कारयेत् ॥

गृहप्रेषशदिनात्प्राकृतव्यां वास्तुपूजां विषक्षुस्तत्रक्षत्राण्युपजातिकापूर्वार्धेनाह-मृद्विति । मृद्वानि धुवाणि क्षिप्राणि चराणि नक्षत्राणि प्रसिद्धानि मूलभं च । एषु सप्तदशसु भेषु नक्षत्रेषु वास्तोः वास्तुपुरुषस्यार्चनं भूतबलिं च कारयेत् । गृहपतिर्वास्तुपूजां कुर्यात् । पुरोहितो गृह-पतिं वास्तुपूजादिकं कारयेत् । “हक्रोन्यतरस्याम्” इत्यणौ कर्तुः कर्मत्वम् । यदाह ऋक्षो-च्चयः-“ चित्रा शताभिषा स्वाती हस्तः पुष्यः पुनर्वसुः । रोहिणी रेवती मूलं श्रवणोत्तरफा-ल्गुनी ॥ धनिष्ठा चोत्तराषाढा तथा भाद्रोत्तरान्विता । अश्विनी मृगशीर्षं च अनुराधा तथैव च ॥ वास्तुपूजामेतेषु नक्षत्रेषु करोति यः ॥ स प्राप्नोति नरो लक्ष्मीमिति प्राह पराशरः” इति ॥

(वास्तुशान्तिः) वास्तुपूजाप्रकारः--

वास्तुपूजाप्रकारमाह वासिष्ठः-“ निर्माणे मंदिराणां च प्रवेशे त्रिविधेपि वा । वास्तुपूजा तु कर्तव्या यस्मार्त्ता कथयाम्यतः ॥ गृहमध्ये हस्तमात्रं समन्तात्तंडुलोपरि । एकाशीतिपदं कार्यं तिलैस्तुल्यं सुशोभनम् ॥ एकाद्वित्रिपदाः पंचचत्वारिंशत्सुराचिताः । द्वात्रिंशद्वाह्यतो वक्ष्यमाणाश्चांतस्त्रयोदश ॥ तेषां स्थानानि नामानि वक्ष्यामीश्वरकोणतः । तत्राग्निः शंभुको-णस्थस्त्वसौ चैकपदेश्वरः ॥ तस्माद्वितीयः पर्जन्यश्चासावेकपदेश्वरः । जयंतेंद्रार्कसत्याख्या भृशश्च द्विपदेश्वरः ॥ आकाशवायूपरतः क्रमादेकपदेश्वरौ । एषं प्राच्यां नव ज्ञात्वा त्वेवमे-वान्यदिक्षु च ॥ आद्याश्चांत्यावेकपदौ द्विपदाः पंचमध्यगाः । पूषाद्यष्टौ यमांताः स्युरमरा-याम्यभागगाः ॥ आद्याश्चांत्यावेकपदौ द्विपदाः पंचमध्यगाः । अष्टौ पितृगणाधीशाः पापा-ताः पश्चिमेश्वराः ॥ आद्यंतौ द्वावेकपदौ द्विपदाः पंचमध्यगाः । रोगादित्यंतसुराः सप्त सौ-म्यदिशि क्रमात् ॥ तत्रावःस्थश्चतुष्कोणेष्वाशानादिषु च क्रमात् । आपः सावित्रविजयरु-द्राश्चैकपदेश्वराः ॥ मध्ये नवपदो ब्रह्मा तस्यैशानादिकोणगाः । आपवत्सोऽथ सविता विबुधा-धिपसंज्ञकः ॥ राजयक्ष्मा च चत्वारः सुराश्चैकपदेश्वराः । ब्रह्मणः पूर्वतो दिक्षु त्रिपदाश्चामरा-अमी ॥ अर्यमा च विवस्वाश्च मित्रः पितृधरः क्रमात् । स्वस्वस्थलेषु देवेषु स्थापितेष्विदृशं भवेत् ॥ कोणेषु पंचमं चैव चतुर्थैकपदाः सुराः । प्रागादिदिक्षु द्विपदाः पंचपंच यथाक्रमम् ॥ ब्रह्मणः पूर्वतो दिक्षु त्रिपदाः स्युः समीपगाः । हिरण्यरेताः पर्जन्यो जयंतः पाकशासनः ॥ सूर्यः सत्यो भृशकाशौ वायुः पूषा च वै तथा । गृहर्क्षतः पितृपतिर्गंधर्वो भृंगराजकः ॥ मृगः पितृ-गणाधीशस्तथा दौवारिकाह्वयः । सुग्रीवः पुष्पदंतश्च जलाधीशो निशाचरः ॥ शोषः पापाश्च-रोगोहिर्मुखो भृष्टा एव च । सोमसर्पौ दित्यदिती द्वात्रिंशदमराः स्मृताः ॥ आपश्चैवापव-त्सश्च जयो रंष्टस्तथैव च । मध्ये नवपदे ब्रह्मा तस्यै तस्य समीपगः ॥ प्राच्यां ह्यंतरिता-क्ष्मा च तथा पृथ्वीधरः क्रमात् । आपवत्सोष्टमः पंच चत्वारिंशत्सुरोत्तमाः ॥ ज्ञात्वैवं स्थान-नामानि ब्रह्मणा सहितान्यसेत् । वास्तुज्ञो वास्तुमंत्रेण गंधपुष्पाक्षतादिभिः ॥ प्रगवेनार्चये-द्वापि अथवा स्वस्वनामभिः । शुक्लवस्त्रयुगं दद्याद्भूपदीपफलैः सह ॥ अपूपैर्मूरिनैवैद्यैर्वाद्यैः सह समर्चयेत् । तांबूलं च ततो दद्यादेवेभ्यश्च पृथक् पृथक् ॥ दत्त्वा पुष्पांजलिं कर्ता प्रार्थये-

वास्तुपुरुषम् । वास्तुपुरुषं नमस्तेस्तु भूमिशय्यारतं प्रभो ॥ महद्दं धनधान्यादेः समृद्धं कुरु सर्वदा । इति प्रार्थ्य ततो दद्यादक्षिणामर्चकाय च । विप्रेभ्यो भोजनं दत्त्वा स्वयं भुञ्जीत वधुभिः । एवं यः कुरुते सम्यग्वास्तुपूजां प्रयत्नतः ॥ आरोग्यं पुत्रपौत्रादि धनधान्यं लभेन्नरः । वास्तुपूजामकृत्वा यः प्रविशेन्नवमंदिरे । रोगान्नानाविधान्क्लेशानश्नुते सर्वसंकटम्” इति । इति वासिष्ठसंहितायां वास्तु (शांतिः) पूजाप्रकारः ॥ विशेषस्त्वन्यसंहिताभ्योऽवसेयः । एवं भूतबालरपि । उपक्रमोपसंहाररूपो वास्तुशांतिप्रकारः प्रयोगरत्नादिनाम्नीषु स्वशाखाभेदेन भिन्नासु पद्धतिषु द्रष्टव्यः । ग्रंथविस्तरभयान्नेह लिख्यत इत्यलमतिप्रसंगेन ॥

वास्तुपूजायाः कालान्तरं-मतान्तरण--

केचित्तु पंचांगशुद्धिमात्रयुक्ते पूर्वदिने एव वास्तुपूजामाहुः । यदाह नारदः-“विधाय पूर्वदिवसे वास्तुपूजाबालिक्रियाम्” इति । श्रीपतिरपि-“अथ प्रवेशो नवमंदिरस्य यात्रानिवृत्ता वथ भूपतीनाम् । सौम्यायने पूर्वदिने विधाय वास्तुचर्चनं भूतबालं च सम्यक्” इति ॥

गृहप्रवेशे लग्नतिथिशुद्धिः--

त्रिकोणकेंद्रायधनत्रिगैः शुभैर्लग्ने त्रिषष्टायगतैश्च पापकैः ॥ ३ ॥

शुद्धांबुरंध्रे विजनुर्भमृत्यौ व्यकाररिक्ताचरदर्शचैत्रे ॥

ह्यग्रंबुपूर्णे कलशं द्विजांश्च कृत्वा विशेद्देशम् भकूटशुद्धम् ॥ ४ ॥

अथ लग्नशुद्धिं तिथिशुद्धिं चोपजातिकोत्तरार्धेनेन्द्रवज्रया चाह-त्रिकोणेति । नवमपंचमचतुर्थसप्तमदशमैकादशद्वितीयतृतीयस्थानानामन्यतमस्थानस्थैः शुभग्रहैरुपलक्षिते । पूर्णचंद्रबुधगुरुशुक्रैरुपलक्षिते । अत्र चन्द्रस्य लग्नराहित्ये ध्येयम् । तथा तृतीयषष्ठैकादशस्थैः पापग्रहैरुपलक्षिते (३) तथा अंबु चतुर्थस्थानं रंभ्रमष्टमस्थानं शुद्धे सर्वग्रहरहिते अंबुरंध्रे यस्मिंस्तदृशे लग्ने वेश्म गृहमाविशेत् । यदाह वासिष्ठः-“केंद्रत्रिकोणायधनत्रिसंस्थैः शुभैस्त्रिषष्टायगतैः खलैश्च ॥ लग्नान्त्यषष्टाष्टमवर्जितेन चंद्रेण लक्ष्मीनिलयः प्रवेशः” इति । अन्यच्च-“प्रवेशलग्नान्निधनस्थितो यः क्रूरग्रहः क्रूरगृहे यदि स्यात् । प्रवेशकर्तारिमथ त्रिवर्षाहृत्यष्टवर्षैः शुभराशिगश्चेत्” इति । नारदः “स्थिरलग्ने स्थिरेराशौ नैधने शुद्धिसंयुते । त्रिकोणकेन्द्रस्वध्यायसौम्यैरुयायारिगैः परैः ॥ लग्नान्त्यार्यष्टमस्थानवर्जितेन हिमांशुना” इति । प्रवेशः स्यादिति पूर्वेण संबधः । गुरुः-“सप्तमं शुद्धमुद्वाहे यात्रायामष्टमं तथा दशमं च गृहारम्भे चतुर्थं संनिवेशने” इति ॥ यत्तु श्रीपतिना-“केन्द्रच्छिद्रव्ययैः शुद्धैः क्रूरैः षट्त्रयायगैर्गुरौ । लग्ने भृगौ वा केंद्रे वा स्थिरप्रायोदये विशेत्” इति केन्द्रस्य शुद्धत्वमुक्तं-तत्पापग्रहराहित्यकृतं ध्येयम् । लग्नस्थगुरुभृग्वोराक्तिस्त्वातिप्राशस्त्यामिधानार्था ॥ कीदृशे लग्ने । विजनुर्भमृत्यौ । भं राशिलेखनं च । जनुपि जन्मकाले मे जनुर्भे ताभ्यां मृत्युरष्टमभवनं जनुर्भमृत्युः विगतो जनुर्भमृत्युः यस्मिन् स्वजन्मलग्नात् ॥ स्वजन्मराशेर्वाष्टमो राशिः प्रवेशलग्नतो नापेक्षित इत्यर्थः । पुनः कीदृशे । व्यकाररिक्ताचरदर्शचैत्रे ॥ अर्कारौ प्रासिद्धौ वारौ । रिक्ता । ४ । ९ । १४ ।

उपलक्षणत्वाद्दग्धतिथयोपि । चरलग्नानि मेषकर्कतुलामकराः । उपलक्षणत्वात्तदंशा अपि ।
दुर्शोमावास्या । चैत्रो मासः । उपलक्षणत्वादाषाढोपि । विगता अर्कादयो यस्मिन् । अर्कादयः
प्रवेशदिने निषिद्ध इत्यर्थः । यदाह वसिष्ठः—“ न नैधने भेपि न चाष्टलग्ने पंचेष्टकेष्वष्टमशु-
द्धियुक्ते । कार्यः प्रवेशो न चरांशलग्ने शुभेक्षिते वाप्यय संयुते वा ॥ रिक्ताममां दग्धतिथिं
दीनेशभूस्नपद्वर्गामिनेन्दुदृष्टिम् । क्रूरग्रहाधिष्ठितविद्वभं च विवर्जनीयं त्रिविधप्रवेशे ॥ ” इति ॥

वारफलानि गृहप्रवेशे—

वारफलमप्याह स एव—“ दह्यते प्रविशतां च मंदिरं वह्निना नियतमेव वह्निभे । ब्रध्मभूमि-
सुतवासरे तथा शीतरश्मिदिवसे हि वृद्धिदम् ॥ चंद्रजार्जसितवासरेषु च श्रीकरं सुखमहार्थ-
लभदम् । सूर्यस्नूदिवसे स्थिरप्रदं किंतु चौरभयमत्र विद्यते ॥ ” इति ॥

प्रवेशे तिथ्यादिनिर्णयसंग्रहः—

एषां निष्कृष्टमर्थमाह श्रीपतिः—“ रिक्तातिथिभू सुतमानुवारौ निद्याश्च योगाः परिवर्जनी-
याः । मेषः कुलीरो मकरस्तुला च त्याज्याः प्रवेशे हि तथा तदंशाः ॥ ” इति ॥

निषिद्धलग्नफलानि—प्रवेशे—

निषिद्धलग्नफलान्याभिहितानि राजमार्तण्डे—“ भूपो यात्रा मेषलग्ने प्रवेशे नाशं गच्छेत्कर्कटस्यो-
दये वा । व्याधिं तौलिन्याश्रिते लग्नवर्तिन्याकेकेरे चाप्नुयाद्धान्यमाशमू ॥ ” आकेकेरे मकरे ॥

शुभाशुभानि लग्नानि तदंशाश्च—

“ लग्नेन्यत्रांशकेष्वेषामेतद्दुष्टफलप्रदाः । शुभान्यन्यानि लग्नानि प्रवेशे मुनयो विदुः ॥ ” इति ।
अन्यानि स्थिराणि द्विस्वभावानि च । उक्तं च वसिष्ठेन—“ पंचांगसंशुद्धदिने निशेशताराबले
चाष्टकवर्गयुक्ते । सौम्ये स्थिरे भे शुभदृष्टियुक्ते लग्नेयवा द्वयंगगृहे विलग्न ॥ ” इति । विशेषो
राजमार्तण्डे—“ निदिता अपि शुभांशसमेतास्तौलिमेषमकराः सकुलीराः । कर्तृभोपचयगाश्च
विलग्न राशयः शुभफलाय भवन्ति ॥ ” इति ॥ एतद्व्यतिरिक्तां बहुकालासहिष्णुत्वे वा द्रष्टव्यम् ।
शुभांशाः वृषमिथुनकन्याधनुर्मीनानामंशा इत्यर्थः ।

कर्के तुलांशे सर्वथा प्रवेशनिषेधः—

कर्के तुलांशस्थे स्वरूपतो निषिद्धत्वादिशेषांतरमाह वसिष्ठः—“ यः क्षीणचन्द्रोऽत्यषडष्टसंस्थः
पापेक्षितः पापयुतोऽथवा स्यात् । कर्तुः स्त्रियं हन्ति स वत्सरेण विवर्षतः सौम्यनिरीक्षित-
श्चेत् ॥ ” इति ।

प्रवेशसमये माङ्गल्यानि—

स्वसंमुखं पूर्णघटं जलपूर्णं कलशमुपलक्षणत्वात्पूगी फलादि पूर्णं घटं वा । चकारस्य
समुच्चयार्थत्वाद्ब्राह्मणांश्च सजलकलशानपि ब्राह्मणान्वाग्रे कृत्वा वैश्वमिदं ॥

प्रवेशसमये शुक्रस्य पृष्ठगत्वमावश्यकम्—

अत्र शुक्रः पृष्ठगः कार्य इत्यनुक्तोपि विशेषो ध्येयः । यदाह वसिष्ठः—कृत्वा शुक्रं पृष्ठतो
वामतोऽर्के विप्रान् पूज्यान्ग्रतः पूर्णकुम्भम् । हर्म्यं रम्यं तोरणस्रग्वितानैः स्त्रीभिः स्त्रावी गी-
तामाल्यैर्विशेस्त ॥ ” इति ॥

पृष्ठतो दक्षिणत एव वा शुक्रस्य शुभदत्वम्-गुरुमतेन-

गुरुस्तु-वामगोऽग्रगो वा शुक्रो निषिद्धः । किन्तु पृष्ठगतो दक्षिणगतो वा शुभ इत्याह-
“पृष्ठगं दक्षिणं वापि भृगुं कृत्वा विशेषं न ॥ ” इति ॥

शुक्रस्य दिक्चतुष्टये स्थितिरुक्ता-

अत्र शुक्रस्य दिक्चतुष्टयस्थस्वज्ञानं चन्द्रवदेव ज्ञेयम् । विशेषोक्तः । तच्च गृहारंभप्रकरणेऽस्माभिरुक्तम् ॥

सर्ववर्णसाधारणमुक्त्वा राज्ञां प्रवेशे विशेषविधयः-

अयंच सर्ववर्णानां त्रिविधेऽपि प्रवेशे विधिः । राज्ञां तु यात्रानिवृत्तौ विशेषमप्याह श्री-
पतिः-“ कृत्वा विप्रान्सजलकलशांश्चाग्रतो वामतोऽर्के स्नातः स्रग्वी विमलवसनो मंगलैर्ब-
दघोषैः । व्यस्तैर्यात्राकथितशकुनैर्द्वारिमाणेण राजा हर्म्यं पुष्पप्रकररुचिरं तोरणाढ्यं विशेषं ”
इति ॥ कीदृशं वेश्म । भकूटशुद्धम् । भकूटं षष्ठाष्टकादि तेन शुद्धम् । उपलक्षणत्वाद्विवाह-
प्रकरणोक्तं ‘वर्णो वश्यं तथा तारा’ इत्येवमादिकं च तेनापि शुद्धं ध्येयम् । यदाह वसिष्ठः-
“राशिकूटादिकं सर्वं दंपत्योरिव चिन्तयेत् ” इति ॥ ३ ॥ ४ ॥

वामार्कभेदेन भिन्नभिन्नदिगाभिमुख्येन गृहप्रवेशः-

वामो रविमृत्युसुतार्थलाभतोऽर्के पञ्चमे प्राग्वदनादिमन्दिरे ॥

पूर्णातिथौ प्राग्वदने गृहे शुभो नन्दादिके याम्यजलोत्तरानने ॥ ५ ॥

वामगतार्कज्ञानं तिथिपरत्वेन पूर्वार्कभिमुखगृहप्रवेशं चंद्रवंशाच्छंदसाह-वाम इति । अष्टम-
पंचमद्वितीयैकादशस्थानेभ्यः पंचसु स्थानेषु स्थिते रवौ साति प्राग्वदनादिमन्दिरे प्रवेष्टव्ये गृहप्र-
वेशकर्तुर्वामो रविर्ज्ञेयः । तद्यथा यस्मिन् लग्ने प्रवेशः कर्तुमिष्यते तस्मादष्टमं यत्स्थानं तस्मा-
त्पंचसु स्थानेषु अर्के स्थिते पूर्वार्कभिमुखगृहप्रवेशकर्तुर्वामः सूर्यः स्यात् । तथा लग्नाद्यत्पंचमं
स्थानं ततः पंचसु स्थानेषु अर्के स्थिते दक्षिणाभिमुखगृहप्रवेशकर्तुर्वामः सूर्यः । एवं लग्नाद्य-
द्वितीयं स्थानं ततः पंचसु स्थानेषु स्थिते सूर्ये पश्चिमाभिमुखगृहप्रवेशकर्तुर्वामः सूर्यः । तथैव
लग्नाद्येकादशं स्थानं ततः पंचसु स्थानेषु सूर्ये स्थिते उत्तराभिमुखगृहप्रवेशकर्तुर्वामः
सूर्य इत्यर्थः ॥

वामार्कस्वरूपज्ञापकं चक्रम्-

यथा चक्रोद्धारः । उक्तंच-रंध्रात्पुत्राद्वनादायात्पंचस्वर्के स्थिते क्रमात् । पूर्वाशादिमुखं
गेहं विशेषवामो भवेद्यतः ” इति । विश्वकर्माऽपि लग्नात्प्रागादितो दिक्षु द्वौ द्वौ राशी नियो-
जयेत् । एवमेकं न्यसेत्कोणे सूर्यं वामे विचिंतयेत् ॥ ” इति । प्राच्यां लग्नात् द्वौ राशी
स्थाप्यौ कोणे चैकः ॥

गृहप्रवेशे गृहादिद्विमुखभेदेन भिन्नतिथयः-

पूर्णातिथाविति-प्राग्वदने पूर्वार्कमुखे गृहे पूर्णातिथौ पंचम्यां दशम्यां पूर्णिमायां वा प्रवेशः
शुभः नन्दादिके तिथिगणे याम्यजलोत्तरानने गृहप्रवेशः शुभः । यथा दक्षिणाभिमुखे गृहे नन्दायां

प्रतिपदि षष्ठ्यामेकादश्यां वा प्रवेशः शुभः । जलं पश्चिमदिक् तदिगभिमुखे भद्रायां द्वितीयायां सप्तम्यां द्वादश्यां वा प्रवेशः शुभः । उत्तराभिमुखे गृहे जयायां तृतीयायामष्टम्यां त्रयोदश्यां वा प्रवेशः शुभ इत्यर्थः । यदाह गुरुः—“नंदायां दक्षिणद्वारं भद्रायां पश्चिमामुखम् । जयाया-
मुत्तरद्वारं पूर्णायां पूर्वतोमुखम्” इति । यद्यपि मूले नंदादिके इति पदोपादानाद्रिक्ताग्रहण-
मपि प्राप्नोति ॥ तथापि विदिक्षु द्वाराणां निषेधादिशां च चतुष्टयेन चतुर्णां द्वाराणां संभवाच्च
स्वरूपतो निषेधाच्च रिक्ताग्रहणासंभवो ध्येयः । सोऽपि संमतिवाक्ये स्पष्ट एव ॥ ५ ॥

वामार्कचक्रम् ।

पूर्वमुखः	दक्षिणमुखः	पश्चिममुखः	उत्तरमुखः
सूर्यः ८	सूर्यः ५	सूर्यः २	सूर्यः ११
सू० ९	सू० ६	सू० ३	सू० १२
सू० १०	सू० ७	सू० ४	सू० १
सू० ११	सू० ८	सू० ५	सू० २
सू० १२	सू० ९	सू० ६	सू० ३

कलशवास्तुचक्रीत्यां गृहप्रवेशे—फलानि—

वक्त्रे भूरविभात्प्रवेशसमये कुंभेऽग्निदाहः कृताः
प्राच्यामुद्रसनं कृता यमगता लाभः कृताः पश्चिमे ॥
श्रीर्वेदाः कलिरुत्तरे युगमिता गर्भे विनाशो गुदे
रामा स्थैर्यमतः स्थिरत्वमनलाः कंठे भवेत्सर्वदा ॥ ६ ॥

गृहप्रवेशे कलशवास्तुचक्रं शार्दूलविक्रीडितेनाह—वक्त्रेति ॥

कलशवास्तुचक्रम्—

कलशस्याऽष्टधा विभागाः परिकल्प्याः—मुखं कंठो गर्भो गुदं चेति चत्वारो विभागाः,
पूर्वादिदिक्परत्वेन चत्वारो विभागाः । एवमष्टौ भागाः स्युः ॥ तत्र विभागपरत्वेन सूर्यभाज-
क्षत्रत्रयासे फलमुच्यते—वक्त्रे इति । गृहप्रवेशसमये इति सर्वत्रापि संबध्यते । कुंभे कलशाकृतौ
वास्तुनि रविभात्सूर्याक्रांतनक्षत्रादिति ल्यब्लोपे पञ्चमी । रविमारभ्य नक्षत्रत्रयास इत्यर्थः ।
तत्र कलशस्य वक्त्रे मुखे भूरेकं सूर्याक्रांतनक्षत्रमेव स्थाप्यम् । तत्फलं गृहस्याऽग्निदाहः ।
ततः सूर्यभात्कृता अग्निमाणि चत्वारि भानि प्राच्यां स्थाप्यानि । फलमुद्रसनं जनवासशून्यं
गृहं स्यात् । ततः—कृता यमगताः तदग्निमाणि चत्वारि भानि दक्षिणस्यां यमदिशि स्थाप्यानि

फलं गृहपतेर्लाभो द्रव्यप्राप्तिः । ततः कृताः पश्चिमे तदग्निमाणि चत्वारि भानि पश्चिमायां स्थाप्यानि । फलं गृहपतेः श्रीप्राप्तिः । ततो वेदा उत्तरे तदग्निमाणि चत्वारि भानि उत्तरस्यां स्थाप्यानि । फलं कलिलोकैः सह गृहसंबन्धी निरर्थकः कलहः स्यात् । ततो युगमितास्ततोऽग्निमाणि चत्वारि भानि गर्भे कलशमध्ये स्थाप्यानि । फलं विनाशः । कस्येत्याकांक्षायां गर्भोपादानाद्भाविनां गर्भाणां विनाश इत्यर्थः । ततो रामास्तदग्निमाणि त्रीणि भानि गुदे बुध्यन्ते स्थाप्यानि । फलं स्थैर्यं गृहपतेर्वहुकालं तत्र गृहे निवासः । ततोऽनलास्तदग्निमाणि त्रीणि भानि कंठे स्थाप्यानि । फलं स्थिरत्वं सर्वदा गृहपतेर्भवेत् । एवमभिजिद्रहितानि सप्तविंशतिभानि स्युः ।

कलशवास्तुचक्रे नक्षत्रसन्निवेशप्रकारः--तत्फलानि च-

तदुक्तं विश्वकर्मणा--'घटाकारं लिखेच्चक्रं रविधिष्ण्यक्रमेण च । मुखकं दिक्षु चत्वारि त्रिंशद्भिः गुदकंठयोः ॥ एवं चक्रं समालेख्यं प्रवेशार्थं सदा बुधैः' ॥ अत्र चत्वारि इति वीप्सा द्रष्टव्या दिक्षु इत्यनेन गर्भोऽप्युपलक्ष्यते । तथा च फलनिर्देशस्तत्रैव--अग्निनाशो मुखे प्रोक्त उद्वासः पूर्वतो भवेत् । दक्षिणे चार्थलाभाय पश्चिमे श्रीप्रदो भवेत् ॥ उत्तरे कलहश्चैव गर्भे गर्भविनाशनम् । स्थिरता च गुदे कंठे कलशस्य प्रकीर्तिताः' इति । ज्योतिःप्रकाशोपि--'भूवेदपञ्चकं त्रिंशः १ । ४ । ४ । ४ । ४ । ४ । ३ । ३ । प्रवेशे कलशोऽर्कभात् । मृतिर्गतिर्धनं श्रीः स्याद्वैरं शुक् स्थिरतां सुखम्' इति । वेदपञ्चकं वेदाश्चत्वारस्त्रेष्वां पञ्चकं पञ्चवारम् । चत्वारि भानि लेख्यानीत्यर्थः । मृतिरित्यादीत्यष्टौ यथासंख्यं फलानि ॥

तत्र निष्कृष्टार्थः कलशवास्तुचक्रेण-

अत्र कलशचक्रे शुभफलदस्थाने याते सत्येव विहितनक्षत्राणां परिग्रहो युक्तः । तत्रापि यदिङ्मुखे प्रवेशे विधित्सिते तदिङ्मुखविहितनक्षत्रपरिग्रहः । यथा पूर्वदिङ्मुखगृहप्रवेशे विधित्सिते रोहिणीमृगे ग्राह्ये, दक्षिणाभिमुखगृहप्रवेशे उत्तराफाल्गुनी चित्रे, एवं पश्चिमाभिमुखे अनुराधोत्तराषाढे, एवमुत्तराभिमुखे उत्तराभाद्रपदादेवत्यौ ग्राह्ये इति निष्कृष्टोऽर्थः । अत एवोक्तं वसिष्ठेन--'यदिद्वारमंदिरं तदिदं गैरुक्तः स्यात्सन्निवेशो न सर्वैः' इति । तदिदं गैरुक्तं उक्तं गैरुक्तं चानयोः सामानाधिकरण्येनान्वयः । भिन्नवाक्यत्वे तु विवक्षिते चकारः कर्तव्यः । 'संभवत्येकवाक्यत्वे वाक्यभेदो हि दूषणम्' इति न्यायाच्च । अतएव--'अर्कानिलयादितिदस्त्रविष्णुं प्रविष्टं नवमंदिरं यत् । अब्दत्रयात्तत्परहस्तयातं शेषेषु धिष्ण्येषु च मृत्युर्दस्यात्' इति निषेधोऽप्युपपन्नो भवति ॥ ६ ॥

गृहप्रवेशोत्तरं कर्तव्यकार्याणि-

एवं सुलग्ने स्वगृहं प्रविश्य वितानपुष्पश्रुतिघोषयुक्तम् ॥

शिरपज्ञदैवज्ञविधिज्ञपौरात्राजार्चयेद्भूमिहिरण्यवस्त्रैः ॥ ७ ॥

अथ गृहप्रवेशप्रकरणोपसंहारं सूचयन् प्रवेशोत्तरकालीनकर्तव्यं विधिमुपजात्याह--एवं सुलग्न इति । एवं प्रागुक्तप्रकारेण विचारिते सुलग्ने निर्दूषणे सकलगुणयुक्ते च शोभनलग्ने स्थिरराश्यादिके राजा वितानपुष्पश्रुतिघोषयुक्तं वितानानि वस्त्रमण्डपाः पुष्पाणि स्वर्तुजातानि मालत्यादीनि श्रुतिघोषो वेदध्वनिश्च तैर्युक्तमुपलक्षणस्वात्तोरणाद्यनेकमङ्गलवस्तुसाहितमेतादृशं स्वगृहं स्वसत्ताकं गृहं प्रविश्य शिरपज्ञानं गृहो-

स्थापकान् स्थपतिवर्धक्यादीन् दैवज्ञानं ज्योतिर्विदः विधिज्ञान्वास्तुपूजाभूतबालिगृहप्रवेशनीय-
विधिज्ञानं पुरोहितप्रभृतीन् पौरान् नागरिकान् पण्डितान् दानानाथांधकृपणांश्च भूमिहिरण्यव-
स्त्रैर्यथाशक्ति हिरण्येन वा वस्त्रैर्वा व्यस्तैर्वा समुच्चितैर्वा उपलक्षणत्वादश्वगजादिभिर्वा अर्च-
येत् पूजयेत् । यदाह वसिष्ठः—“ हर्म्यं रम्यं तोरणस्रग्वितानैः स्त्रीभिः स्रग्वी गीतवाद्यैर्विशे-
त्तत् ” इति । राजमार्तडेपि—“ भूरिपुष्पनिकरं सतोरणं तोयपूर्णकलशोपशोभितम् । गन्धपुष्प-
बलिपूजितामरं ब्राह्मणध्वनियुतं विशेषहृहम् ” इति ॥

प्रवेशायोग्यगृहस्वरूपम्—

ईदृशं गृहं प्रवेशयोग्यं न भवतीति वसिष्ठेनाभ्यधाये—“ यद्वास्तुपूजाराहितं त्वदत्तबलि त्वना-
च्छन्नगृहं विरूपम् । कपाटहनिं न विशेष्यतस्तत्सर्वापदामालय एव तत्स्यात् ” इति ॥ नार-
दोपि “ अकपाटमनाच्छन्नमदत्तबलिभोजनम् । गृहं न प्रविशेद्धीमान्विपदामालयो हि तत् ”
इति । तस्मात्सकपाटमुपरिष्ठादाच्छादितं कृतवास्तुपूजं दत्तबलिकमेव गृहं प्रविशेत् ।

प्रवेशानन्तरकार्यविधयः—

प्रवेशोत्तरकर्तव्यविधिमाह श्रीपातिः—“ ततो नृपो विप्रसुहृत्पुरोधसः शिल्पज्ञभूगोलवि-
दश्च लिङ्गिनः । धनैश्च रत्नैः पशुभिः समर्चयेत्सहान्धदीनान्पुरवासिनस्तथा ” इति शिवम् ॥ ७ ॥

ग्रन्थकृतः पितामहस्य दैवज्ञचिन्तामणेरवर्णनम्—

आसीद्वर्मपुरे षडंगनिगमाध्येतृद्विजैर्मंडिते ज्योतिर्वित्तिलकः
फणींद्ररचिते भाष्ये कृतातिश्रमः ॥ तत्तज्जातकसंहितागणितकृ-
न्मान्यो महाभूभुजां तर्कालंकृतिवेदवाक्यविलसदुद्धिः स चिन्ता-
मणिः ॥ ८ ॥

अथ मुहूर्तचिन्तामणेर्ज्योतिषग्रन्थस्य समाप्तिं कर्तुकामो ग्रन्थकृत्स्वकुलालंकारभूतं स्वपि-
तामहचिन्तामणिदैवज्ञवर्णनं शार्दूलविक्रीडितेनाह—आसीदिति । प्रसिद्धः चिन्तामणिश्चिन्तामणि-
नामा धर्मपुरे विदर्भदेशप्रदेशविशेषे नर्मदासमीपवर्तिनि मातृपुराख्ये आसीत् । कीदृशे धर्म-
पुरे ॥ षडंगनिगमाध्येतृद्विजैर्मंडिते निगमो वेदः । षट् अंगानि यस्यासौ षडंगः । षडंगानि
शिक्षा कल्पो व्याकरणं निरुक्तं छन्दो ज्योतिषं चेति । षडंगश्चासौ निगमश्च षडंगनिगमस्त-
स्याध्येतारोऽध्ययनकर्तारः अध्येतृभिरध्यापका अप्युपलक्ष्यन्ते । नाहि विनाध्यापकं वेदाध्य-
यनं क्वचिद्दृष्टम् । तादृशाः द्विजाः ब्राह्मणाः ब्राह्मणक्षत्रियवैश्या वा तैर्मंडिते भूषिते । की-
दृशः चिन्तामणिः ॥ ज्योतिर्वित्तिलकः ज्योतींषि नक्षत्राणि लक्षणया तत्प्रतिपादका ग्रंथा ज्यो-
तिःशब्देनाच्यते । तान्विदंति ते ज्योतिर्विदः । ‘सत्सूद्विष’ इत्यादिना किप् । ज्योतिर्वित्सु-
तिलक एव ज्योतिर्विच्छ्रेष्ठ इत्यर्थः ॥ पुनः कीदृशः ॥ फणींद्ररचिते फणींद्रः शेषो महानाग-
स्तेन रचिते भाष्ये व्याकरणमहाभाष्ये कृतोऽतिश्रमोऽत्यभ्यासो येन सः महामाध्याध्यय-
नपारग इत्यर्थः । पुनः कीदृशः । तत्तज्जातकसंहितागणितकृत् तानि तानि स्वरूपबृहदादि-

भेदेनानेकविधानि जातकानि जातकशास्त्राणि संहिताः संहिताशास्त्राणि गणितानि गणितशास्त्राणि करोति तादृशः होरासंहितागणितरूपस्कंधत्रयात्मकस्य ज्योतिःशास्त्रस्य स्वपद्योर्निर्मातेत्यर्थः । अनेन महाकविरित्यपि सूचितम् । पुनः कीदृशः । महाभूभुजां सकलजंबूद्विपवर्तिराजमुकुटमणीनां महतां राज्ञां पातिशौहांदीनां मान्यः पूज्यः महाराजमान्य इत्यर्थः । पुनः कीदृशः । तर्कालंकृतिवेदवाक्यविलसद्बुद्धिः तर्को न्यायशास्त्रं अलंकृतिरलंकारशास्त्रं वेदवाक्यं वेदवाक्यविचारप्रतिपादको ग्रंथो मीमांसाशास्त्रं वेदांतशास्त्रं च तेषु विलसन्ती विलासयुक्ताबुद्धिर्यस्य सः । ‘द्वंद्वांते श्रूयमाणं पदं प्रत्येकमभिसंबध्यते’ इतिन्यायात्तर्कशास्त्रज्ञः अलंकारशास्त्रज्ञः मीमांसाज्ञो वेदांतज्ञश्चेत्यर्थः ॥ आसीदिति—‘अस् भुवि’ इत्यस्माद्धिः “आडजादीनाम्” इत्याद् । “शनसोरल्लोपः” इत्यकारस्य लोपः षडंगनिगमाध्येतृद्विजैरित्यत्रत्यषडंगनिगम इत्यत्र “तत्पुरुषः समानाधिकरणः कर्मधारयः” इति कर्मधारयसमासः । अध्येतृशब्दे च ‘इत्यस्मादिद्धिकावध्युपसर्गान्नव्यभिचरत इत्युक्तेरधिपूर्वकात् “प्लुल्लुचौ” इति कर्तरि लृच् । “सार्वधातुकार्धधातुकयोः” इति गुणः ततो यणादेशः । ततः षडङ्गनिगमस्याध्येतार इति “षष्ठी” इति षष्ठीसमासः ॥

षडङ्गनिगमाध्येतार इत्यत्र षष्ठीसमासे विचारः—

नन्वत्र कथं षष्ठीसमासः ॥ “कर्तृकर्मणोः कृति” इति कर्मणि शेषे षष्ठी उत “षष्ठी शेषे” इति संबन्धसामान्ये षष्ठी । तत्र यदि शेषषष्ठी तदा “कर्तरि च” इतिकर्त्रर्थोत्पन्नाभ्यां तृजकाभ्यां कर्म षष्ठीसमासनिषेधप्रसंगः ॥ न च तृचमंगीकृत्यैतदूषणं त्वया दत्तम् ॥ एवं नांगीकुर्मः ॥ किंतु तच्छीलाधिकारविहितं तृचं विधास्यामः । तद्योगे प्राग्वदेव षष्ठीं विधाय षष्ठीसमासो भविष्यतीति वाच्यम् ॥ ‘एकं संधित्सतोऽपरं प्रच्यवते’ इतिन्यायेन “न लोकाव्ययनिष्ठाखलर्थतृनाम्” इति तृनोयोगेषष्ठयेव नास्ति कुतस्तरां षष्ठीसमासः ॥ ननु च नायं कृद्योगनिमित्तकर्मषष्ठ्या समासः । किं तर्हि । षडंगनिगममधीयत इति विगृह्य तृन्यानीति “उपपदमतिङ्” इत्युपपदसमासे कृते षडंगनिगमाध्येतार इति भविष्यत्येव किं कल्पनांतरेण सदूषणेन । नच सोपपदाद्वातोस्तृन्विधानं नास्तीतिवाच्यम् ॥ ‘हिमवच्छ्रोता आदित्यद्रष्टा’ इत्यादिमहाभाष्यकारप्रयोगेषु न समाधानं स्यात् । एवं तर्हि कर्मण्युपपदे “कर्मण्यण्” इत्यण्प्रसज्येत । ततश्च षडंगनिगमाध्याया इति स्यात् । तस्माच्छेषषष्ठीमंगीकृत्यानुपपन्नः षडंगनिगमाध्येतार इति प्रयोगः । सत्यम् । ज्ञापकाद्भविष्यति समासः । किं ज्ञापकम् । “जनिर्कर्तुः प्रकृतिः” इति । अनेन “कर्तरि च” इति षष्ठीसमासप्रतिषेधो न नित्य इति ज्ञाप्यत इत्यनित्यत्वं षष्ठीसमासप्रतिषेधस्य मनसि निधाय साधुत्वमंगीकृतवानस्य प्रयोगस्य ग्रंथकृत् । अतएव ‘भीष्मः कुरूणां भयशोकहंता’ ‘कालचक्रप्रयोक्तारं’ ‘सैव सिद्धांतवेत्ता’ इत्यादयो महाकविप्रयोगा उपपन्ना भवन्ति । एवमेव विवाहप्रकरणे भवति—‘विवाहविनाशकारकोऽयम्’ इति ‘पापौ कर्तरिकारकौ’ इति च । अत्र ‘विवाहविनाशकारकः’ इति ‘कर्तरिकारकौ’ इत्यनयोः प्रयोगयोः साधुत्वमिदानीमुक्तम् । पूर्वपक्षयोज्यायस्स्वात् । “तत्प्रयोजको हेतुश्च” इतिज्ञापकान्निषेधानित्यत्वमंगीकृत्य समाधिर्गंगीकार्यः । अतएव ‘निजत्रिनेत्रावतरत्वबोधिकायम्’ इत्यादिप्रयोगोपपत्तिः । यदि तु संबन्धमात्रे षष्ठीतिमतं तदा कर्मषष्ठ्यभावादेव ‘कर्तरि

च' इति निषेधाभावात्सुखेन षष्ठीसमासः । अथवा षडंगनिगममध्येतुं शीलं येषां ते इति विगृह्य तच्छीलाधिकारविहितं त्वनं विधाय गम्यादीनामिष्टिरितिगम्यादेराकृतिगणत्वात् त्वनो योगे षष्ठ्यभावाच्च द्वितीयातत्पुरुषसमास इत्यलमतिप्रसंगेनेति शिवम् ॥ ८ ॥

ग्रन्थकर्तुस्तातस्य वणनम्—

ज्योतिर्विद्वणवंदितांघ्रिकमलस्तत्सूनुरासीत्कृती

नाम्नाऽनंत इति प्रथामधिगतो भूमण्डलाहस्करः ॥

यो रम्यां जनिपद्धतिं समकरोदुष्टाशयध्वंसिनीं

टीकां चोत्तमकामधेनुगणितेऽकार्षीत्सतां प्रीतये ॥ ९ ॥

क्रमप्राप्तं तातवर्णनं शार्दूलविक्रीडितेनाह—ज्योतिर्विद्वणेति । तत्सूनुस्तस्य चिन्तामणिदे-
वज्ञस्य सूनुः पुत्रोऽनंत इति नाम्ना प्रथां ख्यातिमधिगतः प्राप्त आसीत् । कीदृशः । ज्योति-
र्विद्वणवंदितांघ्रिकमलः ज्योतिर्विदां ज्योतिषिकाणां यो गणः समूहस्तेन वंदिते अंग्रिकमले चर-
णसरोरुहे यस्य तादृशः सकलज्योतिर्विदां ज्योतिःशास्त्राध्ययने एष एवाध्यापक इत्यर्थः ।
पुनः कीदृशः । भूमण्डलाहस्करः भूमण्डलस्य पृथ्वीमण्डलस्याहस्करः सूर्यः । प्रकाशकत्वात् ।
यथा सूर्यः स्वकिरणैरखिलां पृथ्वीं प्रकाशयति तथा ज्योतिःशास्त्राध्यापनद्वारा पृथिव्याः
प्रकाशक इति भावः । पुनः कीदृशः । कृती कुशलः । 'कृती कुशल इत्यपि' इत्यमरः । नानाग्रं-
थकरणकुशल इत्यर्थः । ग्रंथकर्तृत्वमेवोत्तरार्धेन प्रकाशयति । यो रम्यामिति । योऽनंतः
जनिपद्धतिं जनिर्जन्म । 'जनुर्जननजन्मानि जनिरुत्पत्तिरुद्भवः' इत्यमरः । तस्य पद्धति-
मार्गः भावादीनामंतर्दशांतगणितेन जातकशास्त्रोक्तशुभाशुभफलकालोपदेशप्रतिपादको ग्रन्थो
जन्मपद्धतिस्तां समकरोत्सम्यक् चकार ॥ सम्यक्त्वमेवाह—दुष्टेति । दुष्टाशयध्वंसिनीं दुष्टाः
जन्मपद्धतिमार्गसंप्रदायानभिज्ञास्तेषामाशयोभिप्रायो युक्त्या वैपरीत्याख्यानं तं ध्वंसितुं
शीलं यस्याः सा तादृशीम् । यथा—'आद्या दशा चेत्सवितुर्विधोर्वा तदा बलं संस्कृतमेव
तस्य' इति श्रीपतिवाक्ये संस्कृतमिष्टकष्टबलांतरेण गणितामिति जातकालंकाराख्यटीकाकृता
व्याकृतम् । तत्रादिशर्मपद्धतिवाक्यं संमतित्वेन दर्शितं—'तदुभयमपि चिंत्यम् । चिंत्यप्रका-
रस्त्वनुवादपूर्वकः स्वपद्यैरेवोपनिबद्धः । यथा—'य इष्टकष्टांतरविघ्नवीर्यादृशाक्रमं रिष्टमनिष्ट-
भंगम् । विचारयंतीह नमोस्तु तेभ्यः श्रीश्रीधरोक्तं बहुसंमतं सत् ॥ यस्येष्टकष्टे सदृशे
भवेतां तदंतरघ्नं बलमेव शून्यम् । यदा तदसौ बलवान् प्रवीर्यो वेत्थं विचिंत्यं भुवनोचितं
हि । यतः शुभं वाप्यशुभं ग्रहस्य वीर्यं सदैवास्ति न तस्य हानिः । तस्मान्न नाशो विव-
रेऽनयोस्तु द्वैधं फलाप्त्यै न दशाक्रमादौ' इति ॥ एवमन्येषु स्थलेषु दुष्टाशयनिराकरणं कृत-
मिति । अतः रम्यां दोषापाकरणेनातिसुन्दरीम् ! यथान्योपि राजादिः पद्धतिं मार्गं चौरा-
दिदुष्टानिराकरणेनातिसुंदरं करोतीति ध्वनिः ॥ किंच यः उत्तमकामधेनुगणिते उत्तममहप-
क्लेशेन ब्रह्मार्थभटपक्षीयपंचांगानयनप्रतिपादकं यत्कामधेनुनामकं गणितशास्त्रं तत्र टीकां
तदभिप्रायविवृतिमकार्षीत् । किमर्थम् । सतां गणितशास्त्राभिज्ञानां प्रीतये तुष्टये । अनेना-

स्यानेकग्रंथकरणप्रयासकर्तृत्वं न स्वार्थमत्यल्पायासेन दृढतरं ज्योतिःशास्त्राभिज्ञत्वात्, किंतु
 सुतुष्ट्यर्थमेव । यावत्स्वीयशास्त्राभ्यासो ग्रंथकरणद्वारा न प्रकाश्यते तावत्सकलसंतुष्टिर्न
 भवतीत्यनेकग्रंथकरणप्रयास इति सूचितम् । कृतीत्यत्र “अत इनिठनौ” इतीनिः ॥ ननु
 “एकाक्षरात्कृतो जातेः सप्तम्या च न तौ स्मृतौ” इत्युक्तेः कृतशब्दस्य कृतं तत्वात्कथमत्रेनिः ।
 उच्यते । नायं समुच्चयः कृतो जातेश्चेति । किंताहिं । जातिविशेषणं कृद्योगे जातिरिति ।
 एवंच कार्यां कार्याकः तंडुली तंडुलिक इत्यपि सिध्यति । तेन व्याघ्रवानित्यादिवैवेनिठनो-
 निषेधो नान्यत्रेति महाभाष्यकारेणैवं वार्तिकव्याख्यानाद्भवत्येवात्रेनिः ॥ अहस्कर इत्यत्र
 ‘दिवाविभानिशा’ इत्यादिना कर्मण्यणो बाधकप्रत्ययः । समकरोदित्यत्र ‘डुकृञ्करणे’
 इत्यस्मात्संपूर्वात् “अनद्यतने लङ्” इति लङ् । अकार्षीदित्यत्र-तस्मादेवामिदो लुङ्गच्छः
 सिच् “सिचि वृद्धिः परस्मैपदेषु” इति वृद्धिः । “उरण् रपरः” इति रपरत्वम् ॥ ९ ॥

स्वनामोदङ्गनद्वारा ग्रन्थान्ते मङ्गलाचरणम्-

तदात्मज उदारधीर्विबुधनीलकंठानुजो

गणेशपदपंकजं हृदि निधाय रामाभिधः ॥

गिरीशनगरे वरे भुजभुजेषुचन्दैर्मिते

शके विनिरमादिमं खलु मुहूर्तचिन्तामणिम् ॥ १० ॥

अथ स्वनामकथनपूर्वकं मंगलं सूचयन् मुहूर्तचिन्तामणिनामकज्योतिषग्रंथसमाप्तिं पृथ्वी-
 छंदसाह-तदात्मज इति । तदात्मजस्तस्याऽनंतज्योतिर्विद आत्मजः पुत्रो रामाभिधो
 रामसंज्ञकः गिरीशनगरे गिरीशो महादेवस्तरय नगरे वाराणस्याख्ये मुहूर्तचिन्तामणिनामकं
 ज्योतिषग्रंथमिमं प्रत्यक्षदृश्यं विनिरमात् अकार्षीत् । खलुशब्दो वाक्यालंकारे कीदृशो
 रामाभिधः । उदारधीः उदारा अनेकशिष्यविद्यादिदानकारिका धीर्बुद्धिर्यस्यासौ तथा पाठि-
 तानेकशिष्य इत्यर्थः । पुनः कीदृशः । विबुधनीलकंठानुजः विबुधः ज्योतिषव्याकरणाद्य-
 नेकविद्यायां पंडितो यो नीलकंठस्तस्यानुजो लघुभ्राता । किंकृत्वा गणेशस्य स्वकुलोपास्य-
 महागणपतेः पदपंकजं चरणकमलं, जात्यभिप्रायेणैकवचनं, गणेशपदपंकजे इत्यर्थः । ते
 ह्येतःकरणे निधाय “मङ्गलादीनि मङ्गलमध्यानि मङ्गलान्तानि शास्त्राणि प्रथते वीरपुरु-
 षकाण्यायुष्मत्पुरुषकाणि च” इति महाभाष्यकारोक्तेश्च । कीदृशे गिरीशनगरे ॥ वरे
 मोक्षदावृत्तेन श्रेष्ठे ॥

काशीक्षेत्रस्यैव मोक्षदत्वम्--

यद्यपि-“अयोध्या मथुरा माया काशी कांची अवंतिका । पुरी द्वारावती चैव सप्तैता
 मोक्षदायिकाः” इति वाक्यन्मोक्षरूपफलप्रदत्वेनायोध्यादीनां नगरीणां साम्यमेव प्रती-
 यते । तथापि-“अन्यानि मुक्तिक्षेत्राणि काशीप्राप्तिकराणि वै । काशीं प्राप्य विमुच्येत
 नान्यथा तीर्थकोटिभिः” इति वाराणस्या विशिष्य मुक्तिप्रदत्वेनाऽभिधानाच्चैष्टयं वाराणस्याः ॥

ननु-अयोध्या मथुरा माया इत्यादिव क्यस्य 'अन्यानि मुक्तिक्षेत्राणि' इत्यस्य च व्यासप्रणी-
तत्वसाध्यादेकस्य साध्यापादकस्य काशीमुक्तिद्वारावचनस्याप्रामाण्यं प्रतिभाति । उच्यते ।
अयोध्यादीनि तीर्थानि सम्यग्ज्ञानोत्पादनद्वारेण सालोक्यमुक्तिप्रदानि । 'अन्यानि मुक्तिक्षे-
त्राणि' इति । मुक्तिपदोपादानात्पुनर्गर्भवासं च प्रयच्छन्ति ॥ काशी तु सर्वथा ज्ञानादज्ञानाद्वा
येनकेनाप्युपायेन वा मरणाऽनंतरं मुक्तिमेव प्रयच्छति न पुनर्गर्भवासम् । तदुक्तं पद्मपुराणे
"तीर्थांतराणि क्षेत्राणि विष्णुभक्तिश्च नारद । अंतःकरणसंशुद्धिं जनयन्ति न संशयः ॥ वाराण-
स्यापि देवर्षे तादृश्येव परं तु सा । प्रकाशयति ब्रह्मैक्यं तारकस्योपदेशतः" काशीखण्डे-
"मुक्तिरहस्यज्ञा मुच्यन्ते ज्ञानिनो नराः । अज्ञानिनोपि तिर्यंचो मुच्यन्ते हि सकलमयाः" इति ।
अतएव वाराणस्याः श्रेष्ठ्यम् । एतदप्यभिहितं पद्मपुराणे-
"नौमिषे च कुरुक्षेत्रे गंगा-
द्वारे च पुष्करे । स्नानात्संसेवनाद्वापि न मोक्षः प्राप्यते नरैः । इह संप्राप्यते येन तत एव
विशिष्यते" इह काश्याम् ॥ किंच काश्यां मरणे कालकृतोपि विशेषो नास्ति । उक्तंच
काशीखण्डे-
"उत्तरं दक्षिणं वापि अयनं न विचारयेत् । सर्वोप्यस्य शुभः कालो ह्यविमुक्ते
प्रिये यतः ॥" इति ॥

काश्याः यावत्प्राणिमोक्षद्वयम्-(जातीभेदाद्यनादरेण)

देशविशेषापेक्षाप्यत्र नास्तीत्युक्तं सनत्कुमारसंहितायां-
"रथ्यान्तरे मूत्रपुरीषमध्ये
चांडालवैशमन्यथवा श्मशाने । कृतप्रयत्नोप्यकृतप्रयत्नो देहावसाने लभतेऽत्र मोक्षम्" इति ॥

काश्यामन्तरिक्षमरणादिदोषाभावः-

अन्यच्च तीर्थांतरे अंतरिक्षादिमरणदोषोऽस्ति सोप्यत्र नास्ति । तदुक्तं पाद्ये-
"भूमौ जले तारिक्षे वा यत्र क्वापि मृतो द्विजः । ब्रह्मैकत्वमवाप्नोति काशी शक्तिरूपाहिता ॥" इति ॥

काश्यां दुर्मरणदोषाभावः-

नाप्यत्र दुर्मरणदोषोऽस्ति । तदुक्तं पद्मपुराणे-
"सूच्यग्रमात्रमपि नास्ति ममास्पदेऽस्मिन्
स्थानं सुरैश्च न्विमृतस्य न यत्र मुक्तिः । भूमौ जले वियाति वा भुवि मध्यतो वा सर्पाग्निद-
स्युपाविभिर्निहतस्य जंतोः ॥" इति ॥ पविर्वज्रम् । 'वज्रमस्त्रीस्यात्कुलिशं भिदुरं पविः' इत्य-
मकोशोक्तेः । अत एव ब्रह्मवैवर्ते प्रश्नप्रतिवचनाभ्यां वाराणस्यां विशेषोऽभिहितः । यथा-
"जितोद्वियाः पापविवर्जिताश्च शांता महान्तो मधुसूदनाश्रयाः । अन्येषु तीर्थेष्वपि मुक्तिभाजो
भवन्ति काश्यामपि को विशेषः ॥" इति । दीपकप्रश्ने गुरुणोत्तरितं-
"विशेषं जृणु वक्ष्यामि
काश्याः कथयतो मम । कृतानि साधनान्यत्र स्वल्पान्यपि महामते ॥ भवन्ति काशी-
माहात्म्यात्सिद्धान्येव न संशयः । अन्यत्र साधुसुकृतैः कृतैर्मुच्येत वा नवा । अत्र
साधनवैकल्ये काशी पूर्णं प्रकल्पयेत् ॥" इति ॥

काश्यां साधनसंपत्त्यभावोपि मुक्तिः-

अयं भावः ॥ साधनसंपत्तिमतामधिकारिणां काश्यातिरिक्तेषु क्षेत्रेषु मुक्तिः । काश्या-
त्वन्येषामपीति । अतएव उक्तं काशीखण्डे-
"संसारभयभीता ये ये बद्धाः कर्मबंधनैः ।
येषां क्वापि गतिर्नास्ति तेषां वाराणसी गतिः ॥ श्रुतिरमृतिविहीना ये शौचाचारावि-

वार्जिताः । येषां कापि गतिर्नास्ति तेषां वाराणसी गतिः ” इत्याद्यनेकैः पद्यैः काश्या महत्त्वमुक्तम् ।

अर्थवादत्वमस्येति वादिपाषण्डनिन्दा—

अत्रार्थे यथैवाद्माहुस्ते नास्तिका मंतव्याः । तदुक्तं काशीखण्डे—“यत्र विश्वेश्वरो देवः साक्षात्स्वर्गतरंगिणी । मिथ्या तत्रानुसूयते तार्किकाश्चानुसूयकाः ॥ उदाहरन्ति ये मूढाः कुतर्कबलदर्पिताः । काश्यां सर्वार्थवादोयं ते विट्कीटा युगेयुगे ॥” विट् विष्टा । अत एव ब्रह्मैवते—“माजानीह्यर्थवादत्वं काश्या मुक्तिविनिर्णये ” इति । तस्मात्सर्वस्यापि काश्यां मरणान्मुक्तिरिति सिद्धम् । काशीखण्डेपि—“ब्राह्मणाः क्षत्रिया वैश्याः शूद्रा वै वर्णसंकराः । कृमि-श्लेच्छाश्च ये चान्ये संकीर्णाः पापयोनयः । कीटाः पिपीलिकाश्चैव ये चान्ये मृगपक्षिणः । कालेन निधनं प्राप्ता अविमुक्ते शृणु प्रिये ॥ चंद्रार्धमौलयः सर्वे ललाटाक्षा वृषध्वजाः ॥” इति । तथा—“अकामो वा सकामो वा तिर्यग्योनिगतोपि वा । अविमुक्ते त्यजन्प्राणान्मम लोके महीयते ॥” इति ॥

काश्यां चतुर्विधमुक्तिप्राप्तिः—कालभेदात्—

अन्यच्च मरणानंतरं सालोक्यादिचतुर्विधमुक्तिरपि क्रमेण भवति न पुनर्गर्भवासः । तदुक्तं पद्मपुराणे—“काश्यां मतस्तु सालोक्यं साक्षात्प्राप्नोति सत्तमः । ततः सरूपतां याति ततः सान्निध्यमश्नुते ॥ ततो ब्रह्मेकतां याति न परावर्त्तते पुनः ॥” इति । सालोक्यं शिवलोकवासित्वम् । सरूपतां शिवतुल्यरूपताम् । सान्निध्यं शिवसामीप्यम् । ब्रह्मेकतां शिवाभेदताम् । एतद्वयवस्थापि तत्रैव—“सलोकतां च सारूप्यं सान्निध्यं वापि सत्तमाः । कल्पंकल्पमवाप्नोति ततो ब्रह्मात्मको भवेत् ॥” इति ॥

काशीवाराणस्यविमुक्तान्तर्गृहाख्यक्षेत्रचतुष्टये मुक्तिचतुष्टयं

क्रमेणेति मतान्तरम्—

अन्येतु क्षेत्रभेदेन सालोक्यादिमुक्तितारतम्यम् । एतदप्युक्तं ब्रह्मपुराणे—“चतुर्विधेऽपि क्षेत्रेऽस्मिन्प्रमीतो गर्भयातनाम् ॥ नैवाप्नोति मुनिश्चेष्टा विशेषेऽयं ब्रवीमि वः ॥” इति । तत्र काश्यात्मके क्षेत्रे सालोक्यमुक्तिः वाराणस्यात्मके क्षेत्रे सारूप्यमुक्तिः । अविमुक्तात्मके क्षेत्रे सान्निध्यमुक्तिः । अंतर्गृहात्मके क्षेत्रे कैवल्यमुक्तिः । उक्तं च पद्मपुराणे—“चतुर्धा वित्तं क्षेत्रे सर्वत्र भगवाञ्छिवः । व्याचष्टे तारकं वाक्यं ब्रह्मात्मैक्यप्रबोधकम् । काश्यां मृतस्तु सालोक्यं साक्षात्प्राप्नोति सत्तमः । वाराणस्यां मृतो जंतुः साक्षात्सारूप्यमश्नुते । अविमुक्ते विपन्नस्तु साक्षात्सान्निध्यमाप्नुयात् । अंतर्गृहे विपन्नस्तु साक्षात्कैवल्यमाप्नुयात् ॥” इति ॥ कैवल्यस्य भावः कैवल्यं शिवतादात्म्यं प्राप्नुयात्साक्षाच्छिवस्वरूप एव भवतीत्यर्थः ॥

काश्यादिक्षेत्रपरिमाणानि—

काश्यादिक्षेत्रपरिमाणानि पद्मपुराणायपातालखण्डे—“परिमाणं च वक्ष्यामि तन्निबोधत सत्तमाः । मध्यमेश्वरमारभ्य यावदेहलिविघ्नपम् ॥ सूत्रं संस्थाप्य तादिशु भ्रामयेन्मण्डलाकृति । तत्र या जायते रेखा तन्मध्यक्षेत्रमुत्तमम् । काशीति यद्विदुर्वेदास्तत्र मुक्तिः प्रतिष्ठिता । काश्यंतं परमं क्षेत्रं विशेषफलसाधनम् ॥

वाराणसीविख्यातं तन्मानं निगदामि वः । दक्षिणोत्तरयोर्नद्यौ वरणासिश्च पूर्वतः ॥ जाह्न-
वीपश्चिमे वापि पाशपाणिर्गणेश्वरः । तस्या अंतःस्थितं दिव्यं विशेषफलसाधनम् ॥ अवि-
मुक्तमितिख्यातं तन्मानं च ब्रवीमि वः । विश्वेश्वराच्चतुर्दिक्षु धनुःशतयुगोन्मितम् ॥ अवि-
मुक्ताभिर्धे क्षेत्रं मुक्तिस्तत्र न संशयः ॥ गोकर्णेशः पश्चिमे पूर्वतश्च गंगामध्यं ह्युत्तरे भारभू-
तः । ब्रह्मेशानो दक्षिणे संप्रदिष्टस्तत्तु प्रोक्तं भवनं विश्वभर्तुः ॥” इति ॥ काशीपरिमाणवाक्ये
मुक्तिपदं सालोक्यमुक्तिपरम् । अविमुक्तपरिमाणवाक्ये मुक्तिपदं सान्निध्यमुक्तिपरम् । पूर्वा-
भिहितवाक्यैकवाक्यताबलात् । अस्याः वाराणस्याः । धनुश्चतुर्दशहस्तमितम् । एवं सति वि-
श्वेश्वरस्थानाच्चतुर्दिक्ष्वष्टशतहस्तमितमित्यर्थः । विश्वभर्तुर्भवनमंतर्गहम् । ततश्च यथायथा
मुक्तीनां सालोक्यसारूप्यसान्निध्यैकवल्याख्यानां पूर्वपूर्वापेक्षयोत्कृष्टत्वं तथा तथा काशी-
वाराणस्यविमुक्तांतर्गहाख्यानां चतुःक्षेत्राणां पूर्वपूर्वातर्भाविपूर्वपूर्वापेक्षया न्यूनं परिमाणमिति
संपिंडितोऽर्थः । तस्मात्सर्वथा मथुरादिमुक्तिपुर्यपेक्षया काशी श्रेष्ठेति सिद्धमित्यास्तां प्रस-
क्ताऽनुप्रसक्त्या ॥

एतद्वन्थात्पत्तिकालः—शकशब्दार्थश्च—

ननु कस्मिन्कालेऽयं ग्रंथः कृत इत्यत आह—भुजेति । भुजौ द्वौ पुनरपि भुजा द्वौ इषवः
पंच चन्द्र एकः भुजभुजेषु चन्द्राः तैः कोऽर्थः । “अंकानां वामतो गतिः” इति दैवज्ञसंप्रदायागतवा-
क्याद्द्वाविंशत्यधिकपंचदशशती तथा मिते गणिते शके । शकाः यवनास्तेषां स्वामी लक्षणया
शकशब्देनोच्यते । तत्रापि लक्षणया शकशब्देनैतद्राज्यप्राप्तिसमयाद्गतवर्षाणि प्रोच्यन्ते ।
एवं सति लक्षितलक्षणया लोकव्यवहारमूलभूतोयमर्थो लभ्यते । तत्र निखिलभूपालचूडामणेः
श्रीशालिवाहननृपस्य राज्याप्तिस्तु इदानींतनादष्टाविंशात्कलियुगादेकोनाशित्यधिकैकात्रिंश-
च्छतीपीरमिते गते काले ३१७९ जाता । तत आरभ्य शालिवाहननृपशकप्रवृत्तिः । उक्तं च
भास्वत्या—“शको नवाद्वांदुकुशानु ३१७९ युक्तः कलेर्भवत्यब्दगणस्तु वृत्तः” ॥ इति । स च शा-
लिवाहननृपशककालो ग्रंथकरणसमये द्वाविंशत्यधिकपंचदशशती १५२२ मितो गतोऽभूत् ।
अत एतावत्संख्याके शककाले व्यतिक्रान्ते सति रामज्योतिर्विन्मुहूर्तचिन्तामणिनामकं ज्यो-
तिर्ग्रंथं व्यधादित्यर्थ इति शिवम् ॥ १० ॥

इति श्रीदैवज्ञानंतमुतदैवज्ञरामविरचिते मुहूर्तचिन्तामणौ त्रयोद-
दशं गृहपवेशप्रकरणं समाप्तम् ॥ समाप्तोयं मुहूर्तचिन्तामणिः ॥

ग्रंथकृदंशर्विणनं गद्येनोपसंहरन्मुहूर्तचिन्तामणिनामकज्योतिर्ग्रंथसमाप्तिं करोति—इति
श्रीदैवज्ञेति । स्पष्टार्थम् ॥

पीयूषधाराटीकाकर्तुर्वेशवर्णनम्—

कीर्त्या विद्योतिताशो द्रविणवितरणैरर्थिनां पूरिताशो ज्योतिर्विद्वद्बुद्धवन्द्यो निखिलवसुमती-
मंडलाखंडलेज्यः । दर्भाग्रप्रख्यबुद्धिर्द्विजकुलतिलकोऽभूद्विदर्भाख्यदेशे ज्योतिःशास्त्रारविंदप्र-
विकसनरविर्विदुचिन्तामणिः सः ॥ १ ॥ तस्यात्मजोभवदन्त उमातनूजपादारविंदमकरंदम-
धुव्रताग्र्यः ॥ ज्योतिर्नयत्रिनयनेन भवादवाप येन त्रिकालविदुषा खलु भर्गभावः ॥ २ ॥


तत्पुनः नालकंठः कृतपरिकलनाऽकुण्ठितप्रौढबुद्धिज्योतिःशास्त्रैकसिंधोर्धटनविघटनासर्गधाता
बभूवा यत्प्रोक्तं ग्रंथसिंधुच्छलदमलकणाकर्णनेनापि लोको गर्गाचार्याद्वि यस्मिन्नचयाति जगति
प्रौढभावं नितान्ताम् ॥ ३ ॥ रामोऽनुजस्तस्य बभूव काश्यां यत्प्रोक्तमुज्योतिषजान्निवंधान् ॥
निपीय सौहित्यमुपेत्य सद्यः सुधां मुधा विंदति विंदुवृन्दम् ॥ ४ ॥

पीयूषधाराटीकोत्पात्तिकालवर्णनम्—

श्रीमद्रूपतिशालिवाहनशके चंद्रांकशकै १४९१मिते मासीषेऽपरपक्षगे नग७ तिथौ तिग्मा-
शुवारेदितौ ॥ धर्मज्योतिषशास्त्रपाणिनिमहाशास्त्रादिपांरगमात्संभूतः खलु नीलकंठविदुषो गो-
विंदनामा सुतः ॥ १ ॥ शाके तत्त्वातिथीमिते १५२५ युगगुणाब्दो ३४ नीलकंठात्मभूर्दे-
ग्धाब्धि निखिलार्थयुक्तममलं मौहूर्तचिन्तामणिम् ॥ काश्यां वाक्यविचारमंदरनगेनामथ्य
लेखप्रिया गोविंदोविधिविद्वरोऽतिविमलं पीयूषधारां व्वधात् ॥ २ ॥

इति श्रीमदैवज्ञमुकुटालंकारनीलकंठज्योतिर्वित्पुत्रगोविंदज्योतिर्विद्विरचितायां मुहूर्त-
चिन्तामणिटीकायां पीयूषधाराभिधायां गृहप्रवेशप्रकरणं समाप्तम् ॥ १ ॥

समाप्तश्चायं मुहूर्तचिन्तामणिः पीयूषधाराटीकासमेतः ॥



पुस्तक मिलनेका ठिकाना—

गंगाविष्णु श्रीकृष्णदास,
“लक्ष्मीवेङ्कटेश्वर ” स्टीम् प्रेस
करयाण-मुंबई.

खेमराज श्रीकृष्णदास,
“ श्रीवेङ्कटेश्वर ” स्टीम् प्रेस,
खेतवाडी-मुंबई.

